

آلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ

فِزَالِ الْمِقَالِ

فِي مُلَاقَاتِ سِرِّ الْمَالِ

قدوة السالكين وشمس المعارفين حضرت خواجہ خواجگان قدس سرہ نے لکھی ہے

محمد شمس الدین

تالیف لطیف

حاجی محمد شریف احمد

ناشر

ادارہ تعلیمات اسلام آباد لاہور

الْآيَاتُ الْاُولَيَاءِ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ

فوز المقاتل

فِي خُلُقَاتِ سِرِّيَالِ

قدوة السالكين وشمس العارفين حضرت خواجہ خواجگان وشمع محل چشتیاں در قرن ثانی عشرہ

محمد شمس الدین سیر الغزنی

تالیف لطیف
حاجی محمد مرید احمد چشتی

ناشر
ادارہ تعلیمات اسلام آباد لاہور

جملہ حقوق بحق ادارہ محفوظ ہیں

نام کتاب	:	فوز المقال فی خلفائے پیر سیال
ناشر	:	ادارہ تعلیمات اسلاف لاہور
تاریخ طباعت	:	اکتوبر 1997
تعداد اشاعت	:	1000
طابع	:	دارالکتب لاہور
قیمت	:	400 روپے

ملنے کے پتے

- * 2/112 ڈی ون، ٹاؤن شپ، لاہور
- * دارالکتب، 3 قمر پارک، شاد باغ، لاہور
- * مکتبہ ضیائے شیخ الاسلام، سیال شریف ضلع سرگودھا

فہرست مضامین

صفحہ نمبر	تفصیل عنوانات	نمبر شمار
۴	تعارف از حافظ غلام حسین سیالوی	۱-
۷	تقریظ جسٹس پیر کرم شاہ الازہری	۲-
۱۰	منظوم تبصرہ از صاحبزادہ فیض الامین	۳-
۱۱	منظوم تقریظ از مفتی ریاض الدین چشتی	۴-
۱۲	حضرت خواجہ شمس العارفین (احوال و آثار)	۵-
۷۳	خلفائے کرام	۶-
۸۳	حضرت خواجہ محمد فضل الدین	۷-
۸۷	حضرت خواجہ محمد شعاع الدین	۸-
۹۱	حضرت غلام حیدر علی شاہ جلال پوری	۹-
۱۰۷	حضرت خواجہ معظم الدین معظم آبادی	۱۰-
۱۲۰	حضرت خواجہ محمد امین چکوڑوی	۱۱-
۱۳۵	حضرت فضل الدین چاچڑوی	۱۲-
۱۵۲	حضرت مر علی شاہ گولڑوی	۱۳-
۱۶۶	حضرت عبد الجلیل قریشی	۱۴-
۱۷۲	حضرت اکرام شاہ بخاری	۱۵-
۱۸۳	حضرت عبد الحفیظ المعروف حفیظ ماہی	۱۶-
۱۹۱	حضرت پیر بخش شاہ خواجہ آبادی	۱۷-
۲۰۰	حضرت جنودا شاہ گیلانی	۱۸-

- ۱۹- حضرت غلام محمد چشتی ۲۰۷
- ۲۰- حضرت رستم علی شاہ گردیزی ۲۱۳
- ۲۱- حضرت محمد سعید شاہ زنجانی ۲۲۳
- ۲۲- خواجہ حیات شاہ ہمدانی ۲۳۵
- ۲۳- حضرت گلاب شاہ ارونگ آبادی ۲۵۱
- ۲۴- حضرت غلام شاہ ہمدانی ہرن پوری ۲۶۰
- ۲۵- حضرت سید الہ بخش حاجی پوری ۲۶۸
- ۲۶- حضرت فتح محمد سلیمانوی ۲۹۲
- ۲۷- حافظ سعد اللہ خان اعوان ۳۱۳
- ۲۸- حضرت طیب شاہ جہلمی ۳۲۵
- ۲۹- حضرت نو بہار شاہ گیلانی سنجری ۳۳۳
- ۳۰- حضرت ضامن شاہ مشہدی ۳۳۸
- ۳۱- حضرت احمد شاہ ہمدانی المعروف سوہنے شاہ ۳۵۰
- ۳۲- حضرت سکندر شاہ پشاوری ۳۷۰
- ۳۳- حضرت میاں محمد بھرالوی ۳۸۰
- ۳۴- حضرت غلام رسول شاہ بخاری ۳۸۷
- ۳۵- حضرت ولی احمد میروی ۳۹۷
- ۳۶- حضرت عبدالعزیز بگوی بھیروی ۴۱۱
- ۳۷- حضرت پیر امیر شاہ بھیروی ۴۱۹
- ۳۸- حضرت خواجہ نیاز علی شاہ گردیزی ۴۲۷
- ۳۹- حضرت مخدوم شاہ سوہاوی ۴۳۰
- ۴۰- حضرت محمد حسن کالی ۴۵۰
- ۴۱- مولانا غلام محمد لالی ۴۶۲

۴۶۹	۴۲- حضرت نور عالم چشتی جہلمی
۴۷۸	۴۳- حضرت نور عالم مانسروی
۴۹۰	۴۴- حضرت امیر اللہ قلندر مانسروی
۴۹۴	۴۵- حضرت قاضی عبدالخلیم چکوالی
۵۰۲	۴۶- حضرت عبدالعزیز مکان شریفی
۵۰۶	۴۷- حضرت غلام بنی چاولی
۵۱۰	۴۸- حضرت میاں نور احمد غور غشتوی
۵۱۶	۴۹- حضرت سلطان محمود سدوالی
۵۲۱	۵۰- حضرت نصیر الدین چاچڑوی
۵۳۱	۵۱- حضرت عبدالعزیز قلندر چاچڑوی
۵۴۸	۵۲- حضرت سائیں سہیلی سرکار
۵۵۵	۵۳- حضرت شیخ عبداللہ گجراتی
۵۶۰	۵۴- حضرت فضل الدین راقم گجراتی
۵۶۹	۵۵- حضرت احمد الدین چکوالی
۵۹۲	۵۶- حضرت مولانا غلام قادر بھیروی
۶۲۰	۵۷- حضرت قاضی محمد عبد الباقی کرسالوی
۶۲۶	۵۸- حضرت خواجہ سید محمد فضل شاہ وریامالی
۶۳۱	۵۹- حضرت مولانا محمد جمال الدین گھوٹوی
۶۳۲-۶۳۶	۶۰- فہرست ماخذ و مراجع

بِسْمِ اللّٰهِ الرَّحْمٰنِ الرَّحِیْمِ

تعارف

الحمد لله الذي جعل اولياءه هداة للناس و دعاة الى الحق و نور قلوبهم بعرفانه فلا خوف عليهم ولا هم يحزنون والصلاة والسلام على سيد الرسل و افضلهم و اشرفهم و خاتمهم محمد رسول الله و على آله و اصحابه اجمعين-

اما بعد ! جولائی ۱۹۸۱ء میں جب حضرت شیخ الاسلام و المسلمین، سیدی و مرشدی، خواجہ خواجگان، فخر سجادہ نشینان پاکستان، الحاج الحافظ محمد قمر الدین سیالوی قدس سرہ کا ایک حادثہ جانکاہ کے نتیجے میں انتقال پر ملال ہوا تو اس وقت سے ایک قلق سادل میں رہنے لگا کہ حضرت شیخ الاسلام کے خانوادہ اور خود آنجناب کی ملی، دینی، سیاسی، سماجی، روحانی، اصلاحی اور تبلیغی خدمات کے بارے میں معلومات کو اگر ریکارڈ نہ کیا گیا تو مستقبل کے مورخ کو برصغیر میں رونما ہونے والے تغیرات کے اسباب کی کھوج میں بڑی دشواری پیش آئے گی بلکہ بڑی حد تک وہ ان حقیقی عوامل — جو کسی سماجی تغیر کا سبب ہوتے ہیں — کو نظر انداز کر کے صرف ظواہر پر تاریخی وقائع کی ترتیب کرنے پر مجبور ہو جائے گا، چنانچہ اپنے ان خیالات کا اظہار کئی مرتبہ اپنے احباب کی مجالس میں کیا، کئی احباب اس بات سے اتفاق کرتے ہوئے اس کام کی اہمیت کے پیش نظر اس کو سرانجام دینے کی ہمت باندھتے مگر اس کام کی وسعت اور دشواری اس کی تکمیل میں آڑے آتی رہی اور تاخیر ہوتی چلی گئی، بالاخر مفتی دارالعلوم ضیاء شمس الاسلام سیال شریف جناب قاری غلام احمد زید مجدہ نے ”انوار قمریہ“ کی پہلی جلد کا مسودہ تیار کیا اور اس فقیر نے اس کو ایک عکس ناتمام کی صورت میں طبع کر کے شائع کر دیا۔ یہ ایک نقطہ آغاز تھا اس اصول تموج کا کہ اس کے بعد موج سے موج خود بخود پیدا ہوتی چلی جاتی ہے اور بعض اوقات نہایت خفیف سی حرکت بہت بڑی موج کو وجود پذیر کر جاتی ہے، چنانچہ بالکل ایسا ہی ہوا کہ انوار قمریہ سے پیدا ہونے والے تموج نے جوار بھٹا کی شکل اختیار کر لی اور یہ ”نور العقاب فی خلفائے پیر

سیال" کے منصبہ شہود پر نمودار ہونے کا باعث بنا۔ اب میں سوچتا ہوں کہ انوارِ قمریہ کا پر تو اس قدر وسعت پذیر ہو رہا ہے تو "نور المقال" کا کینویس کتنا وسیع ہوگا۔

اس میں شبہ نہیں کہ خالق کائنات جب کسی کام کے کرنے کا ارادہ فرماتے ہیں تو وہ کام وہاں سے ہوتا ہے جہاں سے کسی کو اس کے ہونے کا گمان بھی نہیں ہوتا۔ "نور المقال" کے لیے قادر مطلق نے کسے توفیق بخشی! حاجی محمد مرید احمد چشتی کو، جو نہ تو علمی حلقوں کی معروف شخصیت ہیں، نہ ادبی حلقوں میں متعارف اور نہ واعظ خوش بیان و عمدہ مقال، ایک پیکرِ اخلاص و وفا کہ اپنے شیخ کے خانوادہ کا پر عزم عقیدت مند — لیکن اب میں پورے وثوق و یقین سے عرض کرتا ہوں کہ ان کا تعارف چہار دانگ جہاں میں ہو جائے گا کیونکہ

جب تک نہ بکے تھے تو کوئی پوچھتا نہ تھا

تو نے خرید کر ہمیں انمول کر دیا

اس بیش قیمت گوہر نایاب "نور المقال" کو ادارہ تعلیماتِ اسلاف کبھی بھی آپ تک نہ پہنچا سکتا اگر میرے محترم المقام بھائی ڈاکٹر خالقداد ملک کی مساعدت و مشاورت اور مکرم و مخلص دوست راشد خان صاحب مالک مطبع دارالکتب کا مالی ایثار و تعاون حاصل نہ ہوتا، بندہ ناچیز دونوں حضرات کے اس مخلصانہ تعاون پر ان کا تہ دل سے شکر گزار و ممنون ہے۔

ادارہ تعلیماتِ اسلاف کے پیش نظر سردست "نور المقال" کی چار ضخیم مجلدات کی طباعت کا پروگرام ہے۔ پہلی جلد تو بفضلہ تعالیٰ آپ کے ہاتھوں میں ہے جس میں حضرت غریب نواز حضرت اعلیٰ، خواجہ خواجگان و فخر چشتیان، محمد ٹمس الدین سیالوی رحمۃ اللہ علیہ کی حیات و تعلیمات اور آپ کے منہل صفا سے فیض یاب ہونے والے خلفاء عظام کا تذکرہ ہے۔ دوسری جلد میں حضرت ثانی لائمانی حضرت خواجہ محمد الدین رحمۃ اللہ علیہ کے حالات و تعلیمات اور خلفاء طریقت کا تذکرہ ہوگا۔ تیسری جلد میں حضرت ثالث غریب نواز، مجاہد ملت، محمد ضیاء الدین رحمۃ اللہ علیہ کے چشمہ فیض سے سیراب ہونے والے احباب کا تذکرہ ہوگا اور چوتھی جلد میں فخر روزگار، عالم بے مثال، صوفی باصفا، مرقع ادب و وفا اور شیخ دلربا سیدی و مرشدی خواجہ خواجگان شیخ الاسلام محمد قمر الدین سیالوی رحمۃ اللہ علیہ کی حیات و خدمات اور آپ کے منبع فیوض و برکات سے مسیر ہونے والے اصحاب کا تذکرہ ہوگا۔

اس کے علاوہ حضرت علامہ، مفتی و قاری غلام احمد سیالوی کی کتاب "انوارِ قمریہ" کی

دوسری جلد اپنی تمام رعنائیوں کے ساتھ زیور طباعت سے آراستہ ہوگی، مزید برآں حضرت شیخ الاسلام رحمۃ اللہ علیہ کی کتاب ”عیسائی مذہب“ اور صاحبزادہ میاں محمد عبداللہ سیالوی رحمۃ اللہ علیہ کی کتاب ”سیر القمر“ کا دوسرا ایڈیشن کمپیوٹر کتابت کے ساتھ شائع ہو چکا ہے۔

”فتاویٰ قمریہ“ کا ایک بہت بڑا منصوبہ بھی زیر عمل و تحقیق ہے۔ اس میں آستانہ عالیہ سے وقتاً فوقتاً جاری ہونے والے فتاویٰ بشمول فتاویٰ مفتیاں و سجادہ نشینان سیال شریف مستقبل قریب میں شائع کئے جائیں گے۔

”مناقب شیخ الاسلام“ کے نام سے آپ کی مدحت سرائی میں منظوم کلام کی تدوین و کتابت کا مرحلہ مکمل ہو چکا ہے اور انشاء اللہ جلد شائع کر دیا جائے گا۔

”مواعظ قمریہ“ کے نام سے حضرت شیخ الاسلام قدس سرہ کے خطبات و تقاریر کا مسودہ ایڈیٹنگ کے بعد کمپیوٹر میں کتابت کے مرحلے سے گزر رہا ہے، اس کے علاوہ ”مکتوبات شیخ الاسلام“ کی جمع و تدوین کا کام بھی تمام سرعت جاری ہے۔

یہ سارا کام محض تائید ایزدی اور حضور غریب نواز پیر سیال کی نظر کرم اور التفات خاص سے سرانجام پا رہا ہے اور امید و اثق ہے کہ جس کام کی ابتداء کی توفیق عطا کی گئی ہے اسے پایہ تکمیل تک پہنچانے کا اہتمام بھی کیا جائے گا۔ وما توفیقی الا باللہ العلی العظیم
وصلی اللہ تعالیٰ علی نبیہ الکریم

فقیر حافظ غلام حسین سیالوی

سینئر نائب صدر ادارہ تعلیمات اسلاف

112/2/D/I ٹاؤن شپ لاہور

حضرت ضیاء الامت جسٹس پیر کرم شاہ الازہری مدظلہ
سجادہ نشین آستانہ عالیہ امیر السالکین بھیرہ شریف
ضلع سرگودھا، پنجاب (پاکستان)

مقدمہ

حضرت شمس الحق والدین سیالوی قدس سرہ کی ذات ستودہ صفات بلا مبالغہ ان عزیز الوجود شخصیتوں میں سے ایک ہے جنہیں رحمت الہی انتہائی پر آشوب اور کریناک حالات میں اپنے لطف و کرم کا مظہر بنا کر امت مصطفویہ کی چارہ سازی کے لئے مقرر فرماتی ہے۔

آپ کی سیرت طیبہ کا ہر پہلو چودھویں کے چاند سے زیادہ روشن ہے۔ شاہراہ حیات پر آپ کا ہر نقش قدم سالکان راہ محبت و وفا کے لئے خضر راہ ہے۔ اس میں جمال بھی ہے اور جلال بھی، سمندر کی طرح اس میں گہرائی بھی ہے اور وسعت بھی۔ اس دور میں جب کہ شکوک و شبہات کے بھونچال ایمان و یقین کے قلعوں میں شگاف ڈال رہے ہیں، اس بزم رنگ و بو میں آپ کی تشریف آوری بڑی برکتوں کا باعث تھی۔

تاریخ کی بو العجیبوں پر جب نظر پڑتی ہے تو انسان حیران و ششدر رہ جاتا ہے۔ ۱۷۹۹ء ہی وہ سال ہے جس میں دنیائے اسلام کے بطل جلیل سلطان ٹیپو، اس ملک کو انگریزوں کے ناپاک تسلط سے بچانے کی مجاہدانہ کوششوں میں جام شہادت نوش کرتے ہیں۔ ۱۷۹۹ء میں ہی رنجیت سنگھ لاہور پر قبضہ کرتا ہے۔ آپ اندازہ فرمائیے یہ لمحے برصغیر پاک و ہند کی امت مسلمہ کے لئے کتنے کریناک اور مایوس کن تھے لیکن رحمت الہی نے مایوسیوں کے گھپ اندھیروں میں امید کا چراغ روشن کرنے کے لئے اسی سال ۱۷۹۹ء میں سیال کی ایک چھوٹی سی بستی میں حضرت خواجہ شمس العارفین کو پیدا فرمایا۔

آپ نے تحصیل علم کے بعد حضرت پیر پٹھان شاہ محمد سلیمان تونسوی کے میخانہ عشق و محبت سے معرفت کے جام طہور نوش فرمائے اور اپنے مرشد کامل کی ہدایت کے مطابق اپنے وطن مالوف میں رشد و ہدایت کی مسند بچھا کر لوگوں کو اللہ تعالیٰ کی بندگی اور اس کے محبوب کریم ﷺ کی سچی محبت اور غلامی کی طرف دعوت کا آغاز کیا۔ اس دعوت میں اتنی مٹھاس اور کشش تھی کہ صرف پنجاب ہی نہیں صرف برصغیر پاک و ہند ہی نہیں بلکہ اکناف عالم سے طالبان حق کے گروہ درگروہ آپ کے در اقدس پر پہنچنے لگے اور وہاں سے فیض یاب ہو کر دنیا بھر کے تشنہ لبوں کو سیراب کرنے لگے۔ جن لوگوں کو آپ نے اپنے آغوش تربیت میں پروان چڑھا کر مسند ارشاد پر بیٹھنے کا حکم دیا ان کا شمار آسان نہیں۔ آج تک متعدد اہل علم و فضل نے اس بادشاہ فقر کے دریوزہ گروں کی فرستیں مرتب کرنے کی کوشش کی اور ان کے روح افروز حالات قلمبند کئے لیکن ہر ایک کو یہ اعتراف تھا کہ وہ اس بابرکت جماعت کا عشر عشر بھی ضبط تحریر میں نہیں لاسکے۔

حضرت خواجہ شمس العارفین کے کئی خلفاء اتنے بالکمال تھے کہ ان کی روشنی آفتاب کی طرح چار دانگ عالم میں پھیلی اور ان کی اس چکاچوند میں معرفت کے کئی ستارے دیکھنے والوں کی نگاہوں سے اوجھل ہو گئے۔ کسی ایسے اہل قلم کی شدت سے ضرورت محسوس کی جا رہی تھی جو گلشن سیال میں کھلنے والے تمام پھولوں کا احاطہ کر سکے اور ان کے رنگ و بو کے ذکر جمیل سے مشام جاں کو معطر کر سکے۔

یہ سعادت حضرت مولانا محمد مرید احمد چشتی کے لئے مخصوص تھی۔ انہوں نے ساہما سال کی محنت شاقہ کے بعد یہ گلدستہ تیار کیا ہے جس میں گلشن پیر سیال کے جن پھولوں تک ان کی رسائی ہو سکی ہے ان کو انہوں نے یکجا کیا ہے۔ انہیں بھی یہ دعویٰ نہیں کہ انہوں نے حضرت پیر سیال کے سارے بالکمال خلفاء کا مبسوط تذکرہ قلمبند کر دیا ہے اور یہ دعویٰ حقیقت سے بھی دور ہو گا لیکن اس بات میں کوئی شک نہیں کہ آج تک اس سلسلہ میں جتنی کوششیں ہوئی ہیں ان میں یہ کوشش جامع ترین ہے۔ انہوں نے ہر اس مقام پر پہنچنے کی کوشش کی ہے جہاں انہیں حضرت پیر سیال کے کسی خلیفہ کا سراغ ملا ہے؟ وہاں پہنچ کر وہاں کے حالات کا عینی مشاہدہ کیا ہے۔ وہاں کے سجادہ نشینوں، ان خانقاہوں کے متعلقین اور عقیدت مندوں سے معلومات حاصل کرنے کی کوشش کی ہے۔ اس لحاظ سے یہ کوشش یقیناً قابل تحسین ہے اور مولانا کی ذات قبل صد تبریک ہے جنہوں نے اس فرض کو ادا کرنے کے لئے اپنی زندگی کے کئی ماہ و سال وقف کئے ہیں۔

میں ساری کتاب کا بلاستیعاب مطالعہ کرنے سے تو قاصر رہا لیکن جہاں تک مجھے اس کتاب کے پڑھنے کا موقع ملا ہے اسے پڑھ کر قلبی مسرت ہوئی ہے۔
 امید ہے میرے دوسرے پیر بھائی بھی اس گلدستہ عقیدت کے رنگین اور خوشبودار پھولوں سے اپنے ذوق سلیم کی تسکین کا سامن کریں گے۔

نیاز کیش پیر سیال

محمد کرم شاہ

۱۱-۶-۱۹۹۰

کتاب ہذا پر صاحب زادہ فیض الالمین فاروقی سیالوی کا منظوم تبصرہ

ہمد مخلص مرید احمد محبت خوش خصال
 نیک سیرت نیک صورت نیک بخت و نیک فال
 ہے طبیعت میں ودیعت جس کی ایثار و خلوص
 معدن انوار علم و فن کا گوہر بے مثال
 عارف تحقیق اور تحریر ہے جس کا قلم
 جس کے فن سے ہے معطر گلشن فہم و خیال
 لائق صد آفریں ہے آپ کی تالیف یہ
 مرحبا صد مرحبا لطف خدائے ذوالجلال
 خواجہ شمس العارفین (قدس سرہ) ہیں آفتاب معرفت
 اور خلیفے سب نجوم مطلع اوج کمال
 زندگی سب کی ہے عشق مصطفیٰ ﷺ سے صوفشاں
 ہے فروزاں ان کی نظروں میں سلیمانی جلال
 ناز فرما ان کی سیرت پر ولایت کی جبیں
 وا کرے کوئی لب تقید ہے کس کی مجال
 ان کی باتیں راہنمائی منزل عرفان حق
 ان کی یادوں کا خرمینہ بہتر از مال و منال
 خوب کاوش سے مرتب کی ہے ”تاریخ نفیس“
 کوزے میں بند کر دیا ہے ایک سیل برشگال
 اہل حق ہیں دیکھ کر اس کو نہال و شاد کام
 دشمنان دین کو ہونے لگا ہے اختلال
 جستجو فیض الالمین کو جب ہوئی تاریخ کی
 ملہم حق نے ندا کی ”دفتر روشن مقال“

حضرت مولانا مفتی محمد ریاض الدین چشتی قادری مدظلہ

شیخ الحدیث جامعہ ریاض الاسلام، انک شہر

حمد باری نعت احمد ﷺ دین حق
 مدح اہل اللہ بود قرین حق
 حضرت خواجہ کہ شمس الدین قدس سرہ بود
 از برائے دین آل امین بود
 از کرامت ہای آل شیخ جلی
 یک کرامت حضرت مر علی (قدس سرہ)
 آل شہ کہ بود شمس چشتیا
 یک گل از بلغ آل سوہنے بہ شاہ
 آنکہ احمد شاہ (قدس سرہ) بود اسم او
 بر آستان میروی قدس سرہ بدہ رقم او
 مرید احمد بہ ذکر شیخ خود نوشت
 باد گر حضرات چشت اہل بہشت
 تا ابد رحمت حق اے ریاض
 بر رواں جملہ اہل حق باد

۱۔ خواجہ سید احمد شاہ فتح جنلی قدس سرہ (مؤلف)
 ۲۔ مؤلف کتاب۔

حضرت خواجہ شمس العارفین سیالوی

(حیات و خدمات)

خاندان اور آباؤ اجداد

حضرت خواجہ شمس العارفین سیالوی قدس سرہ کے آباؤ اجداد پشت ہاپشت سے دنیاوی وجاہت اور علم دونوں میں بڑے ممتاز تھے۔ آپ کے جد اعلیٰ حضرت خواجہ شیر کرم علی قادری رحمۃ اللہ علیہ حضرت موسیٰ پاک شہید ملتانی رحمۃ اللہ کے خلیفہ مجاز تھے۔

آپ عبادت و ریاضت میں بالکمال اور بے مثال تھے۔ آپ کے والدین کی اقامت سیال شریف کے شمال مشرق میں ساہیوال کے قریب ”دھول بالا“ نامی قصبہ میں تھی۔ حضرت خواجہ شیر کرم علی قادری نے قرآن مجید اور مروجہ دینی علوم کی تکمیل پشاور میں ایک پارسا اور قبحر عالم دین سے کی۔ بعد ازاں اپنے استاد گرامی کے ہمراہ حج بیت اللہ اور زیارت روضہ رسول مقبول ﷺ سے مشرف ہوئے اور مدینہ منورہ میں دس سال قیام فرمایا۔ اس دوران میں وہاں کے علماء و مشائخ سے استفادہ کیا اور مسجد نبوی شریف کے صحن کی جاروب کشی کی۔

حضرت رسول مقبول ﷺ کے ارشاد پر بغداد شریف حاضر ہوئے اور کچھ عرصہ ریاضت و عبادت میں مشغول رہے۔ دربار شریف کا پانی بھی بھرتے رہے۔ ایک رات خواب میں حضرت غوث الاعظم شیخ عبدالقادر جیلانی قدس سرہ کی زیارت نصیب ہوئی۔ آپ نے ملتان شریف حضرت موسیٰ پاک شہید ملتانی کی خدمت عالیہ میں حاضری کا حکم فرمایا۔ ملتان شریف پہنچ کر بیعت سے مشرف ہوئے اور اجازت و خلافت کی نعمت سے سرفراز و ممتاز ہوئے۔ جب اپنے وطن مالوف ”دھول بالا“ تشریف لائے تو والدین اور عزیز و اقارب اللہ کو پیارے ہو چکے تھے۔ اس لئے وہاں سے چل کر ایک جنگل میں تشریف لے گئے۔ یہاں آپ کو ایک خواب یاد آیا جو آپ نے مدنیہ منورہ کے قیام کے دوران میں دیکھا تھا۔ اس خواب میں یہ دکھایا گیا تھا کہ یہ جگہ آپ کا مسکن ہے اور یہیں آپ کا مزار مبارک ہو گا اور یہ بابرکت مقام جنت البقیع کے قائم مقام رہے گا۔

آپ نے عبادت و ریاضت کے لئے اسی جنگل میں ایک درخت کا انتخاب کیا — آہستہ آہستہ آپ کی شہرت دور دور تک ہو گئی اور زائرین کی آمد و رفت کا سلسلہ جاری ہو گیا — چنانچہ آپ نے زائرین کی سہولت اور قیام کے لئے کنواں، مسجد اور مکان تعمیر کرائے۔ بے پناہ مخلوق آپ کے فیوض و برکات سے مستفید ہوئی۔

آپ نے اپنے شیخ کامل کی وصیت کے مطابق ایک شریفہ اور عقیفہ عورت سے شادی کی جن کے بطن سے پانچ فرزند پیدا ہوئے —

۱- حضرت میاں عبدالکریم

۲- حضرت میاں محمد یار

۳- حضرت حافظ تاج محمود

۴- حضرت میاں محمد موسیٰ

۵- حضرت میاں عبدالرحیم

حضرت حافظ تاج محمود بڑے فاضل اور کامل اکمل بزرگ تھے۔ آپ بارادہ حج حجاز مقدس گئے اور وہیں انتقال فرمایا۔ آپ کے فرزند ارجمند حضرت حافظ برخوردار جو عالم اور نیک اطوار تھے نے ایک بار رمضان شریف میں اپنے جد امجد حضرت خواجہ شیر کرم علی قادری کو قرآن مجید سنایا — آپ اپنے جد امجد کے فیض صحبت اور نظر کرم سے صاحب عظمت و احترام ہوئے۔ آپ نے ہی موضع ہندوان کے مالکان کی نذر کردہ پانچ صد بیگہہ زمین میں سیال شریف کی بستی آباد کی۔

حضرت حافظ برخوردار کے فرزند ارجمند حضرت حافظ محمد شریف ذوالکرامت بزرگ تھے۔ آپ کی بیعت حضرت میراں سید محمدی قادری بھیروی سے تھی۔ منازل سلوک طے کر کے خرقہ خلافت سے سرفراز ہوئے۔ اللہ تعالیٰ نے آپ کو چار فرزند عطا کئے۔

۱- حضرت میاں محمد پناہ

۲- حضرت میاں محمد یار

۳- حضرت میاں خدایار

۴- حضرت میاں احمد یار

حضرت میاں محمد پناہ بڑے با اقتدار بزرگ تھے اور کشف و کرامت میں بے نظیر اور

بے مثال تھے۔ رؤسائے زمانہ اور سادات کرام ان کے مریدان باصفائیں سے تھے۔ آپ بڑے فیاض اور غریب پرور تھے۔ آپ نے حضرت خواجہ شیر کرم علی قادری کا روضہ مبارک بنوایا جو مرور زمانہ سے بوسیدہ ہو کر دوبارہ تعمیر کیا گیا۔

حضرت میاں محمد یار رحمۃ اللہ علیہ نیک خصال بزرگ تھے۔ بظاہر ایک سادہ لوح زمیندار تھے مگر اپنے اندر عشق رسول ﷺ کی یہ کیفیت رکھتے تھے کہ جب بھی درود شریف پڑھتے لکھتے تو آنسوؤں کی جھڑی لگ جاتی اور کئی دفعہ اسی ذوق میں تادیر وجدانی حالت میں محور تے۔

حضرت خواجہ شمس العارفین سیالوی کی والدہ ماجدہ کا اسم گرامی حضرت جنت بی بی تھا۔ آپ پہلہ گاؤں کی تھیں جو سیال شریف سے ایک میل کے فاصلہ پر واقع ہے۔ آپ کے والد ماجد حضرت مولانا عبد الرحمن قوم سیال موضع پہلہ نہایت متقی بزرگ تھے۔ آپ قرآن مجید کی حافظ تھیں۔ عبادت و ریاضت میں شب و روز مصروف رہتیں۔ آپ نے ایک درس قرآن جاری کر رکھا تھا جس میں پچیل قرآن مجید یاد کرتی تھیں۔ آپ خود تدریس کے فرائض انجام دیا کرتیں۔ آج بھی وہاں میں عورتیں بکثرت حافظہ قرآن ہیں۔ یہ آپ ہی کا فیضان ہے۔ جب اس نور ولایت کی امانت کے بطن مبارک میں منتقل ہوئی تو ذکر و عبادت کے معمولات میں کئی گنا اضافہ ہو گیا۔ شب و روز بکثرت درود شریف زبان پر جاری رہتا۔ سونے سے قبل ہر شب اکتالیس بار سورۃ یسین تلاوت فرماتیں۔ تقریباً ایک صدی بعد اس عقیفہ کی قبر مبارک کو حضرت شیخ الاسلام خواجہ حافظ محمد قمر الدین سیالوی قدس سرہ نے پختہ کرنے کا اہتمام فرمایا۔ جب قبر کھودی گئی تو اس سے اس قدر دل آویز خوشبو نکلی کہ سارا قبرستان معطر ہو گیا اور شہر کے لوگ اس کرامت کو دیکھنے کے لئے قبرستان غلی میں جمع ہو گئے۔

ولادت باسعادت

حضرت خواجہ شمس العارفین سیالوی قدس سرہ کی ولادت باسعادت ۱۲۱۴ھ مطابق ۱۷۹۹ء میں ہوئی اور جس کمرہ میں ولادت پاک ہوئی وہ مدتوں زیارت گاہ خاص و عام رہا۔

۱۔ ماخوذ از انوار شمشیدہ مطبوعہ مطبع مفید عام لاہور ۱۳۳۵ھ / ۱۹۱۶ء (اول) 'ماخوذ از ماہنامہ ضیائے حرم لاہور (شمس العارفین نمبر) 'صفر المظفر ۱۳۰۰ھ۔

نوٹ: علاوہ ازیں معلومات حضرت حاجی محمد رہنواز سیالوی سے دستیاب ہوئیں۔ (مؤلف)

بہت عرصہ قبل حضرت موسیٰ پاک شہید ملتانی نے حضرت خواجہ شیرکرم علی قادری کو بصارت قلبی سے یہ بشارت دی تھی کہ آپ کی اولاد میں سے ایک بزرگ صاحب ارشاد ہوگا جس کے فیوض و برکات سے ایک عالم فیض یاب ہوگا۔ اس بشارت کے صحیح مصداق حضرت خواجہ شمس العارفین سیالوی ہوئے۔

حضرت خواجہ غلام فخر الدین سیالوی نے بیان فرمایا کہ ملک محمد خان نھو کہ (پوتا ملک احمد خان مرحوم) راوی ہے کہ میں نے اپنے جد امجد سے سنا اور انہوں نے اپنے جد امجد سے کہ ایک دفعہ حضرت غوث بہاء الحق زکریا ملتانی قدس سرہ ملتان سے بھیرہ جا رہے تھے۔ جب اس مقام (جہاں اب روضہ شریف ہے) پر پہنچے تو آپ گھوڑے سے اتر پڑے اور اس مقام سے مٹھی بھر مٹی اٹھا کر بوسہ دیا۔ پھر کچھ دور جا کر سوار ہوئے۔ اپنے درویش کے اصرار پر فرمایا کہ جب میں اس مقام پر پہنچا تو مجھے غوث کامل کی خوشبو آئی اور میں نے اس جگہ کی تعظیم و تکریم کی۔ اس مقام کی عزت و توقیر تاقیامت ہوتی رہے گی اور یہ مخلوق خدا کا بوسہ گاہ ہوگا۔ درویش کے مزید استفسار پر فرمایا: غوث کامل کافی عرصہ بعد ہوں گے؟

نھو کہ قوم نے اس مقام کی ٹوہ رکھی۔ جب حضرت خواجہ شمس العارفین سیالوی نے حصول خلافت کے بعد یہاں قیام فرمایا تو آپ کے حلقہ ارادت میں داخل ہوئے۔

سیال کی وجہ تسمیہ

پنجاب میں دو قومیں سیال کہلاتی ہیں۔ ایک وہ جو جھنگ کے اکناف و اطراف میں آباد ہے۔ یہ قوم راجپوت کہلاتی ہے۔ اس کے مورث اعلیٰ حضرت باوا فرید الدین گنج شکر کے ہاتھ پر مسلمان ہوئے تھے۔

دوسری سیال وہ قوم ہے جو کھوکھر قطب شاہی کہلاتی ہے اور جس کا نسب تعلق حضرت عباس بن علی المرتضیٰ کی اولاد کے ساتھ ہے۔

۱۰ انوار شمسید

۱۱ ملک محمد خان نھو کہ بقید حیات ہیں اور ہر جمعہ المبارک کو سیال شریف حاضر ہوتے ہیں۔ نھو کہ قوم حضرت غوث بہاء الحق زکریا ملتانی کی مرید تھی۔ یہ بشارت پشت در پشت چلتی رہی اور وہ اپنی اپنی اولاد کو اس مقام کی عزت و توقیر سے باخبر رکھتے رہے۔ (مؤلف)

سیال لفظ کی وجہ تسمیہ یہ ہے کہ اس میں سے ایک بزرگ کا نام سال ہے تھا۔ اس کی اولاد اس کے نام پر سال اور بعد میں سیال کے نام سے موسوم ہو گئی۔ سیال شریف میں حضرت خواجہ شمس الدین چشتی رحمۃ اللہ علیہ بڑے نامی بزرگ گزرے ہیں۔ ان کا روضہ تمام پنجاب میں مشہور ہے اور اس روضہ کے سجادہ نشین ملک میں بہت بڑا احترام رکھتے ہیں۔ حضرت خواجہ شمس الدین زمان علی معروف کھوکھر بن عون قطب شاہ سے ۴۱ ویں پشت میں تھے اور قطب شاہ، حسن بن عبد اللہ بن عباس بن علی کی آٹھویں پشت میں شمار کئے جاتے ہیں۔ جس طرح اعوان قطب شاہی قوم کے جد اعلیٰ حسن بن عبد اللہ بن عباس بن علی ہیں اسی طرح سیال کھوکھروں کا نسب بھی اسی جگہ جا کر ختم ہوتا ہے۔

نسب نامہ

آپ کا شجرہ نسب پچاس واسطوں سے حضرت عباس علم دار شہید کربلا رضی اللہ تعالیٰ عنہ سے جا ملتا ہے۔
نسب نامہ یہ ہے :

حضرت خواجہ محمد شمس الدین سیالوی بن میاں محمد یار بن میاں محمد شریف بن میاں بر خوردار بن میاں تاج محمود بن میاں شیر کرم علی بن جان محمد بن سعد اللہ بن دولت بن لنگر بن صالح محمد بن غلام محمد بن عظمت بن سلطان بن اللہ دتہ بن مقصود بن شیخ بن سارنگ بن کمال بن یعقوب بن بہت بن وریام بن سخر بن ملائم بن گور گج بن اچھر بن عثمان بن ماہی بن جہانب بن صاحب بن چہتہ بن رسالو بن ہندال بن سال بن سانڈر بن گوڑا بن چیت بن کوڈ بن جن بن زمان علی معروف کھوکھر بن قطب شاہ (عبد العلی معروف عون) بن یعلیٰ بن حمزہ بن طیار بن قاسم بن علی بن جعفر بن حمزہ بن حسن بن عبد اللہ نزد بعضے عبید اللہ بن عباس بن حضرت علی المرتضیٰ رضی اللہ عنہ ہے

تعلیم و تربیت

سال جن کے نام پر سیال قوم مشہور ہے۔ زمان علی کھوکھر بن عون قطب شاہ کی چھٹی پشت میں تھے۔
عہ تاریخ اقوام پونچھ، صفحہ ۳۳۷، ۳۳۸۔
عہ انوار شمسیہ، صفحہ ۱۷۔

تعلیم و تربیت

حضرت خواجہ شمس العارفین سیالوی حضرت میاں محمد یار کے اکلوتے بیٹے تھے۔ آپ نے حضرت خواجہ شمس العارفین سیالوی کی تعلیم و تربیت کی طرف خاص توجہ دی۔ پانچ سال کی عمر میں قرآن مجید شروع کیا اور دو سال میں قرآن مجید حفظ کر لیا۔ بعد ازاں علوم متداولہ کے حصول کا شوق دامن گیر ہوا۔

مرآة العاشقین میں ہے :

صاحبزادہ محمد الدین صاحب عرضداشت کرد کہ کیفیت طالب علمی ایشاں چگونہ است۔ فرمود، دو ماہ بساکھ و جیٹھ در قریہ میکی ڈھوک ماندہ کریمہ و نام حق خواندم۔ بعد ازاں پندنامہ شیخ فریدین عطار در قصبہ مکھڈ شریف بخدمت ماموں صاحب شروع کردم تا آنکہ تمام کتب درسیہ نظم از و شان تعلیم یافتہم و بعد ازاں کتب صرف و نحو و منطق از مولوی محمد علی صاحب درس گرفتم تا آنکہ مدت سیزدہ سال در آنجا سکونت داشتہم و بعد ازاں دو سال در قریہ اخلاص گزارانیدم شرح و قالیہ در اول سال و مطول در دوم سال خواندم۔ بعد ازاں شش ماہ در شہر کابل بماندم۔ ہدایہ شریف در آنجا خواندہ سند علم حدیث نیز حاصل کردم۔ بعد ازاں چند کتب توحید مثل اوائح مولوی جامی و لمعت فخر الدین عراقی و شرح مولوی جامی و سوائ السبیل و کشکول و مرقع شریف من تصنیفات خواجہ کلیم اللہ جہان آبادی در قریہ تونہ شریف بخدمت حضرت خواجہ توسوی رضی اللہ عنہ خواندم۔

ترجمہ: صاحبزادہ محمد الدین صاحب نے عرض کیا جناب کا تعلیمی دور کیسے طے ہوا؟ فرمایا: بساکھ اور جیٹھ کے دو مہینوں میں میں نے موضع میکی ڈھوک میں کریمہ اور نام حق کا درس لیا۔ اس کے بعد قصبہ مکھڈ شریف میں ماموں احمد الدین صاحب کی خدمت میں پندنامہ عطار شروع کیا۔ حتیٰ کہ نظم کی تمام درسی کتابیں انہیں سے پڑھیں۔ اس کے بعد صرف و نحو اور منطق کی کتابیں مولوی محمد علی صاحب سے پڑھیں۔ تیرہ سال وہیں گزار دیئے۔ اس کے بعد دو سال موضع اخلاص میں گزارے۔ پہلے سال شرح و قالیہ اور دوسرے سال مطول کو پڑھ ڈالا۔ اس کے بعد چھ ماہ کابل شہر میں رہ کر ہدایہ شریف کو پڑھا اور ساتھ ہی علم حدیث کی سند بھی لی۔ اس کے بعد تونہ

شریف میں حضرت خواجہ توسوی کی خدمت میں رہ کر تصوف کی چند کتابیں پڑھیں جن میں خاص طور پر لوائح جامی، لمعت عراقی، شرح لمعت جامی، سواء السبیل، کشکول کلیسی اور مرقع کلیسی قابل ذکر ہیں۔

فرمود کتب توحید مثل لوائح و لمعت در بغل داشته بحضور حضرت حاضر شدم چون نظر مبارک بر من افتادی باشارہ دست مبارک نزد خود خواندہ سبق تعلیم نمودے و اکثر اوقات در باب خواندن سبق سعی بلیغ فرمودے چنانچہ روزی در قریہ مہار شریف بحلقہ درویشان جلوس فرمودہ بودند و بسیار مرد مل خاص و عام گرد ایشان نشستہ بودند در ان حال اگرچہ فراغت نبود، سوی من بدست مبارک اشارہ کردنی الحال بخدمت اقدس حاضر شدم کتاب کشادم و سبق خواندم۔

ترجمہ: فرمایا: توحید کی کتابیں مثلاً لوائح اور لمعت وغیرہ کو میں بغل میں لئے حضرت توسوی کی خدمت میں حاضر ہوتا تھا۔ جب آپ کی نظر مجھ پر پڑتی تو ہاتھ کے اشارے سے مجھے اپنے پاس بلا کر سبق پڑھاتے اور دور ان سبق اکثر اوقات بڑی گرمجوشی کا مظاہرہ کرتے تھے۔ چنانچہ ایک دن آپ مہار شریف کے درویش خانے میں تشریف فرماتے اور آپ کے ارد گرد خاص و عام کا ہجوم تھا۔ اس حالت میں بھی جب کہ آپ کو فراغت نہ تھی اپنے ہاتھ سے آپ نے مجھے اشارہ کیا۔ میں نے فی الفور آپ کے پاس پہنچ کر کتاب کھولی اور سبق پڑھا۔

اساتذہ کرام

حضرت خواجہ شمس العارفین سیالوی نے جن حضرات سے علوم دینیہ کی تحصیل کی اور سند حدیث شریف حاصل کی ان کے اسمائے گرامی یہ ہیں:

- ۱- حضرت میاں احمد الدین (ماموں جان)
- ۲- حضرت میاں محمد افضل (میکی ڈھوک)
- ۳- حضرت مولانا محمد علی مکھڑوی (مکھڑ شریف)
- ۴- حضرت مولانا حسن دین (اخلاص)

۱۔ مرآة العاشقین (اردو ترجمہ) صفحہ ۶۹، ۷۰۔

۲۔ مرآة العاشقین، صفحہ ۳۸۔

۳۔ ایضاً، صفحہ ۶۹، ۷۰۔

- ۵- حضرت حافظ دراز کابلی (کابل، افغانستان)
 ۶- حضرت خواجہ محمد سلیمان تونسوی (تونسہ شریف)
 (رحمہم اللہ تعالیٰ علیہم اجمعین)
 سردست آپ کے دو اساتذہ کے مختصر سوانح قلمبند کرتا ہوں۔

حضرت میاں محمد افضل

استاذ العلماء حضرت خواجہ میاں محمد افضل قدس سرہ ۲۴ ذی الحجہ ۱۱۹۳ھ مطابق ۲ جنوری ۱۷۸۰ء کو میکئی ڈھوک میں پیدا ہوئے۔ آپ کا سلسلہ نسب ۳۱ واسطوں سے حضرت علی المرتضیٰ سے جا ملتا ہے۔ آپ کا خاندان ام شریف ضلع خوشاب سے میکئی ڈھوک آگر آباد ہوا تھا۔ تاریخ سے معلوم ہوتا ہے کہ ۱۸۰۰ء سے قبل مدرسہ نظامیہ چشتیہ حضرت میاں صاحب قدس سرہ کی داغ بیل پڑ چکی تھی۔ آپ نے علوم مروجہ کی تحصیل اپنے والد ماجد حضرت خواجہ عبدالخیر بن بدر الدین بن شیر محمد کے زیر سایہ کی۔

اس بستی میں زمانہ قدیم سے لے کر آج تک حفاظ کرام سینکڑوں کی تعداد میں رہے ہیں۔ آپ کو حدیث، فقہ اور منطق میں کمال حاصل تھا۔ ان علوم کی تحصیل کے لئے ہندوستان کے علاوہ کابل، قندھار اور سوات کے طلباء ہزار ہا کی تعداد میں ہمہ وقت موجود رہتے تھے۔ مگر افسوس کہ گردش لیل و نہار اور نیرنگی زمانہ نے بہت سے نقوش مٹا دیئے اور بہت سی علمی شخصیات کے نام صفحہ قرطاس کی زینت نہ بن سکے۔

جب سکھوں نے پنجاب کو تاراج کرنا شروع کیا تو یہ علاقہ بھی ان کی دست برد سے محفوظ نہ رہ سکا۔ یہاں تک کہ رنجیت سنگھ کی یورش کو روکنے کے لئے خواجہ محمد افضل نے اپنے رفقاء تلامذہ اور معاصرہ علماء و مشائخ کے ہمراہ اس ظالم اور سفاک کے خلاف علم جہاد بلند کیا اور فتح جنگ کے مقام پر شہید ہوئے۔ کہا جاتا ہے کہ کئی ماہ تک شہداء کی لاشیں سکھوں نے نہ اٹھانے دیں اور جب کافی عرصہ کے بعد اٹھائی گئیں تو شہداء کی لاشوں سے اس طرح خون رس رہا تھا گویا آج ہی جام شہادت نوش کیا ہے۔ یہ روح فرسا واقعات ۱۸۳۵ء میں رونما ہوئے۔ ۹ صفر المظفر ۱۲۵۱ھ مطابق ۶ جون ۱۸۳۵ء بروز شنبہ جام شہادت نوش فرمایا۔ مدفن پاک قبرستان شہیدان نزد میکئی ڈھوک ضلع اٹک میں مرجع خلائق ہے۔

رنجیت سنگھ کے حواریوں نے آپ کے علمی ذخیرے کو اس پر خاش کے تحت نذر آتش کر دیا۔

آپ کی ذات مرجع خلائق تھی۔ ہمدردی، اخوت اور خدمت خلق آپ کی ذات میں بدرجہ اتم موجود تھی۔ آپ کے اخلاق حمیدہ کا اندازہ اس امر سے بخوبی لگایا جاسکتا ہے کہ میکی ڈھوک کی وجہ تسمیہ آپ ہی کے نام سے موسم ہے یعنی ”میاں کی ڈھوک“، میاں سے مراد خواجہ محمد افضل ہیں۔ وہ نیک متقی اور پرہیزگار شخص جو حقوق اللہ اور حقوق العباد کے لئے اسم بامسمیٰ ہو، ڈھوک سے مراد مکان یا گھر، یہی میاں کی ڈھوک ہوتے ہوتے میکی ڈھوک بن گئی اور آج تک اسی نام سے مشہور و معروف ہے۔

آپ کے صاحبزادے حضرت مولانا محمد احسن چشتی تھے جو بڑے جید عالم اور درویش کامل تھے۔ حضرت خواجہ کریم اللہ بخش تونسوی قدس سرہ کے خلیفہ مجاز تھے۔ مولانا محمد احسن چشتی کے صاحبزادگان خواجہ غلام یحییٰ، مولانا محمد قاسم اور مولانا غلام صابر کا شمار اپنے وقت کے اکابر علماء میں ہوتا ہے۔ حضرت خواجہ غلام یحییٰ کے تلامذہ میں مولوی غلام رسول ساکن انھی (ضلع گجرات) بڑے مشہور ہوئے۔

حضرت مولانا حسن دین

آپ ۱۱۶۹ھ مطابق ۱۷۵۶ء کو موضع اخلاص (ضلع اٹک) میں پیدا ہوئے۔ ہندوستان میں علوم متد اولہ کی تحصیل کی۔ آپ کی بیعت حضرت خواجہ محمد سلیمان تونسوی قدس سرہ سے تھی۔ ساری عمر اخلاص میں فی سبیل اللہ درس و تدریس میں بسر کی۔ آپ کے تلامذہ کی تعداد پچاس کے لگ بھگ ہے۔ پاکیزہ اخلاق کے مالک تھے۔

آپ کی وفات ۱۸ رجب ۱۲۳۶ھ مطابق ۲۱ اپریل ۱۸۲۱ء کو ہوئی۔ مزار مبارک موضع اخلاص کے بڑے قبرستان میں موجود ہے۔ آپ کا ایک فرزند تھا۔ آج کل آپ کے پوتے قاضی محمود الحسن مسند نشین ہیں۔

بقول مؤلف انوار شمسیہ آپ نے حافظ دراز کابلی رحمۃ اللہ علیہ سے حدیث شریف کا

۱۔ یہ کوائف مانٹر بشارت علی صاحب بیچر گورنمنٹ مڈل سکول میکی، ضلع اٹک نے فراہم کئے۔ (مؤلف)
۲۔ مکتوب محمد اسحاق صاحب ہیڈ مانٹر گورنمنٹ ہائی سکول اخلاص بنام مؤلف از اخلاص

درس لیا — مرآة العاشقین میں ہے :

خواجہ شمس العارفین برزبن مبارک راند کہ وقتی در کابل بخدمت مولوی محمد غوث صاحب حاضر بودم از مشکوٰۃ شریف میں باب سماع بکشادند..... الخ
ترجمہ: خواجہ شمس العارفین سیالوی نے فرمایا جس وقت میں کابل میں مولوی غوث محمد صاحب کے پاس ٹھہرا ہوا تھا انہوں نے مشکوٰۃ شریف سے باب سماع نکالا..... الخ
قرین قیاس یہی ہے کہ کابل میں حضرت مولانا غوث محمد رحمۃ اللہ علیہ سے سند حدیث حاصل کی تھی۔

حضرت خواجہ محمد سلیمان تونسوی اور حضرت مولانا محمد علی مکھڑوی قدس سرہما کے حالات زندگی کے لئے مرآة السالکین فی حالات الکاملین مطبوعہ میکسی پریس گو جرانوالہ کا مطالعہ از بس ضروری ہے۔

سعی و کوشش کے باوجود حضرات میاں احمد الدین اور مولانا غوث محمد کابلی کے حالات و واقعات میسر نہ ہوئے۔

دور طالب علمی

حضرت خواجہ شمس العارفین سیالوی کو طالب علمی کے زمانہ میں جس صاحب کمال نے دیکھا حیرت زدہ ہو کر رہ گیا۔ کبھی کبھی آپ مکھڑ شریف سے اپنے والدین کی ملاقات کے لئے تشریف لایا کرتے تو دین پور کے قصبہ سے گزر ہوتا۔ وہاں ایک بالکمال بزرگ حضرت میاں محمد اکرم رحمۃ اللہ علیہ رہا کرتے تھے جب اس خجستہ خصال نوجوان کو دیکھتے تو تعظیماً کھڑے ہو جاتے تھے اور رخصت کرنے کے لئے کافی دور تک دین پور سے باہر آتے۔ آپ کے کسی خادم نے اس تکریم پر حیرت کا اظہار کیا اور کہا کہ شاید آپ اس نوجوان طالب علم کی اس لئے عزت کرتے ہیں کہ یہ میاں شیر کرم علی قادری کی اولاد امجاد میں سے ہیں۔ میاں صاحب نے فرمایا کہ تم درج ولایت کے اس گوہر تابل کی قدر نہیں پہنچتے۔ ایک دن آئے گا جب یہ نوجوان اقلیم فقر کا فرمان رواں ہوگا۔ اس کی عظمت کا ڈنکا چار دانگ عالم میں بجے گا۔ بڑے بڑے ارباب کمال اس کے ہاں حاضر ہو کر اپنی منزل مراد کو پائیں گے۔ میاں شیر کرم علی قادری جیسے بزرگ اور میرے جیسے لقمہ خوار ہزاروں ہزار اس کے آستان پر دربان ہوں گے۔ میاں محمد اکرم نے اپنے فرزند میاں مراد بخش کو

وصیتاً" فرمایا کہ میرے انتقال کے بعد حضرت خواجہ شمس العارفین سیالوی کی بیعت سے مشرف ہو کر فیض حاصل کرنا۔ بعد ازاں میاں مراد بخش بیعت ہوئے۔

حضرت خواجہ شمس العارفین سیالوی ابتداء میں مولانا مکھڈوی کے پاس علم ظاہری کی تعلیم لیا کرتے تھے۔ آپ شہر میں روٹیاں مانگنے نہیں جایا کرتے تھے۔ مکتبوں کے طالب علموں میں کاہلی اور حسد کی صفات ہوتی ہیں۔ روٹی کے ٹکڑے جو وہ مانگ کر لاتے حضرت خواجہ شمس العارفین سیالوی کو نہیں دیا کرتے تھے اور کہا کرتے تھے کہ یہ درویش خود دورے پر نہیں جاتا۔ آپ پر جب بھوک کا غلبہ ہوتا تو دریا کے کنارے چلے جاتے اور سبزی فروش شلغم وغیرہ دھو کر جو پتے وہاں چھوڑ جاتے تھے 'صاف کر کے آپ کھا لیا کرتے تھے اور کسی پر ظاہر نہیں ہوتے دیتے تھے اور جیسا کہ مثل مشہور ہے کہ مشک آنت کہ خود بوید نہ کہ عطار بگوید۔ رفتہ رفتہ آپ کے استاد حضرت مولانا مکھڈوی کو پتہ چلا کہ یہ درویش تو بڑا صابر ہے۔ اس طرح تمام ماجرا انہیں معلوم ہو گیا۔ مولوی مکھڈوی صاحب امیر کبیر تھے انہوں نے عادت بنالی کہ جب تک آپ نہ پہنچتے آپ روٹی نہ کھاتے۔ انہیں بلاتے اور جب حضرت خواجہ شمس العارفین آتے دونوں ایک ہی چارپائی پر بیٹھ کر روٹی کھایا کرتے تھے۔ یہ بت تمام شہر میں مشہور ہو گئی اور لوگوں کا حضرت خواجہ شمس العارفین سیالوی پر اعتقاد کامل ہو گیا۔

موضع مصریال میں ایک پڑھا لکھا آدمی رہتا تھا جس کا کام یاد خدا اور مشغولیت اور ادب و وظائف کے علاوہ کچھ نہ تھا مگر طبیعت میں سختی اور تیزی رکھتا تھا، مسجد میں کسی مسافر کو نہیں رہنے دیتا تھا۔

ایک دفعہ حضرت خواجہ شمس العارفین سیالوی اسی مسجد میں عہد طالب علمی میں تشریف لائے تو اس نے آپ کو مسجد سے باہر نکال کر سردی میں رات بسر کرنے پر مجبور کر دیا۔ جب حضرت خواجہ شمس العارفین سیالوی مرتبہ ولایت پر سرفراز ہوئے تو مصریال (ضلع اٹک) کا کوئی آدمی حضرت کی زیارت کے لئے حاضر ہوا۔ آپ نے دریافت فرمایا کہ فلانی مسجد کا امام زند ہے یا نہیں؟ اس نے جواباً عرض کیا: حضور زندہ ہے۔ حضرت نے فرمایا کہ مخلوق خدا کو تکلیف دینے کے لئے

بعض آدمیوں کی عمر دراز ہو جاتی ہے اور اس میں اللہ تعالیٰ کی کوئی حکمت ہوتی ہے۔

حضرت خواجہ غلام فخر الدین سیالوی نے ایک واقعہ بیان کیا:

جب حضرت خواجہ شمس العارفین سیالوی کابل تشریف لے گئے تو قافلہ کے ٹھہرنے کے لئے کوئی جگہ نہیں مل رہی تھی۔ ایک روز افغانستان کے حکمران امیر شیر علی خان کی سواری شاہی تزک و احتشام کے ساتھ گزر رہی تھی۔ آپ نے آگے بڑھ کر اس کے گھوڑے کی لگام پکڑ لی اور پر جلال لہجے میں فرمایا:

برای اقامت ما جائے می دہی یا نمی دہی؟ یعنی ہمارے رہنے کے لئے کوئی جگہ دو گے یا نہیں؟ امیر کابل آپ کی جرات اور بے ساختہ پن سے بڑا متاثر ہوا اور اپنے کابلی لہجے میں کہا: چرا نمی دہم، بسرو چشم می دہم؟ کیوں نہیں دوں گا، سر آنکھوں پر دوں گا۔ آپ تین دن شاہی مہمان رہے۔

کابل میں آپ کے حدیث شریف کے استاد آپ پر بڑے مہربان تھے۔ آپ قاضی سلطان تھے اور حضرت خواجہ شمس العارفین سیالوی کو واپس وطن آنے کی اجازت نہیں دیتے تھے اور کہتے تھے کہ میری لڑکی سے نکاح کر لیں اور میرے پاس فرزند کی حیثیت سے ٹھہریں۔ حضرت خواجہ شمس العارفین سیالوی نے عرض کیا: میں والدین کا اکلوتا بیٹا ہوں ان کی مرضی کے بغیر کچھ نہیں کر سکتا۔

بیعت

حضرت مولانا محمد علی مکھڈوی قدس سرہ اگرچہ علم و فضل میں بے نظیر اور زہد و ورع میں منفرد اور مرجع خلائق تھے لیکن دل ابھی کسی ایسے صاحب کمال کے لئے تڑپ رہا تھا جو ایک نگاہ میں گھائل کر دے اور اپنی توجہ باطنی سے حریم ذات کے دور وازے کھول دے۔ کئی بزرگوں کی شہرت سنی، دیکھا اور لوٹے آئے۔ دل کی تسکین کا سامان کہیں نظر نہ آیا۔ ایک روز کسی رہ نور نے حضرت خواجہ محمد سلیمان تونسوی کا تذکرہ اس انداز سے کیا کہ سنتے ہی دل بے چین ہو گیا اور تونسہ مقدسہ کا سفر اختیار فرمایا۔ اس سفر میں حضرت خواجہ شمس العارفین سیالوی کو اپنے ہمراہ لیا۔ جب کشتی

۱۔ مفتی محمد ریاض الدین چشتی قادری: خزینہ حق مطبوعہ پشاور، صفحہ ۵۷۔

۲۔ ملفوظات حیدری، صفحہ ۲۳۷۔

دائرہ دین پناہ کے مضافت میں پہنچی آپ اتر پڑے اور ملاحوں کو رخصت عطا فرمائی۔ وہاں ایک گدھا کر ایہ پر لیا اور حضرت خواجہ توسوی کے در اقدس پر پہنچے۔ حضرت خواجہ توسوی نے پوچھا: کہاں سے آئے ہو؟ عرض کیا مکھڈ سے۔ مزید استفسار فرمایا۔ مولوی صاحب بخیریت تھے۔ عرض کیا وہ خاکسار میں ہی ہوں۔ حضرت خواجہ توسوی نے اٹھ کر گلے لگا لیا اور بڑی عزت و تکریم کی۔ رہائش کے لئے انہیں ایک الگ مکان مرحمت فرمایا۔ حضرت مولانا مکھنڈوی تو اپنی اقامت گاہ پر فروش ہو گئے لیکن حضرت خواجہ شمس العارفین سیالوی حضرت خواجہ توسوی کو دیکھتے ہی ہزار جان اور ہزار دل سے فریفتہ ہو گئے اور اتنا یاد آئے صبر بھی نہ رہا کہ اپنے استاد کا انتظار کریں۔ موقع ملتے ہی بارگاہ ناز میں حاضر ہوئے اور بیعت کے لئے عرض کیا۔ مرشد کامل نے ازراہ عنایت بندہ نوازی شرف بیعت سے سرفراز فرمایا اور نماز مغرب کے بعد نفل اوامین اور حفظ الایمان اور ہر نماز کے بعد دس دس مرتبہ درود شریف پڑھنے کا حکم دیا اور فرمایا: سردست تمہارے لئے اتنا وظیفہ کافی ہے۔ جب تحصیل علم سے فراغت پا کر آؤ گے اس وقت مزید کرم فرمایا جائے گا۔ اس سعادت ازلی سے بہرہ اندوز ہو کر اپنے استاد گرامی کے پاس حاضر ہوئے اور آرام فرمایا۔

حضرت مولانا مکھنڈوی نے نجابت و شرافت اور سعادت ازلی کے آثار اپنے اس فرشتہ سیرت شاگرد میں ملاحظہ فرمائے تھے۔ ان کی کوئی اولاد زمینہ نہ تھی۔ انہوں نے خیال فرمایا کہ اپنے شاگرد رشید کو اپنا جانشین بنائیں گے تاکہ ان کی وفات کے بعد اس کے دم قدم کی برکت سے یہ سلسلہ فیض جاری و ساری رہے۔ اس چیز کا علم جب آپ کے والدین کو ہوا تو وہ ہجر و فراق کا تصور کر کے تڑپ اٹھے۔ تو نسہ مقدسہ حاضر ہو کر حضرت خواجہ توسوی کی خدمت معلیٰ میں اپنا ماجرا عرض کیا۔ حضرت خواجہ توسوی نے مولانا مکھنڈوی کو تحریر فرمایا کہ آپ نے اس فقیر کو اسیر کر رکھا ہے۔ اس کو اپنے باپ کے ساتھ روانہ کرو۔ لوگوں کے فرزندوں کو قید نہیں کر لیا جاتا۔ نیز حضرت خواجہ شمس العارفین سیالوی کو حکم نامہ تحریر فرمایا کہ وہ اپنے والد ماجد کے ساتھ جائیں اور سنت نکاح ادا کریں۔

حسب فرمان مرشد کامل اپنے گھر سیال شریف واپس تشریف لائے اور حسب ہدایت اوراد و اذکار پوری پابندی سے انجام دیتے رہے۔ فرصت کے وقت تدریس کا سلسلہ بھی جاری رہتا۔ سال میں کئی کئی بار زیادہ یا تو نسہ مقدسہ حاضر ہوتے اور کم از کم چالیس روز قیام فرماتے۔ جب بتقاضائے عمر ظاہری قوتوں میں اضمحلال آشکار ہوا تو پھر بامر مجبوری سوار ہو کر تو نسہ شریف حاضر

شیخ طریقت سے عشق

مراۃ العاشقین میں ہے۔ فرمایا: مرید کو چاہئے کہ دوسرے ہر شخص کی محبت پر اپنے پیر کی محبت کو مقدم سمجھے۔

آپ اپنے مرشد کی خدمت اور غلامی کو سرچشمہ سعادات و برکات یقین کرتے تھے۔ چودہ مرتبہ حضرت خواجہ تونسوی کے ہمراہ تونسہ مقدسہ سے مہار شریف کا سفر کیا۔ اس شان سے کہ حضرت خواجہ تونسوی ایک تیز رفتار گھوڑی پر سوار ہوئے اور حضرت خواجہ شمس العارفین سیالوی اپنے مرشد کا ضروری ساز و سامان اٹھائے بادۂ محبت سے سرشار ہو کر حضرت خواجہ تونسوی کی گھوڑی کے آگے آگے دوڑتے۔ لوگ اس حسین و رعنا جوان کے جسم نازک اور اس پر یہ مشقت 'جفاکشی' پھر شوق و مستی کا یہ عالم اور ہمت کی بلندی کا مشاہدہ کر کے دنگ رہ جاتے۔

تونسہ مقدسہ سے مہار شریف ایک سو کوس یعنی ایک سو پچاس میل کی مسافت ہے۔ اس زمانہ میں تقریباً سارا علاقہ جنگل بیابان یا چٹیل ریگستان تھا۔ پانی نایاب، آبادیاں خال خال، سرہکیں اور شاہراہیں مفقود۔ ایک دفعہ حضرت خواجہ تونسوی مہار شریف روانہ ہوئے۔ گرمی کا موسم تھا۔ حضرت خواجہ شمس العارفین سیالوی بڑے ذوق و شوق سے وجد کننا اپنے مرشد کی گھوڑی کے آگے آگے دوڑتے جا رہے تھے۔ آپ برہنہ پاتھے۔ ریشم سے نرم و نازک پاؤں کے تلووں میں کانٹے جبھتے، آبلے بنتے رہے اور دھوپ قیامت ڈھا رہی تھی۔ زمین تپ رہی تھی۔ اس کے باوجود آپ کے ذوق و شوق میں ذرا فرق نہیں آ رہا تھا۔ اچانک مرشد کامل نے آپ کو اس حالت میں دیکھا تو کھڑا ہونے کا حکم دیا۔ اپنی پاپوش مبارک اتار کر آپ کو دی کہ اسے پہن لو تاکہ گرم ریت 'راہ میں بکھرے ہوئے کانٹے اور سنگریزے نہ چبھیں۔ آپ نے اس تحفہ کو بصد شکر یہ قبول کیا اور چوم لیا لیکن پاؤں میں پہننے کی بجائے اپنے سر کا تاج بنا لیا۔ کچھ وقت گزرنے کے بعد پھر

۱۔ مانو: انوار شمسیہ، صفحہ ۲۵۱-۲۵۲۔

۲۔ مراۃ العاشقین (اردو)، صفحہ ۲۲۰۔

۳۔ انوار شمسیہ، صفحہ ۲۷۳-۲۸۱۔

حضرت خواجہ توسوی نے آپ کو حسب سابق ننگے پاؤں دیکھا اور پوچھا جوتے کہاں ہیں؟ عرض کیا جو ان کا صحیح مقام تھا میں نے انہیں وہاں سجایا ہے۔ حضرت خواجہ توسوی اس جذبہ نیاز مندی پر از حد مسرور ہوئے۔ اپنی گھوڑی سے نیچے اترے اور اپنے جواں بخت مرید کو اپنے سینہ سے لگا لیا۔ اللہ تعالیٰ ہی بہتر جانتا ہے کہ اسرار و معارف کے کتنے خزانے بخش دیئے۔

حضرت خواجہ شمس العارفین سیالوی فرمایا کرتے کہ میں نے اپنے مرشد کی خدمت میں چودہ سال کا طویل عرصہ اس انتظار میں گزارا کہ کوئی رحمت کی گھڑی آئے اور لطف خسروانہ ابر کرم بن کر برسے۔ اتنے عرصہ میں مجھے دو بار یہ خصوصی لمحے نصیب ہوئے۔ اس وقت آپ ایک تو مذکورہ بالا واقعہ کا ذکر فرماتے اور دوسرا زیارت خضر علیہ السلام کا واقعہ جس کا ذکر آگے آ رہا ہے۔

حضرت محبوب سبحانی خواجہ سید غلام حیدر علی شاہ جلاپوری فرماتے ہیں:

ہمارے حضرت صاحب (خواجہ شمس العارفین) چالیس سال تک تونسہ مقدسہ کی طرف مسافر رہے۔ جب گھر واپس آتے تھے تو بے قرار ہو جاتے تھے اور پھر روانہ ہو جاتے تھے۔ چنانچہ آمد و رفت کی کثرت سے تھل کے ریگستانوں میں ایک علیحدہ راستہ بن گیا کیونکہ حضرت عام مخلوق کی راہ پر نہیں آتے جاتے تھے۔ پشمینے کا ایک کبل ہمیشہ ساتھ ہوتا تھا۔ سردی کے موسم میں رات اس میں بسر کر لیتے تھے۔ گرمی کے موسم میں نیچے فرش کا کام دیتا تھا۔ جب حضرت توسوی مہار شریف یا پاک پٹن شریف کے سفر پر جاتے تھے تو وہ حضرت کی سواری کے آگے آگے دوڑا کرتے تھے۔ گھوڑے کا زین پوش اور لوہے کا ایک رنبہ پاس ہوتا۔ منزل پر پہنچ کر گھوڑے کی صفائی یا اس کے لئے گھاس وغیرہ ان کے ذمے تھا۔ یہ خدمت ادا کر کے علیحدہ مکان میں مقیم ہو جاتے تھے۔ یہ کام اور طریقہ اس وقت تک جاری رہا جب آپ کی عمر ضعیفی کو پہنچ گئی۔

حضرت محبوب سبحانی نے فرمایا کہ ایک روز خواجہ شمس العارفین سیالوی نے بیان فرمایا کہ ایک دفعہ مہار شریف کے سفر میں ہم بہت دوڑے۔ منزل پر پہنچے تو تکھسے ماندے تھے۔ جسم ٹوٹ رہا تھا۔ علیحدہ ایک مسجد میں جا کر لیٹ گئے۔ خیال آیا کہ اب مجھ سے یہ کام نہیں نبھایا جاسکے گا۔ فجر کے وقت اس سوچ کی وجہ سے متفکر تھا کہ ایک گڈریا مسجد کے سامنے سے گزرا۔ دو ٹرہ گاتے ہوئے اس نے ایک خن کہا جس نے میرے دل پر بڑا اثر کیا۔ سستی دور ہو گئی۔ اٹھ کھڑا ہوا۔ کمر

باندھی اور سفر کے لئے تیار ہو گیا۔

ایک دفعہ مہار شریف کے سفر میں ملتان کی منزل سے روانہ ہوئے۔ مولوی صاحب مکھڈوی کے اسباب میں سے کوئی چیز منزل پر رہ گئی۔ استاد کے حق کے سبب اس چیز کو لانے کے لئے خواجہ شمس العارفین واپس ہو گئے۔ کچھ آگے چلنے کے بعد خواجہ توسوی نے گھوڑے کی باگ روک لی اور پوچھا کہ مولوی ساہی والی کہاں گئے ہیں؟ ہمراہیوں نے واقعہ بیان کیا۔ یہ بات سن کر آپ جوش میں آگئے اور فرمایا کہ ہم تمام تو اندھے ہیں راہ نہیں سو جھتی کہاں جائیں مبادا کسی کنوئیں میں گر پڑیں؟ ایک درویش آنکھوں والا تھا اسے بھی واپس بھیج دیا گیا ہے۔ جس وقت خواجہ شمس العارفین لوٹ آئے اور ملاقات ہوئی تو خواجہ توسوی نے فرمایا۔ مولوی میرے ساتھ چلو اور انہیں چھوڑ دو۔

آخری عمر میں جب ہمارے حضرت صاحب ضعیف ہو گئے اور مہار شریف کے سفر پر روانگی پیش آئی تو خواجہ صاحب توسوی نے لانگری کو فرمایا کہ مولوی ساہی والی کو کون سی سواری دو گے؟ اتفاقاً روانگی کے وقت تو اونٹ اور گھوڑے تمام کے تمام عالم حضرات اور خواص میں تقسیم ہو گئے۔ حضرت صاحب سابقہ طریقہ کے مطابق پلپادہ عوام کے ساتھ ہو گئے۔ قافلہ جب مہار شریف پہنچا۔ خواجہ صاحب توسوی رحمۃ اللہ علیہ نے لانگری کو بلایا اور پوچھا مولوی ساہی والی کو تو نے کون سی سواری دی ہے؟ اس نے عرض کیا ان کے لئے کوئی سواری نہیں بچی تھی۔ خواجہ صاحب توسوی رحمۃ اللہ علیہ کو جوش آگیا اور فرمایا: اے جھلا تھیویں۔ چنانچہ اس نے اپنا لباس پارہ پارہ کر ڈالا اور بے ہوش ہو گیا۔ اس کے بعد چار پائیوں اور روٹیوں کے تقسیم کرنے والے کو بلایا اور پوچھا کیا تو نے مولوی کو چار پائی دی ہے؟ اس نے کہا حضور نہیں۔ پھر پوچھا کیا مولوی کو عاموں میں روٹی دی گئی تھی یا خاصوں میں؟ اس نے عرض کیا عاموں میں دی تھی۔ اس کے بعد انہوں نے ہمارے حضرت صاحب کو طلب فرمایا اور سواری 'روٹی اور چار پائی میں سے ایک ایک کے متعلق استفسار فرمایا۔ حضرت نے آسودگی خوشنودی اور مطلب کے حصول پر کلمہ شکر کے بعد اور کچھ نہ کہا۔ خواجہ توسوی نے سن کر فرمایا اب اپنے گھر جاؤ اور آرام سے رہو۔

مؤلف نفحات المحبوب کا بیان ہے :

ایک دفعہ ہمارے حضرت خواجہ شمس العارفین تونسہ شریف سے آرہے تھے۔ ریگستان میں ڈاکوؤں کا ایک گروہ ملا۔ وہ دست درازی کرنا چاہتے تھے۔ حضرت خواجہ سیالوی نے ایک پتھر اٹھایا۔ ڈاکوؤں نے واویلا شروع کر دیا اور امن چاہی۔ آپ نے فرمایا میں تنہا ہوں، تم کس سے ڈرتے ہو؟ انہوں نے کہا ہزاروں لوگ نظر آرہے ہیں جنہوں نے آپ کے ساتھ پتھر اٹھائے ہوئے ہیں اگر ہمیں ماریں تو ہمارے لئے جائے پناہ نہیں ہوگی۔ تونسہ شریف اور سیال شریف کے درمیان سو (۱۰۰) کوس کی مسافت ہے۔ آپ اپنے گھر سے روانہ ہو کر دوسرے روز تونسہ شریف میں قدم بوسی کی سعادت حاصل کیا کرتے تھے۔ یعنی ایک رات راہ میں گزار کر اگلے روز حضور پر نور میں پہنچ کر مسرور ہوتے تھے۔ چالیس سال تک آپ کا یہی قاعدہ رہا اور عام لوگوں کی راہ پر نہیں چلا کرتے تھے۔ رستہ میں کسی سے روٹی نہیں مانگتے تھے۔ تیز رفتار اور زیادہ آمد و رفت کی وجہ سے ایک علیحدہ نئی راہ پیدا ہو گئی۔ چالیس سال کے بعد آپ نے خرقہ خلافت پہنا اور ہزار ہا لوگوں کو مستفیض فرمایا۔

مؤلف جذبت سعید لکھتے ہیں :

میں نے اپنے حضرت کریم (خواجہ محمد الدین سیالوی) سے سنا ہے کہ سفر تونسہ شریف میں آپ حضرت خواجہ شمس العارفین سیالوی کے ہمراہ تھے۔ حضور تو گھوڑی پر سوار تھے اور باقی اصحاب اونٹوں پر سوار تھے۔ حضور کے حکم سے کجاوہ نشین حضرات تو نماز تہجد ادا کرنے کے بعد روانہ ہو جاتے تھے اور حضور اشراق کے بعد روانہ ہوتے تھے راستے میں ایک گاؤں میں ایک سفید بان پیر بھائی رہتا تھا اگرچہ غریب اور نادار تھا مگر جب حضور وہاں سے گزرتے تو آپ کے سب ساتھیوں کی ضیافت کرتا۔ اس دفعہ حضور نے میرے حضرت (خواجہ محمد الدین سیالوی) کو روانگی کے وقت بتایا کہ تم اس گاؤں کے پاس سے گزرو تو ایک طرف سے گزرنا تاکہ اس پیر بھائی کو ہماری ضیافت کا بوجھ نہ اٹھانا پڑے۔ چنانچہ جب کجاوے وہاں سے ایک طرف ہو کر جا رہے تھے تو اتفاقاً اس پیر بھائی نے دور سے دیکھ لیا اور دوڑ کر اونٹوں کی مہاریں تھام لیں۔ حضرت نے حضور کا پیغام اسے سنا دیا مگر اس نے عرض کیا جب تک حضور یہاں نہیں پہنچتے میں آپ کو آگے نہیں جانے دوں گا۔ آخر حضور بھی تشریف لائے اور اپنے پہلے حکم کی تصدیق کی۔ اس نے عرض کیا کہ یا

اگر یہ بت ہے تو ذرا میرے جھونپڑے تک تشریف لائیے۔ وہاں جا کر اس نے اپنی جھونپڑی کو آگ لگا دی کہ اگر حضور نے میری روٹی نہیں کھانی تو میرا گھر جلتا دیکھتے جائیے۔ اس پر حضور نے حاضرین کو آگ بجھانے کا حکم دیا اور سواریوں سے اتر پڑے۔ اس پیر بھائی کی اولاد بچپن ہی میں فوت ہو جاتی تھی۔ اس کی بیوی کی شکایت سن کر اپنے کھانے کی بچی ہوئی ہڈیاں ایک درویش کو دیں کہ فلاں ٹیلے پر جا کر پھینک دو اور جنوں کو میرا سلام دو اور یہ ہدیہ دے کر کہو کہ یہ غریب ہمارا آدمی ہے۔ اسے نہ ستایا کرو۔ اس کے بعد اس کے چھ سات بچے ہوئے اور سب جوان ہو گئے اور اپنے والد کی خدمت کرتے رہے۔ جب وہ مرض الموت میں مبتلا تھا تو اس نے لڑکوں کو بلا کر کہا کہ میری چارپائی تو تہہ شریف پہنچاؤ۔ چنانچہ وہ اسے لے گئے تو باہر دروازہ پر چارپائی رکھ کر خود اندر چلے گئے اور واپس آئے تو دیکھا کہ بابا نے چارپائی سے کھسک کر دہلیز پر سر رکھا ہوا ہے اور فوت ہو چکا ہے۔

سردر قدم یار فدا شد چہ بجاشد

مؤلف ”محبوب سیال“ حضرت اشرف الاولیاء خواجہ محمد الدین سیالوی قدس سرہ کی روایت سے لکھتے ہیں :

میں کمن تھا کہ حضرت خواجہ شمس العارفین سیالوی کے ہمراہ کاب تو تہہ شریف حاضر ہوا اور سرائے میں قیام کیا۔ آپ کا ایک غلام جو ہمیشہ دعوت کا سامن لایا کرتا تھا اب کے بھی لایا۔ حضرت خواجہ شمس العارفین نے میرے عرض کرنے پر ایک بکرا رکھ لیا اور باقی بکرے اور آٹا وغیرہ لنگر میں بھیج دیا۔ وہ بکرا ذبح کیا گیا اور مائی بانو مرحومہ کہ وہ بھی ساتھ تھی۔ اسے صاف کر کے علیحدہ علیحدہ اس کے ٹکڑے کلٹ کر رکھنے لگی۔ یکایک ایک کتا آیا اور ایک ران اٹھا کر بھاگا۔ میں نے جھٹ جھٹ کر کے سرائے کا دروازہ بند کر دیا۔ درویش اس کے پیچھے ہو گئے اور گوشت کی ران اس کے منہ سے چھڑانے لگے۔ میں ایک طرف کھڑا تماشا دیکھ رہا تھا۔ مجھے اس خیال پر کہ کتا مار کھائے جاتا ہے لیکن گوشت منہ سے نہیں چھوڑتا۔ بے اختیار ہنسی آگئی۔ حضرت شمس العارفین کہ نوافل میں مشغول تھے نیت توڑ کر آئے اور میرے منہ پر تھپڑ مار کر فرمانے لگے کہ تو تہہ شریف کا کتا ہو، اسے مار پڑے اور تو ہنسے! بعد ازاں آپ نے باقی کاٹے ہوئے گوشت میں سے بہت سا اپنی

چادر میں ڈالا اور کتے کے آگے ڈال کر فرمانے لگے کہ خوب کھا، ہم تیرے ہی طفیل روٹی کھا رہے ہیں اور سب کچھ تیرے ہی طفیل ہے۔

حضرت خواجہ عبدالقدوس ملتانی نے ذکر فرمایا کہ حضرت خواجہ خواجگان قبلہ شاہ محمد سلیمان تونسوی قدس سرہ ملتان شریف میں خواجہ عبید اللہ ملتانی قدس سرہ کے ہاں تشریف فرما تھے۔ حضرت قبلہ شمس العارفین بھی اس سفر میں ہمراہ تھے۔ مسجد کے ایک جانب حضرت قبلہ تونسوی اور دوسری جانب حضرت شمس العارفین بیٹھے تھے۔ خواجہ عبید اللہ ملتانی نے حضرت خواجہ شمس العارفین سیالوی کو فرمایا آپ دور کبریت احمر بھی پڑھایا کریں۔ حضرت خواجہ شمس العارفین نے جو اباً فرمایا میں تو وہی کچھ پڑھوں گا جو میرے پیرو مرشد فرمائیں گے۔ حضرت قبلہ ملتانی نے فرمایا۔ ان سے عرض کر دیتے ہیں۔ چنانچہ ان کی خدمت میں عرض کیا گیا اور آپ نے درود کبریت احمر پڑھنے کی اجازت عطا فرمائی۔ یہی وجہ ہے کہ حضرت خواجہ شمس العارفین کے تمام خلفاء میں درود کبریت احمر شامل و طائف ہے۔

حضرت خواجہ غلام فخر الدین سیالوی مدظلہ العالی نے بیان فرمایا۔ حضرت خواجہ الہ بخش تونسوی رحمۃ اللہ علیہ کے برادر خورد حضرت خواجہ خیر محمد تونسوی قوالی کے اس قدر دلدادہ تھے کہ عورتوں سے بھی قوالی سننے میں قباحت محسوس نہ کرتے تھے۔ اس روش کی بنا پر حضرت خواجہ الہ بخش تونسوی نے ان سے قطع تعلق اختیار کر لی اور اپنے مریدین اور متعلقین کو بھی ہدایت کی کہ ان سے میل جول نہ رکھیں۔ ایک مرتبہ حضرت خواجہ شمس العارفین سیالوی تونسہ مقدسہ جاتے ہوئے جب لیہ سے گزرے تو معلوم ہوا کہ خواجہ خیر محمد تونسوی لیہ میں اقامت گزین ہیں۔ آپ نے زیارت کا شوق ظاہر فرمایا اور پیغام ملاقات بھیجا۔ جب قاصد پہنچا تو آپ طوائفوں سے قوالی سن رہے تھے۔ فوراً ان کو دوسرے دروازے سے رخصت کیا۔ اپنا مصلیٰ اور تسبیح سنبھالی۔ حکم بھیجا کہ حضرت خواجہ سیالوی تشریف لائیں۔

۱۔ مولوی غلام دستگیر خان، محمود دہلوی: ”محبوب سیال“ مطبوعہ ۱۳۳۳ھ، صفحہ ۱۰۹، ۱۱۰۔

۲۔ مکتوب مولوی طفیل احمد فائق بنام مؤلف مورخہ ۱۲ جنوری ۱۹۹۰ء از کلیرہ، ضلع جھنگ۔

۳۔ حضرت خواجہ گل محمد تونسوی قدس سرہ کے دوسرے بیٹے کا نام خواجہ خیر محمد ہے۔ جن کے اوصاف حمیدہ

اظہار میں الشمس ہیں۔ آپ کا جو دو سخا بے شمار ہے۔ حال زندانہ رکھتے ہیں۔ حق تعالیٰ انہیں بھی اپنے دادا جان

اور والد بزرگوار کی متابعت نصیب کرے۔ (مناقب المحبوبین مطبوعہ معارف پرنٹنگ پریس لاہور، ۱۳۹۷ھ)

حسدین نے یہ خبر حضرت خواجہ الہ بخش تونسوی کو پہنچائی کہ خواجہ سیالوی خواجہ خیر محمد سے ملاقی ہوئے ہیں تو آپ نے انہیں ڈانٹا کہ میں نے تو آپ جیسے لوگوں کو اجتناب کا حکم دیا تھا کہ آپ محفوظ رہیں۔ حضرت خواجہ سیالوی تو کامل و اکمل ہیں ان کا ملنا نہ ملنا برابر ہے۔

ایک دفعہ آپ سیال شریف سے تونسہ مقدسہ زیارت شیخ کے لئے جا رہے تھے۔ راستہ میں ایک جنگل سے گزر رہا تھا وہاں ایک نورانی شکل بزرگ سے ملاقات ہوئی۔ انہوں نے فرمایا کہ درود کبریت احمر پڑھا کرو۔ آپ نے جواب دیا کہ میرے لئے میرے پیر کا فرمان کافی ہے۔ تونسہ مقدسہ حاضر ہوئے تو مرشد کریم نے فرمایا کہ راستہ میں تمہیں ایک آدمی ملا تھا۔ اس نے جو وظیفہ بتایا ہے وہ پڑھا کرو۔ وہ حضرت پیران پیر غوث الاعظم شیخ عبدالقادر جیلانی قدس سرہ تھے۔ یہ درود پاک اس سے پہلے طریقہ چشتیہ کے اور اد میں شامل نہ تھا۔ حضرت خواجہ شمس العارفین سیالوی کے ذریعہ یہ نعمت عظمیٰ چشتیہ سلسلہ کو نصیب ہوئی۔ حضرت خواجہ سیالوی پھر اس کی تلاوت پر مد اومت فرمایا کرتے۔

زکوة درود کبریت احمر شریف

حضرت حاجی محمد رب نواز سیالوی نے بیان فرمایا: حضور اعلیٰ تونسوی رحمۃ اللہ علیہ نے درود کبریت احمر شریف کی زکوة کا طریقہ بھی ارشاد فرمایا۔ چنانچہ حضرت خواجہ شمس العارفین سیالوی قدس سرہ نے غبی قبرستان (دادے والا باغ) کی مغربی جانب جہاں اب ایک چھوٹی سی خوبصورت مسجد بنی ہوئی ہے چلہ فرمایا۔ حضرت مولانا محمد معظم الدین معظم آبادی رحمۃ اللہ علیہ خلیفہ مجاز خود کو اپنے ہمراہ رکھنا کہ نماز باجماعت کی صورت بھی بنی رہے اور دیگر ضروری امور کی بجا آوری بھی کرتے رہیں۔

بروایت حضرت مولانا معظم آبادی اختتام چلہ (بعد از چالیس یوم) بوقت چاشت بڑی خوشبو پھیل گئی جس سے سارا ماحول معطر ہو گیا اور تھوڑی دیر کے بعد ایک پاکی اتری جس میں سے بزرگ نورانی ہستیاں اتریں جن کی حضرت خواجہ سیالوی نے قدم بوسی کی۔ پھر ایک صاحب نے آپ کی دستار بندی فرمائی اور دعائے خیر سے نوازا۔

حضرت خواجہ شمس العارفین نے پھر ان حضرات کی قدم بوسی کی اور وہ جملہ پر نور ہستیاں آنکھوں سے اوجھل ہو گئیں۔ استفسار پر حضرت خواجہ سیالوی نے اس شرط پر مولانا معظم آبادی کو بتایا کہ ان کی ظاہری حیات میں اظہار نہ کریں اور فرمایا کہ ان مقدس ہستیوں میں سے ایک تو سرور کائنات آقائے دو جہان ﷺ کی ذات بابرکات تھی اور باقی حضرات خلفائے راشدین رضوان اللہ علیہم اجمعین کی ذوات قدسیہ تھیں۔

حضرت مولانا معظم آبادی نے حضرت خواجہ شمس العارفین سیالوی کے وصال کے بعد یہ سارا واقعہ بیان کیا جس کے وہ خود یعنی شاہد تھے۔

بحمد اللہ اب اس جگہ پر ایک چھوٹی سی خوبصورت پختہ مسجد تعمیر کر دی گئی ہے۔ لوگ وہاں جا کر نوافل پڑھتے ہیں۔ قرآن مجید اور دیگر اوراد (بالخصوص درود کبریت احمر شریف) کی تلاوت کر کے متذکرہ پاک ہستیوں کی خدمت میں ایصالِ ثواب کر کے اپنی دینی و دنیوی حاجتوں کے لئے دعا مانگتے ہیں اور اللہ تعالیٰ کی رحمتوں اور برکتوں سے سرفراز ہوتے ہیں۔

فنائی الشیخ

مؤلف مرآة العاشقین نے عرض کیا کہ فنائی الشیخ کیا ہے؟

فرمایا: اپنے شیخ کی ذات میں اس طرح ڈوب جانا کہ وہ اپنے کسی بھی حرکت و سکون کو اپنا نہ سمجھے بلکہ پیرو مرید کی صورت بھی ایک جیسی ہو جائے۔
ایک دوسری جگہ ارشاد فرمایا:

اپنے تمام اخلاق و عادات اپنے پیر کے اخلاق و عادات سے بدل لئے جائیں بلکہ فنا کا کمال یہ ہے کہ مرید کی صورت و سیرت عین پیر کی صورت اور سیرت ہو جائے۔
سچ تو یہ ہے کہ جب تک اپنے مرشد کے ساتھ اتنی والمانہ عقیدت نہ ہو افادہ اور استفادہ کا دروازہ نہیں کھلتا۔ طلب کو گوہر مقصود ہاتھ نہیں آتا۔ اپنے شیخ سے کامل درجہ کی محبت نے باطن کو ہمرنگ کر ہی دیا تھا ظاہری شکل و صورت میں بھی ایسی مماثلت پیدا ہو گئی تھی کہ حضرت خواجہ شمس العارفین کو دیکھنے والا یہ سمجھتا تھا کہ اس نے حضرت خواجہ توسوی کی زیارت کی ہے۔

آپ اپنی زندگی کے آخری حصہ میں جب تونسہ شریف حاضر ہوئے تو آستانہ عالیہ کے تالاب پر تشریف فرماتے جس نے دیکھا یہی سمجھا کہ خود حضرت خواجہ تونسوی تشریف فرما ہیں۔ کسی خادم نے دوڑ کر حضرت خواجہ کریم الہ بخش تونسوی کی خدمت میں گزارش کی کہ قبلہ! میں اپنی آنکھوں سے حضرت خواجہ تونسوی کو تالاب پر بیٹھے دیکھ کر آیا ہوں۔ حضرت خواجہ کریم تونسوی نے سن کر فرمایا پتہ چلتا ہے کہ مولوی صاحب سیالوں والے آگئے ہیں۔

ایک مرتبہ حضرت صاحبزادہ خیر محمد تونسوی سرگودھا میں آگر پر اچوں کے محل میں فروکش ہوئے۔ حضرت خواجہ سیالوی نے کوئی دقیقہ خدمت کا فروگزاشت نہ کیا بلکہ جو دیکھ آپ ضعیف العمر تھے مگر ہر روز کئی مرتبہ صاحبزادہ صاحب کے ڈیرہ پر رونق افروز ہو کر روزانہ مودب جلوس فرماتے تھے اور صاحبزادہ خیر محمد تونسوی برابر آپ کے چہرہ انور کو دیکھا کرتے۔ ایک دن صاحبزادہ صاحب کی مجلس میں اکثر طالبان خدا مقیمان سیال شریف مثل مولوی محمد معظم الدین مروروی، مولوی غلام محمد تونسوی، سید احمد درویش، غلام محمد خادم، امام بخش نذر بردار، سید الہی بخش لانگری، میاں غلام فرید فروک، جناب مولوی محمد الدین صاحب سجادہ نشین اور مؤلف رسالہ ہذا فقیر امام الدین وغیرہ ذالک اس مجلس انور میں حاضر تھے۔ صاحبزادہ خیر محمد تونسوی نے فرمایا کہ جب سے ہمارے دادا جان خواجہ محمد سلیمان تونسوی کا انتقال ہو گیا ہے تب سے ہمارے دل کا اطمینان حضرت خواجہ سیالوی کے دیکھنے سے ہوتا ہے کیونکہ جدنا الامجد خواجہ محمد سلیمان اور خواجہ سیالوی کی صورت اور سیرت میں ایک بال کافرق نہیں ہے۔ جب یہ ذکر بعض حضار مجلس کی زبانی حضرت خواجہ سیالوی نے سنا تب آپ نے بطور کسر نفسی کے فرمایا کہ مورچہ کو سلیمان کے ساتھ کیا نسبت ہے؟

خاک دہلیز سلیمان پہ میری پیشانی ہے

چشم اس مور کی بر لطف سلیمانی ہے

مؤلف مرآة العاشقین کا بیان ہے:

اسی اثناء میں خواجہ تونسوی کا ایک امیر کبیر مرید حضرت خواجہ شمس العارفین کی خدمت میں آیا اور جب اس کی نظر خواجہ سیالوی پر پڑی تو زار و قطار رو دیا۔ آپ نے فرمایا اے بھائی روتے کیوں ہو؟ اس نے کہا غریب نواز مجھے آپ کی صورت خواجہ تونسوی کی صورت کے بالکل

۱۔ ماہنامہ ضیائے حرم، لاہور پتہ ماہ صفر المظفر ۱۳۰۰ھ صفحہ ۱۰۲۔

۲۔ مرآة السالکین، صفحہ ۱۵۶، ۱۵۷۔

مشابہ نظر آتی ہے۔ اس لئے مجھے بے اختیار رونا آگیا۔ اس کے علاوہ اور بھی بہت سے لوگوں نے بارہا اس امر کی تصدیق کی۔ خواجہ توسوی اور خواجہ سیالوی کی صورت میں کوئی فرق نہیں رہ گیا تھا۔

اجازت بیعت و خلافت

جب حضرت خواجہ شمس العارفین سیالوی قدس سرہ کی عمر مبارک چھتیس (۳۶) برس ہو گئی۔ زہد و ریاضت سے سینہ گنجینہ نور بن گیا تو حضرت توسوی نے خرقہ خلافت ارزانی فرمایا اور ساتھ ہی ہدایت کی کہ میں تجھے گم کردہ راہوں کو راہ ہدایت پر لانے کے لئے آوارگان دشت محبت کو منزل محبوب تک پہنچانے کے لئے بیعت اور خلافت کی اجازت دیتا ہوں۔ آپ نے بصد نیاز عرض کی کہ مخدوما! میں اس بارگراں کا تحمل نہیں ہو سکتا۔ مجھے اس سے معذور سمجھا جائے۔ حضرت توسوی نے فرمایا کہ ”تو کہاں ہے“ جب تو میں ہو گیا تو پھر تو کہاں رہا؟ تیرے ہر کام کا میں ذمہ دار ہوں۔ اپنے آپ سے نہیں بلکہ اللہ تعالیٰ کے حکم سے تجھے اس کا مجاز کرتا ہوں۔“ چنانچہ طاہری و باطنی انعامات سے سرفراز فرما کر گھر رخصت کیا اور روانگی کے وقت سخت تاکید کی کہ جس فیض کا تمہیں امین اور جس خرمینہ سعادت کا تجھے قاسم مقرر کیا گیا ہے اس سے کوئی محروم واپس نہ جائے۔ جو بیعت کا خواہش مند ہو کر آئے اس کی دستگیری ضروری کی جائے۔

جب دوبارہ اپنے مرشد کی خدمت میں حاضر ہوئے تو دریافت فرمایا کہ کیا کسی کو بیعت کیا ہے؟ عرض کیا صرف میرے والدین نے میری بیعت کی ہے۔ اس کے علاوہ اور کوئی بیعت نہیں ہوا۔ حضرت خواجہ توسوی نے جلال میں اگر فرمایا کہ میں نے تو تجھے شاہباز بنایا ہے سارا عالم تیرا صید زیوں ہے۔ اپنی ہمت خداداد کو مخلوق خدا کی رشد و ہدایت میں صرف کر۔

حضرت خضر علیہ السلام کی بارگاہ سلیمانی میں حاضری

ایک دفعہ حضرت خواجہ توسوی تشریف فرما تھے۔ مشتاقان دید کا جہوم تھا۔ اس اثناء میں ایک نورانی پیکر بزرگ حاضر ہوئے اور کچھ دیر محو گفتگو ہو کر رخصت ہو گئے۔ جب وہ تھوڑا سا دور گئے تو حضرت خواجہ توسوی نے حاضرین مجلس کو کہا کہ جس شخص کے دل میں حضرت خضر علیہ السلام کی

زیارت کا شوق ہو وہ جائے اور زیارت کرے۔ یہی حضرت خضر علیہ السلام تھے جو یہاں سے ابھی اٹھ کر گئے ہیں۔ لوگ دیوانہ وار حضرت خضر علیہ السلام کی زیارت کرنے کے لئے دوڑ پڑے۔ لیکن حضرت خواجہ شمس العارفین وہیں بیٹھے رہے۔ حضرت خواجہ تونسوی نے فرمایا مولوی صاحب کیا تمہیں حضرت خضر علیہ السلام کی زیارت کرنے کا اشتیاق نہیں؟ عرض کیا میں تو اس کی زیارت کروں گا جس کی زیارت کے لئے حضرت خضر علیہ السلام آئے ہیں۔

حضرت خواجہ تونسوی آپ کی اس سعادت مندی اور خلوص پر بڑے خوش ہوئے اور دعا فرمائی۔

”اللہ سائیں میرے سیال کوں رنگ لائیں“

اس دعا کا یہ اثر ہوا کہ شرق و غرب سے لوگ کسب فیض کے لئے پروانہ وار سیال شریف آنے لگے۔

آپ کو اپنے شیخ کا اتنا احترام ملحوظ تھا کہ تونسہ شریف کی حدود میں قضاء حاجت نہیں کی۔ تین میل دور تشریف لے جاتے۔
مرآة العاشقین میں ہے:

فرمایا حضرت خواجہ تونسوی کی خدمت میں کبھی کبھی حضرت خضر علیہ السلام آیا کرتے تھے چنانچہ ایک مرتبہ میں خواجہ تونسوی کی خدمت اقدس میں حاضر تھا کہ ایک بوڑھا سفید ریش اور پریشان حال شخص اپنی پیٹھ پر کوئی چیز باندھے خواجہ صاحب تونسوی کی خدمت میں حاضر ہوا۔ آپ نے اس کی تعظیم کی۔ جب وہ آدمی چلا گیا تو آپ نے دوستوں کو بتایا کہ یہ آدمی حضرت خضر علیہ السلام تھے۔

پنجاب اور بالخصوص گردونواح کے سیاسی و معاشرتی حالات اور خواجہ شمس العارفین کی دینی و روحانی خدمات

اٹھارویں صدی عیسوی میں مغل خاندان کی سلطنت کمزور ہو کر دہلی اور گردونواح تک

محدود ہوگئی۔ انگریزوں کی سیاسی ریشہ دو اینوں کے نتیجہ میں ہندوستان مختلف آزاد ریاستوں میں بٹ گیا اور آئے دن انگریزوں کا تسلط بڑھنے لگا۔

ادھر پنجاب میں احمد شاہ ابدالی کے پوتے شاہ زمان نے راجہ رنجیت سنگھ کو حکومت کرنے کا موقع فراہم کر دیا۔ چنانچہ ۱۷۹۸ء میں لاہور کو اپنا پایہ تخت بنا کر رنجیت سنگھ حکومت کرنے لگا اور اپنی ریاست کی حدیں جنوب میں ملتان اور ڈیرہ غازیخان تک بڑھا دیں اور شمال مغرب میں پشاور تک کا علاقہ زیر تسلط کر لیا۔

اگرچہ راجہ رنجیت سنگھ کے زمانہ میں بھی پنجاب میں علاقائی سرداری سسٹم رائج تھا اور ان علاقائی سرداروں کو اپنے اپنے علاقہ میں اپنی من مانی کرنے کا مکمل اختیار حاصل تھا۔ چنانچہ دریائے جہلم کے مغرب میں ٹوانہ فیملی کے سردار نواب فتح خان موتیاں والا کی ریاست تھی۔ جنوب میں ضلع جھنگ پر نوابن سیال حکمران تھے اور سیال شریف کے نواح ساہیوال وغیرہ کا علاقہ سردار فتح خان و سردار لنگر خان قوم بلوچ کے زیر تسلط تھا۔

رنجیت سنگھ کے مرنے کے بعد پنجاب پر داخلی نفاق و انتشار کی وجہ سے سکھ سرداروں کی گرفت ڈھیلی پڑ گئی اور طوائف الملوکی کا دور دورہ شروع ہو گیا۔ آخر ۱۸۴۹ء میں انگریزوں نے پنجاب پر مکمل قبضہ جمالیا اور اپنے مزاج کے تابعہ اور قسم کے نوابوں راجاؤں اور سرداروں کی ریاستیں اور جاگیریں قائم کر کے حکومت کرنے لگے۔ ہر چند کہ انگریزوں کے تسلط کے بعد امن و امن کی حالت سدھر گئی مگر اس عیار قوم نے برصغیر کے مسلمانوں سے ملی اقدار اور ایمانی جذبہ ختم کرنے کے لئے مختلف قسم کی سکیمیں شروع کر دیں۔ خاص کر اپنے مشنریوں کے ذریعے تبلیغ عیسائیت کا کام شروع کیا اور سرکاری علمی اداروں میں نصاب تعلیم کو اس نج پر مرتب کر کے رائج کیا کہ طلباء بالخصوص مسلمان سٹوڈنٹس اگر مکمل طور پر عیسائی نہ بن سکیں تو کم از کم مسلمانوں والے اقدار و اطوار سے محروم ہو جائیں۔

ابتداء میں حضرت خواجہ شمس العارفین سیالوی کو سکھ حکومت کی چیرہ دستیوں اور مسلم دشمنی کی حرکتوں سے واسطہ پڑا اور جب تعلیم سے فارغ ہو کر اپنے شیخ طریقت حضرت خواجہ محمد سلیمان تونسوی رحمۃ اللہ تعالیٰ علیہ کے فرمان کی تعمیل میں ضلع سرگودھا کے اس چھوٹے سے گاؤں سیال شریف میں روحانی اور دینی مرکز قائم کیا تو اولاً معاشرتی ماحول کو سدھارنے اور سنوارنے میں کافی محنت کرنا پڑی۔

آخر روحانیت کے اس شمس تابلی کی ضیا پاشیل گرد و نواح کو منور اور روشن کر کے دور دور تک پھیل گئیں۔ اس علاقہ کا کوئی سیاسی و علمی اور مذہبی طور پر معروف با اثر شخص ایسا نہ تھا جو کہ حضرت شمس العارفین کے ساتھ عقیدت و اخلاص نہ رکھتا ہو۔ سید، قریشی، ٹوانے، کلیار، لالی، بھٹی، لائی، پٹھان، اعوان، کھوکھر، سپرا، سیال، بلوچ، ہنجرا اور گوندل غرضیکہ ہر معروف قبیلہ کے لوگ حلقہ ارادت میں شامل ہونے لگے۔

آپ کی تبلیغ دین اور روحانی توجہ کا ہی اثر تھا کہ معاشرہ کے ہر طبقہ کے لوگوں کی اصلاح ہوئی اور وہ لادینی ماحول کے بلوجود ایک راسخ العقیدہ پکے مسلمان بنے رہے یہاں تک کہ انگریزوں کے دور میں محکمہ پولیس میں ملازم تھانیدار اور انسپکٹر جو آپ کے حلقہ ارادت میں شامل تھے بھی مخلص اور پختہ یقین والے نیک اشخاص ہو کر ابھرے جیسا کہ ملک فتح خان ٹوانہ اور ملک سلطان محمود خان ٹوانہ ساکن ہموکہ جو انگریزی دور میں تھانیدار اور انسپکٹر آف پولیس تھے حضرت خواجہ شمس العارفین سیالوی کی غلامی اور فیض روحانی کی بدولت درویشانہ صفات کے حامل تھے۔

علاوہ انیس میاں محمد اشرف ساکن شمس پورہ ضلع جہلم (ریٹائرڈ انسپکٹر پولیس) چودھری الہ بخش پنشنر اکسٹرا اسٹنٹ کمشنر ساکن ساہوال ضلع جہلم، مرزا نواب بیگ دہلوی پنشنر تحصیلدار شاہ پور ساکن دہلی محلہ مسجد تھور خان وغیرہم۔

نیز نواب ملک فتح شیر خان ٹوانہ ساکن منہہ ٹوانہ، نواب ملک شیر محمد خان ساکن منہہ ٹوانہ ضلع خوشاب، راجہ عبداللہ خان دارا پوری، دارا پور، ضلع جہلم، نواب میاں محمد قریشی ساکن صابووال ضلع سرگودھا، نواب ملک خدا بخش ٹوانہ ڈپٹی کمشنر و سفیر کابل ساکن خواجہ آباد ضلع سرگودھا، ملک فتح خان گھیبہ ساکن کھنڈہ ضلع اٹک، سردار عظیم خان گولڑہ ساکن گولڑا شریف ضلع اسلام آباد، سردار غلام محمد ساکن دلہ ضلع چکوال اور سردار اللہ یار خان المعروف ڈھکی والے ساکن دلہ ضلع چکوال وغیرہم۔

مقبولیت

حضرت خواجہ شمس العارفین سیالوی تونسہ مقدسہ سے مراحل طریقت و معرفت اور مدارج روحانیت طے کرنے کے بعد خلعت خلافت سے مزین ہو کر تقریباً ۱۲۵۰ھ مطابق ۱۸۳۴ء میں

مراجعت فرمائے وطن مالوف ہوئے اور سیال شریف میں مسند رشد و ہدایت پر متمکن ہو کر شریعت و طریقت کی راہوں سے بھٹکے ہوئے افراد کو صراط مستقیم دکھلانے اور روحانیت کی پیاسی مخلوق کو سیراب کرنے لگے۔

سیال شریف کے اطراف و جوانب ہی نہیں بلکہ آپ کے دریائے فیض کی طغیانی اور ابر کرم کی بارش عالمگیر حیثیت اختیار کر گئی اور اس ضلع سے متجاوز ہو کر سارے پنجاب و سندھ و سرحد و ماورائے سرحد حتیٰ کہ وسط ہند سے گزرتی ہوئی سواحل تک کو چھو گئی۔ خراسان، افغانستان، بخارا، تبت، چین، برما، بھارت اور کشمیر وغیرہ میں آپ کے خلفاء نے اسلامی روایات کے احیاء اور تصوف کی تعلیمات کو پھیلانے میں بڑا مؤثر کردار ادا کیا۔

ایسا معلوم ہوتا تھا کہ سیال شریف میں ساقی کوثر رضی اللہ عنہ کی سبیل لگی ہوئی ہے اور سلسلہ چشت اہل بہشت کے سرگروہ سلطان المند غریب نواز حضرت خواجہ اعظم سید معین الدین اجمیری رحمۃ اللہ علیہ کا خون کرم بچھا ہوا ہے جس میں سے لے لے کر انواع و اقسام کی نعمتیں حضرت خواجہ شمس العارفین سیالوی کا دست کرم خلق خدا کو اس کے طرف کے مطابق اور بعض حالات میں بے دریغ دیتا اور بانٹتا چلا جا رہا ہے۔ حتیٰ کہ اس تقسیم بے دریغ کی وجہ سے بعض تنگ دامن پھلکنے بھی لگے۔

درس و تدریس

حضرت خواجہ شمس العارفین سیالوی قدس سرہ کی دور بین نگاہ نے جلد ہی محسوس فرمایا کہ نہ صرف عامتہ الناس بلکہ بعض خواص تک دین اسلام اور احکام شریعت کے مبادیات سے ناواقف اور حلال و حرام اور عبادات و معاملات کے ان ابتدائی مسائل سے بھی بے بہرہ ہیں جن کی قدم قدم پر ضرورت پڑتی رہتی ہے اور جن کے بغیر شریعت کے منازل اور طریقت و روحانیت کے مراحل طے نہیں ہو سکتے۔ شریعت ظاہری کے مبادیات سے بے خبر افراد باطنی علوم کے مرحلے کیسے طے کر سکتے ہیں اور طریقت و معرفت کے اسرار و غوامض ان پر کیونکر کھل سکتے ہیں اور خدا شناسی کی منزل وہ کس طرف پا سکتے ہیں؟

بے علم نواں خدا را شناخت

چنانچہ آپ نے اپنے شیخ طریقت خواجہ توسوی قدس سرہ کی متابعت میں مذہبی اور دینی

دارالعلوم کی بنیاد؛ الی اور آستانہ عالیہ سیال شریف میں علوم شرعیہ کی تعلیم و تدریس کا آغاز ہوا۔
ابتداء میں تنہا بنفس نفیس حضرت خواجہ شمس العارفین سیالوی ہی اس مدرسہ کے صدر المدرسین
اور سارے دروہست کے قیم اعظم اور منتظم اعلیٰ تھے۔

ڈاکٹر محمد حسین لہی لکھتے ہیں:

خواجہ محمد سلیمان تونسوی کے خلفاء میں سے سابق مغربی پاکستان میں سب سے زیادہ
اشاعت سلسلہ اور اشاعت علم خواجہ شمس الدین سیالوی اور آپ کے خلفاء نے کی۔
خواجہ شمس الدین سیالوی چھتیس (۳۶) سال کی عمر میں ۱۲۵۰ھ مطابق ۱۸۳۴ء میں جب
خرقہ خلافت حاصل کر کے سیال شریف میں مقیم ہوئے تو آپ نے اپنی سرپرستی میں ایک دینی
مدرسہ بھی قائم کیا جس میں جید علماء تفسیر، حدیث، فقہ اور تصوف کے علاوہ فلسفہ و منطق، علم معقول
کی بھی تعلیم دیتے تھے۔

تلامذہ

حضرت خواجہ شمس العارفین سیالوی کے شجر علمی کے بہت سے ثمرات اور گلہائے رنگ
رنگ اور اوراق تاریخ سے گم ہیں۔ بڑی تحقیق و جستجو کے بعد جن علماء و فضلاء کا سراغ مل سکا ان میں
درج ذیل قابل ذکر ہیں:

- ۱- حضرت مولانا حافظ شیخ محمد عبد الجلیل قریشی
- ۲- حضرت خواجہ مولانا محمد معظم الدین معظم آبادی
- ۳- حضرت مولانا قاضی میاں احمد نوشہروی
- ۴- حضرت خواجہ محمد الدین سیالوی
- ۵- حضرت محبوب سبحانی خواجہ سید غلام حیدر علی جلاپوری

۱۔ ڈاکٹر تنخیر احمد: دارالعلوم ضیاء شمس الاسلام سیال شریف ۱۲۵ سالہ خدمات مطبوعہ علمی پرنٹنگ پریس لاہور ۱۹۶۳ء
صفحہ ۱۳۲۔

۲۔ حضرت خواجہ محمد سلیمان تونسوی اور ان کے خلفاء مطبوعہ مکتبہ جدید پریس لاہور ۱۹۷۹ء صفحہ ۳۰۰۔
۳۔ ان تلامذہ کا کھون مختلف ذرائع سے لگایا۔ (مؤلف)۔

- ۶- حضرت خواجہ سید الہ بخش حاجی پوری
 ۷- حضرت قاضی احمد الدین ساکن پڑی، ضلع راولپنڈی
 ۸- حضرت خواجہ سید محمد سعید زنجانی لاہوری
 ۹- حضرت خواجہ سید مخدوم شاہ سوہاوی
 ۱۰- حضرت خواجہ سید رستم علی شاہ گردیزی
 ۱۱- حضرت قاضی محمد عبد الباقی کرسالوی
 ۱۲- حضرت مولانا غلام محمد لہی
- الغرض اس شمس العارفینی دور میں یہ سارا طویل و عریض اور وسیع علاقہ شریعت اور طریقت کا منبع و مرکز اور ظاہری و باطنی علوم کے دریاؤں کا سنگم بنا ہوا تھا اور حضرت خواجہ شمس العارفین سیالویؒ

بر کفے جام شریعت بر کفے سندان عشق
 تھامے ہوئے خلق خدا کی شرعی رہنمائی اور تزکیہ باطن میں مصروف و منہمک تھے۔

حلیہ مبارک

مؤلف مرآة السالکین نے حضرت خواجہ شمس العارفین سیالوی قدس سرہ کا سراپا مبارک ان الفاظ میں بیان کیا ہے۔

قامت شریف آپ کی لطافت اور خوبی میں بے مثال، سر مبارک آپ کا بڑا تھا اور اس قامت یکتا پر نہایت موزوں اور خوش نما، چہرہ نورانی آپ کا گول چودھویں رات کے چاند کی طرح نظر آتا، رنگ چہرہ مبارک کا سفید، جس میں سرخی ملی ہوئی آنکھیں آپ کی بڑی اور خوش نما بغیر سرمہ لگائے یہ معلوم ہوتا کہ گویا سرمہ لگا ہوا ہے۔ گوش مبارک دور و نزدیک سے یکساں سننے تھے مگر آخر عمر میں شنوائی کچھ کم ہو گئی تھی۔ ناک آلائشوں سے پاک پتلے اور دراز اور اس پر نور کا ابھار تھا۔ رخسار مبارک نرم نرم مائل بسرخی جیسے گلاب کے پتے دندان مبارک آپ کے سفید چمکتے ہوئے مثل گوہر آبدار۔ جب آپ تبسم فرماتے تو نور جھڑتا۔ آپ کی آواز نہایت دلکش اس میں فصاحت

اور بلاغت بے شمار تھی۔ آپ کا لعاب دہن ہر مرض کی دوا اور ہر درد کے لئے شفا۔ گردن شریف صراحی کی طرح بلند اور آب و تاب میں چاندی کی مانند مصفی۔ شانے اونچے اونچے اور ان پر بل اور ان میں کچھ جدائی۔ سینہ مبارک چوڑا اور فی الجملہ ابھرا ہوا، شکم مبارک نہایت ہموار اور صاف، دست مبارک دراز اور پھیلے ہوئے۔ کلائیوں چوڑی اور پر گوشت، انگلیاں موافق اعتدال، ناخن شریف غیرت ہلال چوڑا، اعضائے مبارک خوب پرکار اور نہایت مضبوط، پنڈلیاں نہایت زیبا اور مزین، قدم شریف خوبصورت اور ہموار تھا۔ ریش مبارک لمبی اور متوسط بھاری سفید رنگ اور بہت نیاری تھی۔

انداز تبلیغ و ارشاد

حضرت خواجہ شمس العارفین سیالوی کا انداز تبلیغ و ارشاد بالکل نرالا تھا اور اسوۂ نبوت کا کامل نمونہ تھا۔ مناظرہ مجادلہ بحث و تکرار کا تو وہاں گزر ہی نہ تھا۔ جو بت فرماتے محبت و پیار کے رنگ میں رنگی ہوتی اور بڑے سے بڑا جھگڑالو مد مقابل بھی خلوص کی مہک سے از خود رفتہ ہو کر سر نیاز قدموں میں رکھ دیتا۔ بڑے بڑے علماء و فضلاء مناظرہ کرنے کے لئے حاضر ہوئے لیکن ناؤک نگاہ کی تاب نہ لا کر ہمیشہ کے لئے غلام بے دام بن کر رہ گئے۔ بے شمار ایمان افروز واقعات سے چند روح پرور باتیں سماعت فرمائیے۔

تحصیل خوشاب میں انگہ ایک مشہور قصبہ ہے۔ حضرت مولانا قاضی سلطان محمود رحمۃ اللہ علیہ کا زمانہ تھا۔ آپ کے علم و فضل کی شہرت دور دراز علاقوں میں پہنچ چکی تھی۔ ان کے تبحر علمی کے باعث علمائے عصر آپ کو استاد کل کہا کرتے۔ ان کے علم و فضل کی بلندی کا اندازہ لگانے کے لئے صرف یہ کہہ دینا ہی کافی ہے کہ حضرت خواجہ پیر سید مہر علی شاہ گولڑوی قدس سرہ آپ کے شاگرد تھے۔ حضرت کئی سال تک انگہ میں قیام پذیر رہے اور آپ کے چشمہ علوم و معارف سے سیراب ہوتے رہے۔

قاضی سلطان محمود انگوی کو پتہ چلا کہ ان ہی کے ضلع شاہ پور میں سیال شریف کے مقام پر ایک فقیر ظاہر ہوا ہے جو سماع سنتا ہے اور لوگ جوق در جوق اس کے مزید بنتے جا رہے ہیں۔

قاضی صاحب کی تحقیق کے مطابق سماع شریعت میں ناجائز تھا۔ ان کی ایمانی غیرت یہ گوارا نہ کر سکی کہ ان کے علاقہ میں خلاف شریعت فعل کو اتنا فروغ نصیب ہو چنانچہ ایک گدھے پر اپنی کتابوں کا انبار لادا اور مناظرہ کرنے کے ارادہ سے سیال شریف روانہ ہوئے۔ وہاں اپنے معتقدین اور سازو سامن کے ساتھ ایسے وقت پہنچے جب حضرت خواجہ شمس العارفین اپنی مجلس آراستہ کئے ہوئے معرفت کے موتی لٹا رہے تھے۔ قاضی صاحب نے آؤ دیکھا نہ تاؤ آداب مجلس کو یکسر نظر انداز کرتے ہوئے کہنے لگے کہ میں نے سنا ہے کہ آپ شریعت کی خلاف ورزی کرتے ہیں اور ایسے کام کرتے ہیں جو شرعاً ممنوع ہیں۔ حضرت سیالوی نے قاضی صاحب کی بت سن کر بڑے تحمل سے فرمایا قاضی صاحب میری گردن بلکہ میری سات پشتوں کی گردن شریعت کے سامنے جھکی ہوئی ہے۔ اللہ تعالیٰ مجھے خلاف شریعت کام کرنے سے بچائے۔ یہ جواب سننے کے بعد قاضی صاحب تھوڑی دیر خاموش بیٹھے رہے۔ پھر وضو کرنے کے لئے شرقی کنوئیں پر تشریف لے گئے۔ ان کے چلے جانے کے بعد حضرت سیالوی نے قوالوں کو اشارہ کیا تو انہوں نے پنجابی کے ان بولوں سے محفل سماع کا آغاز کیا:

۷

جھنگ کنوں دل تنگ پیوسے پچھل ہزارے دیاں واٹاں

میرے ماتن دیا منھیں باتل جیویس کھنڈ شکر نہاتاں

قاضی صاحب سماع کی بت سن کر غصے سے دوڑتے ہوئے آئے۔ بار بار کہہ رہے تھے پھر بھی آپ باز نہ آئے۔ جب قاضی صاحب قریب پہنچے تو حضرت سیالوی نے ایک بار ناکہ بھر کر دیکھا۔ ان پر وجد کی کیفیت طاری ہو گئی اور غش کھا کر گرے اور ماتن بے آب کی طرح تڑپنے لگے اور قوال برابر ان بولوں کو دہرا دہرا کر قاضی صاحب کی آتش شوق کو بھڑکا رہے تھے۔ قاضی صاحب بہت بڑی دستار باندھا کرتے تھے جو ان کے علم و فضل کی گواہی دیتی تھی۔ اسی مستی و شوق میں اپنی دستار سر سے اتاری اور قوالوں کو جا کر نذر کردی۔ اس محفل پر کیف و مستی کا جو رنگ چڑھا ہوگا اس کی ماہیت کیونکر بیان کی جاسکتی ہے۔ قوال جب اس بول کا تکرار کرتے تو آپ تڑپتے اور یہ نعرہ لگاتے۔

حق او یارو حق! حق او یارو حق!

حضرت ثانی لاثانی خواجہ محمد الدین سیالوی اس محفل پاک میں حاضر تھے۔ جب قاضی صاحب نے اپنی دستار قوالوں کو نذر کی تو آپ چپکے سے اٹھ کر گھر تشریف لے گئے۔ گھر میں سونے

چاندی کے جتنے زیورات تھے سب اٹھا کر لائے اور قوالوں کو پیش کر کے ان کے عوض قاضی صاحب کی دستار ان سے لے لی اور فرمایا: یہ عالم کی دستار ہے اور اس کے سر پر زیب دیتی ہے۔ پھر قاضی صاحب کے سر پر وہ دستار باندھ دی۔ حضرت خواجہ شمس العارین اپنے فرزند دلبند کی اس ادا شناسی پر بڑے مسرور ہوئے اور آپ کو دعاؤں سے نوازا۔

مردان خدا مناظرہ کے اکھاڑوں کو یوں اپنی چشم کرم سے عشق و محبت کے خیابان میں تبدیل کر دیتے ہیں۔ اس قسم کے واقعات شاذ و نادر ہی نہیں بلکہ ہر روز کا معمول تھا۔ خدنگ ناز کی زد میں جو آیا جانے نہیں پایا۔

حضرت خواجہ شمس العارین سیالوی کی خدمت اقدس میں ہر قسم کے لوگ آیا کرتے تھے۔ فقیر بھی، امیر بھی، گدا بھی، نواب بھی، سالک بھی، قلندر بھی، عالم بھی اور ان پڑھ بھی اور اس کریم کے دروازے سے ہر شخص اپنی استعداد اور اپنے ظرف کے مطابق بہرہ ور ہوا کرتا۔ ہر شخص کی اصلاح اور تربیت کے لئے ایسا انداز اختیار فرماتے جو اس کی نفسیت کے عین مطابق ہوتا۔

ضلع جھنگ میں شاہ جیونہ ایک مشہور قصبہ ہے جہاں حضرت محبوب عالم جو شاہ جیونہ کے نام سے مشہور ہیں کا مزار شریف ہے۔ آپ چشتیہ صابریہ سلسلہ کے بزرگ تھے۔ آپ کی اولاد میں سے ایک مشہور ہستی سید محمد غوث شاہ گزرے ہیں۔ آپ کی کوئی اولاد زمین نہ تھی۔ آپ علاقہ کے رئیس اعظم تھے۔ سلت سو مربع زمین کے مالک تھے۔ پیرانہ سالی کا آغاز ہو چکا تھا۔ حضرت خواجہ سیالوی کی شہرت سن کر آستانہ عالیہ پر حاضر ہوئے اور اپنی داستان غم مرد خدا کی خدمت میں بصد ادب و نیاز پیش کی۔ حضرت نے ارشاد فرمایا شاہ جی غم نہ کرو اللہ تعالیٰ آپ کو دو بچے دے گا۔ ایک کا نام صالح شاہ اور دوسرے کا نام راجہ شاہ رکھنا۔ اس مژدہ جانفزا کو سن کر شاہ صاحب نے حضرت کے دست اقدس پر بیعت کی۔ اللہ تعالیٰ نے مرد کامل کی زبان سے نکلی ہوئی بات کو پورا کیا اور پیرانہ سالی میں دو لڑکے عطا کئے۔ جن کو صالح شاہ اور راجہ شاہ کے ناموں سے موسوم کیا گیا۔ دوسرے سادات کو جب پتہ چلا کہ سید محمد غوث شاہ نے ایک جٹ کی بیعت کی ہے تو ملامت کرنے لگے کہ تم اتنے رئیس اعظم اور ایک ولی کی اولاد اور پھر سید تمہیں اگر کسی کو مرشد بنانا تھا تو کسی سید کو بنایا ہوتا۔ ایک جٹ کا مرید بننا قطعاً آپ کے شایان شان نہیں۔ سید محمد غوث شاہ نے ان ملامت کرنے والوں کو یہ کہہ کر خاموش کر دیا کہ میں نے جٹ کے کھیت کو سرسبز دیکھا ہے تب ہی اس کا فیصلہ کیا ہے۔

ضلع جھنگ کے ایک دوسرے سید صاحب جو ٹھٹھہ محمد شاہ کے واحد مالک تھے انہوں نے جب سنا کہ شاہ جیونہ کے سجادہ نشین نے سیال شریف بیعت کی ہے تو ان کے دل میں بھی آپ کی خدمت میں حاضر ہونے کا شوق پیدا ہوا اور دل میں یہ طے کیا کہ اگر میری یہ تین شرطیں پوری ہوئیں تو بیعت کروں گا ورنہ واپس چلا آؤں گا۔ ایک شرط یہ تھی کہ میری جب آپ سے ملاقات ہو تو مغرب کی طرف سے آرہے ہوں۔ دوسری شرط یہ تھی کہ بتائے بغیر آپ مجھے پہچان لیں اور تیسری شرط یہ تھی آپ گلاب کا پھول عطا کریں۔ دل میں یہ طے کرنے کے بعد سیال شریف پہنچے۔ حضرت خواجہ سیالوی کے بارے میں پوچھا تو بتایا کہ حضرت قبرستان تشریف لے گئے ہیں۔ یہ قبرستان سیال شریف سے مغرب کی سمت میں واقع ہے۔ میں ادھر ہی چل پڑا۔ راستہ میں دیکھا کہ حضرت قبرستان سے شہر کی طرف آرہے ہیں۔ میں نے دل میں کہا کہ میری ایک شرط تو پوری ہوگئی لیکن دیکھتا ہوں کہ دوسری دو شرطیں کیسے پوری ہوتی ہیں؟ میں ادھر سے جا رہا تھا۔ حضرت قبرستان سے مغربی سمت سے شہر کی طرف آرہے تھے۔ راستے میں ساہی وال کا ایک خادم حاضر ہوا اور ایک پھولوں سے بھرا ہوا لوٹا حضرت کی خدمت میں پیش کیا۔ اتنے میں میں بھی قریب پہنچ گیا۔ حضرت نے پھولوں سے ایک پھول اٹھایا اور مجھے مخاطب کر کے فرمایا لو شاہ صاحب! یہ پھول لے لو۔ میں اپنی تین شرطوں کو اس حیرت انگیز طریقہ پر پورا ہوتے دیکھ کر اس مرد خدا کی عظمت کا قائل ہو گیا اور عرض کی کہ حضرت مجھے بھی بیعت فرمائیے۔ چنانچہ حضرت نے وہیں راستہ میں مجھے شرف بیعت سے سرفراز فرمایا۔

ملک شیرخان مرحوم بندیاں کے رئیس اعظم تھے اور حضرت کے نیاز مند بھی۔ رؤساء کی طرح یہ بھی کتوں کے بہت شوقین تھے۔ اعلیٰ نسل کے کتے پال رکھے تھے اور سفر میں بھی انہیں اپنے ساتھ رکھا کرتے۔ ایک دفعہ اپنے مرشد کی زیارت کرنے سیال شریف حاضر ہوئے۔ کتوں کو حویلی میں باندھ دیا۔ شام کی اذان ہوگئی۔ اس لئے نماز پڑھنے مسجد میں چلے آئے۔ ایک پستہ کتا چپکے چپکے پیچھے آگیا۔ انہیں اس کی خبر نہ ہوئی۔ کتا جو توں کی جگہ بیٹھ گیا۔ حضرت خواجہ شمس العارفین سیالوی فرض باجماعت ادا کر کے مسجد سے اپنی عبادت گاہ کی طرف جانے لگے۔ ایک خادم ہمراہ تھا۔ جب باہر نکلے اور پستہ کتا بیٹھے ہوئے دیکھا۔ حضرت نے اپنے خادم کو حکم دیا ملک شیرخان آیا ہے، یہ کتا اسی کا معلوم ہوتا ہے۔ تم یہاں ٹھہرو اس کی حفاظت کرو مبادا عبد اللہ سبز پوش اسے مارے۔ ملک کو اپنے کتے بڑے پیارے ہیں۔

عبداللہ سبز پوش ایک درویش تھا جو آستانہ عالیہ پر کسی کتے کو آنے نہیں دیتا تھا۔ جو کتا اس کے ہتھے چڑھ جاتا تو اس کی خوب پٹالی کرتا۔

ملک شیرخان کہتا ہے کہ میں نے حضرت کا یہ ارشاد سنا تو مارے شرم لے پانی پانی ہو گیا۔ دوڑ کر آیا اور اس درویش سے کہا کہ تم حضرت کے ساتھ جاؤ۔ میں اب اس کی رکھوالی کر لوں گا۔ ملک صاحب لوگوں کو اپنے مرشد کا یہ واقعہ سناتے اور آبدیدہ ہو جاتے۔ حضرت نے مجھے ڈانٹا نہیں، ناراضگی کا اظہار نہیں فرمایا بلکہ میرے پاس خاطر کے لئے اس کی حفاظت کا اہتمام فرمایا۔ وہ کہا کرتے کہ اگر نبوت ختم نہ ہو گئی ہوتی تو آپ کو ضرور ملتی۔ اس کے بعد انہیں کتوں سے اس قدر نفرت ہو گئی کہ انہیں رکھنا ہی چھوڑ دیا۔

حضرت شیخ الاسلام سیالوی قدس سرہ نے ایک موقع پر اپنی تقریر دل پذیر میں ارشاد فرمایا۔ شارع نامی ایک شخص تھا جو گھوڑیوں کا نامی گرامی چور تھا۔ جس اصطبل میں جاتا تھا ایک آدھ گھوڑی کو چرانا تک سمجھتا تھا۔ تین تین چار چار گھوڑے چراتا تھا۔ ایک دن وہ میرے پاس آیا۔ دوپہر کا وقت تھا۔ کہنے لگا مجھے بیعت کرو۔ میں نے کہا تم کون ہو؟ کہنے لگا مجھے پہچانتے نہیں؟ میں وہ شخص ہوں کہ لوگ میرا نام لے کر گھوڑیوں کو بددعا دیتے ہیں۔ میں شارع ہوں۔ میں نے کہا خدا کی مار۔ یہ میرے پاس کیسے آ گیا ہے؟ مجھے گھوڑیوں سے محبت ہے۔ خدا جانے یہ کس خیال سے آیا ہے، کیوں آیا ہے؟ کہنے لگا۔ میں ساہیوال کے بلوچوں کی گھوڑیوں کو چوری کرنے کے لئے آیا تھا۔ میں نے دیکھا ہے یہ چھپنے کی جگہ ہے۔ دن کاٹنے کے لئے یہاں دربار پر آیا کہ یہاں کوئی نہیں پوچھے گا کہ کون ہے؟ کہاں سے آیا ہے؟ رات کو میں نے چوری کرنا تھی کہ یہاں میں روضہ شریف کے اندر گیا تو معاً میرے دل میں خیال آیا کہ تم پر خدا کی مار ہو تم نے کتنی گھوڑیاں چرائیں، کتنے لوگوں کو رلایا مگر میں نے دل سے کہا میں گھوڑیاں ضرور چراؤں گا، بلوچوں کی گھوڑیاں کتنی اچھی ہیں؟ پھر خیال آیا خدا کا خوف کرو۔ میں نے کہا خدا کا خوف بھی ہے اس کی رحمت بھی ہے، وہ معاف کر دے گا۔ اگر ہزار گھوڑیوں کو معاف کر دے گا تو دو تین کو بھی معاف کر دے گا۔

شارع نے مجھے بتایا کہ اس کے بعد مجھے سخت پسینہ آیا۔ موسم سخت سردی کا تھا۔ اتنا پسینہ آیا کہ میں نے سوچا کہ میں پسینہ میں غرق ہو جاؤں گا۔ میں نے وہیں کھڑے ہو کر توبہ کی۔ اللہ تعالیٰ

مجھے معاف کرے۔ اب مجھے بیعت کرو۔ میں نے اسے بیعت کیا۔ وہ شخص تمام زندگی اللہ اللہ کرتا رہا اور اسی حالت میں وہ فوت ہوا۔

حضرت قاضی میاں احمد نوشہروی عالم و فاضل بزرگ تھے۔ نوشہرہ (وادئ سون) کے باشندہ تھے۔ بڑے آزاد خیال اور اولیاء اللہ کے منکر تھے۔ سیال شریف کے درویش ساہی وال لنگر کا سودا سلف خریدنے جاتے تو انہیں بہت تنگ اور پریشان کرتے تھے۔ اکثر میاں امام بخش نذر بردار لنگر شریف کی اشیاء خریدنے ساہیوال جاتے تھے۔ میاں صاحب کا قاضی صاحب سے اکثر واسطہ پڑتا تھا۔

ایک دفعہ قاضی میاں احمد نوشہروی کی باتوں سے تنگ آکر میاں امام بخش نذر بردار نے بارگاہ شمشعی میں شکایت کی۔ حضرت خواجہ شمس العارفین سیالوی نے ارشاد فرمایا کہ انہیں کہنا کہ آپ بھی چلے آئیں۔ میاں صاحب کی بت سن کر قاضی صاحب چونکے۔

”ہیں میں بھی چلا آؤں“

جب قاضی صاحب سیال شریف حاضر ہوئے تو حضرت خواجہ شمس العارفین سیالوی نے فرمایا کہ قاضی صاحب آگئے ہو؟ بس پھر کیا ہوا؟ اپنا ہاتھ بڑھایا اور بیعت سے مشرف ہو کر سیال شریف میں مستقل اقامت کا فیصلہ کر لیا۔

قاضی میاں احمد نوشہروی کے والد ماجد سیال شریف حاضر ہوئے اور عرض کیا۔

”میاں احمد یا کے کر چھوڑی نے“ (سون کی بولی میں)

حضرت خواجہ شمس العارفین سیالوی نے فرمایا لے جاؤ۔ میری تو کوئی رکاوٹ نہیں۔ قاضی صاحب نے والد ماجد سے کہا کہ یہ خیال کریں کہ میں مر گیا ہوں۔

قاضی صاحب نے ماسوا سے منہ پھیر لیا اور ساری عمر سیال شریف میں بسر کی۔ بحکم حضرت خواجہ شمس العارفین سیالوی مسجد کی امامت اور ختم شریف پڑھنا اپنے ذمہ لیا۔ مجاہدہ و ریاضت کر کے منازل سلوک طے کیں اور خرقہ خلافت سے سرفراز ہوئے۔

حضرت خواجہ غلام فخر الدین سیالوی نے میاں احمد الدین لانگری کی زبانی بیان فرمایا:

ایک دفعہ میاں احمد الدین لانگری لنگر شریف کی کوئی چیز دینے حرم سرا گئے تو آپ کا ہاتھ

۱۔ ماہنامہ ضیائے حرم لاہور (شیخ الاسلام نمبر) اکتوبر ۱۹۸۱ء صفحہ ۱۹۹، ۲۰۰۔
۲۔ حضرت خواجہ غلام فخر الدین سیالوی نے مولف کی درخواست پر مذکورہ واقعہ بیان فرمایا۔ (مولف)

خادمہ سے مس ہو گیا۔ آپ بہت نادم اور پریشان ہوئے اور حضرت خواجہ شمس العارفین سیالوی کی خدمت معلیٰ میں حاضری متروک ہو گئی کیونکہ ان کا عقیدہ تھا کہ ہمارا کوئی عمل حضرت سے مخفی اور پوشیدہ نہیں ہے۔ تین روز مسلسل حضرت کی خدمت میں حاضری نہ دی تو آپ نے یاد فرمایا۔ حاضری پر ارشاد فرمایا: احمد الدین! نتھو کہ میں میرا دوست ملک احمد خان نتھو کہ بخار میں مبتلا ہے۔ اس کی عیادت کے لئے جاؤ۔ میں احمد الدین لانگری بڑا خوش ہوا۔ جب نتھو کہ گاؤں پہنچا تو کہا مجھے حضرت خواجہ سیالوی نے بھیجا ہے کہ اب بخار کی کیا کیفیت ہے؟ ملک صاحب نے جواباً کہا کہ حضرت کو آج میری بیماری کا پتہ چلا ہے؟ حالانکہ تیسرے روز سے اتنا سخت بخار ہے کہ میں مر رہا ہوں۔ بعد ازاں ملک احمد خان نتھو کہ نے میں احمد الدین لانگری سے کہا کہ دیکھنا غوث کامل کے آستان پر رہتے ہوئے اگر کسی نامحرم سے ہاتھ مس ہو گیا تو تباہ ہو جاؤ گے، چلے جاؤ۔ حضرت سے عرض کرنا کہ اب افاقہ ہے۔

میں احمد الدین لانگری کہا کرتے تھے کہ آپ نے براہ راست تو مجھے کچھ نہ کہا البتہ ایک جٹ سے میری اس غلطی کا انکشاف کروا کر میری تربیت فرمائی۔

معمولات اور اوراد و اشغال

حضرت خواجہ شمس العارفین سیالوی کے معمولات اور اوراد و اشغال کو پورا بیان کرنا محال ہے۔ البتہ اس کا خلاصہ پیش خدمت ہے۔

نصف رات کے بعد اٹھ کر نماز تہجد ادا فرماتے تھے۔ اس کے بعد اسمائے حسنیٰ ایک بار پڑھ کر استغفار پانچ سو مرتبہ پڑھتے اور پھر مراقبہ میں مشغول ہوتے۔ بعد نماز فجر مسبعت عشرہ پڑھ کر منزل اسبوع شریف، دعائے کبیر، درود مستغاث، کبریت احمر شریف اور سلسلہ شریف سب کو ایک مرتبہ پڑھ کر ایک منزل دلائل الخیرات شریف پڑھتے تھے۔ پھر نوافل اشراق بارہ رکعت اس ترتیب سے ادا فرماتے تھے۔ دو رکعت شکر اللہ، دو رکعت استعاذہ، دو رکعت استخارہ، دو رکعت استحباب، دو رکعت شکر النہار اور دو رکعت حق الوالدین۔ ان کے بعد چار رکعت صلوة العاشقین ادا فرما کر سوا پارہ منزل قرآن شریف کی تلاوت فرماتے۔ پھر مثنوی شریف یا دوسری تصوف کی کتب کا مطالعہ فرماتے تھے۔ دوپہر کے وقت ماحضر طعام تناول فرما کر قیلولہ فرماتے تھے۔ جب ظہر کی اذان ہوتی پہلے آپ طہارت اور وضو سے فارغ ہو کر اپنی عبادت گاہ میں چار رکعت سنت

ادا فرما کر مسجد میں رونق افروز ہو کر جماعت کے ساتھ فرض ادا فرماتے اور پھر دو رکعت سنت اور نفل ادا فرماتے تھے۔ اس کے بعد مسجد سے عبادت گاہ میں تشریف لاکر معمولی وظائف تسبیح کے ادا کرتے تھے۔

اسی اثناء میں اکثر طلباء تصوف کی کتب کا سبق پڑھ کر مستفید ہوتے۔ پھر نماز عصر بلجماعت مسجد میں ادا فرما کر ختم خواجگان دوسرے ارادت مندوں کے حلقہ میں پڑھتے اور کبھی ختم خواجگان عشاء کے بعد پڑھا جاتا تھا۔ مسبعت عشرہ پڑھ کر پاس انفاں یا مراقبہ میں مشغول رہتے۔ نماز مغرب بلجماعت ادا فرما کر چھ رکعت نفل اوامین اور دو رکعت حفظ الایمان ادا کر کے ذکر جہ شریف تین سو مرتبہ اور مراقبہ وغیرہ سے فارغ ہو کر ایک ہزار مرتبہ درود شریف اور ایک ختم سورہ یسین اور سورہ ملک پڑھ کر دوسرے معمولی وظائف ادا فرماتے تھے۔ غرض کوئی ایسا وقت نہ تھا کہ آپ ذکر الہی میں مصروف نہ ہوتے۔

اخلاق و اطوار

حضرت خواجہ شمس العارفین سیالوی کے اخلاق اور اوصاف حضور نبی کریم ﷺ کے مطابق تھے۔ صورت و سیرت میں حضرت خواجہ توسوی کے موافق تھے۔ مؤلف تحفة الابرار کا بیان ہے:

آپ اعظم و اکمل محبوب ترین خلفائے حضرت خواجہ محمد سلیمان توسوی تھے۔ آپ عالم بقر و فاضل اجل پابند شریعت اور قدم بقدم چلنے والے راہ طریقت اپنے پیروشن ضمیر کے تھے۔ آخر وقت میں آپ بعینہ ہم شکل و شبہت اپنے پیر کے ہو گئے تھے۔ آپ کی آرزوئے دلی یہ بھی تھی کہ میری وفات اور عمر مثل پیر کے ہووے۔ چنانچہ آپ کا وصال بمہ ماہ صفر اور عمر بھی قریباً اپنے پیر کے ہوئی۔ پورا پورا رتبہ فنا فی الشیخ کا آپ ہی کے حصہ میں آیا تھا۔

شرعی امور اور دینی معاملات میں ہمہ وقت پابندی فرماتے تھے۔ اللہ تعالیٰ کی رضا پر راضی رہتے تھے۔ مصائب و آلام میں صبر و شکر ادا کرتے تھے۔ رشتہ داروں، درویشوں پر حد درجہ التفات فرماتے۔ غرباء و مساکین کو لنگر شریف سے دو وقت کھانا دیتے تھے۔ مسکینوں اور یتیموں پر

۱۳۸، ۱۳۹۔

۱۳۶۔ مرزا نواب بیگ دہلوی: تحفة الابرار مطبوعہ مطبع رضوی دہلی ۱۳۲۳ء، جلد دوم، صفحہ ۱۳۶۔

بے حد شفیق اور مہربان تھے۔ زائرین اور مسافروں پر بڑی مہربانی فرماتے اور انہیں بڑے پیار سے اپنے پاس بٹھا کر ان کا حال دریافت فرماتے تھے۔ ہر ایک شخص آپ کے حسن اخلاق سے متاثر ہو کر آپ کا گرویدہ اور جانثار بن جاتا تھا۔ محتاجوں کی ضروریات اور مرادیں توجہ باطنی سے خود ادا فرماتے اور اکثر اوقات مشکل اوقات میں ظاہری ذرائع بھی کام میں لاتے تھے۔ منافقین اور منکرین جو بغرض بحث و تکرار حاضر خدمت ہوتے تھے آپ کو دیکھتے ہی بلا گفتار آپ پر فریفتہ ہو جاتے تھے اور آپ ان پر نظر عنایت فرماتے تھے۔ جب مسافر اور مہمان لنگر سے کھانا کھا چکے تو آپ تھوڑا سا ماحضر تناول فرماتے۔

حضرت خواجہ شمس العارفین سیالوی کے علم و کرم اور غریب پروری کے بارے میں مؤلف صفحات المحبوب کا بیان ہے۔

حضرت محبوب سبحانی خواجہ سید غلام حیدر علی شاہ جلالپوری نے فرمایا کہ جس وقت سے حضرت خواجہ شمس العارفین کے حضور ہمیں قدم بوسی کی سعادت حاضر ہوئی ہم نے کبھی نہ دیکھا کہ چہرے مبارک پر سرخی کے آثار ظاہر ہوئے ہوں۔ البتہ ایک بار اس طرح ہوا کہ ہمیں ایک کتاب لکھنے کا حکم ہوا، ہم وہ کتاب مسجد شریف میں لکھا کرتے تھے اور حضرت خواجہ ازروئے لطف و کرم ہر روز دو تین مرتبہ دیکھنے کے لئے تشریف لایا کرتے تھے۔ ایک روز دو ات کی سیاہی خراب تھی۔ آپ نے فرمایا سیاہی خراب ہے۔ پھر آپ واپس تشریف لے گئے۔ اتفاقاً شیخ صاحب (محمد عبد الجلیل قریشی) سامنے آگئے۔ ہم نے دیکھا کہ انہیں تنبیہ فرما رہے ہیں کہ تم اس کام سے کیوں غافل اور بے خبر ہو؟ سیاہی خراب ہونے کے سبب کتاب لکھنا مشکل ہو چکا ہے۔ اس روز آشفنگی کے آثار حضور کے چہرہ مبارک پر دیکھے۔

اس کے بعد حضرت محبوب سبحانی نے فرمایا کہ دربار کے درویشوں سے ہم نے پوچھا کہ کبھی بے نیازی کی بات بھی حضور کی زبان مبارک سے سنی ہے۔ انہوں نے کہا کہ شیخ صاحب کہتے ہیں حضرت خواجہ توسوی لوگوں کے سامنے دلیرانہ باتیں کر دیتے تھے لیکن اپنے حضرت سیالوی سے کبھی ایسی باتیں نہیں سنیں۔ پھر آپ نے فرمایا کہ ایک بار درویشوں نے بتایا کہ حضرت خواجہ شمس العارفین سیالوی کی عادت مبارک تھی کہ موسم گرما میں تہ بند اور ٹوپی کے بغیر آپ کے بدن پر کوئی

کپڑا نہ ہوتا تھا۔ ایک بار خادم پانی کا کوزہ وضو کے لئے لایا۔ حضرت خواجہ سیالوی چوکی پر بیٹھے سر مبارک پر ہاتھ پھیر رہے تھے۔ اس وقت آپ نے یہ کلمہ فرمایا۔ یہ کہنے لوگ کہتے ہیں سرکوناملاں بیٹھا ہوا ہے مگر انہیں پتہ نہیں ”سارے جہان دامل بیٹھا ہے“۔ یعنی تمام جہان کی قیمت ہے۔

حضرت محبوب سبحانی نے فرمایا کہ ہمارے حضرت یعنی خواجہ شمس العارفین مسکینوں اور خستہ دلوں کے لئے سراپا لطف و رحمت تھے۔ آپ نے فرمایا کہ سیال شریف میں ایک عورت نور بانو تھی جس کے دل میں بے حد سوز عشق تھا۔ اس کا طریقہ تھا کہ گرمی کے موسم میں ایسے مکان میں بیٹھا کرتی تھی جو بھوسے بھرا ہوتا تھا اور اس کی گرمی کی اسے خبر تک نہ ہوتی تھی۔ سردی کے موسم میں چند بالکل نئے گھڑے ٹھنڈے پانی سے بھر کر مکان کے باہر رکھتی اور بار بار ان سے ٹھنڈے پانی کا پیالہ بھر کر اپنے سر پر ڈالتی اور اس کی سردی کا کوئی اثر اس پر نہ ہوتا۔

ایک روز اس کے دل میں خیال آیا کہ حضرت صاحب کو کھانا کھاؤں گی اور سخت ہاتھو کے پتوں اور ڈنٹھلیوں کی دو چار مٹھیں توڑ لائی۔ دیگ میں اسے جوش دیا۔ آگ نہ تھی کہ اس کے پتے اور ڈنٹھل گل جاتے۔ نمک اور مرچ نہیں تھا کہ لذیذ بنتا۔ سکر اور استغراق کے غلبے کی وجہ سے اس کے پاس فرصت نہیں تھی کہ تردد کر کے ہاتھو کو گالتی اور پکاتی۔ پس کچا پکا ہاتھو اور کچی پکی کہیں کہیں سے جلی ہوئی روٹی لے کر حضرت صاحب کی خدمت میں کھانا پیش کر دیا۔ حضرت صاحب نے لقمہ منہ میں ڈالا اور فرمایا واہ وا! شیخ صاحب عمر بھر ہاتھو کھاتے رہے لیک جو لذت آج اس ہاتھو میں دیکھی پہلے کبھی میسر نہیں آئی۔ حضور نے تمام کھالیا۔ اپنی مبارک عادت کے مطابق پس خوردہ شیخ صاحب (محمد عبد الجلیل قریشی) کو عنایت فرمایا اور پھر تعریف کی کہ ایسی لذت پہلے کبھی نہیں دیکھتی۔ شیخ صاحب نے کہا قبلہ کیوں لذت نہ ہو ہاتھو سخت، نمک مرچ کوئی نہ ہو اور پھر نور بانو کا پکا ہو، لذت کیسے نہ ہو؟ الغرض ہمارے حضرت صاحب کی غیبوں کی دلداری اس درجہ کی تھی۔

ایک دفعہ حضرت سید فضل شاہ نے عرض کیا فلاں آدمی آپ کے بارے میں نامناسب باتیں کرتا ہے اور آپ اس کے ساتھ بڑی مہربانی فرماتے ہیں۔
فرمایا ہر آدمی اپنی فطرت کے مطابق کام کرتا ہے اور پھر یہ شعر پڑھو

ہر یکی بر خلقت خود می تند
مہ فشانند نور، سگ عمو کند

یعنی ہر چیز اپنی فطرت اور اصلیت کے مطابق کام کرنے پر طبعاً مجبور ہے۔ چاند اپنی نورانی کرنیں بکھیرتا رہتا ہے اور کتا چاند کے عمل پر ناخوش ہو کر بھونکتا رہتا ہے۔ حضرت خواجہ شمس العارفین سیالوی رحمۃ اللہ علیہ اپنے مخالفوں اور بدخواہوں کے ساتھ بڑا اچھا برتاؤ فرمایا کرتے تھے۔ حتیٰ کہ ان کی مالی اعانت فرمایا کرتے تھے۔ آپ مستجاب الدعوات تھے۔ نفعات المحبوب میں ہے۔

کئی بار یہ واقعہ پیش آیا ہے کہ ملک فتح شیرخان ٹوانہ نے حضرت خواجہ شمس العارفین کے حضور عرضی روانہ کی کہ ملک شیر محمد خان ٹوانہ نے جو میرا برادری کا شریک ہے انگریز گورنر کی آمد پر بڑے تحفے اور بڑا اسباب جمع کیا ہے اور مجھے شرم آتی ہے کہ میں اتنا اسباب مہیا نہیں کر سکتا۔ اس کی عرضی کے آنے پر خواجہ شمس العارفین دعا کے لئے ہاتھ اٹھاتے اور انگریز گورنر عنان کسی اور طرف موڑ لیتا تھا۔ پھر ملک فتح شیرخان ٹوانہ وہ تمام اسباب سیال شریف روانہ کر دیتا تھا۔ حضرت خواجہ سید مر علی شاہ گیلانی گولڑوی قدس سرہ کا ملفوظ مبارک ہے۔

ہمارے خواجہ حضور سیالوی رحمۃ اللہ علیہ کی سخاوتیں اور کرم ہیں کہ ہرگز کسی کی استعداد پر خیال نہ فرماتے تھے۔ جو کوئی ان کی صحبت میں حاضر ہوتا تھا اس پر اس کی استعداد سے زیادہ عنایت فرماتے، جس نے ہمارے خواجہ کی زیارت کی اس کے دل سے یہ حسرت ہرگز نہیں جاتی کہ کیوں دوبارہ دیدار کا اتفاق نہیں ہوا جس نے نہیں دیکھا خود ہی حرمان و ارمان میں رہا کہ واحسرتا! کہ ایک بار بھی دیدار نہیں ہوا۔

باوجود ضعف عمری کے ہمہ وقت مصلیٰ پر دو زانو بیٹھتے اور قیلولہ کے وقت چارپائی پر دراز ہوتے تھے۔ اکثر مسجد میں نماز باجماعت ادا فرماتے تھے اور فرش کے اوپر کوئی علیحدہ مصلیٰ اپنے لئے نہیں بچھواتے تھے۔ مصلیٰ پر دو زانو بیٹھے رہتے تھے۔ تکیہ ہرگز استعمال نہیں کرتے تھے۔ لنگر کے مجرم کو معاف فرما دیا کرتے تھے اور نہایت محبت اور شہس کلامی سے اس کو نصیحت فرمایا کرتے

۱۔ مرآة العاشقین، صفحہ ۱۳۶۔

۲۔ ملفوظات حیدری، صفحہ ۲۳۰۔

۳۔ مقالات مرضیہ المعروف بہ ملفوظات مریہ مطبوعہ نور آرٹ پریس راولپنڈی ۱۳۸۵ھ (بار دوم) صفحہ ۲۲۷۔

تھے۔

علمائے کرام اور سادات کبار کی بے حد تعظیم کرتے۔ طلباء و درویشان کو بہت عزیز رکھتے تھے۔ یتیموں اور یتیم خانوں کی خبر گیری کرتے تھے۔ بزرگوں کی اولاد اگرچہ ناشائستہ کردار ہوتی تھی تاہم ان کا بہت لحاظ اور اغراز فرماتے تھے بلکہ اگر کوئی نامراد کسی عناد سے بزرگوں کی اولاد کو تنگ کرتا تھا تو اس پر سخت ناراضگی کا اظہار فرماتے اور خلاف عادات ان کی امداد فرماتے تھے۔

مرآة العاشقین میں ہے :

سید کی تعظیم دوسرے پر واجب ہے۔ حضرت خواجہ سید محمد سعید شاہ زنجانی نے عرض کیا کہ اگر سید زادہ خلاف شرع کرتا ہو تو اس کے بارے میں کیا ارشاد ہے؟ فرمایا اس صورت میں بعض علماء کے نزدیک تعظیم جائز نہیں لیکن فقیر کے خیال میں سادات کی تعظیم محض رسول خدا کی نسبت کی وجہ سے کرنی چاہئے نہ کہ ان کے علم اور تقویٰ کی وجہ سے۔ سادات کی تعظیم دو سبب سے ہے۔

ایک تو یہ کہ وہ جزو رسول (ﷺ) ہیں اور علم و تقویٰ کو رسالت پر فوقیت نہیں۔ دوسرے یہ کہ رسول خدا (ﷺ) کے عزیز اور پروردہ ہیں اگر ان میں سراسر فسق و فجور ہو پھر بھی اعمال سے قطع نظر اتباع رسول (ﷺ) کی رو سے سادات کا احترام ضروری ہے۔ آپ حنفی مذہب تھے۔

علمی و روحانی مقام

حضرت خواجہ شمس العارفین سیالوی فقط کشور فقر و درویشی کے تاجدار ہی نہ تھے بلکہ ظاہری علوم و فنون میں آپ کا درجہ بہت بلند تھا۔ قرآن کریم کی آیات طیبہ کی تفسیر حضرت نبی رحمت (ﷺ) کی احادیث مبارکہ کی تشریح اور اکابر علماء ربانین کے اقوال کی توضیح جب آپ اپنی زبان فیض ترجمان سے کرتے تو بڑے بڑے علماء دنگ رہ جاتے۔

مثنوی مولانا روم کی شرحیں بڑے بڑے علماء نے لکھی ہیں لیکن آپ کا انداز سب سے نرالا اور سب سے منفرد تھا۔ مثال کے طور پر مثنوی کے پہلے دو شعروں کی جو توضیح حضرت خواجہ

۱۔ انوار شمسہ، صفحہ ۵۵، ۵۶۔

۲۔ ماہنامہ ضیاء حرم، لاہور، صفر المظفر ۱۳۰۰ھ، صفحہ ۱۱۲۔

شمس العارفین سیالوی نے اپنی محفل میں ایک روز فرمائی۔ مؤلف مرآة السالکین کی زبانی سماعت فرمائیے:

بشنواز نے چوں حکایت می کند وز جدائی ہا شکایت می کند
 بشنو کا آمر حق سبحانہ و تعالیٰ ہے۔ مولوی معنوی کی زبان حق ترجمان پر اور مامور اس کا
 طالب ذات باری تعالیٰ اور نے سے مراد مجبوری اور دوری روح کی مرتبہ احدیت اور بے رنگی ولا
 تعین سے ہے اور نالی نے سے مراد عشق کے سالک کا دل ہے۔ وہ گویا عین ذات حق تعالیٰ کی
 ہے۔ جب مفردات کے معنی معلوم ہوئے۔ پس حاصل مطلب یہ ہوا کہ مولوی صاحب فرماتے
 ہیں کہ منصب میرا سخن سرائی مثنوی میں نے سے زیادہ نہیں ہے جو کچھ میں کہتا ہوں عشق کی نالی کی
 آواز ہے میری آواز نہیں ہے

از وجود خود چو نے گشتم تھی
 نیست از غیر خدام آگہی
 با لب دم ساز خویشم کرد جفت
 می نیارم بر لب الا آنچه گفت
 قول از نیستا تا مرا بریدہ اند
 از نفیرم مرد و زن نالیدہ اند

نیستل سے مراد اتحاد ارواح کا ذات مستجمع صفات کے ساتھ پردہ غیب میں ہے۔
 اس لئے کہ ارواح بلکہ تمام عالم اس مرتبہ میں ذات میں مندرج تھے۔ کالشجر فی النبات
 مثل درخت مع شاخ و برگ و گل و ثمر وغیرہ کے جو تخم میں پوشیدہ اور مندمج ہوتا ہے یعنی ذات
 اسباب کی قابلیت رکھتی تھی کہ جس صورت میں چاہے اپنے آپ کو ظاہر کرے اور نفیر سے مراد
 جدائی اعتباری جو اسماء و صفات کے ظہور میں پیش آئی اور مرد سے مراد اسماء و صفات فاعلی اور
 زن سے مراد اسماء و صفات انفعالی ہے۔

حضرت خواجہ شمس العارفین سیالوی کے کمالات صوری اور معنوی احاطہ تحریر سے باہر ہیں۔
 جامع جمیع علوم تھے۔ فقر اور تجرید میں آپ کا ثانی پیدا نہیں ہوا۔ علم تصوف اور توحید میں آپ کو

۱۔ مولانا محمد امام الدین گجراتی: ”مرآة السالکین فی حالات الکاملین“ مطبوعہ مہکی پریس گوجرانوالہ ۱۳۰۱ھ (بد
 اول) صفحہ ۱۵۳، ۱۵۵ نیز مرآة العاشقین کا مطالعہ کریں۔ (مؤلف)

ملکہ راسخہ حاصل تھا۔ صدہا طالبان خدا بعد تحصیل علوم ظاہری آپ کی خدمت شریف میں آکر تارک الدنیا ہو گئے۔

حضرت شیخ الاسلام سیالوی قدس سرہ نے ایک دفعہ ارشاد فرمایا۔

آفاق عالم میں اس بت پر اتفاق ہے کہ حضور شمس العارفین قطب مدار اور غوث الاغیاء ہیں۔ قطب مدار کی علامات میں سے ایک علامت یہ ہے کہ اس کا سایہ نہیں رہتا۔ حضرت مولانا صاحب معظم الدین معظم آباد شریف والے حلیفہ بیان فرماتے تھے کہ آخری دس سال پیر سیال کا سایہ نہیں تھا۔ نہ رات کو اور نہ دھوپ میں۔ ایک چھتر ہوتا تھا۔ بہت بڑا (اس چھتر کی میں نے بھی زیارت کی ہے) وہ حضور دن کو بھی اور رات کو بھی اپنے سر پر رکھتے تھے۔ یہ چھپانے کے لئے کہ کسی کو عدم سایہ کے بارے میں معلوم نہ ہو۔ فرماتے، میں ضعیف آدمی ہوں، اس پڑتی ہے اس سے بچنے کے لئے اسے ساتھ رکھتا ہوں۔

ذوق سماع

مرآة العاشقین میں ہے :

حضرت خواجہ شمس العارفین سیالوی نے فرمایا: ایک زاہد بہت لمبی مدت میں روحانی مسافت طے کرتا ہے۔ صوفی اسی مسافت کو سماع کی حالت میں ایک دن میں طے کر لیتا ہے۔ پھر یہ شعر پڑھا

جائے کہ زاہداں بہ ہزار اربعین رسد مست شراب عشق بیک آہ می رسد
بعد ازاں کسی شخص نے عرض کیا کہ چھچھ میں کسی شخص نے اپنے آپ کو پیر مشہور کر دیا ہے اور گرد و نواح کے اکثر لوگوں نے بیعت بھی اس سے کر لی ہے۔ وہ شخص چشتیوں کے حق میں طعنہ زنی کرتا ہے۔ آپ نے پوچھا کیا اعتراض کرتا ہے؟ اس نے کہا یہ کہ خواجگان چشت سماع سنتے ہیں اور سماع حرام ہے۔ آپ نے فرمایا یہ عجیب مسلمانی ہے کہ عناد اور تعصب کو جائز سمجھتے ہیں اور سماع کو حرام بتاتے ہیں۔ حالانکہ سماع کے وسیلے سے اکثر لوگ واصل بحق ہوئے ہیں۔

۱۔ ایضاً صفحہ ۱۵۳۔

۲۔ ماہنامہ ضیاء حرم لاہور (شیخ الاسلام نمبر) ذی الحجہ ۱۳۰۱ھ، صفحہ ۱۹۷۔

۳۔ مرآة العاشقین (اردو ترجمہ) صفحہ ۲۳۳، ۲۳۷۔

حضرت خواجہ شمس العارفین کی خدمت میں تین قوال آئے اور انہوں نے مزا میر کے ساتھ قوالی کی اجازت چاہی۔ فرمایا اپنی اس سارنگی پر غلاف چڑھا دو۔ اگر کچھ کہنا ہے تو سازوں کے بغیر کہو۔

آپ کو سماع سے کمال محبت تھی۔ مگر آپ بلا مزا میر کے راگ کو پسند کرتے تھے۔ مجالس اعراس میں کوئی ساز وغیرہ موجود نہ ہوتا۔ صرف قوال پہلے مولود شریف اور پھر غزلیات توحید فارسی اور ہندی پڑھا کرتے۔ میاں خیر محمد قوال، چاندی، میرو، زلفو اور مولوی سلطان محمود وغیرہ قوال اکثر آپ کی خدمت میں حاضر ہو کر غزلیات وغیرہ آپ کو سنایا کرتے تھے اور آپ سب کو انعام عطا فرما کر مالا مال کرتے تھے اور حاضرین مجلس انوار و فیوضات گونا گوں سے مستفیض ہوا کرتے تھے۔

ایک روز حضرت خواجہ شمس العارفین سیالوی سیال شریف میں تشریف فرما تھے۔ ہزاروں لوگ جمع تھے، صبح کا وقت تھا۔ حضور اپنے حجرہ میں اپنے اور دو وظائف پڑھ رہے تھے اور قوال الگ ایک جگہ درد و سوز سے محبت بھرے اشعار سنا کر لوگوں کے ایمان کو تازہ کر رہے تھے۔ قوالوں کی آواز جب حضور نے سنی تو دل میں ان کے سننے کا شوق پیدا ہوا۔ وظائف سے فراغت پا کر حضور حجرہ سے نکل کر مجلس سماع میں تشریف لے آئے۔ قوال حضرت کی عظمت و جلال کے باعث خاموش ہو گئے۔ حضور نے فرمایا: بع

چوں دور خسو آمد مئے در سبو نماند

حضور کے ایک خادم مولانا حفیظ ماہی نے جب یہ سنا تو عرض کی کہ عالی جاہ! ابھی حکم کی تعمیل کی جائے گی۔ چنانچہ قوالوں نے اپنے درد بھرے انداز سے یہ غزل پڑھنی شروع کی۔

شراب عشق کا ندر جام کر دند نصیب عاشق بدنام کردند
 ثنائے زلف و رخسار تو اے ماہ ملائک ورد صبح و شام کردند
 قوال یہ غزل گارہے تھے اور حضور انور پر وجد و کیف کی ایک عجیب کیفیت طاری تھی۔ ضبط اور وقار کا یہ پہاڑ جو بڑے سے بڑے واردات کو برداشت کرنے کی ہمت رکھتا تھا اس نے اپنے دی جذبت کو کبھی ظاہر ہونے کی اجازت نہ دی تھی۔ آج فرط ذوق و شوق سے بے تاب ہو گیا۔ حضور کی چشم پر نم سے ایک زنگی آنسو پکا اور دایاں زانو اٹھا اور دوسرے کو دبایا۔ اس وقت ساری فضا

میں کیف و مستی کا ایک عجیب سماں تھا۔ ہر شخص گریہ کنناں تھا اور محبوب حقیقی کی محبت میں مرغِ بسمل کی طرح تڑپ رہا تھا۔ بڑے بڑے خواص اپنے ضبط و ہوش سے محروم ہو چکے تھے۔ معلوم نہیں اس محفل میں محبت و عشق کی دولت کس فیاضی سے تقسیم ہوئی کہ ہر شخص اپنے دامن مراد کو محبت خداوندی اور عشق رسالت پناہی سے مالا مال پارہا تھا۔

خانقاہی نظام اور لنگر شریف

حضرت خواجہ شمس العارفین سیالوی نے سیال شریف میں اپنا خانقاہی نظام اعلیٰ پیمانے پر قائم کیا تھا۔ ان کے یہاں لنگر کا خاص اہتمام تھا۔ تمام زائرین اور مسافروں کو کھانا لنگر خانہ سے ملتا تھا۔ شہر کے مفلسوں اور مسکینوں کو بھی کھانا دیا جاتا تھا۔ قیام کا انتظام بہت اچھا تھا۔ چارپائی اور بستر ہر آنے والے کے لئے مہیا کئے جاتے تھے۔ جو لوگ مستقلاً خانقاہ میں رہتے تھے ان کو کپڑا بھی دیا جاتا تھا۔

آپ کا اخلاق بہت اعلیٰ تھا۔ اجنبی اور ملاقاتی سے ایک طرح ملتے تھے۔ ہر آنے والے سے خلوص اور محبت کا اظہار کرتے تھے۔ ہمدردی سے ہر ایک کے دکھ درد کی داستان سنتے تھے اور مناسب حال علاج کرتے تھے۔

صاحب مرآة السالکین لکھتے ہیں:

آپ کا لنگر بھی ایک فیضان عام تھا۔ صادر و واردوں کو دو وقتی نان گندم مع دیگر لوازمات عطا ہوتے۔

مرآة العاشقین میں ہے:

فرمود 'مؤکد و بزرگ ترین اعمال در طریق خواجگان چشت نان دادن است کہ در دیگر خاندان چینی روش یافتہ نمی شود۔' ترجمہ: فرمایا خواجگان چشت کے نزدیک سب سے افضل اور انتہائی ضروری عمل روٹی دینا

۱۔ ماہنامہ ضیائے حرم لاہور صفر المظفر ۱۳۰۰ھ 'صفحہ ۱۱۱' ۱۱۲۔

۲۔ تاریخ مشائخ چشت مطبوعہ لاہور 'صفحہ ۷۰۵۔

۳۔ مرآة السالکین 'صفحہ ۱۳۹۔

۴۔ مرآة العاشقین 'صفحہ ۱۰۷۔

ہے جو دوسرے خاندانوں میں اس عظیم الشان اہتمام کے ساتھ نہیں پایا جاتا۔

علمی و ادبی ذوق

حضرت خواجہ شمس العارفین سیالوی نے نہایت اعلیٰ علمی اور ادبی ذوق پایا تھا۔ اکثر وقت مطالعہ میں مشغول رہتے تھے۔ آپ کا ایک نہایت قیمتی اور عمدہ کتب خانہ موجود ہے۔ فارسی، عربی، اردو اور ہندی اساتذہ کے لاتعداد اشعار آپ کو ازبر تھے اور ان کا بر محل استعمال فرماتے تھے۔ آپ نے بعض معتقدین اور احباب کی فرمائش پر دوسرے شعراء کے اشعار کی بہترین تشریح فرمائی ہے۔ جن سے آپ کے تبحر علمی اور وسعت مطالعہ کا پتہ چلتا ہے اور جس پر بے اختیار سبحان اللہ اور صلی علیٰ کہنا پڑتا ہے۔ شائقین حضرات مرآة العاشقین اور مرآة السالکین کا مطالعہ فرمائیں۔

آپ کے سوانح نگاروں نے آپ کے چند اشعار بھی اپنے تذکروں میں نقل کئے ہیں۔ جن سے آپ کے ذوق رفیع، قادر الکلامی اور جذبہ عشق و محبت کی طغیانوں کا اندازہ ہوتا ہے۔ ایک دفعہ آپ کے استاد گرامی حضرت مولانا محمد علی مکھڑوی نے ایک غزل لکھ کر اپنے مرشد کمال کی خدمت میں روانہ کی۔ جس کا پہلا مصرع یہ تھا: ع

شہید تیراں تر کم کہ از ابر و کماں دارد

مولانا مکھڑوی نے اپنے شاگرد رشید کو بھی فرمایا کہ تم بھی اس زمین میں غزل کہو۔ آپ فرماتے ہیں کہ اگرچہ میں نے پہلے کبھی شعر نہیں کہا تھا لیکن استاد محترم کے حکم کی تعمیل میں یہ غزل موزوں ہو گئی۔

مقیم کوئے آں شاہم کہ اعلیٰ آستان دارد

ملوکش جملہ مفتون و ملائک پاسبان دارد

مثال عشق ما با آں شہ خوبان عبرانی

چو آں زال کہ در دست تنیدہ ریستمان دارد

پھر فرمایا اس غزل کے باقی اشعار مجھے یاد نہیں۔

آپ سے پنجلی کے چند اشعار بھی منقول ہیں جو آپ نے اپنے مرشد کامل کی وفات کے موقع پر فرمائے تھے۔

ت مانگ ت ساڈی دی سانگ مینوں میری چانگ اسمانوں تے جارئی
اے

برہوں تیر فراق دا چیر گیا مارو پیڑ کلیجڑے دی کھارئی اے
بھکھ مکھ ت ساڈے دے ویکھنے دی خوش چین سو مینوں رجھارئی اے
شمس روگ لگاتن بھوگ میرے ملاں ہور طبیب سمجھارئی اے

آپ کو مطالعہ کا بہت شوق تھا۔ آخری عمر میں بھی اس میں کوئی فرق نہ آیا۔ چنانچہ خود فرماتے ہیں۔

گردش روزگار سے میرا دم آخر میں قریب آپہنچا ہے لیکن پھر اب بھی میرے اندر کتب سلوک و توحید کے مطالعے کا شوق ذرہ برابر کم نہیں ہوا ہے۔
حضرت خواجہ شمس العارفین فرمایا کرتے تھے کہ سلوک کے ابتداء میں تصنیفات امام غزالی کی مثل کیمیائے سعادت اور احیاء العلوم وغیرہ اور انتہاء میں مثنوی معنوی کا مطالعہ رکھنا سالک کے لئے بہت ضروری ہے۔

دنیا سے بے رغبتی

حضرت خواجہ شمس العارفین سیالوی بھی اپنے مشائخ کرام کے طریقہ پر دنیا کو حقیر سمجھتے تھے۔ مثال کے طور پر ایک واقعہ تحریر کیا جاتا ہے۔

ملک سلطان محمود خان ٹوانہ خان حیات اللہ خان پٹھان رئیس ترکھانوالہ اور میاں پیر بخش قوشی ساکن صابووال یہ تینوں حضرات مل کر حضرت خواجہ شمس العارفین سیالوی کی خدمت میں حاضر ہوئے اور عرض کی گیارہ مربعے سرکاری زمین چک واڈھی نیلام ہو رہی ہے۔ ہم لوگوں نے یہ فیصلہ کیا ہے کہ یہ زمین لے کر لنگر شریف کے اخراجات کے لئے پیش کریں منظور کے لئے حاضر

۱۔ ماہنامہ ضیائے حرم (شمس العارفین نمبر) صفحہ ۱۱۵۔

۲۔ مراۃ العاشقین صفحہ ۶۱۔

۳۔ مراۃ السالکین صفحہ ۱۵۳، مراۃ العاشقین صفحہ ۶۶۔

ہوئے ہیں۔

آپ نے حضرت ثانی لاثانی خواجہ محمد الدین سیالوی کی طرف منہ کر کے فرمایا:
آپ اس پر یقین کریں ”وئی السماء رزقکم وما توعدون“ پھر ان حضرات کی طرف
مخاطب ہو کر فرمایا:

آپ حضرات کا شکریہ! درویش کو اس چیز کی حاجت نہیں ہے۔

انگریز دشمنی

حضرت خواجہ شمس العارفین سیالوی انگریز کے سخت دشمن تھے۔ حضرت بطور فخر فرمایا کرتے
تھے کہ ”خدا نے میری آنکھوں کو انگریز کی دید تک سے محفوظ رکھا ہے۔“
آپ کی زندگی میں بعض ایسے مواقع پیش آئے جب کہ آپ کی نظر اطہر انگریز پر پڑ سکتی
تھی لیکن خدا نے بچا لیا۔ ایک بار اطلاع ملی کہ ایک بڑا انگریز آفیسر اس علاقہ کا دورہ کرتا ہوا
سیال شریف پہنچ چکا ہے اور حضرت سے ملاقات کا شوق ظاہر کر رہا ہے اور باریاب ہوا ہی چاہتا
ہے۔ حضرت یہ سن کر سراسیمہ ہو گئے اور قلبی تاثرات منافرت سے فرمایا:
”کیوں آرہا ہے؟ وہ مجھ تک نہیں پہنچ سکتا۔“

ظاہر ہے حضرت اقدس و اعلیٰ ان واصلین بلذ میں سے تھے جن کی نسبت حدیث شریف
میں وارد ہے کہ

لو اقسم علی اللہ لابرہ

لسان تاثیر سے نکلے ہوئے الفاظ نے انگریز کے ارادے کو دفعتاً بدل کر رکھ دیا اور وہ در
فیض اثر سے ”پھر کبھی آنے کا حیلہ کر کے خدا جانے کیوں واپس ہو گیا؟“
حضرت شیررانی میاں شیر محمد شرق پوری قدس سرہ حضرت قبلہ شمس العارفین سیالوی کا ذکر
درد بھرے الفاظ میں فرماتے کہ وہ انگریزوں کے اندر بھی رہے اور انگریزوں سے باہر بھی۔ یعنی
باوجودیکہ انگریزی حکومت کے اندر تھے لیکن حکومت انگریزی سے کوئی تعلق نہ تھا۔ گویا کہ ان کی

۱۔ الفکر فخری مطبوعہ لاہور ۱۵۷ (بار اول)

۲۔ دارالعلوم ضیاء شمس الاسلام سیال شریف کی سوا سو (۱۲۵) سالہ خدمات، صفحہ ۱۳۱۳۔

حکومت سے باہر تھے۔

جب انگریزوں نے ایک دفعہ کابل پر حملہ کیا تو یہ ملکہ وکٹوریہ کا زمانہ تھا۔ آپ اپنے حجرہ کے شمالی دروازہ تک جاتے اور بڑے غضب ناک ہو کر فرماتے کہ

”جد پٹھان تلوار اٹھائیں رن لندن وچ گھگھرے وچ پئی متریسی“

یعنی جب پٹھان نے تلوار اٹھائی تو عورت (ملکہ) کالندن میں پیشاب خطا ہو جائے گا۔ چنانچہ دو تین دفعہ آپ نے یہی الفاظ دہرائے اور غضب ناک ہو کر چکر لگائے۔ بعد میں معلوم ہوا کہ یہ دن انگریزوں کے حملے کا اور پٹھانوں کے دفاع کا تھا اور افغانیوں کو فتح نصیب ہوئی تھی۔

استغراق

آخری ایام میں حضرت خواجہ شمس العارفین سیالوی کے لئے ایک درویش مقرر تھا جو نماز کے وقت سے آگاہ کرتا تھا۔ جب آپ نماز پڑھنا شروع فرماتے تو وہ درویش نماز کی رکعتوں کی تعداد اور ارکان بتایا کرتا تھا۔ جب آخری قعدہ ختم ہوتا تو درویش کے اشارہ کرنے پر آپ سلام پھیرا کرتے تھے اور الحمد للہ پڑھتے تھے الغرض کسی قسم کے افعال سے آگاہی یا ان کا شعور نہ تھا۔

چنانچہ ایک روز میاں روشن دین قدم بوس ہوا۔ آپ نے فرمایا کون ہو؟ اس نے جواب دیا روشن دین۔ آپ نے پوچھا کون روشن دین؟ اس بت کو دو تین بار دہرایا گیا۔ اس نے کہا وہی ہوں جو ہمیشہ حاضر خدمت ہوا کرتا ہوں۔ آپ نے فرمایا تو تو وہی ہے لیکن میں وہ نہیں جو پہلے تھا۔

کرامات

آپ کا وجود مسعود سراپا کرامت تھا۔ آپ کی نشست و برخاست، گفتار و کردار میں دلوں کو لوٹ لینے والا بانک پن تھا۔ اس کے بلوجود آپ انتہائی ضبط سے کام لیتے تھے اور کرامت کے اظہار کو پسند نہیں فرمایا کرتے تھے۔ اگر کسی درویش سے کرامت کا ظہور ہوتا تھا تو اسے سخت سرزنش فرماتے۔ اس ضمن میں حضرت خواجہ سید عباس علی شاہ گیلانی رحمۃ اللہ علیہ ساکن بستی نور

۱۔ خزینہ معرفت مطبوعہ مقبول عام پریس لاہور، مقدمہ۔

۲۔ یاد ایام مطبوعہ ثانی پریس سرگودھا، صفحہ ۳۹۔

۳۔ ملفوظات حیدری، صفحہ ۲۵۷۔

احمد شاہ نواح پنڈی گھیب ضلع اٹک کا واقعہ بڑا بصیرت افروز ہے۔ حضرت خواجہ غلام فخر الدین سیالوی کی روایت سے ضیاء الامت جسٹس پیر کرم علی شاہ الازہری تحریر فرماتے ہیں:

آپ نے فرمایا کہ میں ایک مرتبہ لاہور گیا۔ مجھے کسی نے بتایا کہ بلال گنج میں ایک درویش حافظ شفیق احمد قادری رہتے ہیں ان کی زیارت کرنا چاہئے۔ چنانچہ اس ساتھی کو لے کر میں حافظ صاحب کے مکان پر گیا۔ دروازہ کھٹکھٹایا، دروازہ کھلا۔ ایک درویش نے بڑے تپاک سے ہمیں خوش آمدید کہا اور پہلے سے ایک آراستہ مسند پر مجھے بٹھایا۔ یہی حافظ شفیق احمد قادری تھے۔ انہوں نے کہا کہ میرے مرشد نے مجھے بتایا کہ آج تیرے پاس ایک مہمان آنے والا ہے۔ میں صبح سے آپ کے لئے چشم براہ ہوں اور یہ مسند میں نے اسی ہدایت کے مطابق بچھا رکھی ہے۔

ابتدائی رسمی گفتگو کے بعد انہوں نے اپنا قصہ بیان کرنا شروع کیا۔ بتایا کہ میں موسیٰ زئی شریف میں بیعت تھا۔ میرے مرشد کا انتقال ہو گیا۔ میں ایک مراقبہ میں سرگرداں تھا۔ وہ حل نہیں ہو رہا تھا۔ روز بروز میری پریشانی میں اضافہ ہونے لگا۔ میں روزانہ حضرت داتا گنج بخش لاہوری قدس سرہ کے آستانہ عالیہ پر حاضری دیا کرتا۔ کافی عرصہ کے بعد مجھے حضرت داتا گنج بخش نے خواب میں فرمایا کہ جموں میں سید عباس علی شاہ گیلانی کے پاس جاؤ وہ تمہاری یہ مشکل حل کرے گا۔ میں گوہر مراد کی تلاش میں جموں پہنچا۔ تلاش بسیار کے بعد میں نے سید عباس علی شاہ کو پایا لیکن ان کی ہیئت کذائی دیکھ کر مجھے مایوسی ہوئی۔ میں نے سوچا کہ جس کے لیل و نہار ایک برہمن کی نوکری میں گزرتے ہیں وہ میری مشکل کیا خاک حل کرے گا؟ چنانچہ اظہار کئے بغیر میں واپس آ گیا۔ ایک بار پھر داتا صاحب نے خواب میں شرف دیدار بخشا اور میرا ہاتھ پکڑ کر اسی جموں والے درویش کے ہاتھ میں دے دیا اور ان کے پاس جانے کی تاکید فرمائی۔ میں پھر جموں پہنچا۔ جب گاڑی پلیٹ فارم پر رکی تو کیا دیکھتا ہوں کہ وہی درویش پلیٹ فارم پر ٹھل رہا ہے۔ مجھے دیکھا اور جلدی سے آگر میرا ہاتھ پکڑ لیا اور مجذوبانہ انداز میں کہا کہ اب داتا صاحب نے بھی لوگوں کی چغلی کھانی شروع کر دی ہے۔ وہ مجھے اپنے ساتھ لے کر اس برہمن کے مکان پر لے گئے جس کی گائیں چرایا کرتے تھے۔ کافی دن انہوں نے مجھے اپنے پاس رکھا۔ پھر ایک روز مجھے اپنے ساتھ جنگل میں لے گئے اور خلوت میں ایسی توجہ فرمائی کہ میرا عقدہ حل ہو گیا۔ چشم زدن میں وہ مرحلہ طے ہو گیا جس میں عرصہ سے سرگرداں تھا۔ اس کے بعد انہوں نے مجھے اپنے بارے میں بتایا کہ میں سید ہوں اور پنڈی گھیب کے ایک نواحی گاؤں کاربنے والا ہوں۔ حضرت خواجہ شمس العارفین سیالوی کا مرید ہوں۔ آپ

کی خدمت میں ہی رہا کرتا تھا۔ مجھ سے کمر امت کا بکثرت ظہور ہونے لگا تو حضرت نے بطور سزا تیس (۳۰) سال کے لئے مجھے یہاں گائیں چرانے بھیج دیا۔ اب میری سزا ختم ہونے والی ہے۔ عنقریب گھر چلا جاؤں گا۔ تم فلاں ماہ کی فلاں تاریخ میرے گاؤں میں آنا۔ جب تم وہاں پہنچو گے تو مسجد میں چند آدمی قل کے لئے بیٹھے ہوں گے۔ وہ تمہیں بتائیں گے کہ ایک شاہ صاحب جن کا نام عباس علی شاہ تھا ساری عمر باہر رہے چند روز ہوئے واپس آئے وہ انتقال کر گئے ہیں۔ آج تیسرا دن ہے۔ شاہ صاحب نے مجھے کچھ روپے دیئے کہ وہاں جا کر کھانا پکا کر میری فاتحہ پڑھ کر تقسیم کر دینا۔ میں واپس آ گیا۔ جب وہ مقررہ تاریخ آئی تو وصیت کے مطابق میں ان کے گاؤں پہنچا۔ جس طرح انہوں نے بتایا تھا لوگ مسجد میں جمع تھے۔ میرے دریافت کرنے پر انہوں نے بعینہ وہی بت بتائی جو شاہ صاحب نے بتائی تھی۔ میں نے ایصال ثواب کے لئے کھانا پکایا اور تقسیم کیا۔ ان کی قبر پر حاضری دی، سلام عرض کیا اور واپس چلا آیا۔

حضرت خواجہ شمس العارفین سیالوی کی کمر امت سورج کی کرنوں کی طرح از خود صادر ہوا کرتی تھیں۔ بے حد بے حساب ان کے احاطہ کے لئے تو دفاتر بھی ناکافی ہیں۔

ایک روز دوپہر کے وقت کہ شدت کی گرمی تھی۔ کسی زمیندار نے اگر دعا کے لئے عرض کیا اور انسانوں، حیوانوں کی ناگفتہ بہ حالات کی ترجمانی اس موثر اور درد انگیز لہجہ سے کی کہ آپ کے جسم میں لرزہ آ گیا اور باچشم نم اس سے فرمایا کہ باہر جا کر کسی اونچی جگہ کھڑے ہو کر دیکھو کہ کہیں آسمان کے کناروں پر کوئی ٹکڑا ابر بھی ہے۔ اس نے واپس آ کر التماس کیا، کہیں نہیں؟ خاموش ہو رہے۔ چند منٹ کے بعد حاضرین سے فرمانے لگے کہ میں اپنی چارپائی کمرے کے اندر لئے جاتا ہوں، مجھے سردی محسوس ہو رہی ہے۔ معاً آسمان دھواں دھار ہو گیا اور کئی روز لگا تار وہ بارش ہوئی کہ صحرا اور بیابان دریا بہ آغوش آنے لگے۔ وہی شخص پھر حاضر ہوا اور عرض کیا کہ اب تو ہمارے مکان بھی گرنے لگے۔ دعا فرمائیے کہ بارش تھم جائے۔ آپ مسکرائے اور اپنی چارپائی پھر باہر لے آئے۔ مہر عالمتاب نے آنکھ کھولی اور بادلوں کی فوج منتشر ہو گئی۔

جب سے برطانوی حکومت نے ایسٹ انڈیا کمپنی کا دور ختم کر کے ہندوستان کی زمام حکومت سنبھالی ملک افغانستان پر بھی قبضہ جمانے کی فکر میں رہی۔ کئی مرتبہ حملے کئے گئے اور ناکام رہے اور

۱۔ ماہنامہ ضیائے حرم، لاہور (شمس العارفین نمبر) صفحہ ۱۰۸، ۱۰۹۔
۲۔ برکات سیال مطبوعہ گلینڈ پریس جالندھر، ۱۳۳۳ھ، صفحہ ۱۰، ۱۱۔

ایک آدھ موقع پر کچھ کامیابی بھی ہوئی لیکن پھر شکست کا سامنا کرنا پڑا۔

امیر شیر علی خان مرحوم کے اخیر زمانہ میں ایک بار خاص اہتمام کے ساتھ شدید ترین حملہ کی تیاری ہوئی جس میں برطانوی مدبرین کو یقین تھا کہ بس اب افغانستان ہمارا ہی ہے اور یہ انتہائی حملہ جرنیل سر رابرٹس کے زیر اہتمام تھا۔ انگریزی افواج اور غازیوں میں میدان میوند (میںد) میں گھمسان کارن پڑا۔ جس میں مشہور ہے کہ سردار ایوب خان نے اس میں اس قدر تیغ زنی کی کہ ان کے ہاتھ سو ج گئے اور قبضہ کلٹ کر تلواریں ان کے ہاتھ سے نکالی گئی۔

جس تاریخ کو یہ خوفناک حملہ ہو رہا تھا اس وقت حضرت خواجہ شمس العارفین سیالوی اپنے حجرہ مبارک میں (جہاں اب روضہ شریف ہے) آرام فرما رہے تھے کہ یکایک جوش کے عالم میں اٹھ کر مکان کے شمالی دروازہ میں چوکھٹ پکڑ کر کھڑے ہو گئے۔ کچھ دیر تک کھڑا رہنے کے بعد بیٹھ گئے۔ تھوڑی دیر بعد پھر اچانک اٹھے اور اس چوکھٹ کو پھر زور سے پکڑ کر کھڑے ہو گئے۔ تین دفعہ ایسا اٹھنا بیٹھنا ہوا۔ حضرت مولانا مولوی محمد معظم الدین مروروی قدس سرہ (جو جید عالم و فاضل اور عارف کمال درویش تھے اور حضرت کے خاص حاضر باش خادم تھے) حاضر خدمت تھے۔ یہ خلاف عادت کیفیت دیکھ کر حیران رہ گئے۔ وجہ دریافت کرنے کی تو جرات نہ کر سکے البتہ تاریخ اور وقت لکھ لیا۔ کچھ دنوں بعد جب چند آدمی افغانستان سے حاضر ہوئے تو حضرت نے حسب معمول ملک افغانستان کی حالت دریافت فرمائی۔ ان لوگوں نے مختلف حالات بیان کرتے ہوئے یہ عرض کیا کہ فلاں تاریخ کو انگریزی افواج کی طرف سے ایک شدید ترین حملہ میں نہایت ہی سخت مقابلہ ہوا اور اس میں تین دفعہ حملہ کی شدت ہوئی لیکن بفضلہ تعالیٰ تینوں دفعہ ہی حملہ آور پسپا ہوئے اور افغانوں کو فتح عظیم حاصل ہوئی۔ (وللہ الحمد)

یہ واقعہ ۱۲۹۶ھ مطابق ۱۸۷۹ء کا ہے۔ میوند کے میدان میں انگریزوں کی شکست کے بعد امیر عبدالرحمن خان مرحوم نے حکومت کابل سنبھالی اور ملک میں امن و امان قائم کر کے ترقی کی شاہراہیں جاری کیں۔

مولانا محمد ذاکر (محمدی شریف): مختصر کوائف علالت طبع مبارک امیر الاحرار مجاہد اعظم ضیاء العارفین حضرت خواجہ محمد ضیاء الدین سیالوی قدس سرہ (مقالہ) صفحہ ۲، ۳، ۴، مورخہ ۱۶ دسمبر ۱۹۶۲ء مملو کہ حکیم مولوی علی محمد مختصر دہلوی مرحوم۔

نوٹ: حکیم محمد ذاکر صاحب ابن حکیم مولوی علی محمد مختصر دہلوی مرحوم کی وساطت سے مقالہ کی فوٹو نیٹ دستیاب ہوئی۔ الحمد للہ علی ذالک۔ (مؤلف)

برطانوی حکومت جو یہاں ہمارے ملک پر مسلط تھی اس کی طرف سے نواب خدا بخش ٹوانہ مرحوم سفیر بن کر کابل میں گئے قابلیت کی وجہ سے برطانوی حکومت نے سفیر بنا کر بھیجا۔ ان کے ساتھ اپنے نوکر 'خانسامے' گھوڑے اور ان کے خدمت گار 'حکیم اور ڈاکٹر وغیرہ تمام عملہ' پھر ہتھیار، اسلحہ، نشانہ بازی، شکار وغیرہ کا تمام سامان تھا۔

کابل میں جا کر نواب خدا بخش ٹوانہ نے اتنا اثر و رسوخ بنایا کہ شاہی خاندان سے تعلقت بلکہ الفت ہو گئی اور ان سے رشتہ لے کر شادی بھی کر لی۔ امیر عبدالرحمن خان مرحوم بادشاہ کابل بدعب، سخت گیر اور نہایت سخت گیر تھا۔ چار میخیں گاڑ کر انسان کو سزا دیتے تھے یا زیادہ غصہ کسی پر ہوتا تو اس کی چپاڑیاں پکڑ کر چیر دیتے تھے۔ لوگوں نے انہیں کہہ دیا کہ نواب خدا بخش ٹوانہ نے یہاں شاہی خاندان میں شادی کر لی ہے۔ یہ سن کر غیظ و غضب سے بھر گئے اور کہا انتقام لیں گے۔ جس صبح کو اسے انتقامی حالت میں طلب کرنا تھا۔ اس سے پہلی رات کو خواب میں دیکھا کہ حضرت خواجہ ٹمس العارفین سیالوی نے فرمایا کہ اے امیر عبدالرحمن! عام دربار لگا اور نواب خدا بخش ٹوانہ سے معافی مانگ ورنہ اپنے ملک کی خیر منا۔ یعنی اگر ملک کی خیر چاہتا ہے تو نواب خدا بخش ٹوانہ سے معافی مانگ۔ بیدار ہوا، ادھر ادھر دیکھا، کوئی آدمی نہیں، آگ بگولہ ہو گیا۔ سوچ سوچ کر حکم دیا نصف رات کا وقت، ابھی دربار لگانا ہے۔ تمام عملہ حاضر ہو گیا۔ بتیں جل گئیں۔ روشنی عام ہو گئی۔ پہرہ داروں تک حاضر ہو گئے۔ دو کرسیاں ایک ہی طرح کی اکٹھی رکھ دیں، حکم دیا نواب خدا بخش ٹوانہ جس حالت میں سویا ہوا ہے فوراً لاؤ حکم ملنے پر نواب خدا بخش ٹوانہ سمجھ گئے کہ اب آخری وقت ہے۔ موت بلا رہی ہے کیونکہ امیر عبدالرحمن خان نے اپنے دربار میں حاضری سے تو پہلے ہی روک رکھا ہے اب سوائے انتقامی کارروائی کے اور کچھ نہیں کرے گا اور اس کی انتقامی کارروائی بھی یا تو چار میخوں میں گاڑ دے گا یا چپاڑیاں پکڑ کر چیر ہی دے گا۔ کہا کہ کم از کم دو رکعت نماز نفل تو ادا کر لوں۔ وضو کے لئے پانی منگوایا۔ اتنے میں دوسرا آدمی پہنچ گیا۔ جلد آؤ، پھر تیسرا آدمی بھی پہنچ گیا کہ جلدی حاضر ہونے کا حکم ہے۔ بہر حال جلدی جلدی دو رکعت نفل پڑھ کر دعا مانگی۔ پیر سیال کی طرف متوجہ ہو کر فریاد رسی چاہی اور حاضری کے لئے چل دیا۔ کہتا ہے کہ میرے پاؤں ایسے بوجھل بن گئے گویا ریت کے گھڑے ان سے بندھے ہوئے ہیں۔ آگے کو ڈالتا تو پیچھے پڑتے۔ بصد مشکل پہنچا تو امیر عبدالرحمن کھڑا ہو گیا۔ میری طرف بڑھا۔ تمام حاضرین سمجھ گئے اور مجھے بھی یقین ہو گیا کہ خود چپاڑیاں پکڑ کر چیرنا چاہتا ہے لیکن اس نے میرا ہاتھ پکڑا اور ساتھ لئے

جا کر دوسری کرسی پر بٹھا دیا۔ تمام خواب بیان کیا اور پیر سیال کا پورا حلیہ بتایا۔ تو میں نے کہا وہ میرے اس اس جہان کے محافظ ہیں۔ میرے پیر کامل وہی ہیں۔ اس کے بعد میری قدم بوسی کے لئے اٹھا۔ میں بھی کھڑا ہو گیا۔ معانقہ کیا۔ ایک دوسرے کے سروریش چومے۔ اس واقعہ کے بعد گرا دوست اور گھرے تعلقت میرے ساتھ رکھے۔ حتیٰ کہ بیگمت کی باتیں بھی مجھے بتاتا تھا اور اکثر اوقات اپنے پاس رکھتا ہے۔

شادی

اگرچہ حضرت خواجہ شمس العارفین سیالوی تجرید اور تفرید کے شاہسوار تھے اور تعلقت خانگی سے دستبردار تھے مگر آخر کار حضرت خواجہ توسوی کے ایماء اور والدین کی رضا و خوشنودی سے لاچار شادی کو اختیار فرمایا اور اپنے چچا جان میاں احمد یار کی دختر نیک اختر سے نکاح پڑھایا۔ اس وقت آپ کی عمر مبارک تخمیناً ۳۴ برس تھی اور ریش مبارک کچھ سفید ہو گئی تھی۔ آپ کے چچا جان حضرت میاں احمد یار کی شادی لالی قوم کی ایک خاتون سے ہوئی تھی۔ ان محترمہ کے والد ماجد روشن ضمیر درویش تھے۔ ان کا اسم گرامی میاں نور نبی تھا۔ ایک دفعہ وہ اپنی بیچی سے ملنے کے لئے سیال شریف آئے۔ اس وقت حضرت خواجہ شمس العارفین سیالوی کمن تھے مگر آنگن میں گھٹنوں کے بل چل رہے تھے۔ آپ کی جبین سعادت پر جو نہی نگاہ پڑی ازراہ ادب کھڑے ہو گئے۔ کسی نے پوچھا اس طفل صغیر کے سامنے ایسی تعظیم بجالانے کا کیا مطلب؟ میاں نور نبی نے کہا کہ تم اس بچے کی شان کو پہچانتے نہیں۔ اس کی پیشانی پر اسم اعظم لکھا ہے۔ جب یہ اپنے مرتبہ کمال پر فائز ہو گا تو اپنے روحانی کمالات و فیوض سے ایک عالم کو سیراب کرے گا اور اس کے دروازے پر صد ہا باکمال دست بستہ کھڑا ہونا باعث سعادت سمجھیں گے۔ میاں نور نبی نے اپنی بیٹی کو کہا میں نے دعا مانگی ہے کہ اللہ تعالیٰ تمہیں بیچی عطا فرمائے۔ تم اپنی بیچی کا رشتہ اس کو دینا کہ قیامت کے روز میں بھی اس مرد کامل کے رشتہ داروں میں اٹھایا جاؤں۔

۱۔ قلمی بیاض نمبر ۶، مملوک حضرت مفتی غلام احمد سیالوی مفتی آستانہ عالیہ سیال شریف، ضلع سرگودھا۔

۲۔ انوار شمس، صفحہ ۳۱۔

۳۔ ماہنامہ ضیائے حرم، (شمس العارفین نمبر)، صفحہ ۹۷۔

اولاد

اللہ تعالیٰ نے آپ کو تین فرزند عطا فرمائے :

- ۱- حضرت ثانی لائٹنی خواجہ محمد الدین سیالوی
 - ۲- حضرت خواجہ محمد فضل الدین سیالوی
 - ۳- حضرت خواجہ حافظ محمد شعاع الدین سیالوی
- رحمہم اللہ تعالیٰ علیم اجمعین۔

وصال اور کوائف وصال

حضرت خواجہ شمس العارفین سیالوی قدس سرہ ۲۴ صفر المظفر ۱۳۰۰ھ کو واصل بحق

ہوئے۔

مرآة العاشقین میں آپ کے وصال مبارک کا حال بڑی تفصیل سے مندرج ہے۔ اس کے مؤلف خواجہ سید محمد سعید شاہ چشتی زنجانی لاہوری رحمۃ اللہ علیہ لکھتے ہیں :

۱۸ صفر المظفر ۱۳۰۰ھ بروز ہفتہ قدم بوسی کی سعادت حاصل ہوئی۔ علی الصبح جب آپ تہجد کی نماز سے فارغ ہوئے تو آپ کو بخار کا عارضہ لاحق ہو گیا اور کئی قسم کی دوائیوں کی گئیں لیکن فائدہ نہ ہوا۔ حتیٰ کہ ضعف بدن انتہا کو پہنچ گیا۔ صاحبزادہ محمد الدین سیالوی منگل ۲۱ صفر المظفر کو تونسہ شریف سے واپس آئے اور حضرت خواجہ شمس العارفین کی مزاج پرسی کی۔ آپ نے حسب مقدور گفتگو کی اور توسوی صاحبزادگان اور درویشوں کے حالات دریافت کئے۔ اس کے بعد صاحبزادہ صاحب نے یہ سے جو مقوی ادویات مثلاً یاقوت مفرح وغیرہ ۲۸ روپے میں خریدی تھی آپ کی خدمت میں پیش کیں اور ایک گولی روزانہ کھلانی شروع کی۔ بعض وقت ماء اللحم اور روغن بادام بھی استعمال ہوتا تھا لیکن بخار بدستور برقرار رہا۔

بعد ازاں صاحبزادہ فضل الدین صاحب نے ایک رقعے پر اپنے حالات لکھے اور وہ رقعہ حضرت خواجہ شمس العارفین کو پیش کیا اور وظائف پڑنے کی اجازت چاہی۔ آپ نے رقعے کو پڑھا اور اس کا کوئی جواب نہ دیا۔ جب دوبارہ رقعہ پیش کیا گیا تو آپ نے اپنا ہاتھ صاحبزادہ صاحب

موصوف پر رکھا اور فرمایا تمہیں ہمارے تمام وظائف کی اجازت ہے۔
 ۲۰ صفر المظفر کو گھر سے مستورات اور گاؤں کی دوسری عورتیں عیادت کو آئیں اور
 دعائے خیر کرا کے چلی گئیں۔

۲۱ صفر کو آپ کی صحت کے لئے ایک ختم قرآن پڑھا گیا۔ ۲۲ صفر کو ایک لاکھ درود شریف
 پڑھا گیا اور ایک جوان بکری اور کچھ غلہ صدقے کے طور پر مسکینوں میں تقسیم کیا گیا۔
 ۲۳ صفر کو خواجہ شمس العارفین نے مولوی محمد معظم الدین مرولوی کو مخاطب کر کے فرمایا کچھ
 لکھو۔ مولوی صاحب نے صاحبزادگان کی طرف سے لکھا کہ اس قدر مہمان اور غلام حصول
 سعادت اور مطلب کو نین پانے کے لئے یہاں آتے ہیں اور آتے رہیں گے۔ انہیں وظیفہ بتانا اور
 انہیں روٹی کھلانا ضروری ہے۔ لہذا کسی صاحبزادہ صاحب پر کرم کی نظر فرمائیں تاکہ اس خاندان کا
 سلسلہ ارشاد اور لنگر قیامت تک جاری رہے۔ یہ رقعہ پڑھنے کے بعد آپ نے کچھ جواب نہ دیا۔
 دوبارہ یہی رقعہ پیش کیا گیا تو آپ نے دیکھ کر ہاتھ اٹھائے اور دعا کی اور اس کے جواب میں کچھ
 باتیں بھی کیں جو بدن کی انتہائی کمزوری کی وجہ سے سمجھی نہ جاسکیں۔

بعد ازاں وصال کی رات کو صاحبزادہ فضل الدین صاحب بے قراری کی وجہ سے آپ کی
 خدمت میں یہ شعر پڑھتے تھے

یا لیت قبل منیتی یوماً افوز بمینتی
 بحر تلامم رکبتی اطل املاء قرنتی

خواجہ شمس العارفین نے فرمایا اے فرزند ارجمند یہ شعر پڑھو۔ صاحبزادہ صاحب نے روتے
 روتے وہ شعر پھر پڑھا۔ آپ نے دست مبارک ان پر رکھا اور بے حد شفقت فرمائی۔ پھر آپ نے یہ
 شعر پڑھانے

جان جانم را بخود آگاہ کن لطف خویشم ہدم و ہمراہ کن

پھر صاحبزادہ صاحب نے یہ شعر پڑھا:

سر آمد اگرش وفا ست خودی آید ور آمدنش رواست خود می آیت
 بیودہ چرا درپئے اومی گردی بنشیں گر او خدا است خود می آید
 بعد ازاں صاحبزادہ صاحب نے عرض کیا کہ دعا فرمائیں تاکہ خدا کی محبت حاصل ہو۔ آپ

نے کچھ فرمایا لیکن سمجھانہ جاسکا۔ اس کے بعد خود اپنے ہاتھوں سے صاحبزادہ فضل الدین کی آنکھوں سے آنسو پونچھے اور ان کے سر پر دست شفقت پھیرا۔ پھر صاحبزادہ صاحب نے عرض کیا کہ اس مسکین کو فیوضات رحمانی میں سے کوئی چیز عنایت ہو۔ آپ نے ہاتھ کے اشارے سے حضرت خواجہ اللہ بخش تو تسوی کی طرف راہنمائی کی کہ وہیں جایا کرو۔

بعد ازاں آپ نے حاشیہ نشینوں کی طرف متوجہ ہو کر پوچھا کہ صبح طلوع ہوگئی ہے یا نہیں؟ دو تین مرتبہ آپ نے اس طرح استفسار کیا۔ پھر پوچھا۔ مہینے کی تاریخ اور دن کونسا ہے؟ کسی نے عرض کیا جمعہ اور صفر کی ۲۴ تاریخ ہے۔ پھر ہاتھ میں تسبیح پکڑ کر چند مرتبہ درود شریف پڑھا اور جب صبح طلوع ہوئی تو دو رکعت فرض نماز فجر اشارے کے ساتھ پڑھ کر ذکر پاس انفاس میں مشغول ہوئے۔ پھر مجلس نشینوں کی طرف رخصتی کی نظر کے ساتھ دیکھا اور اپنا چہرہ بیت اللہ شریف کی طرف کر لیا۔ پھر جسم مبارک میں کچھ جنبش پیدا ہوئی اور آپ پر وصال کی علامت طاری ہوئی۔ تمام صاحبزادگان اور درویش بے اختیار ہو کر گریہ و زاری کرنے لگے۔ ایک لمحہ کے بعد آپ نے ایک سانس بھری اور پھر جان جان آفرین کے سپرد کر دی۔ آپ کی مہجوری میں ہر شخص بے تاب و بے قرار نظر آتا تھا اور گریہ حد سے گزر گیا۔ جب سورج نکلا تو تجینز و تکفین کی تیاری شروع ہوئی۔

بعد ازاں صاحبزادگان، درویشوں اور دوستوں کے مشورے سے باغیچے کے جنوب مغربی کونے میں تخت پولش رکھ کر غسل کی تیاری کی گئی اور بعض خاص آدمی مثلاً مولوی محمد معظم الدین مولوی، مولوی غلام فرید پھروکہ، حافظ محمد پھروکہ، میاں برخوردار پھروکہ، غلام یسین، فتح محمد مگڑیلی، امام بخش نذر بردار اور سید احمد درویش احمد یار دھوبی، احمد دین درویش اور بندہ راقم الحروف بھی غسل کے لئے مددگار مقرر ہوئے۔ زوال کے بعد غسل مکمل ہوا اور کفن پہنایا گیا۔

بعد ازاں نعش مبارک کو شیخ صاحب کے حجرے کے قریب رکھ کر مولوی محمد معظم الدین مولوی کو نماز جنازہ پڑھانے کی اجازت دے دی گئی۔ بے شمار سید، زمیندار اور دیہاتی عوام ہزاروں صفوں میں جمع ہوئے اور نماز جنازہ ادا کی گئی۔

بعد ازاں ظہر کی نماز جماعت کے ساتھ ادا کی گئی۔ بعد ازاں تمام لوگ آپ کی نعش مبارک کے ارد گرد بیٹھ گئے اور میرو قوال اور محمد نے فراقیہ غزلیں پڑھیں۔

بعد ازاں نعش مبارک کو صندوق میں رکھ کر قبر میں اتارا گیا۔ عصر کی نماز تک یہ کام مکمل ہوا۔ اس کے بعد اکثر لوگ رخصت ہوئے اور بعض خاص آدمی وہیں ٹھہر گئے۔ پھر فاتحہ خوانی

کے لئے لوگوں کی آمد و رفت شروع ہوئی۔ چنانچہ پانچ چھ بکریاں چہلم تک روزانہ پکتی تھیں۔
سوم پر بے شمار لوگ جمع ہوئے اور قل شریف کا ختم پڑھا گیا۔ بعضوں کو ایک ایک روپیہ
اور بعضوں کو آٹھ آٹھ آنے تبرک دیئے گئے۔ چوتھے دن تمام درویشوں کو ایک ایک دستار اور
قیمتی لنگی انعام دی گئی۔

وصیت نامہ

خواجہ شمس العارفین سیالوی نے اپنے وصال سے ۳۹ دن پہلے اپنی وفات کی خبر دے دی
تھی۔ ۱۵ محرم الحرام ۱۳۰۰ کو بروز سوموار بوقت چاشت آپ نے صاحبزادہ محمد الدین صاحب کو
اپنے پاس بلایا اور دوسرے لوگوں کو حجرے سے رخصت کیا۔ صاحبزادہ صاحب کو اپنے سامنے بٹھا
کر فرمایا: اے فرزند ارجمند واضح ہو کہ دنیا کے گونا گوں حالات مجھے پیش آئے ہیں۔ میرے دادا
بزرگوار کئی دیہات میں اراضی اور جائیداد رکھتے تھے اور ان کے پاس مال مویشی بھی بہت کچھ
تھا۔ اسی طرح میرے والد صاحب بھی فارغ البال تھے۔

بعد ازاں میں نے حضرت توتسوی سے بیعت کی تو میرے پاس ظاہری اسباب روز بروز گھٹتے
گئے۔ چنانچہ کبھی مجھے روٹی مل جاتی اور کبھی سات سات دن فلقے سے گزار دیتا تھا۔ لیکن میں نے
کبھی کسی کے سامنے اپنی فاقہ کشی کا راز فاش نہ کیا۔ اس وقت خدا کے فضل سے میرے پاس دنیا کی
تمام چیزیں اور کئی ہزار روپے نقد موجود ہیں۔ میں اراضی اور دنیوی ساز و سامان مہیا کر سکتا تھا
لیکن ہمیں اس فانی دنیا سے محبت نہیں البتہ دو چیزیں جو ہمارے مشائخ کا ورثہ ہیں مجھے عزیز ہیں۔
ایک درویشوں کی محبت دوسرے شیخ کی اطاعت۔ یہ دونوں امور اس وقت خدا کے فضل سے
بخوبی انجام پاتے رہے ہیں۔ نیز واضح ہو کہ جب حضرت خواجہ توتسوی واصل بحق ہوئے تھے تو
درویشوں کے خرچ کی مد میں چند ہزار روپے قرضہ رہ گیا۔ خدا کا شکر ہے کہ اس نے ہمیں قرضے
سے محفوظ رکھا اور درویشوں اور مہمانوں کے اخراجات کے علاوہ چند ہزار روپے بچ رہے ہیں۔ یہ
رقم تم تینوں آپس میں تقسیم کر لینا اور کچھ نقدی درویشوں اور مہمانوں پر خرچ کرنا اور چار چیزوں پر
استقامت پیدا کرنا۔ توکل، تسلیم، صبر اور قناعت۔

اس اثناء میں صاحبزادہ محمد الدین صاحب نے عرض کیا کہ اس رقم اور ظاہری جائیداد کی
کیا ضرورت ہے؟ اصلی نعمت جو پیران عظام سے سینہ بہ سینہ پہنچی ہے وہ عنایت فرمائیں۔ فرمایا اے

فرزند یہ ترکہ لے لو، وہ نعمت بھی خدا تعالیٰ عنایت فرمائے گا۔ مولوی معظم الدین مروروی نے عرض کیا کہ اگر آپ مہربانی فرما کر مذکورہ ترکہ کی تقسیم میں توقف فرمائیں تو صاحب زادہ صاحب تونسہ شریف سے واپس آکر آپ کی ہدایت کے مطابق ترکہ کی تقسیم اور جو کچھ آپ فرمائیں گے بجالائیں گے۔ پھر صاحب زادہ صاحب نے عرض کیا کہ ہم چاہتے ہیں کہ آپ کی عمر چالیس سال اور بڑھ جائے۔ خواجہ شمس العارفین نے قدرے سکوت کے بعد فرمایا اے فرزند کوئی اعتبار نہیں کہ میری عمر چالیس دن تک بھی باقی ہو کیونکہ میں نے خدا سے دعا مانگی ہے کہ میری عمر خواجہ تونسوی کی عمر کے برابر ہو۔ پس معلوم ہوا کہ میری عمر خلتے کو پہنچ چکی ہے کیونکہ اسی صفر کے مہینے میں میرے شیخ کا وصال ہوا تھا۔

جب صاحب زادہ صاحب نے یہ باتیں سنیں تو دھاڑیں مار مار کر رونے لگے۔ خواجہ شمس العارفین نے فرمایا بیٹا میں تمہیں کئی راز بتانا چاہتا ہوں لیکن تمہارا حوصلہ تنگ ہے کیونکہ تم اتنی سی گفتگو سے ہی رو پڑے حالانکہ یہ میری سرسری سی گفتگو تھی۔ دینیوی زندگی کا کچھ اعتبار نہیں کیونکہ بحکم کل نفس ذائقۃ الموت ہر آدمی نے شربت و صل چکھنا ہے۔ پھر فرمایا اے فرزند میں نے یہ وصیت کی باتیں اس لئے تھوڑی کہی ہیں کہ افسوس ہے اے آدمی پر جو مرتے وقت محبوب حقیقی سے روگردانی کر کے اپنے دوستوں اور بیٹوں کے ساتھ مصروف گفتگو ہو اور اولاد کو مل و املاک کی وصیت کرتا رہے۔ پھر فرمایا۔ اے فرزند مال اور اولاد آزمائش ہے۔ خدا نے فرمایا ہے۔ انما اموالکم و اولادکم فتنة۔ پھر فرمایا اے فرزند! حضرت خواجہ اللہ بخش تونسوی کی خدمت میں تمہارا جانا ضروری امر ہے۔ صاحب زادہ صاحب نے عرض کیا۔ آپ کا ہر فرمان بسر و چشم لیکن ان باتوں سے میرا دل غمگین ہوا ہے اور میں سخت پریشان ہوا ہوں۔ فرمایا ان باتوں پر بھروسہ نہ کرو۔ یہ خدا کا کام ہے جس طرح چاہتا ہے کرتا ہے۔

بعد ازاں صاحب زادہ فضل الدین کی طرف دیکھا اور فرمایا تو نے شریف جانے کے متعلق تمہاری کیا مرضی ہے؟ انہوں نے کہا جو آپ کی مرضی ہے۔ وہی میری مرضی ہے۔ اس کے بعد آپ نے شفقت سے اپنا بازو ان کی گردن میں جمائل کیا اور فرمایا میری خواہش تو یہ ہے کہ تم میرے پاس رہو۔ پھر صاحب زادہ محمد الدین صاحب کو تونسہ شریف روانہ کیا اور فرمایا میری حالت کو تم جانتے ہی ہو جلدی واپس آنا۔ صاحب زادہ صاحب جلد واپس لوٹنے کا وعدہ کر کے تونسہ شریف روانہ ہوئے۔ جب وہاں سے رخصت ہو کر ۲۱ صفر کو واپس آئے تو خواجہ شمس العارفین بخار کی وجہ سے

بہت لاچار ہو گئے تھے۔ آپ نے صاحب کو چند باتیں ارشاد فرمائیں اور ۲۴ صفر المظفر ۱۳۰۰ھ بروز جمعہ المبارک صبح کے وقت جان بحق ہوئے۔ ۱۳۰۰ھ اناللہ وانا الیہ راجعون ○

قطعات تاریخ وصال

بے شمار شعراء نے قطعات تاریخ رقم کئے۔ مؤلف کی نظر سے درج ذیل حضرات کے قطعات تاریخ گزرے ہیں۔

- ۱- مولانا غلام سرور لاہوری، لاہور
 - ۲- حضرت خواجہ احمد الدین صوفی کلوری، کلور شریف، ضلع میانوالی
 - ۳- مرزا نواب بیگ دہلوی، دہلی (بھارت)
 - ۴- مولانا غلام فرید عباسی مزنگوی، مزنگ لاہور
 - ۵- شیخ محمد عبداللہ چک عمر ضلع گجرات
 - ۶- مولوی غلام یسین لاہوری، لاہور
 - ۷- مولوی رحیم بخش لاہوری، ڈھولنوال، لاہور
 - ۸- مولوی امیر بخش منشی دربار سیال شریف
 - ۹- مولوی محمد سلام اللہ شائق چک عمر، ضلع گجرات
- حضرت مفتی غلام سرور لاہوری نے تاریخ وفات کہی ہے۔

دریغا صد دریغا صد کہ شمس الدین امام العارفین رفت
ہزار افسوس کیس جہان تاب بہ اوج عرش از فرش زمین رفت
چو سرور جست تاریخش زہاتف
بگفتا دشمس اوج علم و دین رفت

۱۳۰۰ھ

مرزا نواب بیگ دہلوی مؤلف تحفة الابرار نے درج ذیل تاریخ وفات کہی ہے۔

۱- مرآة العاشقین، صفحہ ۲۸۷ تا ۲۹۲۔
۲- مرآة العاشقین (فارسی)، صفحہ ۲۳۳۔

کل شیئی ہالک الا وجہہ وحدہ لا الہ الا اللہ
سنین غرب شمس البازغہ ملت فی اخلاق الہ

۱۳۰۰ھ

حضرت خواجہ شمس العارفین سیالوی کے روضہ انور کے شرقی دروازہ مولانا غلام فرید عباسی لاہوری
مزنگوی کا درج ذیل شعر سنگ مرمر کی تختی پر کندہ ہے۔

عمرش یگانہ بود تولد چہ اخترے
شمس منیر کشور دینی وصال ہے او

روضہ شریف

حضرت خواجہ شمس العارفین سیالوی قدس سرہ کے روضہ مبارک کی عظیم الشان عمارت
حضرت ثانی لاثانی خواجہ محمد الدین سیالوی رحمۃ اللہ علیہ کے ذوق لطیف اور ہمت بلند کا شاہکار
ہے۔ روضہ مقدسہ معنوی حسن و خوبی کے علاوہ صوری جاہ و جلال میں بھی عدیم النظیر ہے۔ اس
کی بلندی اس کی پختگی اور اس کے اندر ماہر کاریگروں نے جو نقش و نگار اور گلکاری کی ہے اسے
دیکھ کر ایک عجیب قسم کی روحانی آسودگی محسوس ہونے لگتی ہے۔ اس کو تعمیر ہوئے ایک سو سال کا
عرصہ گزرنے والا ہے لیکن نقش و نگار کی تابناکی میں ذرا فرق نہ آیا۔
روضہ شریف کی مشرقی جانب مجلس خانہ ہے۔ اتنی وسیع مضبوط اور خوبصورت عمارت دیکھنے
میں نہیں آئی۔ اس کی زیبائی اور رعنائی کے پہلو بہ پہلو اس کی پختگی کو دیکھ کر دیدہ و دل منور ہو
جاتے ہیں۔

روضہ مقدسہ کی شاندار عمارت ۱۳۰۷ھ کو مکمل ہوئی

این قبہ شریف کہ فردوس انور است
تاریخ اختتامش روضہ منور است

۱۔ تحفۃ الابرار، صفحہ ۱۳۶۔

۲۔ مرآة السالکین فی حالات الکاملین مطبوعہ مہکی پریس گوجرانوالہ ۱۳۱۳ھ (بار اول) صفحہ ۱۷۲۔

۳۔ ماہنامہ ضیائے حرم لاہور (شمس العارفین نمبر) صفحہ ۱۳۶۔

شد ابتداش منظر ناحق شمار سال
سعی از محمد الدین فرزند اکبر است

عرس مبارک

حضرت خواجہ شمس العارفین سیالوی کا عرس پاک ہر سال ماہ صفر المظفر کی ۲۲، ۲۳ اور ۲۴ تاریخ کو آستانہ عالیہ سیال شریف پر منعقد ہوتا ہے۔ جس میں آج بھی ملک اور بیرون ملک سے بے شمار مخلوق فیض یاب ہونے کے لئے حاضر ہوتی ہے۔

حضرت خواجہ سیالوی کے آستانہ عالیہ کے موجودہ سجادہ نشین حضرت امیر شریعت، مجاہد ملت خواجہ حافظ محمد حمید الدین سیالوی کی ذات گرامی اپنے علمی کارناموں، دینی عظمت، سیاسی اور مسلکی خدمات جلیلہ کے باعث فخر روزگار ہے۔ مولا کریم اس عظیم ہستی کو تا ابد سلامت با کرامت رکھے اور حضرت کے سارے خاندان اور صاحبزادگان والا تبار کو ان روحانی، علمی اور اخلاقی عظمتوں کا وارث کرے جو ان کے اسلاف کا حصہ تھیں۔ آمین ثم آمین

خلفاء کرام

حضرت خواجہ شمس العارفین سیالوی سے فیض یافتگان کا شمار تو کہاں؟ آپ نے جن طالبان حق کو اصل بحق کر کے خلافت بخشی ان کا شمار بھی ممکن نہیں۔

مولوی ممتاز علی ایم اے (چکوال) اپنی بیاض میں لکھتے ہیں:

حضرت خواجہ محمد عبدالعزیز چاچڑوی المعروف قلندر کریم قدس سرہ نے کئی دفعہ ذکر فرمایا کہ حضرت خواجہ شمس العارفین سیالوی کے بڑے بڑے خلفاء کو تو ہر کہ دمہ جانتا ہے لیکن صدہا خلفاء ایسے بھی ہیں جن کو بہت کم لوگ جانتے ہیں۔

نفعات المحبوب میں ہے:

صدہا خلفائے حضرت خواجہ شمس العارفین سیالوی کہ در حیات حضرت پوشیدہ بودند بعد سال ایشاں ظاہر بمخلوق گشتہ اند، آری متلب اگرچہ بسا صاحب روشنی بود اما بمقابلہ آفتاب

بے نور باشد زیرا کہ نور حضرت مابیشک بمزلہ نور آفتاب بود کہ در زمان خود بے نظیر بودہ اند۔
ترجمہ : سینکڑوں خلفاء حضرت خواجہ شمس العارفین سیالوی کی زندگی میں پوشیدہ رہے۔
آپ کے وصال کے بعد مخلوق میں ظاہر ہو گئے۔ کیونکہ ہمارے حضرت صاحب کا نور بے شک آفتاب
کے نور کی طرح تھا۔ اپنے زمانے میں بے نظیر تھے۔

مؤلف انوار شمسیہ کلبیان ہے :

ناظرین اور محققین کو واضح ہو کہ ان کے ماسوا اور بھی بہت خلفاء ہیں جو کہ بعد الاطراف
سے آپ کے پاس آئے اور نعمت باطنی اور گنج مخفی سے کامران ہو کر واپس اپنے مکان کو گئے اور
پھر مسافت بعیدہ کے تکلفات سے یا عوارضات شدیدہ کے موانعات سے دوبارہ حضور کے دوارہ پر
حاضر نہ ہو سکے۔

حضرت خواجہ شمس العارفین سیالوی کے جن خلفائے کبار کے اسمائے گرامی معلوم ہو سکے
ان کی فہرست حسب ذیل ہے :

ضلع سرگودھا

- ۱- حضرت ثانی لاثانی خواجہ محمد الدین سیالوی
- ۲- حضرت صاحبزادہ محمد فضل الدین سیالوی
- ۳- حضرت صاحبزادہ محمد شعاع الدین سیالوی
- ۴- حضرت خواجہ محمد فضل الدین چاچڑوی
- ۵- حضرت خواجہ محمد معظم الدین معظم آبادی
- ۶- حضرت حافظ شیخ محمد عبد الجلیل قریشی
- ۷- حضرت مولانا علی محمد ساکن کوٹ کالا، تحصیل بھلووال
- ۸- حضرت میاں غلام فرید فرو کہ ساکن سلیقہ نواحی ساہی وال

۱- نفحات المحبوب، صفحہ ۹۱۔

۲- ملفوظات حیدری، صفحہ ۱۸۰۔

۳- انوار شمسیہ، صفحہ ۶۲۔

- ۹- حضرت مولانا محمد نصیر الدین چاچڑوی
- ۱۰- حضرت مولانا محمد عبد العزیز چاچڑوی
- ۱۱- ملک سلطان محمود خان ٹوانہ (خواجہ آباد)
- ۱۲- حضرت امیر السالکین پیر امیر شاہ بھیروی
- ۱۳- حضرت مولانا غلام قادر بھیروی لاہوری
- ۱۴- حضرت مولانا محمد عبد العزیز بگوی بھیروی

ضلع جھنگ

- ۱۵- حضرت مولانا فتح محمد سلیمانوی
- ۱۶- حضرت خواجہ سید فیض احمد شاہ ساکن جھنگ، تحصیل چنیوٹ
- ۱۷- حضرت خواجہ سید محمد غوث شاہ ساکن شاہ جیونہ
- ۱۸- حضرت سید صالح محمد شاہ سلطان پوری
- ۱۹- حضرت خواجہ پیر بخش ڈوگرہ چنیوٹی
- ۲۰- حضرت سید امیر شاہ ساکن ٹھٹھہ محمد شاہ

ضلع میانوالی

- ۲۱- حضرت خواجہ سید محمد پیر بخش شاہ کاظمی خواجہ آبادی
- ۲۲- حضرت مولانا علی حیدر شاہ میانوالی محلہ میانہ
- ۲۳- حضرت مولانا احمد الدین صوفی کلوری، کلور شریف
- ۲۴- حضرت خواجہ سید مراد علی شاہ کاظمی بھوروی
- ۲۵- حضرت سید نور مصطفیٰ شاہ کاظمی

ضلع اٹک

- ۲۶- حضرت خواجہ سید محمد مبارک شاہ جہان آبادی
- ۲۷- حضرت خواجہ پیر گلاب شاہ اورنگ آبادی
- ۲۸- حضرت خواجہ سید احمد شاہ فتح جنگی

- ۲۹ حضرت سید غازی احمد شاہ غور غشتوی
- ۳۰ حضرت میاں نور احمد غور غشتوی
- ۳۱ حضرت خواجہ سید عباس علی شاگیلانی ساکن بستی نور احمد شاہ
- ۳۲ حضرت خواجہ میر احمد شاہ ساکن نواحی شمس آباد
- ۳۳ حضرت خواجہ سید امیر علی شاگیلانی، نور پور شریف
- ۳۴ حضرت قاضی فیض احمد چھاچھی
- ۳۵ حضرت مولانا محمد امین ٹکوچی
- ۳۶ حضرت خواجہ سید اکبر علی شاہ، مد فون کسان ضلع اٹک

ضلع راولپنڈی

- ۳۷ حضرت حافظ محمد سعد اللہ چشتی ساکن سموں شریف
- ۳۸ حضرت خواجہ سید مر علی شاہ گیلانی گولڑوی

ضلع چکوال

- ۳۹ حضرت خواجہ سید محمد حیات شاہ ہمدانی
- ۴۰ حضرت مولانا غلام محمد چشتی، موہڑہ کدلتھی
- ۴۱ حضرت قاضی احمد الدین چکوالی
- ۴۲ حضرت قاضی حافظ محمد حسن ساکن کالس راجگان
- ۴۳ حضرت قاضی احمد الدین کرسالوی
- ۴۴ حضرت قاضی محمد عبد الباقی کرسالوی
- ۴۵ حضرت قاضی غلام نبی ساکن چاولی
- ۴۶ حضرت قاضی نور الدین بولوی ساکن بولہ شریف
- ۴۷ حضرت قاضی عبد الحلیم چکوالی ساکن ڈھاب کلاں
- ۴۸ حضرت خواجہ سید محمد فضل شاہ ساکن وریا مال نواحی چکوال
- ۴۹ حضرت مولانا سلطان محمود ساکن سدوال
- ۵۰ حضرت قاضی احمد الدین واعظ ساکن پادشاہی

۵۱- حضرت مولانا غلام حسین چکوالی

ضلع جہلم

- ۵۲- حضرت محبوب سبحانی خواجہ سید غلام حیدر علی شاہ جلال پوری
- ۵۳- حضرت خواجہ سید غلام شاہ ہرن پوری
- ۵۴- حضرت خواجہ سید محمد طیب شاہ ساکن پدھری
- ۵۵- چودھری الہ بخش ساکن ساووال (پنشنر اکسٹرا اسٹنٹ کمشنر)
- ۵۶- حضرت قاضی محمد نور عالم چشتی ساکن کڑی شریف
- ۵۷- حضرت حافظ میاں خان اعوان ساکن کندوال
- ۵۸- حضرت مولانا غلام محمد لہی
- ۵۹- حضرت خواجہ سید غلام رسول شاہ بخاری، شکریلہ شریف
- ۶۰- حضرت پیر بہادر شاہ قریشی، پیرکھارا شریف
- ۶۱- حضرت سید خیر شاہ ساکن پنڈدادنخان
- ۶۲- حضرت سید ممتاز شاہ ساکن چھبر سیداں
- ۶۳- حضرت حافظ خدا بخش دھریالوی، دھریالہ جالب

ضلع گجرات

- ۶۴- حضرت خواجہ محمد امین چکوڑوی
- ۶۵- حضرت شیخ محمد عبد اللہ چک عمر
- ۶۶- حضرت قاضی محمد فضل الدین گجراتی، گجرات مؤلف انوار نعمانیہ
- ۶۷- حضرت مولانا غلام محمد توسوی گجراتی
- ۶۸- حضرت مولانا سید نور الدین احمد گجراتی ساکن ناگڑیاں
- ۶۹- حضرت مولانا محمد امام الدین گجراتی ساکن لکھن وال، مؤلف مرآة السالکین مد فون کلکتہ (بھارت)

ضلع گوجرانوالہ

۷۰- حضرت خواجہ سید محمد اکرام شاہ بخاری ساکن سلہو کے شریف

ضلع لاہور

۷۱- حضرت خواجہ سید محمد سعید شاہ زنجانی لاہوری مؤلف مراۃ العاشقین

ضلع ملتان

۷۲- حضرت مولانا محمد جمال الدین گھوٹوی

ضلع لیہ

۷۳- چودھری محمد بخش سمرساکن لیہ

ضلع مظفر گڑھ

۷۴- حضرت خواجہ سید اللہ بخش شاہ کاظمی حاجی پوری

ضلع ڈیرہ غازیخان

۷۵- حضرت خواجہ سید محمد حسن شاہ گیلانی ساکن خجریہ ساکن

۷۶- حضرت خواجہ سید نوبہار شاہ گیلانی ساکن خجریہ ساکن

۷۷- حضرت خواجہ سید خدا بخش شاہ گیلانی ساکن خجریہ ساکن

۷۸- حضرت میاں امام بخش نذر بردار ساکن مٹی مہوٹی متصل تونسہ شریف

ضلع خوشاب

۷۹- حضرت خواجہ میاں عبد الحفیظ ساکن سرکی شریف

۸۰- حضرت خواجہ سید جنود شاہ گیلانی وڑھچہ شریف

۸۱- حضرت مولانا سلطان محمود ناڑوی 'ناڑہ

- ۸۲ حضرت قاضی غلام محی الدین ساکن کرڑد فون معظم آباد شریف
- ۸۳ حضرت قاضی میاں احمد نوشہروی (مد فون سیال شریف)
- ۸۴ حضرت قاضی میاں محمد نوشہروی
- ۸۵ حضرت قاضی میاں محمد سبہر الوی
- ۸۶ حضرت حافظ جمال دین کفری شریف
- ۸۷ حضرت میاں عبد العزیز مکان شریف کفری
- ۸۸ ملک فتح خان ٹوانہ ساکن ہموکہ

ضلع ایبٹ آباد

- ۸۹ حضرت خواجہ سید فضل شاہ حطاروی (حطار)
- ۹۰ حضرت مولانا نور اللہ پنیوی ساکن پنیل نواحی ہری پور

ضلع مانسہرہ

- ۹۱ حضرت خواجہ سید ضامن شاہ بیدڑوی
- ۹۲ حضرت مولانا ولی احمد ساکن میرا شریف نواحی گلی بلغ
- ۹۳ حضرت قاضی نور عالم مانسہروی
- ۹۴ حضرت قاضی ظہور احمد مانسہروی
- ۹۵ حضرت مولانا محمد امیر اللہ مانسہروی
- ۹۶ حضرت شاہ صاحب اجمیری 'مانسہرہ کے سادات خاندان سے تعلق رکھتے تھے اور ساری زندگی اجمیر شریف کی پہاڑیوں میں گزاری اور اجمیر شریف مدفن پاک بنا۔

ضلع پشاور

- ۹۷ حضرت خواجہ سید سکندر شاہ پشاوری

آزاد کشمیر

- ۹۸ حضرت خواجہ رستم علی شاہ گردیزی ساکن سرچھہ شریف

- ۹۹ حضرت خواجہ سید نیاز علی شاہ گردیزی
- ۱۰۰ حضرت خواجہ سید محمد مخدوم شاہ گردیزی
- ۱۰۱ حضرت میاں محمد امام الدین کشمیری مد فون معظم آباد شریف
- ۱۰۲ حضرت سائیں سہیلی سرکار مظفر آبادی

تبت

- ۱۰۳ حضرت خواجہ سید معظم علی شاہ

دہلی (بھارت)

- ۱۰۴ حضرت مرزا نواب بیگ ولوی مصنف تحفة الابرار (پنشنر تحصیلدار درجہ اول)

افغانستان

- ۱۰۵ حضرت خواجہ سید محمد شاہ غزنوی ساکن کٹاواڑہ متعلقہ بوبک خیل، غزنی، خراسان۔
- ۱۰۶ حضرت ملا خوشنود یوسف زئی، کلہل
- ۱۰۷ مرآة السالکین کے صفحہ ۱۶۵ پر خلفاء کرام کی فہرست میں سید فضل شاہ کا نام آتا ہے جن کی سکونت وغیرہ کا ذکر نہیں ہے۔
- ۱۰۸ حضرت میاں صالح محمد
- ۱۰۹ حضرت مولانا عبد الغفار شاہ
- ۱۱۰ اسم گرامی حافظہ سے جاتا رہا جو حضرت خواجہ شمس العارفین سیالوی کی نماز جنازہ پڑھنے کے بعد آپ کے جسم مبارک کے قریب کھڑے کھڑے وہیں گم ہو گئے اور بقول مولوی محمد ذاکر بگوی ”رجال الغیب“ میں جا ملے۔ (برکت سیال، صفحہ ۲۰)

فوز المقاتل فی خلفاء پیر سیال

۱۴۰۱ھ

نوٹ: تاریخی نام فخر الملت حضرت خواجہ غلام فخر الدین سیالوی مدظلہ نے تجویز فرمایا۔
(مؤلف)

حضرت شیخ الاسلام سیالوی قدس سرہ کا ملفوظ مبارک

ایک مرتبہ حضرت خواجہ شمس العارفین سیالوی سخت بیمار ہوئے اور ہر ایک کو یقین ہو گیا اب زندگی محال ہے۔ کسی نے تو تسہ شریف حاضر ہو کر عرض کی۔ غریب نواز! بسا ہی وال والے مولوی صاحب سخت بیمار ہیں، ان کا آخری وقت ہے، دعا فرمائیں۔

انفاقاً اسی وقت کسی نے حضور کے سامنے چینا پیش کیا تھا جو آپ کے پاس پڑا تھا۔ آپ نے اسے چینے سے دونوں ہاتھوں کی ہتھیلیاں ملا کر (بک بھر کر) علیحدہ رکھ دیا، پھر دوبارہ اور تیسری دفعہ بک بھر کر فرمایا۔

انیں (اتنے) تو اس نے غوث اور قطب بنانے ہیں اور تو کہتا ہے، آخری وقت ہے۔
(انوار قمریہ مؤلف حضرت مفتی غلام احمد سیالوی)

حضرت خواجہ محمد فضل الدین سیالوی

ولادت

آپ تخمیناً ۱۲۵۷ھ کو سیال شریف ضلع سرگودھا میں پیدا ہوئے۔ آپ حضرت خواجہ شمس العارفین سیالوی کے منجھلے صاحبزادے تھے۔

تعلیم و تربیت

قرآن مجید حضرت شیخ محمد عبدالجلیل قریشی سے حفظ کیا اور علوم متداولہ کی تحصیل سیال شریف میں کی۔

بیعت و خلافت

آپ کی بیعت حضرت خواجہ شمس العارفین سے تھی اور آپ نے اپنے وصال سے چند روز قبل وظائف کی اجازت مرحمت فرمائی۔

اخلاق

مصنف برکات سیال کا بیان ہے :

حضرت خواجہ محمد فضل الدین صاحب زہد و تقویٰ میں درجہ کمال رکھتے تھے۔ ان کا وقت اور ادو وظائف سے معمور تھا۔ زیاد تر گوشہ تنہائی مرغوب طبع تھا۔ آخر دم تک اللہ اللہ کہتے رہے اور اسی بابرکت نام پر آپ کا خاتمہ بالخیر ہوا۔

حضرت خواجہ شیخ الاسلام سیالوی قدس سرہ نے ارشاد فرمایا: میاں جیون ترکان نے کہا کہ حضرت خواجہ محمد فضل الدین رحمۃ اللہ علیہ بہت طاقتور تھے۔ عشاء کی نماز باجماعت سیال شریف ادا کر کے کڑاڑاں پہاڑ پر پیدل تشریف لے جاتے، وہاں نماز تہجد ادا کرتے۔ ایک ختم قرآن مجید

جاتے وقت اور دوسرا ختم شریف واپسی کے وقت کرتے تھے۔ نماز فجر باجماعت سیال شریف میں اگر ادا فرماتے تھے۔

حضرت شیخ الاسلام سیالوی قدس سرہ فرماتے تھے:

حضرت خواجہ فضل الدین سیالوی ایک بار نماز تہجد کے وضو کے لئے مشرقی کنواں پر تشریف لے گئے تو ایک بزرگ پہلے وضو کر رہے تھے۔ پوچھا آپ کون ہیں؟ تو فرمایا میں شادی شہید ہوں۔ کبھی کبھی سیال شریف آتا رہتا ہوں۔ وصال سے پہلے میری تمنا تھی کہ یہاں غوث اعظم ہوں گے ان کے پڑوس میں میری قبر ہو چنانچہ اپنی قبر کی جگہ پہلے ہی سے میں نے اس لئے بنادی تھی کہ مجھے اس جگہ رکھنا تاکہ غوث اعظم (خواجہ شمس العارفین سیالوی) کے زیر سایہ رہوں۔ ان کا وصال حضرت خواجہ شمس العارفین سیالوی سے کافی پہلے کا ہے۔ کفار کے ساتھ جنگ کرتے ہوئے شہید ہوئے۔ کہتے ہیں کہ سر جدا ہو جانے کے باوجود بھی ان کا دھڑ مبارک جنگ کرتا رہا۔

حضرت خواجہ فضل الدین سیالوی جب چھوٹے تھے تو حضرت خواجہ شمس العارفین سیالوی شادی شہید کے میلہ پر جانے کی اجازت فرماتے تھے۔

حضرت خواجہ فضل الدین سیالوی ایک مرتبہ کہیں جا رہے تھے۔ زمین سے آواز آئی، مجھے ڈھانپ دو۔ وہل آپ نے لیکر کھینچ کر نشان بنا دیا۔ پھر قبر بنانے کی آواز آئی چنانچہ قبر تیار کر دی گئی کیونکہ نیچے سے دفن شدہ کسی ولی اللہ نے آواز دی تھی۔

جسمانی قوت

اللہ تعالیٰ نے آپ کو زبردست جسمانی قوت عطا فرمائی تھی۔ آپ چوہی میخ کو ہاتھ سے دبا کر زمین میں گاڑ دیتے۔ چھت کے شہتیر کو بازوؤں اور کندھوں کی ٹیک دے کر چوہی بستون بدلو لیتے۔ تسبیح بڑے ڈبل موٹے دانے کی تیار کروائی جاتی مگر پھر بھی دو ایک مہینے کی گردش کو بمشکل برداشت کرتی ہے۔

جیون ترکھان کو ایک بار معمولی حالت میں چار انگلی کا طمانچہ پہلو پر مارا۔ جس سے تین پسلیاں ٹوٹ گئیں۔ بعد میں علاج کرتا رہا تو درست ہوئیں۔

۱۔ انوار قریب (قلمی) مرتبہ مفتی غلام احمد سیالوی۔
۲۔ مہر منیر، صفحہ ۳۹۵

میں جیون ترکھان بڑے قد کاٹھ کا اور طاقت ور آدمی تھا۔ سیال شریف کا باشندہ تھا۔ ایک مرتبہ بوٹے مسلم شیخ سے لڑ پڑا۔ بوٹا مسلم شیخ پہلے چوہڑا تھا بعد میں مسلمان ہوا۔ وہ بھی بہت جسیم، قد آور اور نہایت طاقتور تھا۔ لڑائی میں میں جیون ترکھان نے اس کو ایک تھپڑ مارا۔ اس کے دونوں کانوں سے بھیجا (چربی) نکل پڑا، دور جاگرا اور تڑپ تڑپ کر جان دے دی۔

حضرت شیخ الاسلام سیالوی نے فرمایا کہ مجھے والدہ ماجدہ نے بتایا کہ خواجہ محمد فضل الدین سیالوی لنگر کانمک بھی پیتے تھے وہ اس طرح کہ عرس مبارک کے موقع پر خادماں نمک کو ٹٹی تھیں۔ جب آپ گھر تشریف لاتے نمک کے بڑے بڑے ڈھیلے دیکھ کر فرماتے کہ بچو! مجھے بھی لنگر کی خدمت کرنے دو۔ وہ اٹھ کھڑی ہوتیں اور آپ بیٹھ جاتے۔ پہلے دونوں ہاتھوں سے بڑے بڑے موٹے نمک کے ڈھیلے ریزہ ریزہ کرتے۔ بعد میں جب چھوٹی چھٹی کنکریوں کی مانند ہو جاتے تو دونوں ہتھیلیوں کے درمیان مل کر میدہ کی طرح بنا لیتے تھے لیکن نہایت معمولی اور عدم توجہی سے ملتے تھے۔ تب بھی باریک ہو جاتا۔ فرماتے کچھ تو میری بھی خدمت لنگر شریف کے کام میں ہوگئی۔

خواجہ محمد فضل الدین سیالوی نے میں جیون ترکھان کو فرمایا کہ ایک مگدر بناؤ جس کو ورزش کے لئے اٹھایا کروں۔ جیون ترکھان نے ایک جنڈ کی لکڑی لی اس میں دستہ بنایا اور نیچے سے سوراخ کر کے اس میں دو من سکھ بھرایا اور پیش کیا۔

آپ نے بیٹھے بیٹھے ایک ہاتھ سے اٹھا کر دور پھینک دیا اور فرمایا یہ تو کچھ نہیں اس سے زیادہ وزنی ہونا چاہئے۔ میں جیون ترکھان نے عرض کیا اگر یہ کچھ نہیں تو آپ کے لئے اور وزنی لکڑی کہاں سے لاؤں؟

ایک بار حضرت ثانی لاثانی خواجہ محمد الدین سیالوی نے پاک پتن شریف حاضری کا ارادہ فرمایا۔ سبز گھوڑی پر سوار ہو کر چل دیئے۔ خواجہ محمد فضل الدین سیالوی نے پیچھے سے بلایا۔ حضرت ثانی لاثانی سیالوی نے خیال فرمایا کہ اگر میں ان کے پاس چلا گیا تو مجھے اٹھا کر حضرت خواجہ شمس العارفین کی خدمت بابرکت میں لے جائیں گے اس لئے بجائے ان کے پاس آنے کے گھوڑی دوڑائی۔ بعد میں حضرت ثانی لاثانی سیالوی سے دریافت فرمایا کہ میرے پاس کیوں نہ آئے اور گھوڑی کیوں دوڑائی؟ آپ نے فرمایا کہ مجھے فکر ہوا کہ تم مجھے اٹھا کر حضرت صاحب کی خدمت میں لے جاؤ گے۔ آپ نے فرمایا واقعی میں آپ کو سمیت گھوڑی اٹھا لیتا لیکن آپ دوڑ گئے۔ حضرت ثانی لاثانی سیالوی نے لوگوں کے استفسار پر فرمایا اس میں شک نہیں یقیناً مع گھوڑی مجھے اٹھا

لیتے۔

حضرت خواجہ محمد فضل الدین سیالوی سیاہ کپڑے دیکھتے تو آپ کو سخت بخار چڑھ جاتا چنانچہ آپ کی مجلس میں جانے والے کو اس طرح کے کپڑے لے جانا ممنوع ہوتا۔ آپ سیاہ بھینس گائے اور سیاہ جانوروں کو بھی نہ دیکھتے تھے۔

حضرت خواجہ محمد فضل الدین سیالوی کا ارشاد ہے :

ٹھلاکھاوتل، ٹھلاہڈھاوتل اور ٹھلا ایمان چاہئے۔

موٹے ایمان سے مراد جو علماء و مشائخ کے دلائل کا محتاج نہ ہو۔

شادی اور اولاد

آپ نے شادی کی اور ایک صاحبزادہ نجم الدین سیالوی یادگار چھوڑے۔ ان کا عقد حضرت ثانی لاثانی خواجہ محمد الدین سیالوی کی دختر نیک اختر سے ہوا۔

وصال

آپ کا وصال مبارک ۱۹۰۳ء کو ہوا۔ مدفن پاک سیال شریف میں مرجع خلائق ہے۔

حضرت خواجہ محمد شعاع الدین سیالوی

ولادت باسعادت

آپ کی پیدائش تخمیناً ۱۲۶۴ھ میں ہوئی۔ آپ حضرت خواجہ شمس العارفین سیالوی کے سب سے چھوٹے صاحبزادے ہیں۔

تعلیم

قرآن مجید حضرت شیخ محمد عبدالجلیل قریشی سے حفظ کیا اور مروجہ علوم دینیہ کی تحصیل حضرت مولانا محمد معظم الدین معظم آبادی سے کی۔

بیعت و خلافت

آپ کی بیعت اپنے والد ماجد حضرت خواجہ شمس العارفین سیالوی سے تھی اور آپ کے زیر نگرانی مدارج سلوک طے کر کے اجازت و خلافت حاصل کی۔

اوصاف

آپ بے حد لطیف الاحساس تھے۔ کھیتوں کی طرف سے ہوا چلتی تو بعض اقسام کے پھولوں اور پودوں کی بو سے انہیں گھر کے اندر رہتے ہوئے بھی زکام کی شکایت ہو جاتی۔ ایک بار بیمار پڑے اور دو اکی تیار کی تیار کے لئے کچھ دور بادام توڑے جانے لگے۔ کوئی کڑوا نکلتا تو بو پا کر وہیں سے فرما دیتے کہ کڑوا ہے۔ الگ کر دو۔ کوئی دس کوس کے فاصلہ پر ایک قصبہ میں شادی کی تقریب پر نقارے بج رہے تھے۔ یہیں سے بتانے لگے کہ اب فلاں گت بج رہی ہے۔ حضرت ثانی لاثانی

سیالوی نے سوار دوڑا کر پتہ کروایا تو جو گتیں آپ نے بتائی تھیں نقارچیوں نے ان کی تصدیق کی۔ رات کو گھر کے اندر کانوں میں روئی ڈال کر سوتے کہ مسجد اور حجروں میں درویشوں کے وظائف اور ذکر کا شور کچھ دیر سولینے دیے۔

حضرت شیخ الاسلام سیالوی نے فرمایا حضرت خواجہ حافظ محمد شعاع الدین سیالوی کا مزاج شریف بہت لطیف تھا۔ حکیم سید جلال فرماتے تھے کہ لوگ دہلی کے شہزادوں کی نازک مزاجی بیان کرتے ہیں۔ ہمارے شہزادے (محمد شعاع الدین) کے لطیف ترین مزاج کے مقابلے میں وہ ہیچ ہیں۔ میں نے ان کے جلاب کے لئے نصف دانہ مرچ سیاہ اور دو عدد سونف نہایت صاف شدہ تجویز کیا ہوا تھا اور اس کے استعمال سے بہت جلاب و اسہال آتے۔

آپ کے تمام حواس زبردست قوی تھے۔ قوت شامہ، باصرہ، ذائقہ اور سامعہ انتہائی درجہ کی قوی تھیں۔ ساہی وال کے ٹھیرے رات کو برتن بناتے اور تانبا وغیرہ کوٹتے تو وہ آواز آپ سنتے بلکہ ایک بار میاں احمد الدین لانگری کو فرمایا کہ ساہی وال جا کر ٹھیسروں سے کہو کہ رات کی مجھ سے مزدوری لے لیا کریں اور کام رات کو چھوڑ دیں کیونکہ مجھے نیند نہیں آتی۔

میاں احمد الدین لانگری نے انہیں جا کر کہا کہ صاحبزادہ صاحب فرماتے ہیں دو گنا کام کیا کرو کیونکہ مجھے بہت پسند آتا ہے اور لذت آتی ہے حالانکہ لانگری نے آزمائش کے لئے کہا۔ دوسری رات دگنی آواز سن کر لانگری کو جا کر جگایا اور فرمایا 'اؤ گنجو' اؤ گنجو تو نے منع نہیں کیا تھا؟ وہ تو زیادہ کام کر رہے ہیں۔ پہلے سے دگنا ہے۔

حضرت صاحبزادہ صاحب عبد الخالق سیالوی فرماتے کہ ہمیں خواجہ محمد شعاع الدین سیالوی فرماتے کہ بازار سے بادام لاؤ اور میرے سامنے توڑ کر کھاؤ۔ ہم بادام ان کے سامنے توڑتے۔ ایک دو کرم کا فاصلہ ہوتا۔ جب مغز نکلتا تو کڑوے مغز کی نسبت فرماتے کہ کڑوا ہے۔ پھینک دو۔ چنانچہ وہ واقعی کڑوا ہوتا۔ حالانکہ دور بیٹھے ہوئے بذریعہ ہوا معلوم فرما لیتے تھے۔ قوت شامہ اس قدر تیز تھی۔

اولاد

اللہ تعالیٰ نے آپ کو پانچ فرزند عطا کئے :

- ۱- صاحبزادہ عبد الحمید سیالوی
 - ۲- صاحبزادہ عبد الجلیل سیالوی
 - ۳- صاحبزادہ عبد القادر سیالوی
 - ۴- صاحبزادہ عبد الخالق سیالوی
 - ۵- صاحبزادہ عبد الرحمن سیالوی بہ رحمہم اللہ تعالیٰ علیہم اجمعین۔
- حضرت صاحبزادہ عبد القادر سیالوی زاہد، عبادت گزار، بڑے صاحب ریاضت دنیا اور اہل دنیا سے کنارہ کش تھے۔

حضرت صاحبزادہ عبد الخالق سیالوی متین اور سنجیدہ طبیعت کے مالک، گفتگو میں سادگی اور شیرینی تھی۔

صاحبزادہ عبد الجلیل سیالوی تعلیم یافتہ تھے۔ حصول تعلیم کے لئے گھوڑہ ضلع ملتان میں مقیم رہے۔ فارسی زبان پر بڑا عبور تھا۔ خطوط نویسی میں ماہرانہ انشاء پرواز تھے۔ علم موسیقی میں بھی انہیں ماہر مانا جاتا تھا اور ان کی دانائی اور عقل مندی علاقہ بھر میں مشہور تھی۔ زمیندارہ تنازعات اور فصل خصومت کے لئے مانے ہوئے ستھی تھے۔

دور دراز سے لوگ مقدمات لے کر آتے اور باریک بینی اور پوری تحقیق کے ساتھ فیصلے کرتے۔ اللہ تعالیٰ نے انہیں فرزند ارجمند عطا کیا۔ جن کا نام صاحبزادہ محمد افضل ہے۔

وصال مبارک

آپ کا وصال مبارک ۲ شوال المکرم ۱۳۲۲ھ مطابق ۱۰ دسمبر ۱۹۰۴ء کو سیال شریف میں ہوا۔ مدفن پاک سیال شریف میں مرجع خاص و عام ہے۔

حضرت شیخ الاسلام سیالوی نے فرمایا کہ ایک دفعہ دریا میں طغیانی آئی اور پانی سیال شریف

۱۔ انوار شمسیہ، صفحہ ۱۶۔
۲۔ حکیم سید عطاء محمد شاہ کاظمی: یاد ایام مطبوعہ سرگودھا، صفحہ ۴۹، ۵۰۔

آگیا۔ محل شریف میں مزارات کی مشرقی جانب خراب ہوگئی۔ تمام مزارات سے مشرق والی مزار کے ساتھ مغربی مزار حضرت خواجہ محمد شعاع الدین سیالوی کا ہے۔

اس مزار شریف کو خود میں نے درست کرایا۔ حضرت خواجہ حافظ محمد شعاع الدین سیالوی کی زیارت کی۔ جسم بالکل مکمل، اسی طرح کفن والی چادر بدن پر تھی ہوئی تھی۔ کسی قسم کی تبدیلی نہیں ہوئی تھی۔ مزار شریف سے کچھ مٹی غبار کی مانند چادر پر گری ہوئی تھی۔ چہرہ مبارک پورا نظر نہ آیا کیونکہ ڈھانپا ہوا تھا۔ البتہ ریش مبارک کی زیارت میں نے کی ہے۔ حالانکہ اس وقت وصال مبارک کو تقریباً پچاسی (۸۵) سال گزر چکے تھے۔

حضرت خواجہ سید غلام حیدر علی شاہ جلال پوری

خاندان

حضرت محبوب سبحانی خواجہ سید غلام حیدر علی شاہ رحمۃ اللہ علیہ سید السادات نجیب الطرفین ہیں اور آپ حضرت مخدوم جہانیاں جہاں گشت یعنی حضرت جلال الدین بخاری قدس سرہ کی اولاد سے ہیں۔

آپ کے جد امجد حضرت سخی شاہ رحمۃ اللہ علیہ اپنے زمانہ میں یکتائے روزگار و واقف اسرار گزرے ہیں۔

والد ماجد حضرت سید جمعہ شاہ نہایت باخدا درویش کامل اور صابر و قانع، متوکل و منکر المزاج بزرگ تھے۔ والدہ ماجدہ حضرت سجادہ بیگم نے ساری زندگی انقاء اور پرہیزگاری کے ساتھ بسر کی ہے۔

ولادت باسعادت

آپ ۳ صفر المظفر ۱۲۵۴ھ مطابق ۲۶ اپریل ۱۸۳۷ء بروز آدینہ جلال پور شریف میں پیدا ہوئے۔ آپ کی پیدائش سے قبل سخت قحط عالمگیر تھا۔ کھیتیں خشک پڑی ہوئی تھیں۔ مگر آپ کی تشریف آوری سے قحط سالی کا خاتمہ ہوا اور رحمت کی بارش برسی جس سے کھیتیں سرسبز و شاداب ہو گئیں۔

۱۔ مرآة السالکین، صفحہ ۱۶۵۔

۲۔ ذکر حبیب مطبوعہ اسلامیہ سنیم پریس لاہور ۱۳۳۲ھ، صفحہ ۱۵۔

۳۔ ایضاً، صفحہ ۳۷۔

تعلیم و تربیت

آپ نے میاں خان محمد اعظم پوری سے قرآن مجید پڑھا۔ اردو اور فارسی کی درسی کتابیں میاں عبد اللہ چکروی سے پڑھیں۔ بعد ازاں پنہن وال میں حضرت قاضی محمد کمال نقشبندی رحمۃ اللہ علیہ سے کتب فقہ کا درس لیا۔ اس دور میں حضرت مفتی غلام محی الدین نقشبندی میانوی رحمۃ اللہ علیہ سرآمد روزگار تھے وہ ایک بار پنہن وال تشریف لائے اور آپ سے متاثر ہو کر آپ کو کنز الدقائق پڑھاتے رہے۔

مصنف تاریخ مشائخ چشت کلہیان ہے :

اس سے زیادہ طاہری علم شاہ صاحب نے باقاعدہ حاصل نہیں کیا لیکن طبیعت کی افتاد اور ماحول کے اثر نے ان میں وہ عالمانہ انداز پیدا کر دیا تھا جس سے بہت سے عالم بھی محروم تھے۔ حضرت خواجہ شمس العارفین سیالوی قدس سرہ کی خدمت میں آپ نے مرقع شریف اور کسکول کا درس لیا۔

دور طالب علمی

آپ دوران تعلیم میں اساتذہ کی زجر و توبیخ سے ہمیشہ محفوظ رہے۔ اس کا سبب آپ کا ذوق و شوق اور تعلیم سے شغف تھا۔ دوسرا سبب وہ آثار ولایت تھے جو ہمیشہ عالم طفولیت سے آپ کی

۱۔ ایضاً صفحہ ۱۹، ۲۰۔

۲۔ پروفیسر خلیق احمد نظامی: تاریخ مشائخ چشت مطبوعہ لاہور، صفحہ ۷۰۹۔

۳۔ ذکر حبیب، صفحہ ۳۷۔

پیشانی سے ہویدا ہوتے رہے۔ آپ کے زمانہ طالب علمی کا ایک واقعہ ہدیہ قارئین ہے۔

حضرت محبوب سبحانی نے ایک مجلس میں بیان فرمایا کہ جن ایام میں میں بسلسلہ تعلیم حضرت قاضی محمد کمال رحمۃ اللہ علیہ کی خدمت میں جایا کرتا تھا تو جس قبرستان کے نزدیک سے میرا گزر ہوتا قبرستان سے ”السلام علیکم حیدر شاہ بادشاہ“ کی آواز سنائی دیتی اور جس درخت کے سایہ تلے آرام کرتا تو درخت پر بیٹھے ہوئے پرندے یوں گویا ہوتے:

”السلام علیکم پیر حیدر شاہ بادشاہ“ ☆

حضرت سید سیدن شاہ رحمۃ اللہ علیہ کا بیان ہے کہ آپ جب نپن وال میں زیر تعلیم تھے اس وقت حضرت محبوب سبحانی کی عمر چودہ سال کے قریب تھی۔ آپ کا دستور تھا جو کچھ گھر سے ملتا تمام مسافروں میں تقسیم فرمادیتے۔ جو کچھ ہاتھ آتا راہ مولیٰ میں لٹا دیتے۔ بعض اوقات جب گھر سے کچھ نہ ملتا تو بھیک مانگ کر مسافروں کو کھلاتے اور خود فقر و فاقہ سے وقت بسر فرماتے۔ ایک بار والدہ ماجدہ سے مٹھائی تیار کروا کر محتاجوں اور مسکینوں میں تقسیم کی۔

بیعت و خلافت

مرآة السالکین میں ہے:

ابتداء میں شاہ صاحب (حضرت سید غلام حیدر علی شاہ) بعد تحصیل علوم ظاہری کے ہمراہ پیر غلام شاہ ساکن ہرن پور کے سیال شریف میں حاضر ہو کر خواجہ سیالوی سے مرید ہوئے۔ جس دن آپ خواجہ بابرکت کی خدمت میں مشرف ہوئے ایک درویش نے حضرت خواجہ کی خدمت شریف

۱۰ ایضاً صفحہ ۲۱۲۰۔

☆ مذکورہ واقعہ مجلس کے ایک حاضر باش مستری قائم الدین ملک والی رحمۃ اللہ علیہ نے حضرت مولانا حافظ غلام نبی چشتی گولڑوی مدظلہ خطیب جامع مسجد غوثیہ مریہ نپن وال سے بیان کیا۔ مستری قائم الدین مرحوم حضرت محبوب سبحانی کے مخلص مرید متقی اور صدق زبان تھے۔ لنگر شریف کا تعمیر کا کام کرتے تھے۔ قاضی محمد کمال نقشبندی کے خاندان کے افراد بھی مذکورہ واقعہ کی تصدیق کرتے ہیں کہ حضرت محبوب سبحانی نے قاضی صاحب کے سامنے بھی اس واقعہ کا اظہار فرمایا تھا۔ واللہ اعلم بالصواب (مؤلف)۔

حضرت محبوب سبحانی کے حقیقی بھانجے جناب سیدن شاہ صاحب کی روایت کے مطابق آپ نے یہاں تاج محمود سے بھی تعلیم دین حاصل کی۔ ملاحظہ ہو ماہنامہ تصوف لاہور جولائی ۱۹۲۲ء صفحہ ۲۳، یہاں تاج محمود قاضی محمد کمال نقشبندی کے صاحبزادے ہیں۔ بڑے قہر عالم تھے۔ (مؤلف)

۱۱ سیدن شاہ خادم خلق: حالات بابرکات حضرت قبلہ عالم پیر حیدر شاہ چشتی جلاپوری رحمۃ اللہ علیہ مطبوعہ در ماہنامہ تصوف لاہور، بحریہ جولائی ۱۹۲۲ء صفحہ ۲۳۔

میں عرض کی کہ یا حضرت! ایک سید زادہ خوش لباس علاقہ جہلم سے آیا ہے۔ آپ نے ارشاد فرمایا کہ یہ سید زادہ خلافت و خرقہ فقر اور کلاہ چار ترکی کے لائق ہے اور لنگر خاندان چشت کا مالک ہے۔

حضرت شاہ صاحب بعد ریاضت اور مجاہدات بے شمار کے خلافت اور اجازت حاصل کر کے جلال پور شریف میں تشریف لا کر بندگان خدا کی ہدایت میں مصروف ہوئے۔

شیخ طریقت سے محبت

حضرت محبوب سبحانی خواجہ سید غلام حیدر علی شاہ جلال پوری کو اپنے شیخ طریقت سے اس قدر محبت اور عشق تھا جس کو بطور مثال پیش کیا جاسکتا ہے۔

مؤلف انوار شمسہ کا بیان ہے۔

ابتداء سے انتہا تک تمام عمر سیال شریف کی زمین پر پاؤں میں جوتا نہ پہنا اور نہ چارپائی پر آرام فرمایا۔ ابتداء میں جتنے ایام سیال شریف میں قیام فرماتے تھے لنگر کے کام میں محبت اور اہتمام سے ہمہ وقت کمر بستہ رہتے تھے۔ مکانات کی تیاری اور لپائی کے لئے گارا سر پر اٹھاتے تھے۔

بقول صاحب برکات سیال 'درویشوں میں مشہور تھا کہ ادب سیکھنا ہو تو شاہ صاحب سے سیکھنا چاہئے۔'

آپ کے ایک معاصر مؤرخ اور سوانح نگار حضرت مولانا محمد امام الدین چشتی سیالوی رحمۃ اللہ علیہ کا بیان ہے۔

حضرت خواجہ سیالوی کے مریدوں کی آپ اس قدر تعظیم و تکریم فرماتے ہیں جیسا کوئی اپنے پیر کی تعظیم کرتا ہے۔

حضرت مولانا غلام دستگیر نیخود جالندھری رحمۃ اللہ علیہ اپنا مشاہدہ کچھ اس طرح بیان کرتے

۱۔ مرآة السالکین، صفحہ ۱۶۵، ۱۶۶۔

۲۔ انوار شمسہ، صفحہ ۷۳۔

۳۔ برکات سیال، صفحہ ۲۳۔

۴۔ مرآة السالکین، صفحہ ۱۶۶۔

ہیں۔

حضرت شاہ صاحب جلال پوری انتقال سے تین چار ماہ پیشتر عرس حضرت خواجہ شمس العارفین پر حاضر ہوئے۔ میں بھی وہیں تھا۔ روضہ مبارک گئے تو نہ چوکھٹ چومی نہ مزار کو بوسہ دیا نہ غلاف آنکھوں سے لگایا۔ صرف فاتحہ پڑھی اور دیر تک کھڑے رہے لیکن حضرت ثانی لاثانی خواجہ محمد الدین سیالوی کے سلام کو چلے تو میری حیرت کی انتہاء نہ رہی۔ جب آپ نے بنگلہ کی ہر سیڑھی کو جھک جھک کر چوما اور آنکھیں چوکھٹ پر ملیں۔ حضور نے فرمایا واہ شاہ صاحب! ترنجبن کی ٹوکڑیاں (چھو کریاں) بھی پیاری ہوتی ہیں مگر آپ نے ہمیں بالکل بھلا دیا۔ دونوں صاحبوں کی آنکھوں میں آنسو آگئے۔

دوسرے روز میں آپ کے ڈیرے گیا۔ کسی نے پوچھا سنا ہے کہ آپ ساری عمر کبھی حضرت خواجہ شمس العارفین کے سامنے نہیں بولے؟ فرمانے لگے ہاں۔ میں نے کبھی زبان نہیں کھولی۔ رخصت کے وقت حضرت نے کچھ پڑھنے کے لئے فرما دیا تو پڑھ لیا اور نہ خیر ہے۔ اپنے شیخ طریقت کی اولاد اور پوتوں سے بے حد محبت تھی اور ان کی عزت و توقیر میں کوئی دقیقہ فروگذاشت نہ فرماتے تھے۔

شیخ کی نوازشات

حضرت خواجہ شمس العارفین سیالوی قدس سرہ آپ پر بہت شفقت اور مہربانی فرماتے تھے۔ صاحب انوار شمسیہ کا بیان ہے :

حضرت خواجہ سیالوی شاہ صاحب کا اعزاز بے انداز فرماتے تھے چنانچہ جب آپ خواجہ سیالوی سے رخصت ہوتے تھے تو خواجہ سیالوی اپنے مصلیٰ سے اٹھ کر شہر سے باہر تک آپ کے ساتھ تشریف لے جاتے تھے اور بڑی توجہ اور عنایات سے رخصت فرما کر واپس تشریف لاتے تھے۔

۳

مرآة السالکین میں ہے :

۱۔ برکات سیال، صفحہ ۲۵، ۲۶۔

۲۔ نفحات المحبوب، صفحہ ۱۰۶۔

۳۔ انوار شمسیہ، صفحہ ۷۳، ۷۴۔

آپ کی خلافت حضرت خواجہ سیالوی کی عین حیات میں درجہ کمال کو پہنچی ہے۔ بارہا کئی آدمی حضرت خواجہ سیالوی کی خدمت شریف میں بیعت ہونے کے لئے حاضر ہوئے۔ جب آپ نے دریافت فرمایا کہ تم کس ملک کے رہنے والے ہو انہوں نے جہلم کا علاقہ بتایا تب حضرت خواجہ نے ارشاد فرمایا کہ تم لوگ جاگر حیدر شاہ صاحب سے بیعت کرو۔ شاہ صاحب کی بیعت اور ہماری بیعت ایک ہی حکم رکھتی ہے اور نیز حضرت خواجہ نے ایک دفعہ فرمایا:

الخلیفة ماہو، متصف باوصاف، ذالخلیفة

یعنی خلیفہ وہ ہے کہ خلیفہ کرنے والے کے تمام اوصاف کے ساتھ متصف ہووے اور فرمایا کہ شاہ صاحب ہمارے خاص خلیفہ سے اور قائم مقام ہیں۔

ایک مرتبہ حضرت محبوب سبحانی علیل ہوئے۔ حضرت خواجہ شمس العارفین کو حال معلوم ہوا تو بے قرار ہو گئے۔ روتے جاتے تھے اور ہاتھ اٹھا کر یہ دعا کرتے جاتے تھے۔

”یا ارحم الراحمین! میری ساری عمر دی ایہا کھٹی پوٹھی ہے۔ اسے برباد نہ کرنا“ (یعنی

میری عمر بھر کی کمائی یہی ہے)۔

مقبولیت

حضرت محبوب سبحانی کے مزاج اقدس میں لطافت، نظافت، نفاست بدرجہ کمال تھی۔ ذکر و فکر کی مداومت نے آپ کو فی الواقعہ نور مجسم بنا دیا اور آپ کے مقدس اور فیوض باطنی کی شہرت پھیلنے لگ گئی۔ طالبان رشد و ہدایت فوج در فوج پہنچنے لگ گئے۔ علماء اور فضلاء حاضر ہو رہے تھے۔ امراء اور حکام ادنیٰ نیاز مند بن کر آتے اور شرف بیعت حاصل کرتے۔ عوام کا تانتا بندھا رہتا، زیارت سے مشرف ہوتے اور عشق الہی اور محبت رسول ﷺ کی لگن دل میں لے کر واپس ہوتے۔

صاحب نفعات المحبوب کا بیان ہے:

حضرت محبوب سبحانی دریں زمان میمنت فرجام مثل سفینہ نوح اوزار ہر ذی روح شدہ، ہزاراں ہزار فجار بلیک دیدار از در توبۃ النصوح گزشتہ بافاضہ تکمیل عشق نواختہ اند کہ ہر جانب

۱۔ مرآة السالکین، صفحہ ۱۶۶۔

۲۔ ذکر حبیب، صفحہ ۸۰۔

مثل بلبلان بیدل در گلزار آن فیض باری آسند ہے

ترجمہ: حضرت محبوب سبحانی جو اس مبارک زمانے میں سفینہ نوح کی طرح ہر ذی روح کو بوجھ اٹھائے ہوئے ہیں۔ ہزاروں فاسق و فاجر صرف ایک بار آپ کا دیدار کرنے سے توبہ النصوح کے دروازہ سے گزر کر تکمیل عشق کی منزل تک پہنچ گئے ہیں۔ ہر طرف سے عاشق لوگ بلبلوں کے جھنڈ کی طرح حضور کے گلزار فیض باری میں پہنچتے ہیں۔

چند رؤسا اور حکام جو آپ کے دامن سے وابستہ تھے کے نام درج ذیل ہیں:

- ۱- راجہ زامن مہدی خان دارا پوری آنریری مجسٹریٹ
- ۲- راجہ احمد خان آف کالس ضلع چکوال
- ۳- منشی نجم الدین ڈپٹی سپرنٹنڈنٹ گجرات
- ۴- منشی نعمت خان انسپکٹر پولیس گجرات
- ۵- راجہ محمد اکرم خان تحصیلدار ساکن اکرہ موہڑہ، تحصیل جہلم
- ۶- راجہ بہادر خان زیلدار رئیس اعظم چک جانی، ضلع جہلم
- ۷- ملک محمد الدین ایڈیٹر صوفی پنڈی بہاء الدین، ضلع گجرات
- ۸- ماسٹر محمد حسین بی اے انسپکٹر ڈاکخانہ جلت جہلم
- ۹- قاضی عطا محمد گجراتی تحصیلدار جہلم
- ۱۰- شیخ نور الدین تاجر چرم گوجرانوالہ وغیرہم

درس و تدریس

حضرت محبوب سبحانی جلالپوری نے خانقاہ کے ساتھ ایک دینی درسگاہ قائم کی جس میں جید عالم درس و تدریس میں مشغول رہتے۔ وقتاً فوقتاً جو حضرات مسند تدریس پر فائز رہے ان کے اسمائے گرامی یہ ہیں:

- ۱- حضرت مولانا حافظ محمد نور عالم چشتی، کڑی شریف

۱۔ نفعات المحبوب (فارسی) صفحہ ۷۔

۲۔ ملفوظات حیدری، صفحہ ۳۰۔

- ۲- مولوی محمد عبد الرحیم ساکن کڑی شریف ضلع جہلم
 - ۳- مولانا گل احمد لہی ساکن لہ شریف، ضلع جہلم
 - ۴- مولانا قطب الدین ہرن پوری ضلع جہلم
 - ۵- قاضی احمد شاہ پڑھیالوی، ضلع چکوال
 - ۶- مولانا حمید الدین ساکن موہڑہ کدلتھی ضلع چکوال
 - ۷- مولانا فیض الحسن ساکن بہیں ضلع چکوال
 - ۸- مولانا قادر بخش ملتان، ملتان
 - ۹- حافظ جلال الدین ساکن کوٹ مومن ضلع سرگودھا
 - ۱۰- مولانا محمد سعید رواتی، روات ضلع روالپنڈی
- بعض اوقات حضرت محبوب سبحانی خود درس دیتے تھے۔
- حضرت پیر سید محمد اسماعیل شاہ نقشبندی رحمۃ اللہ علیہ ساکن کرمانوالہ شریف نے حضرت محبوب سبحانی کے مدرسہ میں علوم ظاہری کا اکتساب کیا اور آپ کے فیض صحبت سے مستفیض ہوئے۔

علاوہ ازیں درج ذیل تلامذہ جنہوں نے آپ کے مدرسہ سے فیض حاصل کیا یہ ہیں:

- ۱- مولانا حافظ محمد عبد الرحیم ساکن کڑی شریف
- ۲- حضرت صاحبزادہ محمد قائم الدین شاہ جلال پوری
- ۳- حضرت صاحبزادہ سید مظفر علی شاہ جلالپوری
- ۴- حضرت امیر حزب اللہ سید محمد فضل شاہ جلال پوری
- ۵- نواب سید محمد مہر شاہ جلال پوری، رحمہم اللہ تعالیٰ

اخلاق

آپ کی ذات بابرکت میں تمام اوصاف تصوف موجود ہیں۔ شریعت عزا پر آپ کی ثلث قدمی ایسی ہے کہ سرمواس میں مخالف نہیں پایا جاتا ہے۔ اتباع مشائخ عظام اور یاد الہی میں شب

۱۔ نفعات المحبوب (فارسی) ذکر حبیب اور سیرت امیر حزب اللہ صفحہ ۱۳، ۱۲۲، ۱۲۷۔
۲۔ ایوانیت المبریہ مطبوعہ کلیم آرٹ پریس ملتان ۱۳۸۳ھ صفحہ ۱۳۳۔

وروز مصروف اور مشغول ہیں۔ لنگر آپ کا ہو ہو مثل لنگر شریف خواجہ سیالوی کے ہے۔ غرباء پروری میں اپنا نظیر نہیں رکھتے۔ کرامت آپ کی بے شمار ہیں۔ خلق محمدی سے آپ کو سرمایہ وافی عطا ہوا ہے۔ آپ کی صحبت کیمیا کی تاثیر رکھتی ہے۔ اس زمانہ میں آپ کا وجود باجود غنیمت ہے۔ تاریخ و اعرس حضرات خواجگان کی تقریب سے ہزاروں آدمی جلال پور شریف حاضر ہو کر مستفیض ہو کرتے ہیں۔ سب کی خاطر تو واضح برابر کی جاتی اور ماحضران کے آگے پیش کیا جاتا ہے۔

تاریخ جہلم کے مؤلف مرزا اعظم بیگ آنریری اسٹنٹ کمشنر لکھتے ہیں :

سید غلام حیدر شاہ صاحب خاص جلال پور میں مقیم ہیں۔ روز مرہ قریب دو صد نفر مرید و مسافران کے مکان پر جمع رہتے ہیں۔ ہر ایک کو روٹی دیتے ہیں اور بڑے ولی مشہور ہیں۔ ہر ایک کی حاجت بھی پوری ہوتی ہے۔ ماہواری ۹ تاریخ کو چاند کی عرس ہوتا ہے یعنی اکثر مرید و دیگر اشخاص ان کے مکان پر جمع ہو کر شاہ صاحب کو نذر دیتے ہیں اور اس روز سب کو روٹی عمدہ ملتی ہے۔ گویا ہر ماہ میں ایک دفعہ یہ بھی ایک قسم کا میلہ ہوتا ہے۔

صاحب تحفة الابرار لکھتے ہیں :

آپ قدم بقدم اپنے پیروشن ضمیر چلتے ہیں۔ تقویٰ و روع میں بے نفسی و فروتنی اور تواضع میں عدیم المثال ہیں۔ چنانچہ مؤلف نے وقت ترتیب اس مجموعہ (تحفة الابرار) کے بغرض اندراج آپ کے حالات بذریعہ خط و کتابت دریافت کئے تو آپ نے نہایت کسر نفسی اور فروتنی سے اپنے صاحبزادہ سید محمد مظفر شاہ سے ایما فرمایا۔

چہ نسبت خاک را بعالم پاک

یہ فقیر اس قلیل نہیں ہے کہ بزرگان میں شمار کیا جاوے اور فرمایا: من نہ ز ایشانم بلکہ خاکپائے ایشانم۔ اگر خاتمہ بخیر شاہ ورنہ روسیہ اس عاجز کے حق میں دعا کریں کہ بطفیل پا کاں عاقبت بخیر ہووے۔ آپ کے اس سخن سے اندازہ آپ کی انکساری اور فروتنی اور علو درجہ کا ہو سکتا ہے۔ اللہ تعالیٰ نے آپ کی طبیعت میں انکساری و فروتنی کوٹ کوٹ کر بھری تھی۔

حضرت مولانا نیاز احمد چشتی فخری کا یہ شعر آپ کے مصداق حال ہے۔

بندگی اور حق پرستی کچھ نہ ہونا ہے نیاز
کچھ نہ ہونے کے سوا اور حق پرستی کچھ نہیں

ہر کس و ناکس کے لئے لنگر عام جاری رہتا ہے۔

قطب العالم محبوب الہی حضرت محمد عمر بریلوی رحمۃ اللہ علیہ کا ملفوظ شریف ہے۔

حضرت سید حیدر علی شاہ صاحب مرحوم جلال پوری میں نیاز ہی نیاز تھا اور یہی رنگ ان کے
مریدوں میں ہے۔ نیاز کے معنی عبادت الہی میں کمال حاصل کرنا یعنی عبودیت میں ایسا اپنے آپ کو
مصروف رکھنا کہ ایک لمحے کے لئے بھی اس سے فارغ نہ ہونا۔

صاحب نفعات المحبوب کا بیان ہے:

از سر تا قدم جامع خلق محمدی بودند صلی اللہ علیہ وسلم۔

روحانی مقام

بقول صاحب نفعات المحبوب آپ قطب مدار، غوث زمانہ اور محبوب سبحانی کے مرتبہ
پر فائز تھے۔

خلفاء

صد ہا طالبان خدا آپ کی خدمت اقدس میں مقیم رہ کر سعادت کونین حاصل کر کے فائز
المرام ہوئے ہیں۔ چند خلفاء کے نام یہ ہیں:

- ۱- شیخ سید محمد مظفر علی شاہ جلال پوری (فرزند ارجمند)
- ۲- حضرت امیر چڑب اللہ سید محمد فضل شاہ جلال پوری (پوتا)
- ۳- حضرت سید محمد شاہ لدھیانہ بھارت
- ۴- حضرت سید غلام علی شاہ میروٹی، میرا شریف، ضلع راولپنڈی

۱- تحفۃ الابرار، صفحہ ۱۳۷۔

۲- اقدار تصوف، نیاز مرتبہ مولانا محمد معصوم مطبوعہ در ماہنامہ السبیل لاہور، جنوری ۱۹۶۸ء، صفحہ ۲۶۔

۳- نفعات المحبوب، صفحہ ۲۲۵۔

۴- ایضاً، صفحہ ۱۰۷۔

- ۵- حضرت سید حسین شاہ مزنگ، لاہور
- ۶- حضرت پیر سید فتح شاہ ڈیرہ پیر فتح شاہ، ضلع گجرات
- ۷- سید اکبر شاہ گجراتی، ساکن گجرات
- ۸- حضرت صوفی محمد بخش ملتانی، ملتان
- ۹- حضرت مولانا دین محمد ساکن بڑوہا، روپنڈی
- ۱۰- حضرت مولانا محمد سعید ساکن ڈیرہ میاں صاحب کدھر، ضلع گجرات
- ۱۱- حضرت مولانا غلام قادر گجراتی ساکن اہلہ ضلع گجرات، رحمہم اللہ اجمعین

اولاد امجاد

حضرت محبوب سبحانی کے صاحبزادگان کا اجمالی تعارف یہ ہے:

۱- حضرت صاحبزادہ سید بدیع الزمان رحمۃ اللہ علیہ، جو تمام اوصاف تصوف میں یکتائے دور ان تھے۔ ۷ شعبان المعظم ۱۲۹۵ھ اس دار فانی سے طرف دار جاودانی کے پندرہ سال کی عمر میں رحلت فرما گئے۔

۲- حضرت صاحبزادہ سید محمد مظفر علی شاہ جو زیور علم و عمل سے آراستہ و پیراستہ اور مطالعہ کتب تصوف سلوک اور تصوف میں مصروف ہیں۔

حضرت صاحبزادہ سید محمد مظفر علی شاہ قائم مقام آپ کے ہو کر عرس حضرت قبلہ سیالوی صاحب کے سیال شریف حاضر ہوتے ہیں۔ سماع و وجد میں کما ینبغی شوق ذوق رکھتے ہیں۔ ورد و وظائف کے پابند، اخلاق حمیدہ و اوصاف پسندیدہ رکھتے ہیں۔ مؤلف کو بھی ان سے نیاز حاصل ہے۔

۳- حضرت صاحبزادہ سید محمد قائم الدین شاہ کی ولادت باسعادت ۱۲۹۲ھ کو ہوئی ہے۔ اس ہونہار صاحبزادہ کی تعلیم اور تربیت کا آپ کو کمال خیال ہے اور بفضلہ تعالیٰ شانہ صاحبزادہ صاحب بھی علوم ظاہری کی تعلیم میں اپنا تمام وقت خرچ کرتے ہیں اور باوجود خورد سالی کے وظائف

۱- مرآة السالکین، صفحہ ۱۶۷۔
۲- تحفة الابرار، صفحہ ۱۳۷۔

خواجگان چشت بھی ادا کرتے ہیں۔

وصال شریف

آپ کا وصال شریف ۶ جمادی الثانی ۱۳۲۶ھ جلال پور شریف میں ہوا۔ عالشیان روضہ شریف بنا ہوا ہے۔ ہر سال ۵-۶ جمادی الثانی کو عرس مبارک مشائخ چشت کی سنت کے مطابق دھوم دھام سے منایا جاتا ہے۔

حضرت علامہ مولانا عبدالغفور ہزاروی رحمۃ اللہ علیہ کا بیان ہے کہ حضرت محبوب سبحانی خواجہ سید غلام حیدر علی شاہ جلاپوری قدس سرہ کو حضرت خواجہ شمس العارفین سیالوی قدس سرہ نے اپنی پاپوش مبارک عنایت فرمائی تھی۔ اس کی آپ نے ٹوپی بنوا کر زیب سر کی تھی اور بوقت وصال وصیت فرمائی تھی کہ اس ٹوپی کو میرے سینے پر رکھ دینا۔ اگر کسی نے اعتراض کیا تو میرے برادر طریقت حضرت سید مہر علی شاہ صاحب (قدس سرہ) اس کا جواب دیں گے۔

حضرت الحاج مولانا سید شبیر احمد شاہ خوارزمی سیالوی خطیب جامع مسجد کھیوڑہ فرماتے ہیں کہ جامع مسجد ملکوال میں حضرت علامہ ہزاروی نے دوران تقریر یہ واقعہ بیان کیا۔ ورفعنا لک ذکرک پر خطاب فرما رہے تھے۔ مسجد میں نعلین پاک کی زیارت کرانے کے لئے ایک آدمی جو غالباً آپ کے ہمراہ آیا ہوا تھا۔ اس مناسبت سے آپ نے مذکورہ واقعہ بیان فرمایا نیز حدیث شریف من قال لا الہ الا اللہ فدخل الجنة کی تشریح و توضیح فرمائی۔

حضرت الحاج مولانا حافظ غلام نبی چشتی گولڑوی نے تصدیق کی۔ نیز فرمایا کہ آستانہ عالیہ گولڑا شریف ہر موقع عرس مبارک مذکورہ واقعہ میں نے علامہ ہزاروی رحمۃ اللہ علیہ سے خود سنا، واللہ اعلم بالصواب۔

قطعہ تاریخ وفت

بے شمار شعراء نے آپ کے وصال مبارک پر قطعہ تاریخ کئے۔ یہاں صرف سید عبدالقدوس قدسی بروڈ گھنڈہ۔ چٹانسی کے قطعہ درج کئے جاتے ہیں۔

۱۔ مرآة السالکین، صفحہ ۱۶۷۔

۲۔ انوار شمسیہ، صفحہ ۷۳۔

جناب معظم شہ صوفیاں مبارک نہاد و مبارک خصال
 ز آغاز تا آخریں دم بیس یکے بود ہر روز و شب حال و قال
 چینیں شاہ حیدر ز دنیائے دواں بسوئے خدا رفت بہر وصال
 بقدی مغموم ہاتف زغیب غم صوفی زندہ دل گفت سال

۱۳۲۶ھ

دیگر

سید ما پیر حیدر شاہ عالی خاندان واقف سر خفی و ذاکر ذکر جلی
 اس چینیں آگاہ دل مرشد ز دنیا سوئے حق وادریغا کرد رحلت اس زماں از خوشدی
 سال وصلش از زبں با یزید آمد چینیں قدسیا داں شیخ دس قطب زماں آل علی

۱۳۲۶ھ

دیگر

چوں جناب حضرت حیدر شاہ قبلہ گاہ و سید و سرتاج ماں
 راز دان و واقف سر خدا قطب عالم رہنمائے صوفیاں
 وادریغا وا دریغا حسرتا کرد از دنیائے دواں نقل مکان
 قرب حق شد حصہ او تا ابد ہجر و غم شد حصہ ما عاجزاں
 بود فکر سال وصلش با خدا گفت قدسی شیخ شاہان جہاں

۱۳۲۶ھ

حضرت محبوب سبکنانی معاصرین کی نظر میں

حضرت محبوب سبحانی قدس سرہ کی روحانی عظمت کی تعریف اور اعتراف ان کے معاصر
 اولیاء کرام نے بھی کیا ہے۔ نقشبندی مجددی سلسلہ کے مشہور و معروف بزرگ حضرت میاں شیر
 محمد شرفیوری رحمۃ اللہ علیہ کا ارشاد گرامی ہے:

”پیر حیدر شاہ صاحب کامل بزرگ تھے اور اپنے وقت میں لاثانی تھے۔“

حضرت محبوب سبحانی کی توتسہ مقدسہ حاضری کے وقت حضرت خواجہ الہ بخش توتسوی قدس

۱۔ ماہنامہ صوفی پنڈی بہاؤ الدین بہت ماہ مارچ ۱۹۱۲ء صفحہ ۳۲۔
 ۲۔ کلمات قدسیہ معروف بہ فیض نقشبندیہ مطبوعہ لاہور ۱۳۹۲ھ صفحہ ۱۲۔

سرہ نے دیکھتے ہی فرمایا:

”شاہ صاحب لوگ تو کچھ اور کہتے تھے مگر تم تو اور ہی نکلے، سینہ سے لگایا اور نوازشات

فرمائیں۔“

صوفی غلام حسین چشتی رحمۃ اللہ علیہ جو نہایت عابد اور صوفی تھے نے مولانا عبد الرحیم کڑی

شریف سے فرمایا:

”مولوی صاحب میں نے بہت سے مشائخ عظام سے فیض صحبت حاصل کیا ہے مگر پابندی

اوقات جو حضرت خواجہ جلال پوری (رحمۃ اللہ علیہ) میں دیکھی وہ کسی اور میں نہ پائی۔“

قاضی عالم الدین نقشبندی سیالکوٹی جو حضرت خواجہ حافظ محمد عبد الکریم نقشبندی رحمۃ اللہ

علیہ عید گاہ شریف، راولپنڈی کے خلیفہ مجاز ہیں، کا ارشاد ہے:

”جناب پیر حیدر شاہ رحمۃ اللہ علیہ جلال پوری اپنے زمانہ کے ولی کامل تھے۔“

حضرت مولانا محمد امام الدین چشتی گجراتی رحمۃ اللہ علیہ نے حضرت محبوب سبحانی جلال

پوری کو ان القاب سے یاد کیا ہے۔

”سبما سبق الخلفاء ابلغ البلغاء ربی الفضلاء نکتہ فہم عشق حقیقی و مجازی

حضرت سید غلام حیدر شاہ جلال پوری ادام اللہ برکاتہم الی یوم الدین“

”دکرا مت و عظمت پناہ حضرت غلام حیدر شاہ۔“

سجادہ نشین

آپ کے وصال کے بعد حضرت خواجہ سید مظفر علی شاہ جلال پوری سجادہ مشیخت پر متمکن

ہوئے۔ آپ صاحب کشف و کرامت بزرگ تھے۔

مولانا نبی بخش واعظ رسول نگری کا بیان ہے کہ چودھری شاہ محمد قوم گوجر گوری حال آباد کار

چک نمبر ۵ متصل اسٹیشن بھلوال، ضلع سرگودھا نے اپنی داستان اسی طرح بیان کی۔

۱۔ برکات سیال، صفحہ ۲۵۔

۲۔ انگریز حبیب، صفحہ ۶۴۔

۳۔ کنز القدیم فی آثار الکریم (۱۳۵۵ھ) مطبوعہ حمایت اسلام پریس لاہور، صفحہ ۳۲۴۔

۴۔ مآثر السالکین، صفحہ ۱۶۵۔

۵۔ انوار شمسیہ، صفحہ ۷۰۔

میں سخت بے نماز تھا۔ حضرت محبوب سبحانی خواجہ سید غلام حیدر علی شاہ جلال پوری قدس سرہ کی برکت سے نماز پڑھنے لگ گیا۔ عرصہ کے بعد ایک ایسے کبیرہ گناہ میں مبتلا ہو گیا کہ جس کا ظاہر کرنا میرے لئے ذلت کا باعث ہے۔

جوانی کے جوش میں مدت تک اس میں مبتلا رہا مگر عجیب معاملہ یہ ہوا کہ گناہ کا سلسلہ بھی جاری رہا اور نماز بھی باقاعدہ میں ادا کرتا رہا۔ جاڑے کے موسم میں اپنے وجود کو پاک کرتا اور نماز ادا کر لیتا۔ اسی اثناء میں طبیعت میں خیال پیدا ہوا کہ جلال پور شریف چلوں چونکہ حضرت صاحب وقت پاگئے تھے۔ عالی مقام پیر سید محمد مظفر علی شاہ صاحب سجادہ نشین ادام اللہ برکاتہم کی خدمت میں حاضر ہو کر قدم بوسی کی۔ حضور نے خیریت پوچھی اور ذکر چھیڑ دیا کہ بعض ایسے لوگ بھی یہاں مرید ہیں جو سخت کبیرہ گناہ کرتے ہیں مگر لوگوں میں اعتبار جمانے کے لئے نماز بڑی کوشش سے ادا کرتے ہیں۔ ایسی نماز کوئی نماز نہیں ہوتی اور نہ ان کو کوئی فائدہ پہنچا سکتی ہے۔ حضور نے اسی کبیرہ گناہ کا نام لیا جس کا میں مرتکب تھا۔

آپ نے فرمایا ان الصلوات تنھی عن الفحشاء والمنکر اگر نماز میں یہ تعریف نہیں تو نماز کوئی نہیں۔ نیاز مند سن کر متاثر ہوا اور اس دن سے توبہ کی ہے۔

آپ کے وصال کے بعد حضرت امیر حزب اللہ خواجہ سید محمد فضل شاہ رحمۃ اللہ علیہ نے سجادہ سنبھالا۔ آپ کے عہد ہمایوں میں سلسلہ چشتیہ کی خوب اشاعت ہوئی۔ آپ آیتہ من آیات اللہ تھے۔ تحریک پاکستان، تحریک ختم نبوت اور تحریک آزادی کشمیر میں آپ نے شاندار کردار ادا فرمایا۔

آج کل آپ کے پڑپوتے حضرت امیر حزب اللہ ثانی سید برکات احمد شاہ جلال پوری مدظلہ زیب سجادہ ہیں۔ آپ ہمہ صفت موصوف ہیں۔ آپ کے دو صاحبزادے ہیں۔ جن کے اسمائے گرامی یہ ہیں:

۱- حضرت صاحبزادہ سید انیس حیدر شاہ جلال پوری مدظلہ۔

۲- حضرت صاحبزادہ سید تنویر حیدر شاہ مدنی سلمہ ربہ۔

اول الذکر صورت و سیرت میں حضرت خواجہ سید برکات احمد شاہ کے بالکل مشابہ ہیں۔

۱۔ ماہنامہ صوفی، پنڈی بہاؤ الدین، بلیت ماہ مارچ ۱۹۱۲ء، صفحہ ۳۰، ۳۱۔

نوٹ: مزید تفصیل کے لئے نفعات المحبوب، ذکر حبیب اور مجمع البحرین کتب کا مطالعہ فرمائیں (مؤلف)۔

ثانی الذکر صورت و سیرت میں حضرت محبوب سجلی خواجه سید غلام حیدر علی شاہ جلال پوری کے عین مشابہ ہیں۔ بڑے مستجاب الدعوات ہیں۔ حضرت امیر شریعت خواجه حافظ محمد حمید الدین سیالوی مدظلہ العالی سے خرقہ خلافت ارزانی ہو چکا ہے۔

حضرت خواجہ محمد معظم الدین معظم آبادی

ولادت اور خاندان

جامع علوم معقول و منقول حاوی فروع و اصول حاجی الحرمین شریفین زائر روضہ سید الثقلین حضرت مولانا اولینا مولوی محمد معظم الدین رحمۃ اللہ علیہ ۱۲۴۷ھ مطابق ۱۸۳۲ء کو معظم آباد شریف ضلع سرگودھا میں پیدا ہوئے۔ آپ کے والد ماجد حضرت حافظ میاں محمد یار رحمۃ اللہ علیہ جید حافظ اور خدا رسیدہ بزرگ تھے۔

آپ کا تعلق پیرا قوم سے ہے۔ یہ لوگ جھنگ اور سرگودھا کے علاقوں میں رہائش پذیر ہیں۔ لالی بھی اسی قبیلے کی ایک شاخ ہے جن کا آبائی گاؤں لالیاں ہے۔ حضرت میاں محمد صدیق لالی اس قوم میں بہت بڑے بزرگ گزرے ہیں۔ انہیں باوا صدیق حضوری کے نام سے یاد کیا جاتا ہے۔ وہ پنجابی کے زبردست شاعر تھے۔ ان کا دیوان 'پروفیسر ریاض شاد (سرگودھا) نے مرتب کر کے شائع کیا ہے۔ آپ کا مزار لالیاں کے نواحی گاؤں "میاں محمد صدیق والا" میں ہے۔

اس قبیلہ کے ایک اور اہم بزرگ حضرت شاہ بہلول دریائی ہیں جو حضرت شاہ بری لطیف قدس سرہ کے مرید و خلیفہ تھے۔ معروف پنجابی شاعر اور عارف کامل حضرت شاہ حسین لاہوری کے پیر و مرشد تھے۔ بعض مورخین کے مطابق آپ ہی سلطان حیدر علی اور ٹیپو سلطان شہید کے جد امجد ہیں۔ آپ کا مزار پنڈی بھٹیاں اور چنیوٹ کے درمیان "شاہ بہلول" نامی گاؤں میں ہے۔ آپ کی اولاد کے لوگ "بہلول کے" کہلاتے ہیں۔

پیرا قوم میں یہی تین بزرگ نامور ولی کامل ہوئے ہیں۔ حضرت خواجہ محمد معظم الدین معظم آبادی کے آباؤ اجداد لالیاں سے نقل مکانی کر کے موضع گھنگوال نزد جھاوریاں ضلع سرگودھا میں

۱۔ مرآة السالکین، صفحہ ۱۶۸۔

۲۔ تحفة الابرار۔

۳۔ مزید تفصیلات کے لئے اولیائے جھنگ کا مطالعہ فرمائیں (مؤلف)۔

مستقلاً " سکونت پذیر ہوئے۔ یہاں مزروعہ اراضی آپ کے خاندان کے زیر تصرف تھی۔ پھر وہاں سے ترک سکونت کر کے علاقہ کرانہ بار کے موضع مروہ میں قیام پذیر ہوئے۔

گھنگوال میں دو کنوؤں کی آباد زمین حضرت مولانا محمد معظم الدین کے حصہ میں آئی جسے آپ کے صاحبزادہ محمد حسین رحمۃ اللہ علیہ نے اپنے دور سجادگی میں فروخت کر دیا تھا۔ معظم آباد شریف میں پونے چار مربعہ اراضی آپ کی میراث تھی۔

تعلیم

آپ کے معاصر سوانح نگار اور عالم دین حضرت مولانا محمد امام الدین چشتی گجراتی رحمۃ اللہ علیہ آپ کے تعلیمی دور کا تذکرہ کرتے ہوئے رقمطراز ہیں۔

ابتداء میں مولوی صاحب بعد حفظ قرآن شریف کے چند کتب نظم درسیہ پڑھ کر خواجہ بابرکت سیالوی کی خدمت انور میں حاضر ہو کر بیعت سے مشرف ہوئے۔ پھر بحکم پیر و مرشد تحصیل علوم کے لئے لاہور میں آگر مولوی غلام قادر صاحب بھروی سے چندے استفاضہ علوم کر کے رام پور ہندوستان میں تشریف لے جا کر تحصیل علوم مروجہ سے فارغ ہوئے۔

آپ کے ایک اور معاصر سوانح نگار حضرت مرزا نواب بیگ دہلوی پنشنر تحصیلدار رحمۃ اللہ علیہ نے آپ کے تعلیمی دور کو اس طرح بیان کیا ہے :

”مختلف مقامات ملک پنجاب و ہندوستان میں آپ نے سیاحت کر کے علم تحصیل کیا۔ اولاً عمر ۱۳ سال سیال شریف حاضر ہو کر شرف بیعت حاصل کیا اور بموجب ہدایت و ارشاد و رہنمائے پیر بروشن ضمیر خود کے تحصیل علم کی طرف متوجہ ہوئے اور ۱۷ سال گزار کر بعد زیارت حرمین الشریفین کے سیال شریف اپنے پیر کے حضور حاضر ہوئے۔“

دور طالب علمی میں آپ سخت ریاضت و مجاہدہ اور عبادت میں مصروف رہے۔ دن کو تحصیل علم اور رات کو یاد خداوندی میں اس طرح مصروف رہتے کہ کئی کئی دن سوئے بغیر گزار دیتے۔ دن کو نفلی روزے رکھتے۔ آپ کی خوراک مٹھی بھر چنے تھی۔

۱۔ معاصر المعظم مطبوعہ لاہور ۱۳۹۹ھ، صفحہ ۱۳۱۔

۲۔ مرآة السالکین، صفحہ ۱۲۸۔

۳۔ تحفة اللبرار، صفحہ ۱۳۷، ۱۳۸۔

حضرت مولانا محمد ذاکر بگوی بھیروی رحمتہ اللہ علیہ اپنے ایک مقالہ میں آپ کے تعلیمی انہماک اور شوق کو اس طرح بیان کرتے ہیں :

”قدوة ارباب استقامت زبده اصحاب کرامت صباح دریا محبت سیاح بادیہ مودت فلانی فی اللہ حضرت مولانا مولوی معظم الدین صاحب مولوی ادا م اللہ برکاتہم نے (جو حضرت شمس العارفین سیالوی رحمتہ اللہ علیہ کے اعظم خلفاء میں سے اس تاریک زمانہ میں مشائخ سلف کی یادگار ہیں) خاکسارہ کو فرمایا کہ میں نے اٹھارہ سال کا عرصہ کمال عرق ریزی تحصیل علوم دینیہ میں صرف کیا اور اس قدر مطالعہ میں استغراق پیدا کیا کہ اخیر کے دو سال اکثر نماز عشاء کے بعد نماز صبح تک تمام رات مطالعہ میں گزر جاتی اور لذت مطالعہ کے باعث درازی وقت معلوم نہ ہوتی۔ جس سے کہ اذان صبح سننے سے تعجب ہوتا کہ ابھی نماز عشاء پڑھی تھی اور ابھی صبح ہو گئی۔ ظاہر ہے کہ اس قدر استغراق سے دینی اسرار کس قدر ظاہر ہوتے ہوں گے۔ لیکن جب حضرت قبلہ عالم شمس العارفین کی بارگاہ عالی میں مشرف ہوا تو ایک لحظہ کی صحبت سے جو کچھ حاصل ہوا اس کے مقابلہ میں ان تمام علوم کا ماہی حاصل ہیج معلوم ہوا۔“

زیارت حریم شریفین

آپ علوم متد اولہ سے فارغ التحصیل ہو کر کلکتہ میں رونق افروز ہوئے اور وہاں سے جہاز پر سوار ہو کر جدہ شریف میں فروکش ہوئے اور وہاں سے بسواری اونٹ بیت اللہ شریف میں پہنچ کر مناسک حج ادا کر کے مدینہ طیبہ میں خواجہ سرور کائنات رحمۃ اللہ علیہ کی زیارت سے مشرف ہوئے اور پھر حضرت خاتم النبوت سے رخصت ہو کر بلا اں روز کے بعد مکہ معظمہ میں پہنچ کر طواف رب البیت اور عمرہ بجالا کر جدہ شریف میں آکر جہاز پر سوار ہوئے اور اٹھارہ دن کے بعد بمبئی پہنچے۔

سیال شریف واپسی

حجاز مقدس سے واپسی کے بعد سیال شریف اپنے پیر کے حضور حاضر ہوئے اور بموجب

۱۔ مولانا محمد ذاکر بگوی رحمتہ اللہ علیہ (مؤلف)۔

۲۔ ماہنامہ صوفی، پنڈی بہاؤ الدین بیت ماہ اگست ۱۹۱۰ء، صفحہ ۲۸، ۲۹۔

۳۔ مرآة السالکین، صفحہ ۱۲۸۔

ارشاد و ہدایات کے ریاضات و مجاہدات میں مشغول رہے۔ لوائح جامی و مرقع و کشکول شریف سبقتاً آپ نے حضرت خواجہ سیالوی سے پڑھیں۔

عطائے خلافت

صاحب مرآة السالکین لکھتے ہیں: فریضہ حج ادا کرنے کے بعد کچھ عرصہ بمبئی میں قیام کیا۔ بعد ازاں ۵ روز میں لاہور پہنچے اور لاہور سے مرولہ میں آئے اور کچھ دن اپنے مکان میں قیام کر کے سیال شریف میں آگر پیرو مرشد کی زیارت سے مشرف ہوئے۔

پہلے پہل تو آپ عالمانہ رعب و داب سے سیال شریف میں مقیم ہوئے مگر جب خواجہ بابرکت کی نگاہ کیمیا اثر نے تاثیر کی تو ترک لباس عالمانہ کر کے لباس صوفیانہ زیب بدن کر کے ریاضت اور مجاہدہ شروع کیا۔ جب شیخ محمد عبدالجلیل صاحب جو حضرت خواجہ سیالوی کے خلیفہ اور مشیرتدبیر تھے فوت ہو گئے تب مولوی صاحب ان کی جگہ قائم مقام مشیرتدبیر خاص حضرت خواجہ سیالوی کے ہو کر علم توحید اور تصوف میں یگانہ آفاق ہوئے۔ سال ہا سال حضرت پیرو مرشد کی خدمت اور حضوری صحبت لازم کر کے منصب خلافت اور اجازت سے مشرف ہوئے۔

حضرت کی حیات میں حاضر حضور رہ کر اکثر اوقات آپ کو خدمت تعویذ نویسی وغیرہ کی رہتی تھی۔

درس و تدریس

حج سے فراغت کے بعد آپ بمبئی میں کمنبو سٹیہ مدرسہ میں فروکش ہوئے۔ چونکہ آپ عالم جید تھے اس لئے بمبئی بندر گار میں آپ کی بڑی قدر ہوئی اور اکثر طلباء اگر آپ سے مستفید ہونے لگے..... وہاں کے رئیسوں نے آپ کو ہزاروں روپے کی کتابیں اور نقد و جنس اسباب بے انتہاء دے کر ریل پر سوار کرایا۔

اپنے مرشد کے حکم سے سیال شریف میں تعلیم و تدریس کا منصب سنبھالا۔ اس دوران

۱۔ تحفة الابرار، صفحہ ۱۳۸۔

۲۔ مرآة السالکین، صفحہ ۱۶۸، ۱۶۹۔

۳۔ تحفة الابرار، صفحہ ۱۳۸۔

۴۔ مرآة السالکین، صفحہ ۱۶۸۔

میں درج ذیل طلباء نے فیض حاصل کیا:

تلامذہ:

- ۱- حضرت صاحبزادہ محمد شعاع الدین سیالوی۔
- ۲- حضرت ثانی لاثالی خواجہ محمد الدین سیالوی۔
- ۳- حضرت مولانا محمد ابراہیم، ساکن پنڈی الہانی، مدفن سویہ شریف، ضلع گجرات۔
- ۴- مولانا نور محمد نقشبندی وغیرہم۔

شیخ طریقت سے عقیدت

آپ کو اپنے شیخ کامل سے والمانہ عقیدت اور عشق تھا۔ صاحب برکت سیال لکھتے ہیں: ایک بار حضور اشرف الاولیاء (خواجہ محمد الدین سیالوی) کسی سفر سے واپس آتے ہوئے بلا اطلاع مروہ کی طرف متوجہ ہوئے۔ آپ مسجد میں بیٹھے تھے کہ کسی نے حضور کی سواری کی اطلاع کی۔ جوش بے خودی میں مستانہ وار کودے اور ننگے پاؤں مجنونانہ دوڑے۔ سرکار اونٹ کے کجاوے میں تھے اور کچھ درویش پیدل ساتھ تھے۔ یہ آتے ہی اونٹ کے پاؤں سے لپٹ گئے۔ اونٹ بھی گھبرایا اور حضور کو بھی تشویش ہوئی لیکن خیریت گزری کہ جھٹ پٹ میرو قوال اور ایک اور خادم نے بڑے زور سے ان کو علیحدہ کیا۔ حضور نے اپنی پاپوش اونٹ پر سے پھینکی اور فرمایا کہ اسے پہن لیجئے۔ مولوی صاحب نے جوتا اٹھا کر سر پہ رکھ لیا اور کہنے لگے آج میں پاؤں سے ننگا نہیں، آج تو میرے پاؤں عرش پر ہیں:۔

خود بنا ہے چونکہ ساقی یوسف ثانی میرا

عرش پہ پاؤں ہیں: بخود آج تو میخوار کے پہ

وصال کے وقت اپنے صاحبزادہ مولوی محمد حسین کو جو ابھی کمن تھے، اپنی چارپائی کے

۱- ایضاً صفحہ ۱۶۳، ۱۶۸۔

۲- انوار شمسیہ، صفحہ ۱۵۵۔

۳- برکات سیال، صفحہ ۲۳۔

قریب بلایا اور فرمایا: سیال شریف کی راہ نہ چھوڑنا دین و دنیا کی بھلائی سے بہرہ اندوز ہو گے۔
حضرت خواجہ مولانا محمد معظم الدین معظم آبادی قدس سرہ کی اپنے شیخ طریقت کی اتباع
میں کمال محبت کا اعتراف حضرت خواجہ سید مر علی شاہ گیلانی گولڑوی رحمۃ اللہ علیہ نے بھی فرمایا
ہے۔

شیخ کی نوازشات

آپ کی خدمت اور نیاز مندی کے باعث حضرت خواجہ شمس العارفین سیالوی نے ایک بار
فرمایا: مولوی معظم الدین مرولوی مرد عالی ہمت است کہ حافظ قرآن و تحصیل علوم تمام نمودہ حج
حرمین شریفین بجا آورده بیاد الہی مشغول است وہم حب زنان تاہنوز در دل او نیامدہ
ترجمہ: مولوی معظم الدین مرولوی عالی ہمت انسان ہیں۔ حافظ قرآن ہونے کے علاوہ علوم
متداولہ میں منتہی کی فضیلت رکھتے ہیں۔ حج اور حرمین شریفین کی زیارت سے فارغ ہو کر اب یاد
الہی میں مشغول ہیں اور عورتوں کی محبت آج تک ان کے دل میں پیدا نہیں ہوئی۔

مقبولیت

مرآة السالکین کا مصنف لکھتا ہے:

بعد وفات خواجہ سیالوی کے باشاہہ پیر و مرشد اپنے وطن مالوف موضع مرولہ میں تشریف لاکر
خلقت کو شریعت اور طریقت کی راہ سکھانے میں مشغول ہیں اور طالبان خدا ہر طرف سے جوق در جوق
آپ کی خدمت میں آکر مستفید ہو رہے ہیں۔

اخلاق و اطوار

بقول مؤلف تحفة الابرار آپ بڑے عالم و فاضل و صاحب ورع و زہد اور منظور نظر پیر روشن

۱۔ برکات سیال، صفحہ ۲۳۔

۲۔ ملفوظات مریہ، صفحہ ۲۲۷۔

۳۔ مرآة العاشقین (فارسی)، صفحہ ۱۲۹۔

۴۔ مرآة العاشقین (اردو)، صفحہ ۱۷۱۔

۵۔ مرآة السالکین، صفحہ ۱۶۹۔

ضمیر تھے۔ اس وقت میں آپ کا وجود باوجود غنیمت ہے۔

بقول صاحب برکات سیال میں آپ کی زیارت سے کئی مرتبہ مشرف ہوا ہوں بلکہ ایک بار میں آپ کا ہمسفر بھی رہا ہوں۔ آپ نے گھوڑے پر سوار ہوتے ہی درود شریف پڑھنے کے لئے جو تاپاؤں سے اتار دیا تھا۔ سیال شریف اکثر ان کے ڈیرے حاضر ہوا کرتا تھا۔ واقعی عشق آپ کے رگ و پے میں سرایت کر گیا تھا۔ آپ کی نسبت درویشان درگاہ میں مشہور تھا کہ عشق سیکھنا ہو تو مولوی صاحب مولوی سے سیکھو۔ اس سے آپ سمجھ سکتے ہیں کہ ان کے پہلو میں کس قسم کا زخمی اور درد مند دل ہو گا۔

مؤلف جذبات سعید مولوی محمد سعید بھیروی رحمۃ اللہ علیہ آپ کی زیارت سے مشرف ہوئے تو اپنا تاثر یوں قلمبند کیا:

حضرت مولانا مولوی معظم الدین صاحب مولوی رحمۃ اللہ علیہ بھیرہ تشریف لائے اور آپ کی زیارت مبارک سے میرا دبا ہوا شوق بھڑک اٹھا کہ جس دربار کے خلفائے راشدین ایسی مبارک ہستیاں ہیں وہاں کے سجادہ نشین کیسے اعلیٰ و ارفع پایہ کے ہوں گے۔

ایک دفعہ مولوہ کے گرد و نواح کے کل دیہات میں پلگ پھیل گیا۔ لیکن آپ کا صدر مقام اس آتش سوزاں سے محفوظ رہا۔ لوگوں نے کہنا شروع کیا کہ یہ صرف مولوی صاحب کی وجہ سے ہے۔ آپ نے سنا تو ان سب کو اکٹھا کر کے فرمایا کہ تم نے یہ کلمہ شرک نہ صرف منہ سے نکالا بلکہ دل سے اس پر یقین کیا۔ اب ضرور یہاں طاعون آئے گا۔ چنانچہ ایسا ہی ہوا اور بہت جانیں اس ننگ اجل کا لقمہ ہوئیں۔

مقامات مقدسہ کی حاضری اور ایک مجذوب سے ملاقات

مؤلف جذبات سعید لکھتے ہیں: حضرت مولانا مولوی معظم الدین صاحب رحمۃ اللہ علیہ کا ایک خاص چشم دید واقعہ جس سے ہم زائرین پر بہت اثر ہوا بیان کرنا بے جا نہ ہو گا:

حضرت مولانا موصوف اس وقت ہندوستان کے مشائخ عظام کی مزارات مقدسہ سے مشرف با زیارت ہو کر آرہے تھے۔ حضرت استاذی المکرم (مولانا محمد ذاکر بگوی) نے درخواست کی کہ مولانا اپنے اس سفر مبارک کا کوئی خاص واقعہ بیان فرمائیے۔ آپ نے فرمایا کہ ملتان شریف کی

۱۔ تحفة الابرار، ۱۳۸۔

۲۔ برکات سیال، صفحہ ۲۲، ۲۳۔

۳۔ جذبات سعید، صفحہ ۲۔

۴۔ برکات سیال، صفحہ ۲۲، ۲۳۔

بڑی بڑی درگاہوں کی حاضری سے فارغ ہو کر مجھے خیال آیا کہ منشی حسن صاحب رحمۃ اللہ علیہ کی مزار مبارک پر بھی حاضری دینی چاہئے۔

منشی صاحب موصوف متاخرین میں سے فارسی کے صاحب حال اور شیوہس مقال شاعروں میں سے ہیں اور خاندان چشتیہ کے کامل ترین صوفیہ میں سے ہونے کے علاوہ رسول پاک ﷺ کے عاشق صادق تھے۔ جب کبھی حضور ﷺ کا اسم مبارک سنتے تو بے اختیار ہو کر گر پڑتے اور فوراً آپ کا چہرہ زمین پر لگ جاتا۔

آسمان سجدہ می کند ہر دم چوں حسن بر در رسول اللہ
ان کے مزار پر جانے سے پہلے سنا کہ ایک مجذوب فقیر وہاں رہتا ہے جو اکثر حاضرین سے سختی سے پیش آتا ہے۔ مولانا نے فرمایا کہ ہمیں اس سے کیا؟ ہم تو اپنے مہربان میزبان کے مہمان ہوں گے۔ دربان کی تلخی و ترشی سبہ کر بھی حاضری کا لطف حاصل کر ہی لیں گے۔ الغرض جب میں وہاں پہنچا تو مجذوب صاحب اپنی جھونپڑی سے نکل کر میرے پاس استقبال کے لئے آئے اور مصافحہ اور معانقہ کے بعد مزار شریف پر فاتحہ خوانی کر کے اپنی جھونپڑی میں لے گئے۔ میں ادب سے دو زانو ان کے پاس بیٹھ گیا۔

مجذوب صاحب نے ذرا سختی کے لہجہ میں کہا کہ تم اپنے پیشوا کی تعمیل فرمان سے کیوں پہلو تہی کرتے ہو۔ میں نے کہا کہ میں تو آپ کے سب ارشادات فیض آیات کو ہمیشہ بجالانے کی کوشش کرتا ہوں۔ خدا جانے وہ کونسا فرمان ہے جس کی تعمیل سے قاصر ہوں۔ مجذوب صاحب نے فرمایا کہ تمہارے حضرت کریم نے تمہیں لوگوں کو اپنے سلسلہ عالیہ میں داخل کرنے (بیعت لینے) کا ارشاد فرمایا ہوا ہے مگر تم اس میں سستی ہی کرتے ہو۔

میں نے کہا کہ واقعی حضور نے مجھے یہ ارشاد فرمایا ہے مگر میں اپنے آپ کو اس بڑی ذمہ داری کا اہل نہیں سمجھتا۔ فقیر صاحب جوش میں آگئے اور فرمایا کہ آنکھیں بند کر لو اور تصور کی نگاہ سے اپنے دائیں طرف دیکھو کہ کون بیٹھا ہے؟ میں نے دیکھا کہ حضرت غریب نواز (میرے خواجہ شمس العارفین) تشریف رکھتے ہیں۔ پھر مجذوب صاحب نے کہا کہ ان سے آگے کون تشریف رکھتا ہے؟ میں نے دیکھا تو حضرت پیر پھان خواجہ محمد سلیمان تو سوی تشریف فرماتے تھے۔ الغرض اسی طرح تمام پیران کرام کی زیارتیں یکے بعد دیگرے ہوتی گئیں۔ حتیٰ کہ آخر میں سرکار دو جہان حضرت محمد مصطفیٰ ﷺ کے دیدار پر انوار سے مستفیض ہوا۔ اس پر مجذوب نے کہا کہ داخل سلسلہ کرنے

سے تمہارا فرض پورا ہو جاتا ہے۔ آگے ذمہ داری ان حضرات پر ہے جیسا کہ بڑے بڑے امراء و حکام کے دروازوں پر معمولی دربان کھڑے ہوتے ہیں جو زائرین کو لے جا کر ان کے دربار میں پیش کر دیتے ہیں اور بس اسی طرح خواہ تم کچھ بھی ہو، تمہارا فرض لوگوں کو اپنے مشائخ عظام کی خدمت میں حاضر کرنا ہے۔

پاک پتن شریف، تونسہ شریف حاضر ہوتے تھے، معتقدین کے اصرار پر دیگر مختلف مقامات کا سفر کیا۔

خلفاء

آپ کے چند مشہور و معروف خلفاء کے نام درج ذیل ہیں :

۱- حضرت صاحبزادہ مولانا محمد حسین معظم آبادی (فرزند)

۲- حضرت مولانا میاں شہاب الدین فیروز پوری (بھارت)

۳- حضرت خواجہ سید نادر علی شاہ جالندھری (بھارت)

۴- حضرت میاں سراج الدین گجراتی

۵- حضرت میاں محمد عیسیٰ (رحمہم اللہ تعالیٰ اجمعین)

شادی اور اولاد امجاد

زبدۃ السالکین حضرت مولانا محمد معظم الدین معظم آبادی نے دو شادیاں کیں : پہلی شادی معظم آباد شریف کے ایک معزز اور شریف خاندان ”کاٹھیا“ میں ہوئی۔ اس سے آپ کی کوئی اولاد نہ ہوئی۔

دوسری شادی ایک نو مسلم خاتون سے ہوئی۔ ان کے بطن سے ایک فرزند صاحبزادہ محمد حسین اور ایک صاحبزادی تھیں، جن کی شادی کوٹ مومن میں مولانا محمد حنیف بن مولانا محمد رفیق سے ہوئی تھی۔ ان کی کوئی اولاد نہیں ہوئی اور معظم آباد شریف میں مدفون ہیں۔

”برکات سیال“ میں ہے : آخر عمر میں ایک بندو عورت نے خدمت میں اگر زناہ اتار پھینکا اور مشرف بہ اسلام ہو کر آپ کے ہاتھ پر تائب ہوئی۔ آپ نے غالباً حضرت اشرف الاولیاء خواجہ محمد الدین سیالوی کے اشارہ سے اس بی بی سے نکاح کر لیا۔ اس کے وارثوں نے اغوا کی نالاش کر دی۔ حضرت ثانی سیالوی مضطربانہ دعا فرماتے رہے، آخر آپ کی دعا مقبول ہوئی اور مقدمہ خارج ہو گیا۔

یہ خاتون بڑی صاحب ذوق و صاحب حال اور عابدہ و زاہدہ ہوئی۔ لنگر کا کام شوق سے سنبھالا اور درویشوں کی خدمت میں مصروف رہی۔
 خدا نے آپ کے بطن سے ایک فرزند عطا کیا، محمد حسین نام رکھا گیا۔ اب جوان اور فارغ التحصیل ہیں اور اپنے والد ماجد کے مصلیٰ پر بیٹھے ہدایت و ارشاد میں مصروف ہیں۔
 حضرت شیخ الاسلام سیالوی قدس سرہ کا فرمودہ ہے: صاحبزادہ محمد حسین سجادہ نشین ہیں۔ بڑے نیک اور خدا پرست انسان اور رہنمائے خلق ہیں۔ خداوند کریم عمر دراز کرے۔
 ان کی وفات حسرت آیات کے بعد ان کے فرزند اکبر مولوی غلام سدید الدین سلمہ رب العالمین سجادہ نشین ہیں۔ فاضل علوم ظاہری و واقف علوم باطنی ہیں۔ صاحب ذوق و شوق و خوش خلق ہیں۔ اللہ تعالیٰ ان کی اور ان کے بھائیوں اور ان کے فرزندوں و بھتیجیوں اور سارے خاندان کی عزت و آبرو کے ساتھ صحت و تندرستی کے ساتھ عمر دراز نصیب فرمائے۔ آمین۔

مرض اور وصال شریف

صاحب جذبات سعید حضرت مولانا محمد ذاکر بگوی رحمتہ اللہ علیہ کی زبانی لکھتے ہیں: حضرت مولانا مولوی محمد معظم الدین صاحب رحمتہ اللہ علیہ بھیرہ شریف ان کے پاس بغرض علاج تشریف لے گئے۔ آپ مرض جس البول میں مبتلا تھے اور درد کے زور کے وقت مجروح کے پنجابی شعر پڑھنے شروع کر دیتے تھے۔

داں درد تیرے تو میں گھولی جاواں ہووے درد تیرا تیری بانڈری نوں
 تیری بانڈری موہرا کھانڈری نوں ترسانڈری تے مر جانڈری نوں
 اکھیں ڈھولن باجھوں نیند ناہیں گھت موندیاں طول سرانڈری نوں
 مجروح نوں چا مذبوح کر گھتو ونڈیاں مفت وکانڈری نوں
 ۱۳۲۵ھ میں آپ کی صحت کافی خراب رہنے لگی اور صحت بہت گر گئی۔ حضرت ثانی لاٹانی محمد الدین سیالوی عیادت کے لئے تشریف لائے تو آپ کی صحت بحال ہو گئی۔ چند یوم اسی لطف زیارت سے مخمور رہے۔ پھر یکایک مرض زور پکڑ گیا۔ بالاخر ۹ جمادی الثانی ۱۳۲۵ھ مطابق ۲۰ جولائی ۱۹۰۷ء بروز شنبہ اپنے خالق حقیقی سے جا ملے۔ انا للہ وانا الیہ راجعون۔
 جب آپ کے وصال مبارک کی خبر حضرت ثانی سیالوی کو پہنچی تو آپ آنکھوں میں آنسو بھر

۱۔ برکات سیال، صفحہ ۲۲۔

۲۔ قلمی حاشیہ حضرت شیخ الاسلام سیالوی قدس سرہ بر تحفة الابرار، صفحہ ۱۳۸۔

۳۔ جذبات سعید، صفحہ ۲۶، ۲۸۔

لائے اور فرمایا: ”آہ سب یار پچھڑتے چلے جا رہے ہیں۔“

حضرت ثانی لاثانی خواجہ محمد الدین سیالوی نے حضرت خواجہ محمد امین چکوڑوی رحمۃ اللہ علیہ کے مکتوب شریف کے جواب میں جو گرامی نامہ تحریر فرمایا ملاحظہ ہو:

حضرت ثانی لاثانی سیالوی کا مکتوب شریف

فضائل و کمالات پناہ فصاحت و بلاغت دستگاہ مکرمی معظمی مولوی صاحب جیو سلمہ اللہ تعالیٰ و علیکم السلام ورحمۃ اللہ.... محبت نامہ کاشکریہ۔ مولوی صاحب مروروی کا قضیہ کا صدمہ واقعی غلامان حضرت کو بلکہ ہر آشنا و بیگانہ کو آنسو افسوس جاری کر رہا ہے۔ کیوں نہ ہو کہ صاحب مرحوم ایک برگزیدہ حضرت و یکتا زمانہ تھا۔ حضرت کے خلفاء سے ایک نرالی نشانی تھی۔ اللہ تعالیٰ ان کو مراتب اعلیٰ فائز کرے۔ آمین ثم آمین۔

داعی فقیر محمد الدین از سیال شریف

۲۰ اگست ۱۹۰۷ء

قطعہ تاریخ وفات

حضرت صاحبزادہ محمد عبد اللہ سیالوی رحمۃ اللہ علیہ نے قطعہ تاریخ وفات کہانے

تاریخ وصال شان ہمیں است معظم دین قطب اہل دین است

۱۳۲۵ھ

دیگر

ازاں مدت کہ عالم محو رنج است ز ہجرت سیزدہ صد بست و پنج است
حضرت قاضی غلام محی الدین رحمۃ اللہ علیہ نے تجہیز و تکفین کا انتظام کیا۔ سیال شریف سے
مجاہد اعظم خواجہ محمد ضیاء الدین سیالوی قدس سرہ تشریف لائے۔ آپ نے عرس کے انعقاد کے

۱۔ برکات سیال، صفحہ ۲۴۔

۲۔ مذکورہ بالا مکتوب شریف حضرت صاحبزادہ مولانا الحاج محمد یوسف فاروقی صاحب زید مجاہد کی وساطت سے ملا۔ جزاکم اللہ احسن الجزاء صاحبزادہ موصوف استانہ عالیہ چشتیہ امینہ چکوڑی شریف کے سجادہ نشین ہیں۔ اللہ تعالیٰ عمر میں برکت دے۔ آمین۔

ساتھ خانقاہی آداب و رسوم کا باقاعدہ اجراء کیا۔

روضہ مبارک کی تعمیر

امرتسر کے مشہور معمار حافظ جمال الدین نے روضہ کی تعمیر کی جو پانچ سال میں مکمل ہوئی۔
ساجر ضلع جھنگ کے مولوی غلام مصطفیٰ المتخلص بہ ترک نے تاریخ تکمیل روضہ کہی ہے۔

چو بر مرقد منور یافت تعمیر
معلیٰ روضہ زیبا و اعظم
ندا آمد بہ ترک از بہر تاریخ
بگو ”بین! قبہ عالی معظم“

۱۳۵۳۰

مؤلف اپریل ۱۹۷۲ء کو معظم آباد شریف حاضر ہوا۔ روضہ شریف کی حاضری کے دوران
میں بہت سرور اور طمانیت قلبی حاصل ہوئی۔ حضرت صاحبزادہ غلام حمید الدین احمد معظمی نے
بہت شفقت فرمائی اور بہترین چائے سے خاطر تواضع کی۔

شمس العلماء کا خطاب

آپ علوم متداولہ کی تحصیل و تکمیل کی اعلیٰ سند لے کر زیارات مقدسہ اور سیاحت عالم
کے لئے روانہ ہوئے۔ ترکی میں علماء سے علمی مباحث میں شریک ہوئے۔ ترکی کے علماء آپ کی
جلالت علمی سے بے حد متاثر ہوئے اور حکومت وقت کو آپ کی طرف متوجہ کرایا۔ چنانچہ سرکاری
طور پر ایک باوقار تقریب میں آپ کو حکومت کی طرف سے شمس العلماء کا خطاب اور اعزازی
ڈگری پیش کی گئی۔

۱۔ حوا معظم مطبوعہ مکتبہ جدید پریس لاہور ۱۳۹۹ھ / ۱۹۷۹ء صفحہ ۱۷۳، ۱۷۵۔

۲۔ تذکرہ اکابر اہل سنت پاکستان جلد اول صفحہ ۵۲۵۔

استعماری دور میں امت مسلمہ کی خدمات

حضرت خواجہ محمد معظم الدین معظم آبادی قدس سرہ نے حکومت انگریز کے ظلم و ستم اور بڑھتے ہوئے استعمار کے خلاف مسلمانوں کے دینی، سیاسی، ثقافتی اور ذہنی انحطاط کو دور کرنے کی خاطر اپنی تمام تر توجہات وقف کر دیں اور اپنے تمام امکانی وسائل صرف کر کے مسلمانوں میں حیات نو کا جذبہ بیدار کیا۔

حضرت خواجہ کریم اللہ بخش تونسوی کی نظر میں

حضرت ثانی لاٹالی سیالوی کے دور ہمایوں میں آپ کی فرمائش پر حضرت محبوب سبحانی جلال پوری، خواجہ سید مر علی شاہ گولڑوی، خواجہ محمد عبدالعزیز چاچڑوی اور خواجہ محمد معظم الدین رحمہم اللہ تعالیٰ تونسہ مقدسہ حاضر ہوئے اور حضرت کریم تونسوی نے ان کے حالات پچشم خود ملاحظہ فرمائے۔ آپ نے پوچھا کہ اپنے شیخ کی خدمت سب سے زیادہ کس نے کی ہے؟ بتایا گیا کہ حضرت معظم آبادی نے! آپ نے فرمایا: ”پھر اس کے مرتبے کو کوئی نہیں پہنچتا۔“

۱۔ ایضاً صفحہ ۵۲۶، حوالہ معظم، صفحہ ۱۳۷ تا ۱۵۱۔

۲۔ حوالہ معظم، صفحہ ۲۰۳، ۲۰۵۔

حضرت خواجہ مولانا محمد امین چکوڑوی

پیدائش اور خاندان

زبدۃ المتورعین قدوة المشرعین مولانا بالفضل و الاحسان اولینا حضرت حافظ محمد امین ہے۔
رحمتہ اللہ علیہ ۱۲۷۰ھ کو چکوڑی شریف ضلع گجرات میں پیدا ہوئے۔ والد ماجد کا اسم گرامی
استاذ الكل مولانا حافظ نور الدین نقشبندی رحمتہ اللہ علیہ ہے۔

چکوڑی شریف کا یہ خاندان حضرت فاروق اعظم رضی اللہ عنہ کی اولاد امجاد میں سے ہے
اور فاروقی قریشی کی اس شاخ سے تعلق رکھتا ہے جس کا نسب نامہ حضرت خواجہ فرید الدین گنج شکر
قدس سرہ سے جا ملتا ہے۔ آپ کی اولاد میں ایک بزرگ حضرت شاہ بھیکھ چشتی نامی تھے۔ دہلی
کے نزدیک ایک گاؤں دایانوالی کے باشندہ تھے۔ جلال الدین اکبر بادشاہ کے خلاف آپ نے زبانی و
تحریری جہاد کیا اور بھگتی تحریک کے ناکام بنانے میں اہم کردار ادا کیا۔

آپ حضرت شیخ سلیم چشتی سے نسبت ارادت رکھتے تھے۔ آپ اپنے شیخ کامل کے حکم پر
موضع ککھہ نزد کنجاہ ضلع گجرات میں آباد ہوئے۔ آپ کی اولاد دریہ کسانہ، ٹھیکریاں، مونیان،
صاحب لکھو، وزیر آباد اور چکوڑی شریف میں پھیل گئی۔

شاہ بھیکھ کی اولاد میں حضرت مولانا حافظ غلام رسول ٹھیکریاں میں آباد ہوئے۔ آپ
صاحب عرفان، کامل مکمل عالم باعمل، علامہ دوراں اور تبحر عالم ہوئے ہیں۔ حضرت مولانا غلام محی
الدین قصوری قدس سرہ سے مجاز تھے۔ آپ کے تین فرزند ہوئے جو عالم باعمل اور حضرت مولانا
غلام محی الدین قصوری سے مجاز تھے۔

حضرت مولانا حافظ نور الدین نقشبندی رحمتہ اللہ علیہ نے اپنے والد ماجد حافظ غلام رسول
سے سات سال کی عمر میں قرآن مجید حفظ کیا۔ علم صرف و نحو، منطق، فلسفہ، معانی، فقہ و تفسیر و

۱۔ مراۃ السالکین، صفحہ ۱۶۹۔

۲۔ تحفۃ الابرار، صفحہ ۱۳۹۔

حدیث و اصول فقہ و حدیث سے فارغ ہو کر دہلی کا رخ کیا۔ وہاں حدیث شریف و دیگر کتب متداولہ کا دورہ کیا۔ سند فراغت کے بعد چکوڑی شریف میں ایک عظیم درس گاہ کی بنیاد رکھی جس میں جملہ علوم و فنون کا درس دیا جاتا تھا۔ آپ نے سلسلہ عالیہ نقشبندیہ کے فروغ میں ایک اہم رول ادا کیا۔ آپ کا وصال ۱۳۰۲ھ کو چکوڑی شریف میں ہوا۔

نسب نامہ

آپ کا نسب نامہ اس طرح ہے: حضرت خواجہ محمد امین چکوڑوی بن حافظ نور الدین بن حافظ غلام رسول بن حافظ دین محمد بن حافظ عبد اللہ بن خواجہ عبد الرؤف بن خواجہ عبد الکریم بن حافظ محمد بن خواجہ شاہ بھیکو بن شیخ منصور بن شیخ چوڑ بن خواجہ عبد الشکور بن شیخ طاہر بن شیخ یوسف بن شیخ بڈھن بن شیخ حسین بن شیخ سلیمان بن شیخ پیرا بن خواجہ عبد المجید بن شیخ یعقوب بن مخدوم شیخ محمد بن مخدوم خواجہ شہاب الدین بن خواجہ فرید الدین گنج شکر بن خواجہ جمال الدین ملقب بہ سلیمان بن ملک العلماء مولانا شیخ شعیب قریشی بن یوسف شہزادہ بن شیخ محمد بن خواجہ شہاب الدین شاہزادہ بن شاہ احمد المعروف فرخ شاہ شاہ کابل بن ناصر الدین شہزادہ بن محمود شاہ المعروف شہنشاہ بادشاہ بن سامان شاہ بن سلطان مسعود شاہ بن عبد اللہ شہزادہ بن خواجہ واعظ الاضرع بن خواجہ واعظ الاکبر بن خواجہ ابوالفتح بن شاہ اسحاق والی بلخ بن ابراہیم بادشاہ بن خواجہ ادھم بن سلیمان بن منصور قریشی بن خواجہ ناصر الدین بن خواجہ عبد اللہ بن امیر المؤمنین حضرت عمر فاروق رضی اللہ تعالیٰ عنہ۔

حصول علم

آپ نے حفظ قرآن مجید اور علوم دینیہ مروجہ کی تحصیل اپنے والد ماجد حضرت مولانا حافظ نور الدین نقشبندی سے کی۔ سولہ سال کی عمر میں جملہ علوم و فنون مثلاً تفسیر فقہ حدیث ادب اور منطق وغیرہ سے فراغت حاصل کر لی۔ عمر چھ سال قرآن مجید حفظ کر لیا۔ مراۃ السالکین میں ہے: علوم ظاہری اپنے والد ماجد سے تحصیل کئے۔

مرآة السالکین میں ہے: ابتداء ہی میں آپ کو عبادت و ریاضت کا کمال اشتیاق تھا۔ دن رات عبادت اور یاد الہی میں آپ شاغل رہا کرتے اور فقراء کی تلاش میں ہر دم سرگرم رہتے تھے۔ آخر جازب حقیقی نے آپ کو کمال رہبری سے سیال شریف کا راہ بتلایا تب آپ اپنے والد ماجد حضرت مولوی حافظ نور الدین نقشبندی کے ہمراہ سیال شریف پہنچ کر حضرت خواجہ سیالوی سے بیعت حاصل کر کے ریاضت شاقہ میں مصروف ہوئے اور ہر سال سیال شریف میں حضرت خواجہ سیالوی پیرو مرشد کی خدمت میں حاضر ہو کر فائز المرام ہوتے رہے ہیں۔ آخر ۱۲۹۰ھ کو اجازت ارشاد و تلقین کی حضرت خواجہ سیالوی سے حاصل کر کے بندگان خدا کی ہدایت و تعلیم میں شب و روز مصروف ہوئے۔

مؤلف تحفة الابرار لکھتے ہیں: آپ کے والد بزرگوار نے آپ کو سیال شریف لاکر مرید کرایا تھا۔ اس وقت آپ کی عمر تخمیناً ۱۶ برس کی تھی۔ ۱۲۹۰ھ میں آپ کو اجازت ارشاد و تلقین کی حاصل ہوئی۔ آپ کے والد بزرگوار نقشبندیہ طریقہ رکھتے تھے۔

حضرت مولانا محمد امین چکوڑوی کے خلیفہ مجاز مولانا محمد شفیق فاروقی متوفی ۱۳۸۰ھ اپنی یادداشتوں میں لکھتے ہیں:

خواجہ محمد امین فاروقی چکوڑوی فرماتے ہیں کہ جب میں دوسری دفعہ سیال شریف کی حاضری سے فارغ ہوا تو قبلہ والد ماجد نے مجھ سے وہاں کے حالات دریافت کئے۔ میں نے جو اباعرض کیا کہ حضرت قبلہ سیالوی مجھ پر بڑی مہربانی فرماتے ہیں خاص مکان، مکلف بستر اور ملذذ کھانوں سے ذرہ نوازی فرماتے ہیں۔ قبلہ والد ماجد نے فرمایا کہ آئندہ جب تم وہاں جاؤ تو یہ خیال لے کر مت جانا کہ میں ایک بہت بڑے عالم فاضل اور متقی باپ کا بیٹا ہوں بلکہ واپسی کے وقت موازنہ کرنا کہ تمہیں کیا کیا فیوض و برکات حاصل ہوئے ہیں۔ آپ فرماتے ہیں کہ پھر جب میں سیال شریف حاضر ہوا تو حضرت خواجہ شمس العارفین سیالوی محفل خاص میں رونق افروز تھے۔ میں زیارت سے مشرف ہوا اور قدمبوسی کر کے حضور سیالوی کے سامنے ہی پیچھے ہٹ کر بیٹھ گیا۔ محفل میں سکوت طاری تھا۔ حاضرین سب ساکت و جامد بیٹھے ہوئے تھے۔ حضرت قبلہ سیالوی نے نگاہ اٹھا کر میری طرف دیکھا تو مجھ پر ایسا لطف و سرور طاری ہوا کہ بیان سے باہر ہے۔ یوں معلوم ہوتا تھا کہ ایک نلکی نور کی میرے

۱۔ مرآة السالکین، صفحہ ۱۶۹۔

۲۔ تحفة الابرار، صفحہ ۱۳۹۔

بیعت و خلافت

مرآة السالکین میں ہے: ابتداء ہی میں آپ کو عبادت و ریاضت کا کمال اشتیاق تھا۔ دن رات عبادت اور یاد الہی میں آپ شاغل رہا کرتے اور فقراء کی تلاش میں ہر دم سرگرم رہتے تھے۔ آخر جاذب حقیقی نے آپ کو کمال رہبری سے سیال شریف کا راہ بتلایا تب آپ اپنے والد ماجد حضرت مولوی حافظ نور الدین نقشبندی کے ہمراہ سیال شریف پہنچ کر حضرت خواجہ سیالوی سے بیعت حاصل کر کے ریاضت شاقہ میں مصروف ہوئے اور ہر سال سیال شریف میں حضرت خواجہ سیالوی پیرو مرشد کی خدمت میں حاضر ہو کر فائز المرام ہوتے رہے ہیں۔ آخر ۱۲۹۰ھ کو اجازت ارشاد و تلقین کی حضرت خواجہ سیالوی سے حاصل کر کے بندگان خدا کی ہدایت و تعلیم میں شب و روز مصروف ہوئے۔

مؤلف تحفة الابرار لکھتے ہیں: آپ کے والد بزرگوار نے آپ کو سیال شریف لاکر مرید کرایا تھا۔ اس وقت آپ کی عمر تخمیناً ۱۶ برس کی تھی۔ ۱۲۹۰ھ میں آپ کو اجازت ارشاد و تلقین کی حاصل ہوئی۔ آپ کے والد بزرگوار نقشبندیہ طریقہ رکھتے تھے۔

حضرت مولانا محمد امین چکوڑوی کے خلیفہ مجاز مولانا محمد شفیق فاروقی متوفی ۱۳۸۰ھ اپنی یادداشتوں میں لکھتے ہیں:

خواجہ محمد امین فاروقی چکوڑوی فرماتے ہیں کہ جب میں دوسری دفعہ سیال شریف کی حاضری سے فارغ ہوا تو قبلہ والد ماجد نے مجھ سے وہاں کے حالات دریافت کئے۔ میں نے جو اباعرض کیا کہ حضرت قبلہ سیالوی مجھ پر بڑی مہربانی فرماتے ہیں خاص مکان، مکلف بستر اور ملذذ کھانوں سے ذرہ نوازی فرماتے ہیں۔ قبلہ والد ماجد نے فرمایا کہ آئندہ جب تم وہاں جاؤ تو یہ خیال لے کر مت جانا کہ میں ایک بہت بڑے عالم فاضل اور متقی باپ کا بیٹا ہوں بلکہ واپسی کے وقت موازنہ کرنا کہ تمہیں کیا کیا فیوض و برکات حاصل ہوئے ہیں۔ آپ فرماتے ہیں کہ پھر جب میں سیال شریف حاضر ہوا تو حضرت خواجہ شمس العارفین سیالوی محفل خاص میں رونق افروز تھے۔ میں زیارت سے مشرف ہوا اور قدمبوسی کر کے حضور سیالوی کے سامنے ہی پیچھے ہٹ کر بیٹھ گیا۔ محفل میں سکوت طاری تھا۔

۱۔ مرآة السالکین، صفحہ ۱۶۹۔

۲۔ تحفة الابرار، صفحہ ۱۳۹۔

حاضرین سب ساکت و جامد بیٹھے ہوئے تھے۔ حضرت قبلہ سیالوی نے نگاہ اٹھا کر میری طرف دیکھا تو مجھ پر ایسا لطف و سرور طاری ہوا کہ بیان سے باہر ہے۔ یوں معلوم ہوتا تھا کہ ایک ننگی نور کی میرے سینے پر لگی ہوئی ہے جس کے ذریعے نور الہی میرے سینے میں جا رہا ہے۔ ساتھ ہی اسرار باطنی مجھ پر کھلتے چلے گئے اور میری نگاہ تحت الثریٰ سے لے کر حجاب عظمت تک کام کرنے لگی۔ بعد ازاں حضرت خواجہ شمس العارفین مسجد میں تشریف لے گئے۔ میں بھی اسی سرور و مستی کی حالت میں ساتھ چلا گیا۔ دوسرے روز میں نے واپسی کے لئے اجازت چاہی تو حضرت خواجہ سیالوی نے بندہ نوازی کر کے سلسلہ عالیہ چشتیہ نظامیہ میں بیعت کی اجازت فرمائی اور کچھ تبرکات بھی عطا کئے۔ اس دن ۸ صفر المظفر ۱۲۹۰ھ تھا۔

حضرت خواجہ سیالوی سے عقیدت

آپ کو اپنے شیخ کامل سے بے پناہ عقیدت تھی۔ سیال شریف اور اپنے شیخ کے عاشق صادق تھے۔ سیال شریف کی حدود میں کبھی جو مانہ پہنتے اور نہ ہی کبھی رفع حاجت کرتے۔ اکثر اپنے مرشد کا ذکر فرماتے اور ان کی یاد میں مستغرق رہتے اور آنکھیں بند کئے، سر جھکائے ان کے تصور میں کھوئے رہتے تھے۔

حضرت ثانی لاثانی سیالوی سے بہت انس تھا اور یہ بھی آپ پر بہت مہربان تھے۔ باہم مراسلت تھی۔ الامین کا مؤلف لکھتا ہے:

پاک پتن شریف سے مراجعت پر حضرت ثانی لاثانی سیالوی نے چکوڑی شریف قدیم رنجہ فرمایا تو آپ استقبال کے لئے گجرات ریلوے سٹیشن پر تشریف لے گئے۔ آپ کے ہمراہ ۲۲ گھوڑیاں مع خدام تھے۔ آپ نے پشکہ گردن میں ڈال کر نہایت عجز و انکسار سے قدمبوسی کی۔ دیگر احباب بھی قدمبوسی سے فارغ ہوئے تو آپ نے خدمت والامین عرض کیا کہ اگر حضور چکوڑی کو بھی قدوم میمنت لزوم سے منور فرمائیں تو بندہ نوازی و غریب پروری سے بعید نہیں۔ آپ حضرت ثانی لاثانی سیالوی کو بڑی شان و شوکت اور باوقار طریقے سے چکوڑی شریف لائے اور بنگلہ خاص پر ٹھہرایا۔ جب آپ نے تشریف لے جانے کا قصد فرمایا تو آپ نے ایک قیمتی لباس مع پاپوش اور

۱۔ قلمی یادداشت مخزون کتب خانہ صاحبزادہ محمد فیض الامین فاروقی سیالوی، مونیان شریف، ضلع گجرات۔

ایک ۱۰۰ روپیہ خاص حضور کے لئے اور ہر ایک خادم کے لئے ایک ایک خلعت اور چار چار روپیہ بطور نذر پیش کیا۔ حضور سیالوی نے انکار فرمایا کہ اتنی تکلیف و تکلف کی کیا ضرورت ہے؟ مگر آپ کے اصرار سے حضور نے بمشکل قبول فرمایا۔

بقول مؤلف برکات سیال، ایک روز مولوی صاحب قبلہ (مولوی محمد ذاکر بگوی) نے مجھ سے فرمایا کہ حضرت ثانی لاثانی سیالوی کو کچھ روپوں کی ضرورت ہے۔ انتظام کرنا چاہئے۔ میں مکان کی طرف روانہ ہوا کہ ایک درویش بھاگا بھاگا میرے پیچھے آیا اور کہنے لگا کہ مولوی صاحب بلا رہے ہیں۔ میں واپس آیا تو فرمانے لگے کہ تمہارے جانے کے بعد ہی حضرت صاحب نے مجھے بلا کر ارشاد فرمایا کہ چونکہ مولوی محمد امین صاحب نے ابھی اسی وقت ہماری ضرورت سے زیادہ ہم پر مہربانی کی ہے۔ اس لئے اب کوئی تردد نہ کریں۔

مرشد کی نظر میں

حضرت خواجہ شمس العارفین سیالوی آپ پر خصوصی توجہ اور عنایت فرماتے۔ آپ اپنے شیخ کے پیارے اور خاص خلفاء میں شامل ہوتے ہیں۔ بہت کم عرصہ میں آپ کو خلافت و دیعت ہونے پر کسی درویش نے حضرت خواجہ سیالوی کے حضور عرض کر کے وجہ دریافت کی تو آپ نے فرمایا:

”برتن میں دودھ صاف تھا میں نے وہی بنا دیا۔“
یعنی استعداد بدرجہ اتم موجود تھی۔

درس و تدریس

حصول خلافت کے بعد چکوڑی شریف میں درس و تدریس میں اپنے والد ماجد کا ہاتھ بٹانے لگے۔ مراۃ السالکین میں ہے:

اوراد و اشغال سے جب آپ فارغ ہوتے ہیں تو اکثر طلباء علوم کتب دینیہ شرعیہ کا سبق

عبد الغفر علی شاہ قریشی، الامین مطبوعہ حجازی پریس لاہور، ۱۳۵۷ھ۔

عہ برکات، ۱، یال، صفحہ ۳۰۔

عہ الامین، صفحہ

آپ سے پڑھ کر مستفید ہوا کرتے ہیں۔ فقراء، درویشوں اور مہمانوں کو دو وقتی طعام ماحضر آپ کے لنگر سے ملتا ہے اور طلباء علم وغیرہ کی خوراک اور ضروریات کا اصراف آپ نے اپنے ذمہ لیا ہے۔

حضرت مولانا محمد چراغ چکوڑوی رحمۃ اللہ علیہ نے علوم متداولہ کی تحصیل آپ سے کی۔ تحفة الابرار میں ہے:

باب درس و تدریس کا کھلا رکھتے ہیں۔ صادر و وارد کے لئے لنگر موجود ہے۔

اخلاق

مؤلف مراۃ السالکین لکھتے ہیں: اتباع شریعت غراء میں آپ ثابت قدم اور نہایت متقی اور پارسا ہیں۔ طہارت اور عبادت میں احتیاط کما ینبغی آپ کی ملحوظ نظر ہے۔ تجرید اور تفرید میں آپ اپنا نظیر نہیں رکھتے۔

صاحب تحفة الابرار کابیان ہے: آپ زہد و ورع و تقویٰ و مجاہدہ میں بے نظیر ہیں۔

مؤلف برکات سیال لکھتے ہیں: حضرت ثانی لاثانی سیالوی جب لاہور آنکھیں بنوانے کے لئے تشریف لائے تو آپ بھی مزاج پرسی کے لئے حاضر ہوئے اور شاہی مسجد میں قیام فرمایا۔ طبیعت میں نفاست تھی اور صفائی پسند تھے۔ اوقات میں انضباط تھا اور سرگرم عبادت تھے۔ شاہی مسجد میں چلتے پھرتے ایسا معلوم ہوتا تھا گویا کوئی آزاد ہرن محو خرام ہے۔

تہجد کے وقت ان کے درویش حوض سے پانی لاتے جاتے اور یہ وضو کئے جاتے۔ پاس والوں سے کہتے جاتے دعا کرو یہ اصراف کی عادت مجھ سے جاتی رہے۔ شاید تین چار بڑے مشکوں سے ان کا وضو ہوتا ہوگا لیکن اکثر اسی تہجد کے وضو سے عشاء تک کی نمازیں پڑھتے تھے۔

۱۔ مراۃ السالکین، صفحہ ۱۷۰۔

۲۔ تحفة الابرار، صفحہ ۱۳۹۔

۳۔ مراۃ السالکین، صفحہ ۱۶۹، ۱۷۰۔

۴۔ تحفة الابرار، صفحہ ۱۳۹۔

۵۔ برکات سیال، صفحہ ۳۰۔

معمولات

آپ شب کے تین بجے استراحت فرما کر بیدار ہوتے اور وضو فرماتے۔ وضو پر ستر اسی ڈول پانی صرف ہوتا۔ چونکہ ورع و انقاء آپ کی طبیعت ثلثی بن چکا تھا آپ کو تسلی نہ ہوتی کہ کہیں جزو اعضاء خشک نہ رہ گیا ہو۔ نماز تہجد مکمل پڑھتے اور اوراد میں مشغول ہو جاتے۔ حتیٰ کہ نماز باجماعت پڑھتے، جماعت خود کراتے۔ پھر وظیفہ میں بارہ بجے تک مصروف رہتے اور ساتھ ہی ساتھ مخلوق خدا کی خدمت اپنے شایان شان کرتے۔ بعد ازاں سوکھی روٹی سے کچھ تناول فرماتے۔ پھر آرام فرما کر ایک بجے اٹھ کر وضو کرتے اور جماعت کراتے۔ پھر باہر اپنے بلغ والی مسجد میں تشریف لاکر نماز عصر بھی جماعت سے پڑھاتے۔ بعد ازاں گھر تشریف لاتے۔ نماز مغرب جامع مسجد میں باجماعت ہوتی اور قرآن پاک ایسی خوش الحانی سے پڑھتے کہ سامعین مسحور ہو جاتے۔ بڑے بزرگوں کا بیان ہے کہ ہم نے بڑے بڑے جلیل القدر فضلاء عصر کی اقتداء کی مگر جو لطف آپ کی اقتداء میں آیا وہ بیان سے باہر ہے۔ پھر وظیفہ میں مشغول ہوتے۔ نماز عشاء بھی باجماعت ہوتی۔ بعد ازاں ۱۲ بجے تک ذکر اللہ میں مشغول رہ کر استراحت فرماتے۔

خطبہ جمعہ و عیدین

جمعتہ المبارک کا خطبہ نہایت مؤثر طریقہ پر پڑھ کر نماز جمعہ پڑھاتے۔ نماز عیدین بھی نہایت تزک و احتشام سے ہوتی تھی۔ جب کبھی فرزند ان توحید کا زبردست اجتماع جامع مسجد میں نہ سما سکتا تھا تو باہر جنگل میں نماز جمعہ ہوتی۔ گویا اسلامی شہنشاہوں کا زمانہ آنکھوں سے پھر جاتا۔

عرس

کیم چیت کو اپنے والد گرامی حافظ نور الدین نقشبندی کا عرس مبارک پر شکوہ طریقہ پر ہوتا۔ جس میں بے پناہ ہجوم زائرین اور مریدین کا ہوتا تھا۔ دو چیت کو آپ کی صدارت میں شاندار مجلس جمعی، قوال اور نعت خواں قوالی وغیرہ سے حاضرین کی آتش محبت کو تیز تر کر دیتے۔ جس میں زیادہ تر بزرگان دین اور صوفیائے کرام کا ذکر بابرکت ہوتا ہے۔

تعمیرات

طلبہ کی سہولت اور زائرین کے آرام و آسائش کے لئے گاؤں میں شمال مشرقی سمت مکانات تعمیر کرائے۔ مسجد بنوائی اور ایک آسمانی کنواں لگوایا۔ باغ بھی لگوایا جس میں مالٹا، سنگترہ، آم اور جامن و لیموں کے درخت بکثرت تھے۔ گاؤں کی جامع مسجد کے ساتھ ایک دو منزلہ مکان تعمیر کروایا جس میں کتب خانہ محفوظ کیا اور خود وہیں رات کو عبادت کیا کرتے۔ گاؤں کی مسجد کو شہید کروا کر ایک نئی مسجد بنوائی۔ گاؤں والے رہائشی مکانات تعمیر کروائے۔ جنوبی جوہڑ کے کنارے مال مویشیوں کے لئے حویلی تعمیر کروائی۔ لنگر شریف کے انتظام کے لئے علیحدہ مکان تعمیر کروایا۔

مقبولیت

آپ کا مسلک خلق خدا کی خدمت تھا۔ کبھی کسی پر غصہ یا تشدد نہ فرماتے۔ لا اکراہ فی الدین کے تحت کسی بھی مذہب کو برا نہ کہتے۔ آپ بلا امتیاز مذہب و ملت مخلوق خدا کی خدمت کو روا جانتے تھے۔ آپ کی زندگی کا مقصد لوگوں کو انسان کامل بنانا تھا۔ آپ نے مساوات، فراخ حوصلگی، یگانگت، انسانی ہمدردی اور پر خلوص محبت کی تعلیم دی۔ آپ کا پیغام پیغام محبت تھا۔ یہی وجہ ہے کہ آپ کے در پر ہر مذہب کے لوگ جن میں ہندو، سکھ، عیسائی اور مسلمان سب شامل ہوتے تھے، آتے اور فیض و برکت حاصل کرتے تھے۔ ہمہ وقت مخلوق خدا کا تانتا لگا رہتا۔ کوئی سائل آپ کے دروازے سے خالی ہاتھ نہ گیا۔

ملک محمد الدین ایڈیٹر صوفی پنڈی بہاؤ الدین نے آپ کو اس طرح خراج تحسین پیش کیا

ہے:

مولانا مولوی محمد امین صاحب چکوڑی شریف کے مشہور بزرگ تھے اور شریعت و طریقت

دونوں مملکتوں کے بادشاہ تھے۔

۱۔ فیض الامین (قلمی) مخزونہ صاحبزادہ فیض الامین فاروقی سیالوی۔
۲۔ مشاہیر اسلام، حصہ دوم، مرتبہ محمد الدین فونق۔

صحبت کے اثرات

برگزیدہ صادقین حضرت خواجہ مولانا محمد امین چکوڑی کی صحبت جادو کا اثر رکھتی تھی جو آپ کے حضور آجاتا تھا متاثر ہوئے بغیر نہیں رہ سکتا تھا۔ جس پر نظر پڑ جاتی وہ شکار ہو جاتا۔ آپ کی صحبت کی کشش کا ایک واقعہ درج ہے :

حضرت صوفی رکن الدین لاہوری کا بیان ہے کہ ایک دفعہ آپ بغرض واپسی لاہور اسٹیشن پر جلوہ افروز تھے۔ آپ وظیفہ میں مشغول اور ہم تمام دوست دست بستہ خاموش خدمت بابرکت میں سرنگوں تھے اور چند جنٹلمین افسروں کا گروہ ٹہل رہا تھا۔ ان میں ایک اچھا فلاسفر ہندو وکیل یہ کہہ رہا تھا (آپ کی طرف اشارہ کرتے ہوئے) کہ ان لوگوں نے بے چارے سادہ لوح لوگوں کو لوٹ کھایا ہے۔ یہ جو سامنے تسبیح پھیر رہا ہے اپنے تزویری فن میں نہایت چالاک معلوم ہوتا ہے۔ حسین بھی ہے اور ذکر و اذکار میں اس لئے مشغول ہے تاکہ لوگ اس کی پرستش کریں اور یہ دولت جمع کرنے کا عجیب طریقہ ہے۔ وہ اپنے دوستوں کے ساتھ ایسی باتیں قہقہہ لگا کر کہہ رہا تھا۔

آپ کو کچھ خیال آیا اور نککیں واپس کر کے ایک مخلص کے مکان پر تشریف لے جانے کے لئے اسٹیشن سے باہر آکر ٹانگہ پر سوار ہوئے۔ ہم سب برادران طریقت بھی ہمراہ تھے۔ اتنے میں وہ فلاسفر پلیڈر مجنونانہ بے تاب ہو کر آپ کے پیچھے زور سے دوڑتا ہوا مکان پر پہنچ کر آپ کے قدموں پر گر پڑا اور معذرت خواہ ہوا۔ عرض کیا حضور مجھے مسلمان کر کے سعادت عنایت فرمائیں۔ آپ نے اسے مشرف بہ اسلام کیا اور فرمایا تیرے والدین زندہ ہیں، ان کی خدمت کیا کر اور خفیہ طور پر نماز، روزہ اور دیگر فرائض بجالا، یہ فرمایا اور اجازت دی۔

ظفر علی شاہ قریشی مرحوم نے ”الامین“ میں آپ کی صحبت کی کشش کے متعدد واقعات قلمبند کئے ہیں۔

لباس و خوراک

آپ بیش قیمت لباس زیب تن فرماتے تھے اور آپ کی خوراک بہت کم تھی۔

حلیہ

آپ نہایت حسین تھے اور چہرہ مبارک بہت نورانی تھا۔ ایسا معلوم ہوتا کہ نور کی کرنیں پھوٹ رہی ہیں۔ اعضاء نازک اور موزوں، پیشانی کشادہ تھی، ہونٹ کانوری اور دانت مانند موتی تھے۔

کتب خانہ

آپ کو کتب جمع کرنے کا بے حد شوق تھا۔ ہر موضوع پر قیمتی اور نادر کتابیں آپ کے کتب خانہ میں موجود تھیں۔ بعض قلمی مسودات بھی محفوظ تھے۔

معاصرین

حضرت خواجہ پیر مر علی شاہ گولڑوی، حضرت خواجہ سید محمد اکرام شاہ بخاری سلہو کے شریف، میاں کرم الہی عرف کانواں والی سرکار، شیخ محمد عبداللہ چک عمر، حضرت خواجہ مولانا محمد معظم الدین معظم آبادی، محبوب سبحانی خواجہ سید غلام حیدر علی شاہ جلال پوری، قاضی سلطان محمود قادری اعوان شریف اور مولانا غلام رسول قلعہ مہیاں سنگھ، گوجرانوالہ سے گھرے مراسم استوار تھے اور یہ حضرات آپ کی بہت قدر و منزلت فرماتے تھے۔ علاوہ ازیں درج ذیل حضرات سے بھی خصوصی مراسم تھے۔

مولانا غلام قادر بھیروی، مولانا محمد ذاکر بگوی، اعلیٰ حضرت مولانا احمد رضا خان بریلوی، حضرت مولانا سید دیدار علی شاہ لاہور، حضرت سید حاکم شاہ گیسو درازوڑا، چانوالہ، مولانا عبدالحکیم کلانوری، مولانا فیض الحسن سہارنپوری، مولانا احمد الدین گانگوی، مولانا نور عالم خاکی وزیر آبادی اور سید سید حسن شاہ جنڈانوالہ رحمہم اللہ تعالیٰ اجمعین۔ خواجہ غلام نبی لہی سے بھی مراسم تھے۔

حضرت خواجہ محمد امین چکوڑوی اور حضرت خواجہ سید مر علی شاہ گولڑوی کی آپس میں حد

سے فیض الایمن (قلمی)۔

سے تذکرہ اعلیٰ حضرت لہی مطبوعہ لاہور، ۱۹۸۶ء صفحہ ۶۲۔

درجہ الفت و محبت تھی۔ آپ اکثر چکوڑی شریف آتے اور کئی کئی دن مستقل یہاں قیام فرماتے۔ علامہ مشتق احمد فاروقی بیان کرتے تھے کہ جب پیر صاحب نے سیال شریف جا کر خواجہ شمس العارفین سیالوی کے ہاتھ پر بیعت کی تو حضرت خواجہ سیالوی نے آپ کو اوراد و وظائف کی تلقین فرمانے کے بعد ارشاد فرمایا۔

مر علی! ”اگر تمہیں کسی معاملہ میں دقت پیش آئے یا ورود و وظائف میں کسی کی رہنمائی کی ضرورت ہو تو یہاں آنے کی بجائے چکوڑی شریف جایا کرو اور مولوی محمد امین سے پوچھ لیا کرو۔ سیال شریف کی نسبت چکوڑی شریف آپ کو نزدیک پڑتا ہے۔“ پھر حضرت خواجہ گولڑوی نے اپنی ریاضت و مجاہدہ کا ابتدائی دور چکوڑی شریف ہی میں گزارا۔ مولوی محمد امین صاحب کی رہنمائی میں سلوک کی منازل طے کیں۔ بعد ازاں اکثر چکوڑی شریف آتے رہتے اور خط و کتابت بھی فرماتے۔ آپ کے دست مبارک کے لکھے ہوئے مکتوبات چکوڑی شریف کی لائبریری میں محفوظ ہیں۔ یہ حضرت خواجہ غلام فرید چشتی رحمۃ اللہ علیہ چاچڑاں شریف سے بھی گھرے مراسم تھے۔

خلفاء

آپ کے خلفاء میں معروف یہ ہیں :

- ۱- حضرت خواجہ مولانا فیض رسول فاروقی قریشی (چکوڑی شریف)
- ۲- حضرت مولانا محمد شفیق فاروقی قریشی (مونیاں شریف)
- ۳- حضرت مولانا محمد صدیق المعروف میاں کاکو (مونیاں شریف)
- ۴- حضرت قاضی سید ممتاز احمد لدھیانوی (لدھیانہ، بھارت)
- ۵- حضرت سید عبد المجید شاہ (دلانوالہ، ضلع گجرات)
- ۶- حضرت سید محمد رسول شاہ (حاجی چک، ضلع گجرات)
- ۷- حضرت سید محمد مقبول شاہ (حاجی چک، ضلع گجرات)

۱۔ فیض الامین (قلمی) مؤلف مولانا محمد شفیق فاروقی قریشی۔

۲۔ اشارات فریدی (ملفوظات) مرتبہ مولانا رکن الدین رحمۃ اللہ علیہ تحقیق و ترجمہ پکتان واحد بخش سیال، صفحہ

۳۳۳ تا ۳۵۰۔

- ۸- حضرت صوفی رکن الدین لاہوری (لاہور)
 ۹- حضرت حافظ رکن الدین (پنجن کسانہ، ضلع گجرات)
 ۱۰- میاں محمد انور (خادم خاص)
 ۱۱- شیخ محمد اکبر
 ۱۲- حضرت مولانا حافظ عبدالحق ملوانوی ساکن ملوانہ تحصیل کھاریاں گجرات۔
 آپ کے سارے خلفاء عالم باعمل، شریعت مطہرہ کے پابند اور صاحب کشف و کرامت بزرگ تھے۔

شادی اور اولاد

آپ نے دو نکاح کئے۔ ایک صاحبزادی پیدا ہوئی جن کا نکاح آپ کے رشتہ دار مولوی فیض رسول سے ہوا۔

وصال

آپ کا وصال شریف ۱۲ ذیقعدہ ۱۳۲۵ھ مطابق ۱۷ دسمبر ۱۹۰۷ء بروز سہ شنبہ رات کو چکوڑی شریف میں ہوا۔ خطہ پنجاب کے طول و عرض میں صف ماتم بچھ گئی۔ انا لله وانا اليه راجعون

آپ کے وصال شریف کی خبر سن کر حضرت ثانی لاثالی سیالوی نے چشم پر آب ہو کر فرمایا: ”آہ مولوی صاحب میں تو خیال کرتا تھا کہ آپ میری فاتحہ پڑھیں گے، مگر پڑھنی پڑی، مجھ ہی کو۔“

قطعہ تاریخ وفات

آپ کی وفات حسرت آیات پر فاضل شعراء نے مرثیے اور قطعات بکثرت رقم کئے۔ آپ کی لوح مزار پر یہ قطعہ کندہ ہے جو

۱- اللامین اور فیض اللامین (قلمی)۔

۲- مرآة السالکین، صفحہ ۱۷۰۔

۳- محبوب سیال مطبوعہ مطبع مفید عام، لاہور ۱۳۲۳ھ، صفحہ ۱۱۳۔

چو مہر طریقت بکرم خدا یکلیک زواج چکوڑی نہفت
پے سال تاریخ ہاتف زغیب محمد امین زینت الخلد گفت

۱۳۲۵ ھ

سجادہ نشین

آپ کے داماد حضرت مولانا فیض رسول فاروقی قریشی رحمۃ اللہ علیہ آپ کے وصال کے بعد
آپ کی مسند پر رونق افروز ہوئے۔ مولانا موصوف عالم اور صوفی باصفا تھے۔ آپ کا عالیشان روضہ
انہوں نے ہی تعمیر کروایا۔

تاریخ تعمیر روضہ مبارک

حضرت شیخ محمد عبد اللہ ساکن چک عمر نے روضہ مبارک کی تاریخ تعمیر عربی میں رقم کی ہے:

ہذہ	روضۃ	مقام	الفیض
قد	علی	من	الانوار
قال	شیخ	بعام	تاریخ
ربنا	توفنا	مع	الابرار

۱۳۳۲ ھ

عرس شریف

ہر سال آپ کا عرس مبارک بڑی دھوم دھام سے منعقد ہوتا ہے۔ حضرت صاحبزادہ محمد
یوسف فاروقی (سجادہ نشین) بڑی خوبیوں کے مالک ہیں۔ سیال شریف سے ان کی عقیدت مثالی
ہے۔ اپنے بزرگوں کے قدم بقدم چلنے والے ہیں۔ اللہ تعالیٰ ان کا سایہ تادیر سلامت رکھے۔
آمین ثم آمین

مہر کا سبح

آپ کی مہر کا سبح یہ ہے :

فدای محمد امین محمد (۱۳۰۲ھ)

تقریظ بر مرآة السالکین

حضرت مولانا مولوی محمد امام الدین چشتی گجراتی رحمۃ اللہ علیہ کی کتاب مرآة السالکین پر

آپ نے درج ذیل تقریظ تحریر فرمائی :

بسم اللہ الرحمن الرحیم۔ الحمد لله رب العالمین والصلوٰة والسلام علی النبی
الامی الامین والہ واصحابہ اجمعین وبعد فبقول العبد المسکین محمد امین بن مولینا
ومولی العلمین المولوی الحافظ نور الدین بواہ اللہ فی اعلیٰ علیین انی قد رايت
ہذا الكتاب المستبین المشحون من حالات السالکین المشتمل علی اخبار اخبار الکاملین
المملو من انباء انباء العارفين کانه سلك من الدر الثمین او مصباح من نور الیقین کیف لا
وهو من تصانیف عمدة المحققین وزبدة المدققین ممتاز قبلة العالمین حضرت مولینا و
مرشدنا خواجه شمس الملة والدين سیالوی رضی اللہ تعالیٰ عنہ، اخونا فی الطریقة
والدين المولوی الصوفی محمد امام الدین حوافظ من حوادث الزمان وحين فقلت فی
تاریخہ بلسان عربی مبین مرآة ساحت ۱۳۱۲ السالکین اللهم اجعله مطبوعا للطالبین و

مقبولاً للدر اغمین آمین یا رب العالمین

حضرت مولانا محمد فضل الدین چاچڑوی

خاندان

قدوة العاشقین حضرت مولانا محمد فضل الدین چاچڑوی قدس سرہ حضرت مخدوم برہان الدین سروردی کے خانوادہ سے تعلق رکھتے ہیں۔ مؤلف اولیائے جھنگ لکھتا ہے:

حضرت مخدوم برہان الدین احمد سلسلہ سروردیہ کے مبلغ تھے۔ آپ کا خاندان اور روحانی تعلق حضرت بہاء الحق زکریا ملتانی قدس سرہ سے منسوب ہے۔ ایک روایت یہ بھی ہے کہ آپ حضرت غوث بہاء الحق ملتانی کے حقیقی صاحبزادے تھے اور والد کے حکم پر لنگر مخدوم اقامت پذیر ہوئے۔ اس وقت یہ علاقہ غیر آباد تھا۔ آپ نے جنگل میں جھونپڑی ڈال لی اور یاد الہی میں مصروف ہو گئے۔ چونکہ یہ جنگل گزرگاہ تھا، مسافر عموماً یہاں سے گزرتے تھے۔ آپ نے ان کی سہولت کے لئے لنگر جاری کر دیا جو صدیوں تک جاری رہا۔ اس وجہ سے اس علاقہ کا نام لنگر مخدوم مشہور ہو گیا۔ آپ کی اولاد میں مخدوم محمد طیب اور مخدوم عبدالکریم اپنے عہد کے بالکمال عارف گزرے ہیں۔ حضرت سلطان العارفین محمد باہو بھی آپ کے آستانہ پر حاضری دیتے رہے ہیں۔

صاحب انوار شمسیہ جو مخدوم خاندان سے تعلق رکھتے ہیں، مخدوم کی وجہ تسمیہ یوں بیان کی ہے:

حضرت مخدوم برہان الدین رحمۃ اللہ علیہ کو حضرت غوث بہاؤ الدین زکریا ملتانی قدس سرہ کی جناب سے مخدوم کا خطاب عطا ہوا۔ جس کی نسبت سے آپ کی اولاد مخدوم کے لقب سے ملقب ہوئی۔

حضرت مفتی غلام سرور لاہوری نے حدیقة الاولیاء کے صفحہ ۱۷۶ پر حضرت شیخ محمد اسماعیل

۱۷ انوار شمسیہ، صفحہ ۷۰۔

۱۸ بلال زبیری: تذکرہ اولیائے جھنگ مطبوعہ ساجد پرنٹنگ پریس، جھنگ ۱۹۷۳ء (بار سوم)، صفحہ ۱۳۷۔

۱۹ انوار شمسیہ، صفحہ ۲۲۲، ۲۲۳۔

المعروف میاں وڈا سہوردی کا شجرہ طریقت اس طرح رقم کیا ہے :

آپ سلسلہ عالیہ سہوردیہ میں شیخ عبدالکریم کے شاگرد اور مرید تھے۔ یہ مرید مخدوم طیب کے 'یہ مخدوم برہان الدین کے یہ مرید شیخ چمن کے یہ شیخ میلون کے یہ شیخ حسام الدین متقی چشتی سہوردی کے 'یہ سید شاہ عالم کے 'یہ سید برہان الدین قطب کے 'یہ سید ناصر الدین کے 'یہ سید جلال الدین مخدوم جہانیاں کے 'یہ مرید شیخ رکن الدین ابوالفتح ملتانی کے 'یہ فرزند و مرید شیخ صدر الدین عارف ملتانی کے اور یہ مرید شیخ بہاؤ الدین زکریا ملتانی کے۔

حضرت مخدوم برہان الدین احمد اپنے وقت کے صاحب علم و قلم قطب ولایت تھے۔ آپ کی خدمت میں ہمہ وقت شیران بر حاضر رہتے تھے۔ آپ کا مزار پر انوار چنگڑ انوالہ ضلع سرگودھا میں مرجع خلائق ہے۔

حضرت مخدوم برہان الدین احمد سہوردی کی اولاد میں سے حضرت حاجی مخدوم احمد یار رحمۃ اللہ علیہ مناسک حج کی بجا آوری کے بعد مدینہ منورہ تشریف لے گئے اور وہاں ختمی مرتبت خیر الانام سید الانبیاء ﷺ کے روضہ اطہر پر سر نیاز خم کر کے دعا مانگی :

خدا یا! ایک بیٹا عطا کر جو حسین و جمیل 'ولی اللہ' عاشق کامل 'قطب ولایت اور غوث زمان ہو۔ اس حاضری کے دوران بارگاہ رسالت سے انہیں چاچڑ شریف کا نقشہ دکھایا گیا کہ وہاں اقامت پذیر ہو کر رشد و ہدایت کا فریضہ انجام دو۔ چنانچہ چاچڑ شریف پہنچ کر مرکز صدق و صفا قائم کیا اور اس کی مقبولیت میں شب و روز اضافہ ہونے لگا۔

ولادت اور حصول علم

حضرت مولانا محمد فضل الدین چاچڑوی کی ولادت باسعادت ۱۲۳۳ھ مطابق ۱۸۲۸ء کو چاچڑ شریف ضلع سرگودھا میں ہوئی۔ بچپن میں قرآن مجید حفظ کر لیا۔ اور علوم متد اولہ کی تحصیل کی۔ جناب ریاض چشتی لکھتے ہیں :

۱۔ گلزار صوفیاء، مطبوعہ لاہور ۱۹۸۳ء، صفحہ ۲۸۸۔

۲۔ حیات عزیز، مطبوعہ راولپنڈی ۱۹۷۶ء۔

۳۔ ریاض چشتی، حیات عزیز، مطبوعہ راولپنڈی ۱۹۷۶ء، صفحہ ۳۶۔

۴۔ تحفۃ الابرار، صفحہ ۱۳۸۔

۵۔ مرقع قلندر مطبوعہ فیصل آباد ۱۹۸۵ء، صفحہ ۵۸۔

جامع علوم ظاہری و باطنی تھے۔

مصنف تحفة الابرار لکھتے ہیں: علم ظاہری و باطنی سے آراستہ (تھے)۔ بقول ملک محمد الدین مدیر صوفی پنڈی بہاؤ الدین ضلع گجرات قدوة العاشقین مولوی فضل الدین صاحب چاچڑ شریف ایک بہت بڑے صاحب علم بزرگ تھے۔ مشہور ادیب و شاعر مولوی غلام رسول مہر لکھتے ہیں:

جنرل صاحب کے خاندان میں پشتوں سے یہ دستور چلا آتا تھا کہ ہرنچے کی بسم اللہ چاچڑ شریف کے ایک بزرگ خاندان سے متعلق تھی جسے گرد و نواح میں تقدس کا اونچا مرتبہ حاصل تھا۔ جنرل صاحب کے بچپن میں علامہ مولوی فضل الدین اس خاندان کے سرخیل تھے۔ وہ عالم و فاضل ہونے کے علاوہ سیال شریف کے مشہور پیر طریقت حضرت خواجہ شمس الدین رحمۃ اللہ علیہ کے خلیفہ تھے۔

صاحب نفحات المحبوب، حضرت محبوب سبحانی جلاپوری قدس سرہ کی زبانی لکھتے ہیں:

عالی درسیال شریف آمدہ و طریقہ و عظم و نصیحت آغاز کرد و درویشان خواجہ شمس العارفین چونکہ ہریک فضیلت می داشت از وطیرہ تعجب کردند و منع ساختند کہ این جائے چہ جائے و عظم نصیحت تست، آل عالم از کار خود باز نیامد، مولوی فضل الدین چاچڑ انوالہ درجوش آمد و گفت۔ اے عالم! باوجودیکہ معنی یک الف و بے نمی دانی، و عظم چہ می کنی؟ غرض آل کہ وی را عاجز کردند۔

ترجمہ: ایک عالم سیال شریف آیا اور عظم و نصیحت کرنے لگا۔ خواجہ شمس العارفین کے درویش ایک سے ایک چونکہ فضیلت رکھتے تھے۔ اس کی اس بات سے متعجب ہوئے اور کہنے لگے یہ کون سی عظم و نصیحت کی جگہ ہے؟ وہ عالم اپنے کام سے باز نہ آیا۔ مولوی فضل الدین چاچڑ انوالہ کو جوش آگیا۔ انہوں نے کہا۔ اے عالم! اگرچہ تمہیں الف اور بے کا معنی نہیں آتا۔

۱ حیات عزیز، صفحہ ۳۷۔

۲ تحفة الابرار، صفحہ ۱۳۸۔

۳ مشاہیر اسلام، صفحہ

۴ مولوی غلام رسول مہر، جنرل سر عمر حیات خان ٹوانہ کے سوانح حیات اور ان کی خاندانی تاریخ کا پس منظر مطبوعہ

لاہور ۱۹۶۵ء، صفحہ ۲۰۹، ۲۱۰۔

۵ نفحات المحبوب (فارسی) مطبوعہ کارخانہ بلالی سنیم پریس ساڈھورہ (انڈیا) ۱۳۷۷ھ، صفحہ ۹۶۔

و عطا کیا کرتے ہو؟ الغرض اسے عاجز کر دیا۔

بیعت اور عطاءے خلافت

قدوة العاشقین مولانا چاچڑوی علوم دینیہ سے فراغت کے بعد بغرض بیعت سیال شریف حاضر ہوئے۔ مؤلف نفعات المحبوب آپ کی بیعت کا واقعہ اس طرح لکھتے ہیں۔

سیال شریف میں چاچڑ شریف کے مولوی فضل الدین صاحب ارادت کی بنا پر بیعت کے لئے آئے ہوئے تھے۔ جب اس شخص نے حضرت صاحب (خواجہ شمس العارفین) کے سامنے سجدہ کیا۔ مولوی صاحب نے کہا اے شخص کافر ہوتا ہے سجدہ نہ کر۔ وہ خاموش ہو رہا اور اپنے مکان پر چلا گیا۔ مولوی صاحب نے پھر کہا۔ حضرت صاحب! آپ نے بھی منع نہ فرمایا؟ کہ یہ کام شرع کے خلاف ہے۔ خواجہ شمس العارفین نے فرمایا میں کیا کروں؟ اس سے پہلے میں نے کہا ہے کہ اس نے اپنی داڑھی اور مونچھیں صاف کرا دی ہیں۔ وہ کام بھی خود کیا اور یہ کام بھی خود کرتا ہے۔ پھر مولوی مذکور نے کہا کہ میں بیعت کے ارادے سے آیا تھا لیکن میرا عقیدہ درست نہیں رہا۔ حضرت صاحب نے فرمایا یہ آپ کی مرضی ہے۔ بیعت کریں نہ کریں مگر اس شخص کے روبرو نہ جائیں۔ آپ اہل علم ہیں۔ وہ اہل صفا میں سے ہے اور بے باک ہے۔ ایسا نہ ہو آپ کو ذلیل کرے کیونکہ آپ نے اس کے کافر ہونے کا فتویٰ دیا ہے اور وہ خاموش ہو کر چلا گیا ہے۔ خبر نہیں ہمارا لحاظ کر کے اس نے کچھ نہیں کہا یا کوئی اور سبب تھا آپ اس سے پوشیدہ رہیں۔

مولوی صاحب اتفاقاً اس کے مکان کی طرف سے گزرے۔ اس کے دل میں غصہ تھا۔ مولوی صاحب سے گفتگو شروع کر دی۔ اس مسئلہ کے متعلق جتنی تقریریں اور حدیثیں یاد تھیں دریا کی روانی کی طرح پڑھ رہا تھا۔ مولوی صاحب کا ہوش غائب ہو گیا۔

جواب کی طاقت مسلوب ہو گئی۔ آخر اس کے سامنے سر تسلیم جھکا دیا حتیٰ کہ جہاں جانا مولوی صاحب اس کے پیچھے ہوتے اور شاید انت الحق کا کلمہ بھی استعمال کرتے تھے۔ وہ کہتا مولوی صاحب ہوش سے کام لو کیوں کافر ہوتے ہو؟ الغرض مولوی صاحب کو اتنی ہوش نہ تھی کہ

۱۔ ملفوظات حیدری، صفحہ ۱۹۱۔
 ۲۔ بغدادی عالم جو حضرت غوث الاعظم شیخ عبدالقادر جیلانی قدس سرہ کی اولاد میں سے تھا۔ ہر علم کا عالم اور ہر فن میں کامل تھا کیا فقہ، حدیث اور تفسیر، شاستر وغیرہ کے علم بھی یاد تھے۔ (نفعات المحبوب، صفحہ ۶۲)۔

اس کا پیچھا چھوڑتے۔ پس مولوی صاحب حضرت صاحب کی خدمت میں حاضر ہوئے اور بیعت کی لیکن جب تک زندہ رہے ہوش نہ آئی اور نماز کے بغیر کوئی وظیفہ نہیں پڑھ سکتے تھے۔

صاحب برکات سیال لکھتے ہیں: مولوی محمد فضل الدین نے سیال شریف حاضر ہو کر اس شرط پر بیعت کے لئے عرض کیا کہ ہاتھ دیتے ہی ذوق و شوق طبیعت میں پیدا ہو جائے۔ کچھ رد و کد کے بعد یہ درخواست منظور ہوئی تو ان کی حالت بھی دگرگوں ہوئی۔ ذوق سے مستی اور مستی سے دارفتگی پیدا ہوئی۔ آخر رندانہ مشرب پر آٹھرے لیکن شریعت کا دامن ہاتھ سے چھوٹنے نہ پایا۔

۵۲

جذبت سعید میں درج ہے: میں نے اپنے حضرت کریم (خواجہ محمد الدین سیالوی) سے اکثر ممتاز اہل علم ہستیوں کی بابت سنا ہے کہ وہ حضرت خواجہ شمس العارفین کی خدمت میں مباحثہ اور مناظرہ کا سامن (کتب وغیرہ) لے کر آئے مگر صرف مناظرہ کی لغوی حیثیت سے ہی ایسے محو نظارہ ہوتے کہ سب کچھ بھول جاتے اور مخلص غلام اور عاشق بے دام بن جاتے۔ مثلاً مولانا محمد فضل الدین صاحب چاچڑوی رحمۃ اللہ علیہ کا حضرت خواجہ شمس العارفین سیالوی رضی اللہ عنہ کی خدمت میں حاضر ہونا وغیرہ اس کے شاہد ہیں۔

صاحب تحفة الابرار لکھتے ہیں: مولانا فضل الدین صاحب مرید و اعظم و اکمل خلفاء حضرت خواجہ شمس العارفین سیالوی تھے۔

شیخ طریقت سے محبت

آپ کو اپنے شیخ کامل سے والمانہ عقیدت اور ان کے احترام اور پیروی میں ایک منفرد مقام حاصل تھا۔ جسے سلوک کی زبان میں فنا فی الشیخ کا نام دیا جاتا ہے۔

ایک مرتبہ چاچڑ شریف میں ایک نووارد سے ملاقت ہوئی جس نے دور ان گفتگو آپ کو بتایا کہ کسی ظاہری عالم دین نے سیال شریف میں ایسا اقدام کیا ہے جو حضور شمس العارفین کے خاندان

۱۔ ملفوظات حیدری، صفحہ ۱۲۶، ۱۲۷۔

۲۔ برکات سیال، صفحہ ۲۷۔

۳۔ جذبات سعید، صفحہ ۸۶۔

۴۔ تحفة الابرار، صفحہ ۱۳۸۔

کے احترام کے منافی ہے یہ سنتے ہی آگ بگولا ہو گئے۔ سر مبارک کے لمبے گھنے بال کھڑے ہو کر نوک
 سان بن گئے اور آنکھوں میں جیسے خون اتر آیا ہو۔ اس وقت اسی حال میں پاپیادہ سیال شریف
 روانہ ہو گئے، چلتے جاتے تھے اور کہتے جاتے تھے میں دیکھتا ہوں وہ شقی ازلی کون ہے؟ جو اس کفر
 سے بھی بدتر ناشدنی کا مرتکب ہوا ہے۔ رفتار کا یہ عالم تھا کہ موج صبا سے بھی تیز تر اور سبک تر
 تھی۔ ایک گھڑ سوار سواری کو ایڑ لگا کر بمشکل آپ کے نزدیک اس خیال سے پہنچا کہ کسی طرح
 آپ کی آتش غضب کو ٹھنڈا کیا جاسکے لیکن جلال ولایت کے سامنے اس کی کچھ پیش نہ گئی۔

حضرت مولانا محمد عبدالعزیز چاچڑوی فرمایا کرتے تھے کہ حضرت مولانا محمد فضل الدین
 چاچڑوی پر اس قدر جذب و سرور اور سوز و عشق کی مستی طاری رہتی کہ بعض دفعہ جب جوش میں
 آتے تو بغیر کسی کو مطلع کئے خود بخود تنہا چاچڑ شریف سے سیال شریف کی طرف چل پڑتے اور بغیر
 راستے میں کسی سے کلام کئے یا کسی جگہ قیام کئے سیدھے سیال شریف جا کر دم لیتے۔ چلتے وقت اگر
 سر سے ننگے ہیں تو اسی حالت میں چل پڑتے۔ بعض دفعہ ایسا بھی ہوتا کہ حضور نے ایک پاؤں میں
 جوتا پہنا ہوا ہے اور دوسرے میں نہیں۔ الغرض چلتے وقت ایسی بے خودی اور کیف و مستی طاری
 ہو جاتی کہ اپنے تن بدن اور لباس وغیرہ کو بالکل فراموش کر دیتے۔ وہاں حاضری دے کر پھر انہی
 قدموں پر اسی حالت میں واپس چاچڑ شریف تشریف لاتے۔

جذبات سعید کا مؤلف رقمطراز ہے: حضرت ثانی لاثانی خواجہ محمد الدین سیالوی نے بیان
 فرمایا کہ حضرت خواجہ شمس العارفین سیالوی کے زمانے میں خوشاب کا ایک درزی حضور سیالوی
 کے لئے چار گوشہ ٹوپی تیار کر کے مولانا محمد فضل الدین چاچڑوی کے پاس چاچڑ شریف میں لایا کہ
 آپ تو اکثر سیال شریف حاضر ہوتے رہتے ہیں۔ آئندہ جب حاضری کا اتفاق ہو تو یہ ٹوپی حضرت
 خواجہ سیالوی کے حضور پیش کر دینا۔

حضرت مولانا چاچڑوی اس سے صرف ایک آدھ دن ہی پہلے آستان پاک سے ہو کر آئے
 تھے۔ وہ ٹوپی مبارک مولانا نے اپنے مصلیٰ کے سامنے کتابوں کے جزدان پر اس طرح کھول کر رکھ
 دی جیسے کہ حضرت خواجہ سیالوی کے سر مبارک پر پہننے کے وقت ہوتی تھی۔ اس کی وضع قطع اور
 سج دھج کو دیکھ کر آپ کو حضرت خواجہ سیالوی کی ٹوپی کا تصور یاد آ گیا اور جوش محبت میں کہنے لگے:

۱۔ حیات عزیز، صفحہ ۳۷۲-۳۸۱۔

۲۔ بیاض مولوی ممتاز علی ایم۔ اے (قلمی) مرتبہ ۱۹۸۵ء، صفحہ ۳۳-۳۴۔

”ٹوپی کیسی ہے، ٹوپی والا کیسا ہو گا؟“

الغرض اسی جذبہ میں فرمایا! بھئی یہ ٹوپی اب بیٹھنے نہیں دیتی اور پھر اسی دن سیال شریف کے سفر کی تیاری شروع کر دی۔

حضرت خواجہ شمس العارفین سیالوی سے غایت درجہ عشق و محبت کی بنا پر سیال شریف ہی کو ان کا وطن کہنا اور سمجھنا زیادہ موزوں ہو گا۔ حضرات سیالوی کا ان کے خاندان سے وہ تعلق ہے جو پیری مریدی سے گزر کر یگانگت و اخوت تک پہنچ گیا ہے۔ آپ اور آپ کے صاحبزادہ مولوی محمد نصیر الدین تو عمر کا زیادہ حصہ اسی طور محبت پر مقیم رہے۔

حضرت ثانی لاثانی سیالوی کی ان کے پاس بہت نشست و برخاست تھی۔ ایک روز حضرت خواجہ شمس العارفین نے آپ سے فرمایا کہ اے بیٹا! تم ان کے پاس زیادہ نہ بیٹھا کرو۔ یہ تو رند مشرب ہیں۔ کیا تم بھی رند بننا چاہتے ہو؟

حضرت ثانی لاثانی خواجہ محمد الدین سیالوی چاچڑ شریف میں

آپ چاچڑ شریف تشریف لے گئے۔ مولانا محمد فضل الدین چاچڑوی کے مزار پر فاتحہ کے لئے ہاتھ اٹھائے، یک لخت آپ کا رنگ بدلا اور بدن سے پسینہ بننے لگا۔ ایک لمحہ کے اندر آپ وہاں سے پلٹے اور مزار سے کافی دور جا کر دوبارہ فاتحہ پڑھنے لگے۔ آپ کے ساتھ ایک محرم راز خادم بھی تھے۔ ان کے پوچھنے پر فرمایا کہ جب میں مزار پر کھڑے ہو کر فاتحہ پڑھنے لگا تو مولانا فضل الدین نے کہا آپ میرے پیرزادے ہیں۔ آپ کھڑے ہیں اور میں لیٹا ہوں۔ یہ گستاخی مجھ سے نہیں ہو سکتی۔ آپ مزار سے دور ہٹ کر فاتحہ پڑھئے، ورنہ میں شریعت کا پردہ چاک کرنے لگا ہوں تو میں اس ڈر سے کہ قلندر ہیں کہیں مزار سے باہر نہ آجائیں، مزار سے دور کھڑا ہوا اور فاتحہ پڑھا۔

۱۱ جذبات سعید، صفحہ ۸۵۔

۱۲ برکات سیال، صفحہ ۲۶، ۲۷۔

۱۳ ایضاً، صفحہ ۲۷۔

۱۴ محمد مسعود احمد، پروفیسر، چند لمحے صاحبزادہ عزیز احمد کے ساتھ (ملفوظات) مطبوعہ ماہنامہ ضیائے حرم، لاہور، اکتوبر

۱۹۸۲ء، صفحہ ۷۰۔

مجاہدات

مولوی ممتاز علی ایم۔ اے چکوال اپنی بیاض میں لکھتے ہیں :
 حضرت مولوی محمد عبدالعزیز چاچڑوی اکثر فرمایا کرتے تھے کہ حضرت مولانا محمد فضل الدین
 چاچڑوی نے خدا جانے کتنے سال ہر سانس اور ہر لمحہ ذکر میں مسلسل گزارا۔ آپ بظاہر چارپائی پر
 لیٹ جاتے اور اوپر کوئی کپڑا اوڑھ لیتے۔ حاضرین خدمت یہ سمجھتے کہ شاید آپ کے آرام فرمانے
 اور سونے کا وقت ہے لہذا وہ بھی دم بخود ہو کر بیٹھے رہتے یا اٹھ کر چلے جاتے لیکن حضور اسی طرح
 کپڑا اوڑھے ذکر الہی میں مشغول رہتے۔ پھر جب طبیعت چاہتی اٹھ کر بیٹھ جاتے۔ مریدین و
 مخلصین سمجھتے کہ اب آرام فرما چکے ہیں اس لئے پھر حاضر خدمت ہو جاتے۔ رات کو بھی یہی
 حالت رہتی۔ خدام خاص سمجھتے کہ آپ سو رہے ہیں۔ اس لئے چلے جاتے لیکن آپ حسب معمول
 کپڑا یا لحاف یا رضائی اوڑھے ذکر حبیب میں مشغول ہو جاتے۔ حتیٰ کہ اذان صبح سے کچھ وقت پہلے
 اٹھ کھڑے ہوتے اور یہی معمول عمر بھر رہا۔

”خواب خوش درپیش دارد دیدہ بیدار عشق“

”لا الہ“ کا ذکر جس دم عمر بھر کیا۔

چاچڑ شریف میں قیام خانقاہ

بزرگان سلف کے نقش قدم پر چلتے ہوئے حضرت مولانا محمد فضل الدین چاچڑوی نے نہ تو
 دنیا سے کنارہ کشی اختیار کی اور نہ اخروی زندگی کے تقاضوں کو دنیا داری کے دھندوں پر قربان کیا۔
 ایک مختصر سی خانقاہ کے سوا جہاں بیٹھ کر آپ علم و عرفان کی روشنی چہار اطراف میں پھیلا کرتے
 تھے، آپ نے کوئی جائیداد نہیں بنائی۔ یہ خانقاہ ایک مسجد کچھ معمولی رہائشی مکانات آمدورفت
 رکھنے والے لوگوں کے لئے چند سادہ کمروں اور ایک مختصر سے صحن پر مشتمل تھی۔

۱۱۔ بیاض (قلمی) صفحہ ۱۶۔

۱۲۔ حیات عزیز صفحہ ۳۹۔

فتوح و لنگر

مولانا محمد عبدالعزیز چاچڑوی کا بیان ہے کہ حضرت مولانا محمد فضل الدین چاچڑوی نے اس وقت سے لے کر جب آپ کو سیال شریف سے خلافت عطا ہوئی تا دم آخر روپے پیسے کو ہاتھ نہ لگایا یعنی آپ نے عملاً سکہ جلت نقدی کو اپنے دست مبارک سے چھو نا ترک فرما دیا۔ اگر کوئی مخلص مرید نقدی کی صورت میں لنگر کی خدمت کے واسطے کچھ نذر کرتا تو آپ اسے فرماتے کہ فلاں سامنے کی طاق میں خود ہی رکھ دو۔ اسی طرح جب لنگر کا بلورچی لنگر کی رسد ختم ہونے پر آپ کی خدمت میں عرض کرتا کہ آج لنگر کی فلاں چیز خریدنی ہے تو آپ اس کو بھی فرماتے کہ اس طاق میں سے جس قدر لنگر کے واسطے ضرورت ہے وہ لے کر اپنا کام چلاؤ۔ تمام عمر یہی انتظام جاری رہا۔

جس طرح مال دنیا آتا اسی طرح چلا جاتا۔ آپ نے کبھی اس پر نگاہ ڈالی اور نہ مس کیا۔

انداز بیعت

آپ کی خدمت میں کوئی بغرض بیعت حاضر ہوتا تو آپ اپنے آپ کو اس کا اہل ہی نہ سمجھتے تھے اور ارشاد فرماتے: بھی میں سماع سنتا ہوں، کسی بڑے متقی و متشرع صاحب ولایت سے بیعت کرو تا کہ کچھ فائدہ بھی ہو، کچھ روحانی فیض جاری ہو، یہاں سے کیا لوگے، بس رونا دھونا؟ جب طالب اصرار کرتا اور نہ ٹلتا تو اس شرط پر بیعت فرماتے کہ پھر وہ ان کے پاس دوبارہ زندگی بھر نہ آئے گا۔ (یہ معاملہ دور کے حاجت مندوں کے ساتھ ہوتا، خاص چاچڑ شریف کے لوگ اس سے مستثنیٰ تھے) جو اس شرط کو قبول کر لیتا اس کو تو بیعت فرما لیتے اور ایک ہی صحبت و نظر میں فیض جو اس کی قسمت میں ہوتا اسے عطا فرما دیتے۔

عشق و مستی

مولانا محمد عبدالعزیز چاچڑوی کا ارشاد ہے کہ مولانا فضل الدین چاچڑوی پر غلبہ سوز و عشق ہو جاتا تو آپ اس طرح گریہ پیہم فرماتے کہ آنکھوں سے خون ملے آنسوؤں کی جھڑی رواں ہو جاتی تھی۔ بعض دفعہ آپ کی لمبی لمبی پلکوں پر ایک ایک قطرہ خون اس طرح کھڑا ہو جاتا، جس طرح کسی

۵۱ بیاض قلمی، صفحہ ۷۶۔

۵۲ ایضاً، صفحہ ۷۶، ۷۷۔

نے یا قوت کے ٹکڑے سیاہ دھاگوں میں پرو دیئے ہوں۔ آپ کی آنکھیں ہمہ وقت درد نہل سے خون آلود رہتیں اور ان میں اس قدر جلال ہوتا کہ کسی کو نظر سے نظر ملانے کی جرات نہ ہو سکتی تھی۔ کوئی آدمی یہ دعویٰ نہیں کر سکتا کہ اس نے آپ کی چشمان مبارک کو جی بھر کر دیکھا تھا۔ عمداً دیکھنے والے پر گریہ طاری ہو جاتا اور وہ گریاں و بریاں خدمت اقدس سے اٹھ کر گھر چلا جاتا۔ ایک عام مشہور بات ہے کہ جو کوئی بھی آپ کی خدمت عالیہ میں کوئی دعا کرانے یا تعویذ حاصل کرنے کے واسطے عرض کرتا تو آپ فرماتے: ”بھائی! کام کے ہو جانے سے مقصد و غرض ہے یا تعویذ لینے سے؟“

جو آدمی عرض کرتا کہ مجھے یہی غرض ہے کہ میرا کام ہو جائے تو آپ فرماتے: اچھا تو میری طرف آنکھ بھر کر دیکھ لے، اللہ تعالیٰ تیری مشکل حل کر دے گا۔ اگر وہ کہتا کہ میں نے ضرور تعویذ لینا ہے تو آپ اس کو تعویذ ہی لکھ کر دے دیتے۔ کام کے ہو جانے یا نہ ہونے کے متعلق کچھ نہ فرماتے۔

۱۵

ایک روز جوش عشق و مستی میں ایک ایسا ولولہ پیدا ہوا کہ اپنے سر مبارک کے بالوں کو انگلی کے گرد لپیٹ کر اتنا زور سے انہیں مروڑا کہ ایک لٹ جلد کے ایک روپے بھر ٹکڑے کے ساتھ اکھڑ کر آپ کے ہاتھ میں چلی آئی جس کو آپ نے ایک طاق میں رکھ دیا۔ بعد میں جب آپ کا کوئی خادم یا قوال حاضر خدمت ہوا تو آپ نے اس کا نام لے کر فرمایا کہ اس طاق میں دیکھ، کیا چیز پڑی ہے؟ اس نے دیکھا تو وہاں وہی بالوں کی ایک لٹ مع جلد کے پڑی تھی۔ وہ اٹھالایا اور عرض کیا: حضور! یہ کیا معاملہ ہے؟ آپ نے فرمایا آج مجھے جوش آگیا تو میں نے بھی اس بت کا تجربہ کیا۔

”صاحب! پٹ پٹ ٹے میڈھیاں، تے دیوے انگلی دے وٹ“ ۱۶

وجد و سماع

آپ صاحب وجد بزرگ تھے۔ جذبات سعید کے مؤلف مولانا محمد سعید بھیروی رحمۃ اللہ علیہ نے حضرت مولانا محمد عبدالعزیز کی روایت سے آپ کے وجد و حال کو اس طرح بیان کیا ہے:

حضرت مولانا فضل الدین چاچڑوی ایک رات کمرے کا دروازہ بند کر کے بیٹھے تھے کہ باہر

۱۵۔ بیان قلمی، صفحہ ۲۹-۳۰۔

۱۶۔ ایضاً ۳۰-۳۱۔

سے کسی نے دروازہ کھٹکھٹایا۔ آپ نے پوچھا، کون ہے؟ اس نے کہا کہ ”وزیر ہوں“۔ آپ نے فرمایا: ”بادشاہ کہاں ہے؟“ اس نے کہا کہ ”میں خود ہی بادشاہ ہوں“، یہ سنتے ہی آپ نے اللہ کا نعرہ مارا اور وجد کی حالت میں آگئے۔

فرماتے ہیں کہ مفہوم توحید آپ پر ایسے منکشف رہتا کہ ایک دفعہ کنوئیں پر غسل کرنے گئے اور کنوئیں والے نے بیل کو زور سے چھڑی لگائی۔ اس کی آواز سے ایسی رقت ہوئی کہ بے اختیار ہائے کی آواز سے حوض چاہ میں گر پڑے۔

مولانا فضل الدین چاچڑوی پر جب کیفیت وجد طاری ہوتی تو جس آدمی سے بھی آپ کا جسم مبارک چھو جاتا اس پر بھی وہی کیفیت طاری ہو جاتی۔ ویسے تو ہمہ وقت دل سوز و مستی اور جذب و سرور سے لبریز رہتا لیکن بوقت سماع اس میں ایک خاص ایسا جوش پیدا ہو جاتا جس سے آپ وجد و رقص متانہ فرمایا کرتے۔

اخلاق و عادات

آپ پاکیزہ اخلاق و اطوار کے مالک تھے اور شریعت مطہرہ کے پابند تھے۔ مؤلف برکات سیال کا بیان ہے: ان کی رندی اور سکر کی بہت روایات مشہور ہیں۔ خصوصاً یہ کہ رندی و مستی کے عالم میں جسے تیز نظر سے دیکھتے یا جسے مخاطب فرماتے۔ وہ بے خودانہ بسمل ہو کر زمین پر لوٹنے لگتا۔

تحفة الابرار میں ہے: آپ صاحب ترک و تجرید و وجد و سماع تھے اور علم ظاہری و باطنی سے آراستہ عاشق مزاج آزاد و متوکل منش تھے اور صاحب تاثیر جس کو ایک دفعہ نظر بھر کر دیکھا، منکر بھی مطیع ہو کر گیا۔

جنرل سر عمر حیات خان ٹوانہ متوفی ۱۹۴۴ء اپنی خودنوشت سوانح عمری میں حضرت مولانا فضل الدین چاچڑوی کے بارے میں لکھتے ہیں:

۱۔ جذبات سعید، صفحہ ۱۳۳۔
 ۲۔ بیاض، صفحہ ۳۱۔
 ۳۔ برکات سیال، صفحہ ۲۷۔
 ۴۔ تحفة الابرار، صفحہ ۱۳۸۔

۱۔ وہ نہایت مشہور باخدا بزرگ تھے اور ان کے روحانی کمالات کی بہت سی کہانیاں لوگوں کی زبانوں پر ہیں۔ انہوں نے فرمایا: یہ لڑکا ۲۰ امتحانات تو کم پاس کرے گا مگر جہاں لائق سے لائق آدمی موجود ہوں گے وہاں بھی اسے ممتاز درجہ حاصل ہو گا۔ ۳

حضرت مولانا صدر الدین لیکچرار یونیورسٹی اونٹیل کالج لاہور جو عالم اجل اور فاضل اکمل ہونے کے علاوہ خدا رسیدہ بزرگ تھے، کافرمان ہے:

ہمارے زمانے میں دو ولی اللہ ایسے ہیں جو فنا فی الرسول (صلی اللہ علیہ وآلہ وسلم) کے مقام پر فائز ہیں۔ ایک چاچڑ شریف نزد شاہ پور کے مولوی محمد فضل الدین صاحب ہیں اور دوسرے مولوی فتح محمد صاحب سلیمانہ ضلع جھنگ کے ہیں۔ ان دنوں یہ ہر دو بزرگ اپنے مرتبے میں بے مثال ہیں۔ ۴ آپ صبر و توکل میں اپنا ثانی نہ رکھتے تھے۔ ۵

نفاست پسندی

آپ طہارت، پاکیزگی اور صفائی کا اس قدر خیال رکھتے تھے کہ آپ کی صورت، سیرت ہی کی طرح آئینہ حسن و جمال بن گئی۔

ایک بار آپ مسجد میں رونق افروز تھے۔ قریب ہی ایک ہندو سینٹھ کا بالا خانہ تھا جس پر اس کی عورت نے دھوپ میں سر کے بال دھوئے اور پھر انہیں خشک کرنے کے لئے پھیلا دیا۔ یہ نظارہ آپ کی نفاست پسندی پر اتنا گراں گزرا کہ آپ دیر تک اپنے دونوں ہاتھ مل مل کر دھوتے رہے۔

کوئی حسین و جمیل چیز سامنے آجاتی تو اس کی دید میں محو ہو جاتے۔ کوئی خوبصورت گھوڑا یا کوئی اور جانور نظر آگیا تو نظریں اسی کو منظر جمال الہی سمجھ کر اس پر گڑ گئیں۔ کوئی خوبصورت درخت یا پودا دیکھ لیا تو وہیں کئی کئی گھنٹے اسے دیکھتے رہے اور لطف اٹھاتے رہے۔ بہت بد صورت

۱۔ مولانا فضل الدین چاچڑوی (مؤلف)۔

۲۔ جمال، سمر حیات خان، نوانہ (مؤلف)۔

۳۔ جمال، سمر حیات خان، نوانہ کے سوانح حیات، صفحہ ۲۱۰۔

۴۔ حیات، عزیز، صفحہ ۳۸۔

۵۔ حیات، عزیز، صفحہ ۳۷۔

۶۔ ایضاً صفحہ ۳۵۔

چیز سے بھی آپ کو بہت پیار ہو جاتا۔

چاچڑ شریف میں ایک نہایت بد صورت کالا اور غلیظ قسم کا گڈریا تھا۔ وہ بھی آپ کی پیاری چیزوں کی فہرست میں تھا۔ جب کبھی بارشیں نہ ہوتیں اور چاچڑ شریف کے باشندے خدمت عالیہ میں آکر عرض کرتے کہ حضور دعا فرمائیے بارش ہو جائے، بہت تنگی ہے تو آپ فرماتے: جاؤ اس گڈریے کو بلا لاؤ۔ جب لوگ اسے پکڑ کر لاتے تو آپ فرماتے پہلے اسے کچھ مٹھائی کھاؤ۔ جب وہ گڈریا شکر وغیرہ کھا چکتا تو آپ اسے حکم دیتے اب بھی ذرا ناچ دکھاؤ اور کہو بارش ہو جائے۔ چنانچہ وہ ناچتا اور ساتھ کہتا جانا بارش ہو جائے، بارش ہو جائے۔ ناچ ختم ہو جاتا۔ لوگ گھروں کو چلے جاتے۔ تھوڑی ہی دیر کے بعد بادل گھر آتے اور اس قدر بارش ہو جاتی کہ ہر طرف پانی ہی پانی نظر آتا۔

لباس اور خوراک

آپ جب نیا کپڑا پہنتے تو پھر اس کو حتی الوسع اس وقت تک نہ اتارتے جب تک وہ پھٹ نہ جاتا۔ گریبل ہمیشہ کھلا رکھتے۔ کبھی بٹن استعمال نہیں کئے بلکہ فرماتے مرد کا سینہ ہمیشہ کھلا رہنا چاہئے۔

۵۲

آپ کی غذا اور خوراک بھی از حد کم تھی گویا آپ کی اصل غذا یاد خدا تھی۔ ۵۳

اولاد

اللہ تعالیٰ نے آپ کو دو فرزند عطا کئے:

- ۱- مولانا محمد نصیر الدین چاچڑوی
- ۲- مولانا محمد عبدالعزیز المعروف قلندر کریم چاچڑوی

وصال

۱- بیاض، صفحہ ۲۵، ۲۶۔

۲- ایضاً، صفحہ ۳۳۔

۳- حیات عزیز، صفحہ ۳۷۔

وصال

آپ کا وصال مبارک چاچڑ شریف میں ۷ رجب المرجب ۱۲۹۸ھ مطابق ۶ جون ۱۸۸۱ء بروز یک
شنبہ بوقت اشراق ہوا۔ مادہ ہائے تاریخ وصال یہ ہیں:

منظور محمدی..... منظر حق علیہ

۱۲۵۹۸ ۱۲۵۹۸

روضہ مبارک

آپ کا عالیشان روضہ شریف بنا ہوا ہے اور اس کے ساتھ ایک خوبصورت مسجد ہے۔ مہمانوں
کے لئے مکانات اور لنگر خانہ موجود ہے۔ مولانا محمد سعید بھیروی مولف جذبات سعید نے آپ کے روضہ
انور کی تاریخ تعمیر کہی ہے:

حبذا	خانقاہ	اہل	اللہ	مرقد	پاک	ہر	دو	شاہنشاہ
شد	بیک	جا	قران	اہل	مشرقی	و	خانہ	ماہ
سیدی	فضل	دین	نصیر	اہل	دل	را	چو	قبلہ
فلذہ	قلب	شان	عزیز	نور	عینیہما	بل	القرہ	
مسند	آرائے	چاچڑاں	سیال	محرم	سر	خاص	الا	اللہ
با	ثالث	بنا	نمود	از	ریاض	جناں	عجب	روضہ
		”شد	بنا	کان	فضل“	گفت	سعید	

۱۳۵۳۷

سال تعمیر پاک اہل درگاہ ۱۳۵۳

کوائف بعد از وصال

حضرت مولانا محمد فضل الدین چاچڑوی نے اپنی حیات مبارکہ میں پیش گوئی فرمائی تھی کہ

۱۳ تحفۃ الابرار، صفحہ ۱۳۸۔

۱۴ مولانا محمد عبد العزیز چاچڑوی رحمۃ اللہ علیہ (مولف)۔

۱۵ جذبات سعید، صفحہ ۱۵۹۔

میرے وصال کے بعد میرے جسد خاکی کو تین مرتبہ دنیا کی ہوا لگے گی۔ یہ داستان حضرت مولانا محمد عبد العزیز چاچڑوی کی زبانی کچھ یوں ہے :

پہلی مرتبہ جب دریائے جہلم جس کے کنارے پرانا چاچڑ شریف آباد تھا بالکل گاؤں کے ساتھ ٹکرا کر بننے لگا اور چاچڑ شریف کو برد آب کرنا شروع کر دیا تو اس وقت آپ کی مرقد مبارک کو کھود کر تابوت شریف نکال لیا گیا اور نئے چاچڑ شریف کی زمین میں جہاں اب آپ محو استراحت ہیں۔ وہاں از سر نو سپرد لحد کر دیا گیا۔ جب تابوت شریف نکالنے کی خبر علاقے میں پھیل گئی تو عاشقان جمال پروانہ وار جمع ہو گئے اور زیارت روئے مبارک کا تقاضا بلکہ اصرار کیا۔ چنانچہ آپ کے تابوت شریف کا ایک تختہ کھولا گیا اور سب محبین نے روئے مبارک کی زیارت سے آنکھیں ٹھنڈی کر لیں۔ چہرہ مبارک اس طرح پر نور تازہ اور شگفتہ تھا جیسا کہ زندگی میں۔ پھر کیلیں لگا کر تابوت دوبارہ سپرد خاک کر دیا گیا۔ جب آپ کا روضہ مبارک جو اب موجود ہے تعمیر کرنے کا تہیہ کیا گیا تو اس وقت معماروں نے روضہ شریف کے لئے جو جگہ پسند فرمائی وہاں آپ کو منتقل کرنے کے لئے پھر تابوت مبارک نکالا گیا۔ تختہ اکھیڑا گیا۔ سب محبان نے زیارت کی۔ پھر نئی قبر کھود کر تیسری مرتبہ سپرد خاک ہوئے۔ اس دفعہ بھی آپ کا چہرہ مبارک گلاب کے پھول کی طرح تروتازہ اور شگفتہ تھا حالانکہ دونوں واقعات کے درمیان ساٹھ سال کا عرصہ تھا بے

ہرگز نمیرد آئندہ دلش زندہ شد بعشق

ثبت است بر جریدہ عالم دوام ملانہ

حضرت مولانا محمد عبد العزیز چاچڑوی کا بیان ہے : ایک روز میں چارپائی پر بیٹھا تھا کہ ناگاہ گھوڑے کے سموں کی ٹاپ کی آواز سنائی دی۔ کیا دیکھتا ہوں کہ رسالے کے گھوڑے پر سوار رسالے میں ملازم کوئی عمدیدار وردی پہنے میرے سامنے گھوڑے کو جا کھڑا کیا۔ کچھ دیر وہاں کھڑا رہنے کے بعد پھر میرے پاس آیا اور گھوڑے سے اتر کر نہایت محبت و اخلاص اور اخلاق و نیاز کے ساتھ مجھے ملا۔ میں نے دریافت کیا۔ یہ کیا معاملہ ہے؟ اس نے کہا ”حضور حضرت اعلیٰ چاچڑوی مولانا محمد فضل الدین صاحب نے مجھے یہی حکم فرمایا تھا۔ وہ اس طرح کہ آج سے بہت عرصہ پہلے میں بالکل بے روزگار تھا اور حالت بہت تنگی کی تھی۔ میں نے حضور کی خدمت میں حاضر ہو کر سب حقیقت

عرض کی۔ حضور نے فرمایا اچھا اس طرف چلے جاؤ۔ (ایک طرف اشارہ کر کے) اللہ تعالیٰ تمہاری مشکل حل کر دے گا اور تنگی دور ہو جائے گی۔ اگر کہیں ملازمت مل گئی اور کسی عہدہ پر پہنچ گئے تو میرے پاس اسی عہدہ داری کی حالت اور لباس میں آنا۔“

میں حضور کے ارشاد کے مطابق جس سمت کو اشارہ فرمایا تھا چل دیا۔ جب میں فلاں شہر میں فلاں جگہ پہنچا تو وہاں مجھے رسالے کی ملازمت مل گئی۔ چنانچہ میں اتنے سالوں کے بعد ترقی کرتے کرتے اپنے موجودہ عہدے (غالباً دفعہ اریار سالدار) پر جا پہنچا۔ اس لئے حضور کے فرمان کے مطابق اسی وردی اور گھوڑے کے ساتھ میں نے حضور کی خدمت اقدس میں آکر حاضری اور سلامی دی ہے۔

حضرت مولانا محمد عبدالعزیز چاچڑوی ہی کی روایت ہے: چاچڑ شریف کے متصل ایک چھوٹی سی نئی آبادی ”دادو والا“ کے رہنے والے ایک بزرگ اللہ داد صاحب تھے۔ ہم انہیں چچا صاحب کہا کرتے تھے۔ حضرت مولانا محمد فضل الدین چاچڑوی کی وفات کے بعد میں نے انہیں کئی بار دیکھا کہ جب وہ کسی گلی میں آ رہے ہوتے تھے تو کبھی دائیں طرف ہو جاتے کبھی بائیں طرف یعنی چند قدم دائیں طرف۔ پھر یکایک چند قدم بائیں طرف۔ اس طرح وہ سارا راستہ طے کرتے۔ ایک دن میں نے ان سے پوچھا: ”چچا جان اس کی کیا وجہ ہے؟“ پہلے تو جواب دینے سے گریز فرماتے رہے لیکن زیادہ اصرار پر فرمایا: ”صاحبزادہ صاحب! جب میں چلتا ہوں تو سامنے سے حضرت مولانا فضل الدین صاحب آجاتے ہیں۔ میں ادب سے دوسری طرف ہو جاتا ہوں۔ پھر جب ادھر بھی آپ کو سامنے دیکھ پاتا ہوں تو ناچار دوسری جانب پھر جاتا ہوں۔“

فرمایا: میں تو یہ سن کر چیخ اٹھا اور بے ہوش ہو کر زمین سے کئی فٹ ہوا میں اچھل کر نیچے

آگرا۔

حضرت مولانا محمد عبدالعزیز چاچڑوی نے فرمایا: حضرت اعلیٰ مولانا فضل الدین چاچڑوی کی وفات کے بعد میں لاہور گیا اور وہاں سے چند کتابیں طریقت کے متعلق خرید لایا۔ واپسی پر ایک دن میں ان میں سے ایک پڑھ رہا تھا کہ ایک بڑھیا آگئی۔ اس نے سلام و دعا کے بعد پوچھا۔ صاحبزادہ صاحب! ”آج آپ کیا پڑھ رہے ہیں؟ کچھ مجھے بھی بتائیے۔“ میں نے جواب دیا ”مائی تم کیا سمجھو

گی؟ یہ تصور شیخ کے متعلق ایک کتاب ہے۔“ اس نے کہا ”ذرا مجھے سمجھا دیجئے“ میں نے اسے سمجھایا تو سمجھنے کے بعد کہنے لگی ”اب میری طرف دیکھو“ میں نے آنکھ اٹھا کر جب دیکھا تو بڑھیا کی جگہ اپنے اعلیٰ حضرت کو رو برو دیکھا۔ میں تو دیکھتے ہی چیخ مار کر زمین سے کئی فٹ اونچا اچھل کر زور سے گرا اور رونا شروع کر دیا۔ بڑھیا میرے پاؤں پر گر پڑی اور کہنے لگی۔ مجھ سے وعدہ کرو کہ میرے جیتے جی کسی پر یہ راز ظاہر نہ کرو گے۔ میں نے وعدہ کیا کہ انشاء اللہ تعالیٰ ایسا ہی کروں گا۔ چنانچہ جب تک وہ زندہ رہی میں نے اس کا بھید پوشیدہ رکھا۔

سجادہ نشین

حضرت مولانا محمد فضل الدین چاچڑوی قدس سرہ کے بعد حضرت مولانا محمد نصیر الدین چاچڑوی رحمۃ اللہ علیہ سجادہ نشین ہوئے۔ وہ مولانا محمد فضل الدین چاچڑوی کے حقیقی فرزند ارجمند تھے۔ انہوں نے ۳۶ سال تک مولانا محمد فضل الدین چاچڑوی کے سجادہ کو رونق بخشی۔

مولانا محمد نصیر الدین چاچڑوی کے بعد مولانا محمد عبدالعزیز چاچڑوی نے ۲۳ سال تک مسند سجادگی کو رونق بخشی۔ دونوں برادران حضرت خواجہ شمس العارفین سیالوی قدس سرہ کے مرید و خلیفہ تھے۔

بعد ازاں مولانا محمد عبدالعزیز چاچڑوی کے نواسے مولانا محمد یعقوب چاچڑوی سجادہ نشین ہوئے۔ ان کے وصال کے بعد حضرت صاحبزادہ مخدوم غلام ریاض الدین صاحب چاچڑوی مدظلہ سجادہ مشیخت پر جلوہ افروز ہیں۔ مؤلف پر بہت مہربان ہیں۔ اللہ تعالیٰ انہیں اپنے اسلاف کا صحیح جانشین بنائے۔ آمین ثم آمین!

حضرت خواجہ سید مر علی شاہ گولڑوی

خاندان اور ولادت باسعادت

عالم علوم دینی و یقینی حاجی الحرمین الشریفین معارف و حقائق دستگاہ خواجہ سید مر علی شاہ گولڑوی قدس سرہ حضرت غوث الاعظم شیخ عبد القادر جیلانی رضی اللہ تعالیٰ عنہ کی اولاد پاک میں سے ہیں۔ آپ کا شجرہ نسب حضرت غوث الارض و السماء ابو محمد محی الدین شیخ عبد القادر جیلانی رحمۃ اللہ علیہ کے ساتھ اس طریق سے ملتا ہے:

حضرت خواجہ سید مر علی شاہ بن سید نذر الدین بن سید غلام شاہ بن سید روشن دین بن سید عبد الرحمن بن سید عنایت اللہ شاہ بن سید غیاث علی بن فتح اللہ شاہ بن سید اسعد اللہ شاہ بن سید فخر الدین بن سید احسان اللہ شاہ بن سید درگاہی شاہ بن سید جمال علی بن سید محمد جلال بن سید ابو محمد بن سید میراں شاہ محمد کلال بن میراں شاہ قادر قمیص بن سید شاہ ابی الحیات بن سید تاج الدین بن سید بہاؤ الدین بن سید جلال بن سید داؤد بن سید علی بن سید ابو صالح نصر بن سید عبد الرزاق بن حضرت محبوب سبحانی میراں محی الدین شیخ عبد القادر جیلانی و گیلانی رضی اللہ تعالیٰ عنہ و عنہم اور آپ کی والدہ ماجدہ میراں شاہ مقیم حجروی کی اولاد سے ہیں اور آپ کی جدہ ماجدہ یعنی ثانی صاحبہ حضرت مخدوم جلال الدین اوچی کی اولاد سے ہیں۔ رحمۃ اللہ علیہم اجمعین۔

آپ کے والد ماجد پیر سید نذر الدین صاحب کشف و کرامت بزرگ تھے۔ آپ یکم رمضان المبارک ۱۲۷۵ھ مطابق ۲ اپریل ۱۸۵۹ء بروز دوشنبہ گولڑہ شریف ضلع راولپنڈی (پنجاب) میں پیدا ہوئے۔

۱۔ مولانا محمد امام الدین چشتی گجراتی: مرآة السالکین فی حالات الکاملین مطبوعہ میکسی پریس گوجرانوالہ ۱۳۱۳ھ (بار اول) صفحہ ۱۷۰۔
۲۔ ایضاً صفحہ ۱۷۱۔

حصولِ تعلیم اور اساتذہ

عوارف و فضائل دستگاہ حضرت خواجہ سید مر علی شاہ گیلانی نے چھوٹی عمر میں قرآن مجید حفظ کر لیا۔ ابتدائی تعلیم اپنے ہی علاقے میں حاصل کی۔ گولڑا شریف میں حضرت مولانا غلام محی الدین سے پڑھا۔ پھر بھونئی علاقہ حسن ابدال میں حضرت مولانا محمد شفیع قریشی سے اور انگہ ضلع خوشاب میں حضرت قاضی سلطان محمود سے علوم عقلیہ و نقلیہ کی تحصیل کی۔

۱۲۹۰ھ مطابق ۱۸۷۳ء میں ہندوستان تشریف لے گئے اور علی گڑھ میں حضرت مولانا لطف اللہ علی گڑھی کے مدرسے میں اڑھائی سال ۱۲۹۰ھ تا ۱۲۹۳ھ مطابق ۱۸۷۳ء تا ۱۸۷۶ء تعلیم حاصل کی اور امتحان میں خاص امتیاز حاصل کیا۔ بڑے ذہین و فطین تھے۔ اقلیدس (جیومیٹری) کا پرچہ حل کیا تو خود اشکالات و اعتراضات وارد کئے پھر خود جوابات تحریر فرمائے۔ یہ دیکھ کر ممتحن حیران رہ گئے۔ سرسید احمد خان کو جب اس کا علم ہوا تو وہ بھی متعجب ہوئے۔

حضرت مولانا لطف اللہ علی گڑھی نے صحاح ستہ کتب حدیث کی اجازت دی۔ علاوہ انہیں قرآن و تفسیر کی بھی اجازت دی۔

حضرت علامہ گولڑوی سہارنپور میں مولانا احمد علی سہارنپوری کے درس میں شریک ہوئے۔ ۱۲۹۵ھ میں سند کتب الحدیث حاصل کر کے گولڑہ شریف واپس آگئے اور درس و تدریس میں مصروف رہے۔

بیعت اور خلافت

دورانِ تعلیم آپ حضرت قاضی سلطان محمود انگوی رحمۃ اللہ علیہ متوفی ۱۹۰۲ء کے ہمراہ سیال شریف حاضر ہوتے تھے۔ چنانچہ ہندوستان سے جب آپ فارغ التحصیل ہو کر واپس پہنچے تو سیال شریف حاضر ہو کر حضرت خواجہ شمس العارفین سیالوی کے دستِ حق پرست پر بیعت سے مشرف ہوئے۔

مرآة السالکین میں ہے: بیعت اور ارادت آپ کی حضرت خواجہ سیالوی کے ساتھ ہے۔ بعد ریاضت سالہا سال کے آپ نے خرقہ خلافت کا حضرت خواجہ شمس العارفین سے حاصل کیا

حضرت خواجہ خواجگان شیخ الاسلام سیالوی قدس سرہ کے قول کے مطابق ۷ صفر المظفر ۱۳۰۰ھ کو حضرت خواجہ شمس العارفین سیالوی نے آپ کو خلافت و اجازت سے متزف فرمایا۔
صاحب الیواقیت المہریہ رقمطراز ہیں:

سمعت عن سیدی و مولائی الخواجه قمر الدین سیالوی دام لطفہ ان شمس العارفین السیالوی رحمہ اللہ کان استخلف و اجاز المرشد الگوٹروی رحمہ اللہ اجازة عامة فی جمیع السلاسل فی البيعة و الارشاد سبع صفر سنة الف و ثلاثه مائة من الهجرة بسیال شریف قبیل رحلة العارف السیالوی سبعة عشر یوما و اوصیه باستفهام تراثیب الاوراد عن خلیفة الاعظم مولانا معظم الدین الساکن مرو له شریف من مضافات سرگودھا فلما رحل العارف الرابع و العشرين من صفر المظفر استفاد العارف الگوٹروی عن العارق کما کان اوصیه شمس العارفین رحمہم اللہ اجمعین عن سیدی و مولائی خواجہ محمد قمر الدین سیالوی دام لطفہ سے سنا کہ حضرت خواجہ شمس العارفین سیالوی نے اپنے وصال سے سترہ یوم قبل حضرت گوٹروی کو جمیع سلاسل میں بیعت و ارشاد کی اجازت عامہ کا مجاز فرما دیا تھا اور اوراد و وظائف کی ترتیب خلیفہ اعظم مولانا معظم الدین ساکن معظم آباد ضلع سرگودھا سے دریافت کرنے کی وصیت کی۔ حضرت گوٹروی نے بعد از وصال خواجہ سیالوی کی وصیت کے مطابق استفادہ کیا۔
رحمہم اللہ تعالیٰ اجمعین۔

شیخ طریقت سے عقیدت

حضرت خواجہ سید مر علی شاہ گوٹروی کو اپنے شیخ کامل سے بے حد عقیدت اور کمال درجہ کی محبت تھی۔ حضرت خواجہ شمس العارفین سیالوی کے عرس شریف کے لئے ایام تیاری سفر سیال شریف میں ایک شخص نے عرض کیا کہ مزاج اقدس میں نحافت ہے اور سیال شریف کا سفر بھی قریب ہے۔ فرمایا ہاں بخوشی نہ کہ کسی جبر کے تحت۔

۱۰۰ مرآة السالکین صفحہ ۷۰۔

۱۰۱ حضرت مولانا غلام مر علی پشتی گوٹروی ساکن پشتیاں شریف ضلع بہاولنگر (پنجاب، پاکستان) (مؤلف)
۱۰۲ مولانا غلام مر علی گوٹروی: الیواقیت المہریہ مطبوعہ کلیم آرٹ پریس ملتان ۱۳۸۳ھ / ۱۹۶۳ء صفحہ ۱۳۔

حافظ صبور باش کہ در راہ عاشقی

ہر کس کہ جاں نداد بجاناں نمی رسد

اور ہم کو اس سفر سے کیا حرج ہے کہ وہاں سے خدا کا نام حاصل کیا ہے۔ اگرچہ بہ تن دولت ملازمت سے مقصر ہیں لیکن خلاصہ جان خاک آستانہ بارگاہ حضرت ہے بج۔

دورم بظاہر از در دولت سرائے دوست

لیکن بجان و دل زمقیمان حضر تم

(اگرچہ بظاہر در دولت سرائے دوست سے دور ہوں لیکن جان و دل سے اس بارگاہ کے حاضرین سے ہوں۔)

عرس شریف میں حاضری کے متعلق لوگوں کے اپنے نظریات ہیں۔ بعض مباح جلتے ہیں اور بعض ہماری طرح واجب و لازم جلتے ہیں اور نامحرم لوگوں کی باتوں کی بالکل پروا نہیں کرتے۔

مائیم و آستانش تا جاں زتن برآید

یا تن رسد بجاناں یا جاں زتن برآمد

(ہمیں اس کے آستانے کی طلب ہمیشہ رہے گی یا تن اس تک پہنچ جائے گا یا جاں تن سے جدا ہو جائے گی۔)

آپ کی عادت مبارکہ تھی کہ حضرت خواجہ شمس العارفین سیالوی کے عرس شریف سے دو تین روز پہلے ان کے مرقد منورہ کی زیارت سے مشرف ہوتے تھے۔ ایک دفعہ عرس شریف کے موقع پر اس علاقے میں مرض طاعون کا بڑا زور تھا۔ آپ نے فرمایا کہ سیال شریف کے نواحی علاقے میں طاعون کا سخت غلبہ ہے اور بعض رفقاء کی مرضی یہ معلوم ہوتی ہے کہ اس دفعہ کا سفر ملتوی کیا جائے۔ چکوڑی شریف سے بھی چند حضرات کی طرف سے اسی مضمون کا خط آیا تھا مگر میں نے جواب میں یہ شعر تحریر کیا ہے

ہرچہ بادا باد آنجای رویم

مسکن شاہ است آنجای رویم

یعنی جو کچھ ہوتا ہے ہونے دو، ہم تو وہاں جہاں ہمارے شاہ کا مقام ہے، ضرور جائیں گے۔

بوقت زیارت بیت اللہ شریف حضرت حاجی امداد اللہ مہاجر کی رحمتہ اللہ علیہ جو اہل کشف و کرامت تھے از خود نعمت باطنی بخشنے کے لئے اس عاجز کی طرف متوجہ ہوئے۔ میرے خیال میں آیا کہ جو

۱۱ ملفوظات مریہ (ملفوظ نمبر ۱۰۶) صفحہ ۱۳۹، ۱۴۰۔

۱۲ ایضاً صفحہ ۱۴۰۔

چہرہ ہم نے دیکھا ہے اس کی مثل جہان میں نظر نہیں آتی۔ ان کے کمال اصرار پر میں نے عرض کیا کہ مجھے حاجت تو نہیں لیکن آپ کی اس عنایت کا جو آپ محض مہربانی فرما رہے ہیں، مشکور نہ ہونا بھی مناسب نہیں۔ اس لئے اس عنایت کو میں اپنے شیخ کی جانب سے سمجھتا ہوں۔ اس پر حاجی صاحب نے بسلسلہ چشتیہ صابریہ اکرام فرمایا۔^{۱۱}

جب حضرت خواجہ شمس العارفین سیالوی کا وصال ہوا تو آپ پر جذب و مستی کی کچھ ایسی کیفیت طاری ہوئی کہ گھر کو خیرباد کہا اور سیاحت پر نکل گئے۔ لاہور، مالیر کوٹلہ، ملتان، ڈیرہ غازیخان، مظفر گڑھ، اجمیر شریف اور حسن ابدال وغیرہ گئے۔

شیخ کی عنایات

حضرت خواجہ شمس العارفین سیالوی آپ پر بے پایاں شفقت فرماتے تھے اور آپ پر خاص نظر عنایت تھی۔

حضرت خواجہ سید مر علی شاہ گولڑوی اپنی تصنیف لطیف تحقیق الحق میں وحدۃ الوجود کے ضمن میں تحریر فرماتے ہیں: گویا سیدی و سندی، روحی و وحی حضرت خواجہ شمس الدین رضی اللہ عنہ اللان در بیان ایس راز و تلقین معنی کلمہ طیبہ متوجہ نشستہ اند۔ عہست مجلس برآں قرار کہ بود۔^{۱۲} یعنی اس کتاب کی تالیف کے دوران کلمہ طیبہ کے وحدۃ الوجود پر مؤثر رموز کی تشریح کے وقت آپ کو اپنے شیخ حضرت اعلیٰ سیالوی کے وصال کے پندرہ سال بعد ان کی معیت و حضوری اور توجہ اسی طرح میسر تھی جس طرح مندرجہ بالا تقریر کے دوران ان کی حیات میں بمقام سیال شریف حاصل تھی۔

موضع کرسال، ضلع چکوال کے صوفی شاہ نواز صاحب جن کو قاضی عبد الباقی کرسالوی نے حضرت ثانی الاثنیٰ خواجہ محمد الدین سیالوی سے بیعت کرایا تھا اور ان کی زندگی میں سیال شریف عرسوں اور دیگر مواقع پر حاضری دیتے رہے۔ ان کی روایت ہے کہ ایک دفعہ سیال شریف بموقع عرس مبارک ایک خادمہ روٹی لے کر حضرت گولڑوی کے ڈیرہ پر گئی تو کیا دیکھا کہ آپ ”اللہ بہتر جانتا ہے کہ آپ پر کون سی حالت طاری تھی؟“ کی آنکھوں سے آنسو جاری تھے وہ واپس آئی اور

^{۱۱} ایضاً صفحہ ۱۷۱، ۱۷۲ (ملفوظ نمبر ۱۳۶)۔

^{۱۲} تحقیق الحق فی کلمۃ الحق مطبوعہ راولپنڈی ۱۳۸۱ھ، صفحہ ۱۶۹۔

ماجر ابیان کیا تو حضرت خواجہ شمس العارفین نے فرمایا:

جا اور انہیں کہہ کہ گریہ کیوں کر رہے ہو؟ تم پر ایک وقت آئے گا کہ مخلوق خدا مکھیوں کے جھنڈ کی طرح تمہارے آستانے پر ٹوٹ پڑے گی۔^{۱۵}

حضرت صاحبزادہ محمد عمر بریلوی نے فرمایا حضرت خواجہ سید مر علی شاہ صاحب مرحوم و مغفور میں ناز بھی تھا اور نیاز بھی تھا۔ ناز کے معنی اپنا تصرف یعنی یہ کوشش کہ مجھے ہر ایک پہچان لے جیسا کہ حدیث قدسی میں ہے کہ فاحبیت ان اعراف ”میں نے چاہا کہ میں پہچانا جاؤں۔“

نیاز کے معنی عبادت الہی میں کمال حاصل کرنا یعنی عبودیت میں ایسا اپنے آپ کو مصروف رکھنا کہ ایک لمحے کے لئے بھی اس سے فارغ نہ ہونا۔

اسی لئے آپ میں بے پروائی درجہ کمال کی تھی اور ساتھ ہی خود داری کا مادہ بھی تھا جس کی جھلک ان کے مریدوں میں بھی ہے۔^{۱۶}

حضرت خواجہ ثانی لاثانی سیالوی سے تعلقات

آپ اپنے شیخ طریقت کی اولاد و احفاد سے از حد محبت و عقیدت کا برتاؤ فرماتے تھے۔ جب ۱۳۱۸ھ مطابق ۱۹۰۰ء میں آپ لاہور میں قادیانی معرکہ سے مظفر و منصور ہو کر واپس آئے تو حضرت ثانی لاثانی سیالوی کا مبارک نامہ پہنچا۔ اس کے جواب میں یہ لکھ کر کہ ”یہ مبارکیں عالمگیر خطہ خاک پاک سیال شریف کو شایاں ہیں۔“

از ر ہگزے خاک سر کوئے شام بود

ہر نافہ کہ در دست نسیم سحر افتاد۔^{۱۷}

مؤلف محبوب سیال کا بیان ہے:

حضرت خواجہ ثانی لاثانی سیالوی قدس سرہ کان کے آپریشن کے لئے چھاؤنی شاہ پور تشریف لے گئے۔ آپریشن ہو لیا لیکن درد کو افاقہ نہ ہوا۔ اس پر طرہ یہ کہ آپ کو ہیضہ ہو گیا اور ایسا سخت کہ کئی کئی گھنٹہ تک بے ہوشی رہتی اور اس سال پے در پے آتے رہتے۔ چارپائی کٹ دی گئی کہ عین

۱۵ مکتوب مولانا محمد عثمان غنی چشتی میرونی بنام مؤلف از چکوال۔

۱۶ ماہنامہ ”سلسبیل“ لاہور، جنوری ۱۹۶۸ء، صفحہ ۲۶۔

۱۷ مرچشتیہ مطبوعہ چنان پرنٹنگ پریس لاہور، صفحہ ۲۸۔

اسی حالت کے دوران میں پیر مہر علی شاہ صاحب گولڑوی حاضر ہوئے۔ حضرت صاحب نہایت ہشاش بشاش اٹھ کر بیٹھ گئے اور بازو پھیلا دیئے اور بڑے سوز سے فرمانے لگے : ع
 ”پیت کا وعدہ کر کے پیا، اب پیت نبھانا چھوڑ دیا“

ہر دو حضرات آنکھوں میں آنسو بھرا لائے۔ پیر صاحب نے قوال کو اشارہ کیا۔ اس نے غزل شروع کی لیکن بہ سبب ضعف کے حضرت صاحب کو غش ہو گیا اور اسہال تیز تر شروع ہو گئے۔ پیر صاحب کے مشورہ سے جملہ خدام حضرت صاحب کو لے کر سر شام کشتیوں پر سوار ہو گئے۔

درس و تدریس

آپ حصول تعلیم سے واپسی کے بعد درس و تدریس میں مشغول ہو گئے۔ لاتعداد لوگوں نے آپ سے استفادہ کیا۔ چند حضرات کے نام یہ ہیں :

تلامذہ

- ۱- مولانا دوست محمد ساکن بھوپڑ، تحصیل چکوال۔
- ۲- سید ممتاز علی شاہ ساکن پونچھ، آزاد کشمیر۔
- ۳- مولانا فقیر محمد ساکن راجڑ، تحصیل فتح جنگ، ضلع اٹک۔
- ۴- مولانا حضرت پیر ساکن کھنگر ضلع ہزارہ۔
- ۵- حضرت مولانا احمد الدین ساکن بھوٹی، ضلع اٹک۔
- ۶- حضرت قاضی احمد الدین چکوالی، ساکن چکوال۔
- ۷- مولانا قائم علی چشتی، لاہوری۔
- ۸- علامہ مولانا محبت النبی کیمبل پوری۔
- ۹- حضرت خواجہ سید جماعت علی شاہ لاثانی علی پوری، علی پور شریف۔
- ۱۰- مولانا محمد اسماعیل، امام مسجد گولڑہ شریف۔
- ۱۱- مولانا فقیر اللہ نور المعروف بکے والا ساکن تاولی، ضلع ہزارہ۔
- ۱۲- قاضی فیض عالم ساکن کینٹی مرزا تحصیل گوجر خان، ضلع راولپنڈی۔

- ۱۳- مولانا عبد الرزاق، ساکن گوہدو، ضلع راولپنڈی۔
 ۱۴- حکیم فرید الدین، ساکن کوٹ نجیب اللہ، ضلع ہزارہ۔

حرمین شریفین کی حاضری

حصول خلافت کے بعد آپ حرمین شریفین کی زیارت کے لئے تشریف لے جا کر حج بیت اللہ شریف ادا کر کے مدینہ طیبہ میں حضرت سرور کائنات ﷺ کی زیارت سے مشرف ہوئے۔ سفر حج میں صدہا آدمی بیت اللہ شریف، مدینہ مبارک اور دوسرے مقاموں میں آپ سے مرید ہوئے۔

مذہب و مشرب

آپ حنفی مذہب چشتی نظامی سلیمانی و القادری مشرب رکھتے ہیں۔

اخلاق و اطوار

آپ بڑے عالم ببحر صاحب ذوق و شوق و وجد و سماع ہیں۔ رہنمائے خلق ہیں۔ خاص کر ملک پنجاب سے دھنی، پوٹھوار، علاقہ راولپنڈی اور لاہور وغیرہ میں بہت لوگ آپ کے مرید ہیں۔ علاوہ ازیں افغانستان، ہندوستان، حجاز مقدس، ترکی، عراق، کشمیر اور دیگر ممالک میں آپ کے مرید اور ارادت مند پائے جاتے ہیں۔ مراۃ السالکین میں ہے:

ہزاران بندگان خدا کو آپ کی بدولت ہدایت عطا ہوئی ہے۔ آپ کے مرید اکثر اہل ذوق و شوق دیکھے جاتے ہیں۔ آپ کی نگاہ میں یہ تاثیر ہے کہ جس کی طرف آپ نگاہ فیض سے دیکھتے ہیں مست الست کر دیتے ہیں۔ لاہور، پشاور اور اضلاع ہندوستان میں اکثر جگہ آپ کے مرید و ظائف خوان اور اہل درد دیکھے گئے ہیں۔

۱۵ مراۃ السالکین، صفحہ ۱۷۰۔

۱۶ تحفة الابرار، صفحہ ۱۳۸۔

۱۷ ایضاً، صفحہ ۱۳۸۔

۱۸ مراۃ السالکین، صفحہ ۱۷۰، ۱۷۱۔

لنگر اور اشغال

آپ کے لنگر میں صد ہا آدمی ہر روز دو وقت کھانا کھاتے ہیں۔ طائفہ علماء اور فقراء سے آپ محبت رکھتے ہیں اور ہر ایک سے کمال خلق اور الفت سے پیش آتے اور دن رات اور ادو وظائف میں مشغول رہتے ہیں اور وظائف باطنی مثل پاس انفاس وقوف قلبی، ذکر جہ شریف اور مراقبہ میں اکثر مستغرق رہتے ہیں۔

روحانی مقام

آپ اپنے زمانہ کے مجدد، قطب مدار اور غوث ہیں۔

علمی مقام

پروفیسر خلیق احمد نظامی لکھتے ہیں:

خواجہ صاحب بڑے تبحر عالم تھے۔ ان کے ملفوظات ان کی بلندی فکر اور وسعت معلومات کے بہترین آئینہ دار ہیں۔ شیخ اکبر کے نظریہ وحدۃ وجود پر جو عبور ان کو حاصل تھا اس صدی میں نظیر نہیں ملتی۔ فصوص الحکم کا باقاعدہ درس دیتے تھے اور اس کے اسرار و رموز کو خوب سمجھتے تھے۔ علامہ اقبال نے ایک مرتبہ شیخ اکبر کے فلسفہ کے متعلق ان کو ایک عریضہ لکھا تھا جس میں ان سے عقیدت و ارادت کا اظہار کیا ہے۔

تصانیف

آپ صاحب تصانیف بزرگ تھے۔ کتابوں کے نام درج ذیل ہیں:

- ۱- تحقیق الحق فی کلمۃ الحق (۱۸۹۷ء)
- ۲- شمس الہدایۃ فی اثبات حیات المسیح (۱۳۱۷ھ)

۱۵ ایضاً صفحہ ۱۷۱۔
۱۶ تاریخ مشائخ چشت، صفحہ ۷۱۳۔

- ۳- سیف چشتیانی (۱۳۱۹ھ)
- ۴- اعلیٰ کلمۃ اللہ فی بیان ما اہل بہ لغیر اللہ (۱۳۲۲ھ)
- ۵- الفتوحات الصمدیہ (۱۳۲۵ھ)
- ۶- تصفیہ نابین سنی و شیعہ
- ۷- فتاویٰ مرہیہ (۱۳۸۲ھ)
- ۸- عجالہ بردو سالہ
- ۹- ہدیۃ الرسول -
- ۱۰- پنج گنج عرفان

خلفاء

آپ کے بعض خلفاء اور خاص ارادت مندوں کے اسمائے گرامی یہ ہیں :

- ۱- استاذ العلماء مولانا محمد غازی ساکن نرڑہ، ضلع اٹک مدفن گولڑہ شریف
- ۲- مولانا عبد الرحمن جوینی پور، بھارت
- ۳- مولانا قاری غلام محمد پشاوری، پشاور
- ۴- مولانا محبوب عالم ہزاروی، ہزارہ، سرحد
- ۵- مولانا شیر محمد لاہوری، لاہور شہر
- ۶- مولانا غلام محمد گھوٹوی، گھوٹہ، ملتان، شیخ الجامعہ بہاولپور
- ۷- مولانا مفتی غلام مرتضیٰ، میانی، ضلع سرگودھا
- ۸- مولانا عبد الحق سسرالوی، سسرال، نزد سوہاؤہ، ضلع جہلم
- ۹- مولانا گل فقیر احمد پشاوری، پشاور شہر
- ۱۰- سید چان شاہ ساکن جالبہ، ضلع اٹک
- ۱۱- سید ممتاز علی شاہ، ریاست پونچھ، آزاد کشمیر
- ۱۲- مولانا فقیر محمد امیر، کوٹ اٹل، ضلع ڈیرہ اسماعیل خان
- ۱۳- مولانا ولی احمد، بانڈی عطائی خان، ضلع ہزارہ
- ۱۴- مولانا محمد چراغ شاہ قریشی ساکن چکوڑی شریف، ضلع گجرات

۱۵- مولانا غلام سرور قریشی ساکن چکوڑی شریف، ضلع گجرات

۱۶- مولانا شاہ عزیز الدین، وڈپگا، پشاور

۱۷- مولانا سید محمد صدیق شاہ ساکن مانگووال، ضلع خوشاب

۱۸- پیر ولایت شاہ نوشہروی، نوشہرہ، ضلع خوشاب

۱۹- مولانا حافظ حمید الدین، ساکن کوٹ نجیب اللہ، ضلع ہزارہ

۲۰- پیر محمد نصیر اللہ شاہ سوہاوی، ضلع بلخ، آزاد کشمیر

۲۱- مولانا سید فیض عالم شاہ، سرچھہ شریف، ضلع پونچھ

۲۲- حضرت قاضی محمد رضا کالسی، کالس راجگان، ضلع چکووال

۲۳- مولانا سید امام شاہ ساکن مہر آباد، تحصیل لودھراں

۲۴- حضرت سید عبد الولی گوالیاری، گوالیار، بھارت

۲۵- مولانا عبد الغفور ہزاروی، مدفون وزیر آباد، ضلع گجرات

علاوہ ازیں آپ کے خلفاء بکثرت ہیں جن کے نام آپ اس کتاب میں بعض مقامات پر ملاحظہ فرمائیں گے۔ آپ کے حلقہ ارادت میں علمائے کرام کثرت سے شامل تھے۔ مولانا شاہ حسین گردیزی نے اس موضوع پر ”تجلیات مہر انور“ کے نام سے ایک ہزار صفحات پر مشتمل کتاب لکھی ہے۔ تفصیلات کے لئے اس کا مطالعہ کیجئے۔

حضرت امام احمد رضا بریلوی کا ذکر خیر حضرت خواجہ گولڑوی کی مجالس میں

دونوں بزرگ عشاق رسول مقبول ﷺ میں سے ہیں۔ دونوں اپنے وقت کے مجدد، علم و فضل کے بحر، خارتھے۔ تحریک خلافت، تحریک ترک موالات اور تحریک ہجرت وغیرہ مسائل میں دونوں بزرگوں کا موقف یکساں تھا۔

اب میں ایسے ثقہ حضرات کے شواہد پیش کرتا ہوں کہ جنہوں نے حضرت خواجہ سید مہر علی شاہ گولڑوی کی مجلس میں یہ باتیں سماعت فرمائیں۔ قارئین ملاحظہ فرمائیں :

مولانا عبد الرزاق صاحب ساکن گوہدو راولپنڈی فرماتے ہیں : ایک دن میں اور مولانا

عبدالغفور ہزاروی رحمۃ اللہ علیہ اعلیٰ حضرت گولڑوی رحمۃ اللہ علیہ کے ناظم مراسلات ملک سلطان محمود ٹوانہ مرحوم کے پاس بیٹھے تھے۔ اعلیٰ حضرت گولڑوی کے متعلق گفتگو ہو رہی تھی۔ ملک صاحب نے فرمایا کہ حضرت کے آخری دور میں جو خطوط آتے ان پر مختلف اشعار لکھے ہوتے۔ ایک دن میں مکاتیب سنا رہا تھا کہ ایک مکتوب کھولا اور یہ شعر پڑھا: ع

پیش نظر وہ نو بہار سجدے کو دل ہے بے قرار
روکے سر کو روکے ہل یہی امتحان ہے

آپ نے پوچھا یہ شعر کس کا ہے؟ حاضرین میں سے ایک صاحب نے کہا یہ شعر مولانا احمد رضا خان بریلوی کا ہے۔ اس پر آپ نے فرمایا ایسا شعر کہنا ان ہی کی شان عالی کے مناسب ہے۔ اعلیٰ حضرت گولڑوی کے محبت صادق بابا فضل خان مٹھیالوی فرماتے ہیں کہ اعلیٰ حضرت کے وصال کے تیسرے دن دربار شریف کی مسجد میں علمائے کرام اور دیگر بزرگان عظام رونق افروز تھے۔ حضرت قبلہ غلام محی الدین شاہ صاحب کی دستار بندی کا پروگرام تھا۔ اس سلسلے میں جب آپ سے بت کی گئی تو آپ نے فرمایا:

اعلیٰ حضرت گولڑوی فرماتے تھے کہ ہندوستان میں مولانا احمد رضا خان بریلوی اور مولانا محمد غازی خان ہی صرف ایسے ہیں جن کے عالم ہونے پر مجھے یقین ہے۔ اس لئے مولانا محمد غازی خان صاحب کی دستار بندی کی جائے اور انہیں اعلیٰ حضرت گولڑوی کا جانشین بنایا جائے۔ ع

قاری عبدالرحمن جون پوری مولانا احمد حسن کانپوری رحمۃ اللہ علیہ کے شاگرد تھے۔ آپ حضرت خواجہ گولڑوی کے پاس گولڑا شریف مقیم رہے۔ ۲۶ صفر المظفر ۱۳۳۲ھ کو حضرت امام احمد رضا خان بریلوی قدس سرہ کی خدمت بابرکت میں بذریعہ مراسلت مستفتی کی حیثیت میں حاضر ہوئے۔ ع

قطب مدینہ حضرت مولانا ضیاء الدین احمد مدنی قدس سرہ نے حضرت مولانا فیض احمد گولڑوی مؤلف مہر منیر کے استفسار پر جواباً فرمایا:

ع ماہنامہ ترجمان اہل سنت کراچی بابت ماہ مارچ ۱۹۷۸ء صفحہ ۳۳-۳۴۔ مضمون قرآن السعدین از مولانا شاہ

سین گریزی۔

ع ایضاً صفحہ ۳۳۔

ع فتاویٰ رضویہ جلد چہارم مطبوعہ لاہور صفحہ

مرزا قادیانی کو شکست فاش دینے کے بارے میں حضرت پیر صاحب گولڑوی کا ذکر خیر بریلی شریف میں نمایاں طور پر مجالس خاصہ میں ہوتا رہتا تھا۔ حضرت فاضل بریلوی علیہ الرحمۃ بڑی عزت و توقیر سے آپ کا نام لیتے اور آپ کی بعض تصانیف بھی وہاں موجود تھیں۔ حضرت فاضل بریلوی گفتگو میں ان کے حوالے بھی دیتے رہتے تھے۔

وصال مبارک

آپ کا وصال مبارک ۲۹ صفر المظفر ۱۳۵۶ھ مطابق ۱۱ مئی ۱۹۳۷ء بروز سہ شنبہ ہوا۔ گولڑہ شریف میں مزار پر انوار مرجع خلائق ہے۔

قطعہ تاریخ وصال

بے شمار شعراء نے مرثیے اور قطعے تاریخ وصال کے جن میں سے ایک درج ذیل ہے۔

جناب پیر صاحب فخر سادات چوہاز دنیا بجنّت رفت ناگاہ
 اسیر قید غم گردید ہر یک جہاں تاریک شد چوں روئے بدخواہ
 بگو فخر زمان و قطب دوراں
 ۱۳۵۶ھ
 تاریخ وصال از سر آہ

اولاد امجاد اور سجادہ نشین

آپ کے وصال شریف کے بعد آپ کے اکلوتے فرزند حضرت صاحبزادہ غلام محی الدین گیلانی المعروف بہ بابو جی رحمۃ اللہ علیہ مسند نشین ہوئے۔ آپ حضرت خواجہ گولڑوی کے پرتوتھے۔ آج کل صاحبزادہ غلام معین الدین گولڑوی مدظلہ سجادہ نشین ہیں۔ ان کے فرزند کلاں حضرت صاحبزادہ سید غلام نصیر الدین گولڑوی جید عالم، نغز گو شاعر ہیں۔ وقت آنے پر مرثانی ہوں گے۔ انشاء اللہ تعالیٰ۔ بندہ مؤلف ایک بار بوساطت حضرت حافظ مظہر الدین چشتی رحمۃ

اللہ علیہ (مشہور نعت گو) ان کی خدمت میں باریاب ہو چکا ہے۔

تقاریظ

آپ کی مرآة السالکین فی حالات الکاملین اور تحفہ شیعہ پر تقاریظ ہدیہ قارئین کی جاتی ہیں:

بسم اللہ الرحمن الرحیم

طالعت هذه الرسالة المساة بمرآة السالکین فی حالات الکاملین فجاءت کماشا بطرز غریب و لیس یزید علی قوله الا ان هذا الشی عجیب اللهم بجاه الذین قلت فیهم هم قوم لا یشقی جلیسهم ارزقنا حبک وحب حبیبک و اعف عنا و اغفر لنا و ارحمنا یا ارحم الراحمین

الراقم محب الفقراء مہر علی شاہ ساکن گولڑہ متعلق راولپنڈی، پنجاب تحفہ شیعہ مؤلفہ حضرت مولانا نور بخش توکلی رحمتہ اللہ علیہ پر تقریظ

محبی و مخلصی فی اللہ مولوی تاج الدین احمد صاحب حفظکم اللہ تعالیٰ

بعد سلام و دعا آنکہ بوجہ علالت طبع کچھ لکھ نہ سکا۔ تحفہ مرسلہ نصف تک ملاحظہ سے گزرا۔ اس کتاب کے مضامین مبرہنہ بالنصوص کو مد نظر رکھتے ہوئے بلا تامل و بے شبہ کہنا پڑتا ہے۔ (فبای حدیث بعدہ یومنون) اور فماذا بعد الحق الا الضلال اللهم اغفر لمولفہ و ارحمہ بحرمت اسمائک الحسنی و اجرہ عن سائر المسلمین خیر الجزاء و الصلواة و السلام منک باطنا علیک ظاہرا و الال و الصحب اجمعین و آخر دعوانا ان الحمد لله رب العالمین

العبد الملتجی و المشتکی الی اللہ المدعو ابمہر علی شاہ بقلمہ -۵۲

۱۔ مرآة السالکین، صفحہ ۱۷۳۔

۵۲ انجمن نعمانیہ لاہور کا ماہواری رسالہ بابت ماہ محرم الحرام ۱۳۴۴ھ جلد نمبر ۲۹، شمارہ نمبر ۱، مطبوعہ گلزار ہند شمیم پریس لاہور، صفحہ ۷، نوٹ: انجمن نعمانیہ کا رسالہ جناب مفتی محمد مظفر اقبال رضوی مدظلہ کے کتب خانہ سے دستیاب ہوا۔ (مؤلف)

حضرت شیخ محمد عبد الجلیل قریشی

ولادت و خاندان

مقبول بارگاہ جمیل حضرت شیخ محمد عبد الجلیل قریشی رحمۃ اللہ علیہ موضع شیخ جلیل ضلع سرگودھا میں تخمیناً ۱۲۳۵ھ مطابق ۱۸۲۹ء کو پیدا ہوئے۔ آپ اپنے گاؤں کے اعلیٰ زمیندار، نو عمر سردار اور اول درجہ کے عیاش اور خوش باش تھے۔ علوم ظاہری سے بالکل بے بہرہ اور نابلد تھے۔ آپ کے آباؤ اجداد بڑے نیک نہاد بارشاد تھے۔

سیال شریف کی اولین حاضری

مؤلف جذبات سعید مولانا محمد سعید بھیروی اپنے شیخ کریم خواجہ محمد الدین سیالوی قدس سرہ کی روایت سے بیان کرتے ہیں:

عنوان شباب میں شیخ محمد عبد الجلیل قریشی بڑے سینہ زور اور لا پرواہ تھے۔ کبھی قصبہ ساہیوال آتے تو ہندوؤں کا قیمتی اثاثہ اٹھا کر لے جاتے۔ نماز تک پڑھنے سے عاری تھے (جس کی قضا بعد میں بطریق احسن ادا کر دی)۔ اپنے گاؤں کے کسب دار میاں چنہہ کے ساتھ جس سے وہ اکثر مذاق کیا کرتے تھے ایک دفعہ حضرت خواجہ شمس العارفین سیالوی کی خدمت بابرکت میں حاضر ہوئے اور عین جوانی میں ایسے تائب ہوئے کہ حضرت خواجہ سیالوی کے معتبرین خاص میں ہو گئے۔ اپنے گاؤں کے رئیس زادہ تھے مگر سب کچھ چھوڑ چھاڑ کر آستانہ عالیہ کے ہی ہو رہے۔ قرآن شریف وغیرہ میں استاد کل بن گئے۔ لنگر خانہ اور نعمت خانہ کے کار مختار رہے۔ بڑے بڑے خلفاء ان کی

۱۵ انوار شمسیہ، صفحہ ۷۰۔

۱۶ ایضاً، صفحہ ۳۱، ۳۳۔

وساطت سے حضرت خواجہ سیالوی کے حضور میں اپنی معروضات پیش کرتے تھے۔

تعلیم و تربیت

قرآن مجید، علوم متداولہ اور علوم تصوف کی تعلیم حضرت خواجہ شمس العارفین سیالوی قدس سرہ سے حاصل کی۔ جید عالم اور ولی کامل تھے۔

بیعت اور عطائے خلافت

حضرت خواجہ شمس العارفین سیالوی نے تونسہ مقدسہ کی حاضری کے موقع پر آپ کو حضرت خواجہ محمد سلیمان تونسوی کی خدمت معلیٰ میں پیش کر کے عرض کیا کہ یہ شخص ہوا خواہ میرے گرد و نواح سے ایک خاندانی آدمی ہے۔ براہ مہربانی بہ کرم فراوانی اس کو خود بیعت فرمائیں اور اس کے حال پر کرم فرمایا جائے۔ حضرت خواجہ تونسوی نے شیخ صاحب کو آپ کے حوالے کیا اور ارشاد فرمایا کہ چونکہ تیری میری بیعت ایک ہی ہے اس لئے آپ اس کو وظیفہ بتائیں اور اس کے حال پر شفقت بے پایاں فرمائیں۔ حضرت خواجہ سیالوی نے تعمیل ارشاد کی۔

حضرت خواجہ شمس العارفین سیالوی نے علوم باطنی اور نعمت مخفی سے آپ کو ملام کیا اور منزل کمال پر پہنچا کر خرقہ خلافت عطا فرمایا۔

درس قرآن مجید

کافی عرصہ حضرت خواجہ شمس العارفین کے قائم کردہ مدرسہ میں قرآن شریف کا درس پڑھایا اور فرقان کا فیض دنیا میں ہر خاص و عام کو پہنچایا۔

محاسن تدریس

حافظ شیخ عبد الجلیل قریشی درس و حفظ قرآن کا ایسا ملکہ رکھتے تھے اور ان کو کلام اللہ پر اس

۱۔ جذبات سعید، صفحہ ۶۵، ۱۳۵۔

۲۔ انوار شمشیر، صفحہ ۳۳۔

۳۔ ایضاً، صفحہ ۷۰۔

۴۔ ایضاً، صفحہ ۳۳۔

قدر عبور اور ایسا تبحر حاصل تھا کہ بیک وقت کئی کئی طالبین حفظ قرآن ان کے گرد مختلف مقامات سے کلام الہی سناتے رہتے تھے اور وہ ہمہ تن گوش بن کر ہر ایک کو اس کی غلطی پر تنبیہ فرما دیا کرتے تھے۔ اس علاقے میں حفاظ کی کثرت انہی کی مساعی جمیلہ کا نتیجہ اور ان تھک محنتوں کا ثمرہ ہے۔ سارا علاقہ ان کے تلامذہ سے بھرا ہوا ہے اور حفظ قرآن کا ذوق و شوق انہی کی سعی پیہم کا ثمرہ شہسوار ہے۔

تلامذہ

چند تلامذہ کے نام یہ ہیں :

- ۱- حضرت خواجہ محمد الدین سیالوی
- ۲- حضرت صاحبزادہ محمد فضل الدین سیالوی
- ۳- حضرت صاحبزادہ محمد شعاع الدین سیالوی

محبت شیخ

حضرت شیخ محمد عبد الجلیل قریشی اپنے شیخ کے عاشق صادق اور انتہائی نیاز مند تھے۔ مؤلف انوار شمسیہ کا بیان ہے : آپ حضرت خواجہ شمس العارفین کے بڑے جانثار اور با اعتبار خدمت گزار تھے۔ لنگر شریف کے ہر کاروبار میں مختار با اختیار تھے۔ حضرت خواجہ شمس العارفین کے ہر کام اور سب انتظام میں مدار المہام تھے۔ کل امور اور جمیع معاملات ان کی زبان پر منحصر تھے۔ گویا لنگر کے آپ اکیلے مالک متصور تھے۔

مرشد کی نظر میں

حضرت خواجہ شمس العارفین سیالوی کو شیخ صاحب بہت محبوب تھے۔ ایک بار یہ مسئلہ چھڑ گیا کہ جس آدمی کا معصوم بچہ فوت ہو چکا ہو قیامت کے دن وہ بچہ والدین کی شفاعت کرے گا۔ حضرت خواجہ سیالوی نے فرمایا : ہم نے بھی اپنا ایک معصوم بھیجا ہوا ہے۔ لوگوں نے

۱۰۰۰ ار العلوم ضیاء شمس الاسلام سیال شریف ۱۲۵۰ سالہ خدمات صفحہ ۴۔
۱۰۰۰ ار العلوم ضیاء شمس الاسلام سیال شریف ۱۲۵۰ سالہ خدمات صفحہ ۴۔

دریافت کیا۔ کون ہے؟ فرمایا: شیخ عبد الجلیل ہیں۔

حضرت خواجہ مولانا محمد معظم الدین معظم آبادی فرماتے تھے کہ حضرت خواجہ سیالوی کا روحانی ارتباط شیخ صاحب کے ساتھ اس قدر تھا کہ جس شخص کو شیخ صاحب مغفور نظر عاطفت سے منظور کرتے تھے حضرت خواجہ سیالوی بھی اسی پر عنایت اور مرحمت مبذول فرماتے تھے حالانکہ اب بھی وہ دستور بدستور جاری ہے چنانچہ جب تک میں شیخ صاحب کی قبر انور پر جا کر فاتحہ نہ پڑھوں اور اپنے مدعا کی استدعا نہ کروں تو حضرت خواجہ سیالوی کی بارگاہ میں سے مجھے اجازت عطا نہیں ہوتی۔

حضرت خواجہ سیالوی کا معمول تھا کہ نماز عصر کے بعد شیخ صاحب کے مزار شریف پر تشریف لے جاتے تھے۔

اخلاق

آپ زہد و ریاضت میں بے نظیر تھے۔ خلوت پسند تھے۔ غرباء اور عاجزوں کے لئے بشفقت کثیر دستگیر تھے۔ صاحب کشف و کرامات اور با کمالات تھے۔ عمیم الاشفاق اور برگزیدہ آفاق تھے۔ تمام عمر تجرید اور تفرید میں گزاری اور اپنی جان حضرت خواجہ سیالوی کے آستان پاک پر نذر کی۔

صوفی ملک محمد الدین ایڈیٹر رسالہ صوفی پنڈی بہاؤ الدین کا بیان ہے: آپ نہایت عالی مرتبت بزرگ تھے اور حضرت خواجہ شمس العارفین کے دربار میں زبدہ ترین خدام کا درجہ رکھتے تھے۔ آخر میں خلافت آپ کو ملی۔ شیخ صاحب کا تذکرہ حضرت محبوب سجانی جلال پوری بھی بہتر الفاظ میں فرمایا کرتے تھے اور کہا کرتے تھے کہ شیخ صاحب مرشد کے عاشقان صادق میں سے تھے۔ حضرت امیر حزب اللہ خواجہ سید محمد فضل شاہ جلال پوری نے خود اپنے کانوں سے حضرت محبوب سجانی کو شیخ صاحب کی تعریف کرتے سنا ہے۔

۱۱ انوار ترمیہ (قلمی) مرتبہ مفتی غلام احمد سیالوی۔

۱۲ انوار شمسیہ، صفحہ ۳۳، ۳۵۔

۱۳ انوار شمسیہ، صفحہ ۳۳۔

۱۴ ذکر حبیب، صفحہ ۶۵۔

ذکر جہر

حضرت محبوب سبحانی جلال پوری آپ کے ذکر جہر کے متعلق ارشاد فرماتے ہیں: ذکر جہر چنانکہ شیخ صاحب می کردند ہیج کس نکرده باشد کہ ایشان را در ذکر حالت می شد و کلمہ ہو ہو گفتہ استادہ می شدند و بر زمین می افتادند۔^{۱۷}

ترجمہ :- جس طرح ذکر جہر شیخ محمد عبد الجلیل صاحب کیا کرتے تھے، کوئی نہیں کرے گا۔ ذکر کے دوران میں ان پر حالت طاری ہو جاتی تھی اور ہو ہو کہتے اٹھ کھڑے ہوتے تھے اور زمین پر گر جاتے تھے۔^{۱۸}

روحانی مقام

حضرت شیخ الاسلام سیالوی نے ایک مرتبہ ارشاد فرمایا — دادا باغ گورستان میں عالی رتبہ اور اعلیٰ منازل کے مالک درویش محو خواب ہیں۔

ایک مرتبہ ایک مجذوب حضرت شیر کرم علی قادری کے مزار پر حاضری دے کر شیخ محمد عبد الجلیل قریشی کی قبر پر آیا تو کہنے لگا: میں تو اسی کو سمجھتا تھا کہ تمام اہالیان قبرستان سے بلند رتبہ ہیں لیکن یہ قبر والے بہت ہی زیادہ صاحب رتبہ ہیں۔

حضرت شیخ الاسلام سیالوی کا ارشاد گرامی ہے: ایک مرتبہ میں شیخ محمد عبد الجلیل قریشی کے مزار پر کھڑا تھا۔ سورۃ تبارک الذی پڑھ رہا تھا۔ ایک مجذوب بھی وہاں کھڑے تھے۔ اب میں پڑھ تو رہا تھا سورۃ تبارک الذی، مگر دل میں یہ خیال تھا کہ میرے اتنے گھوڑے ہیں، روزانہ اتنا خرچ ہے، مجھے تو ایک آدھ گھوڑا رکھنا چاہئے، میں نے اتنے گھوڑے کیوں پالے ہوئے ہیں؟ کیوں رکھے ہوئے ہیں؟ کیوں نہ ان کو فروخت کر دوں یا کسی کو دے دوں؟

میرے دل میں یہ خیال آرہے تھے کہ وہ مجذوب بول اٹھا اور کہنے لگا:

سنو سنو! شیخ صاحب فرما رہے ہیں کہ اللہ تعالیٰ تمہیں رزق دے سکتا ہے تو کیا تیرے گھوڑوں

۱۷ نفحات المحبوب، صفحہ ۱۷۔

۱۸ ملفوظات حیدری، صفحہ ۳۰۔

کو نہیں دے سکتا؟ وہ تمہیں بھی دے گا اور تمہارے گھوڑوں کو بھی دے گا۔ یہ اچھے گھوڑے ہیں، انہیں مت فروخت کرو۔

یہاں غور کرنے کی بات یہ ہے کہ شیخ صاحب رحمۃ اللہ علیہ میرے دل کی بات کا جواب دے رہے تھے جسے وہ مجذوب سن رہا تھا گویا اللہ تعالیٰ نے اپنے ولیوں کو یہ قدرت دی ہوتی ہے کہ وہ حاضرین کے دلوں میں پیدا ہونے والے وسوسوں کو بھی بطور کرامت جان لیتے ہیں۔

وفات

حضرت شیخ حافظ محمد عبد الجلیل قریشی نے ۲۵ جمادی الثانی ۱۲۹۳ھ مطابق ۱۸ جولائی ۱۸۷۶ء کو وفات پائی اور مغربی گورستان (دادا بلغ) میں مدفون ہوئے۔ ”شیخ جلیل مکرم بود“ (۱۲۹۳ھ) تاریخی مادہ ہے۔

حضرت خواجہ سیالوی کا اظہار تلسف

آپ کی وفات پر حضرت خواجہ سیالوی کو سخت ملال ہوا۔ آپ نے فرمایا: افسوس شیخ صاحب کی عمر نے وفات کی۔ اگر یہ شخص زندہ رہتا تو میرے پیچھے میرے پسماندگان کی خدمت کرتا اور لوگوں کو فیض پہنچاتا۔

حضرت خواجہ شمس العارفین سیالوی نے نماز جنازہ پڑھائی۔

۱ ماہنامہ ضیائے حرم، لاہور (شیخ الاسلام نمبر) ذی الحجہ ۱۴۰۱ھ، صفحہ ۱۹۸، ۱۹۹۔

۲ انوار شمشہ، صفحہ ۷۱، ۲۱۲، مرآة السالکین، صفحہ ۱۶۳۔

۳ انوار شمشہ، صفحہ ۴۴۔

حضرت خواجہ سید محمد اکرام شاہ بخاری

خاندان اور ولادت

آپ کے آباؤ اجداد موضع مدینہ نواحی گجرات (پنجاب) کے باشندے تھے۔ جہاں کیگی قوم آباد تھی۔ ایک بزرگ حضرت شیرغازی رحمۃ اللہ علیہ کو خواب میں حضرت رسول مقبول ﷺ کی زیارت نصیب ہوئی تو آنحضور ﷺ نے ارشاد فرمایا کہ اس موضع میں میری آل آباد ہوگی نیز بڑی مسجد کی بنیاد آنحضرت ﷺ نے رکھی اور مسجد کی تعمیر حضرت شیرغازی نے کی۔ بعد ازاں اس گاؤں کا مستقل نام مدینہ پڑ گیا۔

مدینہ میں حضرت سید احمد شاہ بخاری تشریف لائے۔ حضرت خواجہ سید محمد اکرام شاہ بخاری قدس سرہ انہی کی اولاد امجاد سے ہیں۔ آپ کی ولادت باسعادت ۱۲۲۶ھ مطابق ۱۸۱۱ء کو مدینہ نواحی گجرات میں ہوئی۔

نسب نامہ

آپ کا نسب نامہ اس طرح ہے: سید محمد اکرام شاہ بن سید عمر شاہ بن سید قادر شاہ بن سید ہدایت اللہ بن سید نذر محمد شاہ بن سید حنیف اللہ بن سید والی بن سید عمر شاہ بن سید قطب الدین بن سید داؤد الدین بن سید احمد شاہ (مورث اعلیٰ مدینہ) بن سید نظام الدین تلمبی بن سید میاں تلمبی بن سید یاسین تلمبی بن سید جلال الدین تلمبی بن سید بہاؤ الدین تلمبی بن سید جلال الدین ملتانی بن سید حمید الدین ملتانی بن سید محمد صدر رجل ملتانی بن سید احمد ملتانی بن سید عبد اللہ شاہ ملتانی بن سید محمد خوارزمی ملتانی بن سید علی مستانہ خدا خوارزمی بن سید محمد خوارزمی اول بن سید عبد اللہ مصری بن سید حسن مصری ثم بغدادی بن سید محمد بغدادی بن سید علی عریض مدنی بن امام جعفر صادق بن محمد باقر بن سید علی زین العابدین بن حضرت امام حسین بن حضرت علی المرتضیٰ

تعلیم و تربیت

اڑھائی سال کی عمر میں والد ماجد کا سایہ سر سے اٹھ گیا۔ آپ کی پرورش ننھیال میں ہوئی۔ چھ برس کی عمر میں آپ کا معمول تھا کہ مکئی کے دانے بھنوا کر ماموں جان کے ریوڑ میں جا کر بکریوں کو کھلایا کرتے تھے۔ آپ جس سمت جاتے ریوڑ آپ کے پیچھے ہوتا۔ ریوڑ آپ پر فریفتہ تھا اور لوگ یہ منظر دیکھ کر حیران و ششدر رہ جاتے۔ نو سال کے ہوئے تو آٹا گھول کر دریا میں پھینک آتے اور گیند بنا کر لڑکوں اور مساکین میں بانٹ دیتے تھے۔

بعد ازاں والدہ ماجدہ سے اجازت لے کر حصول تعلیم کے لئے کابل، قندھار اور جامع مسجد فتح پوری دہلی تشریف لے گئے۔ فراغت کے بعد جامع مسجد فتح پوری میں درس و تدریس میں مشغول ہوئے۔

شادی

اکیس سال بعد موضع مدینہ تشریف لائے۔ امیرانہ لباس زیب تن کئے ہوئے تھے نیز عالمانہ ٹھٹ بٹ اور وضع داری تھی۔ گردن نواح میں آپ کی تشریف آوری کا چرچا ہو گیا۔ بعد ازاں سبلہو کے شریف میں رونق افروز ہوئے اور خالہ جان نے اپنی دختر نیک اختر مسماۃ فاطمہ بی بی سے عقد کر دیا۔ یہ واقعہ ۱۲۵۶ھ مطابق ۱۸۴۰ء کا ہے۔

تلاش مرشد اور بیعت

آپ مرشد کامل کی جستجو اور تلاش میں تھے کہ خواب میں اشارہ ہوا کہ سیال شریف حضرت خواجہ شمس العارفین سیالوی کی خدمت معلیٰ میں حاضری دو۔ رسول نگر میں حضرت میاں محمد شفیع رحمۃ اللہ علیہ کی خدمت میں حاضر ہوئے تو میاں صاحب نے فرمایا آپ کا فیض سیال شریف حضرت خواجہ سیالوی کے پاس ہے۔

۱۷ شجرۃ نسب خوارزمیاں معین الدین پور، مدینہ جمال پور، صفحہ ۳۰۰ مملوکہ حاجی سید محمد رضا شاہ ساکن معین الدین پور، ضلع گجرات۔

چنانچہ سیال شریف حاضری دی۔ حضرت خواجہ شمس العارفین نے ارشاد فرمایا اپنے مکان پر ایک مسجد اور حجرہ تیار کرو۔ بعد ازاں بیعت سے مشرف فرمایا۔ ہفت اسماء دو وقت پڑھنے کا حکم دیا۔ بعض اور اسماء کی تلقین فرمائی نیز نفل او ایمن حفظ الایمان اور تہجد کی پابندی کی تلقین فرمائی۔

خلافت

سیال شریف کی حاضری کا سلسلہ جاری رہا۔ ایک مرتبہ سیال شریف حاضر ہوئے۔ میاں محمد علی باہریوالہ اور میاں اللہ ماہی درزی ہمراہ تھے کہ حضرت خواجہ سیالوی نے خلافت سے سرفراز فرمایا۔

عطائے خلافت کے بعد جب اپنے وطن کے لئے روانہ ہوئے تو آپ نے جہاں جہاں قیام فرمایا مخلوق خدا جوق در جوق حلقہ ارادت میں داخل ہوتی گئی۔ راستہ میں ایک کنوئیں پر نماز ادا کی۔ جب کچھ دور گئے تو آپ کی چشم مبارک دکھنے لگی اور درد شروع ہو گیا۔ آپ نے میاں محمد علی سے فرمایا کہ دیکھو یہ کیا نظارہ ہے؟ جب میں آنکھ کا پانی صاف کرنے لگتا ہوں تو حضرت خواجہ سیالوی کی صورت نظر آنے لگتی ہے اور مجھے درد بھول جاتا ہے۔ پھر میاں محمد علی سے گویا ہوئے کہ یہ کافی سناؤ:

یار میرا پنج ہتھیاری اس خوب بنایاں سازنگاں
لگ گیاں نینل دیاں تاہنگاں
اٹھ میاں رانجھا جاگ سویرے ڈنگ سنوارے نی نازنگاں
لگ گیاں نینل دیاں تاہنگاں

جب سلہو کے شریف پنچے تو مبارک باد دینے والوں کا تانتا لگ گیا۔ خیر محمد موچی، کریم بخش اراہیں، شاہ محمد مراسی اور چودھری فضل داد زیلدار بیعت ہوئے۔ بعد ازاں غلام محمد راکے اور دیگر بہت سے زیلدار اور نمردار بیعت سے مشرف ہوئے۔

آپ نے ہفت اسماء کی زکوٰۃ نکالی۔ بعد ازاں حضرت سید حیدر علی شاہ ساکن مدینہ مع اپنے صاحبزادگان سید محمد علی شاہ، سید امیر علی شاہ اور صاحبزادیوں کے بیعت سے مشرف ہوئے۔ سید حیدر علی شاہ نے مدینہ کی سکونت ترک کر کے سلہو کی شریف میں آپ کی خدمت بابرکت میں رہنا پسند کیا۔

درس و تدریس

آپ نے عبادت و ریاضت اور رشد و ہدایت کے ساتھ ساتھ درس و تدریس کا سلسلہ بھی جاری کیا۔ کئی علماء نے آپ سے استفادہ کیا۔ چہاں جائب سے مخلوق خدا آپ کی خدمت میں حاضر ہونے لگی۔ بیعت و ارشاد اور لنگر کا سلسلہ جاری ہو گیا۔

تلامذہ

چند تلامذہ کے نام حسب ذیل ہیں :

- ۱- مولانا بدر الدین فاروقی قریشی ساکن سلہو کے شریف، ضلع گوجرانولہ
- ۲- مولانا محمد عیسیٰ ساکن سلہو کے شریف
- ۳- مولانا محمد الدین ساکن چھنی گھلا ضلع گوجرانولہ

شیخ سے ارادت

حضرت خواجہ محمد اکرام شاہ بخاری کو اپنے شیخ طریقت سے انتہائی محبت اور عقیدت تھی۔ اکثر سیال شریف پاپیادہ حاضر ہوتے اور حضرت خواجہ سیالوی کی مجالس میں شریک رہ کر فیوض و برکات سے مستفید ہوتے۔ بعض اوقات آپ کے فرمودات کو حضرت خواجہ سیالوی برسر مجلس بیان فرماتے تھے۔

مرآة العاشقین میں ہے :

حضرت خواجہ شمس العارفین فرمود، روزی سید اکرام شاہ کیفیت منازل سفر خود پیش من بیان کرد و گفت کہ روزی مع درویشی بسمت سیال شریف روانہ شدیم۔ چوں در شہر بھیرہ بمسجد مولوی احمد الدین بگوی رحمتہ اللہ علیہ رسیدیم۔ درویشاں گفتند۔ ازبس جابروید و مسجد فلاں شب گزران کنید تا گرسنہ نمایند۔ درویشی رفیق من گفت۔ اگر نان نیست۔ این وہاب گڑھ چرا بنا

ساختہ ۹۲

۹۱ حضرت صاحبزادہ سید مراتب علی شاہ نے اپنی جدہ محترمہ (دادی) سے سماعت فرمائے۔ (مؤلف)

۹۲ مرآة العاشقین (فارسی) صفحہ ۹۹۔

ترجمہ: خواجہ شمس العارفین نے فرمایا: ایک دن سید اکرام شاہ نے مجھ سے اپنے سفر کا حال بیان کیا کہ ایک دن میں ایک درویش کے ساتھ سیال شریف آ رہا تھا۔ جب ہم بھیرہ میں مولوی احمد الدین بگوی رحمۃ اللہ علیہ کی مسجد میں پہنچے تو وہاں کے درویشوں نے کہا یہاں سے چلے جاؤ اور فلاں مسجد میں رات گزارو تاکہ تم بھوکے نہ مرو۔ میرے درویش نے کہا اگر تمہارے پاس روٹی کی توفیق نہیں تو تم نے یہ ”وہاب گڑھ“ کیوں تعمیر کر رکھا ہے؟

مرآة العاشقین میں بہت دفعہ آپ کا اسم گرامی آیا ہے۔ آپ حضرت خواجہ سیالوی سے مسائل دریافت فرماتے اور وہ آپ کو ثانی جواب مرحمت فرماتے۔

مرآة العاشقین میں ہے: سید اکرام شاہ سکنہ سلہو کی نے عرض کیا کہ اگر نماز غلطی سے رہ جائے توفیقہ کی کتابوں میں اس کی قضا ثابت ہے لیکن وہ کونسا عمل ہے جو اگر بروقت ادا نہ ہو سکے تو اس کی قضا بھی نہ ہو۔ آپ نے فرمایا ہر وہ سانس جو غفلت کی گھڑی بن کر گزرتا ہے، ناقابل تلافی ہے۔

بعد ازاں سید اکرام شاہ نے پوچھا: مسئلہ وحدت الوجود سے علمائے ظاہر کے انکار کی کیا وجہ ہے؟ فرمایا اکثر اہل علم تو بے خبری کی وجہ سے انکار کرتے ہیں، اندھے کو بینائی کا لطف کیسے محسوس ہو؟ ورنہ درحقیقت اس مسئلے کی صداقت میں کسی شک و ابہام کی کوئی گنجائش نہیں۔

حضرت خواجہ شمس العارفین کی مجلس مبارک میں بیٹھے ریاکاری کا ذکر چلا تو سید اکرام شاہ نے اپنا مشاہدہ یوں بیان کیا:

بعد ازاں لختی سخن در مذمت ریا افتاد و سید اکرام شاہ عرض داشت کہ روزی در جامع مسجد بھیرہ در مجلس وعظ حاضر بودم۔ واعظی بر منبر نشسته اوصاف صوفیائے کرام بیان نمود۔ بعد ازاں برعایت اہل مجلس برعکس آل صوفیہ تقریر نمود تا آنگہ فیما بین آنہما تازعہ واقع شد۔ خواجہ شمس العارفین نمود۔ اکثر طریقہ واعظاں این زمان ہمیں است کہ بریا وعظمی کنند و حق را می پوشند۔

۱۔ مرآة العاشقین (اردو) صفحہ ۱۳۸۔

۲۔ ایضاً صفحہ ۷۵۔

۳۔ ایضاً صفحہ ۲۷۶۔

۴۔ مرآة العاشقین (فارسی) صفحہ ۸۷، ۸۸۔

ترجمہ :- بعد ازاں ریاکی مذمت کا ذکر چھڑا۔ سید اکرام شاہ نے عرض کیا کہ ایک دن میں جمعہ پڑھنے جامع مسجد میں گیا۔ واعظ منبر پر بیٹھ کر پہلے تو صوفیائے کرام کے اوصاف بیان کرتا رہا۔ پھر بعض اہل مجلس کی رعایت خاطر کے لئے صوفیاء کے خلاف تقریر کرنے لگا۔ حتیٰ کہ ان کے درمیان تنازعہ پیدا ہو گیا۔ حضرت خواجہ شمس العارفین نے فرمایا اس زمانے کے اکثر واعظوں کا یہی طریقہ ہے کہ ریاکاری سے وعظ کرتے ہیں اور حق کو چھپا دیتے ہیں۔

بعد ازاں ایک شخص نے عرض کیا کہ آپ سے بیعت کرنے کے باوجود میں بھوک کے ہاتھوں مر رہا ہوں۔ اسی اثناء میں سید اکرام شاہ نے کہا شاید یہ آدمی وظیفہ خلاف طریقہ پڑھتا ہے۔ خواجہ شمس العارفین نے شاہ صاحب کو خطاب کر کے فرمایا ہندوستان سے ایک آدمی یہاں آیا اور اس نے بیان کیا کہ جب میں سوتا ہوں تو میں ایک خوفناک صورت کو اپنے ساتھ لئے ہوئے پاتا ہوں۔ اسی ڈر سے میں جاگ اٹھتا ہوں اور اب میں بالکل عاجز ہو چکا ہوں۔ میں نے پوچھا تم نے تسخیر جنات کے لئے کونسا عمل کیا ہے؟ اس نے ایک وظیفہ پڑھ کر سنایا۔ ہم نے کہا توبہ کرنا کہ خدا تجھے چھٹکارا دے۔ بس جب اس نے وہ وظیفہ ترک کیا تو صحت ہو گئی۔

شیخ کی نوازشات

حضرت خواجہ سیالوی کی آپ کے حال پر بہت توجہ تھی۔ سیال شریف کے سفر میں موضع چانڈیاں نواح سیال شریف میں سخت بیمار ہو گئے۔ میاں دسوندی خادم ہمراہ تھا۔ اس کو یہ شعر لکھ کر دیا کہ حضرت خواجہ سیالوی کی خدمت میں پیش کرے:

قسمت کی بد نصیبی کہاں ٹوٹی ہے کند

دو چار ہاتھ جب کہ لب بام رہ گیا

خادم سیال شریف حاضر ہوا۔ ادھر کوئی اونٹ والا آیا اور آپ کو سوار کر کے سیال شریف پہنچا دیا۔ خادم و مخدوم دونوں پہنچ گئے۔ حضرت خواجہ سیالوی کے استفسار پر سارا واقعہ سنایا۔ آپ نے ارشاد فرمایا کہ اونٹ والے تو حضرت خواجہ تو سوی تھے۔

حلیہ

۱۷۷ مرآة العاشقین (اردو) صفحہ ۱۲۲۔

۱۷۸ ایضاً صفحہ ۱۱۱۔

حلیہ

آپ کا قد مبارک درمیانہ، ریش مبارک گھنی، آخری عمر میں سفید براق، چہرہ کتابی، کشادہ پیشانی اور نورانی، رنگ سرخ و سفید، آنکھیں مستی اور خماری لئے ہوئے اور رخسار مبارک ابھرے ہوئے تھے۔

لباس

ہمیشہ صاف اور سفید لباس زیب تن فرمایا۔

اخلاق و عادات

آپ سماع کا اعلیٰ ذوق رکھتے تھے۔ صاحب وجد اور مرشد کی محبت میں فنا تھے۔ مجسمہ سادگی، تارک الدنیا اور متوکل درویش تھے۔ راسخ العقیدہ اور عشق رسول مقبول ﷺ میں سرشار تھے۔ خودداری میں بے نظیر، غیور، قانع اور صابر و شاکر بزرگ تھے۔ چشتیہ سلسلہ کی ترویج و اشاعت میں بھرپور کردار ادا کیا۔ اخلاق و اطوار اور اقوال و افعال سنت نبوی ﷺ کے عین مطابق تھے۔ ایک بد عقیدہ آدمی حاضر خدمت ہوا اور اس نے گستاخی کے کلمات کہے تو آپ نے اس کو سزا دینا چاہی لیکن وہ بچ کر نکل گیا۔ گاؤں کے معززین حاضر ہوئے کہ حضور دعا فرمائیں کہ اس گاؤں میں کوئی بد عقیدہ آدمی قیام نہ کرے۔ چنانچہ تادم تحریر سلسبوی شریف کی خمسہ مساجد صرف اہل سنت و جماعت مسلک کی ہیں۔ اگر کوئی بد عقیدہ ہو تو وہ سلسبوی شریف نہ ٹھہر سکا۔ آپ جید عالم اور صاحب مطالعہ بزرگ تھے۔ ایک قیمتی اور نادر کتب خانہ تھا جو سیال شریف کی نذر کر دیا۔

معاصرین

مولانا غلام رسول قلعہ مہیاں سنگھ، حضرت خواجہ سید فتح شاہ ساکن، یرہ فتح شاہ ضلع گجرات، حضرت خواجہ محمد امین چکوڑوی، خواجہ سید محمد سعید شاہ زنجانی لاہوری اور حضرت خواجہ سید محمد حیات شاہ ہمدانی علاؤل شریف قدس اسرار ہم سے گہرے روابط اور مراسم تھے۔ حضرت خواجہ سید غلام فرید شاہ متوفی ۱۹۸۸ء اپنی یادداشتوں میں لکھتے ہیں:

حضرت خواجہ سید محمد اکرام شاہ بخاری کے وصال کے بعد چودھری فضل داد چٹھہ زیلدار کا بڑا لڑکا مسمیٰ محمد خان چٹھہ جس کی بیعت آپ سے تھی حضرت محبوب سبحانی جلال پوری کی خدمت میں بغرض تجدید بیعت حاضر ہوا تو آپ نے فرمایا کہ تیری بیعت پہلے ہے۔ میں بیعت پر بیعت نہیں کر سکتا۔ اس نے عرض کیا حضرت خواجہ سید محمد اکرام شاہ وصال فرما چکے ہیں۔ آپ نے فرمایا وہ زندہ ہیں۔ ان کی خانقاہ پر بیٹھا کر اور ان کی اولاد کی خدمت میں کسی قسم کی کوتاہی نہ کر۔ حضرت مولانا غلام قادر گجراتی کے شدید اصرار پر آپ نے کوئی وظیفہ ارشاد فرمایا لیکن کچھ فیض نہ ہوا۔

حضرت خواجہ سید محمد اکرام شاہ کو حضرت سیدہ نور صاحبہ رحمۃ اللہ علیہا نے خواب میں دیکھا کہ آپ چودھری فضل داد چٹھہ زیلدار کے گھر تشریف لے گئے ہیں اور محمد خان چٹھہ گھر آیا ہے تو آپ نے اس کی جانب التفات نہ کیا ہے۔ ملیٰ صاحبہ کے استفسار پر جواب دیا کہ اس کا میرے اوپر اعتقاد نہیں رہا ہے۔

مرض اور کوائف وصال

آپ کو بخار کی معمولی تکلیف ہوئی۔ میاں غلام علی کھمان اور سید محمد علی شاہ پاس تھے۔ حکیموں نے پوچھا کہ کس چیز کی ضرورت ہے؟ آپ نے ارشاد فرمایا: میاں فیض احمد! میری انگشت پکڑ جب اس نے پکڑی تو فرمایا: کیا آواز آئی ہے؟ اس نے عرض کیا ”یا اللہ“ کی آواز آرہی ہے۔ پھر فرمایا سر اور دل پر رکھو تو اسی طرح آواز آتی تھی۔ اپنی صاحبزادیوں کو طلب فرمایا۔ بعد ازاں عمر حجام کو حجامت کے لئے بلوایا اور حجامت سے فارغ ہو کر پلنگ مکان کی چھت پر بچھوایا۔ اپنی صاحبزادیوں کو مختلف وظائف ارشاد فرمائے۔ سیدہ نور صاحبہ کو ”یا ولی“، سیدہ رسول بی بی کو ”یا کریم“، سیدہ حسین بی بی کو ”یا ودود“، اور سیدہ متاب بی بی کو ”اللہ الصمد“۔

بعد ازاں ارشاد فرمایا کہ مجھے پیاس لگی ہے۔ بتاشوں کا شربت پلایا گیا۔ اسی اثناء میں نتھو چٹھہ نے عرض کیا میرے لڑکے فضل کے دانتوں میں شدید درد ہے تو آپ نے تھوڑا سا شربت فضل کو دیا تو اس کا درد فوراً جاتا رہا۔

۱۷۹ یادداشتیں (قلمی) مملوکہ حضرت صاحبزادہ سید مر علی صاحب سجادہ نشین سلہو کے شریف، ضلع گوجرانوالہ (پنجاب)۔

بعد ازاں ہاتھ اٹھا کر تین بار ”اغثنایا رسول الثقلین“ پڑھا۔ مسکرا کر لیٹ گئے اور جان عزیز جاں آفریں کے سپرد کر دی۔ انا للہ وانا الیہ راجعون ○
 آپ کی زوجہ محترمہ رضائے الہی کا شکر یہ ادا کرتے ہوئے رونے لگیں اور کہنے لگیں کہ اگر لڑکیاں نہ ہوتیں تو میں حضرت سیدنا بلال رضی اللہ تعالیٰ عنہ کی طرح کسی ملک میں چلی جاتی۔ میں اس مرد کامل پر فریفتہ تھی۔ میں نے تمام عمر ان کی خدمت اور وفاداری میں گزاری۔ اللہ تعالیٰ ان کے قدموں میں موت اور جگہ دے۔

حضرات سید حیدر علی شاہ، سید امیر علی شاہ اور سید محمد علی شاہ آپ کے فراق اور ہجر میں بہت روئے۔ جملہ درویشوں کے لئے دنیا اندھیر ہو گئی۔ ہر سو کھرام مچ گیا۔ آپ کے درویش شیخ عبد اللہ، محمد اسماعیل اور محرم خان وغیرہ زار و قطار روئے۔
 جلال الدین، گمنہ چنہہ آپ کے خاص غلام تھے۔ جب انہوں نے اگر زیارت کی تو دونوں کو وجد ہو گیا۔ میاں غلام علی کھمان اور سید امیر علی شاہ بھی وجد میں بالکل بے ہوش ہو گئے۔ میاں دسوندی اور آپ کی صاحبزادیوں کی جو حالت ہوئی قلم لکھنے سے عاجز ہے۔

وصال مبارک

آپ کا وصال مبارک ۲۶ ذیقعدہ ۱۳۰۶ھ مطابق ۲۵ جولائی ۱۸۸۹ء بروز چہار شنبہ ہوا۔

قطعہ تاریخ وصال

حکیم مولوی بدر الدین فاروقی قریشی ساکن سلبو کی شریف نے درج ذیل قطعہ تاریخ وصال

کہا:

سید اکرام چوں فوت شد بلغ العلیٰ کمالہ
 حوراں ملائک ورد خوان کشف الدجیٰ بجمالہ
 تھا زندگی میں پر سخا نادی ملک ز نوالہ
 ”بد نیک خصلت زندہ دل“ حسنت جمیع خصالہ

۱۳۰۶ھ

مدفن پاک

آپ کا مرقد انور سلسبوی شریف ضلع گوجرانوالہ میں مرجع خلائق ہے۔ عالیشان روضہ بنا ہوا ہے۔

اولاد امجاد

اللہ تعالیٰ نے آپ کو چار صاحبزادیاں اور ایک صاحبزادہ سید امین الدین شاہ عطا فرمائے۔ صاحبزادہ امین الدین شاہ کا دو سال کی عمر میں وصال ہو گیا۔ انا للہ وانا الیہ راجعون ○

خلفاء کبار

- حضرت خواجہ سید محمد اکرام شاہ بخاری کے درج ذیل خلفاء کا علم ہو سکا:
- ۱- خواجہ سید امیر علی شاہ (داماد)
 - ۲- حضرت خواجہ سید محمد علی شاہ (مدینہ، ضلع گجرات)
 - ۳- قاضی احمد الدین ساکن ڈھاب خوشحال ضلع چکوال
 - ۴- میاں غلام علی کھمان ساکن کوٹ مومن ضلع سرگودھا
- رحمہم اللہ تعالیٰ۔

عرس مبارک

آپ کا عرس مبارک ہر سال ۲۵-۲۶ ذیقعدہ کو بڑی دھوم دھام سے منایا جاتا ہے۔

سجادہ نشین

آپ کے وصال کے بعد خواجہ سید امیر علی شاہ رحمۃ اللہ علیہ سجادہ نشین ہوئے۔ بعد ازاں آپ کے فرزند کلاں حضرت خواجہ سید غلام فرید شاہ قدس سرہ مسند نشین ہوئے۔ آج کل حضرت صاحبزادہ سید مہر علی شاہ مدظلہ سجادہ پر رونق افروز ہیں۔ بڑے سخی اور خوش خلق ہیں۔ اللہ تعالیٰ ان کی عمر میں برکت دے۔ آمین

حضرت صاحبزادہ سید مہر علی شاہ کے چچا زاد بھائی حضرت علامہ فہامہ مولانا حافظ سید مراتب

علی شاہ بخاری سجادہ نشین آستانہ عالیہ چشتیہ حینیہ سلبوکی شریف قبحر عالم، کمال درویش طبیب
حاذق اور عاشق رسول مقبول ﷺ ہیں۔ سیال شریف کے خاص منظور نظر ہیں۔

حضرت مولانا عبد الحفیظ المعروف حفیظ ماہی

ولادت اور نسب

عارف ربانی حضرت مولانا حفیظ ماہی رحمۃ اللہ علیہ کی ولادت باسعادت ۱۲۴۶ھ مطابق ۱۸۳۰ء کو سرکی شریف ضلع خوشاب میں ہوئی۔ آپ کے والد ماجد حضرت حاجی نور احمد (متوفی ۱۲۶۸ھ) قوم کے اعوان تھے۔ آپ کا سلسلہ نسب یہ ہے :

مولانا حفیظ ماہی بن حاجی نور محمد بن حاجی محمد فاضل بن شیخ عیسیٰ بن محمد رضا اعوان رحمہم اللہ تعالیٰ۔

تعلیم

آپ نے قرآن مجید اور ابتدائی تعلیم اپنے والد ماجد سے حاصل کی۔ بعد ازاں مختلف علاقوں میں جا کر علم حاصل کیا اور آخری تعلیم مکہ شریف میں حاصل کی۔

بیعت

مکہ شریف کے قیام کے دوران حضرت خواجہ محمد سلیمان تونسوی قدس سرہ کی بارگاہ عالی وقار میں حاضری کا شرف حاصل کیا اور حلقہ ارادت میں شامل ہوئے۔

شیخ کامل سے محبت

آپ کو اپنے شیخ طریقت سے والمانہ عقیدت اور محبت تھی اور جو نہی آپ پر جذب و شوق کی کیفیت طاری ہوتی تو نہ مقدسہ کے لئے رخت سفر باندھ لیتے اور کئی کئی دن وہاں حاضر رہ کر کسب فیض کرتے اور شیخ کی زیارت سے قلب کو منور کرتے۔ تو نہ مقدسہ کا سفر پیدل کیا کرتے تھے اور اس کو باعث سعادت گردانتے تھے۔

حضرت خواجہ تونسوی آپ کو پیار سے عبد الحفیظ کی بجائے حفیظ ماہی کے نام سے پکارتے تھے

اور آج تک اسی نام سے مشہور و معروف ہیں۔

نفحات المحبوب میں ہے: حضرت محبوب سبحانی فرمودند کہ مولوی حفیظ ماہی صاحب متوکل و عاشق بودند۔ ہر گاہ بسیال شریف با ملاقی می شدند۔ بہ سبب کمی نظر دست بچشمال کردہ چہرہ بچہرہ مانزدیک کردہ بار بار می دیدند۔ بیعت اوشان بحضرت توسوی رحمتہ اللہ علیہ بود۔ اما فیض صحبت و وظائف از حضرت ما حاصل کردہ بودند۔

باری بشنید کہ سجادہ نشین توسوی ادام اللہ تعالیٰ بر کاتبم از مہار شریف بدہلی و از آنجادر اجمیر شریف رفتہ و باز در پاک پٹن شریف آمدہ از آنجا بتونسہ شریف خواہند آمد باوجودیکہ عمر ضعیف و بدن ایشال لاغر بود۔ پاپیادہ در اں سفر قدم بقدم اوشان رفتند و باز آمدند۔ چوں بہ سیال شریف رسیدند نہایت لاچار شدہ بودند۔ حضرت صاحب حکیمان را فرمودند تا در آب گرم نشایندہ مالش وغیرہ بجا آورند تا بعد عرصہ صحیح شدند۔

ترجمہ: حضرت محبوب سبحانی نے فرمایا کہ مولوی حفیظ ماہی صاحب متوکل اور عاشق درویش تھے۔ جب کبھی سیال شریف میں ہمارے ساتھ ملاقات ہوتی تھی تو نظر کی کمی کے باعث ہاتھ آنکھوں کے پاس لے جا کر چہرہ ہمارے چہرے کے نزدیک کر کے بار بار دیکھا کرتے تھے۔ ان کی بیعت حضرت توسوی رحمتہ اللہ علیہ سے تھی لیکن فیض صحبت اور وظائف ہمارے حضرت صاحب سے حاصل کئے تھے۔

ایک بار انہوں نے سنا کہ سجادہ نشین صاحب توسوی ادام اللہ تعالیٰ بر کاتبم مہار شریف سے دہلی اور وہاں سے اجمیر شریف تشریف لے جائیں گے تو باوجودیکہ عمر ضعیف تھی اور بدن لاغر تھا۔ وہ پیادہ اس سفر میں ان کے قدم بقدم گئے اور واپس آئے۔ جب سیال شریف پہنچے تو سخت لاچار ہو چکے تھے۔ حضرت صاحب نے حکیموں کو فرمایا: مولوی صاحب کو گرم پانی میں بٹھا کر مالش کی گئی اور اس طرح کافی عرصہ کے بعد تندرست ہوئے۔

۱۔ مرآة العاشقین، صفحہ ۱۴۴۔
 ۲۔ حضرت خواجہ شمس العارفین سیالوی (مؤلف)
 ۳۔ ملفوظات حیدری، صفحہ ۲۷۷، ۲۷۸۔

رحلت شیخ اور سیال شریف حاضری کا حکم

حضرت میاں حفیظ ماہی اور مولوی سلطان محمود ناٹوی دونوں حضرت پیر پٹھان کے جانثار مرید تھے۔ حضرت پیر پٹھان کے انتقال کے بعد ان کی دنیا تاریک ہو گئی۔ نہ رات کو آرام نہ دن کو قرار۔ ہجر محبوب میں ہمہ وقت رویا کرتے۔ ایک رات حضرت پیر پٹھان نے میاں حفیظ ماہی صاحب کو خواب میں ارشاد فرمایا کہ تم روتے کیوں ہو؟ میں تو اب تمہارے نزدیک سیالاں میں رہتا ہوں۔ آپ بیدار ہوئے اسی وقت بستر باندھا سر پر رکھا اور سیال شریف کی طرف چل پڑے۔ راستہ میں ہی اپنے پیر بھائی مولوی سلطان محمود صاحب کے پاس سے گزرے۔ دیکھا وہ بھی بستر باندھے بیٹھے ہیں اور آمادہ سفر ہیں۔ آپ نے پوچھا حضرت کہاں کی تیاری ہے؟ فرمایا رات کو میرا دل از حد سوگوار تھا۔ روتے روتے آنہ لگ گئی۔ حضرت پیر پٹھان نے شرف زیارت بخشا اور فرمایا مولوی صاحب آپ اتنا کیوں روتے ہیں؟ میں تو اب تمہارے بالکل قریب سیالاں میں آ گیا ہوں۔ بعینہ یہی خواب حفیظ ماہی صاحب دیکھ کر روانہ ہوئے تھے۔ انہوں نے بتایا بخدا مجھے بھی آج رات یہی حکم ملا ہے چنانچہ دونوں حضرت خواجہ شمس العارفین کی خدمت میں حاضر ہوئے۔ آپ کے روئے تاباں کی زیارت سے ان کے غمزدہ دلوں کو قرار آ گیا اور پھر ساری عمر حضرت خواجہ شمس العارفین کی محبت کا دم بھرتے رہے۔

حضرت خواجہ سیالوی سے محبت

آپ حضرت خواجہ تونسوی کے حکم کی تعمیل میں اکثر وقت سیال شریف میں گزارتے تھے اور اپنے شیخ کی تصویر حضرت خواجہ سیالوی کی صورت و سیرت میں نظر آتی۔ جس کی بنا پر آپ سے والمانہ عقیدت و محبت ہو گئی۔

امامت

حضرت خواجہ غلام فخر الدین سیالوی مدظلہ نے بیان فرمایا کہ حضرت مولانا محمد عبد الحفیظ المعروف حفیظ ماہی قدس سرہ حضرت خواجہ تونسوی قدس سرہ کی خواب میں زیارت سے مشرف

ہونے کے بعد ساری عمر سیال شریف مقیم رہے اور حضرت خواجہ شمس العارفین سیالوی قدس سرہ نے اپنی مسجد کی امامت سپرد فرمائی اور آپ نے اسے بحسن و خوبی سرانجام دیا۔

عطائے خلافت

حضرت خواجہ سیالوی آپ پر بے حد مہربان تھے۔ نیز اجازت بیعت اور خرقہ خلافت سے سرفراز و ممتاز فرمایا تھا۔

روحانی مقام

حضرت مولانا حفیظ ماہی کے روحانی مقام و مرتبہ کے بارہ میں حضرت قاضی میاں احمد نوشہروی قدس سرہ کے ایک مکاشفہ کا حال 'ضاحب انوار شمسیہ' نے لکھا ہے۔ جس کا خلاصہ قارئین کی خدمت میں حاضر ہے۔

ایک روز سرکی شریف میں حضرت مولانا حفیظ ماہی رحمۃ اللہ علیہ کے مزار فیض آثار پر فاتحہ خوانی کے بعد فرمایا کہ مجھے خیال آیا کہ حضرت خواجہ شمس العارفین کے غلاموں میں سے کون غلام اس وقت عظیم الشان ہے؟ تو مکاشفہ سے معلوم ہوا کہ مولانا حفیظ ماہی رحمۃ اللہ علیہ ممتاز الہی ہیں۔

درس و تدریس

آپ نے حصول علم کے بعد سرکی شریف میں مدرسہ قائم کیا اور تشنگان شریعت و معرفت کو سیراب کرنا شروع کر دیا۔ آپ کے پاس دور دراز سے علم و معرفت کے پیاسے آتے اور فیوض و برکات سے بہرہ ور ہو کر واپس اپنے وطن جاتے۔

اخلاق و اطوار

حضرت مولانا حفیظ ماہی قدس سرہ کی ذات و الاصفات بلا مبالغہ ان عزیز الوجود شخصیات میں سے ایک ہے جنہیں رحمت الہی انتہائی پر آشوب اور کریناک حالات میں اپنے لطف و کرم کا مظہر

بنا کر اپنی مخلوق کی چارہ سازی کے لئے مقرر فرماتی ہے۔

آپ کی سیرت کا ہر پہلو بدر منیر کی طرح چمکدار اور راہ حیات پر گامزن ہونے والوں کے لئے آپ کا ہر نقش قدم خضر راہ ہے۔ جس میں جلال بھی ہے اور جمال بھی اور سمندر کی گہرائی و وسعت بھی۔

آپ کے استغنا اور فقر کا یہ عالم تھا کہ جو کچھ آتا فقراء اور طلباء میں تقسیم فرما دیتے۔ ایک شخص نے دو مربعہ اراضی آپ کے نام منتقل کرنے کی خواہش کا اظہار کیا تو فرمایا درویشوں کو اس سے کیا غرض کیونکہ زر اور زمین تو خدا اور رسول (صلی اللہ علیہ وسلم) سے بعد کا باعث بنتی ہے حالانکہ مجھے ایسی دولت لازوال اپنے شیخ سے مل چکی ہے جو خدا اور رسول کے قرب کا باعث ہے۔ آپ عاجزی و انکساری اور سادگی کا مجسمہ تھے۔ اپنے حجرہ شریف میں اور ادو وظائف اور عبادت میں مشغول رہتے تھے۔ آپ کا مجاہدہ اور توکل مثالی تھا۔ مرتاض اور صاحب کشف و کرامت بزرگ تھے۔

کرامات

ایک مرتبہ عازم تونسہ شریف ہوئے۔ شیر علی ساکن سرکی شریف ہمراہ تھا۔ عصر اور مغرب کے درمیان علاقہ اٹک میں ایک ڈیرہ کے قریب سے گزر ہوا تو اس ڈیرہ سے کتوں کی جوڑی بھونکتے ہوئے آپ کی جانب دوڑ پڑی۔ شیر علی نے عرض کیا: حضور! کتے ظالم معلوم ہوتے ہیں اور قریب بھی آگئے ہیں تو آپ نے فرمایا صبر کرو۔ اللہ تعالیٰ حافظ و ناصر ہے۔ آپ نے اپنا جوتا اتار کر پڑھنا شروع کر دیا۔ جب لوکان عرضا قریبا و سفرا قاصدا لاتبعوک و لکن بعدت علیہم الشقہ پر پہنچے تو کتے جہاں تھے وہیں رک گئے اور خاموش ہو کر دیکھنے لگے۔ ڈیرے کا مالک یہ کیفیت دیکھ رہا تھا۔ وہ حیران ہوا کہ میرے کتے تو بڑے ظالم ہیں کسی کو نہیں چھوڑتے ہونہ ہو یہ کوئی اللہ والا ہے۔ کیوں نہ ان کی دعوت کی جائے اور دعا کرائی جائے کیونکہ اس ڈیرے کے مالک کی تین بیویاں تھیں اور کوئی اولاد نہیں نہ تھی لہذا وہ آپ کی خدمت میں حاضر ہوا اور عرض کیا کہ آپ میری دعوت قبول فرمائیں تو آپ نے ارشاد فرمایا کہ کھانے وغیرہ کی تو کوئی خواہش نہیں لیکن دعوت ٹھکرانا خلاف سنت ہے لہذا بہتر ہے کہ ہماری رہائش کا انتظام مسجد میں کیا جائے۔ شام کو جب آپ کھانا تناول فرمانے لگے تو اس وقت ڈیرے کے مالک نے عرض کیا کہ حضور تین بیویاں ہیں اور کوئی اولاد

زینہ نہیں۔ آپ میرے لئے دعا فرمائیں اس وقت آپ کے ہاتھ روٹی کا گویا آخری لقمہ تھا جو منہ کی طرف لے جا رہے تھے۔ آپ نے وہی لقمہ اسے دے دیا اور فرمایا کہ جس بیوی سے زیادہ محبت ہو اسے کھلا دو اللہ تعالیٰ مہربانی کرے گا۔ اسی دوران اس نے شیر علی سے آپ کا نام و پتہ دریافت کر لیا۔ حالانکہ آپ نے شیر علی کو منع کر رکھا تھا کہ میرا پتہ و میرہ کسی کو نہ بتانا لیکن قدرت کو یہی منظور تھا۔ آپ وہاں سے دوسرے روز تونہ مقدسہ روانہ ہو گئے اور کئی دن قیام کے بعد واپس سرکی شریف آگئے۔ تقریباً ایک سال بعد اٹک کا وہ شخص حاضر ہوا اور عرض کیا کہ حضور فلاں دن آپ میرے ڈیرے پر تشریف فرما ہوئے تھے اور آپ نے دعا کے ساتھ بیوی کو کھلانے کے لئے روٹی کا لقمہ عنایت فرمایا۔ سو اللہ تعالیٰ نے اس کے صدقے مجھے بیٹا عطا کیا ہے۔ لہذا یہ معمولی سا خورد و نوش کا سامان نقدی اور سواری کے لئے گھوڑا حاضر خدمت ہے۔ آپ نے سامان خور و نوش اور نقدی طلباء میں تقسیم کر دی اور سواری اسے واپس کر دی اور فرمایا مجھے اس کی ضرورت نہیں۔ میں اپنے مرشد کے حضور پیدل چل کر حاضر ہونا باعث فخر سمجھتا ہوں۔ بعد میں اس نے دو مہینے اراضی آپ کے نام منتقل کرنے کی خواہش کی تو فرمایا مجھے اس کی حاجت نہیں۔

ایک دفعہ اپنے حجرہ شریف سے فارغ ہو کر باہر تشریف لائے تو دروازے پر ایک جذامی کو لیٹے ہوئے پایا۔ آپ نے اسے دیکھ کر فرمایا میاں کسی حکیم یا اللہ والے کے پاس جاؤ۔ میں تو اللہ والوں کا خادم ہوں۔ وہ جذامی سیال شریف حاضر ہوا اور حضرت خواجہ شمس العارفین سیالوی کے حضور اپنی عرضداشت گزارا تو آپ نے ارشاد فرمایا تمہارا علاج مولوی حفیظ ماہی کے پاس ہے لہذا سرکی شریف چلے جاؤ تو عرض کرنے لگا کہ حضور پہلے وہاں گیا تھا مگر انہوں نے فرمایا کہ کسی حکیم اور اللہ والے کے پاس جاؤ میں تو اللہ والوں کا خادم ہوں۔

حضرت خواجہ شمس العارفین نے فرمایا: اب تم جاؤ اور کہنا کہ سیالاں والے نے بھیجا ہے۔

جب وہ جذامی دوبارہ حاضر ہوا تو حجرہ بند پایا۔ دروازہ پر لیٹ رہا۔ جب نماز اشراق کے بعد حجرہ شریف سے باہر نکلے تو وہ کوڑھی نظر آیا۔ آپ اس سے مخاطب ہوئے کہ بھائی میں نے تم سے نہ کہا تھا کہ کسی اللہ والے یا حکیم کے پاس جاؤ تو وہ فوراً عرض گزار ہوا کہ حضور اب تو مجھے سیالاں والے نے بھیجا ہے۔

یہ الفاظ سنتے ہی آپ پر وجدانی کیفیت طاری ہو گئی اور اس کے سر کے بال پکڑ کر کھینچے تو تمام چمڑا سر سے پاؤں تک اتر آیا اور نیچے صاف شفاف جسم موجود تھا۔ وہ مریض نعرہ اللہ اکبر لگاتا

ہوا صحت یاب اپنے گھر لوٹا۔ ع

نہ پوچھ ان خرقہ پوشوں کی ارادت ہو تو دیکھ ان کو
ید بیضا لئے بیٹھے ہیں اپنی آستینوں میں
(اقبال)

وفات

حضرت مولانا حفیظ ماہی ۱۵ رجب المرجب ۱۳۰۵ھ مطابق ۲۸ مارچ ۱۸۸۸ء بروز پینچشنبہ
اس دار فانی سے عالم بقا کو رحلت فرما گئے۔ ان اللہ وانا الیہ راجعون ○

جنازہ

حضرت ثانی لاثانی خواجہ محمد الدین سیالوی نے جنازہ پڑھایا۔

قطعہ تاریخ وفات

آپ کے ایک نیازمند مولانا محمد ابراہیم حکیم لائل پوری نے تاریخ وفات کی منہ
افسوس زیں جہاں کہ حفیظ زماں گزشت
پئے اقتباس در پئے شمس دوراں برفت
یوم الخمیس پا نزدہم رجب صبحدم
برداشت زیں سرائے بدار الامل برفت
تاریخ انتقال چو پر سیدم از خرد
فیروز بخت، قد رضی اللہ عنہ، گفت

۱۳۰۵ھ

۱۳۰۵ھ

اولاد امجاد

اللہ تعالیٰ نے آپ کو چھ فرزند عطا کئے۔ جن کے اسماء گرامی یہ ہیں :

۱- حضرت مولانا غلام فرید

۲- مولانا محمد حیات

۳- مولانا محمد لطیف

۴- مولانا محمد نظیف

۵- مولانا نور الہی

۶- مولانا میاں محمد شریف رحمہم اللہ تعالیٰ

آپ کے جملہ صاحبزادگان عالم و فاضل اور کامل درویش تھے۔

سجادہ نشین

حضرت مولانا حفیظ ماہی کے وصال کے بعد حضرت مولانا میاں محمد شریف رحمۃ اللہ علیہ مسند نشین ہوئے۔ بعد ازاں حضرت مولانا محمد علی رحمۃ اللہ علیہ سجادہ نشین ہوئے۔ آج کل حضرت مولانا حافظ الحاج اعجاز علی صاحب زیب سجادہ ہیں۔

مولانا موصوف بڑی خوبیوں کے حامل انسان ہیں۔ خوش خلقی اور پارسائی میں بے نظیر ہیں۔ سیال شریف عرائس کے موقع پر شرف ملاقات ہوتا رہتا ہے۔

عرس مبارک

آپ کا عرس پاک ۱۴-۱۵ رجب المرجب کو ہر سال بڑی شان و شوکت سے منایا جاتا ہے۔

حضرت خواجہ محمد پیر بخش شاہ خواجہ آبادی

ولادت اور اسلاف

حضرت خواجہ سید محمد پیر بخش شاہ کاظمی خواجہ آبادی قدس سرہ ۱۲۷۶ھ مطابق ۱۸۶۰ء کو خواجہ آباد شریف ضلع میانوالی میں پیدا ہوئے۔

آپ کے آباؤ اجداد میں بڑے بڑے عالم اور ولی اللہ ہو گزرے ہیں جن کی نیک نفسی اور پارسائی ضرب المثل تھی۔ آپ کے والد ماجد حضرت سید شرف حسین شاہ رحمۃ اللہ علیہ جید عالم اور درویش منش بزرگ تھے۔ عبادت گزار اور بلند پایہ ولی تھے۔ ان کے تین صاحبزادے تھے۔

۱- احمد نور شاہ

۲- خواجہ عمر شاہ

۳- خواجہ سید محمد پیر بخش شاہ کاظمی

شجرہ نسب

آپ کا شجرہ نسب اس طرح ہے: خواجہ سید محمد پیر بخش شاہ بن سید شرف حسین شاہ بن میاں محمد شاہ بن گل حسین شاہ بن عبد الباقی شاہ بن دوست محمد شاہ بن علاؤ الدین شاہ بن آدم شاہ بن حسین شاہ بن سید جلال شاہ بن محمد شاہ بن پیر عبد الوہاب شاہ بن موسیٰ شاہ بن عبد الملک شاہ بن عبد المعروف شاہ بن صدر الدین شاہ بن سعید الدین شاہ بن عبد اللطیف شاہ بن اسحاق شاہ بن یعقوب شاہ بن اسماعیل شاہ بن سلطان حسین شاہ بن سلطان محمود شاہ بن سلطان ابراہیم شاہ بن سید محمد شاہ بن فیروز حسین شاہ بن رجب الدین شاہ بن شاہ قطب الدین بن شاہ شمس بابا (قبرش در غزنی) بن شاہ محمد ناصر الدین (قبرش در مشهد بود) بن شاہ ابراہیم بن حضرت امام موسیٰ کاظم رضی اللہ تعالیٰ عنہم اجمعین۔

۱- عطا محمد کاظمی، حکیم: تذکرہ سادات دوست محمد خیل مطبوعہ امروز پرنٹنگ پریس ملتان ۱۳۹۶ھ، صفحہ ۱۱۳۔

آپ نے قرآن پاک اور دیگر علوم دینیہ کی تعلیم اپنے والد ماجد سے حاصل کی۔

عبادت و ریاضت

تحصیل علم کے بعد آپ کا لگاؤ عبادت کی طرف ہوا۔ آپ نے عبادت و ریاضت اور زہد و تقویٰ میں وہ کمال حاصل کیا کہ سالکان طریقت کے لئے ہمیشہ وہ سنگ میل کا کام کرے گا۔ آپ نے عبادت کے لئے ملاخیل کے پہاڑوں اور دریائے سندھ کے کنارے کو منتخب کیا اور پھر ان مقامات پر وہ سجدے ادا کئے جنہیں پہاڑ کی فلک بوس چوٹیاں اور دریائے سندھ کی متلاطم موجیں کبھی نہ بھول سکیں گی۔

ملاخیل میں آپ کی عبادت گاہ پہاڑ کی چوٹی پر سطح زمین سے ہزاروں فٹ بلند تھی۔ جہاں نہ کسی گاگر ہوتا تھا اور نہ ہی کوئی دیکھتا تھا۔ اس طرح ایک فقیر بے نوا اپنے پروردگار حقیقی کے سامنے بے ریا عبادت میں ہمہ تن مصروف رہتا تھا۔ آپ کی عبادت گاہ سے کافی فاصلے پر ایک دشوار گزار پہاڑی راستہ تھا۔ آپ رات کو پانچ میل دور پہاڑی چشموں سے پانی لا کر راستے پر رکھ دیتے جو دن بھر تھکے ماندے مسافروں کے کام آتا۔ شب و روز کی عبادتیں اور ریاضتیں تقریباً دس سال تک جاری رہیں لیکن کسی سے یہ عقدہ حل نہ ہو سکا کہ اس بے آب و گیاہ پہاڑ میں پانی کی سبیل کس کے وجود باوجود سے قائم ہے۔ کثیر بوجھ اٹھانے سے آپ کے کندھوں پر زخم ہو گئے تھے لیکن ذوق و شوق، محبت و الفت کی ایذا میں طاب حقیقی کے لئے تسکین قلبی کا سبب ہوتی ہیں۔ سالک کی منزلت دامن نہیں ہوتی۔ سالک کی محبت جسمانی ایذا سے کم نہیں ہوتی بلکہ اس میں اضافہ ہوتا ہے۔ ان کا مطمح نظر منتہائے بصر منزل مقصود فانی لذتیں نہیں ہوتیں۔ ان کی شوق کی چٹانیں سمندری لہروں کے تھپیڑوں سے نہیں ہلتیں۔ ان کے پائے استقلال کو بے خوابی متزلزل نہیں کر سکتی۔ ان کے شوق دیدار کو فلفلے گزند نہیں پہنچا سکتے۔ ان کا راستہ نہایت پر خار اور منزل بہت دور ہوتی ہے لیکن شوق اور وصال ان حجابات کو قطع کر کے مشاہدات و تجلیات سے نوازتا ہے۔ ان کے قلوب علوم الہی کے معدن اور اسرار خداوندی کے مخزن ہوتے ہیں۔

تلاش مرشد اور بیعت

اس طویل عرصہ میں آپ نے سلوک کی کافی کٹھن منزلیں سر کر لیں لیکن اس کے باوجود ایک قدیم شوق ایسا تھا جس نے راتوں کا چین اور دن کا آرام تلخ کر دیا تھا۔ وہ رہبر و مقتداء کی خواہش تھی۔ آپ نے بڑی مدت اسی انتظار میں گزاری کہ مرد حق شناس کے دست مبارک پر بیعت کروں گا۔ آخر ایک دن امیدوں کے مطلع پر نیرنگی شعاعیں کچھ ایسی چھاتی ہیں جیسے مدتوں پچھڑے مقتدی و مقتداء کا وصال ہونے والا ہے۔ عالم رویاء میں وہ دست گوہر بار اپنے طالب کو سیال شریف کا راستہ دکھاتا ہے۔

آپ صبح صادق ہوتے ہی اس گوہر نایاب کی تلاش میں چل نکلتے ہیں۔ ذوق و شوق، الفت و محبت کے وجدانی جذبت تیز سے تیز تر ہو رہے ہیں۔ منزل ابھی دور ہے لیکن شوق کی نگاہیں اسے زیر دامل دیکھ رہی ہیں۔ طویل مسافت کی بنا پر تقریباً پچاس میل فاصلہ طے کرنے کے بعد پاؤں پر آبلے پڑ جاتے ہیں لیکن کاروان محبت رواں دواں ہے۔ رات کو کچھ آرام کے بعد دوسرے دن پھر سفر شروع ہوتا ہے اور جلد ہی وہ روح پرور مناظر سامنے آجاتے ہیں۔ دل کی دھڑکنیں بے پناہ سرعت اختیار کر چکی ہیں۔ خوابیدہ احساسات وہی شدت کا مظاہرہ کرتے ہیں۔ آپ جلد تر حضرت خواجہ شمس العارفین کی ضیاء سے روشن ہونا چاہتے ہیں۔ آپ قیلولہ فرما رہے ہیں۔ دربان اجازت نہیں دیتا بالآخر دربان کے ساتھ مختصر سی چپقلش کے بعد اندر سے شمس بازغہ مطلع ملاقات پر جلوہ لگن ہوتا ہے اور دھیمی سی آواز آتی ہے۔ محمد پیر بخش شاہ صاحب کل سے تمہاری انتظار کر رہا ہوں۔ پھر کیا ہوا اسے قلم کوتاہ آپ کے سامنے پیش کرنے کے قابل نہیں۔

الحاصل محبت بھری ملاقات کافی دیر تک جاری رہی۔ اس کے بعد مقتدی نے دست ارادت دراز کیا اور مقتداء نے دست رحمت اس پر رکھ دیا۔ اس طرح یہ درعدن بھی سلک مروارید میں پرویا گیا۔ رہبر کامل کی طرف سے مزید عبادت و ریاضت کا حکم ملا۔ آپ نے پہلے سے بھی زیادہ لگن سے یاد خدا کی۔

خرقہ خلافت

اب شاید منزل کے خطوط پہلے سے زیادہ واضح اور روشن تھے کہ راتوں کا چین نام کے لئے نہ رہا۔ رات بھر رہبر کامل کی خدمت میں رہتے اور دن رات کافراغت کا حصہ تمام یاد الہی میں صرف ہونے

لگا۔ بلاخر چند سال کے بعد آپ کو شیخ کامل کی طرف سے خرقہ خلافت عطا ہوا اور اپنے علاقہ میں رہنے کا حکم ملا۔ آپ نے واپس ہو کر میانوالی، بنوں، کوہٹ، ڈیرہ اسماعیل خان، رحیم یار خان، کراچی اور ملتان کے اضلاع کو جو فیض دیا وہ صرف غیر معمولی ہی نہیں بلکہ ایک عظیم دینی و ملی خدمت تھی۔

شیخ سے عقیدت

آپ اپنے شیخ سے عقیدت و المانہ رکھتے تھے۔ اپنے گھر سے سو کوس سے زیادہ کی مسافت پیادہ پا طے کرتے اور جب سیال شریف پہنچتے تو اپنی سیادت سے بے نیاز ہو کر لنگر کے کاموں میں مشغول ہو جاتے۔ لکڑیاں پھاڑتے، گارا تک اٹھاتے اور دوسرے مشکل کاموں کے اپنانے میں ذرا عار نہ سمجھتے۔ ادب و نیاز کو انتہا تک پہنچا دیا۔

آپ نے جس طرح اپنے شیخ کامل کی خدمت کی اور جو آپ کو اپنے شیخ طریقت سے محبت تھی اس کا اندازہ اس طرح لگایا جاسکتا ہے کہ آپ اپنے شیخ کے لئے نسوار لینے پشاور پیدل جایا کرتے تھے اور وہاں سے نسوار لاکر اپنے شیخ کے حضور تحفہ پیش کیا کرتے تھے۔ خیال فرمائیے! نسوار لینے کے لئے پانچ سو میل کا سفر کرنا معنی دارد۔ یہ کیا چیز تھی، جو آپ کو اس چیز پر مجبور کرتی تھی؟ یہ شیخ کامل کی محبت تھی جو آپ کے رگ و ریشہ میں سرایت کر گئی تھی اور یہ فنا فی الشیخ کا مقام عزیز تھا۔

حضرت شیخ الاسلام سیالوی نے ارشاد فرمایا کہ خواجہ آباد شریف میں خواجہ محمد پیر بخش شاہ رحمۃ اللہ علیہ حضرت خواجہ شمس العارفین کے خلیفہ ہوئے ہیں۔ وہ خواجہ آباد شریف سے سیال شریف تک کی مسافت جو تقریباً ۱۰۰ کوس ہے ساٹھ سانس میں طے کر لیتے تھے۔

حلیہ

آپ جسامت کے لحاظ سے بڑے مضبوط، وجیہ اور قد کاٹھ کے انسان تھے۔

۱۔ سید محمد جمال الدین کاظمی، مولانا حضرت خواجہ محمد پیر بخش خواجہ آبادی (مقالہ) مطبوعہ در ماہنامہ الحبیب لاہور، ماہ اگست ۱۹۷۱ء، صفحہ ۹ تا ۱۱۔

۲۔ تذکرہ سادات دوست محمد خیل، صفحہ ۱۱۳۔

۳۔ ماہنامہ الحبیب لاہور، صفحہ ۱۳، ۱۴۔

۴۔ تذکرہ سادات دوست محمد خیل، صفحہ ۱۱۳۔

اخلاق و عادات

آپ کی طبیعت تواضع و انکساری سے معمور تھی۔ آپ صالح اور شاکر و قانع تھے۔ اپنے دست مبارک سے کام کرتے تھے اور قلیل بضاعت پر شاکر تھے۔ آپ نے تاحین حیات وہ سجدے ادا کئے جنہیں بسیط ارض کبھی فراموش نہیں کر سکتی اور وہ آنسو بہائے جنہیں چشم فلک کبھی نہیں بھول سکتی۔ آپ کی تمام زندگی اسی ذوق و شوق کی زندہ تصویر تھی۔^۱

وظائف اور معمولات چشتیہ نظامیہ کے نہایت پابند تھے۔ آپ کا ہر قول و فعل سنت نبوی ﷺ کے عین مطابق تھا۔

کرامات

آپ کی کرامت کا باب نہایت وسیع ہے۔ جن کے لئے علیحدہ دفتر کی ضرورت ہے۔ ایک کرامت ملاحظہ فرمائیے :

جب آپ ملاخیل کے پہاڑوں میں خالق لایزال کے حضور عبادت و ریاضت میں مشغول تھے انہی ایام میں ملاخیل کے قریب ایک اژدھا آفت بن کر رونما ہوا۔ اس کی آمد پر علاقہ میں زبردست دہشت پھیل گئی۔ وہ اپنی جسامت کے اعتبار سے زندہ جانوروں اور انسانوں کو نگل جاتا تھا۔ علاقہ کے لوگوں کی معیشت تباہ ہو کر رہ گئی تھی۔ آخر وہ لوگ ایک دن ایک بزرگ کو لے آئے تاکہ وہ انہیں اس آفت سے نجات دلائے۔ تمام علاقہ کے لوگ جمع ہو گئے۔ آپ بھی یہ خبر پا کر وہیں آ گئے۔ آپ ایک گوشہ میں قدرت ربی کا مظاہرہ کرنے کے لئے کھڑے ہو گئے۔ سانپ کے آنے کا وقت ہو گیا۔ یکایک سانپ نمودار ہوا اور بڑے بڑے پتھروں کو ریڑھتا ہوا، ہجوم کی طرف چل دیا۔ اس بزرگ نے کافی کوشش کی لیکن کوئی اثر نہ ہوا۔ جب سانپ قریب آ گیا تو آپ آگے بڑھے۔ ایک آدمی سے دستار لے کر اس پر دم کیا اور اسے چیرنا شروع کیا۔ قدرت ایزدی سے ادھر دستار چرتی گئی اور عین اسی کے مطابق ادھر سانپ چرنا گیا، حتیٰ کہ سانپ کے بالکل دو ٹکڑے ہو گئے۔ لوگوں نے چین کا سانس لیا اور آپ کی اس کرامت کو دیکھ کر علاقہ کے پانچ ہزار سے زیادہ

^۱ ماہنامہ الجیب، لاہور، صفحہ ۱۱۱۔

لوگ آپ کے حلقہ ارادت میں اسی وقت داخل ہو گئے۔

شہرت و مقبولیت

آپ کی قبولیت عامہ اور جذب قلوب کے ڈنکے زمین و آسمان میں بج گئے اور مخلوقات امنڈ پڑی۔ ہزار ہا لوگ بیعت ہوئے اور سلسلہ رشد و ہدایت جاری ہو گیا اور آپ نے سرحد کے تاریک گوشوں کو لازوال تابانی عطا کی۔^{۵۲} المختصر سلسلہ چشتیہ نظامیہ کی ترقی اور ترویج و اشاعت میں اپنی تمام صلاحیتیں صرف کیں۔

کوائف وصال

گندم کی کٹائی سے کچھ دن پہلے آپ نے فرمایا کہ کیا گندم پک گئی ہے یا نہیں؟ صاحبزادگان نے عرض کیا۔ ابھی نہیں پکی۔ کچھ دنوں کے بعد آپ نے فرمایا: اب کچھ اس قابل ہو چکی ہے کہ کٹ کر خشک کر لی جائے تو کام آجائے گی۔ آپ نے فرمایا گندم کٹ لو۔ کاٹنے کے بعد خشک کرنی گئی اور بعد میں صاف کر لی گئی۔

آپ کو معمولی تکلیف ہوئی تو آپ نے دریافت فرمایا کہ آج کیا تاریخ اور کونسا مہینہ ہے؟ لوگوں نے عرض کیا صفر المظفر کا مہینہ اور بائیس تاریخ ہے۔ آپ نے فرمایا اچھا۔ پھر تو اپنے شیخ طریقت کی وفات کا دن ہے۔ آپ نے کلمہ شہادت پڑھتے ہوئے رخ انور کو قبلہ شریف کی طرف پھیر دیا۔^{۵۳}

اور روح قفسِ عنصری سے پرواز کر گئی۔

وصال شریف

آپ کا وصال شریف ۲۲ صفر المظفر ۱۳۳۴ھ مطابق ۱۹۱۵ء بروز پنجشنبہ ہوا۔ اناللہ

وانا الیہ راجعون ○

^{۵۱} ایضاً صفحہ ۱۱۱۔

^{۵۲} تذکرہ سادات دوست محمد خیل، صفحہ ۱۱۳۔

^{۵۳} ماہنامہ الحبیب لاہور، صفحہ ۱۳۔

روضہ مبارک

آپ کے مزار شریف پر آپ کے نبیرہ حضرت خواجہ سید غلام کمال الدین شاہ کاظمی نے روضہ بنوایا ہے جس کا گنبد سنگ مرمر سے مرصع ہے اور اندرونی حصہ نقش و نگار اور چپس سے سجایا ہے۔

اولاد امجاد

آپ کے دو صاحبزادے حضرت خواجہ سید غلام فرید شاہ کاظمی اور حضرت خواجہ سید غلام نصیر الدین شاہ کاظمی تھے۔

کوائف بعد از وصال شریف

خواجہ آباد شریف بالکل دریا کے کنارے پر تھا۔ آپ کے وصال کے بعد ایک سال دریائے سندھ میں زبردست طغیانی آئی جس سے کافی شہر نذر طوفان ہو گئے۔ آپ کے صاحبزادگان و خویش اقرباء کو بھی شہر چھوڑنے کے متعلق سوچنا پڑا لیکن رات کو آپ نے اپنے صاحبزادے خواجہ سید غلام نصیر الدین شاہ کاظمی کو خواب میں فرمایا کہ ابھی شہر چھوڑنے کا ارادہ ترک کر دو۔ میں کوشش کر رہا ہوں کہ اللہ تعالیٰ ہمارے شہر کو بچالے اور اس سلسلہ میں میں نے حضرت خضر علیہ السلام سے گزارش کی ہے۔

دوسرا دن اسی اضطراب میں گزر گیا۔ تمام علاقہ گرتا رہا لیکن خواجہ آباد شریف کا ٹکڑا بالکل محفوظ رہا۔ آپ نے پھر رات کو خواب میں فرمایا کہ فکر نہ کرو تا حال مجھے کوئی خاص جواب نہیں ملا۔ دوسرا دن بھی اسی بے چینی میں گزر گیا۔ نگاہوں کے سامنے بیسیوں پر رونق شہر نیست و نابود ہو چکے تھے۔ بلاخر تیسری رات آپ نے خواب میں فرمایا کہ کل ظہر تک میں نے مہلت لی ہے۔ اس لئے ظہر سے پہلے ممکن ہو تو شہر یہاں سے منتقل کر دو اور میرا مزار بھی منتقل کر دو۔

علی الصبح کام شروع ہو گیا۔ سب سے پہلا کام آپ کے جسد مبارک کی منتقلی تھی۔ کافی آدمی جمع ہو کر روضہ شریف میں حاضر ہوئے اور قبر مبارک کھودنا شروع کی لیکن جس وقت قبر کھودی جا چکی تو جسد اطہر موجود نہ تھا۔ تمام لوگوں کے ہوش و حواس اڑ گئے۔ صاحبزادگان نہایت پریشان ہوئے اور قبر بند کر دی گئی۔ اسی وقت حضرت خواجہ غلام فرید کاظمی اور خواجہ غلام نصیر الدین کاظمی پر

نہیں۔ آپ دونوں حضرات وہیں سو گئے۔ آپ نے بیک وقت دونوں صاحبزادوں کو خواب میں فرمایا کہ تمہیں معلوم نہیں کہ بعد از دفن مردہ کے حالات عوام سے پوشیدہ ہوتے ہیں۔ تم نے اتنا اجتماع کر لیا لہذا میں ابھی مدینہ شریف چلا گیا۔ تم صرف دو یا تین آدمی با وضو ہو کر درود شریف پڑھتے ہوئے قبر کھولو۔ میں ابھی آجاتا ہوں لیکن اس کے بعد عوام کو چہرہ دکھانے کی ضرورت نہیں۔

مامور افراد نے حکم کے مطابق با وضو ہو کر درود شریف پڑھتے ہوئے قبر پھر کھولی۔ آپ کا جسد مبارک موجود تھا اور ریش مبارک سے پانی کے قطرے گر رہے تھے گویا کہ آپ خواب استراحت میں محو ہیں۔ چار پانچ آدمیوں نے رخ انور کی زیارت کا شرف حاصل کیا۔ اس کے بعد آپ کا جسد مبارک وہاں سے ایک میل مشرق کی طرف سپرد خاک کیا گیا۔

ہر گز نیرد آنکہ دلش زندہ شد بعشق

ثبت است بر جریدہ عالم دوام ما

ظہر کے بعد دریائے اس طرف اس شدت کا گراؤ شروع کیا کہ چشم زدن میں خواجہ آباد شریف کا شہر صفحہ ہستی سے عدم میں داخل ہو گیا۔

عرس مبارک

آپ کا عرس مبارک ۱۸-۱۹ ربیع الاول شریف کو ہر سال بڑے تزک و احتشام سے انعقاد پذیر ہوتا ہے۔

سجادہ

آپ کے وصال کے بعد آپ کے فرزند کلاں خواجہ غلام فرید کاظمی سجادہ نشین ہوئے۔ ان کی وفات کے بعد خواجہ غلام نصیر الدین مسند نشین ہوئے۔ ان کی اولاد نیزمہ نہیں تھی لہذا حضرت خواجہ غلام فرید کاظمی کے صاحبزادے خواجہ غلام کمال الدین شاہ کاظمی سجادہ مشیخت پر رونق افروز ہوئے۔ ان کے ایک صاحبزادے حضرت صاحبزادہ سید غلام نصیر الدین شاہ کاظمی سے سیال شریف عرس مبارک کے موقع پر شرف باریابی حاصل ہوتا ہے۔ آپ کم گو، شریف النفس اور فاضل

آدمی ہیں۔ اللہ تعالیٰ آباد و شاد رکھے۔ آمین

آج کل سجادہ نشین قبحر عالم اور مصنف حضرت علامہ مولانا سید محمد جمال الدین شاہ کاظمی مدظلہ ہیں۔ بڑے بے باک، نڈر اور بہادر ہیں۔ خوش اخلاق، حد درجہ کے ہیں۔ مؤلف پر بہت شفقت اور مہربانی فرماتے ہیں۔

حضرت خواجہ سید جندوڈا شاہ گیلانی

ولادت اور خاندان

آپ کی ولادت باسعادت تخمیناً ۱۲۵۴ھ مطابق ۱۸۳۸ء کو عیسیٰ خیل ضلع میانوالی میں ہوئی۔ آپ سادات گیلانیہ کے ایک عظیم فرد تھے۔ آپ کے اسلاف میں بڑے قد آور بزرگ ہو گزرے ہیں جو علم و فقر میں یگانہ روزگار تھے۔

نسب نامہ

آپ کا نسب نامہ یہ ہے: حضرت خواجہ سید جندوڈا شاہ گیلانی بن سید معظم شاہ بن سید دولت شاہ بن غوث زمل قطب دوراں حضرت پیر شاہ زمان بن سید حضور شاہ بن سید کریم شاہ بن سید محمد شاہ بن سید عبد اللہ شاہ بن سید رجب شاہ بن سید حبیب شاہ بن حجتہ الاسلام حضرت قبلہ عالم پیر سید عبد الرحمن شاہ دہلوی بن سید عبد اللطیف شاہ بن سید عبد القادر ثانی بن سید احمد شاہ بن سید یسین شاہ بن سید شمس الدین شاہ بن سید ابو الصالح نصر شاہ بن سید عبد الرزاق شاہ الگیلانی بن محبوب سجانی الشیخ عبد القادر جیلانی بغدادی رضی اللہ تعالیٰ عنہم اجمعین۔

حصول تعلیم

آپ نے ابتدائی تعلیم عیسیٰ خیل میں بڑے بڑے علماء اور قاضی خاندان کے بزرگوں سے حاصل کی تھی اور تکمیل مکہڈ شریف کے اپنے دور کے مشہور درس سے کی تھی۔

بیعت و خلافت

جب آپ نے مکہڈ شریف سے دستار فضیلت حاصل کی تو بیعت کا شوق پیدا ہوا۔ اس وقت حضرت خواجہ شمس العارفین سیالوی کی شہرت سن کر سیال شریف حاضر ہوئے۔ آپ پہلے ہی کبھی کبھی فرمایا کرتے تھے کہ مجھے اس طرف سے (عیسیٰ خیل کی طرف) منہ کر کے خوشبو آتی ہے۔

چنانچہ آپ حاضر بارگاہ ہوئے تو خواجہ سیالوی نے پہچان لیا اور بڑی کرم فرمائی کی اور آتے ہی خرقہ خلافت سے نوازدیا۔

شیخ طریقت سے عشق

آپ کو اپنے شیخ طریقت سے بے پناہ عقیدت اور محبت تھی۔ مرآة العاشقین میں ہے: سید جندوڈا شاہ عیسیٰ خیلوی عرضداشت۔ دعا فرمائیںد تا خداے تعالیٰ محبت خود عنایت فرماید و از ہستی موہوم رہای کند۔ خواجہ شمس العارفین فرمود۔ ایس عطائے الہی است ہر کرا خواہد بدہد۔ باز عرضداشت کہ شمارا بجای محبوب سبحانی می دانم۔ مرا جام وصال او بنوشائیںد۔ این بیت در جوابش خواندند۔ بیت ہندی بع

کملے لوگ میتھوں ماہی دی پچھدے جھوک

میں تل آپ ماہی نوں ڈھونڈنی آں ۱۷

ترجمہ: سید جندوڈا شاہ نے عرض کیا۔ دعا فرمائیں کہ خدا اپنی محبت عطا فرمائے اور اس ہستی موہوم سے چھٹکارا ملے۔ فرمایا: یہ محض عطیہ خداوندی ہے۔ خدا جسے چاہے عنایت کرتا ہے۔ سائل نے پھر عرض کیا کہ میں آپ کو محبوب سبحانی سمجھتا ہوں۔ مجھے اس کا جام وصال پلا دیجئے۔ آپ نے جواب میں یہ شعر پڑھا:

کملے لوگ میتھوں ماہی دی پچھدے جھوک

میں تل آپ ماہی نوں ڈھونڈنی آں ۱۷

اسی مجلس مبارک میں اپنے شیخ کامل کے حضور دوبارہ عرض کیا: جندوڈا شاہ عرضداشت کہ رسول اللہ ﷺ فرمود الفقر فخری و الفقر منی مراد ایس فقر چیت؟ فرمود معنی ایس نزد صوفیہ کرام فاقہ است و ایس گر سگی روشنی دل ست۔ ۱۷

ترجمہ: جندوڈا شاہ نے عرض کیا کہ حدیث شریف میں آیا ہے الفقر فخری و الفقر منی مجھے فقر پر فخر ہے اور فقر مجھ سے ہی شروع ہوا ہے۔ اس فقر سے کیا مراد ہے؟ فرمایا صوفیہ کرام کے

۱۷ مرآة العاشقین، صفحہ ۱۹۵، ۱۹۶۔

۱۷ مرآة العاشقین (اردو ترجمہ)، صفحہ ۲۵۲، ۲۵۳۔

۱۷ مرآة العاشقین (فارسی)، صفحہ ۱۹۷۔

نزدیک اس سے مراد فاقہ ہے اور یہ فاقہ دل کے لئے نور ہے۔
 حضرت خواجہ سید جندوڑا شاہ گیلانی اپنے شیخ زادہ کے حکم سے میانوالی کے کچے سے شیشم
 کے درخت کٹوا کر تونسہ شریف مکانوں کے لئے لے گئے تو حضرت خواجہ حافظ محمد موسیٰ تونسوی
 رحمۃ اللہ علیہ (متوفی ۱۳۲۳ھ) نے بڑی مہربانی فرمائی اور آپ کے ایثار اور اپنے شیخ کی محبت و
 عشق میں کمال کی سند عطا کی۔

شیخ کی عنایات

آپ کے پوتے خواجہ سید غلام فخر الدین شاہ گیلانی مدظلہ جو جید عالم اور کامل درویش ہیں
 فرماتے ہیں کہ ایک مرتبہ سرگودھا میں ملک فتح محمد ٹوانہ کے مکان پر حضرت شیخ الاسلام سیالوی
 تشریف فرما تھے۔ بہت بڑا مجمع تھا۔ حضرت خواجہ شمس العارفین کے فیض کے بارے گفتگو کا آغاز
 ہوا تو آپ نے فرمایا کہ حضرت پیر سیال کا فیض بہت جلدی ہوا اور آپ نے اپنے خلفاء کو مختلف
 رنگوں میں رنگا۔ پیر مر علی شاہ کو تھور کے رنگ میں، حضرت پیر غلام حیدر علی شاہ کو نیاز کے رنگ
 میں۔ اسی طرح آپ پیر سیال کے خلفاء کا ذکر فرما رہے تھے۔ میرے دل میں خیال آیا کہ میرے
 دادا حضرت سید جندوڑا شاہ صاحب بھی آپ کے خلفاء میں سے ہیں ان کا نام آپ نے ابھی تک
 نہیں لیا تو فوراً میرے دل میں یہ خیال آتے ہی آپ نے میری طرف پلٹ کر دیکھا اور فرمایا:

”یہ شاہ صاحب تو میرے پاس بیٹھے ہیں، غلام فخر الدین شاہ صاحب! ان کے جد امجد سید
 جندوڑا شاہ صاحب رحمۃ اللہ علیہ کو پیر سیال نے اسم ذات عطا کیا تھا۔ آپ تھل کے راستے سیال
 شریف حاضر ہوتے تھے۔ آپ کا کمال یہ تھا کہ جس چیز کے مقابل ہوتے اس میں سے بھی ”اللہ
 ہو“ کی آواز سنی جاتی۔“

تونسہ مقدسہ کی ڈیوٹی کا حضرت سید جندوڑا شاہ گیلانی کے سپرد ہونا، ان کی خدمت، خلوص
 اور سعادت کی بہت بڑی دلیل ہے۔ شیخ کے کرم کا بہت بڑا نشان ہے۔

درس و تدریس

آپ نے رشد و ہدایت کے ساتھ درس و تدریس کا سلسلہ بھی جاری فرمایا۔ شرح جامی، ہدایہ

اولین اور مشکوٰۃ شریف تک کتابیں خود پڑھاتے تھے۔ طالبان علم و عرفان ان سے استفادہ کے لئے حاضر ہوتے تھے۔

اخلاق

دیکھنے والوں کا بیان ہے کہ آپ بے حد خوبصورت اور صاحب کشف و کرامت بزرگ تھے۔ آپ کی زبان مبارک سے جو بات نکلتی تھی وہ اللہ تعالیٰ کی تقدیر ہوتی تھی۔ ان کے ارد گرد بیٹھنے والوں کا بیان ہے کہ ہم سے باتیں کرتے کرتے رجال الغیب سے باتیں کرنے لگ جاتے تھے۔ حج بیت اللہ سے مشرف ہوئے تھے۔ کتاب و سنت اور شریعت مطہرہ کے پابند تھے۔ نماز تہجد آخر دم تک سردیوں گرمیوں کے موسم میں ہمیشہ نما کر پڑھتے تھے۔ بہترین اخلاق کے مالک تھے۔ اپنے شیخ سے والمانہ محبت تھی۔ گویا اپنے شیخ کے دیوانے تھے۔ محبت خدا اور رسول (صلی اللہ علیہ وسلم) میں سرشار تھے۔ غرض آپ کی صورت و سیرت سے اسلام کا پورا نقشہ سامنے آجاتا تھا۔ نہایت خوشخط تھے۔ کئی لوگ اس کے معترف ہیں۔

شعر و شاعری

آپ نغز گو شاعر تھے۔ حضرت صاحبزادہ میاں محمد عبد اللہ سیالوی نے ایک مرتبہ خواجہ غلام فخر الدین گیلانی سے فرمایا کہ شاہ صاحب! ”آپ کے دادا سید جندوڑا شاہ عیسیٰ خیلوی پنجابی زبان کے بہت بڑے نامور اور اچھے شاعر تھے۔ میں نے ان سے اس فن میں اصلاح لی ہے۔ شاعری میں وہ میرے استاد تھے۔“

کرامت

آپ سے ہزاروں کرامت کا ظہور ہوا۔ جہاں تشریف لے جاتے ہزاروں کا ہجوم ہوتا۔ جس مرید کے گھر کھانے کا بندوبست ہوتا پہلے تو آپ کے ساتھ تھوڑے آدمی دیکھ کر وہ لوگ اتنے آدمیوں کا انتظام کرتے لیکن ان کی برکت سے طعام میں اتنی کثرت ہو جاتی کہ وہ سینکڑوں اور ہزاروں پر پورا ہو جاتا۔

آپ ایک مرتبہ عیسیٰ خیل سے ضلع بنوں جا رہے تھے۔ راستے میں ایک آدمی نے عرض کیا حضور! میرا بیل ہل چلاتے وقت بیٹھ جاتا ہے اس کے لئے دعا کریں یا کوئی تعویذ دیں کہ اس کی

برکت سے وہ نہ بیٹھے۔ فرمایا تم اسے جا کر کہنا ”کالی گھوڑی کے سوار نے تمہیں یہ پیغام دیا ہے کہ تم نہ بیٹھا کرو۔“ چنانچہ جب تین دن کے بعد آپ واپس ہوئے تو وہی شخص اسی جگہ پر کھڑا آپ کے انتظار میں تھا۔ عرض کی، حضرت! جب سے میں نے آپ کا پیغام بیل کو دیا ہے وہ نہیں بیٹھتا، دن رات میں کسی وقت بھی نہیں بیٹھتا۔ فرمایا پھر جا کر اس کے کان میں کہو کہ تمہیں وہی کالی گھوڑی والا کہتا ہے کہ میں نے صرف ہلوں کے لئے کہا تھا۔ دوسرے اوقات میں تم بیٹھ سکتے ہو۔ تب جا کر اس نے بیٹھنا شروع کیا۔

ایک دفعہ نور پور تھل آپ تشریف فرما ہوئے تو ہزاروں کا مجمع ہو گیا۔ ایک بد بخت نے کہا آج کل کے پیروں نے پکھنڈ بنایا ہوا ہے۔ حقیقت کوئی نہیں۔ آپ نے اس کی طرف دیکھا اور خاموش ہو گئے۔ اس نے پھر دہرایا۔ آپ نے اسے ایسا کہنے سے منع کیا۔ جب وہ باز نہ آیا اور بار بار اس بات کو زور زور سے کہنے لگا تو آپ نے فرمایا: ”میاں سارے پیر مکھیل نہیں ہوتے“۔ پھر اس کی طرف انگلی کا اشارہ کر کے اس کے قلب پر نظر کی تو اس کا قلب سینے سے باہر آ گیا اور وہ اللہ ہو، اللہ ہو، کہتا ہوا اس جہان فانی سے رخصت ہو گیا۔ اس واقعہ کو دیکھ کر سینکڑوں راجپوت اس وقت ہندو سمجھتے تھے مسلمان ہو کر آپ کے ہاتھ پر بیعت ہوئے۔

آج بھی ان کے ایک مرید کا پوتا شرعی شہادت دے کر آپ کی اس کرامت کا اظہار کرتا ہے کہ میرے دادا جان کہتے تھے جب بھی میری نماز تہجد قضا ہونے لگی فوراً مجھے اپنے پیرو مرشد سید جندوڈ شاہ گیلانی نے جگا کر فرمایا: ”نماز تہجد پڑھ لو اور یہ ان کی موت تک ایسا رہا۔“

ایک مرتبہ وڑ چھہ شریف کے باہر کسی ڈیرہ پر تشریف فرما ہوئے۔ ایک اشتہاری مجرم بھی آپ کی زیارت کے لئے حاضر ہو گیا تو کسی مخالف نے تھانہ میں اطلاع کر دی۔ چنانچہ پولیس نے چھاپہ مار کر اس مجرم کو ہتھکڑی لگالی۔ آپ کو جب علم ہوا تو فرمایا تھانیدار کو میرے پاس بلاؤ۔ جب وہ حاضر ہوا۔ فرمایا تھانیدار صاحب! آپ نے اسے کیوں ہتھکڑی لگائی ہے؟ وہ عرض کرنے لگا کہ یہ اشتہاری مجرم ہے۔ ہمیں اطلاع ملی ہے اور ہم اس کے نام کا وارنٹ لے کر آگئے ہیں اور اسے قانونی طور پر گرفتار کر لیا ہے۔ آپ نے فرمایا وہ وارنٹ کہاں ہے؟ انہوں نے آپ کے ہاتھ میں دے دیا۔ آپ نے اسے ایک نظر دیکھا کہ یہاں پر اس کا نام تو نہیں ہے؟ یہ صاف کاغذ ہے۔ آپ اسے وارنٹ بتا کر اس کو خلاف قانون گرفتار کس لئے اور کیوں کر رہے ہیں؟ تھانیدار گھبرا گیا کہ ابھی تو میں تھانہ کے محرر سے لکھوا کر لے آیا ہوں۔ فرمایا دیکھو۔ جب دیکھا تو اس کا واقعی نام نہیں

ہے۔ اس نے جواب دیا کہ حضرت! میرا سپاہی ابھی تھانہ سے ریکارڈ پر سے دوبارہ لکھوا کر لے آتا ہے۔ فرمایا تو پہلے ریکارڈ سے نہیں لکھوا کے لایا تھا؟ عرض کیا ریکارڈ پر سے دیکھ کر لکھوا کے لایا تھا۔ فرمایا جاؤ جس آنکھ کی برکت سے اس کاغذ پر لکھا ہوا مٹ گیا ہے ریکارڈ پر بھی نہیں رہا۔ اسے چھوڑ دو۔ چنانچہ انہوں نے ریکارڈ پر جا کر تصدیق کی کہ واقعی اس کا نام نہیں ہے تو حیران ہو کر معافی مانگی اور اسے چھوڑ دیا۔ اس طرح وڑچھہ شریف اور علاقہ بھر کے لوگ متاثر ہوئے اور سینکڑوں کی تعداد میں لوگ مرید ہو گئے۔

وڑچھہ شریف میں قیام

وڑچھہ کی پہاڑی جس پر آپ کا روضہ مبارک بنا ہوا ہے شہر کے تمام لوگوں نے متفقہ طور پر آپ کو دے دی یعنی لنگر میں نذر کر دی۔ آپ نے اس پر ڈیرہ لگایا۔ عیسیٰ خیل کے لوگ لینے کے لئے آئے تو فرمایا مجھے یہاں ہی رہائش کا حکم ملا ہے۔ میری قبر بھی یہیں بنے گی۔ تم واپس چلے جاؤ۔

تصانیف

آپ کا علمی خزانہ 'تصانیف' اشعار کا مجموعہ اور دیوان محفوظ نہ رہ سکے۔ سرکارِ دو عالم ﷺ کی زیارت سے مشرف ہوئے تو آپ کا حلیہ مبارک جھلک شریف اور بارہ ماہ پنجابی لکھے۔ ایک دہریے کو "ومکرواومکر اللہ واللہ خیر الماکرین" کا علمی اور مسکت جواب دیا۔ جس پر ایک کتاب بن گئی۔ چنانچہ مولانا محمد حیات صاحب متوطن جمالی، ضلع خوشاب جن کی بیعت حضرت ثانی لاثانی خواجہ محمد الدین سیالوی سے تھی انہوں نے آپ کے پرانے کاغذات سے برآمد کر کے (حلیہ شریف، جھلک شریف، بارہ ماہ پنجابی اور آپ کا منظوم سلسلہ چشت خواجگان) ایک کتاب مجموعہ ہائے چھ کتاب کے نام سے موسوم کر کے چھپوا دی تھی۔

وصال شریف

عمر شریف کے آخری ایام میں جب آپ مرض وفات میں مبتلا ہوئے تو بھیرہ شریف علاج کی غرض سے آتے جاتے تھے۔ آپ کا وصال شریف ۷ ربیع الثانی ۱۳۳۲ھ مطابق ۱۲ فروری ۱۹۱۶ء روز جمعہ المبارک وڑچھہ شریف، ضلع خوشاب میں ہوا۔ اناللہ وانا الیہ راجعون ○

اولاد امجاد

آپ کو اللہ تعالیٰ نے ایک فرزند ارجمند مسی سید غلام دستگیر شاہ گیلانی عطا کیا۔

عرس مبارک

۶۵ء ربیع الثانی کو ہر سال آپ کا عرس پاک منعقد ہوتا ہے۔

سجادہ

آپ کے اکلوتے بیٹے حضرت خواجہ سید غلام دستگیر شاہ گیلانی آپ کی مسند ارشاد پر متمکن ہوئے۔ آپ کا عالیشان روضہ تعمیر کرایا۔ لنگر اور مسجد درویشوں کے لئے کمرے، مستورات کے لئے حویلی اور دیگر مکانات مسافروں اور زائرین کے لئے بنوائے۔

آپ کے وصال کے بعد حضرت صاحبزادہ سید غلام حبیب شاہ گیلانی سجادہ نشین ہوئے۔ آج کل حضرت صاحبزادہ سید انوار الحسن کاشف گیلانی صاحب سلمہ زیب سجادہ ہیں۔ عالم و فاضل، ہنس مکھ اور خوش پوش ہیں۔ پیشانی سے انوار برستے ہیں۔ مؤلف کے مہربان دوست ہیں۔

حضرت خواجہ سید غلام دستگیر شاہ گیلانی قدس سرہ کے دوسرے صاحبزادے حضرت صاحبزادہ سید غلام فخر الدین شاہ گیلانی ہیں۔ بڑے بقیہ عالم، خوش اخلاق اور مسکین طبع ہیں۔ اپنے شیخ کامل کے عاشق صادق ہیں۔ مؤلف کو ان سے نیاز حاصل ہے۔

حضرت شیخ مولانا غلام محمد چشتی

پیدائش اور خاندان

زبدۃ العارفين قدوة السالکين غوث زملي شیخ مولانا غلام محمد چشتی قدس سرہ تخمیناً ۱۲۱۲ھ کو موضع رہنہ نزد بھون ضلع چکوال میں پیدا ہوئے۔ قوم بلوچ سے تعلق ہے۔ آپ کا سلسلہ نسب حضرت امیر حمزہ رضی اللہ تعالیٰ عنہ سے جا ملتا ہے۔

حصول علم

آپ نے علوم متداولہ کی تحصیل ہندوستان کے مختلف مدارس سے کی۔ اساتذہ اور کہاں تعلیم حاصل کی اس کا علم نہ ہو سکا۔

موہڑہ کدلتھی میں قیام

حصول علم سے فراغت کے بعد اپنے وطن لوٹے۔ رؤسائے موہڑہ کدلتھی جو سیال شریف کے مریدین میں سے تھے، نے امامت اور درس و تدریس کے لئے اپنے ہاں قیام کرنے کی پر زور درخواست کی جو آپ نے منظور فرمائی۔ رؤسائے موہڑہ کدلتھی نے مزروعہ اراضی بطور ہدیہ پیش کی مگر آپ نے قبول نہ فرمائی۔

بیعت و خلافت

آپ نے حضرت خواجہ شمس العارفين سیالوی کے دست حق پرست پر بیعت کی اور عبادت و ریاضت کے بعد خرقہ خلافت حاصل کیا۔

شیخ سے محبت

آپ کو اپنے شیخ طریقت سے والمانہ لگاؤ اور عقیدت تھی۔ سال میں دو تین مرتبہ سیال شریف کی

حاضری معمول تھا۔ حضرت خواجہ سیالوی آپ پر بہت شفقت اور مہربانی فرماتے تھے۔ مراۃ العاشقین میں آپ کا ذکر ملتا ہے۔

مولوی محمد احسن صاحب سکنہ میکی ڈھوک و مولوی عالم دین از توسہ مقدسہ مراجعت نمودہ سعادت صحبت خواجہ شمس العارفین حاصل کردند۔ حضرت صاحب کیفیت منازل سفر از انہا پرسید، گفتند ایں قدر مسافت محض بتوجہ ایثال بہت شش روز رسیدیم۔ خواجہ شمس العارفین فرمود۔ آفرین باد کہ باوجود ضعف پیری چنین منازل سخت قطع نمودید۔ ہمدریں محل مولوی غلام محمد سکنہ کدلتھی این بیت خواند۔

دست پیر از غائبان کوتاہ نیست

دست او جز قبضہ اللہ نیست

بعد ازاں حضرت صاحب این بیت بر زبان مبارک راند

چوں مدد پیر مرا گشت یار

نیست مرا حاجت آمرزگار

ترجمہ: مولوی محمد احسن صاحب سکنہ میکی ڈھوک اور مولوی عالم دین تو نے شریف سے واپس اگر خواجہ شمس العارفین کی خدمت میں حاضر ہوئے۔ آپ نے ان سے سفر کے حالات دریافت کئے۔ انہوں نے کہا اتنا لمبا اور کٹھن سفر ہم نے محض آپ کی توجہ سے چھ دن میں طے کر لیا۔ آپ نے فرمایا آفرین ہے کہ تم نے بڑھاپے کے باوجود اتنا دشوار سفر اتنی سرعت سے طے کیا۔ ضمناً مولوی غلام محمد سکنہ کدلتھی نے یہ شعر پڑھا:

دست پیر از غائبان کوتاہ نیست

دست او جز قبضہ اللہ نیست

اور آپ نے شعر پڑھا:

چوں مدد پیر مرا گشت یار

نیست مرا حاجت آمرزگار

۱۱ مراۃ العاشقین (فارسی) صفحہ ۱۸۱۔

۱۲ مراۃ العاشقین (اردو) صفحہ ۲۳۳۔

درس و تدریس

آپ نے موہڑہ کدلتھی میں درس و تدریس کا سلسلہ جاری کیا اور آپ کی علمی شہرت بہت جلد دور دور تک پھیل گئی۔ مختلف علاقہ جات سے طالبان علم حاضر ہو کر علمی بیاس بجانے لگے۔ مثلاً ہندوستان، پنجاب، سرحد، کشمیر، پوٹھوار، دھنی، چھچھ اور کابل وغیرہ۔

تلامذہ:

- بعد از تلاش بسیار چند تلامذہ کا سراغ ملا ہے جو علمی دنیا میں آفتاب و ماہتاب بن کر چمکے:
- ۱- قاضی محمد حسن دین ساکن موہڑہ کدلتھی ضلع چکوال
 - ۲- قاضی محمد حمید الدین ساکن موہڑہ کدلتھی ضلع چکوال
 - ۳- قاضی محمد سعد الدین ساکن موہڑہ کدلتھی ضلع چکوال
 - ۴- قاضی محمد ثناء اللہ ساکن پنچائیں ضلع چکوال
 - ۵- قاضی سلطان محمود قادری ساکن اعوان شریف ضلع گجرات
 - ۶- مولانا غلام محمد سیالکوٹی ساکن سیالکوٹ
 - ۷- قاضی محمد عبد الباقی کرسالوی ساکن کرسال ضلع چکوال
 - ۸- مولانا احمد نور چشتی ساکن چاولی ضلع چکوال
 - ۹- حضرت مولانا سید محمد فضل شاہ ساکن وریمال ضلع چکوال
- (رحمہم اللہ تعالیٰ)

مریدین

آپ کے مریدین چکوال اور پوٹھوار کے مختلف علاقوں میں موجود ہیں۔

۱۰ حضرت مولانا محمد عثمان غنی چشتی میرونی مدظلہ لکھتے ہیں۔ حضرت مولانا غلام محمد صاحب بہت جید عالم تھے۔ میرے عم بزرگوار حضرت مولانا احمد نور صاحب چشتی میرونی ان کے شاگرد تھے۔ وہ ان کا ذکر فرمایا کرتے تھے۔ (مکتوب بنام مولف مورخہ ۳۰ دسمبر ۱۹۸۸ء از چکوال)

اخلاق و اطوار

آپ نے بہت سادہ زندگی بسر کی۔ قرآن و سنت اور شریعت مطہرہ پر عمل پیرا رہے۔ نمود و نمائش سے کوسوں دور رہے۔ علاقہ بھر کے لوگ آپ کا بے حد احترام کرتے تھے۔ تارک الدنیا بزرگ تھے۔ طلبہ پر بہت شفیق اور مہربان تھے۔ غرباء کی خدمت اور دلجوئی فرمایا کرتے تھے۔ درس و تدریس زہد و تقویٰ اور عبادت و ریاضت میں بے مثال تھے۔ جید عالم اور کامیاب مدرس تھے۔ مؤلف نے اس مسجد کی زیارت کی ہے جس میں آپ درس و تدریس فرمایا کرتے تھے۔ درس نظامی کی جملہ کتب پر دسترس حاصل تھی۔

حلیہ اور لباس

آپ کا قد لمبا، رنگ سرخ و سفید، مضبوط اعضاء، خوبصورت متشرع ریش مبارک، ناک خوبصورت، سر کے بال لمبے اور گھنگھریالے خوبصورت اور چہرہ بہت نورانی تھا۔ آپ کا لباس سفید کھادی کا یعنی چادر اور کرتا، سر پر پگڑی اور پاؤں میں دسکی جوتا ہوتا تھا۔

کرامت

آپ نے اپنے پوتے حضرت قاضی محمد ثناء اللہ کو قاضی سلطان محمود اعوان شریف والوں سے بیعت کرایا تھا۔ حضرت شیخ مولانا غلام محمد چشتی صاحب کشف و کرامت بزرگ تھے۔ ایک کرامت ہدیہ قارئین ہے:

قاضی محمد رفیق صاحب سجادہ نشین موہڑہ شریف (کدلتھی) راوی ہیں کہ ایک دفعہ قاضی محمد ثناء اللہ مرحوم (پوتا) قاضی صاحب اعوان شریف والوں کی زیارت کے لئے تشریف لے گئے تو واپسی پر قاضی صاحب نے ایک عصا اور چاندی کے چار روپے نذر کئے اور فرمایا کہ عصا اور دو روپے میرے استاد مکرم حضرت مولانا غلام محمد صاحب کی خدمت میں پیش کر دینا اور دو روپے آپ کے لئے ہیں۔ کدلتھی پہنچ کر آپ نے عصا تو آپ کی خدمت میں پیش کر دیا اور روپے اس خیال سے نہ دیئے کہ دادا جان نے کیا کرنے ہیں؟ جب قاضی محمد ثناء اللہ صاحب پنچائے جانے لگے تو آپ نے فرمایا قاضی صاحب نے نذرانے کے جو چار روپے دیئے تھے وہ کہاں ہیں؟ اب بھی قاضی محمد رفیق صاحب کے پاس چار روپے بطور تبرک محفوظ ہیں البتہ عصا مبارک ضائع ہو چکا ہے۔

وصال شریف

آپ کا وصال مبارک ۲۵ صفر المظفر ۱۳۱۴ھ بروز پنجشنبہ بوقت صبح صادق ہوا۔

قطعات تاریخ وصال

آپ کے روضہ شریف کے مغربی دروازہ پر یہ عبارت تحریر ہے :

افضل الذکر لا اله الا اللہ محمد رسول اللہ

حضرت شیخ مولانا غلام محمد رضی اللہ تعالیٰ عنہ کر درحلت جناب حضرت مابصباح صادق یوم
الخمیس پنجم وصال ۱۳۱۴ھ۔

روضہ شریف کے اندر مغربی دیوار پر درج ذیل دو قطعات فارسی اور اردو درج ہیں :

دریغ و درد و تلسف کہ آہ ازیں دنیا

ولی غلام محمد چو راہ حق پیمود

بفکر سال وفاتش دلم چو شد مغموم

”شده شهید رہ عاشقی“ خرد فرمود

۱۳۱۴ھ

دیگر

گئے دنیا سے جب حضرت صد افسوس

کہ تھے وہ اہل علم اور درۃ التاج

جو پوچھا دل سے میں نے سال رحلت

تو بولا ”داخل خلد ہو گئے آج“

۱۳۱۴ھ

روضہ شریف

حضرت شیخ مولانا غلام محمد چشتی کے فرزند خورد قاضی محمد سعد الدین رحمۃ اللہ علیہ نے روضہ

۵ اگست ۱۸۹۲ء (مؤلف)

شریف تعمیر کرایا۔ روضہ شریف کی تکمیل ۲۱ جمادی الثانی ۱۳۲۳ھ ہے۔ روضہ شریف کے اندر

مندرجہ ذیل اشعار دیواروں پر مرقوم ہیں:

عندلیب بلغ عرفان عاشق ذات الہ
 بود عمرش زائد از صد سال چندیس سالہا
 کرد وقت صبح صادق نوش جان جام وصال
 ہست ایں روضہ از ریاض جنال
 زبده العارفین ہادی خلق
 شد غلام محمد اسم شریف
 یافت زو فیض بس کہ خلق خدا
 مقتدای جہان شیخ الکل
 وائے افسوس آل سراج منیر
 کرد رحلت زما بیوم خمیس
 بست و پنجم چو ماہ صفر آمد
 ہست ہجری ہزار و سہ صد و ہم
 اہل عالم ز فرقتش گریاں
 قاضی و مولوی سعد الدین
 بر توکل براند کشتی خود
 کیست معمارش عالم دین مستری میدان
 کرد نقش و نگار خوب دراں
 یافت تکمیل این بناء شگرف

نوٹ: بعض اشعار مٹ چکے تھے لہذا پڑھے اور لکھے نہ جاسکے۔

بد غلام درگہ حضرت محمد مصطفیٰ ﷺ
 عمر او بگذشت در نیکی و در یاد خدا
 بودہ یوم الخمیس از عالم دنیا قضا
 مدفن شیخ ما ولی زمان
 قدوة السالکین غوث جہاں
 ملکہ بد بجامہ انسان
 اہل پنجاب و نیز ہندوستان
 چشمہ فیض منبع احسان
 گشت پنہاں ز چشم مشتاقاں
 وقت صبح آل مکرم دوران
 گشت و اصل بحضرت سبحان
 چارہ سال بد کہ گشت نہاں
 خویش و بیگانہ از غمش نالاں
 سلمہ اللہ ربہ السبحان
 گشت فائز بعون رب جہاں
 حاجی وہم غلام محی الدین
 سہ صد و یک ہزار و بست و سہ سال
 باد مصون ز آفت دوراں

اولاد امجاد

آپ کی اولاد میں تین صاحبزادگان ہیں۔ حضرت قاضی محمد حسن دین، قاضی محمد حمید الدین اور قاضی محمد سعد الدین رحمہم اللہ تعالیٰ۔ تینوں صاحبزادگان عالم و فاضل اور زہد و تقویٰ میں یکتا تھے۔ ان کی بیعت حضرت خواجہ شمس العارفین سیالوی قدس سرہ سے تھی۔

سجادہ نشین

آپ کے وصال شریف کے بعد آپ کے صاحبزادہ خورد حضرت قاضی مولانا محمد سعد الدین رحمۃ اللہ علیہ صاحب سجادہ ہوئے۔ جید عالم اور اپنے والد ماجد کے نقش قدم پر تھے۔ اپنے والد ماجد کا سہ روزہ عرس پاک منعقد کرتے تھے۔ محفل سماع اور تقاریر کا سلسلہ ہوتا تھا۔ لنگر کا بہترین انتظام تھا۔ موضع بھون کا ایک عقیدت مند گوشت کے مصارف برداشت کرتا تھا۔

روضہ شریف میں مزارات

روضہ شریف کا عالیشان گنبد بنا ہوا ہے۔ مزارات کی تفصیل اس طرح ہے :
 پہلا مزار پر انوار حضرت شیخ مولانا غلام محمد چشتی کا ہے۔ اس کے ساتھ بسمت مشرق قاضی محمد سعد الدین کا اور اس کے ساتھ زوجہ محترمہ حضرت قاضی محمد سعد الدین کا مزار ہے۔
 مؤلف آپ کے روضہ شریف کی زیارت سے مشرف ہوا ہے۔ بہت روحانی سکون حاصل ہوا۔ سجادہ نشین صاحب حضرت قاضی الحاج محمد رفیق صاحب بڑے خلیق، ملنسار اور مہمان نواز ہیں۔

قاضی محمد سعد الدین کی وفات کے بعد قاضی محمد عابد نے مسند ارشاد سنبھالی۔ مدرسہ کا انتظام بھی سنبھالا۔ نیز خود طلباء کو پڑھایا۔ بڑے زیرک اور جید عالم تھے۔ آج کل آپ کے فرزند ارجمند سجادہ نشین ہیں۔ مدرسہ اب ختم ہو چکا ہے۔

۱۔ قاضی محمد حمید الدین صاحب رحمۃ اللہ علیہ حضرت محبوب سبحانی جلال پوری کے مدرسہ میں جلال پور شریف شعبہ درس و تدریس سے منسلک رہے۔ زبدۃ العارفین حضرت خواجہ شیخ سید محمد مظفر علی شاہ صاحب نے بعض درسی کتب آپ سے پڑھیں۔ (ذکر حبیب، صفحہ ۱۲۲)

حضرت خواجہ رستم علی شاہ گردیزی

خاندان اور پیدائش

حضرت سید شاہ منور سجیاری کے بارہ بیٹے تھے۔ جن میں سید منصور شاہ صاحب سید عین الملک شاہ صاحب اور سید نظام شاہ صاحب اپنے والد ماجد کی وصیت کے مطابق تبلیغ دین کے سلسلہ میں پونچھ کشمیر آکر آباد ہوئے۔

حضرت خواجہ سید رستم علی شاہ گردیزی قدس سرہ سید منور سجیاری کے صاحبزادے سید نظام شاہ کی اولاد میں سے ہیں۔ سید نظام شاہ اپنے والد ماجد کے ارشاد کے مطابق ترک سکونت کر کے کشمیر تشریف لائے۔ حضرت خواجہ سید رستم علی شاہ گردیزی ۱۲۴۲ھ مطابق ۱۸۲۷ء کو سرچھ سیداں (پونچھ، آزاد کشمیر) میں پیدا ہوئے۔

نسب نامہ

آپ کا نسب نامہ اس طرح ہے: حضرت خواجہ سید رستم علی شاہ بن سید حسین شاہ بن سید حافظ نور محمد شاہ بن سید بہادر شاہ بن سید مٹھا شاہ بن سید حیات شاہ بن سید غریب شاہ بن سید بیرم شاہ بن سید نظام شاہ بن سید شاہ منور سجیاری بن سید نور محمد بن سید محمد بن سید عبد الصمد بن سید عبد اللہ بن سید شاہ یوسف گردیزی بن سید ابوبکر بن سید شاہ قسور گردیزی بن سید ابو عبد اللہ بن سید احمد بغدادی بن سید علی بن سید حسین بن سید موسیٰ بن سید عبد اللہ بن سید حمزہ داعی بن سید ابوشظ بن سید احمد شعرانی بن سید علی عریض بن امام جعفر صادق بن امام باقر بن امام زین العابدین بن امام حسین بن حضرت علی المرتضیٰ کرم اللہ وجہہ۔

۱۔ خاندانی پس منظر کی مزید تفصیل حضرت خواجہ سید نیاز علی شاہ گردیزی قدس سرہ کے حالات مبارک میں ملاحظہ فرمائیں۔ نیز ملاحظہ ہو تاریخ اقوام پونچھ مولفہ منشی محمد الدین فوق، صفحہ ۹۷ تا ۹۹۔ (مؤلف) ۲۔ شجرہ سادات مولفہ پیر سید احمد شاہ گردیزی مطبوعہ امرتسر ۱۳۴۷ھ/۱۹۲۳ء

تعلیم اور اساتذہ

تاریخ سادات گردیزیہ میں ہے: آپ نے بچپن ہی میں حصول تعلیم کے لئے سفر پنجاب اختیار کیا۔ تحصیل چکوال موضع منگوال میں قریباً دو سال تک تحصیل علم میں لگے رہے۔ بعد ازاں دہلی تشریف لے گئے اور وہیں علوم دینیات مروجہ سے فارغ ہو کر مراجعت فرمائے وطن ہوئے۔^۱
 ممتاز محقق اور مصنف سید محمود آزاد لکھتے ہیں: ابتدائی دینی تعلیم اپنے والد گرامی سید حسین شاہ سے حاصل کی جو اس علاقہ کے قاضی اور امام تھے اور درس و تدریس کا شغل بھی رکھتے تھے۔ قرآن کریم ناظرہ اور ابتدائی کتابیں پڑھنے کے بعد حضرت پیر سید رستم علی شاہ حضرت خواجہ شمس الدین سیالوی کے آستانہ پر حاضر ہوئے اور ایک مدت تک ان کی عظیم الشان درسگاہ سے دینی تعلیم حاصل کرتے رہے۔^۲

بیعت و خلافت

حضرت پیر سید رستم علی شاہ صاحب کی بیعت خواجہ شمس الدین صاحب سیالوی رحمۃ اللہ علیہ سے تھی۔^۳ آپ نے حضرت خواجہ شمس الدین سیالوی کی نگرانی میں سلوک و طریقت کی منزلیں طے کیں اور پھر حضرت والا نے آپ کو خرقہ خلافت عطا فرما کر بیعت کی اجازت دی۔^۴

سرچہ شریف میں قیام اور درس و تدریس

عطائے خلافت کے بعد اپنے گاؤں سرچہ سیداں واپس تشریف لائے۔ والد گرامی حضرت سید حسین شاہ کی تعمیر کردہ مسجد اور مدرسہ موجود تھا۔ آپ نے آتے ہی اس درسگاہ کی طرف توجہ دی اور چاروں طرف سے طالبان علم پروانہ وار آنے لگے۔^۵

مقبولیت

- ۱۔ پیر سید احمد شاہ گردیزی: تاریخ سادات گردیزیہ مطبوعہ امرتسر ۱۹۳۲ء، صفحہ ۳۱۔
 ۲۔ تاریخ سادات گردیزیہ مطبوعہ راولپنڈی ۱۹۸۵ء، صفحہ ۲۲۳، ۲۲۴۔
 ۳۔ تاریخ سادات گردیزیہ مطبوعہ امرتسر ۱۹۳۲ء، صفحہ ۳۱۔
 ۴۔ تاریخ سادات گردیزیہ پونچھ مطبوعہ راولپنڈی ۱۹۸۵ء، صفحہ ۲۲۳۔
 ۵۔ ایضاً، صفحہ ۲۲۳۔

حضرت پیر سید رستم علی شاہ صاحب بڑے مشہور و معروف اہل اللہ سے ہو گزرے ہیں۔
 آپ کی ذات سے خلق اللہ کو بہت فیض پہنچا ہے۔
 جناب سید محمود آزاد لکھتے ہیں: حضرت پیر سید رستم علی شاہ کا شمار سادات گردیزیہ کے بلند پایہ علمائے کرام اور اولیاء اللہ میں ہوتا ہے اور آپ کی ذات گرامی سے اس علاقہ کے ہزاروں لوگوں کو دینی، روحانی اور علمی فیض حاصل ہوا۔ کم از کم ایک صدی تک ان کا چشمہ فیض ان کی رحلت کے بعد بھی جاری رہا۔ آپ کے کشف و کرامت کا چرچا ہونے لگا۔ تو دور دور سے لوگ ان کے آستانہ پر حاضری دینے لگے۔ ان کے آستانہ عالیہ کو اتنی شہرت ہوئی کہ ریاست پونچھ کے کونے کونے سے عقیدت مند حاضری دینے لگے اور خود راجہ پونچھ اور اس کے اعلیٰ حکام حضرت پیر صاحب کا بے حد احترام کرتے تھے۔

تصانیف

حضرت خواجہ سید رستم علی شاہ نے کئی دینی کتب تصنیف کیں جن کے قلمی نسخے موجود ہیں۔ انہوں نے سادات گردیزیہ پونچھ کا ایک شجرہ بھی مرتب کیا تھا جس کی نقل راقم (سید محمود آزاد) کی نظروں سے گزری ہے۔
 ان کی تصانیف کے بارے میں پتہ چلا ہے کہ وہ ضائع ہو چکی ہیں البتہ ان کا مرتب کردہ شجرہ کا قلمی نسخہ ان کے ایک عزیز کے پاس ہے جو سرچھ سے ہجرت کر کے آج کل راولپنڈی میں مقیم ہیں۔

وصال شریف

آپ نے ایک پختہ عالیشان مسجد کی بنا شروع ہی کی تھی کہ قاصد اجل آپہنچا۔ آپ نے ۶

۱۔ تاریخ سادات گردیزیہ، مطبوعہ امرتسر ۱۹۳۲ء، صفحہ ۳۱۔

۲۔ تاریخ سادات گردیزیہ پونچھ مطبوعہ راولپنڈی ۱۹۸۵ء، صفحہ ۲۲۳، ۲۲۴۔

۳۔ ایضاً، صفحہ ۲۲۳۔

۴۔ مکتوب سید فرید احمد شاہ ایم اے بنام مولف مورخہ ۵ اکتوبر ۱۹۸۹ء، بابغ آزاد کشمیر۔

رجب ۱۳۰۹ھ کو سفر آخرت اختیار فرمایا۔ اناللہ وانا الیہ راجعون ﴿۱﴾

مدفن پاک

آپ کا مزار شریف سرچھ سیداں، ضلع پونچھ، آزاد کشمیر میں مرجع خلاق ہے۔ آپ کا مزار پر انوار چھوٹے سے کمرے پر مشتمل ہے جس میں صرف ایک قبر ہے۔ قبر پر نصب تختی پر نام اور تاریخ وفات مرقوم ہے۔ مزار پتھر سے بنایا گیا ہے۔ ۵۲ سرچھ کی پختہ عالیشان مسجد اور حضرت خواجہ رستم علی شاہ کے روضہ کی پختہ عمارت آپ کے فرزند سید محمد امیر شاہ ہی کی بلند ہمتی کا نتیجہ ہے۔ ۵۳

اولاد امجاد

حضرت خواجہ سید رستم علی شاہ گردیزی کو اللہ تعالیٰ نے نو (۹) فرزند عطا کئے جن کے نام اس طرح ہیں:

- | | |
|---------------------|----------------------|
| ۱- سید بہادر شاہ | ۲- سید سلمان شاہ |
| ۳- سید نور عالم شاہ | ۴- سید الف شاہ |
| ۵- سید اکرام شاہ | ۶- سید محمد امیر شاہ |
| ۷- سید گل حسین شاہ | ۸- سید محمد لطیف شاہ |
| ۹- سید فیض عالم شاہ | |

سید محمد امیر شاہ

ابتدائی تعلیم اپنے والد ماجد سے حاصل کی اور والد ماجد کے وصال کے بعد درس و تدریس اور افتاء کا سلسلہ جاری رکھا۔ ان کے تین فرزند سید محمد سعید شاہ، سید منصور حسین شاہ اور سید باقر علی شاہ تھے۔ حضرت سید محمد سعید شاہ بڑے معلم اور خطاط تھے۔ لا ولد فوت ہوئے۔ اپنے والد

۱۔ تاریخ سادات گردیزیہ مطبوعہ امرتسر ۱۹۳۲ء، صفحہ ۳۱۔

۲۔ ۸ فروری ۱۸۹۲ء بروز دوشنبہ (مؤلف)۔

۳۔ مکتوب سید فرید احمد شاہ ایم اے بنام مؤلف مورخہ ۵ اکتوبر ۱۹۸۹ء، از باغ، آزاد کشمیر۔

۴۔ تاریخ اقوام پونچھ، صفحہ ۱۱۶۔

ماجد کاعرس مبارک بڑی دھوم دھام سے کرتے تھے۔

حضرت مولانا سید منصور حسین شاہ رحمۃ اللہ علیہ

استاذ العلماء علامہ مولانا سید منصور حسین شاہ نے اپنے بزرگوں سے قرآن کریم اور ابتدائی درسی کتب پڑھیں اور پھر انہیں عشق رسول ﷺ کشاں کشاں بریلی لے گیا۔ وہاں حضرت مولانا احمد رضا خان بریلوی کے سامنے زانوئے تلمذ طے کیا اور دینی تعلیم کی تکمیل کے بعد اسی درسگاہ میں صرف و نحو کے استاد مقرر ہوئے اور برسوں اسی خدمت کی بجا آوری میں مصروف رہے۔ گو کہ ان کے تبحر علمی سے براہ راست ریاست پونچھ کو کوئی فائدہ نہ پہنچ سکا مگر اس علاقہ کے سینکڑوں ایسے خوش نصیبوں نے ان سے دینی تعلیم حاصل کی جن کے اسماء گرامی خاص طور پر مشہور ہیں اور یہ سلسلہ اس وقت شروع ہوا جب آپ نے ۱۹۳۵ء کے لگ بھگ لائل پور (فیصل آباد) میں تدریسی شغل اختیار کیا۔ انہوں نے سب سے پہلے جھنگ بازار کے متصل بوہڑ کے ایک بڑے درخت تلے طلباء کو پڑھانا شروع کیا اور اپنے خلوص اور انتھک محنت کے باعث یہاں کے لوگوں میں اس قدر مقبولیت حاصل کی کہ لوگوں نے دیدہ و دل فرس راہ کر دیئے۔

حضرت مولانا علامہ سید منصور شاہ صاحب اپنے وقت کے بلند پایہ عالم دین ہونے کے ساتھ ساتھ بہت بڑے ولی اللہ ہو گزرے ہیں اور ان کے آستانہ عالیہ سے ہزاروں طالبان حق نے فیض حاصل کیا ہے جن میں آزاد کشمیر کے بھی کئی حضرات شامل ہیں خاص طور پر یہ قابل ذکر ہیں:

۱- مولانا قاضی سید حبیب الرحمن شاہ، ضلع قاضی مظفر آباد

۲- مولانا محمد حیات خان، ہجیرہ

۳- مولانا مفتی محمد حسین، عباس پور

۴- مولانا محمد یونس کشمیری، عباس پور (انگلینڈ میں مقیم ہیں)

۵- مولانا محمد امیر الزمان، عباس پور

۶- مولانا شاہ محمد ایم اے

۷- مولانا سید حاکم شاہ، کوٹھیری سیداں

۸- مولانا حافظ امیر عالم، کوٹلی وغیرہم

اس کے علاوہ پاکستان کے چوٹی کے علماء نے آپ کے سامنے زانوئے تلمذ طے کیا ہے۔ جن

کی فہرست بہت طویل ہے۔ آپ کے بارے میں یہ روایت مسلمہ ہے کہ آپ صرف و نحو کے امام تسلیم کئے جاتے تھے۔ آپ نے تجرد کی زندگی بسر کی۔ تدریسی شغل کے علاوہ ان کا زیادہ وقت مجاہدے، مراقبے اور عبادت میں صرف ہوتا تھا اور یہ اپنے وقت کے بہت بڑے عاشق رسول ﷺ تھے۔

عصر حاضر کے ممتاز عربی سکالر، مؤرخ اور عالم دین حضرت علامہ محمد عبد الحکیم شرف قادری لاہوری لکھتے ہیں: استاد گرامی مولانا سید منصور حسین شاہ صاحب تقویٰ، پرہیز گاری اور اخلاص کا پیکر تھے۔ کم گو مگر مہمان نواز، گفتگو کرتے وقت تبسم زیر لب رہتا، کبھی قہقہہ لگاتے ہوئے نہ دیکھا۔ صوم و صلوٰۃ کے انتہائی پابند، شب زندہ دار، رات کو اکثر مدرسہ رضویہ فیصل آباد میں چہل قدمی کرتے ہوئے دکھائی دیتے۔ کہیں جلسہ ہوتا تو وہاں پہنچ جاتے اور ایک طرف چہل قدمی کرتے رہتے اور تقریریں سنتے، شب بیداری کی بنا پر اسباق پڑھاتے پڑھاتے سو جاتے۔ آنکھ کھلتی تو بت وہیں سے شروع کر دیتے جہاں چھوڑی تھی۔

راقم نے فارسی اور صرف کی کچھ کتابیں ان سے پڑھی تھیں۔ ان کی شفقت اور محبت کا اثر آج تک محسوس کرتا ہوں۔ جب راقم بندیاں پڑھ رہا تھا تو ایک دفعہ حاضر ہوا۔ طلبہ سے صیغے پوچھ رہے تھے۔ مجھے فرمانے لگے مولوی! تم بھی صیغہ بتاؤ گے؟ میں نے عرض کیا کہ آپ کی شفقت سے کافی صیغے آگئے ہیں۔

حضرت محدث اعظم پاکستان مولانا سردار احمد چشتی قادری رحمہ اللہ تعالیٰ سے والہانہ محبت و عقیدت تھی۔ یہی وجہ تھی کہ حیات مستعار کی آخری سانس تک جامعہ رضویہ میں ہی رہے۔

ایک دفعہ راقم نے ان کے حالات کے بارے میں پوچھنا چاہا، دو تین باتیں بتائیں جو میں نے نوٹ کر لیں (اب وہ نوٹ بھی نجانے کہاں ہے؟) جب انہوں نے محسوس کیا کہ یہ تو لکھ رہا ہے تو بالکل خاموش ہو گئے۔ اس کے بعد عام گفتگو بھی نہ کی۔ مجبوراً اجازت لے کر واپس آ گیا۔

راقم جب جامعہ نظامیہ رضویہ میں مدرس مقرر ہوا تو ایک دفعہ تشریف لائے تھے۔ دراصل وقتاً فوقتاً حضرت داتا گنج بخش قدس سرہ العزیز کے مزار شریف پر حاضری دیا کرتے تھے۔ ایسے ہی ایک موقع پر فقیر کرم فرمایا اور تھوڑی دیر ٹھہر کر تشریف لے گئے۔ شاید یہ آخری ملاقات اور

زیارت تھی۔

۱۳ رجب ۱۰ جون بروز ہفتہ ۱۳۹۹ھ / ۱۹۷۹ء کو حضرت استاذ العلماء، پیکر اخلاص و کرم حضرت مولانا منصور حسین شاہ رحمۃ اللہ تعالیٰ کا وصال ہوا اور غلام محمد آباد کے بڑے قبرستان میں آخری آرام گاہ بنی۔

علاوہ ازیں آپ کے درج ذیل تلامذہ کا علم ہوسکا:

- ۱- حضرت مولانا سید مراتب علی شاہ سیالوی، سلہو کے شریف
- ۲- صاحبزادہ محمد رفاقت حسین ساکن بولیانوال ضلع اٹک
- ۳- حضرت مولانا سید شبیر احمد شاہ خوارزمی سیالوی، کھیوڑہ، ضلع جہلم

قاضی سید فیض عالم شاہ

آپ کا شمار اس علاقہ کے بہت بڑے علمائے دین میں ہوتا ہے اور انہوں نے اپنے دور میں گراں بہا دینی خدمت انجام دیں اور علاقہ میں مدتوں حضرت پیر سید رستم علی شاہ صاحب کے فیض کو جاری و ساری رکھا۔

حقیقت یہ ہے کہ سرچھ میں حضرت پیر سید رستم علی شاہ کی عظمت کے باعث یہ ساری شاخ معزز و محترم ہے۔ محمد الدین فوق کا بیان ہے: مولوی فیض عالم شاہ صاحب جو حضرت پیر رستم علی شاہ کے خلف ارشد ہیں ایک مستند عالم ہونے کے علاوہ سلوک و تصوف کے رموز سے واقف اور حضرت پیر مہر علی شاہ گولڑوی کے خلیفہ ہیں۔ آپ اپنے والد محترم کے سجادہ نشین اور قاضی دیہہ اور مفتی ہیں۔ حضرت پیر صاحب کا عرس ہر سال ۶ رجب کو دھوم دھام سے ہوتا ہے۔

۵۳

مریدین

سدھن اور کیانی قبیلہ کے متعدد لوگ حضرت خواجہ سید رستم علی شاہ گردیزی کے مرید

۱- مکتوب علامہ شرف قادری بنام مولف از جامعہ نظامیہ رضویہ لاہور۔

۵۴ سادات گردیزیہ، صفحہ ۲۲۶، ۲۲۷۔

۵۵ تاریخ اقوام پنجاب، صفحہ ۱۱۷۔

تھے۔ موضع جبوتہ کا جملہ گاؤں آپ کا مرید تھا۔ چند خاص مریدین کے نام یہ ہیں :

۱- حشمت علی خان (کلمر بھناکھ)

۲- فقیر خان (کلمر بھناکھ)

۳- دیوان علی خان وغیرہم

آپ کی وفات کے بعد پیر محمد امیر شاہ صاحب کے پاس وہ آتے جاتے رہے۔ پھر ان کے بعد محمد سعید شاہ صاحب بھی موضع جبوتہ میں آتے جاتے رہے۔

کرامات

مسلمانوں اور ہندوؤں میں آپ کی بے شمار کرامات مشہور ہیں۔ ڈوگرہ حکومت کے دور میں جب سرچھہ شریف کا بندوبست ہوا اور ڈوگرہ ملازمین نے آپ کی اولاد سے گرمی سردی کی تو مہتمم بندوبست رات کو چارپائی سے نیچے گر پڑتا تھا۔ ڈوگرہ حکومت نے مجبوراً ان کے لئے سرچھہ کا پٹہ جدا کر دیا اور سرچھہ کی نمبرداری بھی ان کی اولاد کے سپرد کر دی۔

سجادہ نشین

آپ کی وفات کے بعد حضرت سید محمد امیر شاہ صاحب سجادہ نشین ہوئے۔ آپ نے مسجد کی تکمیل کی۔ آپ کا عرس شریف بڑی دھوم دھام سے ہوتا ہے۔ مولوی سید فیض عالم شاہ صاحب مستند عالم ہیں۔ آپ کا عرس مبارک سہ روزہ منعقد ہوتا تھا۔ ۱۹۴۷ء کے بعد یک روزہ منعقد ہونے لگا..... اب آپ کا عرس مبارک کبھی کبھار انعقاد پذیر ہوتا ہے کیونکہ آپ کی اولاد میں سے کوئی بھی اب سرچھہ شریف قیام پذیر نہیں ہے۔

کتب خانہ

آپ کا ایک بہت بڑا اور قیمتی کتب خانہ تھا۔ بے شمار قلمی کتب کے مسودے موجود تھے۔ جناب سید محمود آزاد کلیان ہے :

۱۵ مکتوب مولانا سید احمد شاہ بنام مولف مورخ ۱۰ دسمبر ۱۹۸۹ء از کونٹری سیداں 'آزاد کشمیر'۔
۱۶ تاریخ سادات گردیزیہ 'مطبوعہ امرتسر' صفحہ ۳۱۔

کوٹیری شریف کے متصل موضع سرچھہ میں حضرت پیر سید رستم علی شاہ صاحب بھی ایک
ولی اللہ تھے جن کا ذاتی کتب خانہ اور ان کی قلمی کتابوں کے مسودے محفوظ ہیں۔

۱۔ سید محمود آزاد: حیات پیر سید جنید شاہ صاحب مطبوعہ ایس ٹی پرنٹرز گوالمنڈی، راولپنڈی ۱۹۸۱ء، صفحہ ۳۵۔

حضرت خواجہ سید محمد سعید شاہ زنجانی لاہوری □

اسلاف اور ولادت شریف

آپ حضرت سید یعقوب زنجانی المعروف شاہ صدر دیوان رحمتہ اللہ علیہ مدفون لاہور کی اولاد امجاد سے ہیں۔ حضرت خواجہ سید محمد سعید زنجانی المعروف سید قطب شاہ قدس سرہ ۱۲۵۱ھ مطابق ۱۸۳۵ء کو موضع بھڑتھ مضافات لاہور میں پیدا ہوئے۔

نسب نامہ

آپ کا نسب نامہ یوں ہے: حضرت خواجہ سید محمد سعید زنجانی بن سید حیدر شاہ چشتی بن سید معز الدین قادری بن میر محکم الدین بن میر عبد العزیز زنجانی بن سید عبد الرزاق بن سید اللہ بخش بن سید سعد اللہ شاہ بن سید حافظ یونس بن سید عبد الوہاب بن سید حافظ ادیس بن سید بہاؤ الدین بن سید عطاء اللہ بن سید شرف الدین بن سید جلال الدین بن سید ابی زید بن سید نصیر الدین بن سید محقق شاہ بن سید سراج الدین بن سید عبد الواحد بن سید کمال الدین کنیت ابو الفرح زنجانی بن سید محمد بن سید تاج الدین بن سید محمد منصور شاہ مکی عرف میراں سید محمد زنجانی بن سید عبد الجلیل حاجی بن سید امیر احمد شاہ بن سید اسماعیل شاہ بن سید امیر علی شاہ بن قاسم شاہ بن سید یعقوب زنجانی المعروف شاہ صدر دیوان بن سید علی محمود بن ابو جعفر برقی بن حضرت ابراہیم عسکری حسن بن حضرت موسیٰ ثانی بن حضرت ابراہیم الصغیر بن امام موسیٰ کاظم بن امام جعفر صادق بن امام باقر بن امام زین العابدین بن امام حسین بن علی المرتضیٰ کرم اللہ وجہہ۔

والد ماجد

۱۔ مرآة العاشقین (اردو) مطبوعہ لاہور کالہب۔
۲۔ مکتوب سید سعید علی شاہ زنجانی بنام مؤلف مورخہ ۱۵ مئی ۱۹۸۹ء از چاہ میراں لاہور۔

آپ کے والد ماجد حضرت حکیم سید حیدر شاہ زنجانی چشتی حنفی رحمۃ اللہ علیہ اپنے دور کے جید عالم، مبلغ اسلام اور حکیم تھے۔ فارسی اور عربی میں ایک خاص مقام رکھتے تھے اور فارسی میں شاعری بھی کرتے تھے۔ حضرت شیخ نبی بخش چشتی صابری رحمۃ اللہ علیہ سے بیعت و خلافت رکھتے تھے۔ ان کی وفات ۲۲ رمضان المبارک ۱۳۱۱ھ مطابق ۳۱ مارچ ۱۸۹۴ء موضع بھڑتھ نزد شاہدرہ میں ہوئی اور وہیں آپ کا مزار پر انوار اب بھی موجود ہے۔ ہر سال عرس منایا جاتا ہے۔

برادران

آپ کے دو حقیقی بھائی سید محمد لطیف شاہ اور سید محمد شریف شاہ تھے۔ سید محمد لطیف شاہ المعروف سید لطف شاہ تبلیغ اسلام کے سلسلہ میں موضع جیا موسیٰ نزد موڑ شاہدرہ میں قیام پذیر ہو گئے اور تمام عمر یہاں کی جامع مسجد کے خطیب رہے۔ خطابت کے علاوہ نایاب کتابوں کی نقل نویسی اور تراجم میں اپنے بھائی سید محمد سعید شاہ زنجانی کے معاون رہے۔ بعد از وفات موضع بھڑتھ میں دفن کئے گئے۔ سید محمد سعید زنجانی نقل مکانی کر کے بھڑتھ سے باغبانپورہ میں آکر رہنے لگے اور وہیں تبلیغ اسلام اور رشد و ہدایت کا سلسلہ شروع کیا۔

حضرت سید محمد شریف شاہ خواجہ اللہ بخش تونسوی قدس سرہ کے مرید تھے۔ شاہدرہ میں آکر اقامت پذیر ہوئے۔ مشہور حکیم اور خطیب تھے۔ ۱۴ جنوری ۱۹۴۹ء بعد از نماز جمعہ وصال ہوا اور شاہدرہ کے قبرستان میں دفن ہوئے۔

حصول علم اور اساتذہ

آپ نے بچپن میں والد ماجد سے نظم کی چند کتابیں پڑھیں اور پھر عالم علوم فروع و اصول کاشف دقائق معقول و منقول حضرت مولوی سلطان احمد نقشبندی کرولوی سے صرف و نحو کی چند کتابیں پڑھیں۔ حضرت حافظ مفتی ولی اللہ لاہوری سے بھی علمی استفادہ کیا۔ علم جفر و والد ماجد سے سیکھا اور مثنوی شریف کا درس حضرت خواجہ شمس العارفین سیالوی سے لیا۔

۱۵ ایضاً۔

۱۶ ایضاً۔

۱۷ مرآة العاشقین، صفحہ ۱۰، ۲۲، ۱۳۳، ۲۱۵۔

علمی مقام

آپ کو قرآن، حدیث، فقہ اور تصوف میں کامل عبور حاصل تھا۔ اپنے زمانے کے ایک مشہور اور شعلہ بیان مقرر اور فاضل اجل شمار ہوتے تھے گویا کہ ارباب علم و دانش میں جید عالم دین کی حیثیت سے بے حد مقبول و معروف تھے۔

تلاش مرشد

حضرت خواجہ سید محمد سعید شاہ زنجانی مرآة العاشقین میں خود تحریر فرماتے ہیں: میرے دل میں شیخ طریقت کی زیارت کا شوق پیدا ہوا اور نقشبندیہ سلسلے کو سنت نبوی کے عین مطابق سمجھتے ہوئے میں اس کا معتقد ہو گیا۔ چنانچہ حضرت والد ماجد سے میں نے نقشبندیوں میں بیعت کی اجازت چاہی۔

قبلہ والد صاحب حضرت شیخ نبی بخش چشتی صابری سے بیعت اور خلافت رکھتے تھے۔ انہوں نے فرمایا: فرزند عزیز! میں تمہارے راستے میں رکاوٹ نہیں ڈالتا لیکن تاہم میرا مشورہ یہ ہے کہ تم چشتیہ سلسلے سے اپنے آپ کو منسلک کرو۔ ساتھ ہی مجھے کتاب فوائد الفوائد کے مطالعے کا حکم دیا جو خواجہ نظام الدین اولیاء کے ملفوظات پر مشتمل ہے۔

حسب الامر میں نے فوائد الفوائد کا مطالعہ دن رات جاری رکھا۔ تصوف کے موضوع پر اگرچہ بے شمار کتابیں موجود ہیں لیکن ان میں سے کسی میں بھی فوائد الفوائد کے برابر لطف محسوس نہ ہوا۔ اسی کتاب کے مطالعہ سے چشتی نظامی مشائخ کی محبت میرے دل میں پیدا ہوئی اور پھر تو میں دن رات اسی خیال میں غرق رہنے لگا۔

انہی ایام میں میرے ماموں مدد علی صاحب نے جو عبادت و ریاضت میں بلند مرتبہ رکھتے تھے اور نقشبندیہ سلسلے میں بیعت تھے، مجھے فرمایا: بیٹا! میں نے بے شمار معقول اور ذمہ دار لوگوں سے سنا ہے کہ شیخ شمس الدین سیالوی جو حضرت توسوی کے اکابر خلفاء میں سے ہیں زمانے کے قطب ہیں اور ظاہری و باطنی علوم کے جید عالم اور رشد و ہدایت میں رہنمائے خلق ہیں لہذا اگر تمہیں نور حقیقت کی سچی تلاش ہے تو سیال شریف جاکر حضرت خواجہ شمس الدین سیالوی کی خدمت اختیار

۱۰ مکتوب ایضاً۔

کرو۔

یہ بات سنتے ہی آپ کی زیارت کا شوق میرے دل میں موجزن ہوا لیکن معاً یہ خیال آیا کہ پہلے آپ کے مفصل حالات معلوم کر لینے چاہئیں۔

اتفاقاً ایک دن میں نوشاہی سلسلے کے صوفیوں کی مجلس سماع میں بیٹھا ہوا تھا تو اللہ بخش نامی ایک شخص نے کہا کہ ان صوفیوں کا طریقہ سماع میرے شیخ کے طریقے کے خلاف ہے کیونکہ یہ لوگ مزا میر سنتے ہیں۔ میں نے پوچھا تمہارا پیر کون ہے؟ اس نے کہا حضرت خواجہ شمس الدین سیالوی۔ پھر میں نے اس سے حضرت کے مفصل حالات و کمالات سنے۔

اس کے بعد ایک دن میں مولوی غلام رسول صاحب ساکن قلعہ مہیاں سنگھ کی خدمت میں حاضر ہوا۔ وہاں ایک شخص نے مولوی صاحب سے پوچھا کہ فلاں چنیوٹی بزرگ اور فلاں لاہوری بزرگ مقام سلوک میں کہاں تک پہنچے ہوئے ہیں؟ فرمایا اس قسم کے وظیفہ خوان لوگوں کو نیک بخت کہا جاسکتا ہے۔ پھر اس نے پوچھا کہ خواجہ شمس الدین سیالوی کس قسم کے بزرگ ہیں؟ فرمایا کہ وہ شیخ کامل و اکمل ہیں۔

یہ گفتگو سن کر حضرت سیالوی سے میرا عقیدہ اور پکا ہو گیا اور میرے سینے میں آتش عشق کے ہبہ ہبہ سے ہوئے شعلے اپنا کام کرنے لگے۔

بیعت

بالآخر میں نے حضرت والد صاحب سے سیال شریف جانے کی اجازت چاہی۔ موصوف نے بنفس نفیس میرے ساتھ چل کر پیر کی رات بوقت عشاء ۱۶ جمادی الثانی ۱۲۸۷ھ کو حضرت خواجہ شمس العارفین کی خدمت میں مجھے حاضر کر کے بیعت کرا دیا۔ حضرت شیخ نے میری استعداد کے مطابق مجھے ذکر و اوراد کی تلقین فرمائی۔

اوراد و وظائف

آپ نے اپنے اوراد و وظائف کا ذکر مرآة العاشقین میں کیا ہے: تہجد، اشراق اور

۱۷ مرآة العاشقین (اردو) صفحہ ۱۸، ۱۹۔

۱۸ ایضاً صفحہ ۱۹۔

او ابین کے نفل، قرآن پاک کی منزل، دلائل الخیرات، درود مستغاث، کبریت احمر، اسبوع شریف، پاس انفاس و قوف قلبی، درود شریف، ذکر جہر اور دیگر وظائف جو حضرت خواجہ شمس العارفین سیالوی نے عطا فرمائے۔

خرقہ خلافت اور شیخ کی نوازشات

آپ خود لکھتے ہیں: بعد ازاں آپ سال بسال جن اور ادو اشغال و مراقبات کی مجھے تلقین فرماتے رہے میں انہیں بجالاتا رہا۔ اس کے بعد میں ہفتہ کی رات یکم ربیع الاول ۱۲۹۲ھ کو مولوی غلام محمد تونسوی گجراتی کے حجرے میں سویا ہوا تھا تو خواب میں خواجہ شمس العارفین نے بے پناہ عنایت کے ساتھ مجھے ایک کتاب عطا فرمائی نیز ہفت اسماء کی زکات کی اجازت بخشی۔

صبح میں نے حضرت شیخ سے خواب بیان کیا اور اس کی تعبیر دریافت کی۔ فرمایا فقیر خانے میں مرقع اور کشکول شریف موجود ہے۔ انہیں نقل کر لو اور ہفت اسم الہی کی زکات جو حضرت غوث صمدانی شیخ عبدالقادر جیلانی کی سند سے مرقع میں درج ہے۔ حسب شرائط ادا کرو میں نے ہر طرح سے تعمیل کی۔

بعد ازاں منگل ۲۰ ربیع الاول ۱۲۹۷ھ کو قدم بوسی کی سعادت حاصل ہوئی۔ حضرت نے بندہ کی طرف متوجہ ہو کر انتہائی مہربانی فرمائی اور اپنے نعلین شریفین اور ایک پوشاک بطور تبرک بخشی۔

اس کے علاوہ چہار ترکی ٹوپی اپنے ہاتھ مبارک سے بندہ کے سر پر رکھی..... بروز منگل ۱۴ صفر المظفر ۱۳۰۰ھ حضرت شیخ کے وصال سے دس دن پہلے مجھے قدم بوسی کی سعادت حاصل ہوئی۔ مولوی غلام محمد تونسوی گجراتی، امام بخش نذر بردار آپ کا ملازم سید احمد اور دوسرے یاران طریقت بھی حاضر تھے۔ حضرت شیخ نے بندہ کی طرف متوجہ ہوتے ہوئے انتہائی شفقت فرمائی اور زبان مبارک سے ارشاد فرمایا کہ حضرت تونسوی نے ہمیں مہمانوں کی تواضع اور دیکھ بھال کی بڑی سخت تاکید کی تھی جو کچھ ہم سے ہو سکا ہم کرتے رہے ہیں تمہیں بھی چاہئے کہ تم حسب توفیق مہمانوں کی خدمت کرو اور خواجگان کے عرس بھی کرو کیونکہ ان دونوں باتوں سے اللہ کی برکت

حاصل ہوتی ہے اور اگر کوئی شخص خدا کا راستہ اور ورد و وظیفہ پوچھے تو وہ بھی بتاؤ، تمہیں اس کی اجازت ہے۔ اس کے بعد مجلس میں بیٹھنے والے تمام لوگوں نے مبارک باد کہی کہ حضرت شیخ نے تمہیں خلافت سے سرفراز فرمایا ہے۔ میں نے کہا حضرت کے اس ارشاد پر اللہ تعالیٰ کا ہزار ہزار شکر ادا کرتا ہوں۔

بعد ازاں جمعرات صبح کے وقت ۲ ربیع الاول ۱۳۰۰ھ کو حضرت شیخ کے وصال کے آٹھ دن بعد مر محمد بخش سمر کے محل میں حضرت مولانا کی جگہ پر سویا ہوا تھا کہ خواب میں حضرت شیخ کی زیارت سے مشرف ہوا..... حضرت شیخ نے فرمایا کہ حسب توفیق مہمانوں کی خدمت کیا کرو اور اپنے والد بزرگوار کو اسم یاحی یا قیوم کا وظیفہ بتاؤ۔

نیند سے بیدار ہونے کے بعد مولوی معظم الدین صاحب کے سامنے جا کر میں نے اپنا خواب بیان کیا۔ انہوں نے فرمایا مبارک ہو کہ جاگتے اور سوتے میں حضرت شیخ نے تمہیں کامل و اکمل بنا دیا۔

شیخ سے محبت

آپ اکثر پیدل سیال شریف تشریف لے جاتے تھے۔ یہ مبارک سفر براستہ رسول نگر (ضلع گوجرانوالہ) اختیار کرتے اور سلبو کے شریف نزد رسول نگر اپنے برادر طریقت حضرت خواجہ سید محمد اکرام شاہ بخاری کے ہاں قیام کرتے اور اکٹھے سیال شریف حاضری دیا کرتے تھے۔

خود ارشاد فرماتے ہیں:

پیر روشن ضمیر در جانم موج میزد و ہمہ وقت فرحت دل من از سخن ایشان بود۔

ترجمہ: پیر روشن ضمیر کی محبت میرے رگ و پے میں یہاں تک موجزن ہے کہ کوئی بھی وقت ہو لیکن میرے دل کو خوشی انہی کی باتوں سے ہوتی ہے۔

۱۔ مرآة السالکین صفحہ ۱۹، ۲۰، ۲۱۔
 ۲۔ مکتوب سید سعید علی شاہ زنجانی ریاضتہ اپنی، الریکٹر محکمہ صنعت لاہور، بنام مؤلف، محرمہ ۱۵ مئی ۱۹۸۹ء، از چاہ میرال لاہور۔

۳۔ مرآة العاشقین صفحہ ۸۔

۴۔ مرآة العاشقین صفحہ ۱۳، ۱۵۔

ملفوظات نویسی

خود ارشاد فرماتے ہیں: ایک دن میں حضرت مولانا شیخ شمس الحق والدین کی زبان مبارک سے نکلی ہوئی موتیوں جیسی قیمتی باتیں اور طلب عشق حقیقی کے موضوع پر ایک غزل لکھ کر مولوی احمد یار سیال ساکن پھنانی کی وساطت سے حضرت شیخ کی خدمت میں حاضر ہوا مولوی صاحب نے میرے لکھے ہوئے اوراق آنحضرت کی خدمت میں پیش کئے اور عرض کیا کہ آپ کے یہ چند ملفوظات سید محمد سعید نے تحریر کئے ہیں اور وہ درخواست کرتا ہے کہ آپ اس سلسلے کو جاری رکھنے کی اجازت بخشیں۔

حضرت شیخ نے مطالعہ کر کے فرمایا: تم نے اچھا لکھا ہے۔ انسان سے جو بھی نیکی کا کام ہو سکے غنیمت ہے۔ میں نے عرض کیا اگر اجازت ہو تو جو گفتگو آنحضرت کی زبان مبارک سے سنوں اسے نقل کر لیا کروں۔ آپ نے فرمایا جتنا چاہو لکھ لیا کرو لیکن ہم درویشوں کی تو یہ حالت ہے کہ دوسروں کو ہم ترک دنیا سکھاتے ہیں اور خود حصول دنیا کے لئے کوشاں ہیں۔ پھر یہ شعر پڑھا

ترک دنیا بمردم آموزند خویشتن سیم و غلہ اندوزند
اس کے بعد آپ نے یہ آیت پڑھی:

يَا أَيُّهَا الَّذِينَ آمَنُوا لَوْ نَالُوا تَفْعَلُونَ ○

اے ایمان والو! تم زبان سے ایسی بات کیوں کہتے ہو جس پر تمہارا عمل نہیں۔

سبحان اللہ! اللہ تعالیٰ کے مقربین خاص اتنی رفعت شان کے باوجود اپنی ہستی کو اس طرح فراموش کر دیتے ہیں۔

معمولات

اوراد و وظائف چشتیہ کے ساتھ ساتھ فارغ اوقات میں حاجت مندوں کو تعویذ بھی دیا کرتے تھے۔ کتب سلوک و توحید مثلاً احیائے العلوم، کیمیائے سعادت اور مثنوی شریف وغیرہ اکثر مطالعہ میں رہتیں۔ آپ نے زندگی کا بیشتر حصہ وعظ و تبلیغ میں گزارا۔ تصنیف و تالیف پرانی اسلامی نایاب کتابوں کی نقل نویسی اور تراجم میں بہت کام کیا ہے۔

لباس
آپ کا لباس عموماً سفید کھدر کا ہوتا اور ہر وقت ایک بڑی چادر اوڑھا کرتے تھے۔

اخلاق و اطوار

آپ بڑے مشفق تھے۔ عزیز و اقارب اور ملنے والوں سے خندہ پیشانی سے پیش آتے تھے۔ بڑے زاہد و عابد اور مرشد کا بے حد احترام کیا کرتے تھے۔ بڑے حلیم الطبع، منکسر المزاج اور سادہ طبیعت تھے۔ ہم مسلک اور برادران طریقت سے بڑی فراخی اور خوشدلی سے ملتے تھے۔ بد عقیدہ لوگوں سے دور بھاگتے اور بیزاری کا اظہار کرتے۔ آپ کو حضرت رسول مقبول ﷺ کی ذات اقدس سے والمانہ عقیدت اور عشق تھا۔ اپنی زندگی میں بزرگان دین کے آستانوں اور مزارات پر حاضری دی۔

معاصرین

حضرت مولانا محمد ذاکر بگوی بھیروی، حضرت مولانا غلام قادر بھیروی اور شیر ربانی میاں شیر محمد شرق پوری رحمہم اللہ تعالیٰ سے اکثر باہم ملاقاتیں رہتی تھیں۔ حضرت میاں شرق پوری حضرت والد مرحوم سید محمد امین نقشبندی خلیفہ مجاز سے خواجہ سید محمد سعید شاہ زنجانی کا ذکر خیر بڑے ادب و احترام سے کیا کرتے تھے۔ یہی وجہ ہے کہ میری پیدائش پر میرا نام یہ فرما کر تجویز کیا کہ آپ کے جد امجد سید محمد سعید زنجانی جو کہ مجسمہ زہد و تقویٰ تھے کے اسم گرامی کی رعایت سے بچے کا نام سعید علی شاہ انشاء اللہ بابرکت ہو گا۔ واقعی حضرت میاں شرق پوری کے فرمان کا فیض جاری و ساری ہے کہ اس بندہ ناچیز (سید سعید علی شاہ زنجانی) کو اطمینان قلب حاصل ہے اور سب نعمتیں وافر میسر ہیں۔ یہ سب نعمتیں جملہ خانوادہ عالیہ چشتیہ اور نقشبندیہ قادریہ کی بدولت اور فیض نظر سے ہیں۔ بزرگوں کے کرم سے دنیا کی تمام نعمتیں مع نفس مطمئنہ حاصل ہیں۔

حضرت خواجہ مولانا محمد معظم الدین معظم آبادی، قاضی میاں احمد نوشہروی، خواجہ محمد امین چکوڑوی، خواجہ سید محمد اکرام شاہ بخاری، مفتی غلام سرور لاہوری اور خواجہ سید اللہ بخش حاجی پوری رحمہم اللہ تعالیٰ سے گہرے مراسم استوار تھے۔

مرآة العاشقین پر نظر ثانی حضرات خواجہ مولانا محمد معظم الدین معظم آبادی اور قاضی

۱۔ مکتوب سید سعید علی شاہ زنجانی، از چاہ میراں لاہور
۲۔ ایضاً۔

میاں احمد نوشہروی قدس سرہما سے کروائی۔ دونوں حضرات کے اسمائے گرامی کچھ اس طرح لکھے ہیں:

عالم علوم فروع و اصول کاشف دقائق معقول و منقول حاجی حرین شریفین حافظ قاری مولوی معظم الدین مولوی سلمہ اللہ تعالیٰ۔
جناب فیض ماب مجمع الفضائل مرجع الفواصل حافظ قاری مولوی احمد صاحب نوشہروی سلمہ اللہ الباری علیہ

شعر و شاعری

آپ کو شعر و شاعری سے بھی بہت شغف تھا۔ مرآة العاشقین (فارسی) میں حمد و نعت 'مناجات' مناقب اور دیگر منظوم کلام ملتا ہے۔ شائقین حضرات کتاب کا مطالعہ فرمائیں۔

تصانیف

آپ نے ذکر و فکر کے ساتھ ساتھ گرانقدر دینی کتب بھی لکھیں جن میں مرآة العاشقین کو بہت بلند مقام حاصل ہے۔ اس میں آپ نے خواجہ شمس العارفین سیالوی کے ملفوظات جمع کئے ہیں۔ مرآة العاشقین کی افادیت کے بارے میں صاحب مرآة السالکین رقمطراز ہیں:

مرآة العاشقین گویا سالک کے لئے تاریکی میں چراغ ہے۔ خوبی اور اسلوب میں اس کی نظیر پیدا ہونا محال ہے۔ ۱۲

اس کے علاوہ غیر مطبوعہ کتب یہ ہیں:

- ۱- ہدایة السالکین
- ۲- ایمان کی ستر شاخیں
- ۳- وظائف چشتیہ
- ۴- ختم شریف خواجہ خواجگان

۱۱ مرآة العاشقین (فارسی) صفحہ ۲۳۳۔

۱۲ مرآة السالکین صفحہ ۱۵۳۔

خواجگان

متعدد خودنوشت قلمی کتب و رسائل آپ کے اہل خاندان کے پاس محفوظ ہیں۔

وصال مبارک

آپ کا وصال مبارک ۱۳۲۸ھ مطابق ۱۹۱۰ء کو ہوا۔ ۲۔ اناللہ وانا الیہ راجعون ○

مدفن پاک

آپ کا مزار شریف پختہ احاطہ قبور سادات زنجانی باغبانپورہ، لاہور میں براستہ مادھولال حسین بربل سڑک متصل مسجد زیارت گاہ خاص و عام ہے۔ یہ مسجد آپ کی تعمیر کردہ ہے۔ ۳۔

اولاد امجاد

اللہ تعالیٰ نے آپ کے شیخ طریقت کے طفیل آپ کو دو فرزند ارجمند عطا فرمائے۔ حضرت خواجہ شمس العارفین سیالوی نے قبل از ولادت ان کی بشارت دی تھی۔

۱۔ مولانا حافظ محمد یوسف زنجانی (ولادت ۱۷ شعبان ۱۲۹۷ھ)

۲۔ مولانا عبد العزیز زنجانی (ولادت ۱۳ صفر المظفر ۱۳۰۱ھ) ۴۔

حضرت مولانا عبد العزیز کی ایک بیٹی عزیز بیگم جو کہ اب بھی اللہ تعالیٰ کے فضل و کرم سے حیات ہے اور شاہدرہ میں رہتی ہے ان کی شادی سید محمد شریف برادر حقیقی سید محمد سعید شاہ زنجانی کے بیٹے سید محمد تقی چشتی سے ہوئی اور ان کے بطن سے پانچ لڑکیاں اور دو لڑکے سید بشیر حیدر اور سید بشیر حیدر پیدا ہوئے جو کہ صاحب اولاد اور حیات ہیں۔

ایک گلبرگ لاہور اور دوسرے شاہدرہ میں اپنی والدہ کے ہمراہ رہتے ہیں۔ دونوں محکمہ نہر میں کام کرتے ہیں۔ سید بشیر حیدر نندی پور ہیڈور کس درجہ اول کے آفیسر ہیں۔

دونوں برادران مولانا سید عبد العزیز زنجانی اور مولانا سید محمد یوسف زنجانی فیصل آباد کے

۱۔ مدینة الاولیاء لاہور، صفحہ ۳۰۶۔

۲۔ مراة العاشقین (اردو) اندرون نائل صفحہ آخر۔

۳۔ محمد الدین کلیم: مدینة الاولیاء، لاہور، صفحہ ۳۰۷۔

۴۔ مراة العاشقین، صفحہ ۲۱۔

چک نمبر ۴۳۸/گ ب نزد بنگلہ کانیوالہ تحصیل سمندری اپنی زمینوں کی دیکھ بھال کے سلسلہ میں گئے ہوئے تھے کہ وہیں بیمار ہو گئے۔ لاہور میں آکر یکے بعد دیگرے ایک ہفتہ کے اندر اندر ۱۹۱۲ء میں اپنے مالک حقیقی سے جا ملے۔ ان کی قبور والد ماجد کے پہلو میں اب بھی موجود ہیں۔ دونوں بھائی عالم و فاضل تھے۔ مولانا سید محمد یوسف زنجانی لا ولد فوت ہوئے۔^{۱۱}

مولانا سید عبدالعزیز زنجانی باغبانپوری قادیانی معرکہ لاہور میں حضرت خواجہ سید مہر علی شاہ گولڑوی کے ناصرین اور مجاہدین میں شامل تھے۔^{۱۲}

^{۱۱} مکتوب سید سعید علی شاہ زنجانی بنام مولف از لاہور۔
^{۱۲} مہر منیر، صفحہ ۲۳۸۔

خواجہ سید محمد حیات شاہ ہمدانی خواجہ آبادی

ولادت باسعادت اور خاندان

آپ کی ولادت باسعادت تخمیناً ۱۲۴۸ھ مطابق ۱۸۳۲ء کو نارنگ ضلع چکوال میں ہوئی۔ خانوادہ سادات ہمدانی سے تعلق رکھتے ہیں۔ آپ کے آباؤ اجداد بزرگی کے لحاظ سے علاقہ میں کافی شہرت کے مالک تھے۔

والدین

آپ کے والد ماجد حضرت سید بلغ علی شاہ ہمدانی رحمۃ اللہ علیہ علم و فقر میں بلند مقام رکھتے تھے۔ والدہ ماجدہ کا نام بخت بانوبنت فیض بخش متوطن مولے ضلع چکوال ہے جو نہایت پارسا اور نیک خاتون تھیں۔

برادران

آپ کے دو بھائی اور بھی تھے جن کے نام حسب ذیل ہیں :

۱- حضرت خواجہ سید محمد عظیم شاہ ساکن مہوڑہ موہڑہ ضلع راولپنڈی، آپ صاحب کرامت بزرگ تھے۔

۲- حضرت خواجہ سید غلام علی شاہ ہمدانی (متوفی ۱۳۴۲ھ) میرا شریف ضلع راولپنڈی (پنجاب) جید عالم اور ولی کامل تھے۔ بیعت و خلافت حضرت محبوب سبحانی جلال پوری سے تھی۔

نسب نامہ

آپ کا نسب نامہ یہ ہے: خواجہ سید محمد حیات شاہ ہمدانی بن سید بلغ علی شاہ بن سید شاہ نواز بن سید گوڑے شاہ بن سید شاہ سید ولی بن سید محمود شاہ بن سید حاجی محمد (نارنگ) بن شاہ محمد

اسحاق (مدفون در ڈھڈیال ضلع چکوال) بن سید اسماعیل شاہ بن سید زبیر شاہ بن سید نور اللہ شاہ بن سید فتح اللہ شاہ بن سید حسین بن سید معمور شاہ بن سید جمال الدین حسینی بن سید احمد کبیر بن سید نور الدین کمال بن سید احمد قتال بن سید حسن بن سید محمد بن سید علی ولی ہمدانی بن شاہ شہاب الدین بن سید محمد بن سید علی بن سید یوسف بن سید شرف بن سید محمد بن سید جعفر بن سید عبد اللہ بن سید محمد بن حسین بن جعفر الحجہ بن عبد اللہ بن زاہد بن حسن بن علی زین العابدین بن امام حسین بن حضرت علی المرتضیٰ کرم اللہ وجہہ۔

حصول علم اور اساتذہ

حضرت خواجہ سید محمد حیات شاہ ہمدانی رحمۃ اللہ علیہ نے قرآن مجید کی تعلیم نارنگ میں اور درس نظامی کی مروجہ تعلیم حضرت مولانا محمد احسن رحمۃ اللہ علیہ سے میکی ڈھوک میں حاصل کی۔ آپ عربی اور فارسی علوم و فنون کے مستند عالم اور باطنی علوم کے جامع تھے۔

بیعت و خلافت

منشی ملک جماند اد خان ساکن لڈوا ضلع راولپنڈی نے ایک ملاقات میں بیان فرمایا کہ ایک بار حضرت خواجہ سید محمد حیات شاہ ہمدانی عازم سیال شریف ہوئے اور جب سیال شریف کے قریب پہنچے تو ایک ڈیرہ پر چند زمیندار بیٹھے حقہ پی رہے تھے۔ آپ نے کنوئیں پر وضو کیا تو انہوں نے پوچھا تم کون ہو؟ آپ نے فرمایا سید ہوں۔ انہوں نے پھر پوچھا کہاں جا رہے ہو؟ فرمایا سیال شریف اپنے مرشد کی زیارت کیلئے جا رہا ہوں۔ انہوں نے کہا سید ہو کر ایک جٹ کے پاس جا رہے ہو۔ آپ نے جواباً فرمایا میں گھر سے دیکھ کر چلا ہوں کہ زمیندار کی فصل تیار ہے اور زمیندار عموماً سخی ہوتا ہے اپنے در سے کسی سائل کو محروم نہیں رکھتا۔ میں آل رسول ہوں، محروم نہیں لوٹوں گا؟

۱۵ حضرت مولانا محمد احسن رحمۃ اللہ علیہ ۱۶ شعبان المعظم ۱۲۳۰ھ مطابق ۵ اپریل ۱۸۲۵ء کو میکی ڈھوک میں استاذ العلماء مولانا محمد افضل رحمۃ اللہ علیہ کے ہاں پیدا ہوئے۔ علوم متداولہ کی تحصیل والد ماجد سے کی۔ نصابی گاؤں اخلاص میں بھی پڑھا۔ ساری عمر درس و تدریس میں گزاری۔ حضرت خواجہ اللہ بخش تونسوی قدس سرہ کے مرید و خلیفہ تھے۔ آپ کا انتقال ۲۳ صفر المظفر ۱۳۰۸ھ مطابق ۷ اکتوبر ۱۸۹۰ء کو میکی ڈھوک میں ہوا۔ مزار شریف مرجع خلائق ہے۔ مولانا محمد احسن حضرت خواجہ شمس العارفین سیالوی کے استاد گرامی حضرت خواجہ مولانا میاں محمد افضل رحمۃ اللہ علیہ کے فرزند ارجمند ہیں۔ (مکتوب ماسٹر بشارت علی نیاز بنام مولف از دربار عالیہ میاں صاحب میکی ڈھوک، ضلع آٹک، پنجاب)۔ (مولف)۔

جب آپ سیال شریف پہنچے تو حضرت خواجہ سیالوی کے پاس کافی مجمع تھا۔ قدم بوسی سے مشرف ہوئے۔ حضرت خواجہ سیالوی نے پوچھا شاہ صاحب! زمیندار کیا کہتے تھے؟ عرض کیا حضور سے مخفی نہیں۔ فرمایا بیان کریں۔ آپ نے سارا واقعہ من و عن بیان کیا۔

حضرت خواجہ سیالوی نے خوش ہو کر خرقة خلافت سے مشرف فرمایا اور ارشاد فرمایا کہ مخلوق خدا کو ہدایت کریں۔

صاحب تحفة الابرار لکھتے ہیں: ۱۲۷۵ھ (۱۸۵۸ء) میں سیال شریف حاضر ہوئے اور خواجہ شمس العارفین سے بیعت ہو کر ریاضات و مجاہدات کر کے رتبہ خلافت حاصل کیا۔

شیخ طریقت سے عشق

آپ سیال شریف پل پیادہ اور برہنہ پا حاضری دیتے تھے۔ چنانچہ شاہ زمان قریشی ساکن پدھراڑ ضلع خوشاب اپنی تصنیف ”گلزار پیر سیال“ میں لکھتے ہیں۔

شاہ حیات جو نارنگ والے گمراہوں راہ نیک دسالے
تاریا سوہنے پیر سیالے دتیاں رب چڑھائیاں نی
کال پیر سیالوں والے کیتیاں نیک کمائیاں نی
جسدے درتے کتتیاں خلقاں فیض اٹھاون آئیاں نی

چھپیل ذات سیال دساون اپنی ذات صفت چھپاون
ادبوں مرشد تھیں شرامون مخفی رمزاں پائیاں نی

کال پیر سیالوں والے کیتیاں نیک کمائیاں نی
جسدے درتے کتتیاں خلقاں فیض اٹھاون آئیاں نی

جدوں سیالوں طرف سدھاندے ننگے پیریں ٹر کے جاندے
ادبوں جوڑا مول نہ پاندے عشق گلاں جتلائیوں نی

کال پیر سیالوں والے کیتیاں نیک کمائیاں نی
جسدے درتے کتتیاں خلقاں فیض اٹھاون آئیاں نی

دعا ہمیشہ سیال شریف کی طرف رخ کر کے مانگا کرتے اور مخلوق خدا کی درخواست پر بدین الفاظ دعا مانگتے۔

میرا رب، میرا رسول ﷺ اور میرا شاہ سیال تمہاری حاجت پوری کریگا۔
سیال شریف کی حاضری کے موقع پر دو اونٹ خیموں کے لدے ہوتے اور لنگر کا سارا سامان ہمراہ ہوتا۔ صاحبزادگان کی خدمت میں دس دس روپے نذر پیش کرتے اور جب حج بیت اللہ کے لئے تشریف لے گئے تو اپنے بڑے صاحبزادے سید محمد الف شاہ ہمدانی کو نصیحت کی کہ نذرانہ دس روپے سے کم پیش نہ کرنا۔

دور ابتلاء

حصول خلافت کے بعد آپ پر سخت دور ابتلاء آیا۔ چونکہ ہر چہار جانب سے مخلوق خدا کی آمد کا تانتا لگ گیا۔ مال مویشی، غلہ اور نذر و نیاز کی بہتات دیکھ کر آپ کی برادری حسد کرنے لگی۔ انہوں نے سکھوں کی ملی بھگت سے آپ کے قتل کا منصوبہ بنایا۔

موضع کرہن ضلع چکوال کے ایک آدمی مسمی محمد بخش کو اجرت پر مامور کیا گیا۔ محمد بخش نے اپنے آپ کو تونسہ شریف کا باشندہ ظاہر کیا اور لنگر میں رہنے لگا۔ آپ اس کا انتہائی احترام فرمایا کرتے تھے۔

ایک رات کا واقعہ ہے: آپ حویلی سے باہر آرام فرما رہے تھے اور درویش بھی قریب ہی سوئے ہوئے تھے۔ آپ نماز تہجد کے لئے بیدار ہوئے اور حویلی کے اندر تشریف لے گئے۔ آپ کا پتنگ خالی دیکھ کر ایک درویش مسمی سمند خان نمبردار ساکن ڈھیری چکری ضلع راولپنڈی اس پر سو گیا۔

محمد بخش نے خیال کیا کہ حضرت سوئے ہوئے ہیں، موقع غنیمت جان کر کلہاڑی کا بھرپور وار کر کے سمند خان کی گردن اڑا دی۔ اس دوران ایک مولوی صاحب جن کے ہاتھ میں کوزہ تھا دوڑے اور شور مچایا کہ تونسے والے نے حضرت کو قتل کر دیا ہے۔ مولوی صاحب آگے بڑھے تو قاتل نے ان پر کلہاڑی کا وار کیا جس سے مولوی صاحب کی انگلیاں اور کوزہ کٹ گیا۔ درویشوں نے موقع پر قاتل کو پکڑ لیا اور پولیس اسٹیشن پر اطلاع کر دی۔ پولیس موقع پر پہنچ گئی۔

خاندان کی جملہ مستورات اور سادات برادری نے آپ کے پاؤں پکڑ لئے۔ حضرت نے

انسپکٹر پولیس کو حکم دیا کہ محمد بخش کا چالان کر دو اور مشورہ قتل میں شامل حضرات کو چھوڑ دو۔

نارنگ سے ہجرت اور علاؤل شریف میں قیام

اس واقعہ کے بعد آپ سیال شریف حاضر ہوئے۔ حضرت ثانی لاثانی خواجہ محمد الدین سیالوی نے موضع علاؤل ماتھ میں ہجرت کا حکم دیا۔ چنانچہ آپ نے علاؤل ماتھ کی مغربی سمت ”خواجہ آباد شریف“ کے نام سے ایک خانقاہ اور مدرسہ قائم فرمایا۔

خواجہ آباد شریف میں حضرت ثانی لاثانی سیالوی کا ورود مسعود

آپ کی نیاز مندانہ درخواست پر حضرت ثانی لاثانی خواجہ محمد الدین سیالوی خواجہ آباد شریف تشریف لائے۔ بعد ازاں علاقہ دھن کے مختلف مقامات پر معتقدین کی درخواست پر تبلیغی دورہ فرمایا۔

حلیہ

آپ بڑے حسین و جمیل تھے۔ آپ کا قد دراز، جسم دوہرا، پیشانی کشادہ، ریش مبارک گھنی خوبصورت اور چمکدار نیز مہندی لگاتے تھے۔ آنکھیں موٹی اور خوبصورت تھیں۔ مولف نے آپ کی شبیہ مبارک کی زیارت کی ہے۔

لباس و خوراک

آپ کا لباس شلوار، قمیض لنگی مٹھی کوٹ یا صدری، کلاہ قادری اور دھنی طرز کا جوتا ہوتا تھا۔ ہاتھ مبارک میں عصار کھتے تھے۔ غذا سادہ اور معمولی ہوتی تھی۔

معمولات

آپ کے معمولات یہ تھے: نصف شب بیدار ہو کر نماز تہجد ادا فرماتے۔ بعد ازاں ذکر جہر میں مشغول ہو جاتے اور اس کے بعد پاس انفاس یا وقوف قلبی میں مستغرق و مجور رہتے۔ نماز فجر بلجماعت کے بعد مسبعت عشر قبل از طلوع آفتاب پڑھتے۔ بعد ازاں دعائے کبیر، اسبوع شریف،

درود مستغاث 'ورود کبریت احمر' ہفت اسماء کی تلاوت کرتے۔ نماز اشراق اور چاشت کے بعد قرآن پاک کی تلاوت میں مشغول ہو جاتے۔ اس کے بعد مطالعہ کتب سلوک و توحید کرتے۔ دوپہر کے کھانے کے بعد قیلولہ کر کے نماز ظہر بلجماعت ادا کرتے۔ ختم خواجگان چشتیہ نظامیہ پڑھنے کے بعد عام ملاقات کا وقت مقرر ہوتا۔ نماز عصر کے بعد مختلف وظائف پڑھتے۔ نماز مغرب بلجماعت کے بعد اوامین اور حفظ الایمان ادا فرماتے۔ نماز عشاء بلجماعت کی ادائیگی کے بعد ایک ہزار مرتبہ درود شریف اور کلمہ شریف کا ورد ہوتا۔ اس کے بعد آرام فرماتے تھے۔ بروز جمعرات علاؤل کا دورہ ہوتا۔ درس و تدریس اور تبلیغ و ارشاد کے لئے بھی وقت مقرر تھا۔ رمضان شریف میں نماز تراویح کے بعد سو (۱۰۰) رکعت نماز نفل ادا کرتے تھے۔

اخلاق و اطوار

آپ بے شمار خوبیوں اور اوصاف کے مالک تھے۔ بے حد سخی، عالی ہمت، شرافت و بزرگی کا مجسمہ، مستجاب الدعوات، ذاکر و شاکر، رحمدل، شفیق، جید عالم، ولی کامل اور مراض تھے۔ مؤلف تحفة الابرار کا بیان ہے:

آپ بڑے زاہد و پرہیزگار و پابند شریعت اور قدم بقدم چلنے والے اپنے مرشد کے ہیں جن کا وجود باوجود غنیمت ہے۔

حج بیت اللہ شریف

آپ کو دو مرتبہ حج بیت اللہ کی سعادت نصیب ہوئی۔ روضہ رسول مقبول صلی اللہ علیہ وآلہ وسلم کی زیارت کے لئے ہمہ وقت بے قرار رہتے تھے۔ اسی عالم میں حضرت خواجہ شمس العارفین سیالوی سے اجازت لئے بغیر عازم حرمین شریفین ہوئے۔ اتفاق سے جہاز میں سخت بیمار ہو گئے۔ نوبت بانجھل سید کہ جہاز والوں نے مردہ سمجھ کر سمندر کے ایک ٹاپو میں چھوڑ دیا۔ چند دن کے بعد ہوش آیا تو بھوک محسوس ہوئی۔ تربوز کے چھلکے صاف کر کے تناول کئے، بدن میں توانائی آئی۔ دوسرے جہاز میں سوار ہو کر جدہ شریف اتر کر مدینہ منورہ کی حاضری سے مشرف ہوئے۔

روضہ شریف کی حاضری کے وقت دل میں تین سوال رکھے، جن میں سے ایک یہ تھا کہ

میری روح نے دو سجدے کئے ہیں یا ایک۔ اتنے میں روضہ شریف واپایا اور مرقد انور سامنے آکر کھل گئی۔ حضرت خواجہ سیالوی ظاہر ہوئے اور آپ کے تینوں سوالوں کا جواب مرحمت فرمایا۔ حضرت خواجہ سیالوی نے فرمایا اگر آپ نے ایک سجدہ کیا ہے تو مجھے کلی اختیار ہے کہ آپ کے دو سجدے لکھ سکتا ہوں۔ دوسرے حج کے ایام تک مدینہ منورہ میں قیام پذیر رہے۔ حج بیت اللہ سے فارغ ہو کر کراچی پہنچے اور سیدھے سیال شریف حاضر ہوئے۔ خواجہ سیالوی نے فرمایا: شاہ صاحب! آگے ہو حج ادا ہو گیا اور روضہ انور میں کیا نظر آیا؟ آپ نے من و عن بیان کر دیا۔ حضرت خواجہ سیالوی نے فرمایا: تریوز کے چھلکے کھانے کے بعد روضہ انور میں مجھے ہی دیکھنا تھا تو ادھر ہی دیکھ لیتے۔

درس و تدریس

آپ نے شیخ کمال کے تتبع میں ایک دینی مدرسہ اور خانقاہ قائم کی جس میں عرصہ دراز تک دینی تعلیم دی جاتی رہی اور ہزار ہا لوگوں نے اس مدرسہ میں دینی تعلیم اور اسلامی علوم کی تحصیل کی۔

کرامت

آپ کا وجود مسعود سراپا کرامت تھا۔ چند کرامت کا تذکرہ خالی از دلچسپی نہ ہوگا۔ ایک مرتبہ آپ سیال شریف سے واپس آرہے تھے کہ موضع بھال متصل نور پور سیتھی علاقہ و نہار ضلع چکوال کا میراٹی ”راگلو“ نامی جو آپ کا مخلص مرید تھا، نے دعوت کی۔ قحط سالی کا زمانہ تھا۔ خورد و نوش کی کوئی چیز با آسانی دستیاب نہ ہوتی تھی۔ آپ کے ہمراہ بیس پچیس درویش تھے۔ راگلو نے ایک مرغی اور دو سیر آٹا پکایا۔ اللہ تعالیٰ نے اس میں برکت دی۔ سارا گاؤں اس دعوت میں شریک ہوا لیکن کھانا کم نہ ہوا۔ رخصت کے وقت راگلو نے عرض کیا حضور میرا جنازہ بھی آپ نے پڑھانا ہے۔ آپ نے وعدہ فرمایا۔ جب راگلو فوت ہوا تو آپ خواجہ آباد شریف (علاؤل) میں تھے۔ کسی قسم کی کوئی اطلاع

۱۔ راوی منشی ملک جماندان خان ساکن لڈوا، ضلع راولپنڈی۔

۲۔ محمد حسین، ذاکر: خواجہ محمد سلیمان تونسوی اور ان کے خلفاء مطبوعہ لاہور، صفحہ ۳۰۶۔

آپ کو نہ ملی۔ خلاف معمول بعد از نماز فجر، اشراق و چاشت اور دیگر وظائف سے فارغ ہو کر قاضی محمد حنیف مرحوم (مرید گولڑہ شریف) کو حکم فرمایا کہ دو گھوڑیاں تیار کریں۔ جب آپ بھال پہنچے تو جنازہ تیار تھا۔ آپ نے فرمایا: براگلو کا جنازہ ہو اور باران رحمت کا نزول نہ ہو۔ یہ ارشاد فرمانا تھا کہ بادل کا ایک ٹکڑا نمودار ہوا اور اتنا برساکہ کفن تر ہو گیا۔ بعد ازاں آپ نے جنازہ پڑھایا۔^{۱۵} اس احقر الناس^{۱۶} کو ۱۹۶۰ء میں سلطان الزاہدین حضرت خواجہ فرید الدین گنج شکر قدس سرہ کے عرس مقدس میں شمولیت کا شرف حاصل ہوا۔ نور محمد صاحب کے پاس قیام ہوا۔ انہوں نے مجھے ایک پلنگ پر سونے کے لئے اصرار کیا اور تفصیل کچھ یوں بیان کی کہ اس پلنگ کو حضرت خواجہ سید محمد حیات شاہ ہمدانی نے شرف بخشا تھا اور اس پر آپ دراز ہوئے تھے۔ میں نے سراپا معصیت ہونے کے باعث اس پر سونے سے انکار کر دیا۔ اسی سلسلہ میں نور محمد صاحب نے حضور دادا جان حضرت خواجہ سید محمد حیات شاہ کے متعلق بیان کیا کہ میرے والد ماجد چراغ دین کسی سکھ کے بری طرح زیر بار تھے اور سکھ نے والد ماجد کا مکان وغیرہ کڑک کر والیا تھا۔ عرس مقدس سے پہلے وہ مکان پر قبضہ کرنا چاہتا تھا لیکن چراغ دین نے منت سماجت کر کے عرس مقدس تک اس سے مہلت لے لی تھی۔ عرس پاک سے ایک روز پہلے چراغ دین حسب دستور مسجد میں نماز عصر ادا کرنے گیا تو خوش قسمتی سے اس کی نظر حضرت خواجہ سید محمد حیات شاہ صاحب پر پڑی جو مع معتقدین کے مسجد فرید میں جاگزیں تھے۔

درویش حضور کو پنکھا کر رہا تھا اور وہ مکمل طور پر حضور کی پیشانی سے مع پنکھا کے جھلک رہا تھا۔ یوں دکھائی دیتا تھا کہ حضور کی پیشانی مثل آئینہ تھی جس میں ہر چیز بخوبی جھلک رہی تھی۔ چراغ دین نے حضور سے التجا کی کہ دوران عرس مقدس مہمان نوازی کا شرف بخشیں۔ آپ نے درخواست منظور فرمائی۔ عرس مقدس کے بعد جب آپ روانہ ہونے لگے تو چراغ دین بے ساختہ رو پڑا۔ حضور نے رونے کی وجہ دریافت کی تو اس نے من و عن تمام حقیقت بیان کر دی۔

حضور کچھ دیر کے لئے خاموش ہو گئے۔ بعد میں دریافت فرمایا کہ وہ سکھ کیا کاروبار کرتا ہے؟ چراغ دین نے عرض کیا کہ وہ گڑ، شکر وغیرہ کی پرچون دکان کرتا ہے۔ آپ نے حکم دیا کہ چار جوان

^{۱۵} راوی منشی ملک جہاندان خان صاحب۔
^{۱۶} صاحبزادہ سید محمد شمس الحق صاحب ڈپٹی فنانشل ایڈوائزر (بی اینڈ اے) فنانس ڈویژن (ملٹری) راولپنڈی۔

مہیا کئے جائیں، تعمیل ارشاد ہوا۔ آپ نے انہیں مٹی کے ڈھیلے صحن کے ایک کونے میں اکٹھے کرنے کا حکم دیا۔ دوپہر تک انہوں نے وہ صحن کا کونہ مٹی کے ڈھیلوں سے بھر دیا۔ حضور نے اس کبل ڈلوادیا اور چراغ دین کو اس سکھ کو بلانے کے لئے بھیجا کہ وہ اگر اپنا قرض وصول کرے جب چراغ دین نے جا کر اس سکھ سے کہا تو وہ انگشت بند اداں رہ گیا کہ کل تک تو منت سماجت کر رہا تھا اور اب اتنا اکڑ کر قرض ادا کرنے کو کہہ رہا ہے۔

بہر کیف وہ اپنے کھاتے وغیرہ لے کر حضور کی خدمت میں حاضر ہوا۔ آپ نے فرمایا میرے پاس بہت عمدہ گڑ ہے اگر تو لینا چاہے تو میں سستے داموں چراغ دین کی ادائیگی قرض میں دینے کے تیار ہوں۔ سکھ نے بصد خوشی منظور کر لیا۔ آپ نے چراغ دین کو حکم دیا کہ بیٹا کبل اتارے بغیر ہاتھ ڈال کر گڑ نکالتے جاؤ۔ چراغ دین ضعیف الاعتقادی کے باعث سخت پریشان تھا کہ اپنے ہاتھ سے کھودی ہوئی مٹی گڑ کیسے بنے گی؟ لیکن حضور کے حکم کی تعمیل میں جب ہاتھ ڈال کر باہر نکالا تو بہت خوبصورت اور میٹھا گڑ تھا۔ ہم شام تک تول تول کر سکھ کو دیتے رہے اور اس کا تمام قرض بے بقا ہو گیا۔

آپ نے اس کے سب کھاتے وغیرہ لے کر پھاڑ دیئے۔ سکھ کے چلے جانے کے بعد چراغ دین نے کبل اتار دیا کہ پس ماندہ گڑ اسے عطا کیا جائے جو نہی کبل اترا تو وہ ڈھیلوں کا ڈھیر تھا۔ آپ نے فرمایا اگر کبل نہ اتارتے تو قیامت تک اس سے گڑ نکالتے رہتے۔ سبحان اللہ

ایک دفعہ حضرت خواجہ سید محمد حیات شاہ پاک پتن شریف تشریف لے گئے تو حضرت خواجہ شاہ محمد غوث ہمدانی بھی ہمراہ تھے جو کہ اس وقت کمسن تھے اور وہاں بیمار ہو گئے تھے۔ اس سفر میں جناب چودھری لعل خان اور ان کے حقیقی بھتیجے چودھری غلام محمد خان (متولی ۱۹۲۳ء) ہمراہ تھے۔ حضرت شاہ محمد غوث بوجہ بیماری چل نہیں سکتے تھے اور کمسن بھی تھے تو چودھری غلام محمد خان نے صاحبزادہ صاحب کو کندھے پر اٹھا کر چیچہ وطنی ریلوے اسٹیشن تک پہنچایا تو حضرت خواجہ سید محمد حیات شاہ صاحب نے خوش ہو کر فرمایا: بتاؤ کیا چاہتے ہو؟ انہوں نے کہا کہ اللہ تعالیٰ کا دیا بہت کچھ ہے ہمارا ایک تایا زاد بھائی چودھری احمد خان فوج سے منفرور ہے اس کو کوئی نہ پوچھے تو حضور نے فرمایا: انشاء اللہ تعالیٰ اس کو ساری زندگی کسی بھی معاملہ میں کوئی نہ پوچھے گا۔ اس کے

بعد چودھری احمد خان زندگی میں کئی گھناؤنے جرائم میں بھی ملوث پائے گئے لیکن حضور کی دعا کے طفیل ان کو ساری زندگی کسی نے نہ پوچھا۔

ایک دفعہ حضرت خواجہ سید محمد حیات شاہ اور چودھری لعل خان صاحب اکٹھے چکوال تشریف لے گئے تو چودھری محمد زمر خان (پسر کلاں چودھری لعل خان) کے گھر ان سے ملنے گئے تو وہ سوئے ہوئے تھے اور میٹرک کے امتحان کی تیاری میں مصروف تھے۔ حضرت نے پوچھا آپ نے نماز نہیں پڑھی؟ تو جو ابا چودھری صاحب نے کہا کہ امتحان قریب ہے رات دیر تک پڑھتا ہوں۔ صبح جاگ نہیں آتی تو حضور نے فرمایا نماز پڑھا کرو۔ اللہ تعالیٰ آپ کو ہر امتحان میں کامیاب فرمائیں گے۔ تو اس کے بعد انہوں نے پنجگانہ نماز شروع کر دی اور ساری زندگی امتحان میں کامیاب و کامران رہے۔

اپنے وقت کی تحصیل چکوال میں سب سے زیادہ با اثر اور باعزت شخصیت تصور کئے جاتے تھے اور تمام اہم فیصلے ان کی مرضی سے ہوتے اور وہ پھر اپنی سروس (تحصیل اور پنڈی گھیب) کی حیثیت سے اس دنیا سے ۱۹۵۷ء میں کوچ کر گئے۔

حضرت سید محمد حیات شاہ ہمدانی کے خلیفہ حضرت سید امام الدین صاحب رحمۃ اللہ علیہ کی پہلی حرم سے کوئی اولاد نہ تھی۔ آپ کے حسب ارشاد دوسری شادی کی تو آپ نے فرمایا کہ آپ کا بچہ پیدا ہوگا۔ مولود کا نام ”محمد قمر الدین“ رکھنا چنانچہ ایسا ہی ہوا۔

کوائف وصال

پاک پتن شریف سے واپسی پر حضرت خواجہ سید محمد غوث شاہ ہمدانی اس قدر بیمار ہوئے کہ موت و حیات کی کشمکش شروع ہو گئی۔ صدقہ و خیرات کیا گیا اور علاج معالجہ میں کسی قسم کا دریغ نہ کیا گیا لیکن ”مرض بڑھتا گیا جوں جوں دوا کی“ کے مصداق کچھ افاقہ نہ ہوا۔ نماز مغرب کے بعد آپ بارگاہ ایزدی میں سجدہ ریز ہوئے۔ تھوڑی دیر کے بعد سجدہ سے سر اٹھایا اور شاہ محمد غوث سے فرمایا کہ تم صحت یاب ہو گئے ہو۔ اللہ تعالیٰ نے میرا سر تمہارے بدلے منظور فرمایا ہے اس کے بعد بالکل ٹھیک ٹھاک اپنے اور ادو اشغال میں مصروف رہے۔

۲۷ محرم الحرام ۱۳۳۷ھ کو اچانک فرمایا کہ آج ہفتہ ہے، کل اتوار اور سوموار کو بوقت چاشت میرا جہاز روانہ ہو جائے گا۔ اس دوران جملہ خویش و اقارب اور خاص مریدین کو بلا لیا گیا۔ سودا سلف خرید لیا گیا۔ آخر وقت اپنا مال مویشی اور دیگر ساز و سامان اپنے اقرباء جو نارنگ سے آئے ہوئے تھے میں تقسیم کر دیا۔ بروز پیر اشراق کی نماز کے بعد مریدین کو باری باری شریعت مطہرہ پر استقامت کی تلقین کے ساتھ دعائے خیر سے نوازتے رہے۔ اس کے بعد حضرت خواجہ سید محمد غوث شاہ کو خلوت میں طلب کر کے فاتر المرام فرمایا اور ذکر جہر کا ورد کرتے ہوئے اپنی جان عزیز جاں آفریں کے پردی کی۔ اناللہ وانا الیہ راجعون ○

بوقت وصال آپ کے دونوں ہاتھ از خود نماز کی طرح سینہ پر بندھ گئے جو کھولنے سے نہیں کھلتے تھے چونکہ آپ کی نارنگ والی برادری شیعہ تھی لہذا چہ میگوئیاں ہونے لگیں اور عوام الناس میں شکوک و شبہات پیدا ہونے لگے۔ آپ کے برادر خورد حضرت سید غلام علی شاہ میروی آپ کی پابینتی کی جنب کھڑے ہو کر عرض گزار ہوئے۔ غریب نواز! آپ کے مدارج اس فقیر پر عیاں ہیں۔ یہ شکوک دور ہونے چاہئیں۔ معاً دونوں ہاتھ کھل کر الگ الگ ہو گئے۔

وصال شریف

اعلیٰ حضرت غریب نواز قبلہ عالم فخر الاولیاء و الاصفیاء سیدنا و مولانا و ہادینا پیر محمد حیات شاہ صاحب موصوف بتاریخ ۲۸ محرم الحرام ۱۳۳۷ھ مطابق ۴ نومبر ۱۹۱۸ء بروز دو شنبہ بوقت چاشت اس جہان فانی سے رحلت فرما کر راہ گزار عالم جاودانی ہوئے۔ حضور عالی جاہ وہ گوہر بے بہا تھا جو کہ اپنی آپ ہی نظیر تھے۔ ان کی اس رحلت سے نہ صرف ان کے عقیدت مندوں کو نقصان پہنچا بلکہ صوفیان باصفا کو ایک ناقابل تلافی نقصان پہنچ گیا۔ اناللہ وانا الیہ راجعون ○

جنازہ

آپ کی نماز جنازہ میں گرد و نواح کے لاتعداد لوگ شریک ہوئے۔ قاضی غلام نبی چاولی رحمۃ اللہ علیہ نے نماز جنازہ پڑھائی۔ جب آپ نے اللہ اکبر کہا تو یک لخت کفن سے ان کے دونوں

۱۔ راوی فشی ملک جماند اد خان مرید و خادم خاص حضرت شاہ محمد غوث ہمدانی۔
۲۔ غلام ربانی 'قاضی: مجموعہ وظائف (مترجم) مطبوعہ رفاہ عام سنیم پریس لاہور ۱۳۳۳ھ / ۱۹۲۳ء' صفحہ ۲۲۳۔

ہاتھ باہر نکلے اور کانوں تک جا کر پھر سینے پر بندھ گئے۔ یہ منظر تمام لوگوں نے دیکھا۔
دوبارہ حضرت سید غلام علی شاہ میروی عرض گزار ہوئے۔ غریب نواز! شریعت کی پابندی
لازم ہے۔ بعد ازاں قاضی غلام نبی چاولی نے جنازہ پڑھایا۔

مدفن پاک

آپ کا مزار شریف ایک کمرے میں پختہ بنا ہوا ہے۔ مؤلف یکم دسمبر ۱۹۸۸ء بروز
پنجشنبہ خواجہ آباد شریف (علاؤل) کی حاضری سے مشرف ہوا ہے۔ بڑا ہی پر فضا اور دل فریب
مقام ہے۔ زیارت سے طمانیت قلبی حاصل ہوئی۔

قصیدہ مدحیہ

آپ کی مدح میں جید عالم، تاریخ گو اور شاعر حضرت علامہ مولانا مولوی محمد فیض الحسن رحمۃ
اللہ علیہ نے ایک عربی قصیدہ لکھا جو قارئین کی ضیافت طبع کے لئے درج کیا جاتا ہے۔
قصیدہ عربیہ در مدح رہبر ہروان شریعت و طریقت و شاہسوار میدان حقیقت محرم رموز
سجانی و واقف اسرار رحمانی حضرت خواجہ غریب نواز پیر محمد حیات شاہ صاحب نور اللہ مرقدہ
جعل اللہ الجنة مثواہ۔

از مولانا مولوی محمد فیض الحسن صاحب مولوی فاضل ساکن بھیس تحصیل و ضلع چکوال۔

حیات شاہ کریم سید سند

حضرت خواجہ حیات شاہ صاحب شریف سید اور تکیہ گاہ ہیں۔

ملاذ خلق الہ معدن الرحم

خدا کی مخلوقات کی جائے پناہ اور رحم کی کان ہیں۔

سقاہ من کئاس عرفان و مکرمۃ

خدا نے ان کو معرفت اور مکرمت کبھیالے سے

ماء الحیوة و ماء الفضل و الکرم

آب حیات اور آب فضل و شرافت پلایا۔

سے راوی منشی ملک جمنا د خان صاحب۔

اعیت مزایا ہ ان تحصی بالسنة
ان کی خوبیوں نے لوگوں کو زبان کے ساتھ گننے سے عاجز کر دیا ہے۔

وهكذا ماتت للناس في القسم
اور اسی طرح وہ لوگوں کے لئے تقسیم میں بھی نہیں آسکتیں۔

عطشان لالزال الماء بل لتقى

وہ پیا سے ہیں نہ پانی کے بلکہ پرہیز گاری کے۔

سكر ان لالخمور بل لم تبسم

مدہوش ہیں نہ شراب سے بلکہ یار کے تبسم سے۔

ما زال يطلع منه الشمس شمس هدى

ہمیشہ ان کی ذات بابرکات سے ہدایت کا سورج طلوع کرتا ہے۔

ولم يزل منه بدر العلم والوسم

اور اسی طرح علم اور خوبیوں کا چاند بھی ان سے طلوع ہوتا ہے۔

فر دفرید سعید فاضل ثقة

وہ یگانہ بے مثل سعادت مند فاضل معتبر ہیں۔

وفاق من سائر الاقران في الهمم

اور تمام ہمسروں سے عالی ہمتوں میں فوقیت لے گئے ہیں۔

وكان منهم جميعا خیر مبتدا

ان کی ابتدا بھی ان سب سے اچھی تھی۔

وهكذا كان منهم خیر مختتم

اور اسی طرح سے ان کا خاتمہ بھی سب سے اچھا تھا۔

وعمره قد مضى في ذكر خالقه

اور ان کی عمر خالق لایزال کے ذکر میں گزری ہے۔

من الشباب سوى ريب الى المرم

بلاشک و شبہ جوانی سے لے کر بڑھاپے تک

من قدوة السالکین الذاکرین ومن

تمام سالکوں اور خدا کا ذکر کرنے والوں کے پیشوا ہیں۔

صدر الاکابر و الزهاد کلہم

اور پیشواؤں اور تمام زاہدوں کے سردار ہیں۔

رأس الاماثل بحر العلم ذو شرف

بزرگوں کے سردار ہیں علم کے سمندر اور صاحب شرافت ہیں۔

فخر الواصل اهل المجد والحکم

پہلوں کے فخر ہیں اور شرافت اور حکمتوں کے صاحب ہیں۔

من جوده كان امطار السماء لنا

ان کی سخاوت کی وجہ سے ہمارے لئے آسمان سے بارشیں اترتی ہیں۔

علومه من علوم اللوح والقلم

اور ان کے علوم لوح اور قلم کے علوم میں سے ہیں۔

من فیضه كان نور الشمس فی فلک

ان کے فیض سے آسمان کے سورج کو روشنی ہے۔

من نورہ كان نور البدر فی الظلم

اور ان کے نور سے اندھیری راتوں میں چاند کو روشنی ہے۔

انهار روضة الشمس الدین فاغرة

حضرت خواجہ شمس الدین صاحب کے پھول شگفتہ ہیں۔

افضاله عن اناس غیر منکم

ان کی بزرگی تمام لوگوں سے پوشیدہ نہیں ہے۔

وابناہ فازامن العلیاء مثل اب

ان کے دونوں بیٹے اپنے باپ کی طرح بلندی حاصل کرنے میں کامیاب ہو گئے۔

محمد غوث خلق اللہ ذی النعم

جن میں سے ایک حضرت خواجہ محمد غوث صاحب ہیں جو اس وقت اللہ کی مخلوقات کے واقعی

غوث ہیں۔

صدقا و آخر محی الدین ذو شرف

دوسرے حضرت خواجہ محی الدین صاحب شرافت ہیں۔

کلاہما بلغا فضلا علی قمم

یہ دونوں بھائی بزرگی کے اعلیٰ مواج پر پہنچے ہوئے ہیں۔

شادی اور اولاد امجاد

آپ نے تین شادیاں کیں۔ پہلی شادی نارنگ اپنے خاندان میں کی جن کے بطن سے دو لڑکے اور دو لڑکیاں تولد ہوئیں۔

- ۱- حضرت خواجہ سید محمد الف شاہ ہمدانی ۲- سید غلام حیدر شاہ ہمدانی ۳- غلام فاطمہ
- ۴- طلع بی بی۔ دوسری شادی واڑہ نزد علاؤل کی ایک بیوہ سے کی جن سے کوئی اولاد نہ ہوئی۔
- تیسری شادی بولہ شریف ضلع چکوال میں کی جن کے بطن سے دو صاحبزادے تولد ہوئے جن کے نام یہ ہیں:

- ۱- حضرت خواجہ سید محمد غوث شاہ ہمدانی
- ۲- حضرت صاحبزادہ سید غلام محی الدین شاہ ہمدانی

خلفاء

آپ کے خلفاء میں سے درج ذیل کا علم ہو سکا:

- ۱- حضرت مولانا فیض علی ساکن مرید ضلع چکوال
- ۲- حضرت چودھری لعل خان ساکن لطیفال ضلع چکوال
- ۳- حضرت سید امام الدین شاہ ساکن میانی ضلع چکوال

سجادہ نشین

آپ کے وصال کے بعد حضرت خواجہ سید محمد غوث شاہ ہمدانی رحمۃ اللہ علیہ مسند نشین ہوئے۔ ان کے بعد حضرت خواجہ سید غلام سلیمان شاہ ہمدانی سجادہ مشیخت پر متمکن ہوئے۔ آج کل صاحبزادہ امتیاز احمد شاہ ہمدانی سلمہ ربہ زیب سجادہ ہیں۔ اللہ تعالیٰ ان کو اپنے اسلاف کا

صحیح جانشین بنائے۔ آمین ○

صاحبزادہ موصوف نو عمر ہیں۔ سیال شریف حاضر ہوتے ہیں۔ بڑے مہمان نواز، خلیق اور
ملنسار ہیں۔

عرس مبارک

حضرت خواجہ سید محمد غوث شاہ ہمدانی اپنے والد ماجد کا دوروزہ عرس شریف بڑے اہتمام
سے منایا کرتے تھے۔ جس میں علمائے کرام کی تقاریر کے علاوہ قوالی بھی ہوا کرتی تھی۔ مشہور قوال
بخت جمال سنگھ پوری مرحوم و مغفور پابندی سے حاضر ہوا کرتا تھا۔ سب سے پہلے سیالوی قوالان
کو موقع دیا کرتے تھے۔

اب بھی عرس مبارک صاحبزادہ سید امتیاز احمد شاہ ہمدانی کی سرپرستی میں بڑے اہتمام
سے منعقد ہوتا ہے۔

حضرت خواجہ پیر گلاب شاہ اور نگ آبادی

پیدائش اور والدین

حضرت خواجہ پیر گلاب شاہ رحمۃ اللہ علیہ تحصیل جنڈ ضلع اٹک میں حضرت مولانا مولوی محمد جی کے ہاں ۱۲۶۴ھ مطابق ۱۸۴۸ء کو پیدا ہوئے۔ آپ کے والد ماجد جید عالم اور صوفی منش بزرگ تھے۔ والدہ ماجدہ میمونہ مطرہ پاکباز اور نیک خاتون تھیں۔ آپ کا شجرہ نسب اس طرح ہے:

حضرت پیر گلاب شاہ بن مولوی محمد جی بن میاں نور احمد بن فتح محمد رحمہم اللہ تعالیٰ۔ آپ ہاشمی خاندان سے ہیں۔

حصول علم اور اساتذہ

آپ نے اپنے والد ماجد سے قرآن مجید اور ابتدائی درسی کتب کی تعلیم حاصل کی۔ بعد ازاں اپنے نانا جان حضرت مولانا محمد عطاء اللہ جان قریشی سے علوم متداولہ کی تحصیل کی۔

بیعت و خلافت

آپ کی بیعت حضرت خواجہ شمس العارفین سیالوی رحمۃ اللہ علیہ سے تھی۔ ریاضت و مجاہدہ اور منازل سلوک طے کر کے خرقہ خلافت حاصل کیا۔

شیخ سے محبت

آپ سال میں دو تین مرتبہ سیال شریف تشریف لے جاتے تھے۔ حضرت خواجہ سیالوی سے انتہا درجہ کی محبت اور عشق تھا۔ حضرت خواجہ سیالوی بھی آپ پر خصوصی لطف و کرم فرماتے تھے۔ غلام ربانی عزیز ایم۔ اے کا بیان ہے:

جس سال میں (غلام ربانی عزیز) بھی رفیق سفر تھا ہم جنڈ سے گاڑی میں سوار ہوئے اور رات کے بارہ بجے خوشاب اسٹیشن پر اترے۔ رات ایک مسجد میں بسر کی۔ صبح وہاں سے پیدل

روانہ ہوئے اور غروب آفتاب کے قریب سیال شریف پہنچے۔ دوسرے دن عرس مبارک شروع ہوا۔ روضہ شریف کی زیارت کی۔

درس و تدریس

عظائے خلافت کے بعد اورنگ آباد شریف میں ایک مدرسہ قائم کیا۔ علاقہ جنڈال فسق و فجور کا گڑھ تھا۔ آپ کی تبلیغی مساعی اور جدوجہد سے ایک انقلاب برپا ہوا۔ آپ کے درس کا شہرہ دور دور تک پھیلا اور کابل، قندھار، غزنی، بخارا، سوات، بنیر، دیر، کشمیر، پنجاب، چھچھ، ہزارہ اور ہندوستان تک کے طالبان علم حاضر ہو کر اپنی علمی پیاس بجھاتے تھے۔

حضرت خواجہ پیر گلاب شاہ اورنگ آبادی نے فی سبیل اللہ درس و تدریس کا سلسلہ جاری رکھا۔ طلباء گاؤں اور گرد و نواح کے دیہات سے روٹیاں مانگ کر گزارہ کرتے تھے۔ بعض طلبہ اورنگ آباد شریف کے نواحی دیہات و قصبہ میں امامت کے فرائض سرانجام دیتے تھے۔ طلباء کی رہائش مساجد میں ہوتی تھی۔

آپ طلباء کو مثنوی شریف، گلستان و بوستان، یوسف زلیخا، دیوان حافظ، قدوری، کنز الدقائق، شرح وقایہ اور دیگر کتب پڑھاتے تھے۔

ڈاکٹر غلام جیلانی برق کا بیان ہے :

میرا بچپن ضلع اٹک کے ایک چھوٹے سے گاؤں (سال شریف) میں بیتا۔ جہاں ایک ہی فرقہ تھا یعنی سنی۔ ایک مسجد، ایک ہی ملا تھا۔ ابتدائی مذہبی کتابیں وہاں پڑھیں اور وہاں سے چھ میل دور ایک گاؤں اورنگ آباد میں۔ جہاں دو عالم مسجد میں فی سبیل اللہ طلبہ کو پڑھاتے تھے اور ان کے درس میں قندھار اور غزنی تک کے طالب العلم شریک ہوتے تھے۔ ان طلبہ میں آئے دن مذہبی بحثیں ہوتیں اور تمام اسلامی فرقوں کے عقائد پر ناقدانہ نظر

۱۔ مکتوب غلام ربانی عزیز بنام مؤلف مورخہ ۵ جون ۱۹۹۰ء از ایبٹ آباد۔

۲۔ حضرت خواجہ پیر گلاب شاہ اورنگ آبادی۔

(۲) حضرت مولانا عبدالرؤف شاہ اورنگ آبادی رحمہما اللہ تعالیٰ۔ (مؤلف)

ڈالی جاتی تھی۔ میں نے مذہبی عقائد اسی ماحول سے حاصل کئے۔ یہ ایک اور جگہ لکھتے ہیں :
 اورنگ آباد میں حضرت گلاب شاہ رومی کی مثنوی، سعدی کی گلستان، بوستان، مولانا جامی کی
 یوسف زلیخا اور حافظ شیرازی کا دیوان پڑھاتے تھے۔ ۵۲
 جب آپ کے فرزند کلاں فارغ التحصیل ہو کر آئے تو آپ کے معین و مددگار مقرر ہوئے۔
 درس نظامی کی جملہ نصابی کتب پڑھاتے تھے اور ان پر آپ کو کامل عبور تھا۔

تلامذہ

آپ کے ہزارہا تلامذہ تھے۔ بڑی مشکل سے دو تین کا سراغ ملا۔ جنات بھی آپ سے
 پڑھتے تھے۔

- ۱- حضرت مولانا عبد الرؤف شاہ المعروف جناب شاہ اورنگ آبادی
- ۲- حضرت مولانا غلام ربانی عزیز ایم اے، اٹک شہر
- ۳- ڈاکٹر غلام جیلانی برق، اٹک

آپ کا ذکر مرآة العاشقین میں

مرآة العاشقین میں آپ کا ذکر ملتا ہے۔ مؤلف مرآة العاشقین کا بیان ہے :

بعد ازاں سید گلاب شاہ اورنگ آبادی عرضداشت کہ ترتیب بیعت با مرید چگونہ است۔
 خواجہ شمس العارفین فرمود۔ مرید را پیش خود بنشانده حال اورا دریافت کند دست خود بردست
 راست او نماده سورہ فاتحہ و پنج آیت اول از سورہ بقرہ آیت شہد اللہ تا حکیم و آیت مباہعت تا
 عظیمما و درود شریف یکبار خواند بردست اودم کند تا بروئے و سینہ خود ملد و بعد ازاں وظیفہ موافق
 حال او ارشاد کند و در بیعت خاصہ بعد از دست گرفتن بگوید کہ بیعت کردی تو ایس عاجز و بہ شیخ ایس
 عاجز و بحضرت رسالت پناہ صلی اللہ اللہ علیہ وسلم کہ وجود خود را بر شریعت مصطفوی و روح خود را
 بمحبت الہی مستقیم واری۔ ۵۳

۵۱ بھائی بھائی مطبوعہ لاہور، ۱۹۵۸ء (حرف اول) صفحہ ۹۔

۵۲ میری داستان حیات مطبوعہ علمی پرنٹنگ پریس لاہور، ۱۹۸۲ء صفحہ ۳۶۔

۵۳ مرآة العاشقین (فارسی) صفحہ ۱۷۵، ۱۷۶۔

ترجمہ: بعد ازاں سید گلاب شاہ اورنگ آبادی نے عرض کیا کہ بیعت کرنے کا طریقہ کیا ہے؟ فرمایا مرید کو اپنے سامنے بٹھا کر اس کا حال دریافت کرنا چاہئے اور اپنا ہاتھ اس کے دائیں ہاتھ پر رکھ کر سورہ فاتحہ اور سورہ بقرہ کی پہلی پانچ آیتیں اور آیت شہد اللہ... تا... حکیم اور آیت مباہلت عظیماتک اور ایک بار درود شریف پڑھ کر اس کے ہاتھ پر دم کر کے جسے مرید اپنے چہرے اور سینے پر ملے۔ اس کے بعد اس کی استعداد کے مطابق وظیفے کی تلقین کرے۔ خصوصی بیعت میں مرید کا ہاتھ پکڑ کر کہنا چاہئے کہ تو نے اس عاجز سے بیعت کی اور اس عاجز کے شیخ سے بیعت کی اور رسول خدا (صلی اللہ علیہ وآلہ وسلم) سے بیعت کی۔ تم اپنے وجود کو شریعت پر استوار رکھو گے اور اپنی روح کو محبت الہی میں مدبوش رکھو گے۔

حلیہ اور لباس

غلام ربانی عزیز لکھتے ہیں: اس سارے علاقے میں یہ خاندان بالکل نرالا تھا۔ خواتین تو پردہ نشین تھیں مگر مرد بلا استثناء خوش قامت، خوش رنگ، خوش چہرہ اور خوش اخلاق تھے۔ جندال کے اس علاقے میں میری نظر سے شاید ہی کوئی ایسا آدمی گزرا ہو گا جو ان سے ملتا جلتا ہو۔ حضرت کارنگ سفید، جسم درمیانہ، داڑھی سفید اور آنکھیں غلانی تھیں۔ لباس سادہ اور سفید تھا۔ زیادہ تر کرتا اور شلوار استعمال فرماتے۔ سر پر غالباً سادہ ٹوپی ہوتی تھی۔ موجودہ سجادہ نشین اورنگ آباد کی زیارت سے غلام ربانی کے فرمودہ کی حرف بحرف تصدیق ہوتی ہے۔ سبحان اللہ ایک اور یعنی شاہد مولانا الحاج ملک فیض رساں اورنگ آبادی حضرت خواجہ پیر گلاب شاہ اورنگ آبادی کا حلیہ اور لباس بدین الفاظ بیان کرتے ہیں:

حضرت اورنگ آبادی رحمۃ اللہ علیہ ۳۲-۱۹۳۰ء میں مجھے اپنا عصا بنا کر مسجد میں تشریف لے جاتے تھے۔ میری عمر اس وقت آٹھ نو سال تھی۔ آپ پاؤں میں چرمی جوتا پہنتے تھے۔ روئی سے بھری ہوئی ٹوپی، جو کانوں تک کو، ہانپ لیتی تھی، پہنی ہوتی تھی۔ چہرہ سفید، گورا، نورانی اور جلالی تھا۔

۱۔ مرآة العاشقین (اردو) صفحہ ۲۲۵۔

۲۔ مکتوب غلام ربانی عزیز بنام مؤلف، محررہ ۱۵ جون ۱۹۹۰ء۔

اخلاق و عادات

اوراد و اشغال چشتیہ پر پابندی اور مداومت فرماتے تھے۔ نہایت خوش اخلاق، فیاض اور شفیق تھے۔ سماع کا پاکیزہ ذوق تھا۔ نہایت خوش نویس تھے۔ علاقہ بھر کے مفتی اور امام تھے۔ شریعت مطہرہ کے فیصلے مسجد میں بیٹھ کر فرماتے تھے۔ روزانہ کا سو رکعت نوافل پڑھنا معمول تھا۔ وصال شریف کے وقت فرمایا کہ میری کوئی نماز بھی قضا نہیں ہوئی ہے۔ فقہی مسائل پر مہارت تامہ رکھتے تھے۔ اشاعت سلسلہ میں بہت کام کیا۔

مؤلف نے اپنی آنکھوں سے حضرت خواجہ پیر گلاب شاہ اورنگ آبادی کا فتویٰ دیکھا جس پر مہر لگی ہوئی تھی اور مہر کے الفاظ تھے ”پیر گلاب شاہ“۔ تمام عمر درس و تدریس فتویٰ نویسی اور اللہ تعالیٰ کی یاد میں بسر کی۔

ڈاکٹر غلام جیلانی برق لکھتے ہیں: نہایت متقی اور عابد و زاہد، ہر وقت دعا کرانے والوں کا تانتا لگا رہتا تھا۔ ایک دن میرے ابا جی کو میرے متعلق فرمانے لگے میرے پاس ایک خاص مشکہ ہے جس میں جانی (غلام جیلانی) کو ڈبکی دے دی ہے۔

معمولات

اوراد و وظائف کے علاوہ درج ذیل معمولات تھے۔ غلام ربانی عزیز کا بیان ہے: معمولات میں امامت، تلاوت اور تدریس کو اہمیت دیتے۔ درس نظامی کی ابتدائی کتابیں پڑھا دیا کرتے۔ میں نے قدوری، کنز الدقائق اور شرح و قلیہ حضرت سے پڑھی تھی۔ بت واضح کر دیتے۔ تقریروں کا وقت ان کے پاس کہاں تھا؟ کبھی کبھی وعظ و نصیحت کے لئے بھی وقت نکال لیتے۔ گفتگو سادہ اور دلنشین ہوتی۔ نمود و نمائش کی گنجائش ان کے یہاں نہیں تھی۔ طلبہ سے سلوک مشفقانہ اور پدرانہ تھا۔ معاشرے میں پورا عزت اور احترام حاصل تھا۔ جنازہ اور عیدین کے اجتماعات میں تقریر فرمایا کرتے تھے۔ گفتگو میں بلا کی تاثیر تھی۔ حضرت مولانا الحاج ملک فیض رساں اورنگ آبادی کا بیان ہے:

۱۔ میری داستان حیات، صفحہ ۳۶۔
۲۔ مکتوب غلام ربانی عزیز بنام مؤلف محررہ ۵ جون ۱۹۹۰ء۔

آپ جماعت میں بلند آواز سے قرأت کرتے تھے تو مسجد ذکر ربانی سے گونج اٹھتی تھی۔ ذکر حق بکثرت کرتے تھے۔ شریعت مطہرہ کے فیصلے مسجد میں بیٹھ کر کرتے تھے۔

جائیداد

آپ کو اپنے والد ماجد سے ہزار کنال زمین بطور ورثہ ملی تھی۔ کوئی انسان، چرند، پرند آپ کی زمین میں نقصان نہیں کرتا تھا۔ اب بھی یہی کیفیت ہے۔

کرامات

علاقہ بھر کے لوگ آپ کے علم اور فقر کے معترف تھے۔ آپ کثیر الفیضان بزرگ تھے۔ آپ کا یہ ”ہدہ“ (دم) مشہور ہے کہ کوئی بچہ یا مال مویشی سوئی یا لوہے کی کوئی چیز کھا جائے تو آپ کے دم کرنے سے نکل آتی تھی اور مریض شفا یاب ہو جاتا تھا۔ ہزاروں لوگ فیض یاب اور مویشی تندرست ہوئے۔ آپ کے خاندان کے لوگ اب بھی دم کرتے ہیں تو سوئی یا لوہے کی چیز نکل آتی ہے۔

آپ بڑے مستجاب الدعوات تھے۔ جو بات زبان سے کہہ دی اللہ تعالیٰ اسے قبول فرما لیتا۔ آپ کی بے شمار کرامات زبان زد خاص و عام ہیں۔ آپ کے فیض یافتہ لوگ اب بھی اورنگ آباد شریف میں حیات ہیں جن لوگوں سے مؤلف نے کرامات سماعت کیں۔

ایک مرتبہ چند اشخاص نے آپ کے کھیت سے خربوزے توڑنے کی کوشش کی تو جس پودے کے پاس جاتے وہاں ایک اژدھا بیٹھا ہوا پاتے۔

اورنگ آباد کی ایک عورت جس کا خاوند کافی عرصہ سے لاپتہ تھا اس کی تلاش میں اس نے حتی المقدور کوشش کی لیکن کامیابی حاصل نہ ہوئی۔ ایک روز کا ذکر ہے کہ وہی عورت مسجد میں آپ کی خدمت میں حاضر ہوئی۔ جب کہ آپ اپنے وظائف سے فارغ ہو چکے تھے اس نے اپنی درد بھری داستان کچھ اس انداز سے عرض کی کہ آپ کو رحم آگیا۔ آپ نے بارگاہ ایزدی میں اپنے ہاتھ اٹھائے اور تھوڑی دیر کے بعد عورت سے مخاطب ہو کر فرمایا:

دیکھو! وہ تیرا خاوند گھوڑی پر سوار ہو کر آ رہا ہے۔ جب نزدیک آیا تو واقعی اس عورت کا

خاوند تھا۔ سبحان اللہ، سبحان اللہ۔

غلام نبی موضع گڑھی تحصیل جنڈ ضلع اٹک کی بھینس گم ہو گئی۔ بہت تلاش کی لیکن ناکام رہا۔

آخر مایوس ہو کر حضرت خواجہ پیر گلاب شاہ اورنگ آبادی کی خدمت میں حاضر ہو کر عرض کی تو آپ نے فرمایا: پریشان ہونے کی ضرورت نہیں۔ انشاء اللہ تعالیٰ ہمیں خود بخود واپس آجائے گی۔ چنانچہ ایسا ہی ہوا اور غلام نبی کی بھینس واپس آگئی۔

مرض

آخری عمر میں آپ کو ہرنیا کی شکایت ہو گئی تھی۔ ذرا لنگڑا کر چلتے تھے۔ آپریشن نہیں کرایا تھا۔

وصال شریف

زبدۃ العارفين، قدوة السالکين خواجہ پیر گلاب شاہ اورنگ آبادی کا وصال مبارک ۱۳ شعبان المعظم ۱۳۵۵ھ مطابق ۲۹ اکتوبر ۱۹۳۶ء کو ہوا۔

جنازہ

نماز جنازہ آپ کے فرزند کلاں حضرت مولانا عبد الرؤف شاہ اورنگ آبادی نے پڑھائی۔ جنازہ میں بے پناہ مخلوق شامل ہوئی۔

مدفن پاک

آپ کا مزار شریف ایک کشادہ چار دیواری کے اندر پختہ پتھر سے بنا ہوا ہے۔ مؤلف دو دفعہ آپ کے مزار پر انوار کی زیارت سے مشرف ہوا ہے۔ بڑی مسرت و شادمانی اور روحانی کیف و سرور حاصل ہوا۔

اولاد ا مجاد

آپ نے اپنے خاندان میں شادی کی۔ زوجہ محترمہ مسماۃ غلام فاطمہ پاکباز، صوم و صلوة اور شریعت مطہرہ کی پابند تھیں۔ اللہ تعالیٰ نے ان کے بطن سے چار صاحبزادے اور دو صاحبزادیاں عطا فرمائیں۔

۱- حضرت مولانا عبد الرؤف شاہ معروف بہ محمد جناب شاہ آپ جید عالم، مفتی، مدرس اور

درویش کامل تھے۔ آپ کی بیعت حضرت خواجہ شمس العارفین سیالوی سے تھی۔ اپنے والد ماجد کے ہمراہ سیال شریف جاتے تھے۔

۲- حضرت مولانا حافظ غلام فرید شاہ۔

۳- حضرت مولانا حافظ غلام ربانی شاہ۔

۴- حضرت غلام جیلانی شاہ۔ رحمہم اللہ تعالیٰ۔

جناب غلام ربانی عزیز لکھتے ہیں :

مولانا عبد الرؤف المعروف جناب شاہ صاحب سب سے بڑے تھے۔ درس نظامی کی نصابی کتب پر ان کی گرفت بڑی مضبوط تھی۔ دوسرے صاحبزادے کا نام غلام جیلانی تھا۔ انہوں نے ساری زندگی ڈنٹر پیلے اور مگدر پھیرے۔ تیسرے بیٹے کا نام غلام فرید شاہ تھا۔ وہ مولانا جناب شاہ صاحب سے کچھ پڑھا کرتے تھے۔ چوتھے کا نام غلام ربانی تھا۔

حضرت غلام جیلانی شاہ کے ایک صاحبزادے حضرت مولانا پیر عبدالحی شاہ تھے۔ علوم متداولہ پر دسترس رکھتے تھے۔ حضرت شیخ الاسلام سیالوی کے مرید تھے۔ اکثر سیال شریف جاتے تھے۔

مریدین

آپ کے مریدین گڑھی، ڈھوک حافظ آباد، پنڈ سلطانی، کسراں، ٹانویس، میانوالہ، اخلاص پنڈی گھیب، کنٹ ضلع اٹک، حاصل، تلہ گنگ، ضلع چکوال، پشاور اور کوہٹ میں موجود ہیں۔

عرس مبارک

آپ کا عرس مبارک سالانہ ۱۲، ۱۳ شعبان المعظم کو منایا جاتا ہے۔ علمائے کرام کی تقاریر ہوتی ہیں۔ لنگر تقسیم ہوتا ہے۔ بہت رونق اور چہل پہل ہوتی ہے۔ آپ اپنے زمانہ میں اپنے مرشد کامل حضرت خواجہ شمس العارفین سیالوی کا عرس پاک کرتے تھے۔ کوئی خلاف شرع کام نہیں ہوتا ہے۔

کوائف بعد از وصال

آپ کے وصال شریف کے بعد ۱۹۵۶ء میں جب بہت زیادہ بارشیں ہوئیں اور آپ کی قبر انور میں پانی داخل ہو گیا تو آپ کا وجود مسعود مع کفن صحیح و سالم پایا گیا۔ چنانچہ ایک عینی شاہد حضرت

مولانا الحاج ملک فیض رساں اعموان اورنگ آبادی کا بیان ہے۔

۱۹۵۶ میں بارشیں خوب ہوئیں۔ حضرت خواجہ پیر گلاب شاہ اورنگ آبادی رحمۃ اللہ علیہ کی قبر مبارک میں پانی پڑ گیا۔ میں مسجد میں حضرت مولانا عبد الرؤف شاہ صاحب رحمۃ اللہ علیہ سے کنز پڑھ رہا تھا۔ ایک شخص آیا اور کہنے لگا:

باباجی (پیر گلاب شاہ) کی قبر پانی پڑنے کی وجہ سے ہم نے کھودی ہے اور آخری پتھروں تک پہنچ کر پانی نکالا ہے اور آپ کی نعش مبارک سالم کفن کے ساتھ دیکھ لی ہے۔ اس پر حضرت مولانا عبد الرؤف شاہ صاحب سخت ناراض ہوئے اور فرمایا کہ فوراً پردہ کرو۔ قبر مبارک کھودتے وقت ایسی خوشبو نکلی کہ کام کرنے والوں کے مشام جاں معطر ہو گئے۔

آپ کا مزار شریف مرجع خلائق ہے۔ حاجت مند لوگ حاضر ہوتے ہیں اور اللہ تعالیٰ ان کی حاجت پوری کرتا ہے۔

کتب خانہ

آپ کا کتب خانہ بہت بڑا تھا۔ جس میں قلمی کتب بھی تھیں۔ اب بھی حضرت مولانا عبد الرؤف شاہ کے صاحبزادے اس کتب خانہ کے واحد مالک ہیں۔

سجادہ نشین

آپ کے وصال کے بعد حضرت مولانا حافظ غلام فرید اورنگ آبادی مسند نشین ہوئے۔ عالم و فاضل اور اپنے والد ماجد کے نقش قدم پر چلنے والے تھے۔ حضرت خواجہ محمد ضیاء الدین سیالوی قدس سرہ کے مرید تھے۔ اپنے والد ماجد کا عرس مبارک بڑے اہتمام سے کرتے تھے۔ بعد ازاں آپ کے صاحبزادے حضرت مولانا حافظ محمد عطاء اللہ شاہ صاحب زیب سجادہ ہیں۔ آپ کی بیعت حضرت شیخ الاسلام خواجہ حافظ محمد قمر الدین سیالوی سے ہے۔ بڑے باذوق، خوش اخلاق اور پابند صوم و صلوة ہیں۔ بہت خوبصورت، توانا اور مضبوط جسم کے مالک ہیں۔ علاقہ بھر میں بڑی عزت کی نگاہ سے دیکھے جاتے ہیں۔ اپنے جد امجد کا سالانہ دو روزہ عرس پاک بڑی محبت اور عقیدت سے منعقد کرتے ہیں۔

حاجت مند لوگ آتے ہیں اور ان کی حاجت روائی میں پوری پوری کوشش کرتے ہیں۔ اللہ تعالیٰ ان کو آباد و شاد رکھے۔ آمین ثم آمین!

حضرت خواجہ سید غلام شاہ ہمدانی ہرن پوری

ولادت اور خاندان

آپ ۲۷ جمادی الاولیٰ ۱۲۲۲ھ مطابق ۲ اگست ۱۸۰۷ء بروز یکشنبہ پیدا ہوئے۔ آپ کے والد ماجد کا نام حضرت شرف شاہ رحمۃ اللہ علیہ ہے۔ آباؤ اجداد میں بڑے بڑے صلحاء اور علماء ہو گزرے ہیں جن کا تقویٰ اور نیک نفسی ضرب المثل ہے۔

شجرہ نسب

آپ کا نسب نامہ اس طرح ہے: خواجہ سید غلام شاہ بن سید شرف شاہ بن سید بڈھے شاہ بن سید شاہ راجہ بن سید سلطان ابراہیم بن سید احمد کبیر المعروف سلطان بلاول بن سید اسماعیل شاہ بن سید زبیر شاہ بن سید روح اللہ بن سید فتح اللہ بن سید حسین شاہ بن سید محمد شاہ بن سید جمال الدین بن سید علی ہمدانی بن سید نور الدین بن سید احمد شاہ بن سید حسن شاہ بن سید محمد شاہ بن سید علی دہانی بن سید علی ثانی بن سید شہاب الدین بن سید کمال الدین بن سید محمد شاہ بن سید عبد اللہ شاہ بن سید جعفر شاہ بن سید شرف الدین المعروف سید زاہد بن سید محبت اللہ بن سید محمد شاہ ثانی المعروف سید اشرف بن سید یوسف بن سید حسن شاہ بن سید محمد حسین شاہ بن سید جعفر الحجہ بن سید عبد اللہ بن زاہد بن سید حسین ہنغر بن سید زین العابدین بن سید امام حسین بن حضرت علی المرتضیٰ رضی اللہ تعالیٰ عنہ۔

تونسہ شریف حاضری اور بیعت

حضرت خواجہ سید غلام شاہ ہمدانی رحمۃ اللہ علیہ بچپن میں حافظ چوغطہ ہرن پوری مرحوم کے ہمراہ تونسہ مقدسہ حاضر ہوئے اور بیعت سے مشرف ہوئے۔ اپنی بیعت کا واقعہ خود حضرت محبوب سبحانی جلاپوری کے سامنے اس طرح بیان کیا:

بچنے میں حافظ چوغطہ ہرن پوری کے ساتھ خواجہ محمد سلیمان تونسوی کے حضور حاضر ہوئے۔ حاجی بخاور ایک درویش تھا کہ ہر مسافر کو جو حضرت خواجہ تونسوی کے آستانے پر آتا تھا ان کے حضور لے جا کر سفارش کرتا تھا۔ حافظ مذکور ہمیں حاجی صاحب کے پاس لے گیا۔ وہ نماز شام کے بعد ہمیں حضرت خواجہ تونسوی کے حضور لے گئے اور عرض کی غریب نواز! آپ کا دریائے رحمت بے پایاں ہے اور یہ لڑکا اہل بیت حضرت رسالت پناہ ﷺ سے ہے۔ آنحضرت ﷺ کے طفیل اس لڑکے پر نظر شفقت فرماتے ہوئے اس کا ہاتھ پکڑیں۔

حضرت خواجہ تونسوی کی بیعت سے مشرف ہونے کے بعد آپ کو تین چیزیں ودیعت ہوئیں۔ خود فرماتے ہیں:

مجھے یاد ہے کہ جو نبی حضرت خواجہ تونسوی نے میرا ہاتھ پکڑا تین چیزیں مجھے مل گئیں۔ ایک تو اسم ذات بے اختیار میرے دل میں جاری ہو گیا۔ دوسرے میرے پیٹ میں بھوک کی بجائے ایک پتھر سا موجود ہو گیا اور اس کے بعد کھانے کی طلب نہ رہی۔ تیسرے حضرت صاحب تونسوی کا تصور اس طرح روشن ہو گیا کہ قضائے حاجت کے وقت شرم آتی تھی۔

شیخ طریقت سے محبت

آپ کی حضرت خواجہ تونسوی سے غایت درجہ و ارادت تھی۔ ایک دفعہ حضرت خواجہ تونسوی کے پوتے ہرن پور تشریف لائے تو آپ نے ادب کی انتہا کر دی۔ مؤلف صفحات المحبوب لکھتے ہیں:

ایک بار قبلہ عالم تونسوی کے پوتے موضع ہرن پور میں تشریف لائے۔ شاہ صاحب کے پاس کوئی نقد چیز موجود نہ تھی کہ نذرانہ پیش کرتے۔ گھر کی چھت پر چڑھ گئے اور اعلان کیا کہ میں اپنی زمین کو ہر قیمت پر بیع کرتا ہوں جس کے پاس روپے ہیں خرید لے۔ اس موقع پر حضرت محبوب سبحانی نے فرمایا کہ شاہ صاحب مقروض تھے اس وقت انہوں نے تجارت کے لئے دو تین گھوڑے خرید رکھے تھے۔ دو گھوڑے موضع ٹھوک میں اپنے بھائی کے پاس چھوڑے ہوئے تھے اور ایک پاس تھا۔ اتفاقاً وہ گھوڑا صاحبزادہ تونسوی کے سامنے آیا۔ انہوں نے پوچھا یہ گھوڑا کس کا ہے؟

۱۔ عبد الغنی، اکثر: ملفوظات حیدری مطبوعہ لاہور، ۱۳۰۳ھ، صفحہ ۲۳۱، ۲۳۲۔
۲۔ ایضاً، صفحہ ۲۳۲۔

شاہ صاحب نے عرض کیا کہ اگر آپ کو پسند ہے تو لے لیں۔ اس کے بعد صاحبزادہ صاحب 'شاہ صاحب کے بھائی کے پاس موضع ٹھوک میں گئے اور باقی دو گھوڑے وہاں تھے۔ شاہ صاحب نے وہ بھی ان کے حوالے کر دیئے۔

عطاءے خلافت

آپ کو خرقہ خلافت حضرت خواجہ شمس العارفین سیالوی نے عطا فرمایا تھا۔ مؤلف انوار شمس نے آپ کو حضرت خواجہ سیالوی کا خلیفہ لکھا ہے۔^{۱۲}
 ڈاکٹر محمد حسین لکھتے ہیں:

حضرت سید غلام شاہ ہرن پوری صاحب کشف و کرامت بزرگ تھے۔ بچپن میں حضرت خواجہ توسوی کی خدمت میں حاضر ہو کر شرف بیعت حاصل کیا تھا اور خواجہ شمس الدین سیالوی نے ان کو خلافت عطا کی تھی۔^{۱۳}

حضرت خواجہ سیالوی سے عقیدت

آپ کو حضرت خواجہ سیالوی سے کمال درجہ کا انس اور پیار تھا۔ نفعات المحبوب میں ہے:

باری دو مکان عمدہ بنا کر دند از قضا الہی بارشی باریدد سقف ہای ہر دو مکان بیفتادند۔ ہماں وقت چوب ہای در کشتی انداختہ بسوئے سیال شریف روانہ کردند۔^{۱۴}
 ترجمہ: ایک بار انہوں نے دو عمدہ مکان بنوائے۔ قضا الہی سے بارش ہوئی اور دونوں مکانوں کی چھت گر پڑی۔ اسی وقت شہتیر 'شہتیریاں کشتی میں ڈال کر سیال شریف روانہ کر دیئے۔

۱۵

۱۲ ایضاً صفحہ ۲۳۱۔

۱۳ انوار شمس، مطبوعہ مفید عام پریس لاہور ۱۳۳۵ء، صفحہ ۷۱۔

۱۴ خواجہ محمد سلیمان توسوی اور ان کے خلفاء، صفحہ ۲۳۳۔

۱۵ نفعات المحبوب (فارسی) صفحہ ۱۱۶۔

۱۶ ملفوظات دیدری، صفحہ ۲۳۰، ۲۳۱۔

حضرت خواجہ سیالوی کی عنایات

آپ اکثر سیال شریف حاضر ہوا کرتے تھے اور صحبت شیخ سے مستفیض ہوتے تھے۔ حضرت خواجہ سیالوی آپ پر بہت نظر شفقت و کرم رکھتے تھے۔ نفعات المحبوب میں ہے :

حضرت محبوب سبحانی نے فرمایا کہ ایک بار چراغ دین نے جو قوم کا حجام ہے حضرت صاحب سیالوی کے پاس غلام شاہ صاحب کی نسبت شکایت کی کہ اس طرح کرامت دکھاتا ہے۔ حضرت صاحب اس وقت مسجد میں تھے اور لیٹے ہوئے تھے۔ ہمیں ان کی شکایت سے خوف پیدا ہوا کیونکہ ہمیں غلام شاہ صاحب کے وسیلے سے حضرت خواجہ شمس العارفین کی خاک بوسی کی سعادت نصیب ہوئی تھی۔ ان کی محبت اور خیر خواہی کی وجہ سے ہم نے شیخ صاحب سے تذکرہ کیا کہ چراغ دین نے غلام شاہ صاحب کی شکایت حضرت صاحب سے کی ہے اور معافی لے دیں۔ شیخ مذکور ان کے حضور حاضر ہوئے اور عرض کیا غلام شاہ ایسا شخص نہیں جیسا کہ چراغ دین نے کہا ہے اور ہمارے متعلق بھی اظہار کیا کہ غلام شاہ صاحب کے متعلق یہی رائے رکھتے ہیں۔ حضرت صاحب اٹھ بیٹھے اور فرمایا کہ شاہ صاحب بھی اسی طرح کہتے ہیں؟ شیخ صاحب نے عرض کیا ہاں! غریب نواز نے فرمایا دعائے خیر کہیں۔ محبوب سبحانی نے فرمایا کہ غلام شاہ صاحب کو خواب میں دعا مانگے جانے کا پتہ چلا۔ ان کے گھر میں ایک بھینس تھی ساتھ لی اور سیال شریف کی جانب روانہ ہو گئے۔ بعد ازاں آپ نے فرمایا کہ وہ صاحبزادہ محمد الدین دام برکاتہ کی شادی کا موقع تھا اور حضرت خواجہ شمس العارفین نے ہمیں برات کے ساتھ چناب کی طرف بھیجا۔ جب برات واپس ہوئی چونکہ فرزند ہی تھی حضرت صاحب نے قوال ساتھ لئے اور برات کے استقبال کے لئے تشریف لائے۔ غلام شاہ صاحب حضرت صاحب کے ہمراہ تھے۔ بڑے خوش ہوئے کہ آپ نے ہمارے جملہ حقوق ادا کر دیئے اور خواب کا سارا واقعہ بیان کیا۔

اخلاق و عادات

آپ سنت نبوی ﷺ پر پورے پورے عامل تھے۔ ایثار و قربانی کا جذبہ بدرجہ اتم موجود تھا۔ کوئی سائل آپ کے در سے خالی نہ گیا۔ بے حد سخی، فیاض اور متوکل درویش تھے۔ مسافروں کی

خدمت کیا کرتے تھے اور اکثر فاقہ کرتے تھے۔ نفعات المحبوب میں ہے :
 تارک الدنیا مثل اوشان کسی اندر زمین نباشد کہ ہرچہ موجود بودی براہ حق خدا کردی۔
 ترجمہ: تارک الدنیا ان کی طرح زمین پر کوئی نہ ہو گا جو کہ موجود ہوتا تھا، راہ حق میں فدا کر
 دیتے تھے۔

مؤلف نفعات المحبوب رقمطراز ہے :
 شاہ صاحب مذکور بقدر ہفت ہفت روز نخوردی تا حدیکہ از اندرون ایشاں خون رواں شدی
 و چادرے بر کمرو زنبیل پوسیدہ سے در بغل برای مسافران گدائے می کردند۔
 ترجمہ: شاہ صاحب سات سات دوروز تک کچھ نہیں کھاتے تھے۔ اس حد تک کہ ان کے
 اندر سے خون رواں ہو جاتا تھا۔ چادر کمر پر ڈالے اور پوسٹین کی زنبیل بغل میں لئے مسافروں
 کے لئے گدا کیا کرتے تھے۔

کرامات

آپ جامع الکرامات بزرگ تھے۔ کرامت بکثرت ظہور میں آتی تھیں۔ مؤلف نفعات
 المحبوب کا بیان ہے: ایک روز شاہ صاحب ایک لوہار کی دکان پر موجود تھے۔ ایک پیرزادہ وہاں
 بڑی شان و شوکت سے آیا اور پوچھا کہ یہ کون ہے؟ جیسا وقت تھا لوگوں نے اس کے مطابق شاہ
 صاحب کی تعریف کی۔ پیرزادے نے کہا اگر فقیر ہے تو کوئی کرامت دکھائے یا مجھ سے دیکھے۔ شاہ
 صاحب نے وہ پوسٹین دکھائی جس میں گدا کیا کرتے تھے اور کہا کہ میں تو ایک گداگر ہوں۔ اگر
 آپ کو فقر کا دعویٰ ہے تو کچھ دکھائیں۔ پیرزادہ خاموش ہو گیا۔ شاہ صاحب نے فرمایا اس فقیر سے
 آپ کیا چاہتے ہیں؟ انہوں نے کہا اس اہرن کو اپنی طرف بلائیں جس پر لوہار کام کر رہا ہے۔ اہرن
 اچانک وہاں سے اچھلی اور ان کے پاس جا پڑی۔ پھر فوراً وہاں سے اچھل کر اپنی جگہ پر چلی گئی۔
 پیرزادہ اس واقعہ سے ڈر گیا۔ جب تک بت گفتار کی تھی وہ دلیر رہا لیکن جب اسرار کا معاملہ آیا تو

۱۔ نفعات المحبوب، صفحہ ۱۱۶۔

۲۔ ملفوظات حیدری، صفحہ ۲۳۱۔

۳۔ نفعات المحبوب، صفحہ ۱۱۷۔

۴۔ ملفوظات حیدری، صفحہ ۲۳۲۔

ششدر رہ گیا۔ لوگوں نے شاہ صاحب سے پوچھا اس کرامت کا کیا راز تھا؟ انہوں نے کہا میں نے کچھ نہیں کیا تھا۔ صرف خواجہ تونسوی کا تصور کیا تھا، جنہوں نے اپنے ہاتھ سے اہرن کو اکھیڑا اور اصلی جگہ پر پہنچا دیا۔

الحاج مولانا محمد اعظم ہرن پوری نے مؤلف کو بتایا کہ کچھ عرصہ کی بت ہے۔ ایک نووارد شخص مسجد میں رات کو قیام پذیر ہوا۔ میں نے پوچھا کہاں سے آئے ہو؟ اس نے کہا پشاور کی طرف کا رہنے والا ہوں۔ میری نظر کمزور ہو گئی تو میں نے منت مانی کہ اگر میری نظر ٹھیک ہو گئی تو میں حضرت خواجہ غلام شاہ ہرن پوری کے دربار عالیہ پر حاضری دوں گا۔ پوچھا اب نظر کا کیا حال ہے؟ جواب دیا کہ اب میں سوئی میں دھاگہ ڈال لیتا ہوں۔

ایک بار آپ کے روضہ پاک کے باہر چار دیواری کے دروازہ کے کواڑ چور لے گئے۔ لوگوں نے بہت افسوس کیا۔ ابھی چند روز ہی گزرے ہوں گے کہ ایک دن صبح کے وقت وہی کواڑ دروازہ کے پاس پڑے ہوئے تھے۔ چور رات کو خود ہی رکھ گئے۔

کبھی کبھار تھوڑے تھوڑے عرصہ کے بعد آپ کی کوئی نہ کوئی کرامت اور بزرگی ہمیشہ ظاہری ہوتی رہتی ہے۔

ایک بار تونسہ مقدسہ کے سفر میں ایک آدمی نے کسی گاؤں میں گستاخی کی۔ آپ تشریف لے گئے۔ تھوڑی ہی دور گئے ہوں گے کہ پیچھے سے چند آدمیوں کے دوڑنے کی آواز سنائی دی۔ پلٹ کر دیکھا تو وہ گستاخ آدمی چند دوسرے آدمیوں کے ہمراہ حاضر ہو کر معافی کا خواستگار ہوا کہ حضرت خدا را مجھے معاف فرمائیں۔ میں سخت تکلیف میں ہوں، میرا پیشاب بند ہو چکا ہے۔ آپ نے ازراہ کرم نوازی معاف فرما دیا۔

برادران

آپ کے دو بھائی اور بھی تھے جن کے نام حسب ذیل ہیں:

- ۱- سید احمد شاہ ہمدانی مدنون ہرن پور، ضلع جہلم
- ۲- سید امجد شاہ ہمدانی مدنون ہرن پور، ضلع جہلم

شادی

آپ نے بھیرہ، ضلع سرگودھا کے ایک علمی خاندان میں شادی کی لیکن اولاد نہ ہوئی۔

کوائف وصال

نفحات المحبوب میں ہے :

ایک بار بیمار ہوئے۔ بدن کے کپڑے سوال کرنے والوں کو دے دیئے۔ جب نزع کا وقت آیا تو ایک سائل آگیا۔ محمد دین درویش کو کہا کہ لحاف کے اندر سے میرا تمہ بند اتار اور اس سائل کو دے دے۔ محمد دین نے عرض کیا کہ آپ برہنہ ہو جائیں گے۔ شاہ صاحب نے کہا مل کے پیٹ سے برہنہ پیدا ہوئے تھے اور برہنہ جائیں گے۔ تین مرتبہ ”اللہ“ کہا اور جان بحق ہو گئے۔

وصال مبارک

معارف آگاہ سید غلام شاہ ہرن پوری کا وصال مبارک ۱۳ جمادی الثانی ۱۲۹۳ھ مطابق ۷ جولائی ۱۸۷۶ء بروز پنجشنبہ ہوا۔

تعمیر روضہ شریف

آپ کا مرقد انور ہرن پور تحصیل پنڈدادنخان، ضلع جہلم برب سڑک واقع ہے۔ خوبصورت اور عالیشان سبز گنبد بنا ہوا ہے۔ آپ کا روضہ مبارک مہدی خان مرحوم آنریری مجسٹریٹ پنڈدادنخان رئیس اعظم پھالیہ ضلع گجرات جو حضرت خواجہ توسوی کے مخلص مرید تھے نے تعمیر کروایا تھا۔ مہدی خان مرحوم حضرت سید غلام شاہ ہرن پوری کے انتہائی معتقد تھے۔

مریدین

پشاور اور ڈیرہ غازیخان تک آپ کے مریدین پھیلے ہوئے تھے۔ اب بھی حصول فیض کے لئے بکثرت لوگ حاضری دیتے ہیں اور اللہ تعالیٰ ان کی مرادیں پوری کرتا ہے

حضرت محبوب سبحانی جلال پوری کی حاضری

صاحب نفعات المحبوب لکھتے ہیں:

حضرت خواجہ شمس العارفین سیالوی کے عرس مبارک کے موقع پر قریباً ۲۰ صفر المظفر ۱۳۲۶ھ مطابق ۲۴ مارچ ۱۹۰۸ء کو جب عازم سیال شریف ہوئے تو حضرت محبوب سبحانی نے موضع چک جانی میں شب ہاشمی فرمائی۔ وہاں سے روانہ ہو کر قصبہ ہرن پور میں پہنچے تو قصداً حضرت سید غلام شاہ کے روضہ پر تشریف لے گئے۔ لوگوں کا ایک بڑا ہجوم بھی ساتھ تھا۔ فاتحہ پڑھ کر بخشش اور اپنی جیب مبارک سے بہت بڑی رقم مستری امام بخش ہرن پوری کو دی اور مزار شریف کی مرمت کے لئے حکم دیا۔

سبحان اللہ مردان خدا کی وفاداری اور اہل صفا کی دوستی کا یہ عالم ہے۔ حضرت سید غلام شاہ مرحوم نے ابتداء میں حضرت محبوب سبحانی کی جس طرح رہبری اور تربیت کی تھی ان کے حقوق ادا کرنے کے لئے آپ نے کس قدر کوشش اور وفاداری کا اظہار فرمایا۔

حضرت خواجہ سید الہ بخش حاجی پوری

خاندانی پس منظر اور ولادت

کھیری خانوادہ سادات کاظمی کی ایک شاخ ہے جن کے آباؤ اجداد تبریز (ایران) سے ہجرت کر کے برصغیر میں وارد ہوئے۔ بلوچستان 'سندھ' پنجاب اور ہندوستان میں بکثرت آباد ہیں۔ کھیری خانوادہ میں بے شمار ایسے حضرات پیدا ہوئے جن کے مزارات اب بھی مختلف مقامات میں مرجع خلائق ہیں۔

کھیر فارسی زبان کا لفظ ہے۔ اردو میں جنڈ کے درخت کو کہتے ہیں۔ مشہور تاریخی کتاب پیچ نامہ اور کتاب بلوچ قبائل مصنفہ ایم لانگ ورتھ ڈیمز اور کتاب تاریخ بلوچستان مصنفہ رائے بہادر ہسورام میں اس معزز خاندان کے بزرگان کے حوالے ملتے ہیں۔ متذکرہ کتب کے مندرجات سے مترشح ہوتا ہے۔ اس سادات کاظمی خاندان کے ساتھ کھیری کا لاحقہ حضرت شاہ محمود چیر قتال قدس سرہ جو اپنے زمانہ میں صاحب کشف و کرامت اور مشہور زمانہ کامل بزرگ تھے۔ جنڈ کے درخت کو سواری کے طور پر استعمال کرتے تھے۔ جنڈ کے درخت پر سوار ہو کر اس کو گھوڑے کی طرح دوڑاتے تھے۔ سب سے پہلے اس کرامت کی وجہ سے کھیری مشہور ہوئے۔ اس بزرگ کا مزار ہفت ولی بمقام شوران ضلع کچھی (بلوچستان) میں زیارت گاہ خاص و عام ہے۔ اس خاندان سے تعلق رکھنے والے مشاہیر بزرگوں کے مزارات بلوچستان کے علاوہ صوبہ سندھ 'پنجاب اور بھارت میں مضافات لکھنؤ میں مرجع خلائق ہیں۔

قطب المدار علامہ سید اللہ بخش شاہ پناہ عالم کاظمی کھیری قدس سرہ ۱۲۳۵ھ مطابق ۱۸۳۰ء میں بمقام بستی حاجی پور موضع کھیری ضلع مظفر گڑھ میں پیدا ہوئے۔ آپ نسبی لحاظ سے

۱۔ ہفت روزہ انام بہاول پور 'مجموعہ' ۱۳ دسمبر ۱۹۸۵ء صفحہ ۵ 'کالم' ۲۔

سید حسینی جعفری موسوی کاظمی مدنی رفاعی تبریزی کھیری ہیں۔

والدین

آپ کے والد ماجد سید محمد مقصود شاہ کاظمی جید عالم دین، حافظ القرآن اور بے مثل طبیب و حکیم تھے۔ اس کے علاوہ زراعت اور دیگر علوم و فنون میں بھی مہارت رکھتے تھے اور قطب العصر تاجدار اولیاء خواجہ شاہ محمد سلیمان تونسوی کے مرید صادق تھے۔ حضرت خواجہ تونسوی آپ پر اس قدر مہربان تھے کہ جب کبھی آپ ارض مقدس تونسہ مقدسہ سے ارض مقدس مہار شریف کی جانب نہضت اور مراجعت فرماتے تو آپ کے مسکن پر ایک دن رات قیام اور شب باشی فرماتے تھے۔ آپ کا مسکن حاجی پور راستے ہی میں تھا۔ آپ کی والدہ ماجدہ علم و ورع اور تقویٰ میں بے مثل اور بے نظیر تھیں۔

قبل از ولادت کا واقعہ

ڈیرہ غازی خان شہر میں حضرت قطب العالم سید شاہ لعل کمال کی شہرہ آفاق خانقاہ تھی۔ حضرت سید مرید احمد شاہ جو اپنے وقت میں یگانہ روزگار، کامل بزرگ اور سجادہ نشین تھے ہمہ وقت باپردہ رہا کرتے تھے۔ ان کے جد امجد حضرت سید لعل کمال شاہ نے ان کو خواب میں ارشاد فرمایا کہ فلاں تاریخ کو سید محمد مقصود شاہ عصر کی نماز یہاں ادا کریں گے۔ اس مخصوص جگہ کی نشاندہی بھی فرمائی تھی۔ تیرکمان اور ایک خادم بھی ان کے ہمراہ ہو گا۔ اپنی دختر سراپانیک اختر کا عقد نکاح و رخصتی سید صاحب موصوف سے کر دینا۔ یہ بشارت پا کر آپ اس وقت کے منتظر رہے۔ مقررہ تاریخ اور وقت پر سید محمد مقصود شاہ مع تیرکمان اور خادم کے خانقاہ شریف میں پہنچے۔ آپ نے عین اسی جگہ نماز عصر ادا کی جس مقام کی نشاندہی ہو چکی تھی۔ نماز عصر سے فراغت کے بعد حضرت مرید احمد شاہ ان سے ملے اور بشارت سنائی۔ بالآخر اسی شب عقد نکاح و رخصتی عمل میں آئی۔ اگرچہ آپ کی برادری کے بعض حضرات اس اچانک شادی پر چیں بجبیں ہوئے برہمی اور ناراضگی کا اظہار بھی کیا لیکن آپ نے ارشاد فرمایا کہ یہ شادی حضرت قطب العالم شاہ لعل کمال کے حکم سے کی گئی ہے۔ یہ سن کر سب راضی ہو گئے۔

والدہ ماجدہ کی وفات اور پرورش

حسن اتفاق سے حضرت خواجہ توسوی حاجی پورہی میں شب باش تھے کہ آپ کی پیدائش ہوئی۔ علی الصبح آپ کے والد ماجد نے آپ کو خواجہ توسوی کی خدمت سراپا برکت میں پیش کیا۔ حضرت خواجہ توسوی نے جنم گھٹی کے طور پر اپنا لعاب دہن منہ میں ڈالا۔ اذان اور اقامت پڑھی۔ آپ کے دائیں کان کو پکڑ کر تین مرتبہ اپنی زبان مبارک سے یہ الفاظ ارشاد فرمائے:

”اٹھی مولویا پڑھ۔“

اور نام مولوی اللہ بخش تجویز فرمایا۔ روز ولادت سے ہی خویش و اقارب نے مولوی اللہ بخش کے نام سے پکارنا شروع کر دیا۔

آپ بچپن ہی میں اپنی والدہ ماجدہ کے سایہ عاطفت سے محروم ہو گئے۔ آپ کی پھوپھی نے پرورش و کفالت کی ذمہ داریاں سنبھال لیں۔

تعلیم و تربیت

آپ نے ابتدائی تعلیم اپنے والد ماجد سے حاصل کی۔ طالب علمی کے زمانہ میں آپ کچھ عرصہ اپنی بکریاں بھی چراتے رہے۔ بارہ سال کی عمر میں مزید حصول تعلیم کی خاطر گھر سے نکل گئے اور مختلف مدارس میں زیر تعلیم رہے۔ حصول تعلیم کی خاطر تمام ہندوستان میں پھرتے رہے۔ آپ نے ظاہری علوم صرف، نحو، منطق، اصول و فروع، فلسفہ، تفسیر و حدیث کے علاوہ علم طب میں بھی کمال حاصل کیا۔

کوائف دور طالب علمی

آپ کشمیر کے پہاڑی علاقہ میں کسی دینی مدرسہ میں زیر تعلیم تھے۔ کپڑے انتہائی بوسیدہ ہو گئے تھے جو ستر عورت کے لئے بھی ناکافی تھے۔ نزدیکی پہاڑ کی کھوہ (غار) میں ایک چشمہ کے کنارے پتھروں اور جھاڑیوں سے جھونپڑی بنائی۔ شفیق استاد صاحب وہاں اسباق پڑھانے جاتے اور طعام بھی پہنچا آتے۔ استاد صاحب کے فرمان کے مطابق آپ سرشام کوئی کلام پڑھ کر جھونپڑی کے باہر دائرہ کھینچ دیتے۔ ایک رات دو شعاعیں نزدیک آتی معلوم ہوئیں۔ تھوڑی دیر بعد ایک دیو ہیکل اڑہا پھنکارنا شور مچاتا آیا۔ دائرہ کے نزدیک آتے ہی سرو قد بلند ہوا اور وہیں ڈھیر ہو گیا۔ اس کے

علاوہ رات دن میں متعدد جنگلی درندے آتے جاتے دندناتے رہتے لیکن دائرہ کی لکیر کے نزدیک نہ آتے تھے۔ چند دن آپ اسی حالت میں اسباق پڑھتے رہے۔ ایک چاندنی شب میں ایک سفید ریش حسین و جمیل بزرگ آئے، سلام کہا اور دو جوڑے جدید پارچت سلے سلائے عطا کئے اور غائب ہو گئے۔ آپ کپڑے زیب تن کر کے علی الصبح مدرسہ میں واپس آ گئے۔

آپ طالب علمی کے دوران کسی دینی مدرسہ میں رہتے تھے۔ وہاں ایک اجنبی مسافر آیا اور شب بائش ہوا۔ اسی رات اس کو مرض اسہال لاحق ہوا۔ شدید بیمار اور سخت لاچار ہوا۔ طلباء میں سے کسی نے اس کی طرف توجہ نہ دی۔ آپ نے اس کی تیمارداری کی، اس کے کپڑے دھوئے، دوا دارو اور خدمت کی۔ ہفتہ عشرہ تک صحت یاب ہوا۔ اس نے روانگی کے وقت آپ کے استاد صاحب سے دو یوم رخصت مانگی اور ساتھ لے جانے کو کہا۔ ان دو ایام میں اس مسافر نے آپ کو سرخ و سفید کیمیاگری کا عمل سکھایا۔

تلاش مرشد

آپ نے پنجاب، کشمیر اور ہندوستان میں موجود مختلف دینی مدارس میں تعلیم مکمل کی۔ علم الادیان اور علم الابدان سے فارغ التحصیل ہوئے۔ آپ کے قلب اطہر میں کسی خدا رسیدہ بزرگ سے بیعت کرنے اور ان کی صحبت میں رہنے کا شوق در آیا۔ تصوف کے بحرِ ذخار کی شناوری کرنے کا ذوق موجزن ہوا۔ فارغ التحصیل ہونے کے بعد بھی گھر کا رخ نہ کیا۔ ظاہری تعلیم میں سترہ سال کا عرصہ صرف ہوا۔ حصول تعلیم کے بعد مرشد کامل کی تلاش اور جستجو میں دور دراز پیدل سفر کئے جہاں کہیں کسی مرد حق کی شہرت سنتے ان کی خدمت بابرکت میں حاضر ہوتے، ان کی خانقاہ میں قیام کرتے۔ جب دل مطمئن نہ ہوتا کسی دیگر بزرگ کی قدم بوسی کے لئے عازم سفر ہو جاتے۔ اسی طرح ہوتے گزرتے آپ بمقام بھڑتھ مضافت لاہور میں وارد ہوئے۔ وہاں ایک سید بزرگ مسمیٰ حضرت حکیم مولانا سید حیدر شاہ زنجانی رہتے تھے جو چشتی طریق تصوف کی شمع روشن کئے ہوئے تھے۔ کچھ دن ان کے ہاں قیام رہا۔ ایک دن اس سید بزرگ نے ارشاد فرمایا کہ آج کل حضرت خواجہ شمس العارفین سیالوی چشتی سلسلے کے نہایت ہی کامل بزرگ سیال شریف مضافت شاہ پور ضلع سرگودھا میں مسند ارشاد پر جلوہ فگن ہیں۔ چشت اہل بہشت کے طریقہ تصوف کا درس دیتے اور مجاہدات و ریاضات کراتے ہیں۔ آپ وہاں جائیں۔ ساتھ ہی یہ بھی ارشاد فرمایا کہ وہ بھی اپنے لخت

جگر سید محمد سعید شاہ کو حصول علم تصوف کی خاطر سیال شریف بھیجنے کا ارادہ رکھتے ہیں لیکن فی الحال محمد سعید شاہ کو ظاہری علوم متد اولہ حاصل کرنے کی خاطر چند سال درکار ہیں۔ یہ حکم سنتے ہی آپ بھڑتھ سے سیال شریف عازم ہوئے۔

سیال شریف کی اولین حاضری اور بیعت

آپ جس دن ارض مقدس سیال شریف تشریف لائے اس وقت عصر کی نماز کے بعد حضرت خواجہ سیالوی حسب معمول مسجد شریف میں رونق افروز تھے۔ حاضرین اور طلاب حق کو تصوف کے اسرار و رموز ارشاد فرما رہے تھے۔ حضرت خواجہ سید اللہ بخش کاظمی جوں ہی اجنبی طور پر مسجد شریف میں داخل ہوئے حضرت خواجہ سیالوی نے آپ کا نام ”مولوی شاہ الہ بخش“ کہہ کر ارشاد فرمایا:

”آپ کا حصہ تو ہمارے پاس ہے، آپ خواہ مخواہ ہندوستان میں دور دراز سفر کرتے

رہے۔“

یہ ارشاد سنتے ہی آپ نے اپنا سر مبارک حضرت خواجہ سیالوی کے قدموں میں رکھ دیا اور بیعت ہو کر طالب صادق کی حیثیت سے سیال شریف کی خانقاہ عالیہ چشتیہ شمسیہ میں رہنے لگے۔ یہ واقعہ ۱۲۷۶ھ مطابق ۱۸۵۹ء کا ہے۔

سیال شریف میں قیام اور عطائے خلافت

آپ پورے اٹھارہ سال سیال شریف میں مقیم رہے۔ اور ادو وظائف جو حضرت خواجہ سیالوی ارشاد فرماتے مکمل یکسوئی اور محنت شاقہ سے انجام دیتے رہے۔ چند سال بعد سیال شریف میں خواجہ سید محمد سعید شاہ زنجانی بھی تشریف لے آئے۔ خواجہ سیالوی سے بیعت ہوئے۔ آپ چونکہ ان سے پہلے ہی شناسا تھے قدرتی طور پر ان دونوں سالکان راہ طریقت کی آپس میں محبت و مودت ہو گئی۔

حضرت خواجہ حاجی پوری نے لوائح جامی، مرقع کلیسی، کشکول کلیسی کا درس بھی خواجہ سیالوی سے لیا۔ الغرض مجاز بہ بیعت ہو کر خلیفہ ہوئے۔

قیام سیال شریف کے چند واقعات

دوران قیام سیال شریف آپ نے ایک دفعہ چند ٹکے سرخ کئے اور لنگر شریف میں خرچ کے لئے لانگری کو دیئے۔ حضرت خواجہ سیالوی کو علم ہوا تو فرمایا کہ کوزہ بھرو اور میرے ساتھ چلو۔ بستی سے دور جا کر آپ نے پیشاب کیا اور استنجا کے لئے ڈھیلا استعمال کیا۔ جب سید الہ بخش حاجی پوری کے پاس پہنچے تو ڈھیلا زمین پر پھینکا جو ریزہ ریزہ ہوا اور طلا خالص بنا پڑا تھا۔

حضرت خواجہ سیالوی نے ارشاد فرمایا کہ شاہ صاحب! میں آپ کو اس طرح بنانا چاہتا ہوں۔ آپ کیمیاگری میں خوش ہیں۔ آپ نے یہ ارشاد سنتے ہی توبہ کی اور تاحیات یہ عمل نہ کرنے کا وعدہ کیا۔

حضرت خواجہ سید مر علی شاہ گولڑوی نے ارشاد فرمایا کہ جب میں علاقہ سون میں رہتا تھا۔ ایک مرتبہ عرس شریف کے موقع پر سیال شریف حاضر ہوا۔ ایک دن حضرت خواجہ سیالوی مکان شریف سے نکل کر چودھری الہ بخش ساؤ والی اللہ کی عیادت کو تشریف لے جا رہے تھے کیونکہ ان ایام میں کسی شخص نے نامبرودہ کو کوئی کشتہ از قسم سمیت دیا تھا لوگ راستہ میں جا بجا حلقہ حلقہ ہو کر کھڑے تھے۔ ان کے درمیان ایک شخص مسمی بہ شاہ الہ بخش کھیری بھی کھڑا تھا۔ اس کی داڑھی بالکل صفا چٹ تھی چونکہ حضرت صاحب سیالوی رضی اللہ عنہ، اس کے ساتھ نہایت مہربانی فرمایا کرتے

چودھری الہ بخش ساؤ والی: آپ ساؤ وال، تحصیل پنڈدادنخان، ضلع بہمد کے باشندہ تھے اور زمیندار خاندان سے تعلق رکھتے تھے۔ حضرت خواجہ شمس العارفین سیالوی کے محبوب مرید اور خلیفہ تھے۔ آپ اپنے شیخ کے عاشق صادق تھے۔ نہایت متقی، پارسا، دیانت دار، فیاض اور رشوت سے بچے ہوئے ہرذریعہ حاکم تھے۔ اکثر اسٹنٹ کمشنر ریٹائرڈ تھے۔ مزار شریف ساؤ وال میں موجود ہے۔ مؤلف مرآة السالکین نے آپ کو حضرت خواجہ سیالوی کا خلیفہ تحریر کیا ہے۔ انوار شمسبہ میں آپ کا ذکر ملتا ہے۔ سراج الاخبار جہلم میں آپ کے بارے میں لکھا ہے: چودھری الہ بخش صاحب اکثر اسٹنٹ کمشنر ۲ اکتوبر ۱۹۰۳ء سے پنشن پر ریٹائر ہو گئے۔ آپ قریباً ڈیڑھ سال تک سیالکوٹ ضلع میں رہے ہیں اور بہت اچھے رہے ہیں۔ انصاف دوست، سادہ مزاج، خوش طبع، خوش خلق اور مفسر تھے۔ یہاں کے لوگوں کو آپ کے پنشن پر عزت کے ساتھ جانے کی خوشی اور جدائی کا رنج ہے۔ اگر آپ کو تحصیل پنڈدادنخان ضلع جہلم میں آزریری مجسٹریٹ اور سول جج مقرر کیا جائے تو باشندگان علاقہ کی خوش قسمتی ہے کیونکہ آپ راشی اور لاپٹی نہیں۔ آپ کی تقرری سے حکام تحصیل کا بوجھ ہلکا ہو جائے گا اور رعایا کو بھی آرام نصیب ہوگا۔ (سراج الاخبار جہلم مجریہ ۱۲ اکتوبر ۱۹۰۳ء، صفحہ ۵)۔ آپ کو مطالعہ کا بہت شوق تھا۔ دینی اور مذہبی رسائل خریدتے تھے۔ سراج الاخبار جہلم کے آپ خریدار تھے۔ (سراج الاخبار جہلم، مجریہ ۱۵ فروری ۱۹۰۳ء، صفحہ ۸) آپ نے ساؤ وال میں ایک شاندار مسجد اور بنگلہ تعمیر کروایا جو فن تعمیر کا نادر نمونہ ہے۔ (مؤلف)

تھے۔ ان کے شانوں پر اپنا ہاتھ مبارک رکھ کر بطور خوش طبعی شعر ذیل فرمایا:۔
 پٹا مچھل منا داڑھی بھواں کوں چٹ کرایا کر
 نقارہ شاہ قلندر دا بچہ سدا دھن دھن بجایا کر لے
 آپ نے حالت جذب و مستی میں داڑھی مونچھیں صفا چٹ کرادی تھیں۔ آپ یہ شعر اکثر
 گنگناتے رہتے اور گریہ طاری رہتا تھا۔ فرماتے تھے کہ میرے مرشد کے فرمائے ہوئے الفاظ ہیں، کتنے
 پیارے ہیں۔

حضرت صاحبزادہ میاں محمد عبداللہ سیالوی رحمتہ اللہ علیہ کی بیاض سے ایک واقعہ لکھا جاتا
 ہے۔

سید شاہ الہ بخش شرافت نقش ضلع مظفر گڑھ موضع کبیری کے رہنے والے تھے۔ بڑے
 عالم فاضل کامل سید تھے۔ جملہ درویش و خلیفے اپنے اپنے وظیفے میں ہمیش مشغول رہتے۔ وقتاً
 فوقتاً جب حضرت غریب نواز کی مجلس میں قوالی ہوتی تو تمام اہل ذوق بڑے شوق سے جوق در
 جوق شامل ہوتے۔ قوال اکثر توحیدی غزلیں سناتے تھے۔ مثلاً

ما شاہباز قدم از لا مکان پریدہ ہر شکار صیدم در قاب آرمیدہ
 اسرار کنت کنزاً در لوح دل نوشتہ در نامہ عبادی انی قریب دیدہ
 ایسی قوالی سن کر صاحبان حال و اہل کمال بڑے جوش و خروش سے وجد کی حالت میں
 آجاتے اور بعض تو بلا ساختہ اس قدر اچھلتے کہ سر مکان کی چھت سے جا ٹکراتے۔ ساری فضاء
 آسمانی گونج اٹھتی، معلوم ہوتا تھا کہ درو دیوار، حجر و اشجار جھوم جھوم کر رقص کر رہے ہیں۔ لیکن شاہ
 صاحب موصوف جو ظاہری علم میں مشہور و معروف تھے بالکل ساکت و صامت بت کی مانند بیٹھے
 رہتے اور ذرہ بھر اثر پذیر نہ ہوتے بلکہ وجد کنندگان کا تمسخر اڑاتے اور فرماتے کہ یہ کیا حرکت جاہلانہ
 اور غیر منذبانہ ہے جو آپ لوگوں نے شروع کر رکھی ہے۔ اگر کسی مضمون پر دل میں حظ آیا تو رقت
 ہوتی اور آنسو گرتے۔ بس اللہ اللہ خیر سلا۔ یہ کیا تماشا ہے؟ کہ آپ کو دہنے نلچنے لگتے ہیں۔ اس
 کے جواب میں صوفی سربہ آغوش اور خاموش رہتے اور یہی کہتے تھے
 ہائے کم بخت تو نے پی ہی نہیں

اس زمانے میں نہ تو ریل گاڑی، نہ بس نہ لاری کی سواری تھی، بس اونٹوں پر سفر کیا جاتا تھا۔ حضرت خواجہ غریب نواز بھی مع درویشان و غلامان اونٹوں پر سوار ہو کر اپنے مرشد کے دربار دربار تونسہ شریف جس کا دھونسہ، لطیف چار دانگ عالم میں بجتا ہے، حاضر ہوتے۔ راستے میں دشت بیابان اور چولستان طے کرتے ہوئے پتن لہ سے دریائے سندھ کو عبور کر کے حاضر آستانہ خلد کا شانہ ہوتے۔ یک طرفہ سفر ہفتہ عشرہ کا ہوتا تھا اور تونسہ شریف میں چالیس نمازیں پوری کر کے رخصت حاصل کرتے۔

ایک روز حضرت مولانا مولوی محمد معظم الدین صاحب مروہ شریف والوں نے فرمایا کہ اے شاہ اللہ بخش! میں نے خواب میں دیکھا ہے کہ حضرت غریب نواز تونسہ شریف کے سفر میں علاقہ تھل میں گزر رہے ہیں۔ راستے میں جاتے ہوئے اشراق کا وقت ہو گیا۔ حضور کچاؤے سے اترے اور ایک اونچے ٹیلے پر جائے نماز بچھا کر شاغل بہ نوافل ہو گئے۔ بعد از فراغ نماز اسی جگہ قوالوں نے گانا شروع کیا۔ شاہ جی! تم کو ایسا وجد ہوا کہ تم بے خود ہو کر ٹیلے سے لڑکھڑاتے ہوئے دور نیچے جا گرے ہو۔ خدا کرے میرا یہ خواب سچ ہو۔

شاہ صاحب نے فرمایا: مولوی صاحب! کوئی عقل کی بت کرو، بلی کو چھپھڑوں کے خواب۔ ایسے خیالات فاسدانہ و مجنونانہ دل سے نکال دو اور ناممکن باتیں نہ فرمایا کرو۔ آپ نے جس چیز کا نام عشق رکھ لیا ہے وہ تو سراسر فسق ہے۔

اتفاقاً چند روز بعد حضور غریب نواز رحمۃ اللہ علیہ کا ارادہ تونسہ شریف کی حاضری کا ہوا اور اونٹوں پر سوار ہو کر روانہ ہوئے۔ غلامان درویشان و خلفائے ذی شان بھی آپ کے ہمراہ ہم سفر ہوئے۔ ایک روز راستے میں جاتے ہوئے نماز اشراق کا وقت ہو گیا۔ تب ریت کے ٹیلے پر مصلی بچھایا گیا۔ حضور غریب نواز کچاؤے سے اتر کر نوافل میں شاغل ہو گئے۔ حضرت مولانا مولوی محمد معظم الدین مروہ شریف نے شاہ صاحب کو مخاطب کر کے فرمایا: شاہ صاحب! میں نے خواب میں یہی وقت اور یہی ٹیلا دیکھا تھا۔ اب تمہارا تماشا دیکھنا ہے۔ اب دیکھئے کیا ہوتا ہے؟ شاہ صاحب نے فرمایا: مولوی صاحب جی! ایسے وہمت و اہمیت آپ کو کیوں لاحق حال رہتے ہیں؟ جب حضرت غریب نواز نماز اشراق سے فارغ ہوئے تو آپ پر کیفیت استغراق کی سی تھی۔ قوالوں نے حسب معمول قوالی شروع کی جب یہ غزل گانے لگے:

نختیں بادہ کا ندر جام کردند نصیب عاشق بدنام کردند
 ثنائے زلف و رخسار تو اے ماہ ملائک ورد صبح و شام کردند
 تو ساری مجلس میں ہاؤ ہو چمگئی اور شاہ اللہ بخش صاحب کو ایسا وجد طاری ہوا کہ الامان نہ
 تن بدن کا ہوش ہر چیز فراموش بڑے جوش و خروش اور حالت بے خودی میں لڑکھڑاتے ہوئے
 ٹیلے سے نیچے جا گرے۔ دیر تک پھڑکتے اور سر ہٹکتے رہے۔ ان کی یہ حالت دیکھ کر سب حاضرین
 مجلس بہت خوش و خرم ہوئے کہ ”کفر ٹوٹا خدا خدا کر کے“۔ جن کو شاہ صاحب ایسی حالت میں طعن
 و تشنیع کرتے تھے وہ جمع مارے فرحت و انبساط کے اچھلنے لگے اور اپنے شاہ صاحب کے تصدق
 قوالوں کو دینے لگ گئے۔ دیر تک یہی کیفیت طاری رہی اور یہی حالت جاری رہی۔ جب شاہ صاحب
 کو افاقہ ہوا تو سارا قافلہ کاملہ سوار ناقہ ہوا۔ شاہ صاحب کو فلما افاق قال سبحنک تبت الیک
 وانا اول المؤمنین ○ اس روز کے بعد شاہ صاحب کی یہ حالت ہو گئی کہ جب کوئی آواز سنتے تو
 بے خود ہو جاتے۔ حضرت مولانا کا خواب بالکل موہبہ موصحیح ثابت ہوا۔ سچ ہے نیک لوگوں کا منام
 بھی بمثل الہام ہوتا ہے۔

سیال شریف سے وطن واپسی

جیسا کہ قبل ازیں لکھا جا چکا ہے کہ آپ نے جب سے حصول علم کی خاطر گھر سے باہر قدم
 رکھا اس روز سعید سے پورے ۳۵ سال گھر میں واپس نہ آئے اور نہ ہی کوئی پیغام یا خط ارسال
 کیا۔ گھر والوں اور خویش و اقارب سے کوئی رابطہ نہ رکھا۔ اچانک ایک مبارک دن ۱۲ سال کی عمر
 میں گھر سے نکلنے والا ۳۷ سال کی عمر میں (۱۲۹۲ھ) اپنے مسکن حاجی پور میں نزول اجلال فرمایا تو
 ایک جید عالم دین، فاضل طبیب و حکیم اور بحر تصوف کے شاعر، عارف کامل بن کر آئے۔ خویش
 قبیلہ کے افراد و فاط پانچلے تھے۔ صرف آپ کی پھوپھی صاحبہ پیرانہ سالی میں زندہ تھیں۔

حضرت شاہ الہ بخش کاظمی کے رخسار مبارک پر زخم کا نشان تھا۔ زخم کے اندمال کے لئے
 سرمہ ڈالنے کی وجہ سے سرمئی رنگ تھا۔ بڑا دلکش و دل آویز لگتا تھا۔ جب آپ کی تشریف آوری کا
 چرچا اندرون خانہ سماعت کیا گیا تو آپ کی پھوپھی صاحبہ نے اس نشان کا حوالہ دیا۔ اسی نشان کی

وجہ سے آپ کے خویش و اقارب کی طویل عرصہ کے بعد مراجعت سے خوش اور شاد کام ہوئے۔
بادل و جان نثار ہوئے۔

حاجی پور میں واپس آکر آپ اپنے مرشد کامل کے فرمودہ اور ادو وظائف میں کماحقہ مشغول ہو گئے۔ سلسلہ رشد و ہدایت جاری کرنے سے سکوت و توقف اختیار کیا۔ اگرچہ حضرت خواجہ سیالوی نے خواب میں بھی متعدد بار ارشاد فرمایا، ناکید و تہدید فرمائی۔ آپ بائیس ہمہ بدستور خاموش رہے۔

قیام حاجی پور شریف کا عجیب واقعہ اور سیال شریف حاضری

حاجی پور شریف میں قیام کے دوران آپ پر عجیب و غریب حالت سکر طاری رہی اور کئی سال استغراق کی حالت میں رہے۔ اس دوران ایک عجیب و غریب واقعہ پیش آیا جو حضرت صاحبزادہ میاں محمد عبد اللہ سیالوی کی زبانی سماعت فرمائیں :

میرے والد ماجد حضرت ثانی لاثانی خواجہ محمد الدین سیالوی کے زمانہ میں شاہ صاحب نے اپنے پیر کے دربار کی حاضری تقریباً ختم کر دی۔ کچھ مدت کے بعد سننے میں آیا کہ شاہ الہ بخش صاحب نے اپنے موقع کبیری میں ایک کوٹھارتیار کرایا ہے جسے خانہ کعبہ تصور کر کے اس کی طرف منہ کر کے نماز پڑھتے اور اس کا طواف کرتے ہیں۔ اس وقت لوگوں میں مختلف قسم کی افواہیں پھیل گئی ہیں۔ کوئی کہتا تھا کہ شاہ صاحب اتنے بڑے فاضل کامل ہو کر مرتد ہو گئے ہیں، کوئی کہتا کہ یہ دیوانے ستانے ہو گئے ہیں، غرضیکہ جتنے منہ اتنی باتیں ہونے لگیں۔ ہمارے حضرت ثانی صاحب رحمۃ اللہ علیہ جب شاہ صاحب کا ماجرا سنتے تو فرماتے کہ بے چارہ اللہ بخش کسی مغالطے میں آکر گرداب میں پھنس گیا ہے۔ اللہ تعالیٰ اس کے حال پر رحم فرمائے۔

حضرت ثانی لاثانی صاحب کا زمانہ بھی گزر گیا۔ پھر میرے بڑے بھائی مجاہد بالیقین حضرت خواجہ محمد ضیاء الدین نور اللہ مرقدہ مسند آرائے سیال شریف ہوئے۔ اس زمانہ میں دو عرس سیال شریف میں ہوتے تھے۔ ایک عرس حضرت اعلیٰ غریب نواز رضی اللہ عنہ کا بائیس صفر المظفر کو اور دوسرا عرس حضرت ثانی صاحب رحمۃ اللہ علیہ کا یکم رجب کو منعقد ہوتا تھا۔

ایک سال حضرت ثانی صاحب علیہ الرحمۃ کے عرس مبارک کو پروہی شاہ صاحب جن کے

متعلق لوگوں میں مختلف خیالات و اعتقادات تھے دربار سیال شریف میں حاضر ہوئے۔ تمام حاضرین دربار و برادران طریقت میں ایک غلغلہ اور ولولہ مچ گیا کہ کعبہ بنانے والے شاہ صاحب تشریف لائے ہیں۔ چونکہ ہم سب نو عمر تھے اس لئے بغرور صاحبزادگی بدون لحاظ شرافت و سیادت شاہ صاحب سے بے باکانہ و بے ادبانہ استفسار شروع کر دیا کہ شاہ صاحب باوجود فاضل اجل و عالم اکمل اور مرشد بے مثل کے دست گرفتہ ہونے کے آپ سے یہ حرکت خلاف شریعت و طریقت کیوں سرزد ہوئی جس کو دیکھ کر خلقت حیران و انگشت بدنداں ہے؟

شاہ صاحب نے ہمارے بھائی صاحب سجادہ نشین خواجہ محمد ضیاء الدین قدس سرہ کو مخاطب ہو کر عرض کیا کہ حضرت کیا پوچھتے ہو؟ جو ماجرا بندہ پر اگندہ پر گزرا وہ بیان کرنے کے قابل نہیں۔ دوبارہ سہ بارہ استفسار کرنے پر شاہ صاحب نے فرمایا کہ حضرات میں اپنے پیرو مرشد حضرت خواجہ شمس العارفین کے فرمائے ہوئے اور ادو وظائف علی الاستمرار پڑھا کرتا تھا۔ ایک دن جب میں وظیفے میں مشغول تھا تو میرے کانوں میں غیب سے ندا آئی کہ اے اللہ بخش تو تو میرا محبوب ہے تیرے لئے ضروری ہے کہ تو یہاں اپنا کعبہ تیار کر اور اس کی طرف منہ کر کے نماز ادا کر اور اس کا طواف کر۔ میں حیران و سرگرداں ہوا کہ یہ کیا ماجرا ہے؟ مسلمانوں کے لئے تو ایک ہی کعبہ ہے جو بیت اللہ ہے۔ اسی کا طواف اور اس کی طرف متوجہ ہو کر نماز ادا کرنا فرض ہے۔ اس کے سوا کوئی کعبہ بنانا خلاف شریعت بلکہ کفر ہے۔ میں نے اس غیبی آواز پر نہ تو کوئی توجہ کی نہ ہی کان دھرا۔ پھر تو جناب وہ آوازے عجیب رنگ کے آنے لگے کہ اے اللہ بخش تجھے محبوبی کا رتبہ عطا کیا گیا ہے۔ تجھے اس بیت اللہ کی ضرورت نہیں رہی تو اپنا کعبہ اپنے پاس تیار کر۔ میں خیال کرتا تھا کہ بہت سے حضرات پیشتر گزرے ہیں کہ جن کو محبوبی کا درجہ حاصل ہوا ہے اور انہوں نے کوئی نیا کعبہ تیار نہیں کیا۔ میرے لئے یہ کیوں حکم ہو رہا ہے؟ سال بھر تو میں نے ان آوازوں پر کوئی توجہ نہ کی۔

اس کے بعد تو سخت و عیدی اور تمہیدی ندائیں آنے لگیں کہ اللہ بخش تو میری محبت میں ثابت قدم نہیں ہے۔ میرے حکم کی خلاف ورزی کر کے کس منہ سے دوستی کا دم بھرتا ہے۔ یہ آوازے ہر وقت سخت ترین آسمان و زمین، یسار و یمین سے آنے لگے۔ تب میں نے فاین ما تو لوا فشم وجہ اللہ کا خیال کر کے کوٹھا بنا لیا اور اسی کو کعبہ تصور کر لیا اور سب مناسک ادا کرنے لگ گیا۔

کچھ مدت کے بعد غیب سے پھر ندا آئی کہ اے اللہ بخش تو نے سنت ابراہیمی تو ادا کر دی جو کعبۃ اللہ تیار کیا اور خلیل اللہ بن گیا۔ اب اگر تو میرا حقیقی دوست ہے تو اپنے آپ کو میری راہ میں قربان کر دے اور اسماعیلی درجہ حاصل کر کے ذبح اللہ کا لقب بھی حاصل کر۔ یہ فرمان سن کر میں حیران ہوا کہ خودکشی تو شریعت میں سخت گناہ ہے بلکہ کفر کے مترادف ہے اور موت بھی حرام کی مگر اسی قسم کے آوازے ہر وقت ہر سمت سے آنے شروع ہو گئے۔ یہی آوازے سنتے ہوئے پورا سال میں نے استقلال سے گزارا۔ سال کے بعد پھر تو بڑے غضب آمیز و دہشت انگیز آوازے آنے لگے کہ اللہ بخش تو میری دوستی میں بے ہودہ اور لغولاف زنی کرتا ہے۔ جب تو نے بمصداق کل نفس ذائقة الموت ضرور مرنا ہے کب تک تو زندہ رہے گا؟ اب جو میری حکم عدولی اور سراسر خلاف ورزی کرتا ہے، میرے دربار میں تو بروز شمار کس قطار میں کھڑا کیا جائے گا اور کیا جواب دے گا؟

ایسے جوشیلے اور غصیلے خطابات سنتے سنتے میں نے خیال کیا کہ میں تو ہندو زن سے بھی بزدل ثابت ہو رہا ہوں، وہ تو مردہ خاوند کی نعش پر جل کر خاکستر ہو جاتی ہے اور میں زندہ جاوید خداوند کے حکم پر قربان ہونے کو تیار نہیں۔ میرے جیسا دوں ہمت، بے غیرت اور بے حمیت اور کون ہو گا؟ امیر خسرو علیہ الرحمۃ نے خوب کہا ہے نہ

ساجن ایسی پیت کر جیونکر ہندو جو پوت پرانے کارنے جل بل کو لاہو

نخہ

خسرو اور عشق بازی کم ز ہندو زن مہاش کو برای مردہ سوزد زندہ جان خویش را اور حافظ شیرازی رحمۃ اللہ علیہ کا شعر بھی یاد ہے :

جان بجاناں دہ و گرنہ از تو بتاندا جل خود تو منصف باش حافظ ایس نکویا آں نکو ان تمام مضامین کو ذہن نشین کر لیا اور ارادہ مصمم کر کے خود کو قربان کرنے پر آمادہ ہو گیا۔ بس استرہ لے کر اپنے گلو پر دے چلایا۔ عین اسی وقت میرے پیرو مرشد حضرت خواجہ شمس العارفین رضی اللہ تعالیٰ عنہ بوجہ ظاہری میرے بالین پر بہ آئین غلام نوازی تشریف لائے اور بزور بازو میرا ہاتھ پکڑ لیا اور استرہ چھین کر دور پھینک دیا اور فرمایا کہ خبردار اللہ بخش یہ سب آوازے شیطانی ہیں، رحمانی نہیں۔ اتنا فرما کر پھر غائب ہو گئے اور آوازے ہمیشہ کے لئے بند ہو گئے۔

حضرات! یہ ہے میری روئید اذو میں نے عرض کر دی۔ اگر حضرت غریب نواز دستگیری نہ فرماتے تو میں خسر الدنیا والحشر اور فی النار والسقر ہو ہی چلا تھا اور شاہ صاحب نے اپنے گلے کا زخم ہم سب کو دکھایا جو تقریباً اٹھائی انچ لمبا تھا اور نیا نیا مندمل ہوا تھا۔ ابھی تک اس پر کچا چمڑا باقی تھا۔

شاہ صاحب کی یہ سرگزشت دیکھ سن کر ہم محو حیرت ہو گئے اور سمجھ لیا کہ مرشد کامل ہر حالت میں امداد فرما سکتا ہے اور اس کی مہربانی و اعانت کی ہر وقت ضرورت ہے۔

نماز ظہر کی امامت

جس وقت شاہ صاحب کو ہم نے دیکھا تھا اس وقت ان میں غلبہ استغراق و جذبہ اشتیاق مزید و شدید تھا۔

اہل دربار نے تبرکاً "شاہ صاحب کو نماز ظہر کی امامت کے لئے عرض کیا۔ شاہ صاحب نے جماعت کرائی، تکبیر تحریمہ کہہ کر قیام میں ہوئے۔ معلوم ہوتا تھا کہ شاید قیامت کا قیام ہے۔ قیام کے بعد جب رکوع میں گئے تو ہم مقتدیوں کی کمر ٹوٹنے لگی اور آنکھوں کے "آنے" باہر آنے کو ہو گئے۔ خدا خدا کر کے "سمع اللہ لمن حمدہ" کہہ کر قومے میں ہوئے۔ ہم مقتدی "ربنا لک الحمد" کہہ کر سجدے میں جانے کو حسب عادت تیار ہو گئے۔ اس وقت ساری جماعت کی حالت قابل دید تھی۔ کوئی تھوڑا خمیدہ، کوئی زیادہ خمیدہ، کوئی گھٹنے زمین پر رکھے ہوئے امام صاحب کی آواز کے انتظار میں بیٹھا ہے، کوئی بالکل شکاری کی طرح ہتھیالیں اور گھٹنے زمین پر رکھ کر سر کو کبھی نیچے، کبھی اونچا کر رہا ہے اور اس امید میں ہے کہ امام صاحب آتے ہوں گے۔ ان کے ساتھ سجدہ کریں گے، مگر امام صاحب تو اسی قومے میں کھڑے ہیں۔ سجدے میں آنے کو ابھی کچھ دیر ہے مگر مقتدیوں کی صف تو تمام نشیب و فراز ہے۔ کوئی بیٹھا ہے، کوئی قد دراز ہے، بالآخر امام صاحب سجدے میں آئے۔ سجدے میں جو پڑے، بسیار انتظار کے بعد مقتدی سر اٹھا اٹھا کر امام صاحب کو دیکھتے تھے کہ ہم کو سجدے میں گرا کر کہیں خود چلے تو نہیں گئے۔ بس اسی کیفیت سے سب رکوع، سجود، قومے اور جلے ہوتے رہے۔ خیر نماز ظہر کی ادا ہو ہی گئی، یہ نماز بمثل نماز تسبیح تھی۔ میرے خیال میں پھر جماعت

کرانے کے لئے شاہ صاحب کو عرض نہیں کیا گیا کیونکہ ان کی ایک دفعہ کی امامت نے ہم سب کا ایمان سلامت کر دیا۔

حضرت صاحبزادہ محمد معظم الدین سیالوی نے ارض مقدس سیال شریف میں اس قیام کا تذکرہ عینی شاہد کے طور پر حضرت صاحبزادہ سید محمد شاہجہان شاہ کاظمی ساکن کوٹ ادو کو بتلایا کہ آپ جب ان ایام میں سیال شریف تشریف لائے گلے پر پٹی بندھی ہوئی تھی۔ زخم پر مرہم بھی لگایا کرتے تھے۔ ایک بار میں نے مجلس خانہ میں شاہ صاحب کو وظیفہ کرتے دیکھا۔ مجلس خانہ کی سامنے والی دیوار پر آپ کے سانس سے فوارے کی طرح خون کے چھینٹے پڑتے تھے۔ بقول غالب مرحوم

ہر بن مو سے دم ذکر نہ ٹپکے خون ناب
حمزہ کا قصہ ہوا، عشق کا چرچا نہ ہوا

وجد و سماع

حضرت خواجہ سید اللہ بخش حاجی پوری ہر شب جمعہ کو محفل سماع بعد نماز عشاء آراستہ فرماتے۔ قوال توحید کے نغمے گاتے۔ آپ وجد میں آتے۔ بارہا یہ دیکھا گیا کہ وجد کی حالت میں آپ کے وجود مبارک کا کوئی حصہ بھی زمین سے لمس نہ کرتا تھا۔ فٹ دو فٹ تک زمین سے اوپر مجھو پرواز جذب اور وجد میں رہتے تھے۔ یہ حالت کافی دیر تک رہتی۔ جب سکون آتا محفل سماع برخاست کی جاتی تھی۔ سماع کے وقت اکثر آپ کی زبان مبارک پر یہ شعر رہتا تھا۔

عشق بجائے ڈھول نی برہوں آن نچایا
میں نکلی کچھ ہو رنی لوک ویکھن تماشے نوں آیا

حضرت صاحبزادہ میاں محمد عبد اللہ سیالوی آپ کے وجد و اشتیاق کی حالت کو اس طرح بیان کرتے ہیں:

دوسرے دن صبح دس بجے مجلس سماع (بغیر مزامیر) شروع ہوئی۔ پہلے حسب دستور ختم شریف پڑھا گیا۔ بعد میں قوالوں نے غزلیات حافظ شیرازی، جامی اور امیر خسرو وغیرہم رحمہم

اللہ تعالیٰ کی گائی شروع کیں۔ جب گاموں قوال اور اس کی پارٹی نے یہ عربی غزل شروع کی جا۔

لا آدم فی الکنون ولا ابلیس لا ملک سلیمان ولا بلقیس
فالکل عبادة وانت المعنی ہا من هو للقلوب مقناطیس

ان اشعار کو سنتے ہی شاہ اللہ بخش صاحب کو وجد ہو گیا اور وجد کی حالت میں کھڑے ہو کر ٹھلنے لگ گئے۔ پھر جناب اس وقت کی حالت کروں میں کیا بیاں؟ شاہ صاحب کے تصرف سے ساری مجلس میں وہ رنگ جم گیا کہ نہ کبھی دیکھا نہ سنا تھا۔ سب حاضرین مجلس کی آنکھوں سے سیل اشک رواں اور منہ سے آہ و فغاں۔ ہر شخص کو گریہ و زاری، رقت طاری اور قلب جاری تھا۔ ایسے چہ بو العجبی۔ کلام عربی، زبان عجمی، معنی دقیق، مفہوم عمیق، مگر ہر عالم اور جاہل، ہر جوان اور کابل بے خود و بے ہوش اور پر جوش و خروش اور عقل فراموش تھا۔ معلوم ہوتا تھا کہ درو دیوار، حجر و اشجار مستی میں جھوم رہے ہیں۔ ساری فضائے آسمانی مخمور اور ہرزہ ذوق و شوق سے معمور ہے۔ جب شاہ صاحب کی حالت درست ہوئی اور اپنی جگہ پر بیٹھ گئے تب ساری مجلس کو سکون آیا۔

سلسلہ رشد و ہدایت کا اجراء اور واقعات عجوبہ

سیال شریف سے مراجعت کے بعد حاجی پور شریف میں سلسلہ رشد و ہدایت جاری کیا۔ دور اور نزدیک کے مکین انبوه در انبوه آتے، حلقہ ارادت میں داخل ہوتے، ذکر و اذکار پوچھتے۔ عامل عبادت گزار اور نیکو کار بن جاتے۔ اضلاع مظفر گڑھ، ملتان، لیہ، ڈیرہ غازیخان اور بہاولپور میں آپ کے مریدوں کی خاصی تعداد اب بھی موجود ہے۔

آپ کا معمول تھا کہ مریدوں سے نذر و نیاز قطعاً نہ لیتے تھے، قبول نہ کرتے تھے۔ اس لئے کسی مرید کو جرات نہ تھی کہ لنگر کے بہانے یا نذرانے کے بہانے زر نقد یا جنس کی صورت میں دینے کی جسارت کرے۔ آپ خانقاہ اور مہمانوں کی خاطر یہ رات کے اخراجات اپنی ملکیتی اراضی کی آمدنی سے اٹھاتے تھے جو وراثتاً آپ کے نام منتقل ہوئی تھی۔

ان ایام میں اس علاقہ میں مذہب شیعہ کا زور تھا۔ یہاں کے اکثر لوگ رافضی تھے۔ آپ کی توجہ اور پند و نصائح کے اثر سے تمام خانوادے جو رافضی تھے اہل سنت کے زمرہ میں شامل ہو گئے۔ عوام و خواص صوم و صلوة کے پابند اور احکام شریعت کے دلدادہ ہو گئے۔

اسی زمانہ میں حاجی پور شریف کے مشرق کی جانب گھنا جنگل ہوا کرتا تھا۔ آپ اکثر رات کے

وقت اس جنگل میں جا کر وظیفہ کرتے تھے۔ متعدد لوگوں نے پچشم خود متعدد بار دیکھا کہ آپ جنگل میں عضو بریدہ پڑے ہیں۔ سر کہیں ہے، دھڑ کہیں؟ ٹانگیں اور بازو الگ الگ پڑے ہیں۔ یہ منظر دیکھ کر وہ لوگ حاجی پور میں اس واقعہ کی اطلاع کرنے کی خاطر دوڑتے آتے، جو نہی وہ لوگ بستی میں آتے، سب سے پہلے آپ ہی سے ملاقت ہوتی۔ آپ کو بخیریت دیکھ کر لوگ حیران و ششدر رہ جاتے۔ آپ ان کو اس راز کو فاش نہ کرنے کی تاکید بلکہ تہدید فرماتے۔ آپ کے وصال کے بعد یعنی شاہد لوگوں نے یہ واقعات سرعام بتلائے تھے۔

آپ کا حلقہ رشد و ہدایت وسیع ہو گیا۔ حاجی پور شریف میں مریدوں اور عقیدت مندوں کا اژدہام رہتا تھا۔ زائرین اور حاضرین کو لنگر سے خاطر خواہ طعام ملتا تھا۔ طعام و قیام کا بہترین انتظام تھا۔

آپ نے ایک دن خدام لنگر کو حکم دیا کہ چند گاوہ (سوسمار) پکڑ لاؤ۔ پہلے دن تین چار گاوہ ہاتھ لگیں ان کو ذبح کرایا اور ایک مذبح گاوہ لنگر خانے کے دروازہ پر لٹکوا دی اور باقی کے گوشت سے سالن تیار کرایا اور مہمانوں کو حاضر پیش کرنے کا فرمایا۔ چند روز یہ عمل جاری رہا۔ اس وجہ سے اکثر لوگ خانقاہ سے نکل گئے۔ صرف چند راسخ العقیدہ لوگ بدستور مرید رہے۔ آپ نے یہ ملامتیہ طریق اپنایا اور لوگوں کے اژدہام سے جی چھڑا لیا۔

معمولات

حضرت سید اللہ بخش حاجی پوری کا معمول تھا کہ آپ اکثر اوقات حجرہ میں ورد و وظائف میں مصروف رہتے۔ پنجگانہ نماز کی امامت خود کرتے۔ اول وقت میں نماز ادا کرتے تھے۔ صبح کی نماز میں قنوت نازلہ پڑھتے۔ نماز کے بعد ذکر جہر کراتے تھے۔ فقہ میں حضرت امام شافعی کے پیرو تھے۔ اس لئے رمضان میں آٹھ رکعت تراویح پڑھاتے تھے۔ رفع یدین اور آمین بالجہر بھی کرتے تھے۔ ذکر جہر کرانے کے بعد آپ تسبیح خانہ (حجرہ) میں چلے جاتے اور سواپہر دن چڑھے تک اور ادو وظائف پڑھتے۔ نماز چاشت ادا کرنے کے بعد حجرہ سے باہر آتے۔ حاضرین اور زائرین کو ملتے۔ ان کی سنتے اور اپنی سناتے۔ رسائل و مسائل کا دور چلتا۔ آپ اپنے اجلاس میں اپنے مرشد کامل حضرت خواجہ شمس العارفین کے ارشادات کا اکثر حوالہ دیتے اور دوپہر کے طعام کے بعد نماز ظہر اول وقت میں پڑھاتے۔ اس کے بعد قیلولہ فرماتے تھے۔ عشاء کی نماز قدرے تاخیر سے پڑھاتے۔ عشاء کی نماز کے بعد قریبی جنگل میں چلے جاتے۔ تہجد کے وقت تسبیح خانے میں واپس آتے۔ شب بیدار رہتے تھے۔

آپ کا وظائف یومیہ کے سلسلے میں یہ بھی معمول تھا کہ تقریباً ایک پہر (تین گھنٹے) تک پانی

میں غوطہ لگا کر وظیفہ فرماتے تھے۔ حاجی پور شریف کے غرب میں چند فرلانگ کے فاصلے پر نہر لورہ مگسن بہتی ہے جو اپنی مدد آپ کے تحت اس علاقے کے زمینداروں نے اپنے خرچ سے دریائے سندھ سے نکالی تھی۔ دریا کی طغیانی کے ایام میں اس میں پانی آجاتا تھا۔ گرمیوں میں اس کے پانی میں اور سردیوں میں حاجی پور ہی میں ایک کنوئیں میں ڈبکی لگا کر وظیفہ فرماتے تھے۔ اکثر لوگ اپنا چشم دید واقعہ بتلاتے ہیں کہ وظیفہ ختم کرنے کے بعد جب آپ نہریا کنوئیں سے باہر آتے تو پانی کی تری کا نشان تک آپ کے جسم یا آپ کے کپڑوں پر نہ ہوتا تھا۔

آپ اپنے مریدوں سے کسی قسم کا نذرانہ ہرگز نہ لیتے تھے بلکہ نادار اور مفلس مریدوں کی مالی امداد ازگرہ خود فرمایا کرتے تھے۔

ایک دفعہ کا واقعہ ہے کہ سردار غلام محمد خان پتانی جو علاقہ ڈیرہ غازیخان کے معزز پتانی قبیلہ کے سردار تھے آپ کے معتقد و مرید تھے۔ انہوں نے چند اشرفیاں آپ کے نواسے سید حافظ عبد المجید شاہ کو دیں۔ موصوف ۵-۶ سال کے تھے۔ یہ اشرفیاں ہاتھ اور جیب میں ڈالے اپنے نانا جان کے پاس آئے تو انہوں نے پوچھا کہ یہ اشرفیاں کہاں سے لائے ہو؟ عرض کیا کہ سردار غلام محمد خان نے دی ہیں۔ آپ سخت ناراض ہوئے۔ سردار صاحب کو بلوایا اور فرمایا کیا آپ میری اولاد کو منگتا بنانا چاہتے ہیں۔ یہ اشرفیاں آپ نے کیوں دی ہیں؟ سردار نے معافی مانگی اور اشرفیاں واپس لیں۔

طبابت

آپ نے طباط علمی کے زمانہ میں علم الابدان، طب و حکمت پر بھی مکمل عبور حاصل کر لیا تھا۔ حاجی پور شریف میں واپس آکر اس شغل کو بھی جاری رکھا جو مریض آتا اس کی نبض دیکھتے اور نسخہ بتلاتے۔ اس کے استعمال سے مریض شفا یاب ہو جاتے۔ البتہ غیر مسلم مریض کو ہاتھ نہ لگاتے۔ ان کے ہاتھ کی اشیاء استعمال نہ کرتے۔ ان کا حال حقیقت سن کر ان کو نسخہ بتلاتے۔

درس قرآن

آپ نے اپنی خانقاہ کے ساتھ ایک مدرسہ بھی جاری کیا۔ جہاں پر نابینا اور یتیم طلباء کو بھی حفظ قرآن کی تعلیم دی جاتی تھی۔ اس علاقے میں موجود تمام نابینا بچے حافظ القرآن بن گئے۔

علمی و روحانی مقام

بقول صاحب ”برکات سیال“ آپ فاضل اجل اور عالم باعمل تھے۔ غلبہ سکر طاری رہتا تھا۔ شاہ صاحب بڑے فاضل لغت و صرف و نحو ادب کے عالم تھے۔ ۱۹۰۵ء قطب المدار کے مقام پر فائز تھے۔ وصال شریف سے تین سال قبل مقام محبوبی بھی تفویض ہوا تھا۔

کرامت

حضرت خواجہ سید اللہ بخش حاجی پوری صاحب کشف و کرامت اور مجیب الدعوات بزرگ تھے۔ بہت سی کرامت اب بھی زبان زد خلاق ہیں۔ ایک دفعہ کا ذکر ہے کہ آپ تسبیح خانہ کے باہر صحن میں جامن کے درخت کے نیچے تشریف فرما تھا۔ متعدد حاضرین موجود تھے۔ آپ اچانک پھرتی سے اٹھے اور وعلیکم السلام ورحمۃ اللہ وبرکاتہ کہا۔ حاضرین نے دائیں بائیں دیکھا۔ کسی شخص کو نہ پایا۔ ایک خادم نے عرض کیا کہ کوئی شخص نہیں آیا، سلام کا جواب کیسا؟ آپ نے ارشاد فرمایا کہ مہر منیر حضرت خواجہ سید مر علی شاہ گولڑوی اس ریل میں جا رہے ہیں۔ انہوں نے سلام کیا میں نے جواب دیا۔ اس وقت ریل کا کھڑکا (شور) بھی سنائی دے رہا تھا۔ اگلے روز پتہ لگا کہ حضرت گولڑوی صاحب ٹھٹھہ گورمانی نزول اجلال فرما چکے ہیں۔ آپ نے اپنے مریدوں کو ان کی زیارت کرنے ٹھٹھہ گورمانی بھیجا۔ جامن کا درخت اب بھی موجود ہے۔ تسبیح خانہ کی جگہ روضہ شریف بنا ہوا ہے۔

آپ کی ایک مبارک مجلس میں انگریز کی حکمرانی اور مسلمانوں کی غلامی کا ذکر چھڑا۔ حاضرین کو ارشاد فرمایا کہ انگریزیوں سے چلا جائے گا اور یہ ملک آزاد ہو جائے گا۔ تم انگریزوں کو نکلتے اور ملک چھوڑتے دیکھو گے۔ قیام دولت خدا داد پاکستان ۱۹۴۷ء میں آپ کے اکثر مرید زندہ موجود تھے جنہوں نے یہ پیشین گوئی پوری ہوتے پچھتم خود دیکھی اور یہ واقعہ ایک دوسرے کو روایت کیا کرتے تھے۔

ایک دفعہ آپ تسبیح خانہ میں آرام فرما رہے تھے۔ میاں محمد موسیٰ قوم جٹ رڈ مٹھی چاپی کر رہا تھا۔ اس دوران میاں محمد موسیٰ کو محسوس ہوا کہ آپ کا جسم غائب ہے اور خالی کپڑوں پر مٹھی چاپی

کر رہا ہے۔ وہ اس منظر پر بے حد حیران تھا۔ کچھ دیر بعد کپڑوں میں وجود آمو جو ہوا، محسوس ہونے لگا۔ میاں محمد موسیٰ نے عرض کیا کہ جناب ابھی ابھی کہاں تھے، آپ کا وجود مبارک معدوم تھا، محسوس نہ ہوتا تھا؟ آپ نے اس معاملہ کو ٹالنے کی کوشش کی۔ اس مرید صادق نے قسم اٹھائی کہ یہ راز کسی کو نہ بتلاؤں گا؟ آپ نے ارشاد فرمایا کہ حرم نبوی زادہ اللہ تعالیٰ شرفاً و تعظیماً و تکریماً کی مسجد نبوی میں نماز کی امامت کرانے کا حکم ہوا۔ نماز پڑھا کر واپس آیا ہوں۔ میاں محمد موسیٰ نے یہ واقعہ آپ کی رحلت کے بعد بیان کیا۔

موضع کوٹ داؤد تحصیل و ضلع ڈیرہ غازیخان میں سردار نور محمد خان کھوسہ بڑے زمیندار تھے، آپ کے مخلص مریدوں میں سے تھے۔ ان کی اراضی موضع مرٹھ میں تھی۔ اس اراضی کے جنوبی طرف ملحقہ آپ کی ملکیتی اراضی تھی۔ دریائے سندھ کے کٹاؤ کا شدید خطرہ لاحق ہوا۔ خان موصوف آپ کے پاس حاجی پور شریف آیا۔ دریائے سندھ کا ماجرا سنایا۔ آپ نے تعویذ دیا اور فرمایا اس کو کورے استادہ میں ڈال کر پانی سے بھر دیں۔ اراضی کے چاروں طرف اپنے بنہ (کنارہ) پر ڈال دیں۔ خان مذکور نے حسب الحکم عمل کیا۔ خدا کا کرنا ایسا ہوا کہ دریائے سندھ کا کٹاؤ جب اس مقام پر پہنچا، دریا دو حصوں میں بٹ گیا۔ خان موصوف کی سالم اراضی دریا برد ہونے سے بچ گئی۔ البتہ آپ کی زمین دریا برد ہو گئی۔ خان موصوف کی اراضی کافی مدت تک جزیرہ نمابنی رہی اور اس میں کاشت و برداشت ہوتی رہی۔ اس کے چاروں طرف دریائے سندھ موجزن رہا۔ عجیب منظر تھا۔ اب دریا اس مقام سے بہت دور چلا گیا ہے۔

کوٹ داؤد مذکورہ کے مضافات میں آپ کا ایک مرید قوم کہہ رہتا تھا، بے اولاد تھا۔ اس نے آپ سے دعا کرائی۔ اللہ تعالیٰ کے فضل و کرم سے اس کے ہاں سال کے اندر لڑکا تولد ہوا جو مادر زاد اندھا تھا۔ والد اس کو لے کر آپ کی خدمت میں حاضر ہوا۔ عرض کیا آپ کی دعا سے اللہ تعالیٰ نے لڑکا تو عطا فرمایا ہے لیکن وہ میرے کس کام کا ہے؟ مادر زاد اندھا ہے۔ آپ نے اپنا لعاب دہن بچے کے منہ میں ڈالا اور دعا کی۔ اس کے والد کو تسلی دی اور فرمایا یہ بچہ حافظ القرآن اور نامور عالم دین ہو گا۔ اس بچے کا نام اللہ وسایا تجویز فرمایا۔ یہی بچہ مدرسہ حاجی پور شریف میں حافظ القرآن ہوا۔ بعد ازاں مختلف دینی مدارس میں درس نظامی کی تعلیم حاصل کی اور دورہ حدیث دیوبند میں مکمل کیا۔ آخری امتحان میں دیوبند سے تمام طلبہ سے اول رہا۔ مولوی حافظ اللہ وسایا صاحب حضرت خواجہ اللہ بخش حاجی پور شریف کے عرس مبارک پر تقریباً ہر سال حاضری دیتے اور وعظ

بھی فرمایا کرتے تھے۔ ان کے وعظ میں اثر تھا۔ لوگ دھاڑیں مار مار کر روتے تھے۔ نہایت خوش الحان تھے۔ تمام کتابیں اور احادیث مع راویان ازبر تھیں۔ مولوی سید عطاء اللہ شاہ بخاری ان کو علم کی الماری کہا کرتے تھے۔ مولوی حافظ اللہ وسایا صاحب یہ واقعہ اپنی تقریر کے دوران کرامت اولیاء کے موضوع میں سنایا کرتے تھے۔

کوائف وصال

آپ نے اپنے وصال سے تھوڑی دیر قبل ارشاد فرمایا کہ اب میرا سفر آخرت ہے۔ میرا جنازہ فقیر محمد یوسف بنگالی پڑھائیں گے۔ یہ فرما کر خاموش ہو گئے اور ذکر قلبی میں مصروف ہوئے۔ پاس انفاس فرما رہے تھے کہ روح مبارک قفسِ عنصری سے پرواز کر گئی۔ شب جمعہ تھی۔ تہجد کا وقت تھا۔ حضرت فقیر محمد یوسف بنگالی جو آپ کے خلیفہ تھے آپ کے حکم سے ڈیرہ غازیخان میں رہتے تھے تمام عمر مجرد رہے۔ تبلیغِ دین اور ذکر اذکار سلسلہ چشتیہ میں تادمِ حیات کوشل رہے۔ ان ایام میں ڈیرہ غازیخان جانے کا راستہ نہایت کٹھن، سخت، مشکل اور صبر آزما تھا۔ کوئی مشینری ذرائع آمد و رفت نہ تھے۔ راستے میں دریائے سندھ موجزن تھا۔ جس کا پیٹ ۱۲ میل چوڑا تھا۔ اس سفر میں ایک رخ پورا دن لگ جاتا تھا۔

حضرت صاحبزادہ سید محمد شاہجہان شاہ کاظمی کے جد امجد غم میں نڈھال فقیر صاحب کو بلوانے کے لئے حرم سرا سے باہر آئے تاکہ کسی خادم گھڑ سوار کو ڈیرہ غازیخان روانہ کریں۔ جب آپ مسجد شریف اور تسبیح خانہ کے نزدیک پہنچے جامن کے درخت کے نیچے فقیر محمد یوسف بنگالی کو موجود پایا۔ فقیر صاحب نے فرمایا کہ جناب پیر صاحب کیسے ہیں؟ جواب دیا کہ ان کا وصال ہو چکا ہے۔ دوسرے دن انہوں نے جنازہ پڑھایا۔

یعنی شاہدوں کا بیان ہے کہ اس روز عشاء کی نماز فقیر صاحب نے ڈیرہ غازیخان میں ادا کی اور حسب معمول وہیں سو بھی گئے تھے۔ آن واحد میں ڈیرہ غازیخان سے حاجی پور شریف میں تشریف فرما ہو گئے۔ آپ کو طے زمانی اور طے مکانی کا شرف حاصل تھا۔

آپ کی ایک آخری غزل جس کا مقطع

من جن جانم فارغ زاین و آنم

من قطب ایس زمانم محبوب رب منام

ہے۔ اس کے بعد کوئی منظوم کلام نہ فرمایا۔ ہر جمعہ کی رات قوال اس کو گاتے تھے اور آپ وجد

○ میں آتے تھے۔ چالیسویں دن آپ خالق حقیقی سے جا ملے۔ انا للہ وانا الیہ راجعون

وصال شریف

آپ کے وصال شریف کی تاریخ ۳ ربیع الثانی ۱۳۳۹ھ مطابق ۱۶ دسمبر ۱۹۲۰ء ہے۔

روضہ شریف

آپ کی زیارت گاہ حاجی پور شریف میں مرجع خلائق ہے۔ آپ کے روضہ شریف کے صدر دروازہ پر سنگ مرمر کا کتبہ نصب ہے۔ جس میں مرقوم ہے

حضرت شاہ اللہ بخش پناہ عالم مرد حق
کرد ترک دار فانی بجنّت الفردوس رفت
گفت ہاتف از فلک شاہ جہان آزرده را
پناہ عالم شد امام المتقین واصل بحق

مقام قطبیت

حضرت خواجہ سید اللہ بخش حاجی پوری نے اپنے وصال شریف سے تین روز قبل محفل سماع کے بعد مریدوں کو ارشاد فرمایا کہ میرے پاس قطب المدار کا دفتر تھا۔ وہ آج کشمیر کے ایک بزرگ کے سپرد کر دیا گیا۔ آپ کو اللہ تعالیٰ نے بطفیل حضور نبی کریم ﷺ مقام محبوبی بھی وصال سے تین سال قبل تفویض فرمایا تھا۔ اس کا مفصل ذکر آپ کے رسالہ ”ہدیہ فرق غویہ“ میں درج ہے۔

تصانیف

ہدیہ فرق غویہ غالباً ۱۹۰۸ء میں امرتسر سے شائع ہوا۔ اس مختصر رسالہ میں آپ نے عقائد توحید اور اتباع سید عالم ﷺ اور ان کے بعد ان کے اہل بیت و صحابہ کرام سے محبت رکھنے پر زور

علا غالباً یہ بزرگ حضرت خواجہ سید محمد مخدوم شاہ سوہاوی تھے۔ آپ سوہاویہ شریف ضلع باغ کے باشندہ تھے۔ حضرت خواجہ شمس العارفین سیالوی قدس سرہ کے مرید و خلیفہ تھے۔ ان کے حالات زندگی آپ اسی کتاب میں پڑھیں گے۔ (مؤلف)

دیا ہے۔ اس رسالہ میں متعدد بار تحریر ہے کہ آپ کو بیداری کی حالت میں حضور رسالت ماب ﷺ کی زیارت ہو جاتی تھی اور آپ ان سے فیض یاب ہوتے تھے۔

آپ نے اس رسالہ میں قادیانی، لاہوری، مرزائیوں کو کافر اور رافضیوں، خارجیوں اور وہابیوں کو فرق غویہ تصور کیا۔ صوفیائے کرام اور تصوف کو صراط مستقیم پر گامزن تسلیم کیا ہے۔

شعر و شاعری

آپ شاعری سے بھی شغف رکھتے تھے۔ آپ کا مجموعہ کلام حضرت صاحبزادہ سید محمد شاہجمن کاظمی کے پاس کوٹ ادو ضلع مظفر گڑھ (پنجاب) میں محفوظ ہے۔ عربی، فارسی اور سرائیکی پر کمال عبور رکھتے تھے۔ نمونہ کلام ملاحظہ ہو۔

برتر ازیں تو جان کہ بچشم من درائی
 بہ ازیں مرا نباشد وہی ام زخود رہائی
 تو بجان من درائی خود را بمن نمائی
 شک نیست زانکہ ہستی بیقین خدائے مائی
 سر دفتر یکہ گشتم فقراء ہمہ کہ ہستند
 تو نہی کلاہ شاہی تو کہ خسراء گدائی
 تو نہی کلاہ شاہی بر سرے کہ خواہی
 کس را مجال گفتن نبود چوں چرائی
 ہر آنچہ من نمائی بطفیل مصطفائی
 صل علی محمد مادام تو خدائی
 ماہ من اگر بگویم ہر آنچہ من نمائی
 گوئیند ایس حمد عالم حاشا کہ ایس سودائی
 رمزیت کس نداند سریت کس نہ فہمد
 جز سرور دو عالم کہ گرفت دست مائی
 سیدی عزیز احدی تو کریم کبریائی
 چہ عجب مرا نوازی ذوالجود والعطائی

صل اللہ بخش را محمد و آل مصطفائی
مجتبائی بخضور

بزبان سرائیکی

لگی	چٹ	برہوں	دی	زور	کنیں
گیا	ہوش	عقل	سب	دور	پریں
تھیا	کوٹ	خودی	والا	ذری	ذری
آیا	جلوہ	یار	دا	گھریں	گھریں
لک	چھپ	یار	نے	پیت	لائی
انحد		اندر	گیت		لگائی
اس	ماہ	نے	پل	پل	لائی
اغیار	عدم	وچ	میں	میں	میں
سادات	دے	بدلے	جوڑ		کیتا
برسات	علی	دی	دوڑ		کیتا
لاحول	شیطان	تے	گھوڑ		کیتا
تھیا	فیض	سیالویں	دریں		دریں
ناسوت	وضو	دی	سعی		کیتی
ملکوت	شتابی		بانگ		ڈتی
جبروت	اقامت		ان		کیتی
لاہوت	امام	تھے	ہریں		ہریں
ہر	طرف	انوار	ظہور		کیتا
ہر	اگ	اذکار	عبور		کیتا
ہر	وچہ	افکار	حضور		کیتا
اشکال	تھے	سہے	جھریں		جھریں
ص	حمد	دا	اول	ہلوہ	پایا
ش	احمد	پچھیں	شرم		آیا

پایا	طرب	ونج	دا	چشتیاں	ط
بریں	بریں	حقانی	سلوک	جذبات	
تھے	سہل	نفوس	بھی	مشکلات	
تھے	علوم	حسنت	حقیقت	جملات	
تھے	بریں	آن	نوں	سینات	
بریں	طور	م	بخش	ہوئی	
کیتا	شور	ربے	سبھے	ف	
کیتا	بول	سیلیاں	ادریں	رق	
کیتا	ادریں	ادریں	ادریں	اللہ	
ادریں				ہویاں	

ولہ دیگر

من	جان	جان	جانم	فارغ	زاین	و	آنم
من	قطب	ایں	زمانم	محبوب	رب		منانم
ذوق	فنا	چشیدم	در	دل	خدائے		دیدم
از	خودی	خود	بریدم	ہر	جاگہ	من	رسیدم
آنجا	خدائے	دیدم	ہر	سو	کہ	من	دویدم
اورا	ہمراہ	دیدم	عناقزق	قد			ستم
از	آشیاں	پریدم	لاہوت	لا			مکانم
معبود	این	و	آنم	تاج	خسروی		پوشیدم
از	دست	آں	جیم	آں	حبیب	من	طیبم
آں	عزیز	من	جیم	محبوب	رب		مجیدم
ہر	کس	مرا	کہ	بند	مارا	کجا	شناسد
بستم	پناہ	عالم	من	از	خدا		شنیدم

آپ کے خلفاء نادر میں سے صرف ایک کا علم ہو سکا جن کا اسم گرامی ہے :
حضرت خواجہ فقیر محمد یوسف بنگالی

سجادہ نشین

آپ کے سجادہ نشین حضرت صاحبزادہ سید محمد شاہجہان شاہ کاظمی مدظلہ ہیں۔ آپ کا عرس مبارک بڑے اہتمام سے منعقد کرتے ہیں۔ بڑے اوصاف کے حامل بزرگ ہیں۔ اللہ تعالیٰ ان کا سایہ تادیر قائم رکھے۔ آمین ثم آمین!

جب حضرت خواجہ سید اللہ بخش شاہ حاجی پوری قدس سرہ سیال شریف سے مرخص ہو کر عازم مسکن حاجی پور شریف ہوئے تو حضرت خواجہ سیالوی قدس سرہ نے تصوف کی شہرہ آفاق کتب مرقع، مشکول اور لواح جو کہ قلمی مجلد یہ یک جلد ہے، عطا فرمایا۔ بجز اللہ یہ نسخہ اب بھی سجادہ نشین صاحب (نبیرہ حضرت خواجہ حاجی پوری) کے پاس تبرکاً محفوظ ہے۔ حضرت قمر الاولیاء شیخ الاسلام خواجہ حافظ محمد قمر الدین سیالوی قدس سرہ نے حاجی پور شریف میں تشریف ارزانی کے موقع پر ملاحظہ فرمایا تھا۔ کچھ عرصہ اپنے پاس سیال شریف میں رکھنے کے بعد حضرت سید محمد شاہجہان شاہ کاظمی سجادہ نشین کو ودیعت فرما دیا تھا۔

حضرت خواجہ سید خدا بخش شاہ گیلانی سنجری

حضرت صاحبزادہ سید محمد شاہجہان شاہ کاظمی تحریر فرماتے ہیں: سنجر سیداں تحصیل توتہ شریف ضلع ڈیرہ غازیخان میں حضرت خواجہ سید خدا بخش شاہ گیلانی رہا کرتے تھے۔ انہوں نے لڑکپن میں خواب دیکھا کہ میدان حشر ہے، پل صراط سامنے ہے، لوگ دل گرفتہ، سراسیمہ، مضطرب ہیں۔ وہاں ایک ایسا شخص موجود ہے جو مضطرب لوگوں کو اپنے ہاتھ میں پکڑتا ہے اور ان واحد میں پل صراط عبور کرا دیتا ہے۔ جناب شاہ صاحب موصوف کے دل میں تمنا اٹھی کہ کاش ان کا ہاتھ بھی اس بزرگ کے ہاتھ میں آجاتا۔ اچانک اس بزرگ کا ہاتھ پکڑا، پل صراط عبور کر لی۔ آنکھ کھل گئی۔ اس خواب کا منظر ہمہ وقت پیش نظر رہا۔

جناب شاہ صاحب موصوف نے اس شخص کی تلاش میں اکثر علاقہ چھان مارا بالآخر حضرت

پیر پٹھان خواجہ محمد سلیمان توٹسوی قدس سرہ کے عرس مبارک پر بمقام ارض مقدس تونسہ شریف وہ شخص ملا جو حضرت خواجہ سید اللہ بخش کاظمی قدس سرہ ہی تھے۔ ان ایام میں اپنے مرشد کامل خواجہ شمس العارفین سیالوی کے زیر سایہ عرس شریف پر آئے ہوئے تھے۔ حضرت خواجہ سید خدا بخش شاہ نے حضرت خواجہ سید اللہ بخش شاہ کاظمی کو دیکھا، پہچان لیا، ان سے ملے، اپنا پتہ پوچھا۔ آپ نے اپنا پتہ ارض مقدس سیال شریف ہی بتلایا۔ حضرت خواجہ سید خدا بخش شاہ گھر گئے اور چند دن بعد عازم سیال شریف ہوئے۔ وہاں حضرت خواجہ اللہ بخش شاہ کاظمی سے ملے۔ ان سے بیعت کی درخواست کی۔ انہوں نے اپنے پیرو مرشد خواجہ سیالوی سے بیعت کرادیا۔

جب حضرت خواجہ سیالوی نے حضرت خواجہ سید اللہ بخش شاہ کاظمی کو مجاز بہ بیعت کر کے مرخص فرمایا تو حضرت خواجہ سید خدا بخش شاہ گیلانی کو بھی ان کے ہمراہ کر دیا اور فرمایا کہ بقایا سلوک یہ طے کرائیں گے۔ اس روز سے آخری سانس تک آپ حاجی پور شریف میں مقیم رہے۔ اپنے مسکن سنجہ شریف میں آمد و رفت رکھی۔ ان کی وفات حسرت آیات بھی حاجی پور ہی میں ہوئی تھی۔ لیکن تدفین سنجہ سیدال میں ہوئی۔ جہاں ان کا مزار پر انوار مرجع خلاق ہے۔^{۱۱}

حضرت مولانا سعید احمد سنجرئی کے قول کے مطابق خواجہ سید خدا بخش کے ایک فرزند ارجمند تھے جو جوانی میں وصال فرما گئے۔ ان اللہ وانا الیہ راجعون ○۱۲

۱۱ مکتوب حضرت صاحبزادہ سید محمد شاہجہان کاظمی مدظلہ بنام مؤلف مرقومہ ۱۲ ستمبر ۱۹۸۸ء از کوٹ ادو۔
۱۲ مکتوب مولانا سعید احمد سنجرئی بنام مؤلف مرقومہ ۱۳ اگست ۱۹۸۹ء از سنجہ سیدال ضلع ڈیرہ غازیخان۔

حضرت خواجہ مولانا فتح محمد سلیمانوی

ولادت باسعادت اور خاندان

مقبول الصمد، استاذ العلماء حضرت مولانا فتح محمد سلیمانوی قدس سرہ کی ولادت باسعادت ۱۲۴۰ھ بمقام کوٹ عیسیٰ شاہ ضلع جھنگ ننھیال میں ہوئی۔ پاک و ہند میں آپ کے اجداد کی آمد کا پتہ ۹۰۰ھ سے ملتا ہے۔ جب آپ کے مورث اعلیٰ حضرت حافظ جمال الدین حجازی پنجاب کے علاقہ خوشاب میں سرزمین عرب سے تشریف لائے۔ آپ کا مزار مبارک موضع ہنبوکہ نواح خوشاب میں ہے اور آج کل جمال جہاز کے نام سے پکارے جاتے ہیں۔ آپ کے علمی اور روحانی مقام کا اندازہ آپ ہی کی ایک رباعی سے کیا جاسکتا ہے:

گز کے بویا و پوستکے دل درد مند و دو ستکے
 ایس قدر بس بود جمالے را رند کے مست لا ابلے را
 سکھوں کی یورش اور تاراج کے سبب آپ کی اولاد میں سے ایک بزرگ ہستی حافظ نور محمد کوٹ عیسیٰ شاہ ضلع جھنگ میں آکر اقامت گزیر ہوئی۔ ان کے چھوٹے لڑکے حضرت حافظ احمد قاری کو قلم خضریٰ عطا ہوا تھا۔ آپ کے والد ماجد حافظ نور محمد نے جب وصال فرمایا تو آپ کمسن تھے اور اپنے بڑے بھائی کے زیر کفالت تھے۔ وہ جائز و ناجائز آپ پر سختی کرتے تھے۔ ایک دن آپ رو رو کر انتہائی مغموم ہو گئے۔ دفعتاً "حضرت خواجہ خضر علیہ السلام تشریف لائے۔ اندر آں ظلم شب آب حیاتے دارند کے مصداق آپ کو تسلی دی اور ایک قلم عطا فرمایا۔ جس کے اعجاز سے علوم کے چشمے پھوٹتے تھے۔ آپ اپنے زمانے کے ممتاز عالم اور صاحب تصرفات بزرگ ہوئے ہیں۔ آپ کے علم و تقویٰ کے پیش نظر حکومت وقت نے کچھ جاگیر آپ کو بطور عطیہ دے رکھی تھی۔ آپ کی لوح مزار پر یہ شعر لکھا ہوا ہے:

حافظ ابو بود احمد او قاری

فقرا و بود در جہاں تاری (۱۱۷۳ھ)

شاید مادہ تاریخ وصال نکلنے والے نے اعداد سن کی تکمیل کے لئے طاری کی بجائے تاری لکھا ہے۔

حضرت حافظ احمد قادری کے ایک فرزند حافظ محمود نے سکھوں سے مقفل مساجد و اگزار کروائیں۔ سکھوں کی قلمرو میں آپ قاضی القضاة (چیف جسٹس) مقرر ہوئے۔ حافظ احمد قاری کے چھوٹے فرزند حضرت شرف الاولیاء حافظ شرف الدین، جو حضرت خواجہ مولانا فتح محمد سلیمانوی کے جد امجد ہیں، علم و فقر کے اعلیٰ مراتب پر فائز تھے۔ آپ کے تلامذہ خوشاب سے ملتان تک پھیلے ہوئے تھے۔ حضرت شاہ محمود ملتانی جو حضرت خواجہ زکریا ملتانی کی اولاد سے ہیں آپ کے شاگردوں میں سے تھے۔ حضرت مولانا شرف الدین کے ہاتھ کا لکھا ہوا ۱۲۲۶ھ کا قرآن مجید جس کے حاشیے پر آپ نے خواص سورۃ ہائے قرآنی فارسی اشعار کی صورت میں جمع فرمائے اہل عمل کے لئے بیش بہا خزانہ ہیں۔ آخری صفحے کے مندرجہ تیرکا "حاضر خدمت ہیں:۔"

ورد خود ساخت ہر صبح و مس	ہر کہ از صدق دل معوذتین
دفع کردد ازو جمع بلا	ایمن آید ز نیم و وہم و خطر
بروے و بر اہل بیت او ابد	نکند کار سحر جادویش
بہر اہل رشاد و فضل و لقا	نظم کردم خواص قرآنی
شمئہ از خواص قرآن را	گرچہ از صد ہزار نتواں گفت
ایں قدر جمع کردم از ہر جا	لیک بر قدر قابلیت خویش
ناظمش یاد آورد بدعا	تاچو نفع رسد ازاں بکے

سلیمانہ آمد

حضرت شرف الدین رؤسائے سلیمانہ کے اصرار اور ان کی علم دوستی کے پیش نظر کوٹ عیسیٰ شاہ سے نقل مکانی کر کے سلیمانہ تشریف لائے تھے۔ حضرت خواجہ مولانا فتح محمد سلیمانوی کے والد ماجد حضرت حافظ غلام مرتضیٰ زہد و تقویٰ کے ساتھ ساتھ حال مست بزرگ تھے۔ نہ صرف یہ بلکہ انہیں علوم ظاہری سے بھی بہرہ وافر تھا۔

وجہ تسمیہ

جس دن آپ کی ولادت ہوئی آپ کے والد ماجد حافظ غلام مرتضیٰ کو اس دن تین نوحات

حاصل ہوئیں :

۱ آپ کے دادا شرف الاولیاء حضرت خواجہ شرف الدین کے دست مبارک کا لکھا ہوا سنہری قلمی قرآن مجید کا نسخہ جو سرقہ ہو گیا تھا یا کسی نے غصب کر رکھا تھا اسی روز بازیاب ہوا۔

ب شاہان مغلیہ کی عطا کردہ جاگیر کی سند ات جو گم ہو گئی تھی ' اسی روز مل گئیں۔

ج ایک کنواں جو سیرابی اراضی کے لئے تعمیر ہو رہا تھا اور کافی عرصہ سے غوطہ خوروں کی سر توڑ کوششوں کے باوجود پائال تک نہیں پہنچ پارہا تھا ایک اس دن اپنے صحیح مقام تک زیر آب چلا گیا۔

آپ کے نانا جان اور والد گرامی نے ان حاصل ہونے والی کامیابیوں کے تناظر میں نومولود کا نام فتح محمد رکھا۔ یہ بت اس حقیقت کی بشارت تھی کہ مشیت ایزدی آپ پر یوم ولادت سے ہی مریں تھی اور آپ سے اپنے دین کی اقامت کا بہت بڑا کام لینے والی تھی۔

مذہب و مشرب

آپ نے اپنی کتاب ”تحفة الصوفیہ“ کے آخری صفحہ پر اپنے متعلق تحریر فرمایا ہے :

”الراجی الی رحمة الله الصمد فتح محمد بن حافظ غلام مرتضیٰ الحنفی مذہباً و

الچشتی مشرباً و بنو اسامة المہاجری نسباً“

نسب نامہ

آپ کا نسب نامہ درج ذیل ہے جو ۳۶ پشتوں کی مسافت کے بعد حضرت زید بن حارثہ رضی اللہ تعالیٰ عنہ سے جا ملتا ہے۔

مولانا فتح محمد بن حافظ غلام مرتضیٰ بن حافظ شرف الدین بن حافظ احمد قاری بن حافظ نور محمد بن حافظ بازید بن حافظ برہان الدین بن حافظ جمال الدین حجازی بن محمد اسحاق بن حافظ ضیاء الدین بن حافظ نور عالم بن حافظ سراج الدین بن حافظ شہاب الدین بن والی سلطان احمد قرشی بن مصلح

الدین بن نصیر الدین بن عبد الرسول بن شرف الدین بن علاؤ الدین بن حسام الدین بن سعید محمد بن امان اللہ بن فیض محمد بن محمد باقی بن محمد شفیع بن ضیاء محمد بن عبد الستار بن محمد فضیل بن عبد العلی بن محمد رضا بن غیاث الدین بن تاج محمد بن عماد الدین بن قاسم بن محمد بن اسلمہ بن زید بن حارثہ رضی اللہ تعالیٰ عنہ۔

حصول علم اور اساتذہ

آپ چونکہ ایسے خانوادہ میں پیدا ہوئے جس کے علم و ارشاد کا شہرہ بلا انقطاع صدیوں سے چلا آرہا تھا اور تشنگان علم و عرفان اکناف عالم سے وہاں کھچے چلے آتے تھے بعینہ کہ دور دور سے میخوار آکے پیتے ہیں، والا عالم تھا۔ اس لئے آپ نے زیادہ تر علوم سلیانہ میں ہی حاصل کئے تاہم آپ نے گروٹ علاقہ خوشاب جا کر حضرت مولانا نور محمد کھیزا سے بھی تحصیل و تکمیل علم فرمائی اور آپ علم کے اس کمال درجہ تک پہنچ گئے کہ آپ کے والد ماجد حضرت مولانا حافظ غلام مرتضیٰ فرمایا کرتے تھے کہ:

”مجھے فخر ہے کہ میں فتح محمد کا باپ ہوں۔“

بیعت و خلافت

تکمیل علوم متداولہ کے بعد آپ حضرت خواجہ محمد عبید اللہ ملتانیؒ کی خدمت میں ملتان حاضر ہوئے اور ان سے بیعت کی۔ ابھی تھوڑا ہی عرصہ گزرا تھا کہ ایک عجیب واقعہ ظہور میں آیا۔ آپ حضرت صاحب ملتانی کے ساتھ سفر میں تھے۔ حضرت ملتانی پاکی میں سفر فرمایا کرتے تھے اور پاکی والے پیر کے نام سے مشہور تھے۔ چوپرہٹہ نواح کبیر والا میں قیام فرما کر حضرت پاکی میں بیٹھ کر روانہ ہونے ہی والے تھے کہ ایک ہندو عورت زیارت کے لئے دوڑتی ہوئی آئی اور پنجابی دیہاتی لہجے میں پوچھا کہ ”ایہو بیت اللہ اے؟“ یہ سن کر حضرت مولانا سلیانوی پر وجد طاری ہو گیا اور ہندو عورت کو مخاطب کر کے کہا: ہل ایہو بیت اللہ (عبید اللہ) اے اور پاکی کے گرداگرد چکر لگانا

۱۰ حضرت محبوب سبحانی جلال پوری کا ارشاد ہے: ایک روز ایک اپنی جو شیعہ مذہب رکھتا تھا، قدم بوسی کے لئے مسجد میں آیا۔ آپ (خواجہ محمد عبید اللہ ملتانی قدس سرہ) قضائے حاجت کے لئے گئے ہوئے تھے۔ جب واپس آئے تو اسے دیکھا مسجد کے باہر کھڑے ہو گئے اور کسی کو اشارہ کیا کہ اس کے کوکم، ”مسجد سے باہر چلا جائے اور مسجد کو پلید نہ کرے۔“ (نصفحات المحبوب، صفحہ ۱۸۶، اردو ترجمہ)۔

شروع کر دیئے۔ انگلی سے حضرت ملتانی کی طرف اشارہ کر کے کہتے جاتے تھے۔
واللہ بیت اللہ اے، باللہ بیت اللہ اے، تملہ بیت اللہ اے، ایہو بیت اللہ
اے..... یہ کیفیت آپ پر کافی دیر تک طاری رہی۔ جب وجد ختم ہوا تو حضرت خواجہ محمد
عبید اللہ ملتانی نے وہیں آپ کو سلسلہ چشت اہل بہشت میں خلافت عطا فرمادی اور پھر پاکی میں
روانہ ہوئے۔ آپ حضرت ملتانی کے خلیفہ اول تھے۔

درس و تدریس اور تلامذہ

ہندوستان پر انگریزوں کے تسلط سے اسلامی علوم و فنون رو بہ انحطاط ہو رہے تھے۔ شمال
مغربی ہند میں حضرت خواجہ مولانا فتح محمد سلیمانوی کی ذات سے ان کو سہارا ملا۔ آپ نے سلیمانہ میں
ایک عظیم درسگاہ قائم فرمائی جہاں نہ صرف ہندوستان کے مختلف حصوں سے بلکہ دوسرے ممالک
کے طلباء بھی آکر علوم متداولہ کی تعلیم حاصل کرتے تھے۔ آپ کے علاوہ دیگر علماء بھی تدریس کے
فرائض سرانجام دیتے تھے۔ حضرت مولانا طفیل احمد فائق نبیرہ حضرت خواجہ سلیمانوی اپنی بیاض
میں لکھتے ہیں:

”طالبان درین درسگاہ جملہ علوم بکمال عمدگی حاصل می نمودند۔ بعد حفظ قرآن مجید و تجوید
صرف و نحو، حدیث و فقہ، منطق و فلسفہ، جملہ درس نظامی و علم طب اسلامی العلم علمان، علم الادیان و
علم الابدان جملہ کتب طب در فارسی و عربی می خواندند۔“
تاریخ جھنگ کا مصنف لکھتا ہے:

خواجہ فتح محمد صاحب کے درس کا شرہ اکناف و اطراف میں پھیلا ہوا تھا۔ ملک کے ہر
کوئے سے طالبان علم کچھ چلے آتے تھے۔

اس درسگاہ میں معذور افراد بھی تعلیم حاصل کرتے تھے لیکن حضرت سلیمانوی نے معاشرہ کی
ایک اہم رگ کو پکڑا یعنی طبقہ امراء و رؤساء جو دین کو صرف غرباء تک محدود رکھنے کے قائل
ہوتے ہیں ان کو اس فلسفہ کے پیش نظر کہ الناس علی دین ملوکہم اپنے شاگردوں میں شامل
فرمایا۔ جنہوں نے تحصیل علم کے بعد اپنے متوسلین اور منحصرین میں علم و عرفان کی روشنی پھیلانی اور

حضرت سلیمانوی کا جہاد بالعلم والقلم انگریزی سامراج کے دوران اسلام کے لئے جہاد بالسیف کا قائم مقام بنا رہا۔ آپ کے شاگردوں کی تعداد سینکڑوں میں ہے۔ یوں تو ان میں سے ہر ایک دریگانہ تھا۔ عارف باللہ، فقیہ، مفتی، زبدۃ الحکماء، حافظ، قاری کیا کچھ نہ تھا تاہم ان میں سے چند ایک کے اسمائے گرامی اور ان کا اجمالی تعارف تمبر کا "ہدیہ قارئین" ہے:

۱- اشرف الاولیاء حضرت ثانی لاثانی خواجہ محمد الدین سیالوی قدس سرہ آپ حضرت شیخ الاسلام سیالوی قدس سرہ کے جد امجد ہیں۔

۲- حضرت حافظ احمد صغریٰ: آپ نے فارغ التحصیل ہو کر جھنگ شہر میں علم پھیلانا شروع کیا۔ آپ نوابان جھنگ کے استاد تھے۔ آپ جب حج پر گئے تو تلامذہ سمندر کی وجہ سے آپ کا سامن اور پارچت ضائع ہو گئے۔ حاکم مکہ مکرمہ حجاج کرام کے استقبال کے لئے ساحل جدہ پر تشریف لایا ہوا تھا۔ آپ نے فصیح عربی میں اس سے بت چیت کی۔ وہ آپ کے علمی مقام سے اس قدر متاثر ہوا کہ آپ کو شاہی مہمان کی حیثیت سے اپنے ساتھ لے گیا۔ آپ نے کچھ عرصہ حرمین شریفین میں درس و تدریس میں گزارا اور علمی حلقوں میں بڑا مقام حاصل کیا۔ آپ وہاں احمد الہندی کے نام سے مشہور ہوئے۔ حاکم مدینہ نے مستقل طور پر بطور معلم وہیں رہنے کی استدعا کی لیکن آپ نے عذر خواہی کی اور واپس وطن چلے آئے۔

۳- حضرت حافظ احمد کبریٰ: آپ نے تکمیل علم کے بعد علاقہ ساندل بار میں علم و عرفان کی روشنی پھیلانی۔

۴- حضرت مولانا محمد عبداللہ قریشی: آپ نے علاقہ کچی میں علم کو عام کیا۔

۵- نواب گل مرزا خان: آپ امیر کابل کے وزراء میں سے تھے۔ تحصیل علم کے بعد واپس اپنے وطن چلے گئے تھے۔

۶- حافظ غلام رسول کھوکھر: آپ موضع کلیرہ ضلع جھنگ کے ایک متقی خاندان سے تعلق رکھتے تھے۔ آپ کی بیعت حضرت سلیمانوی سے تھی۔ ایک روز کا ذکر ہے کہ آسمان بالکل صاف تھا۔ بستر علالت پر صبح دم ہی سے گھر والوں سے پوچھنا شروع کر دیا کہ کیا آسمان پر بادل آگئے ہیں۔ گھر والے نفی میں جواب دیتے رہے حتیٰ کہ سورج ڈھلتے ہی بادل امنڈ آئے اور آپ کی روح مطمئنہ نفس عنصری سے آزاد ہو کر اعلیٰ علیین میں چلی گئی۔

۷- حضرت مولانا فتح محمد: موضع پھتہ ضلع جھنگ سے تعلق رکھتے تھے۔ آپ کی بیعت بھی

حضرت سلیمانوی سے تھی۔ آپ جب وصال سے پہلے سخت بیمار تھے تو انہوں نے اپنے مرشد و استاد کی اتنی خدمت کی کہ حضرت نے خوش ہو کر فرمایا:

”فتح محمد میں انشاء اللہ تجھے مشکل وقت میں اس خدمت کا بدلہ ضرور دوں گا۔“

حضرت سلیمانوی کا وصال ہو گیا اور مولوی صاحب اپنے وطن مالوف چھتہ میں ترویج علم میں مصروف ہو گئے۔ جب یہی چھتہ والے مولوی فتح محمد صاحب عالم نزع میں تھے تو یکایک اپنی چارپائی پر تعظیم اکھڑے ہو گئے اور کہا:

لوگو! تعظیم کے لئے اٹھو، میرے مرشد اور استاد حضرت خواجہ مولانا فتح محمد سلیمانوی تشریف لائے ہیں۔“

پھر لیٹے اور کلمہ طیبہ پڑھ کر جان جاں آفریں کے سپرد کر دی۔

۸- حافظ سکندر: اس شاگرد کو بعد وصال آپ مزار مبارک کے اندر سے پڑھاتے رہے۔

۹- رؤسائے سلیمانہ: حافظ مولوی غوث بخش سلیمانہ، مولوی احمد بخش سلیمانہ اور حافظ شیر محمد

سلیمانہ وغیرہ یہ تمام آپ کے شاگرد تھے۔

۱۰- از اولاد غوث بہاء الدین زکریا ملتانی مقیم نواح سلیمانہ: مخدوم قطب الدین قریشی،

مخدوم رضا محمد قریشی، مخدوم حسن شاہ قریشی اور مخدوم محمد شاہ قریشی وغیرہم۔

۱۱- سادات پیر کوٹ: پیر سید قطب الدین شاہ، پیر سید غلام شاہ اور پیر حسن شاہ وغیرہ۔

۱۲- سادات کوٹ عیسیٰ شاہ: حضرت مفتی الہی بخش جو آپ کے داماد بھی تھے۔ سادات

کوٹ عیسیٰ شاہ و مضافات کے استاد ہوئے۔

۱۳- مولانا محمد منظور: واسو آستانہ کے باشندہ تھے۔ مظفر گڑھ اور ملتان کی حدود تک آپ کا

علمی فیض جاری رہا۔

۱۴- مولانا نواب الدین، راولپنڈی

۱۵- قاضی غلام حسین سکنہ ماڑی

۱۶- مولانا شرف الدین ماڑی

۱۷- مولانا نظام الدین، ملتان

۱۸- حافظ مہتاب احمد، ملتان

۱۹- مولانا پیر بخش مظفر گڑھ

- ۲۰- مولانا غلام نبی قریشی، شاہ پور
- ۲۱- مولانا غلام رسول، کوٹ بھائی خان
- ۲۲- مولانا محمد لطیف، درجائی دین
- ۲۳- مولانا عطا محمد مگھیانہ
- ۲۴- مولانا علی حیدر مگھیانہ
- ۲۵- مولانا فخر الدین، چنیوٹ
- ۲۶- مولانا حافظ تاج محمود، چنیوٹ
- ۲۷- مولانا احمد دین، چنیوٹ
- ۲۸- حافظ فضل الدین کھوکر، چنیوٹ
- ۲۹- مولانا اللہ داد، پیرکوٹ
- ۳۰- مولانا غلام نبی، پیرکوٹ
- ۳۱- حکیم جلال الدین کھوکر، کھوکر
- ۳۲- مولانا گل احمد کھوکر، کھوکر
- ۳۳- مولانا حافظ محمد مستقیم، کھوکر
- ۳۴- میاں لال سہارا قریشی، لٹو
- ۳۵- محمد زاہد قریشی، لٹو
- ۳۶- مولانا احمد دین، ٹھٹھہ شاہ جمال
- ۳۷- محمد عبد اللہ قریشی، ٹھٹھہ شاہ جمال
- ۳۸- مولانا محمد مراد، پیر عبد الرحمن
- ۳۹- مولانا محمد بخٹاور، پیر عبد الرحمن
- ۴۰- مولانا تاج محمود، پیر عبد الرحمن
- ۴۱- مولانا غلام رسول، پیر عبد الرحمن
- ۴۲- مولانا حبیب اللہ سلطان، پیر عبد الرحمن
- ۴۳- محمد حسین ترک، سانجھ ضلع جھنگ
- ۴۴- محمد عبد اللہ قریشی، سانجھ ضلع جھنگ

- ۴۵- مولانا علی محمد 'ساجر ضلع جھنگ
- ۴۶- مولانا رحیم بخش 'ساجر ضلع جھنگ
- ۴۷- مولانا امام شاہ ولد عالم شاہ ساکن لطیفال ضلع چکوال
- ۴۸- مولانا صالح محمد کھوتیانہ
- ۴۹- محمد ذاکر ولد احمد دین قوم لہ 'سکنہ لہ 'ضلع جہلم
- ۵۰- مہر رجب ملکانہ 'قوم ملکانہ 'سکنہ لہ 'ضلع جہلم
- ۵۱- مولانا محمد عظیم 'کھوٹہ ضلع راولپنڈی
- ۵۲- خلیل احمد حاجی 'رجو کہ
- ۵۳- حکیم اللہ یار 'دوسیرہ
- ۵۴- مولانا محمد بخش ولد محمد اسماعیل 'فیصل آباد
- ۵۵- مولانا محمد بخش 'کمالیہ
- ۵۶- مولانا نبی بخش ولد غلام محمد 'ساہیوال
- ۵۷- مولانا علی محمد سلیمانہ 'رئیس سلیمانہ
- ۵۸- حافظ مراد علی سلیمانہ 'رئیس سلیمانہ
- ۵۹- سلطان احمد سلیمانہ 'رئیس سلیمانہ
- ۶۰- سادات شاہ جیونہ و سادات رجوعہ

انہوں نے بھی بالواسطہ حضرت مولانا سلیمانوی کے شاگردوں سے علمی فیض حاصل کیا۔ باقی تلامذہ کے اسمائے گرامی کے لئے ع

گل چیں بہار تو زدامن گلہ دارد

والا معاملہ ہے ع

۱۰ بیان خاص مولانا حافظ محمد اسماعیل سلیمانوی (فرزند ارجمند حضرت مولانا سلیمانوی) مرتبہ ۱۳۱۷ھ مملوکہ محمد امان اللہ قریشی 'جھنگ۔

سیال شریف حاضری اور عطائے خلافت

حضرت خواجہ غلام فخر الدین سیالویؒ نے ایک مجلس میں حضرت مولانا محمد امین ٹکوپچی اور صاحبزادہ میاں محمد عبد اللہ سیالوی رحمہما اللہ تعالیٰ کی روایت سے بیان فرمایا۔

ایک مرتبہ مولانا فتح محمد سلیمانوی مع جماعت طلبہ حضرت خواجہ شمس العارفین سیالوی سے سماع کے موضوع پر بحث و مناظرہ کے لئے سیال شریف تشریف لائے۔ جب حضرت سیالوی کو پتہ چلا تو آپ نے حضرت مولانا سلیمانوی کے استقبال میں قدم دیئے۔ آپ کو دیکھتے ہی حضرت مولانا سلیمانوی اپنا دل دے بیٹھے اور سکوت کا عالم طاری ہو گیا۔ البتہ آپ کے تلامذہ حضرت سیالوی کے چہرہ انور سے چادر ہٹا کر کہتے رہے کہ کتنا خوبصورت اور نورانی چہرہ اے، اس بدعت دار تکاب کیوں کر دے او؟ حضرت خواجہ سیالوی کمال ضبط اور تحمل سے ان کی باتیں سنتے رہے۔

حضرت مولانا الحاج طفیل احمد فائق کابیان ہے: آپ شروع شروع میں سماع بالمضرب کو خلاف شریعت سمجھتے تھے۔ ایک بار اپنے چند شاگردوں کے ہمراہ حضرت خواجہ سیالوی سے اس مسئلہ پر علمی مناظرہ کے لئے سیال شریف روانہ ہوئے۔ حضرت خواجہ سیالوی کو آپ کی آمد کا علم ہوا تو آپ سیال شریف سے باہر موضع ریٹڑی میں حضرت مولانا سلیمانوی کے استقبال کے لئے تشریف لے گئے۔

حضرت مولانا سلیمانوی گھوڑے پر سوار چہرہ مبارک ڈھانپے ہوئے تھے۔ حضرت خواجہ سیالوی کی زیارت کے بعد گھوڑے سے اتر کر پیادہ چلے۔ راستہ میں شاگردوں نے مسئلہ سماع پر بحث کرنے کے لئے بار بار آپ کے پلو کھینچ کھینچ کر توجہ دلائی مگر آپ پر تو قال کی بجائے حال طاری ہو چکا تھا:

قال را بگزار مرد حال شو
پیش مرد کالے پا مال شو

کا عملی مرقع بن چکے تھے۔ سیال شریف پہنچ کر آپ نے قوالی سننے کی فرمائش کی۔ حضرت خواجہ سیالوی نے پوچھا:

۱۰ حضرت خواجہ غلام فخر الدین سیالوی نے ۲۴ صفر المظفر ۱۳۰۹ھ کو میری درخواست پر یہ واقعہ بیان فرمایا۔
مؤلف

”مولانا مضراب کے ساتھ یا بغیر مضراب“

عرض کیا: بالمضراب بعد میں دیگر علمی موضوعات پر تبادلہ خیالات ہوتا رہا۔
الغرض خلافت کی نعمت سے سرفراز ہو کر اپنے وطن سلیانہ تشریف لے گئے اور ہمیشہ کے لئے
حضرت خواجہ سیالوی کے ہو کر رہ گئے۔

خواجہ سیالوی سے محبت

آپ کو حضرت خواجہ سیالوی سے انتہائی محبت اور عشق تھا۔ اکثر سیال شریف حاضری دیتے
اور علمی و روحانی استفادہ فرماتے۔

خواجہ سیالوی کی عنایات

حضرت خواجہ سیالوی آپ پر بے حد مہربان تھے۔ ایک بار حضرت خواجہ سیالوی اپنے
مریدین کو یہ کہہ کر کہ آج ایک عاشق رسول دربار نبوی کا حضوری آرہا ہے تین چار میل پیدل تیغ
جلیل تک تشریف لائے اور آپ کا استقبال کیا۔
صاحب انوار شمسیہ کا بیان ہے:

آپ شمس دوراں کے فیضان سے مجاز اور ممتاز تھے اور حضرت فیاض ان پر شفقت اور
مرحمت بے انداز رکھتے تھے۔

مولانا فتح محمد سلیانوی کے حقیقی چچا مولوی جمال الدین کو عارضہ چشمان لاحق ہوا جس
سے بصارت کمزور ہو گئی۔ بھیرہ علاج کے لئے تیار ہوئے لیکن آپ نے پہلے چچا جان کے ہمراہ سیال
شریف حاضر ہو کر پوری روئیداد حضرت خواجہ شمس العارفین سیالوی کے حضور بیان کی۔ حضرت
سیالوی نے ایک تولہ اسبغول پانی میں حل کر کے مولوی جمال الدین کو پلایا۔ اللہ تعالیٰ کے فضل و
کرم سے نظر بحال ہو گئی اور آخر دم تک نظر میں کمی واقع نہ ہوئی۔

۱۵۱ بیاض مولانا حکیم جان محمد جھنگوی مرحوم۔
۱۵۲ انوار شمسیہ، صفحہ ۱۷۰، ۱۷۱۔

عشق و مستی

آپ عاشق صادق تھے اور عشق و مستی کا دوا فرحصہ ودیعت ہوا تھا۔ رقیق القلب اتنے کہ ہمہ وقت رقت کی کیفیت چھائی رہتی۔ مراة العاشقین میں ہے۔

مولوی معظم الدین مرولوئی عرضداشت کہ امروز جمع خاک بوسان آستان بغلبہ عشق و محبت حالت کردہ اند چنانچہ مولوی فتح محمد سکنہ سلیانہ بغلبہ محبت استادہ حالت می کردی و از مستی عشق نالہ و زاری نمودندی۔

ترجمہ: مولوی معظم الدین مرولوئی نے عرض کیا کہ آج سیال شریف کے تمام ارادت مندوں کی یہ حالت ہے کہ ان پر عشق کے غلبے کی وجہ سے وجد کی کیفیت چھائی ہوئی ہے۔ چنانچہ اسی وقت مولوی فتح محمد سلیانوی محبت کے جذبے سے اٹھ کر وجد کرنے لگا اور عشق کی مستی میں گریہ و زاری کرنے لگا۔

نماز حضوری

آپ پر ہمہ وقت خشیت الہی طاری رہتی تھی جو حضوری نماز کے وقت نقطہ عروج پر ہوتی تھی۔ آپ پر نماز میں خوف خدا کے باعث گریہ طاری رہتا۔ جس کے اثرات اقتداء میں یا ساتھ کھڑے نمازیوں پر بھی پڑتے اور ان میں سے اکثر پر گریہ طاری ہو جاتا۔

پنجابی منظوم کتاب نماز حضورے مطبوعہ ۱۸۸۰ء کے مصنف حافظ محمد حیات چنیوٹی نے بھی اس بات کی تصدیق اس کتاب کے صفحہ ۳۳ پر کی ہے۔ فاضل مصنف نے ان ۹ اشخاص کا ذکر کیا ہے جنہیں انہوں نے خود اپنی آنکھوں سے نماز حضوری ادا کرتے دیکھا ہے جو یہ ہیں:

- | | |
|--------------------------|---------------------------------------|
| ۱- قاری اہل الدین چنیوٹی | ۲- فیض الحسن منگمری |
| ۳- غلام حسینی | ۴- شاہ محمود جیلانی، ہیندھی ضلع ہزارہ |
| ۵- غلام حسن ملتانی | ۶- مولوی عبید اللہ ملتانی |

۱۔ مراة العاشقین (فارسی) صفحہ ۲۰۱۔

۲۔ مراة العاشقین (اردو ترجمہ) صفحہ ۲۶۰۔

۷- مولوی نور احمد چنیوٹی -۸- غلام حسن پٹھان ساکن مگھیانہ

۹- ۰

ہک عالم ربانی نانواں وچ سلیانے بندا
 نام مبارک فتح محمد مولوی ہر کوئی کہندا
 اوس تختی دل تے مشق پکائی خشوع نماز انوالی
 کائی عبادت با ہجہ خشوع دے ونجس ناہی خالی
 روندیاں روندیاں وچ عبادت حالت اندر آوے
 ہیبت تے تعظیم خدا دی غلبہ اوس تے پاوے

اخلاق و اطوار

آپ کے تمام اخلاق و اطوار اور اقوال و افعال سنت نبوی (صلی اللہ علیہ وآلہ وسلم) کے مطابق تھے۔

آپ دنیا کے مال و اسباب سے کچھ رغبت نہ رکھتے تھے۔ آپ نے تمام عمر علم محض حصول رضائے الہی کے لئے پڑھایا۔ آپ مثال کے طور پر فرمایا کرتے تھے کہ اگر مجھے دنیا کے مال سے کچھ بھی علاقہ ہوتا تو میں اتنے ڈھیر سارے شاگرد نہ بناتا بلکہ میری دنیاوی ضرورتیں پوری کرنے کے لئے صرف ایک شاگرد یعنی خواجہ محمد الدین سیالوی ہی کافی تھے تاہم آپ نے ان سے بھی دنیاوی مال کا کچھ حصہ نہ لیا۔

آپ کو ہمسایوں کی معمولی سے معمولی نوعیت کی تکلیف کا بھی از حد خیال رہتا تھا۔ آپ چونکہ ملک نیم شب کے فرمانروا بھی تھے۔ آپ کا معمول تھا کہ سحر گاہ جامع مسجد میں ذکر جہر فرمایا کرتے تھے۔ آپ کو معلوم ہوا کہ اس بت سے کسی ایک ہمسایہ کے آرام میں خلل آجاتا ہے تو اس کے بعد آپ گھر پر ہی ذکر جہر فرمانے لگے۔

سیر و سیاحت

آپ نے تبلیغ اسلام کے سلسلے میں کئی تبلیغی سفر کئے۔ تقریباً ۳ سال کا عرصہ حضرت ثانی لاثانی سیالوی نے آپ کے ہمراہ ان تبلیغی اسفار میں گزارا۔ پنجاب اور ہندوستان کے اولیائے کرام

کے مزارات مقدسہ پر حاضری دی۔ پاک پٹن شریف، سلطان باہو شریف، تونسہ مقدسہ، مہار شریف، دہلی اور ملتان شریف کے تبلیغی سفر کئے۔ اللہ تعالیٰ کے فرمان ”میسروانی الارض“ پر عمل پیرا رہے۔ مصنف محبوب سیال نے آپ کے بعض تبلیغی اسفار کے واقعات و حالات لکھے ہیں۔ بخوف طوالت جن کے لکھنے سے قاصر ہوں۔ آپ نے حج بیت اللہ اور روضہ رسول ﷺ کی حاضری کا شرف بھی حاصل کیا۔

صحبت کے اثرات

آپ نے عوام کے دلوں میں خوف خدا اور اعمال صالحہ کو اس حد تک راسخ کر دیا کہ اس کو مثال کے طور پر پیش کیا جاسکتا ہے۔ اس زمانے میں کھیتی باڑی کی سیرابی کنوؤں کے ذریعے ہوتی تھی۔ ایک کنوئیں میں کئی کسانوں کا حصہ ہوتا تھا۔ اپنی اپنی باری پر ہر کسان کنوئیں پر اپنے بیل جوت کر اپنے حصہ کی زمین کو سیراب کرتا۔ اس کے بعد جب دوسرا کسان اپنی باری پر کنواں چلانے آتا تو چوبچہ (حوض کھاڈا) میں کھڑے ہوئے پانی کو باہر نکال پھینکتا۔ مبادا یہ پانی جو اس کے پیشرو کی محنت سے کھینچا گیا تھا اس کے کھیت میں نہ چلا جائے اور وہ عند اللہ دوسرے کا حق کھانے کا مجرم نہ ٹھہرے۔

اسی علاقہ کے ایک زمیندار کا واقعہ بیان کیا جاتا ہے کہ اس نے اپنے رہٹ کے لئے لکڑی کا ”چکل چکلی“ بنانے کے لئے بڑھئی کو لکڑی دی۔ اس نے کچھ عرصہ میں ”چکلی چکل“ تیار کر لئے۔ کچھ ”پچھوس“ لگنا ابھی باقی تھیں جو اس نے اذان جمعہ کے بعد لگائیں۔ جب زمیندار کو اس بات کا علم ہوا تو اس نے بڑھئی کو بلا کر ان پچھوس کی نشاندہی چاہی تاکہ انہیں نکلوا پھینکے لیکن وہ صبح اور یقینی قسم کی نشاندہی سے قاصر رہا۔ اس پر اس زمیندار نے اس تمام تیار شدہ سامان کو آگ لگوا دی اس خوف خدا کے تحت کہ مبادا ان چند پچھوس کی وجہ سے جو وقت ممنوعہ میں لگائی گئی تھیں سارے کام کا انجام حرام قرار نہ پائے۔

بے شک اولیاء اللہ کا منصب ہی یہی ہے کہ ان کی صحبت سے مخلوق خدا کے دلوں میں خوف خدا اور دین کی سمجھ پیدا ہو اور یہ بت کسی اور کے بس کا روگ بھی نہیں ہے۔

پرہیز گاری کی کیا حد تھی سارے معاشرے پر اس کا اثر تھا۔ حضرت خواجہ سلیمانوی کے وصال کے نصف صدی بعد تک یہ پاکیزہ فضا قائم تھی۔ سارے لوگ دین دار، پابند صوم و صلوات،

نوارنی چہرے، شرعی لباس چمکتی داڑھیاں، باہم خلوص و محبت، کیا ادنیٰ کیا اعلیٰ دین اور شریعت کے مسائل سے آگاہ اور عمل پیرا۔ یہ اس پاکیزہ درسگاہ کا اثر تھا اور پیرو مرشد اور کامل استاد کا اپنا اسوۂ حسنہ تھا جس نے علاقہ بھر میں اپنا اثر قائم کر رکھا تھا۔

کہتے ہیں کہ ایک دفعہ سلیمانہ شریف کے ایک غریب موچی نے رمضان المبارک میں بلا عذر روزہ نہ رکھا۔ آپ کے پاس شکایت پیش ہوئی۔ بلایا اور کچھ تعزیر صادر فرمائی۔ اس نے عمل کیا مگر اپنی دکان پر بیٹھے کہنے لگا حضرت صاحب نے مجھ غریب پر تو تعزیر لگائی مگر نواب حاکم خان جو موضع کوٹ براہم میں رہائش پذیر ہے اور روزے نہیں رکھ رہا، انہیں تو نہیں پوچھتے؟ حضرت صاحب سلیمانوی کی خدمت میں کسی نے جا کر اس کی یہ شکایت عرض کر دی۔ آپ دوسرے ہی روز چند درویشوں کو ہمراہ لے کر کوٹ براہم نواب صاحب کی طرف روانہ ہو گئے۔ بعض خوشامدیوں نے پہلے پہنچ کر نواب صاحب کو اطلاع کر دی کہ حضرت مولانا فتح محمد صاحب اس مقصد کے لئے تشریف لا رہے ہیں۔ آپ کوٹ براہم کے نزدیک پہنچے تو نواب صاحب نے پاپیادہ گلے میں کپڑا ڈالے آگے نکل کر آپ کا استقبال کیا اور نہایت ادب و احترام سے لے جا کر اپنے ہاں بٹھایا۔ آپ نے فرمایا: آپ رمضان المبارک کے روزے نہیں رکھ رہے۔ عرض کیا بیمار ہوں، روزہ نہیں رکھ سکتا ورنہ میری کیا مجال کہ شریعت کے خلاف کوئی عمل کروں۔ آپ نے فرمایا مگر کسی غریب سے روزہ رکھو یا کرو بلکہ روزہ داروں کو روزہ رکھو اور افطاری کو ان کے لئے کھانا مہیا کرو۔ خود رمضان المبارک کا احترام ملحوظ رکھو اور غذا یا دوا باپردہ استعمال کرو اور خدا صحت دے تو روزہ کی قضا ادا کرو۔ اپنے گاؤں میں ماہ رمضان کے احترام کا پورا خیال رکھو اور سابقہ غفلت کے لئے توبہ تائب ہو کر خدا سے بخشش طلب کرو۔ چنانچہ نواب صاحب نے ان امور پر عمل فرمایا۔

ذوق سماع

آپ سماع کے بڑے دلدادہ تھے اور ذوق سماع میں اپنا ثانی نہ رکھتے تھے۔ صاحب وجد اور کشف و کرامت بزرگ تھے۔ آپ نے وجد و سماع کے جواز میں ایک بے مثل رسالہ لکھا جو فارسی اور عربی زبان میں ہے۔ پاک پٹن کی حاضری معمول تھا۔ ایک مجلس کا حال حضرت محبوب سبحانی جلال پوری کے سامنے بیان فرمایا تھا۔ نفعات المحبوب میں ہے:

بعد ازاں حضرت محبوب سبحانی نے فرمایا کہ مولوی فتح محمد ساکن سلیمانہ نے بیان کیا کہ ایک

بارپاک پٹن کی مجلس میں قوالوں نے یہ مصرع کہا: ع

اللہ کولوں مینوں رانجنھن چنگا

ہم نے دل میں کہا اس سخن کا کیا مطلب ہے؟ سوچتے رہ گئے مگر کوئی معنی سمجھ میں نہیں آتا تھا۔ آخر حیران اور ششدر رہ گئے۔ چاہتے تھے کہ کسی سے اس کا معنی پوچھیں کیونکہ یہ تو کفر کے نزدیک ہے۔ اچانک دیکھا کہ مولوی دیدار بخش صاحب پاک پٹن والے رستہ پر جا رہے ہیں۔ پیچھے سے دوڑ کر ان سے جا ملاقت کی اور عرض کی کہ یہ کیا سخن ہے؟ اس کا معنی سمجھنے سے ہم قاصر ہیں۔ مولوی صاحب نے فرمایا کہ بالکل درست ہے۔ اسم اللہ سے تمام اسماء و صفات خارج ہو جاتے ہیں۔ عاشق کے لئے صفات کا ملاحظہ تفرقہ کا موجب ہوتا ہے اور رانجنھن کا اسم جس سے صوفیہ کی اصطلاح میں پیر مراد ہوتا ہے، اسم ذات ہے جس سے کوئی صفت خارج نہیں ہوتی۔ پس ذات ہمیشہ صفات سے بہتر ہوتی ہے جو عاشق کے لئے جمعیت قلب کا موجب ہوتی ہے۔

وصال شریف

آسمان ولایت کا یہ مہر منیر اور علوم ارضی کا آفتاب کچھ عرصہ بیمار رہ کر اور اپنے والد ماجد حضرت حافظ غلام مرتضیٰ کے زمانہ حیات میں ہی ان کو داغ مفارقت دے کر ۱۴ صفر المظفر ۱۳۰۲ ھ مطابق ۴ دسمبر ۱۸۸۴ء بروز چہار شنبہ بستم ماہ مگھو بعد از فراغ نماز فجر اپنے خالق حقیقی سے جا ملا۔ انا للہ وانا الیہ راجعون ○

کوائف وصال

تدفین سے قبل آپ کا سینہ مبارک مانند آئینہ چمکنے لگا اور زیارت کرنے والے آپ کے سینہ مبارک کے آئینہ میں اپنے چہرے دیکھتے تھے۔ کفن مبارک کو سینہ سے ہٹا دیا گیا تھا۔

مدفن پاک

آپ کو اسی روز بعد از فراغ نماز عصر سلیمانہ شریف سے جانب شمال آپ کے آبائی قبرستان کوٹ سکھا شریف میں اپنے جد امجد شرف الاولیاء حافظ شرف الدین کے پہلو میں دفن کر دیا گیا۔

قطعہ تاریخ وفات

آپ کا قطعہ تاریخ وصال ”ختم اللہ لہ بالحسنی“ ہے۔

اس وقت کے استاذ الاطباء حکیم جان محمد جھنگوی رحمۃ اللہ علیہ نے آپ کے وصال

کے موقع پر لکھا تھا: ع

فتح محمد مظہر خود ساختہ	شعلہ نور از قدم افراختہ
محو شدہ در بحر انوار ہو	در صدف از نم اسرار ہو
جذب شدہ نور در امواج نور	نور حباب قلزم موج نور
مقتبسی شمس ضیاء یافتہ	شعلہ نور از قمر چاردہ
روشنی سینہ از رحمن ۱۲ تافت	پر تو نور عبید اللہ ۱۳ یافت
گفت ہاتف ختم اللہ لہ بالحسنی	ز آں شعلہ نورے ہر طرف شد شعاع
از صفر بود مہ چار دہم	چار شنبہ ز مگھر بستم
از ہجری ختم نبی علیہ السلام	سیرہ صد بود زیادہ دو عام

اولاد

اللہ تعالیٰ نے آپ کو پانچ بیٹے اور تین بیٹیاں عطا کیں جن کے مختصر کوائف و حالات درج

ذیل ہیں:

مولانا محمد سعید:

اپنے وقت کے عالم روشن ضمیر اور اعلیٰ ترین طبیب اور ہیڈ قاضی کے عہدہ پر فائز رہے۔

۱۳ حضرت خواجہ محمد عبید اللہ ملتانی۔

۱۴ حضرت خواجہ عبدالرحمن عینی فرزند اکبر خواجہ ملتانی قدس سرہما۔

مولانا محمد اسماعیل سلیمانوی

آپ بھی عالم باعمل اور حضوری دربار رسالت مآب صلی اللہ علیہ وآلہ وسلم کے مقام پر تھے۔ چشتی اور قادری سلسلہ میں صاحب ارشاد تھے۔
صاحب آثار الکریم لکھتے ہیں:

مولوی محمد اسماعیل صاحب بہت بڑے عالم اور قاضی ہیں۔ ان کے خاندان میں ہمیشہ عالم صوفی مشرب اور ولی ہوتے آئے ہیں۔ ان کے والد مولوی فتح محمد صاحب اپنے وقت کے مشہور اولیاء میں سے تھے اور خواجہ شمس الدین صاحب سیالوی کے خلیفہ تھے۔
محمد صدیق

آپ نے عین عالم شباب میں وفات پائی اور لاولد تھے۔

حافظ محمد صالح

آپ ایک اچھے عالم، طبیب اور متقی بزرگ ہوئے ہیں۔ آپ جسمانی طور پر کچھ معذور تھے لیکن جب حج پر گئے تو اپنی تمام تر جسمانی معذوری کے باوجود تمام عرصہ مدینہ منورہ میں رفع حاجت نہیں فرمائی بلکہ بہت دور نکل جاتے تھے۔

محمد سعد اللہ

آپ مادر زاد ولی تھے۔ آپ ابھی کم سن ہی تھے کہ آپ کے والد ماجد حضرت خواجہ سلیمانوی کا سایہ آپ کے سر سے اٹھ گیا۔ آپ کی دینی اور سماجی خدمت نیز کرامت کے لئے ایک دفتر چاہئے۔ آپ سلیمانہ سے کلیئرہ نقل مکانی فرما گئے تھے۔ حضرت خواجہ محمد ضیاء الدین سیالوی کو آپ سے بڑی محبت تھی۔

جب حضرت سیالوی کا وصال ہوا تو روح مبارک متشکل ہو کر کلیئرہ میں جب محمد سعد اللہ صاحب وضو فرما رہے تھے، کو ملے اور فرمایا جلدی کریں میرے جنازہ پر پہنچیں۔ حضرت شیخ الاسلام

سیالوی جب ایک مرتبہ کلیرہ تشریف لائے تو آپ سے ان الفاظ میں طلب دعا ہوئے۔
 ”حضرت مولانا دعا فرمائیں مجھے اپنے مرشد پاک کے قدموں میں دفن ہونا نصیب ہو تو آپ
 نے جواب میں فرمایا: میں یہ دعا ہرگز نہیں کروں گا۔ میں چاہتا ہوں کہ آپ کو اپنے بزرگوں کے پہلو
 میں جگہ ملے۔“

آپ کا قطعہ وصال ”واہ عاشق صادق برفت“ ہے۔ آپ کا مزار کلیرہ کی جامع مسجد کے
 احاطہ میں شمال مشرقی کونہ میں ہے۔

تصانیف

اگرچہ آپ نے ظاہری عمر کم پائی لیکن کام اتنا کر گئے کہ نسلیں سرانجام نہ دے سکیں۔
 آپ نے تبلیغ، تدریس اور تزکیہ نفوس کی گونا گوں مصروفیات کے باوجود کئی علمی و فقہی تحقیقی کتب
 تحریر فرمائیں۔ سلیمانہ دریائے جہلم اور چناب کے سنگھم کے نزدیک واقع ہے۔ آپ کا اور آپ
 کے آباؤ اجداد کے تحریر کردہ علمی اثاثہ کا بیشتر حصہ طغیانوں کی نذر ہو گیا۔ حضرت خواجہ سلیمانوی
 اور آپ کے اجداد کے دست مبارک کی لکھی ہوئی کتابوں میں سے چند کتب محفوظ ہیں۔ جن کے
 نام یہ ہیں:

۱- درمدح اصحاب و احباب آنحضرت صلی اللہ علیہ وسلم (عربی، فارسی)۔

۲- رسالہ در تفصیل امور فقہ (عربی اور فارسی)۔

۳- کتاب الطریقة الحمیدیہ، (عربی)۔

۴- درمدح حضرت زید بن حارثہ (عربی اور فارسی)۔

۵- کتاب تحفة الصوفیہ در جواز وجد و سماع (عربی اور فارسی)۔

یہ کتاب تقریباً ۹۰ صفحات پر محیط ہے۔ اس کے متعلق ماہنامہ رسالہ الفلاح جھنگ بہت ماہ

مئی ۱۹۴۰ء باب التصوف صفحہ ۷ پر ایک ادارتی نوٹ میں لکھا ہے:

”ہم شیخ المشائخ حضرت خواجہ مولانا فتح محمد سلیمانوی جو اپنے زمانے کے سب سے بڑے

فاضل عالم تبحر متقی فقیہ ہوئے ہیں کی تصنیف لطیف کو جو فارسی زبان میں اس موضوع (تصوف)

پر بے مثل کتاب ہے اور قلمی نسخہ ہونے کی وجہ سے نادر الوجود ہے۔ بعض احباب کے اصرار پر

اس کا با محاورہ اردو ترجمہ مسلسل اقساط میں ہدیہ قارئین کر رہے ہیں۔ امید ہے کہ ارباب ذوق

اس کے مطالعہ سے حظ وافر حاصل کریں گے اور اسے قدر کی نگاہوں سے دیکھیں گے۔“
اسی طرح آپ کی دوسری تصانیف بھی بے حد اہمیت و افادیت کی حامل ہیں۔

علمی و روحانی مقام

آپ علم و عمل میں فقہ اور تصوف پر حرف آخر تھے۔

آپ کے تلمیذ رشید حضرت حافظ احمد صغریٰ کا بیان ہے :

”میں عرب و عجم پھرا لیکن اپنے استاد جیسا کامل و اکمل انسان نہیں دیکھا۔ اگر علم میں کسی کو ان کے ہم پلہ پایا تو فقر میں نہ پایا اور اگر فقر میں پایا تو علم میں نہ پایا۔“
آپ فنا فی الرسول ﷺ کے درجہ پر فائز تھے۔

سجادہ نشین

آج کل آپ کی مسند پر حضرت مولانا الحاج طفیل احمد فائق جلوہ افروز ہیں۔ عالم، فاضل، شریف النفس اور بڑے خوش اخلاق ہیں۔ بندہ پر بہت شفقت فرماتے ہیں۔ اپنے جد امجد کے حالات و کوائف کی فراہمی میں بڑی دلچسپی لی۔ ان کے ایک ہونہار اور بہت پیارے بھتیجے مسی محمد امن اللہ قریشی صاحب بڑی خوبیوں کے مالک ہیں۔ اللہ تعالیٰ ہر دو کو اپنے اسلاف کے نقش قدم پر رکھے۔ آمین ثم آمین۔

حضرت مولانا طفیل احمد فائق کی بیعت امیر حزب اللہ پیر سید محمد فضل شاہ جلال پوری قدس سرہ سے ہے اور حضرت امیر حزب اللہ ثانی پیر سید برکات احمد شاہ جلال پوری سجادہ نشین آستانہ عالیہ چشتیہ حیدریہ جلال پور شریف سے وظائف کی اجازت ہے۔ ہر عرس پاک پر جلال پور شریف حاضری دیتے ہیں۔ بندہ بھی ان کی زیارت سے مشرف ہوتا ہے۔

عرس مبارک

آپ کا عرس مبارک ہر سال ۱۴ صفر المظفر کو منعقد ہوتا ہے۔

حافظ مولانا محمد سعد اللہ خان اعوان

خاندانی پس منظر

مانگل سنسکرت لفظ ہے جس کے معنی ہیں پر فضا اور خوش منظر۔ یہ شہر علمائے حق اور صوفیاء بے ریا کا گوارہ تھا۔ مغلوں کے ابتدائی دور میں یہاں ایک اعوان خاندان آباد ہوا۔ ابتداءً اس خاندان کے چند افراد شاہی منصب پر فائز ہو کر یہاں آئے۔ قبائلی شورشوں کے پیش نظر سرحدی ریاستوں کے قریب ایک حفاظتی چوکی کی ضرورت تھی۔ یہ چوکی مانگل تھی اور اس حفاظتی چوکی کے اولین منصب داریبی امراء اعوان تھے۔ یہ لوگ منصب و امارت کے ساتھ ساتھ علم حق اور علم جہاد سے بھی بہرہ وافر رکھتے تھے۔

بارہویں صدی کے آخر میں یہاں ایک بزرگ کاپتہ چلتا ہے جو ان منصب داروں کے خاندان سے تعلق رکھتے تھے۔ علم ظاہری میں شاہ عبدالرحیم اور شاہ ولی اللہ محدث دہلوی کے شاگرد تھے۔ سلوک کی منازل شاہ ابوسعید دہلوی رحمۃ اللہ کی خدمت میں رہ کر طے کیں۔ امام ولی اللہ دہلوی نے مرہٹوں کے استیصال کے لئے احمد شاہ ابدالی کو ہندوستان پر حملہ کرنے کی جن ذرائع سے دعوت دی تھی ان میں ایک یہ بزرگ بھی تھے۔

عام طور پر اخوند صاحب کے نام سے مشہور تھے۔ معلوم نہیں ان کا اصلی نام کیا تھا۔ وہ پانی پت (۱۷۶۱ء) کی لڑائی میں موجود تھے۔ وطن واپس آنے کے بعد کچھ عرصہ مانگل میں قیام کرنے کے بعد کشمیر جانے کی غرض سے چند خدام کو ساتھ لے کر یہاں سے نکل گئے۔ مگر راستے میں تلپٹہ نامی گاؤں میں کوئی ایسا واقعہ پیش آیا کہ آگے جانے کا ارادہ ترک کر کے گڑھی حبیب اللہ سے تقریباً آٹھ میل جنوب میں دریائے کنہار کے کنارے ڈیرے ڈال دیئے اور بقیہ زندگی وہاں گزار دی۔ خواجہ گل محمد المعروف میاں کنگل کے ساتھ گھرے مراسم تھے۔ حضرت اخوند صاحب کے دو بیٹے تھے:

محمد حنیف اپنے باپ کے مسلک پر ثابت قدم رہے۔ ترک و تجرید اور بلکے کارنداشتن میں اپنے والد کا پورا نمونہ تھے لیکن محمد عبید ایک تیز طرار اور حوصلہ مند طبیعت کے مالک تھے۔ جہاں ایک بھائی کتابوں کی ورق گردانی اور ذکر و اشغال میں منہمک رہتا۔ وہاں دوسرا فرصت کے اوقات فن سپہ گری گھوڑے کی سواری اور تیراکی کی مشقوں میں گزارتا۔

حضرت اخوند صاحب کے انتقال کے بعد ان کے اقارب ان کے کنبے کو واپس مانگل لے آئے تھے۔ اس کے کچھ عرصہ بعد ۱۸۲۱ء میں ہری سنگھ نلوہ کی ہزارہ میں آمد ہوئی تو محمد حنیف کے بھائی محمد عبید نے سکھوں سے نبرد آزمائی کا پختہ ارادہ کر لیا تو محمد حنیف نے مانگل کے اطراف کا دورہ کیا اور لوگوں کو جہاد پر آمادہ کیا۔ قاضی محمود گڑھی افغاناں کے والد ماجد سے جہاد کا فتویٰ لے کر عام منادی کرادی۔ محمد عبید کی زیر قیادت اعوان، تنول اور جدون آمادہ ہو گئے۔ مانگل میں ہری سنگھ نلوہ کے خلاف مسلمانوں نے محمد عبید کی زیر کمان زبردست جنگ لڑی جس میں سکھوں کا بہت نقصان ہوا مگر آخر میں مسلمانوں کو شکست ہوئی۔ اس لڑائی میں محمد حنیف اور محمد عبید بچ گئے۔ محمد حنیف تو بعض دیگر افراد کو ساتھ لے کر شمال مشرقی پہاڑیوں سے ہوتے ہوئے گڑھی حبیب اللہ کے عقب میں پہاڑی علاقہ میں روپوش ہو گئے اور محمد عبید ان سے الگ ہو کر سلطان بوئی کے پاس چلے گئے۔ اس وقت کے سلطان سے ان کے اچھے مراسم تھے۔ ان کے والد کے روحانی اثر کی وجہ سے ان کی خاطر داری بھی کرتے تھے۔ جب سکھوں کو معلوم ہوا کہ ان کا اصلی دشمن زندہ ہے تو انہوں نے سلطان بوئی پر دباؤ ڈالا کہ محمد عبید کو ان کے حوالے کر دے لیکن محمد عبید اس سے پیشتر ہی وہاں سے نکل کر اپنے بھائی کے پاس پہنچ گئے مگر وہاں بھی زیادہ دیر خاموش نہ ٹھہر سکے اور کسی نہ کسی طرح سکھوں سے نبرد آزما رہے۔

محمد حنیف ایک عرصہ روپوش رہنے کے بعد اپنے والد ماجد کے پاس فروکش ہوئے۔ ۱۸۶۰ء میں فوت ہوئے اور اپنے والد ماجد کے مزار کے ساتھ دفن ہوئے۔

میاں محمد حنیف کی اولاد

آپ کے چار صاحبزادے اور ایک صاحبزادی تھی جن کی تفصیل کچھ اس طرح ہے:

۱- حافظ محمد سعد اللہ اعوان المعروف حافظ صاحب سموں والے۔

۲- میاں محمد عباس

۳- اخوند زادہ محمد گل

برادران

میاں محمد عباس نے ابتدائی تعلیم اپنے علاقہ ہی میں حاصل کی۔ تکمیل علوم دہلی میں مفتی صدر الدین سے کی۔ اپنی آخری عمر میں وطن واپس آکر موضع سمو، علاقہ پنج کھٹہ میں اپنے بھائی کی خانقاہ میں درس و تدریس میں مشغول رہے۔ آخر کار ۱۹۰۲ء میں فوت ہوئے۔

اخوند زادہ محمد گل رحمتہ اللہ علیہ بقول حافظ غلام فرید صاحب سجادہ نشین سموں شریف ضلع راولپنڈی جید عالم اور مدرس تھے۔ حضرت خواجہ شمس العارفین سیالوی کے مرید تھے۔ ساری زندگی درس و تدریس میں بسر کی۔ حافظ محمد سعد اللہ خان اعوان سے ان کی محبت ضرب المثل تھی۔ ان کا مزار حافظ محمد سعد اللہ اعوان کے روضہ شریف سے باہر مشرقی سمت واقع ہے اور قبرچی ہے۔

روایت ہے کہ حافظ محمد سعد اللہ خان اور اخوند زادہ محمد گل میں باہمی پیار اور محبت جنون کی حد تک تھی۔ روضہ شریف کی مشرقی سمت والی دیوار میں خلا ہے۔ بارہا یہ خلا پر کرنے کی کوشش کی گئی لیکن بے سود۔ بالآخر حافظ صاحب نے خواب میں فرمایا کہ میرے اور میرے بھائی کے درمیان دیوار فراق حائل نہ کرو۔

اخوند زادہ محمد گل کے ایک صاحبزادہ حافظ احمد دین تھے، جو عالم و فاضل تھے۔ ۱۹۱۰ء میں مدینہ منورہ جا کر علمی استفادہ کیا اور ۱۹۵۸ء میں وفات پائی۔

ولادت

حضرت حافظ محمد سعد اللہ خان اعوان رحمتہ اللہ علیہ بمقام بانڈی پہاڑ ۱۲۳۸ھ مطابق ۱۸۲۳ء کو پیدا ہوئے۔ آپ کا نسب نامہ اس طرح ہے:

حافظ محمد سعد اللہ خان بن میاں محمد حنیف بن ابوالوفا اخوند صاحب مانگل بن مقیم الدین

۱۔ ڈاکٹر شیر بہادر خان پنی: تاریخ ہزارہ، مطبوعہ لاہور ۱۹۶۹ء، صفحہ ۶۷۶، ۶۷۹، ۶۸۰، ۶۸۱، ۶۸۲۔
۲۔ ایضاً، صفحہ ۶۸۵۔

رحمہم اللہ تعالیٰ۔ آپ کا تعلق قطب شاہی اعوان سے ہے۔

سموں شریف

ٹیکسلا سے شمال مغرب کی طرف دریائے ہرو کا علاقہ سرسبز و شاداب اور حسن فطرت کا شاہکار ہے جسے مقامی زبان میں پنج کھٹہ کہتے ہیں۔ یہاں کئی اولیاء اللہ کی زیارت گاہیں ہیں جو اپنے وقت کے متقی اور کامل ولی تھے۔

انہی دیہات میں ٹیکسلا شہر سے چند میل کے فاصلے پر ایک گاؤں ”سموں“ واقع ہے۔ اس گاؤں میں حضرت خواجہ شمس العارفین سیالوی کے خلیفہ حافظ محمد سعد اللہ خان اعوان کی زیارت گاہ واقع ہے۔

تعلیم

آپ قرآن مجید کے حافظ تھے اور امور دین میں آگاہی تام رکھتے تھے۔ ابتدائی تعلیم کے بعد اپنے ماموں کے ہاں گڑھی افغاناں (پنج کھٹہ) چلے گئے تھے۔ علوم شریعت میں اپنے ماموں کے شاگرد تھے۔

قاضی محمود صاحب آف گڑھی افغاناں اپنے وقت کے عالم فاضل متقی پرہیز گار تھے۔ قاضی محمود صاحب سے دینی علوم حاصل کرنے کے بعد بھونئی گاڑ میں حضرت مولانا قاضی محمد شفیع قریشی سے علوم متداولہ کی تحصیل کر کے سند فراغت حاصل کی۔

سیال شریف حاضری اور بیعت

بقول حضرت مولانا اعظم شاہ سجادہ نشین آستانہ عالیہ چشتیہ فاضلیہ گڑھی شریف (افغاناں)

۱۔ مہیا کردہ راجا نور محمد نظامی آف بھونئی گاڑ تحصیل و ضلع اٹک۔

۲۔ تاریخ اعوانان مولانا ملک پرویز احمد اعوان مطبوعہ راولپنڈی ۱۹۹۲ء، صفحہ ۱۷۹۔

۳۔ تاریخ ہزارہ، صفحہ ۲۸۲۔

۴۔ تاریخ اعوانان، صفحہ ۱۷۹۔

حضرت خواجہ محمد فاضل شاہ چشتی قدس سرہ اور حضرت حافظ محمد سعد اللہ خان اعوان میں بہت گہری دوستی تھی اور حضرت حافظ صاحب کو سیال شریف حضرت خواجہ شمس العارفین سیالوی قدس سرہ کی خدمت معلیٰ میں بغرض بیعت آپ نے ہی بھیجا تھا۔
صاحب تاریخ اعوان کا بیان ہے :

حافظ صاحب تمام دینی و دنیاوی علوم پر دسترس حاصل کرنے کے بعد روحانی تشنگی کو سیراب کرنے کے لئے بے چین تھے۔ آپ حقیقت و معرفت کی تلاش میں سرگرداں خواجہ شمس الدین سیالوی کی خدمت میں حاضر ہوئے۔ خواجہ صاحب سیالوی نے پہلی ہی نظر میں روحانیت کے پہلے درجہ پر فائز کر دیا اور سلوک و معرفت کی منازل طے کرانے کے بعد آپ کو خرقہ خلافت عطا کیا۔
بقول صاحب تاریخ ہزارہ طریقت میں خواجہ شمس الدین سیالوی سے خرقہ خلافت حاصل کیا تھا۔ ۱۲

شیخ سے محبت

آپ کو اپنے شیخ طریقت سے انتہائی محبت اور عقیدت تھی۔ پیادہ پاسیال شریف تشریف لے جاتے تھے۔ بقول حافظ غلام فرید سجادہ نشین حضرت حافظ محمد سعد اللہ اعوان اور حاجی صاحب

صاحب آف کسان نزد قطبال ضلع اٹک اکٹھے سیال شریف جاتے تھے۔ حاجی صاحب بھی حضرت خواجہ شمس العارفین سیالوی قدس سرہ العزیز کے خلیفہ تھے۔ دونوں برادران طریقت میں گہرا انس تھا۔

۱۱۔ آپ کا پورا نام فاضل خان ہے۔ میرپور (علاقہ رش ایبٹ آباد) کے افغانوں سے تھے۔ طالب علمی کے زمانہ میں قاضی محمود صاحب کے درس میں حاضر ہوئے۔ حافظ صاحب سے ہمدرسی ہوئی۔ دوران تعلیم میں حضرت خواجہ سلیمان تونسوی کی مجلس میں حاضری کا اتفاق ہوا تو مرید ہو گئے۔ ایک عرصہ کے مجاہدہ و ریاضت کے بعد خرقہ خلافت سے بہرہ ور ہوئے۔ روضہ شریف گڑھی افغانان میں واقع ہے۔ (تاریخ ہزارہ، صفحہ ۶۸۳)

۱۲۔ تاریخ اعوان، صفحہ ۱۷۹۔

۱۳۔ تاریخ ہزارہ، صفحہ ۶۸۲۔

عطائے خلافت

حضرت خواجہ سیالوی حافظ صاحب کے خلوص اور نیاز مندی کی بے حد قدر کرتے تھے۔
آپ پر بے پایاں شفقت اور مہربانی فرماتے تھے۔

حضرت خواجہ سیالوی نے آپ کو اجازت و خلافت کی نعمت سے سرفراز کرنے کے بعد مخلوق
خدا کی بھلائی اور رشد و ہدایت کے لئے علاقہ پنج کھٹہ روانہ کیا۔

علمی و روحانی مقام

صاحب آثار الکریم حضرت حافظ محمد سعد اللہ اعوان کے بارے میں لکھتے ہیں :
حافظ صاحب سموگڑھی والے جو خاندان چشتیہ کے بزرگوں میں سے تھے علاوہ علم باطنی کے
علم ظاہری میں کمال رکھتے تھے۔ حافظ صاحب سموگڑھی والے حضرت خواجہ شمس الدین سیالوی
رحمتہ اللہ علیہ کے خاص منظور نظر خلفاء میں سے تھے۔ ۵۲
حافظ محمد سعد اللہ خان اعوان اپنے خاندان میں علم و فضل اور عمل میں اپنے حلقہ میں
نمایاں حیثیت کے حامل رہے۔ ۵۳

۵۱ حاجی صاحب ملتان کے خانوادہ سادات سے تعلق رکھتے تھے۔ آپ کا اصل نام اکبر شاہ اور والد کا نام علی شاہ
تھا۔ تجرد کی زندگی بسر کی۔ میری استدعا پر غلام سرور صاحب ہیڈ ماسٹر ہائی سکول قطبال اور شیرجنگ رضوی
صاحب آف ماڈرن ضلع امک نے کسان تشریف لے جا کر جو معلومات حاصل کیں ان کا ماہصل یہ ہے : حضرت مہال
جی صاحب حافظ قرآن اور بڑے عالم و فاضل شخص تھے۔ عام طور پر قرآن شریف ہی پڑھتے رہتے تھے۔ سمو
شریف اونٹ لاد کر جاتے تھے۔ سفر کے دوران پنکا سے کمر کس لیا کرتے تھے۔ زندگی بھر شادی نہیں کی۔ کسان کی
مسجد میں مدفون ہیں۔ شیرجنگ رضوی صاحب اپنے مکتوب میں لکھتے ہیں : کسان کے بزرگ معروف بہ حاجی صاحب
آف کسان کا نام اکبر شاہ تھا، والد کا نام علی شاہ اور گاؤں ملتان تھا۔ خاموش طبع اور بہت کتابوں کے مالک
تھے۔ جس کتاب کو کھولا جاتا، پانچ دس اور سو روپے والے نوٹ نظر آتے۔ بظاہر آمدنی کا کوئی معقول ذریعہ نہ
تھا۔ (مؤلف)

۵۲ آثار الکریم، صفحہ ۷۷-۲۲۔

۵۳ تاریخ ہزارہ، صفحہ ۶۸۲۔

درس و تدریس

علوم متد اولہ سے فراغت اور اجازت بیعت و خلافت عطا ہو جانے کے بعد آپ نے علاقہ پنج کھنہ کے موضع سمو شریف میں درس و تدریس کا سلسلہ شروع کیا۔ آپ کے دونوں بھائی میاں محمد عباس اور اخوند زادہ محمد گل آپ کے معاون و مددگار رہے۔ حضرت قاضی سلطان محمود قادری اعوان شریف نے اپنی ایک قلمی تحریر میں آپ کے درس کا ذکر فرمایا ہے۔ دور دراز علاقہ جلت سے طلباء حصول تعلیم کے لئے آتے تھے۔ جنات بھی آپ کے ہاں پڑھتے تھے۔ ایک دفعہ آپ نے غصہ سے تھپڑ رسید کیا لیکن کوئی آدمی آپ کے پاس نہ تھا۔ مسجد کا خادم مسی مستری فضل الہی ساکن گڑھی افغاناں حاضر خدمت ہوا اور عرض کیا باباجی! (حافظ محمد سعد اللہ) کس کو مار رہے ہیں؟ حافظ محمد سعد اللہ خان اعوان نے صورت حال واضح کی۔

حضرت انگیز واقعہ

مؤلف نے پچشم خود حضرت حافظ محمد سعد اللہ خان اعوان کی مسجد 'چلہ گاہ' نشست اور اوراد و وظائف اور جائے درس و تدریس کی زیارت کی ہے۔ ایک دفعہ آپ کے خاندان کا ایک فرد حجرہ مبارک میں جہاں آپ محو ذکر و فکر ہوتے تھے، آپ کی زیارت کے لئے حاضر ہوا۔ جب دروازے پر پہنچا تو کیا دیکھتا ہے کہ ان کے اعضائے جسمانی جدا جدا پڑے ہیں۔ خیال کیا کہ کسی نے آپ کو قتل کر کے عضو الگ الگ کر دیئے ہیں۔ حواس باختہ ہو کر پیچھے دوڑا تو حافظ صاحب نے آواز دی۔ ارے کہاں جاتے ہو؟ وہ آپ کو بخیریت دیکھ کر ششدر رہ گیا۔

اخلاق و اطوار

تاریخ ہزارہ میں ہے :

حافظ محمد سعد اللہ اپنی ساری زندگی میں خانقاہی تصوف سے گریزاں رہے اور اپنے مسلک کو ہمیشہ شریعت حقہ کے تابع رکھا۔
تاریخ اعوانان کا مصنف لکھتا ہے :

آپ نے تبلیغ دین اور اشاعت توحید کے لئے زندگی وقف کر دی۔ علاقے کے لوگوں میں فضول رسم و رواج اور ہندوانہ طور طریقے بری طرح رائج ہو چکے تھے۔ آپ نے لوگوں کو بری رسومت سے منع کیا۔ آپ کی روحانی شخصیت سے علاقے کے بڑے بڑے رؤسا متاثر ہوئے۔

آپ کی تعلیم کا یہ اثر ہوا کہ آج بھی اس علاقے کے لوگ خالص مذہبی، عاشق رسول (صلی اللہ علیہ وسلم) اور توحید سے سرشار نظر آتے ہیں۔ آپ متقی، پرہیزگار عالم، صوفی، فقیہ اور صاحب توکل درویش تھے۔

آپ نے ساری زندگی مجرد گزاری۔ آپ کی زندگی نمود و نمائش سے پاک تھی۔ آپ گونا گوں صلاحیتوں اور صفات کے مالک تھے۔ غریب پرور اور بے ریا انسان تھے۔ شب بیدار اور عبادت گزار تھے۔ ظاہر و باطن میں سنت نبوی صلی اللہ علیہ وسلم کا اتباع آخری عمر تک رہا۔ آپ کے شجرہ طریقت ۱۲ (مطبوعہ) میں ہے۔

طوطی بوستان چشتی بلبل باغ سیال معدن حلم و حیا، صدق و صفا کے واسطے
بلبل باغ بہشتی حافظ سمو شریف سعد و سعید و سعد اللہ نور الہدیٰ کے واسطے

زیارت حریم شریفین

تاریخ ہزارہ کی روایت کے مطابق آپ نے حج بیت اللہ شریف کی سعادت حاصل کی اور یہ سفر سعادت آپ نے حضرت خواجہ سید مہر علی شاہ گولڑوی کی معیت میں کیا۔ ۱۲

حلیہ

آپ کا قد مبارک تقریباً چھ (۶) فٹ، اکرا بدن اور چہرہ بہت نورانی اور جلالی تھا۔ ریش مبارک پر مندی لگاتے تھے۔ سادہ لباس زیب تن فرماتے تھے۔

۱۱ تاریخ اعواناں، صفحہ ۱۸۰۔

۱۲ فونو کاپی، عطا فرمودہ قاضی غلام فرید سجادہ نشین سمو شریف۔

۱۳ تاریخ ہزارہ، صفحہ ۶۸۲۔

معاصرین

حضرت حافظ محمد سعد اللہ خان کے اپنے دور کے بزرگوں سے بہت اچھے مراسم تھے اور وہ بھی آپ کی ولایت اور علوئے مرتبت کا دل سے احترام کرتے تھے۔

تاریخ ہزارہ کا مؤلف تحریر کرتا ہے :

حافظ محمد سعد اللہ کے ہم نشینوں میں حضرت پیر فاضل صاحب جن کا مزار گڑھی افغاناں میں ہے حضرت میاں بلو صاحب مجذوب، ان کا مزار بھیڑکنڈ، ہزارہ میں آج بھی مرجع خلاق ہے اور دیگر بہت سے بزرگوں کے علاوہ حضرت پیر مہر علی شاہ صاحب سے خاص انس تھا۔

پیر فاضل صاحب گڑھی افغاناں کی حافظ صاحب سے انتہائی محبت تھی۔ ان کا انتقال بھی

حافظ صاحب کے زانو پر ہوا۔

حضرت قاضی عالم الدین تحریر کرتے ہیں :

حافظ صاحب سموگڑھی والے جو حضرت خواجہ شمس الدین سیالوی رحمۃ اللہ علیہ کے خاص منظور نظر خلفاء میں سے تھے جناب قبلہ عالم حافظ عبد الکریم نقشبندی مجددی رحمۃ اللہ علیہ عید گاہ شریف، راولپنڈی کے بچپن کے دوست تھے۔ جب کبھی بھی اس طرف تشریف لاتے تو ہمیشہ آپ ہی کے پاس قیام فرماتے اور آپ کے فیضان صحبت سے محفوظ و متلذذ ہوتے اور آپ کی انتہائی تعظیم و تکریم فرماتے۔ اکثر یہ بھی کہتے تھے کہ باوجود صحبت خلق کے خلوت مع اللہ کی نعمت جس قدر جناب قبلہ عالم حضرت صاحب رحمۃ اللہ علیہ کو حاصل و میسر ہے فی زمانہ اس قدر اور کسی بزرگ میں نظر نہیں آتی۔

حضرت خواجہ پیر سید مہر علی شاہ گولڑوی سے حافظ صاحب کو بہت محبت اور پیار تھا اور دونوں بزرگوں کی آپس میں آمد و رفت تھی۔ بقول قاضی غلام فرید سجادہ نشین جب حافظ محمد سعد اللہ خان گولڑا شریف تشریف لے جاتے تو حضرت خواجہ گولڑوی آپ کی اقتداء میں نماز ادا کرتے تھے۔

حضرت حاجی اکبر شاہ مدنون کسان ضلع اٹک کو حافظ صاحب سے انتہائی عقیدت و محبت

۱۔ تاریخ ہزارہ، صفحہ ۶۸۲، ۶۸۳۔

۲۔ آثار الکریم، صفحہ ۷۔

تھی۔ آپ کے وصال شریف کے بعد آپ کا عرس مبارک اپنے خرچ پر منعقد کرتے تھے۔ سیال شریف کا سفر اکٹھے کرتے تھے۔ دونوں مجرد تھے۔

اس کے علاوہ حضرت خواجہ سید مبارک شاہ جہان آبادی مدفن مرید چوک ریلوے لائن راولپنڈی اور حضرت خواجہ سید فضل شاہ ہتاروی سے بہت گہرے تعلقات اور مراسم تھے۔

خلفاء

آپ کے ایک خلیفہ حضرت خواجہ سید ولایت شاہ رحمۃ اللہ علیہ ساکن کوہلی شریف تحصیل و ضلع اٹک نزد حسن ابدال کا علم ہوسکا۔ شاہ صاحب موصوف عالم اور صاحب کشف و کرامت بزرگ تھے۔ مدفن کوہلی شریف میں مرجع خلائق ہے۔

مریدین

آپ کے مریدین میں رؤساء، علماء، مدرس اور درویش سبھی لوگ شامل تھے۔ بھنگی علاقہ چھچھ کے مشہور عالم دین حضرت مولانا محمد دین رحمۃ اللہ علیہ اور ان کے فرزند ارجمند حضرت مولانا روشن دین رحمۃ اللہ علیہ آپ کے حلقہ ارادت میں شامل تھے۔ دونوں باپ بیٹا درویش پابند شریعت مطہرہ اور اپنے مرشد کامل کے عاشق صادق تھے۔ سموگڑھی آیا جایا کرتے تھے۔

ملک شیر علی پٹھان جو بہت بڑا تاجر اور رئیس تھا آپ کا مرید تھا۔ اس کا کاروبار چین تک پھیلا ہوا تھا۔

ضلع اٹک اور ضلع راولپنڈی کے علاقہ جات میں آپ کے بکثرت مرید اور ارادت مند پائے جاتے ہیں۔

وصال شریف

آپ کا وصال شریف ۲۱ رجب المرجب ۱۳۱۸ھ مطابق ۱۳ نومبر ۱۹۰۰ء بروز چہار شنبہ ہوا۔

مدفن پاک

جہاں آپ کا روضہ شریف ہے یہ اور اس کے ارد گرد کی کافی زمین کرم خان کے والد ماجد

نے بطور ہدیہ آپ کی خدمت میں پیش کی تھی۔ آپ کا روضہ شریف سمو گاؤں سے باہر بسمت مغرب مالٹوں کے ایک باغ میں واقع ہے۔ کیا ہی خوبصورت اور پر فضا مقام ہے۔ مؤلف دو بار آپ کے روضہ شریف کی زیارت سے آنکھیں ٹھنڈی کر چکا ہے۔ مزار شریف پر گنبد بنا ہوا ہے۔

تعمیر روضہ شریف

آپ کا روضہ شریف ملک شیر علی خان پٹھان مرحوم نے تعمیر کروایا۔ روایت ہے کہ ملک شیر علی خان پٹھان کا چین میں بہت بڑا کاروبار تھا۔ ملک صاحب کی دو بیویاں تھیں۔ ایک چین میں اور دوسری سمو شریف میں رہتی تھی۔ ایک بار سمو شریف آ رہا تھا کہ جہاز سخت خطرے میں ہو گیا۔ وہاں ملک صاحب نے منت مانی کہ اگر جہاز بخیریت پہنچ گیا تو حضرت حافظ محمد سعد اللہ خان کا روضہ شریف تعمیر کرواؤں گا۔ گھر پہنچ کر ملک صاحب کی نیت میں فتور آ گیا اور منت پوری نہ کی۔ حافظ صاحب چین میں بحالت خواب ملک صاحب کو ملے اور وعدہ ایفا کرنے کا حکم دیا۔ ملک صاحب دوبارہ چین سے سمو شریف آیا تو تیناں گاؤں کے مستری کو بلوا کر حساب لگوایا۔ رقم ان کے حوالے کی اور اس طرح روضہ شریف کی عمارت مکمل ہوئی۔

عرس مبارک

آپ کا سالانہ سہ روزہ عرس شریف ۱۹-۲۰-۲۱ رجب المرجب کو بڑی شان و شوکت سے منایا جاتا ہے۔ جب تک حضرت خواجہ حاجی اکبر شاہ مدفون موضع کسان زندہ رہے عرس پاک کے جملہ اخراجات برداشت کرتے تھے۔ آخری مجلس میں حضرت خواجہ پیر مر علی شاہ گولڑوی شرکت فرمایا کرتے تھے۔ چنانچہ حضرت مولانا محمد چراغ چکوڑوی کے نام اپنے ایک مکتوب گرامی میں لکھتے ہیں:

محبی و مخلصی محمد چراغ صاحب سلامت باشد
و علیکم السلام ورحمۃ اللہ وبرکاتہ بعد واپسی از سفر پنج کھنہ کہ بتقریب عرس جناب حافظ
صاحب مرحوم رفتہ بودم۔
یعنی پنج کھنہ کے سفر سے واپسی کے بعد کہ میں جناب حافظ صاحب مرحوم کے عرس پاک

کی تقریب میں گیا تھا۔

حضرت گولڑوی کے وصال شریف کے بعد حضرت خواجہ سید غلام محی الدین المعروف بابو جی صاحب کا بھی یہی معمول رہا۔ عرس مبارک پر قوالی ہوتی ہے۔

سجادہ نشین

حضرت حافظ محمد سعد اللہ خان اعوان قدس سرہ المعروف حافظ صاحب سمووالے کی وفات کے بعد آپ کے حقیقی بھتیجے قاضی محمد جان فرزند ارجمند حضرت مولانا میاں محمد عباس اعوان زیب سجادہ ہوئے۔ غالباً بیعت حضرت خواجہ سید مہر علی شاہ گولڑوی سے تھی۔ ازاں بعد ان کے صاحبزادے حضرت قاضی حافظ غلام فرید سجادہ نشین ہوئے۔ بڑے نیک اور متقی بزرگ ہیں۔ حضرت خواجہ سید غلام محی الدین شاہ گولڑوی سے بیعت ہے اور انہوں نے ہی دستار خلافت باندھی ہے۔ اپنے جد امجد حضرت حافظ محمد سعد اللہ خان اعوان کا عرس شریف منعقد کرتے ہیں۔

نوٹ: حوالہ جات کے علاوہ مندرج معلومات حضرت قاضی غلام فرید سجادہ نشین اور ان کے مخلص مرید و خادم صوفی دوست محمد ساکن سمو شریف نے بوقت ملاقات فراہم کیں اور انہوں نے یہ باتیں حضرت حاجی صاحب ساکن کسان اور مولانا روشن دین ساکن بھنگی علاقہ چھچھ ضلع اٹک سے سماعت کیں۔ واللہ اعلم بالصواب۔

حضرت خواجہ حافظ سید محمد طیب شاہ جہلمی

خاندان اور پیدائش

سلطان العارفین خواجہ حافظ سید محمد طیب شاہ رحمۃ اللہ علیہ خانوادہ سادات کے ایک عظیم فرد تھے۔ آپ کے آباؤ اجداد میں بڑے بڑے بالکمال بزرگ ہو گزرے ہیں، جن کا تقویٰ اور علم و فضل ضرب المثل تھا۔ آپ کے اسلاف میں دو بزرگ حضرت میاں محمد تقی شاہ اور حضرت میاں محمد یوسف شاہ ہوئے ہیں جو جید عالم، متقی اور پارسا بزرگ تھے۔ ان کے مدفن پدھری شریف، تحصیل سوہاؤہ ضلع جہلم میں مرجع خلائق ہیں۔ دونوں سگے بھائی تھے۔ حصول علم کے لئے اکٹھے گھر سے روانہ ہوئے اور لاہور حضرت میاں جان محمد سہروردی رحمۃ اللہ علیہ (مدفن مسجد قصاب خانہ قدیم لاہور) کی خدمت میں چند یوم ٹھہر کر میاں محمد یوسف شاہ عازم دہلی ہوئے۔ البتہ میاں محمد تقی شاہ میاں جان محمد سہروردی لاہوری کے پاس ٹھہر گئے اور ان کی خدمت بدل و جان بجالاتے رہے۔ خصوصاً وضو کرانے پر مامور ہوئے۔

جب میاں محمد یوسف شاہ سند فراغت حاصل کر کے لاہور اپنے بھائی کے پاس آئے تو اپنے برادر کے علوم دینیہ سے بے بہرہ رہنے پر بہت خفا اور ناراض ہوئے۔ جب اس واقعہ کا علم حضرت میاں جان محمد سہروردی کو ہوا تو آپ نے میاں محمد تقی شاہ سے فرمایا کہ نماز فجر میں پہلی صف میں دائیں جانب کھڑے ہونا۔ جب میاں جان محمد سہروردی نے سلام پھیرا تو دائیں جانب کے جملہ نمازی حافظ قرآن اور بائیں جانب والے ناظرہ خوان ہو گئے۔ بعد ازاں اپنے کتب خانہ کی جملہ کتب کی اول و آخر چند سطور پڑھائیں تو میاں محمد تقی شاہ کو ساری کتابیں ازبر ہو گئیں، سبحان اللہ۔

آپ کی اولاد انجاہ میں سے ایک بزرگ چک حید، تحصیل پنڈو ادنخان میں آباد ہوئے۔ آج کل ان کے سجادہ نشین حضرت مولانا حکیم میاں مختار احمد صاحب ہیں جو جید عالم، درویش اور مستند طبیب ہیں۔ علاقے میں بڑے باوقار ہیں۔ یہ روایت انہی کی بیان کردہ ہے جو سینہ بسینہ ان کے بزرگوں سے ان تک پہنچی ہے۔ حضرت میاں جان محمد سہروردی نے میاں محمد تقی شاہ کو فرمایا کہ اپنے نام کے ساتھ ”میاں“ کا سابقہ لگانا ہے۔ بائیں سبب ان کی اولاد میاں کہلاتی ہے۔ (مؤلف)

صاحب انوار شمسیہ اور صاحب تحفة الابرار نے آپ کا نام بالترتیب یوں لکھا ہے :

میاں محمد طیب صاحب، حضرت سید محمد طیب

آپ کے والد ماجد حضرت میاں حافظ قمر الدین رحمۃ اللہ علیہ جید عالم اور صاحب کرامت بزرگ تھے۔ مغل بادشاہ اورنگ زیب عالمگیر کے حکم پر پدھری میں خطبہ جمعہ آپ کے بزرگ دیا کرتے تھے۔

آپ کی ولادت باسعادت تخمیناً ۱۲۵۰ھ مطابق ۱۸۳۲ء کو موضع پدھری میانی، تحصیل سوہاوا ضلع جہلم میں ہوئی۔

شجرہ نسب

آپ کا شجرہ نسب کئی واسطوں سے حضرت علی المرتضیٰ رضی اللہ عنہ سے جا ملتا ہے۔ وہو ہذا ہے حضرت خواجہ میاں محمد طیب شاہ بن حافظ قمر الدین بن محمد ہاشم بن نظام الدین بن غلام مصطفیٰ بن میاں محمد یوسف بن سید اللہ داد بن سید جلال الدین بن سید محمد حاجی بن سید عبد اللہ بن عبد الرحمن بن سید احمد بن سید ابراہیم بن سید محمد افضل بن سید حبیب اللہ بن سید بدر الدین بن سید محمد اسماعیل بن سید شاہ محمد بن سید عبد العزیز بن سید عبد النبی بن سید محمد بن سید غلام محمد بن سید نور محمد بن سید غلام مصطفیٰ بن سید حافظ عبد اللطیف بن سید رحیم اللہ بن سید نام بن سید محمد مونث بن سید محمد علی بن سید محمود ثانی بن سید علیم اللہ بن سید ضیاء الدین بن سید محمد قمر الدین بن سید شمس الدین بن سید سکندر شاہ بن سید قاضی بن سید عبد اللہ شاہ بن باقر شاہ بن شاہ کبیر بن جان محمد بن شاہ حسین بن سید نور شاہ بن سید حسام الدین بن سید جلال الدین بن سکندر شاہ بن سید کبیر الدین بن سید حسن بن سید محمد بن سید محمد دین بن سید سلام الدین بن سید مومن بن سید کالا بن سید مجیب الدین بن سید ہاشم بن عبد اللہ حسین بن احمد اسحاق بن امام موسیٰ کاظم بن امام جعفر صادق بن امام محمد باقر بن امام زین العابدین بن امام حسین بن علی المرتضیٰ کرم اللہ وجہہ۔

۱۔ انوار شمسیہ، صفحہ ۱۷، تحفة الابرار، صفحہ ۱۳۶۔

۲۔ فراہم کردہ قاضی محمد حنیف شاہ بن قاضی غلام احمد شاہ ساکن پدھری شریف حال مقیم جہلم، نیچر گورنمنٹ اسلامیہ ہائی سکول، جہلم۔ (مؤلف)

حصول علم

آپ نے قرآن مجید اپنے والد ماجد سے حفظ کیا اور ابتدائی درسی کتب کی تعلیم کے بعد جالندھر میں علوم متداولہ کی تحصیل و تکمیل کی۔ بعد از فراغت اپنے وطن مالوہ پدھری میانی تشریف لائے۔

بیعت و خلافت

حضرت خواجہ شمس العارفین سیالوی کی شہرت سن کر سیال شریف حاضر ہوئے اور بیعت سے مشرف ہوئے۔ حضرت خواجہ سیالوی کے زیر نگرانی سلوک و معرفت کی منازل طے کیں اور ریاضات و مجاہدات کر کے اجازت و خلافت سے مشرف ہو کر مخلوق خدا کی خدمت اور رشد و ہدایت میں مصروف ہوئے۔ بے شمار مخلوق خدا کو راہ راست پر گامزن کیا۔

شیخ طریقت سے عقیدت

آپ کو اپنے شیخ طریقت سے بے پناہ محبت و عقیدت تھی۔ پیدل سیال شریف حاضر ہوتے اور لنگر کے امور کو بحسن و خوبی سرانجام دیتے تھے۔ آپ نے اپنے شیخ کامل کے حضور درد و فراق سے بھرپور منظوم چٹھیاں لکھیں جن سے آپ کی اپنے شیخ طریقت سے بے پناہ محبت کا اظہار ہوتا ہے۔ حضرت خواجہ شمس العارفین سیالوی آپ پر خصوصی شفقت و مہربانی فرمایا کرتے تھے۔

درس و تدریس

علوم متداولہ سے فراغت اور اپنے شیخ کامل سے اجازت و خلافت کے حصول کے بعد آپ نے موضع پدھری میانی میں درس و تدریس اور رشد و ہدایت کا سلسلہ جاری کیا۔ آپ کی شہرت دور دور تک پہنچی۔ طالبان حق اور علم کے متوالے جوق در جوق آپ کے آستان پاک پر حاضر ہونے لگے۔

تلامذہ

بڑی تلاش اور جستجو کے بعد درج ذیل تلامذہ کا علم ہوا:

- ۱- مولانا سید فرمان علی شاہ ساکن ڈومیلی ضلع جہلم
- ۲- مولانا مفتی محمد خلیل ساکن چونترہ، تحصیل و ضلع جہلم
- ۳- مولانا مولوی محمد اسماعیل (والد ماجد مولانا محمد شریف) رحمہم اللہ تعالیٰ علیہ

امامت و خطابت

آپ کے اسلاف نے پدھری میانی میں مغل بادشاہ اورنگ زیب عالمگیر رحمۃ اللہ علیہ کے فرمان کے مطابق خطبہ جمعہ کا آغاز کیا تھا۔ بعد ازاں آپ نے بھی امامت و خطابت کا سلسلہ جاری رکھا۔ بہت بڑا اجتماع ہوتا تھا۔ گردونواح کے ہزار ہا لوگ شرکت کرتے اور آپ کے ارشاد سے مستفیض و مستفید ہوتے تھے۔ آپ کے وعظ میں بلا کی تاثیر تھی۔

اخلاق و اطوار

آپ نہایت ملنسار، خوش اخلاق اور پابند شریعت تھے۔ نہایت پاکباز، متقی اور پارسا تھے۔ جید عالم اور مفتی تھے اور آپ کا فتویٰ علاقہ میں چلتا تھا۔ اپنے شیخ کے ماتم اور دیوانے تھے۔ جناب منور شاہ صاحب رینارہ، اریکٹر و ایڈیٹر، بھوبہرا اپنے ایک مکتوب کرامی میں لکھتے ہیں:

”خواجہ سید محمد طیب صاحب رحمۃ اللہ علیہ کی جانی طبیعت تھی۔ عورت اور چھوٹے بچوں کو پاس نہیں آنے دیتے تھے۔“

شعر و شاعری

آپ عربی، فارسی اور اردو کے غزگو شاعر تھے۔ پنجابی میں منظوم چٹھیاں مؤلف کی نظر سے گزری ہیں۔ بعض اشعار قارئین ملاحظہ فرمائیں:

قبلہ	گاہ	مخدوم	مکرم	حضرت	ابر	گردے
کعب	دین	دنیدے	مالک	وارث	عرب	عجم
مصری	مصر	اخلاق	اونہاں	تک	نخلت	تھیں
اوه	محبوب	مقرب	درگاہ	یوسف	جاہ	حشم

۱- قاضی محمد حنیف شاہ نے فراہم کئے۔ (مؤلف)

غوث ربانی قطب حقانی اقدس ذات مبارک
 سر ساڑے پر برسے دائم بوند رحم چھم چھم دے
 نور العین جگر دا پرزہ میرا ویر پیارا
 عالم عابد عارف عاشق زاہد کان شرم دے
 حسن حسین جبیں منور کی آکھاں تعریفاں
 اوس ماہی دے خلق عجائب طاقت کیا شیم دے
 سر و آزاد اوہدے قد تک کی جھک جھک سیس نواوے
 آزادی تھیں ہووے مقید وچ زنجیر پر م دے
 دو رخسار دو پھل گلابی دو لب لال عنابی
 متھا وانگ متابی روشن جھلمل جیوں نجم دے
 سنبل زلفاں سنبل یارا کالی رات اندھارے
 بک شعلہ جیوں نور وسایا موسیٰ ذات قدم دے
 دو لب لال بناتی بیڑی دند دو لڑیاں موتی
 یا جیوں سرخی لال شفق تھیں دھمکی چمک جرم دے
 بس مہجور نہ ممکن ایتھی وصف محبوبانوالی
 کد موصوف بوصف مساوی ہوسی دید رقم دے
 شیشہ صیقل کیتا خود ہتھیں عکس اپناں وچ پایا
 واہ صانع جس نقش بنایا غیرت بلغ ارم دے
 اٹھ ہد ہد جا طرف جن دی جلدی مار اڈاری
 لے جا خط پہنچا جن نون قصے درد الم دے
 مدت گزری وچ اڈیکل یار نہ پھیرا پایا
 وعدہ عمدے ہوئے پرانے برس بنے دم دم دے

کرامات

آپ بڑے مستجاب الدعوات سیف زبان اور صاحب کشف و کرامت بزرگ تھے۔

آپ کے مزار شریف پر جو نئی عمارت بنتی اگر اس میں حضور کے روئے مبارک کی طرف کھڑکی نہ ہوتی تو وہ دیوار نہیں ٹھہرتی تھی۔

طوائف کا واقعہ

عرس پاک کے موقع پر طوائف ناچ رہی تھی کہ کچھ ناجائز اور ناپسندیدہ حرکات سرزد ہو گئیں جس کے نتیجے میں مرقد مبارک میں لرزش پیدا ہوئی۔ یہ حالت رات کو ساڑھے گیارہ بجے سے دن کو دس بجے تک رہی۔ قرآن خوانی کرائی گئی اور مرقد کو دوبارہ غسل دیا گیا۔ سوا دو بجے پھر حرکت شروع ہو گئی اور مغرب تک رہی۔ یہ واقعہ ۱۹۶۲ء کا ہے۔ آخر کار حاجی عنایت اللہ گدی نشین جو حضرت خواجہ محمد قمر الدین سیالوی رحمۃ اللہ علیہ کے مرید ہیں نے اور حاجی برکت علی نمبردار نے آئندہ کے لئے طوائف کا گانا مزار پر بند کرادیا۔

ملک حاجی محمد ریاض صاحب نے بتایا کہ قبر شق تو نہیں ہوئی تھی ایسا معلوم ہوتا تھا جیسے کہ ریزکی کوئی چیز ہے جو پھولتی اور سکڑتی ہے۔

ایک اور صاحب حکیم عبدالرحمن ساہیوالی ضلع سرگودھا نے مؤلف سے بیان کیا:

میں حضرت مولانا شریف حسین شاہ رحمۃ اللہ علیہ (مدفون سیال شریف) کے حسب فرمان نواں کوٹ حضرت حافظ سید محمد طیب شاہ قدس سرہ کے مزار شریف پر حاضر ہوا۔ عرس مبارک پر طوائف نے گانا شروع کیا۔ شاہ صاحب کی قبر میں جنبش پیدا ہوئی۔ وہاں کے ذیلدار، مستری محمد یوسف اور چند لوگوں نے طوائف کو منع کیا۔ قوالی شروع کی۔ قرآن پاک کا ختم شروع کیا۔ ایک بزرگ نے اگر شاہ صاحب کے مزار پر سلام پڑھنے شروع کئے تب کہیں جا کر وہ قبر جنبش سے آرام میں آئی۔ ایک مجلس میں مؤلف نے حضرت خواجہ غلام فخر الدین سیالوی مدظلہ العالی کی زبان مبارک سے بھی مذکوہ بالا کرامت سنی۔

اس کرامت کے عینی شاہد نواں کوٹ لاہور میں تادم تحریر موجود ہیں۔ میرے برادر خورد الحاج نذر حسین چشتی سلمہ ربہ نے حضرت خواجہ سید محمد طیب کے مزار پر انوار پر حاضری دی ہے اور اس کرامت کا چرچا لوگوں سے سنا ہے۔

مختلف مقامات پر قیام

آپ نے مختلف مقامات پر رشد و ہدایت اور تبلیغ و ارشاد کا سلسلہ قائم کیا۔ بقول قاضی محمد حنیف صاحب آپ نے اپنی عمر کا نصف حصہ پدھری اور نصف جالندھر میں گزارا۔ تحفة الابرار کے مؤلف نے حضرت خواجہ شمس العارفین سیالوی قدس سرہ کی فہرست خلفاء میں آپ کا نام نامی اس طرح درج کیا ہے:

”سید محمد طیب متوطن ضلع جہلم حال سکونت پذیر لدھیانہ“ تحفة الابرار کا سنہ طباعت ۱۳۲۳ھ ہے۔

اس سے معلوم ہوتا ہے کہ آپ لدھیانہ بھارت میں بھی مقیم رہے۔

الحاج ملک محمد ریاض صاحب گدی نشین ’نواں کوٹ‘ لاہور کا کہنا ہے کہ آپ اپنے مرشد پیر سیال کے فرمان کے مطابق ۱۸۸۵ء میں پدھری سے نواں کوٹ لاہور تشریف لائے۔ واللہ اعلم بالصواب۔

اولاد امجاد

اللہ تعالیٰ نے آپ کو دو فرزند عطا کئے جن کے نام یہ ہیں:

۱- حضرت مولانا شریف حسین شاہ

۲- حضرت مولانا فضل حسین شاہ (رحمہما اللہ تعالیٰ)

مؤخر الذکر کا عین شباب میں انتقال ہو گیا۔ حضرت مولانا سید شریف حسین شاہ جید عالم، ولی کامل اور صاحب کشف و کرامت بزرگ تھے۔ بیعت حضرت خواجہ محمد ضیاء الدین سیالوی قدس سرہ سے تھی اور خرقہ خلافت حضرت شیخ الاسلام قدس سرہ نے عطا فرمایا۔ اپنی عمر مبارک کے آخری چودہ سال سیال شریف میں گزارے اور حالت جذب انہی ایام میں طاری ہوئی۔ قبرستان دادا باغ سیال شریف میں مدفون ہیں۔ آپ کا وصال مبارک ۲۳ رمضان المبارک ۱۳۸۶ھ مطابق ۵ جنوری ۱۹۶۷ء کو سیال شریف میں ہوا۔ پختہ خوبصورت چار دیواری میں قبر مبارک ہے۔

مریدین

آپ کے مریدین جالندھر، لدھیانہ (بھارت) لاہور اور جہلم میں پھیلے ہوئے تھے۔ خصوصاً

جالندھر میں آپ کے ارادت مندوں کی تعداد بہت زیادہ تھی۔

علالت

بقول قاضی محمد حنیف ساکن پدھری حال مقیم جہلم جب آپ پدھری شریف میں علیل ہوئے تو آپ کے جالندھری مرید مقیم نواں کوٹ 'لاہور آپ کو چارپائی پر پیدل لاہور لے گئے۔ علاج معالجہ ہوا۔

وصال شریف

آپ کا وصال شریف یکم ربیع الاول شریف ۱۳۲۰ھ مطابق ۸ جون ۱۹۰۲ء بروز یکشنبہ ہوا۔

مدفن

آپ کا مدفن پاک نواں کوٹ 'لاہور میں مرجع خلائق ہے۔ قبر مبارک ٹائلوں کی بنی ہوئی اور اوپر سے بند ہے۔

لوح مزار

آپ کے مزار شریف پر ایک تختی لگی ہے جس پر یہ عبارت کندہ ہے۔

مرقد پہ تیری رحمت حق کا نزول ہو
حامی تیرا خدا اور خدا کا رسول ہو

تاریخ وفات ۱۹۰۲ء

حضرت سلطان العارفین

حافظ محمد طیب صاحب

میل حاجی برکت علی نمبردار

میل حاجی عنایت اللہ نواں کوٹ

عرس مبارک

بھادوں کے پہلے ہفتے میں شروع ہوتا ہے۔ جمعۃ المبارک کو غسل دیا جاتا ہے۔ ہفتہ کو ختم قرآن پاک ہوتا ہے۔ اتوار کو لنگر تقسیم ہوتا ہے۔

مسجد اور درسگاہ

مزار شریف کے ساتھ ایک مسجد ہے اور ایک مدرسۃ الطیب ہے جہاں بچے قرآن شریف پڑھتے ہیں۔ ایک حافظ صاحب قرآن پاک کی تعلیم دیتے ہیں۔

متولی درگاہ شریف

آپ کے مزار شریف، مسجد اور مدرسہ کی تولیت اور انتظام ملک حاجی محمد ریاض صاحب کونسلر کے پردے ہے۔ عرس مبارک انہی کی زیر نگرانی ہوتا ہے۔ ان کے پاس حضرت خواجہ سید محمد طیب شاہ رحمۃ اللہ علیہ کی ایک تصویر بھی ہے۔

جالندھری کی وجہ تسمیہ

چونکہ آپ نے اپنی عمر شریف کا نصف حصہ جالندھری میں بسر کیا، اس لئے آپ جالندھری کے نام سے مشہور و معروف ہیں۔ صاحب انوار شمسیہ نے آپ کا نام نامی خلفاء کی فہرست میں اس طرح درج کیا ہے:

”میاں محمد طیب صاحب ساکن بلبل پڑی معروف جالندھری“، بلبل پڑی نواح ڈومیلی میں ایک مشہور قصبہ ہے جہاں راجہ فیملی آباد ہے۔

پدھری شریف میں حضرت خواجہ حافظ سید محمد طیب شاہ کی جائیداد اور مکانات کے واحد مالک آپ کے فرزند ارجمند مولانا شریف حسین شاہ کے سسرال ہیں۔ حافظ سید محمد طیب شاہ کی کافی زمین اور جائیداد تھی۔ پدھری شریف میں آپ کا عرس مبارک قاضی غلام احمد شاہ منعقد کرتے ہیں۔

حضرت خواجہ سید نوبہار شاہ گیلانی سنجرى

خاندان اور مقام پیدائش

آپ کا تعلق سادات گیلانیہ سے ہے۔ آپ کے آباؤ اجداد جیلان یا گیلان (عراق) سے ہجرت کر کے پاکستان کے بعض علاقوں میں آباد ہوئے۔ خاندان کے بعض افراد بغداد ثانی نزد عبد الحکیم ضلع ملتان، پیرچھتر تحصیل کروڑ لعل عیسن ضلع لیہ اور سنجر سید اں ضلع ڈیرہ غازیخان میں آباد ہوئے۔ ان کی اولاد اب بھی ان علاقوں میں آباد ہے۔

حضرت خواجہ سید نوبہار شاہ گیلانی سنجرى رحمۃ اللہ علیہ سنجر سید اں تحصیل توتہ شریف ضلع ڈیرہ غازی خان میں پیدا ہوئے۔

والد ماجد

آپ کے والد ماجد حضرت خواجہ سید محمد حسن شاہ گیلانی قدس سرہ جامع علوم ظاہری و باطنی اور کامل و اکمل بزرگ تھے۔ حضرت خواجہ شمس العارفین سیالوی قدس سرہ سے بیعت اور خلافت رکھتے تھے۔ مزار مبارک سنجر سید اں میں مرجع خلائق ہے۔ مزید حالات و کوائف پردہ اخفا میں ہیں۔

نسب نامہ

خواجہ سید نوبہار شاہ بن خواجہ سید محمد حسن شاہ بن سید قادر بخش شاہ بن سید ہدایت شاہ بن سید فتح اللہ شاہ بن سید نور تاج عالم شاہ بن سید حبیب اللہ شاہ بن سید فتح اللہ شاہ بن سید عبد الغنی بن سید عطاء اللہ بن سید اسماعیل بن سید جہان عالم بن سید احمد ابدال الحق بن صوفی عارف بلذ بن اسحاق جمال الحق بن محمود شیخ امرار بن سید محمد شاہ بن سید برگز سلطان شاہ بن سید اسماعیل شاہ بن سید موسیٰ تاج الدین بن سید شہاب الدین بن سید محی الدین داؤد بن سید ابونصر

موسیٰ بن سید تاج محمود بن سید عبد الرزاق بن شیخ عبد القادر جیلانی بن سید ابی صالح بن سید عبد اللہ
 جیلی بن سید یحییٰ زاہد بن سید شمس الدین زکریا بن سید ابوبکر داؤد بن سید موسیٰ ثانی بن سید عبد اللہ
 صالح بن سید موسیٰ الجون بن سید عبد اللہ محض بن سید حسن ثنیٰ بن سید امام حسن بن حضرت علی
 المرتضیٰ کرم اللہ وجہہ علیہ

حصول علم

علوم متداولہ کی تحصیل والد ماجد اور تونسہ مقدسہ کے علماء سے کی۔

بیعت و خلافت

حضرت مولانا سعید احمد خطیب جامع مسجد سبیر سیدال اپنے ایک مکتوب میں تحریر فرماتے

ہیں:

ثقہ راویوں کا بیان ہے کہ جب آپ کے والد ماجد حضرت خواجہ سید محمد حسن شاہ گیلانی
 قدس سرہ آپ کو بیعت کے لئے تونسہ مقدسہ حضرت کریم خواجہ اللہ بخش تونسوی قدس سرہ کی
 خدمت معلیٰ میں لے گئے تو خواجہ کریم تونسوی آپ کو حضرت خواجہ محمد سلیمان تونسوی قدس سرہ
 کے روضہ انور کے اندر لے گئے۔ خواجہ سید نوبہار شاہ گیلانی نے عرض کیا حضور آپ مجھے بیعت
 فرمائیں گے یا صاحب روضہ؟ حضرت خواجہ کریم تونسوی نے آپ کے والد ماجد خواجہ سید محمد حسن
 شاہ سے فرمایا کہ یہ شریعت کا پردہ فاش کرتے ہیں، انہیں حضرت خواجہ شمس العارفین کے پاس لے
 جاؤ۔

الغرض خواجہ سیالوی کی خدمت بابرکت میں حاضر ہو کر شرف بیعت حاصل کیا۔ بعد ازاں
 بڑے سخت مجاہدے اور ریاضتیں کیں۔ خواجہ سیالوی نے اجازت و خلافت سے سرفراز فرما کر وطن

بھیجا۔

۱۱ میا کردہ حضرت مولانا سعید احمد سبیر سیدال ضلع ڈیرہ غازیخان۔ (مؤلف)
 ۱۲ میا کردہ حضرت مولانا سعید احمد سبیر سیدال ضلع ڈیرہ غازیخان۔ (مؤلف)

شیخ سے ارادت

روایت ہے کہ آپ شیخ طریقت کے حسن و جمال اور احترام سادات کے وصف پر فریفتہ ہو کر بیعت سے مشرف ہوئے۔ آپ کو اپنے شیخ سے بے انتہاء محبت، عقیدت اور ارادت تھی۔ پوچھا کہ سیال شریف کی حاضری معمول تھا۔ خواجہ سیالوی بھی آپ کے حال پر بہت کرم فرماتے تھے۔

مجاہدہ و ریاضت

مولوی سعید احمد صاحب کا بیان ہے کہ آپ مجاہدہ و ریاضت میں لاثانی تھے۔ رات کو بہت کم سوتے تھے۔ ایک گدی جس میں کنکریاں بھری ہوئی تھیں پر سوتے تھے۔

لباس

آپ کا لباس نہایت سادہ ہوتا تھا۔

کرامات

حضرت خواجہ سید نو بہار شاہ گیلانی صاحب کشف و کرامات بزرگ تھے۔

قصبہ سبھری سیداں کے ارد گرد بہت زیادہ سیلابی پانی ۱۹۵۸ء تا ۱۹۷۰ء آتا رہا لیکن آپ کی توجہ و برکت سے اللہ تعالیٰ نے شہر کو محفوظ رکھا۔ رات کو لوگ دیکھتے کہ شہر کے ارد گرد بند پر شمع اٹھائے کوئی حفاظت اور نگرانی کر رہا ہے۔ وہ کوئی غیبی امداد ہوتی تھی لیکن ۱۹۷۰ء کو جب آپ کے رشتہ داروں نے آپ کے مزار شریف کے متصل ریچھوں کی کشتی کروائی ایک اور شادی کے موقع پر طوائفوں کا ناچ کروایا تو اس سال سیلابی پانی شہر میں گھس آیا اور شہر کو تہس نہس کر کے رکھ دیا۔

۱۔ حضرت مولانا سعید احمد علمی خاندان کے چشم و چراغ ہیں اور آن کل سبھری سیداں کی جامع مسجد کے خطیب ہیں۔ اپنے مکتوب میں رقمطراز ہیں: میرے والد محترم جو کہ اسی سال کے لگ بھگ ہیں انہی سے خواجہ سید نو بہار شاہ گیلانی کا سنہ وفات معلوم ہوا۔ ان سے جب میں نے اپنے دادا جان کے متعلق استفسار کیا جن کی بیعت حضرت کریم خواجہ الہ بخش تونسوی رحمۃ اللہ علیہ سے تھی جو کہ جید عالم دین، مفتی اعظم پان پور (بھارت) کے فارغ التحصیل تھے تو ان کی ولادت ۱۲۹۶ھ بتائی۔ یعنی میرا دادا جان مرحوم و مغفور بھی حضرت پیر نو بہار شاہ صاحب کی وفات سے سات سال بعد پیدا ہوئے۔ بہر حال جو کچھ میرا ہوا حاضر خدمت ہے۔ (مکتوب محررہ ۳ ستمبر ۱۹۸۸ء بنام مؤلف از سبھری سیداں)

ایک صاحب نظر عورت ہندوستان سے سخر سیداں کے مغرب میں واقع ایک گاؤں میں آئی تو اس نے پوچھا اس طرف کوئی بزرگ ہیں۔ جب پانی اس شہر پر حملہ کرتا ہے تو وہ پانی کو روک دیتے ہیں۔

شادی

آپ اپنے والد ماجد کے اکلوتے فرزند تھے۔ شادی کی لیکن اولاد سے محرومی رہی۔

مریدین

آپ کے مریدین اور معتقدین کثیر تعداد میں پنجاب اور سندھ میں موجود ہیں۔

وصال مبارک

آپ کا وصال شریف ۱۲۸۹ھ کو سخر سیداں میں ہوا۔ اناللہ وانا الیہ راجعون ○

مدفن پاک

آپ کا مزار مقدس محل نما ہے اور بہت پیارا اور عمدہ ڈیزائن ہے۔ مزار مقدس مربع خلاق ہے۔

حضرت خواجہ سید ضامن شاہ مشہدی

خاندانی پس منظر اور ولادت

آپ کا تعلق حسینی مشہدی سادات سے ہے۔ نجیب الطرفین سید ہیں۔ آپ کے آباؤ اجداد میں سے حضرت سید محمود شاہ نے موضع داڑی میں قیام فرمایا۔ آپ کی اولاد امجاد میں سے حضرت سید شیر محمد غازی نے یہاں درس و تدریس کا سلسلہ شروع کیا۔ آپ کو ریاضی، فقہ، تفسیر اور حدیث پر کامل عبور تھا۔ جید عالم، مدرس اور صوفی باصفا تھے۔ مزار شریف موضع داڑی میں مرجع خلائق ہے۔

تناول پھلڑہ کے خوانین خان مدد خان، پائندہ خان اور مانا خان آپ کے خاندانی بزرگوں کے معتقد تھے۔ حضرت خواجہ سید ضامن شاہ مشہدی رحمۃ اللہ علیہ کے آباؤ اجداد میں علماء اور اولیاء ہو گزرے ہیں۔ آپ کا خانوادہ علم و فضل کا مخزن رہا ہے۔ آپ کے خاندان کے بیشتر افراد بیدڑہ شریف، بیلہ سیداں، شلکی اور داڑی میں آباد ہیں۔

آپ کی ولادت باسعادت ۱۲۶۲ھ مطابق ۱۸۴۸ء کو بیلہ سیداں نزد تری علاقہ تناول (سرحد) میں ہوئی۔

شجرہ نسب

آپ کا نسب نامہ یہ ہے :

خواجہ سید ضامن شاہ بن سید شاہ جی بابا بن سید وارث شاہ بن سید دیوان شاہ بن سید گولہ شاہ بن سید برہان شاہ بن سید یار محمد بن سید شیر محمد غازی بن سید محمد بلاول شاہ بن سید محمود شاہ بن سید رکن الدین شاہ بن سید بدر الدین بن سید برہان الدین بن سید قاضی کریم بن سید عبد الخالق بن سید عبد الکریم بن سید وجیہ الدین بن سید محمد ولی بن سید محمد ثانی غازی بن سید رضاء الدین بن سید صدر الدین بن سید محمد احمد ثابق بن سید ابوالقاسم حسین مشہدی بن سید علی الامیر بلندپیر مشہدی بن سید عبد الرحمن رئیس الزمان بن سید اسحاق ثانی بن سید ابوالحسن موسیٰ زاہد بن سید

محمد عالم بن سید ابوالقاسم عبد اللہ بن سید محمد اول قطب دوم بن سید اسحاق موافق قطب اول بن
امام موسیٰ کاظم بن امام جعفر صادق بن امام باقر بن امام زین العابدین بن امام حسین بن علی
المرتضیٰ کرم اللہ وجہہ

حصول علم اور اساتذہ

آپ نے ابتدائی تعلیم والد ماجد اور شاہ کوٹ میں قاضی صفی اللہ مرحوم کے والد جو مدرسہ
عالیہ کے فارغ التحصیل تھے سے حاصل کی۔ بھوئی گاڑ، کھلاٹ، رام پور اور مدرسہ اسلامیہ دہلی
میں علوم مروجہ سے فراغت حاصل کی۔ حدیث شریف مدرسہ مظاہر العلوم سہارن پور میں حضرت
مولانا احمد علی سہارن پوری رحمۃ اللہ علیہ سے پڑھی اور سند حاصل کی۔

ہمدرس طالب علم

حضرت مولانا غلام فرید چشتی فرزند کلاں حضرت خواجہ میاں حفیظ ماہی سرکی شریف اور
حضرت خواجہ سید ضامن شاہ مشہدی مدرسہ اسلامیہ دہلی میں ہم سبق تھے۔
آپ کی تاریخ پیدائش ۱۵ رجب المرجب شب یک شنبہ ۱۲۷۲ھ مطابق ۲۲ مارچ ۱۸۵۶ء
اور تاریخ وصال ۲۵ شعبان ۱۳۱۹ھ ہے۔

حضرت مولانا حافظ حاجی اعجاز علی سجادہ نشین سرکی شریف سے مدرسہ اسلامیہ دہلی کی جاری
کردہ سند دستیاب ہوئی ہے۔ ملاحظہ فرمائیں۔

بسم اللہ الرحمن الرحیم ○ الحمد للہ الذی علمنا وهدانا نور الایمان والصلوٰۃ علی رسول
الذی نور قلوبنا بنور الایمان وعلی آلہ واصحابہ الذین بلغوا الینا سنن الاسلام وعلی اتباعہ وانصارہ
الذین اوضحوا لنا احکام الاسلام اما بعد فیقول الصدیقی السنی الحنفی محمد شاہ اوصلی اللہ تعالیٰ
شانہ الی ما یرضاه ان الفاضل الکامل جامع المعقول والمنقول حاوی الفروع والاصول حامی دین
رسول اللہ اعنی المولوی غلام فرید قد قراء عنی کتب الصحاح الستہ والمشکوٰۃ ومنوطا الامام

۱۔ فراہم کردہ حضرت سید مبارک شاہ مشہدی سجادہ نشین وپیر خواجہ سید ضامن شاہ مشہدی رحمۃ اللہ علیہ۔ (بیرزہ
شریف)
۲۔ انوار شنبہ صفحہ ۱۳۲۔

لربانی محمد بن الحسن الشیبانی فاجزت له ان يحدث و يعلم الناس بهذه الكتب و موطا الامام مالک
باسانید الائمه معتمداً علی الشروط المعبره عند اهل الحدیث فی التصحیح و التضعیف لموطا قواعد
اهل السنه و المذہب فی التزیج و التطبيق راجعاً الی الشرح و اللغه عند الاشکال و الحاجتہ... الخ
آخر پر ایک مرہے۔

محمد شاہ

ہست

در دو جہاں

حضرت مولانا مولوی محمد شاہ دہلوی رحمۃ اللہ علیہ استاد گرامی حضرات مولانا غلام فرید چشتی
اور خواجہ سید ضامن شاہ بید ڈوی نے ۲۸ رمضان المبارک ۱۳۰۵ھ مطابق ۸ جون ۱۸۸۸ء بروز
جمعہ وقت پائی۔

سراج الاخبار، جہلم نے آپ کی وفات حسرت آیت پر خبر شائع کی۔ ۲ جولائی ۱۸۸۸ء۔
دہلی کے مولوی محمد شاہ صاحب جو حنفی المذہب 'بڑے متشرع عالم فاضل تھے ۲۸ رمضان
یوم جمعہ کو راہی خلد بریس ہوئے۔“
سند فراغ پر کوئی تاریخ اور سنہ درج نہیں ہے۔

سیال شریف کی اولین حاضری اور بیعت

دور طالب علمی میں حضرت خواجہ شمس العارفین سیالوی کی خواب میں زیارت ہوئی۔ پلایادہ
سیال شریف کی جانب رخت سفر باندھا اور سفر کی صعوبتیں اور مشکلات برداشت کر کے کئی دنوں کی
طویل مسافت طے کرنے کے بعد سیال شریف پہنچے۔ شرف قدم بوسی حاصل کیا۔ حضرت خواجہ
سیالوی نے انتہائی شفقت فرمائی۔ بیعت کیا اور مزید حصول تعلیم کے لئے ہندوستان جانے کا حکم
فرمایا۔

صاحب انوار شمسیہ آپ کی زبانی لکھتے ہیں :

ایک دن سید ضامن شاہ صاحب نے بزبان خود بیان کیا کہ پہلے جب میں شمس دور ان کی

۱۔ مجلہ تحقیق، پنجاب یونیورسٹی، لاہور، انجمن حق قریشی کا مقالہ و فیات (قسط سوم)۔

بیعت سے کامران ہوا تو آپ نے تاکید مزید سے علم کی تحصیل اور تکمیل میں ارشاد فرمایا۔ پس خاکسار پہلے جناب کے قرب و جوار میں کچھ عرصہ پڑھتا رہا اور اکثر اوقات آل ذات بابرکات کی خدمت میں حاضر ہوتا رہا۔ ایک دن جناب نے عنایت بے عنایت سے فرمایا کہ تم ہندوستان میں جاؤ اور وہاں کسی بڑے مدرسہ میں علم کی تحصیل اور تکمیل پوری کراؤ۔ پس حسب فرمان یہ غلام ہندوستان رہواں ہوا اور سہارنپور کے مدرسہ میں جا کر قیام کیا اور وہاں بڑی محبت سے تعلیم پانے لگا۔ دن اور رات کو محنت کے ساتھ بسر کرنے لگا۔

شیخ طریقت سے محبت

آپ کو اپنے شیخ طریقت سے جنون کی حد تک محبت اور ارادت تھی۔ سیال شریف پلو پیادہ حاضری دیا کرتے تھے۔ اس سفر مبارک میں حضرت خواجہ مولانا ولی احمد المعروف مولوی صاحب گلی بیغ شریف آپ کے ہمراہ ہوتے تھے۔ دونوں برادران طریقت میں انتہائی انس تھا۔

خرقہ خلافت

علوم مروجہ سے فراغت حاصل کرنے کے بعد سیال شریف حاضر ہو کر عبادت و ریاضت میں مشغول رہ کر منازل سلوک طے کیں اور اجازت بیعت و خلافت سے سرفراز ہوئے۔

درس و تدریس

اپنے شیخ طریقت کے حکم کے مطابق بیدڑہ شریف ضلع مانسہرہ میں درس و تدریس اور رشد و ہدایت کا سلسلہ جاری کیا۔ بے شمار مخلوق خدا کو فیض یاب کیا۔

چنانچہ مؤلف ”تذکرہ علمائے ہزارہ“ لکھتا ہے :

حضرت سید ضامن شاہ ۲۲-۱۹۲۱ء میں انجمن اسلامیہ پکھلی 'بغہ، ہزارہ کے رکن رہے۔

سوسل 'مانسہرہ میں کافی عرصہ درس دیا۔

۱۱ انوار شمسید، صفحہ ۱۶۷۔

۱۲ مرآة السالکین، صفحہ ۱۶۵ (فہرست خلفاء نمبر ۲۸)۔

۱۳ محمد خواص خان اعوان: تذکرہ علمائے ہزارہ، مطبوعہ ۱۹۸۹ء، صفحہ ۶۸۔

تلامذہ

آپ کے لاتعداد تلامذہ میں سے چند یہ ہیں :

۱- حضرت مولانا سید محمد شریف شاہ بیدڑوی (فرزند)

۲- حضرت قاضی عبد الجبار پلکیروی

۳- حضرت مولانا محمد نعمان بیدڑوی وغیرہم (رحمہم اللہ تعالیٰ)

صاحب انوار شمسیہ نے بدین الفاظ خراج تحسین پیش کیا ہے۔

سید ضامن شاہ صاحب متوطن بیدڑہ علاقہ ہزارہ جو عالم باعمل اور درویش کامل ہے اور خواجہ شمس العارفین کا غلام راسخ الايقان ہے نیز حضور کے خلفاء کرام نیک نام سے ہے۔

حلیہ

آپ نہایت وجیہ اور جمیل تھے۔ دراز قامت، کشادہ بدن اور پیشانی فراخ اور نورانی تھی۔ موٹی موٹی سرگیں بادامی آنکھیں، جن میں گہری سیاہی کے گرد ہلکے ہلکے سرخ ڈورے بہت دلکش معلوم ہوتے تھے۔ ساری عمر بینائی صحیح سلامت رہی اور عینک لگانے کی نوبت نہ آئی۔ آپ کی ناک ستواں اور خوبصورت۔ ریاضت و کم خوری کے باعث بدن لاغر و ضعیف و نحیف مگر چھاتی بڑی اور کھلی تھی۔ رخسار مبارک بھرے بھرے اور خوش رنگ۔ رنگ بہت سرخ و سفید تھا۔ ریش مبارک انتہائی خوبصورت اور گھنی نیز مہندی لگاتے تھے۔ دندان مبارک سفید اور موتیوں کی مانند ہاتھ پاؤں لطیف اور ملائم تھے۔

لباس

آپ بڑے خوش پوش تھے۔ سر پر ہمیشہ عمامہ باندھتے تھے جو عموماً سفید ململ کا ہوتا تھا۔ کبھی کبھار سیاہ رنگ کا عمامہ بھی استعمال کیا ہے۔ کلمہ پر پگڑی بھی باندھی ہے۔

اخلاق و عادات

آپ شریعت مطہرہ کے سخت پابند اور غیر شرعی امور کے سخت مخالف تھے۔ ہمیشہ شریعت کے دائرہ کار میں رہ کر زندگی گزارنے کا درس دیا۔ نہایت فیاض مہمان نواز، خوش مزاج، ملسار اور نفیس الطبع انسان تھے۔ آپ کی صورت و سیرت کو دیکھ کر لوگوں کے دل مسرور ہوتے تھے۔ تمام عمر خدمت دین کے لئے وقف رکھی۔ سادگی پسند تھے۔ ہمیشہ اپنے آپ کو پوشیدہ رکھا۔ خوف خدا سے ہمہ وقت خائف رہتے تھے۔ اللہ تعالیٰ کی رضا پر شاکر اور صابر تھے۔ اپنے شیخ طریقت کے عاشق صادق اور جانثار تھے۔ گوشہ نشینی بہت پسند تھی۔ کم گوئی کے عادی تھے۔

مریدین

آپ اپنے مریدین کو ان کی باطنی استعداد کے مطابق اور ادو وظائف اور نہ نفل کی تلقین فرماتے تھے۔ آپ کے مریدین ہزارہ، شبیلہ، پلوئی، ڈاڈرا، پانوی، ہیری، اوگی، اگرور، کھن علاقہ، تناول، کھٹائی، پاوا، ایٹ آباد، ہونڈاں، بانڈی، قلندر آباد، جلو، کالا، ہاکہ، شیرگڑھ اور پھلڑو کے علاقوں میں کثیر تعداد میں موجود ہیں۔

کرامات

آپ بڑے سیف زبان اور کثیر الکر کرامات بزرگ تھے۔ چند کرامات کا ذکر کیا جاتا ہے۔
حضرت مولانا عبد الجبار بدکچیری نے راوی ہیں کہ ایک بار حضرت مولانا شہاب الدین فیروز پوری رحمۃ اللہ علیہ نے حضرت خواجہ مولانا محمد معظم الدین معظم آبادی کی خدمت بابرکت میں حاضر ہو کر عرض کیا کہ مجھے حضرت رسول مقبول ﷺ کی زیارت سے مشرف فرمائیں۔ آپ نے

حضرت مولانا عبد الجبار بدکچیری کی رحمت اللہ علیہ کے متعلق حضرت سید مبارک شاہ بید رونی سجادہ نشین کا بیان ہے کہ آپ خواجہ سید محمد شاہ مشمدی کے خلیفہ اول ہیں۔ اپنی عمر کا بیشتر حصہ مرشد کامل کی خدمت بابرکت میں گزارا۔ سن ۱۲۰۰ھ میں آپ نے ہجرت کی۔ عابد و زاہد متقی اور عالم باعمل تھے۔ آپ کو بیعت کرنے کی اجازت نہ تھی۔ مسائل تصوف پر کامل دسترس رکھتے تھے۔ اپنے شیخ کامل کے عاشق صادق تھے۔ ساری عمر امر بالمعروف اور نہی عن المنکر میں گزری۔ (مؤلف)

ان کو حضرت ثانی لاٹانی خواجہ محمد الدین سیالوی کی بارگاہ بے کس پناہ میں روانہ کر دیا۔ چنانچہ سیال شریف کی حاضری سے مشرف ہوئے اور اپنا مدعا عرض کیا۔

حضرت ثانی لاٹانی سیالوی نے آپ کو حضرت خواجہ سید ضامن شاہ مشہدی کے پاس بھیج دیا۔ جب آپ بیدڑہ شریف پہنچے تو پتہ چلا کہ حضرت خواجہ سید ضامن شاہ اپنے والد ماجد حضرت شاہ جی بابا رحمۃ اللہ علیہ کے مزار شریف واقع بیلہ سیدال شریف لے گئے ہیں۔ وہاں سے پتہ چلا کہ شاہ صاحب پڑھنے چلے گئے ہیں۔ آپ بھی پیچھے چل پڑے۔ شاہ صاحب پڑھنے کے قریب نماز عصر ادا کر رہے تھے کہ حضرت مولانا شہاب الدین پہنچ گئے۔

مولانا عبد الجبار پلکیروی فرماتے ہیں کہ میں شاہ صاحب کے ہمراہ تھا، آپ کئی بار پیچھے مڑ کر دیکھتے تھے۔ نماز سے فراغت کے بعد شاہ صاحب نے آپ کو گلے لگا لیا۔ بعد ازاں اپنا مدعا شاہ صاحب کے حضور بیان کیا۔ حضرت خواجہ سید ضامن شاہ نے فرمایا کہ مجھ میں اتنی طاقت کہاں؟ آپ سیال شریف حضرت ثانی لاٹانی سیالوی کی خدمت بابرکت میں حاضر ہو کر اپنا مدعا عرض کریں۔ جو اباکہا کہ حضرت ثانی لاٹانی نے ہی بھیجا ہے۔

حضرت خواجہ سید ضامن شاہ مشہدی نے فرمایا: آپ سیال شریف سے ہو کر آئے ہیں؟ مولانا صاحب نے اثبات میں جواب دیا۔

مولوی صاحب! آپ دیدار کے متمنی ہیں؟ بس یہ کہنا تھا کہ مولوی صاحب وجد میں آگئے اور زیارت رسول مقبول ﷺ سے مشرف ہوئے۔

خواجہ سید ضامن شاہ نے فرمایا: مولوی صاحب پڑھنے آگیا ہے۔ مولوی صاحب ہوش میں آگئے اور کہنے لگے: پڑھنے کو خدا غارت تو آپ نے فوراً مولوی صاحب کے منہ پر ہاتھ رکھ کر فرمایا: بس مولوی شہاب الدین آگے کچھ نہ کہنا، یہ میرا علاقہ ہے۔

خواجہ سید ضامن شاہ مشہدی نے مولانا شہاب الدین اور مولانا عبد الجبار سے عہد لیا کہ میری زندگی میں یہ راز افشاء نہ کرنا۔ آپ کے وصال شریف کے بعد مولانا پلکیروی نے یہ واقعہ بیان کیا۔

حضرت خواجہ سید ضامن شاہ مشہدی کے ایک مخلص مرید المعروف بابا چشتی ساکن شہیلہ نے بیان کیا۔

ایک دفعہ خواجہ ضامن شاہ مشہدی نے گندم کی کٹائی کے لئے طلب فرمایا۔ بابا چشتی اور

غلام محمد شہیلہ بڑی تعداد میں آدمی لے کر حاضر خدمت ہوئے۔ گندم کاٹتے کاٹتے دوپہر کے کھانے کا وقت ہو گیا۔ شاہ صاحب نے اپنے صاحبزادے مولانا سید محمد شریف مشہدی رحمۃ اللہ علیہ سے فرمایا کہ جاؤ، پانی لاؤ، پانی کا کنواں کچھ فاصلے پر تھا۔ صاحبزادہ صاحب نے عرض کیا کہ حضور آج پانی اسی جگہ کا پیئیں گے۔ دیگر حضرات نے بھی تائید کر دی۔

خواجہ سید ضامن شاہ مشہدی نے فرمایا: بیٹے تنگ نہ کرو مگر صاحبزادہ صاحب کہاں ماننے والے تھے۔ بالآخر شاہ صاحب نے اپنا عصا زمین میں گاڑ دیا اور پانی کا چشمہ جاری ہو گیا۔ فرمایا کہ اس کے گرد حلقہ ڈال دو۔ بس وہ دن اور آج کا دن، موسم گرما میں پورے علاقہ میں پانی خشک ہو جاتا ہے لیکن وہ پانی خشک نہیں ہوتا۔

ایک بار ایک مجذوب بیدڑہ شریف آنکلا۔ حضرت خواجہ سید ضامن شاہ مشہدی اپنے کھیت میں ہل چلا رہے تھے۔ جب مجذوب آپ کے پاس سے گزرا تو شور مچانا شروع کیا کہ لوگو! اتنا بڑا ولی اللہ، آپ میں موجود ہے، ہل چلا رہا ہے اور آپ کو علم تک نہیں؟

حضرت خواجہ سید ضامن شاہ مشہدی نے مجذوب کے پاس جا کر اظہارِ خفگی کیا اور کچھ کہا۔ مجذوب شاہ صاحب کی بت سن کر ایسا غائب ہوا کہ دیکھنے والوں کا بیان ہے کہ ہم نے مجذوب کو کہیں جاتے نہیں دیکھا۔ اسی مقام پر غائب ہو گیا۔

ایک مرتبہ حضرت خواجہ سید ضامن شاہ مشہدی پلوئی (ڈاڈر) قیام فرماتے تھے کہ لوگوں نے حاضر خدمت ہو کر عرض کیا۔ حضور! یہاں بندر بہت زیادہ ہیں اور ہمیں بہت تنگ کرتے ہیں۔ ہماری روٹیاں تک چرا کر لے جاتے ہیں۔ لوگوں کے شدید اصرار پر آپ کے دست مبارک دعا کے لئے اٹھے۔ یا اللہ! بندر پلوئی سے چلے جائیں۔ یہ الفاظ زبان مبارک سے نکلنے کی دیر تھی کہ بندر بستی سے یوں بھاگ رہے تھے گویا ان کو کوئی مار کر نکال رہا ہے۔ آج تک پلوئی میں کوئی بندر نہیں ہے۔

نواب پھلڑہ کی آمد

نواب عطا محمد خان والی پھلڑہ ہم وقت مارفیا کے نشہ میں مدبوش رہتے تھے۔ خان عمر خان والی خیل نے نواب پھلڑہ کی شکایت و انس رائے ہند سے کی اور درخواست کی کہ عطا محمد خان کو نوابی سے معزول کیا جائے کیونکہ یہ ہم وقت نشہ میں مدبوش رہتا ہے۔

والسراے نے نواب عطا محمد خان کو دہلی طلب کر لیا۔ جب نواب کی والدہ کو اس بات کا

علم ہوا تو اس نے زار و قطار رونا شروع کر دیا اور انتہائی افسردہ اور غمگین ہوئی۔

قاضی عزیز الرحمن نے نواب کی والدہ کو مشورہ دیا کہ آپ خواجہ سید ضامن شاہ مشہدی کی خدمت معلیٰ میں حاضر ہو کر درخواست پیش کریں۔ مجھے یقین کامل ہے کہ اللہ تعالیٰ آپ کے فرزند کو شفا یاب کر دے گا۔ نواب کی والدہ قاضی عزیز الرحمن کی معیت میں بیدڑہ شریف حاضر ہو کر شاہ صاحب کے قدموں میں گر پڑی اور گڑگڑا کر عرض کیا کہ حضور میرے لخت جگر کے لئے دعا فرمائیں۔ شاہ صاحب نے فرمایا کہ اپنے فرزند کو یہاں لاؤ۔ بعد میں نواب عطا محمد خان، قاضی عزیز الرحمن کے ہمراہ بیدڑہ شریف حاضر ہوئے۔

حضرت خواجہ سید ضامن شاہ مشہدی نواب عطا محمد خان کو ساتھ لے کر معظم آباد شریف حاضر ہوئے اور حضرت خواجہ معظم آبادی کو ہمراہ لے کر سیال شریف حاضر ہوئے۔

روضہ شریف کی حاضری کے وقت حضرت شاہ صاحب نے خواجہ معظم آبادی سے کہا: حضرت میں دعا کرتا ہوں، آپ آمین کہیں۔ یا آپ دعا فرمائیں میں آمین کہتا ہوں۔ حضرت خواجہ معظم الدین نے فرمایا: آپ دعا فرمائیں میں آمین کہوں گا۔ حضرت خواجہ سید ضامن شاہ نے دعا فرمائی۔

یا اللہ! نواب عطا محمد خان کو نشہ والی بیماری سے نجات دے۔ حضرت خواجہ مولانا محمد معظم الدین نے آمین کہی۔

حضرت خواجہ سید ضامن شاہ مشہدی نے نماز عشاء کے بعد پھر نواب عطا محمد خان کے لئے دعائے خیر کی۔ حضرت خواجہ محمد معظم الدین اس وقت تسبیح پڑھ رہے تھے۔ پچانوے دانے پڑھ چکے تھے، پانچ ابھی باقی رہتے تھے کہ وہاں انگوٹھے کا نشان رکھ کر پھر دعا کرنے لگے۔ حضرت شاہ صاحب نے کہا:

یا اللہ! نواب عطا محمد خان کو اولاد عطا فرما۔

حضرت خواجہ محمد معظم الدین نے آمین کہی اور ایک تسبیح کا دانہ لڑھکا دیا اور کہا عبد اللطیف، پھر ایک دانہ لڑھکا کر فرمایا عبد الستار، پھر ایک دانہ لڑھکا کر فرمایا عبد الغفور، پھر دانہ

۱۔ حضرت مولانا قاضی عزیز الرحمن رحمۃ اللہ علیہ بزرگ عالم تھے، حضرت خواجہ سید ضامن شاہ مشہدی کے مرید خاص اور نواب عطا محمد خان و ان پھلڑہ کے وزیر باتمدبیر تھے۔ (بیان حضرت سید مبارک شاہ مشہدی مدظلہ سجادہ نشین بیدڑہ شریف)۔ (مؤلف)

لڑھکایا اور فرمایا محمد خان، پھر دانہ لڑھکایا تو حضرت شاہ صاحب نے فرمایا احمد خان۔ حضرت خواجہ معظم الدین نے آمین کہی۔

نواب عطا محمد خان کی طبیعت میں ایسا انقلاب آیا کہ نشہ سے ہمیشہ ہمیشہ کے لئے ایسے تائب ہوئے کہ پھر عمر بھر منہ نہ لگایا۔

نواب عطا محمد خان والی پھلڑہ کی دو تکلیفیں تھیں۔ ایک تو وہ مارنیا کا نشہ کرتے تھے دوسرے ان کے ہاں اولاد نہ تھی۔

اللہ تعالیٰ نے نواب عطا محمد خان کو پانچ فرزند عطا کئے جن کے نام حسب بشارت رکھے گئے۔ اس طرح نواب صاحب کو اس موذی مرض سے نجات مل گئی اور نوابی بھی بحال ہوئی۔

بعد ازاں نواب عطا محمد خان والی پھلڑہ شاہ صاحب کے معتقد رہے اور مذہبی معاملات میں آپ سے مشورہ لیتے رہے۔ بیدڑہ آمد و رفت رکھی اور آپ کا نہایت عقیدت مند رہا۔

سبحان اللہ! ایک درویش خرقہ پوش کی خدمت میں ایک والی ریاست سائل بن کر آیا۔ پھر طبیعت میں ایسا انقلاب پیدا ہوا کہ نشہ والی بوتل انہوں نے سیال شریف ہی کے ایک چھپر میں پھینک دی اور حضرت شاہ صاحب کی توجہ اور برکت کے صدقے نشہ سے تائب ہوئے۔

علالت اور وصال

آپ ۱۹۲۴ء میں بیدڑہ شریف سے جہانیاں تشریف لے گئے اور اپنے فرزند ارجمند مولانا سید محمد شریف شاہ کے پاس قیام فرمایا۔ وہاں سے سیال شریف حضرت خواجہ شمس العارفین کے عرس مبارک میں حاضری کے لئے روانہ ہوئے۔ عرس مبارک کے بعد تو تیسرے مقدسہ کی حاضری دی۔ بعد ازاں جہانیاں تشریف لے گئے۔ وہاں آپ علیل ہو گئے اور ۱۲ ربیع الاول شریف ۱۳۴۳ھ مطابق ۱۱ اکتوبر ۱۹۲۴ء بروز شنبہ اپنے خالق حقیقی سے جا ملے۔ اناللہ وانا الیہ راجعون ○

مدفن

آپ کو خانوال ریلوے اسٹیشن کے قریب ہی قبرستان میں امانتاً "مدفن کیا گیا۔ چھ ماہ کے بعد آپ کا تابوت مبارک بیدڑہ شریف پہنچا تو علاقہ کے لوگ جوق در جوق آپ کے جنازہ میں شرکت کے لئے آئے۔ بیمار لوگ آپ کے تابوت مبارک کے نیچے سے گزرے تو اللہ تعالیٰ کے فضل و کرم سے شفا یاب ہوئے۔ آج بھی آپ کا مزار پر انوار مرجع خلائق ہے۔

کوائف بعد از وصال

آپ کے وصال مبارک کے بعد ایک شخص بیدڑہ شریف میں آپ کے دولت کدہ پر حاضر ہوا اور گوشت نذر کیا۔ اس شخص نے اپنا واقعہ کچھ یوں بیان کیا:

میں سمندر میں سفر کر رہا تھا کہ طوفان کی صورت پیدا ہوئی۔ میں نے تمام بزرگان دین کو یاد کیا۔ اس کے بعد مجھے کچھ علم نہیں کیا ہوا؟ البتہ جب میں ایک غار کی طرف گیا تو اندر چار بزرگ تشریف فرما تھے۔ میں انہیں خدا کا واسطہ دیتا ہوا پانی میں بہتا جا رہا ہوں۔ اتنے میں غار میں بیٹھے ہوئے ایک بزرگ نے مجھ ہاتھ دیا اور میں نے ان کا ہاتھ پکڑ لیا اور غار میں ان کے پاس پہنچ گیا۔ وہاں میں نے دیکھا کہ جس گراں والے باباجی صاحب بیٹھے ہیں چونکہ میں ان کا مرید تھا۔ انہوں نے میرا تعارف دیگر تین بزرگوں سے کرایا۔ وہ بزرگ جنہوں نے مجھے ہاتھ دیا تھا حضرت خواجہ سید ضامن شاہ مشہدی تھے۔ دوسرے خواجہ مولانا محمد معظم الدین معظم آبادی اور تیسرے خواجہ سید مر علی شاہ گولڑوی تھے۔

میں نے وہاں منت مانی تھی کہ میں ایک مینڈھا زنج کر کے خدا کے نام پر دوں گا۔ اس کے بعد میں بے ہوش ہو گیا۔ جب مجھے ہوش آیا تو میں صبح کے وقت سمندر کے کنارے پر تھا۔ وہاں سے سیدھا جسگر اہل شریف پہنچا۔ جسگر اہل شریف والے باباجی زندہ تھے انہوں نے مجھے اوپر ہی سے کہنا شروع کر دیا کہ تو کدھر آیا ہے؟ چلا جا، بیدڑہ شریف چلا جا، چلا جا، بیدڑہ شریف چلا جا۔ لہذا میں مینڈھا جسگر اہل میں زنج کر کے گوشت یہاں لایا ہوں۔

جنوری ۱۹۸۸ء میں امریکہ سے ایک میجر صاحب تشریف لائے، ان کے والد ماجد حضرت خواجہ سید ضامن شاہ مشہدی کے مرید تھے۔ میجر صاحب ۱۹۸۷ء میں حویلیاں آر؛یننس فیکٹری کے انچارج تھے۔ ایک کورس کے سلسلے میں امریکہ گئے ہوئے تھے۔ چند مشکلات درپیش تھیں۔ میجر صاحب کہتے ہیں کہ میں امریکہ میں تھا کہ ایک دن خواب میں حضرت خواجہ سید ضامن شاہ مشہدی کی زیارت سے مشرف ہوا۔

شاہ صاحب نے فرمایا تم اب پاکستان واپس آ جاؤ، تمہارا کام بن چکا ہے۔ خواب ہی میں مجھے مانسہرہ اور بیدڑہ شریف کا نقشہ سمجھا دیا۔ لہذا میں امریکہ سے پاکستان پہنچا تو واقعی میرا کام جو ایک مشکل میں پھنسا ہوا تھا، بوچکا تھا۔ میں نے بیدڑہ شریف حضرت خواجہ سید ضامن شاہ مشہدی

کے مزار پر انوار پر حاضری دی اور دعا کی۔

خلفاء

آپ کے خلفاء کی تعداد کافی ہے۔ چند معروف نام یہ ہیں :

- ۱- حضرت قاضی مولانا عبد الجبار پلکیروی
 - ۲- حضرت مولانا محمد نعمان 'بیدڑہ شریف
 - ۳- حضرت قاضی مولانا عبد اللطیف ساکن گلی بدرال (رحمہم اللہ تعالیٰ)
- تینوں خلفاء عالم و فاضل اور صاحب کشف و کرامت بزرگ تھے۔

اولاد امجاد

اللہ تعالیٰ نے آپ کو آٹھ فرزند اور سات دختر عطا کیں۔ تین فرزند اور چار دختر بچپن ہی میں انتقال فرمائیں۔

- ۱- حضرت مولانا سید محمد شریف شاہ مشہدی رحمۃ اللہ علیہ
- ۲- حضرت صاحبزادہ سید عبد اللطیف شاہ مشہدی رحمۃ اللہ علیہ
- ۳- حضرت صاحبزادہ سید محمد جلال شاہ مشہدی رحمۃ اللہ علیہ
- ۴- حضرت خواجہ سید محمد مبارک شاہ مشہدی مدظلہ
- ۵- حضرت صاحبزادہ سید متاب احمد شاہ مشہدی رحمۃ اللہ علیہ

عرس مبارک

آپ کا عرس مبارک ۱۰/۱۱/۱۲ ربيع الاول شریف کو بڑی دھوم دھام سے منعقد ہوتا ہے۔

سجادہ نشین

آج کل آپ کے صاحبزادے حضرت خواجہ سید محمد مبارک شاہ مدظلہ سجادہ نشین ہیں۔ بڑے پایہ کے بزرگ ہیں۔ اپنے والد ماجد کا عرس پاک سہ روزہ پابندی اور اہتمام سے منعقد کرتے ہیں۔ اس وقت عمر مبارک نوے (۹۰) سال ہے۔ اپنے والد ماجد کے نقش قدم پر ہیں۔ صحیح العقیدہ اہل سنت و جماعت ہیں۔

حضرت خواجہ سید احمد شاہ ہمدانی فتح جنگی المعروف سوہنے شاہ

خاندان اور پیدائش

شرافت پناہ حضرت خواجہ سید احمد شاہ فتح جنگی رحمۃ اللہ علیہ خانوادہ سادات ہمدانی سے تعلق رکھتے ہیں۔ والد ماجد کا اسم گرامی حضرت سید کرم شاہ اور جد امجد کا نام نامی حضرت سید بزرگ شاہ قدس سرہما ہے۔ آپ کی پیدائش فتح جنگ ضلع اٹک (پنجاب) میں تخمیناً ۱۲۶۵ھ مطابق ۱۸۴۹ء کو ہوئی

تعلیم اور اساتذہ

آپ نے ابتدائی درسی کتب موضع نکہ ضلع اٹک میں مولانا غلام محی الدین رحمۃ اللہ علیہ سے پڑھیں۔ فقہ و حدیث کی تعلیم میرا شریف میں حضرت خواجہ احمد میروی قدس سرہ سے حاصل کی۔

میرا شریف میں قیام اور خواجہ میروی سے عشق

جن ایام میں آپ بسلسلہ تعلیم نکہ میں مقیم تھے تو حضرت خواجہ احمد میروی کا شہرہ سن کر اپنے استاد مکرم حضرت مولانا غلام محی الدین کی معیت میں میرا شریف حاضر ہوئے اور بعد ازاں میرا شریف ہی کو اپنا مسکن بنالیا۔ مولانا غلام محی الدین حضرت خواجہ میروی کے مخلص مرید تھے۔ حضرت خواجہ احمد میروی سے آپ کو جنون کی حد تک محبت اور عشق تھا۔ خواجہ احمد

۱۵ انوار شمسیہ، صفحہ ۲۰۰۔

۱۶ مکتوب حضرت سید محمد شاہ بنام مؤلف مورخہ ۷ دسمبر ۱۹۸۸ء از فتح جنگ (آستانہ عالیہ چشتیہ فتح جنگ)۔

میروی بھی آپ کو بہت چاہتے تھے اور آپ کو سوہنے شاہ کہہ کر پکارتے تھے۔ حضرت خواجہ احمد میروی کے پاس اگر کوئی شخص بغرض بیعت حضرت شاہ صاحب کی موجودگی میں حاضر ہوتا تو آپ فرماتے: شاہ جی اسے بیعت کریں۔ اگر کوئی دعا کے لئے عرض کرتا تو آپ فرماتے سوہنے شاہ جی ان کے لئے دعا فرمائیں لیکن حضرت خواجہ سید احمد شاہ فتح جنگی عرض کرتے کہ میں آپ کی موجودگی میں ہرگز ایسا نہیں کر سکتا یعنی شاہ صاحب حضرت خواجہ احمد میروی کے احترام کی خاطر میرا شریف بیعت نہیں کرتے تھے۔

حضرت علامہ عنایت اللہ چشتی کلیان ہے :

حضرت خواجہ سید احمد شاہ صاحب قبلہ کی بیعت حضرت خواجہ شمس العارفین سیالوی سے تھی۔ مگر غریب نواز میروی سے جب مواجہ ہوا تو انہی کے ہو کر رہ گئے اور ساری زندگی حضرت خواجہ غریب نواز میروی قدس سرہ کے ہمراہ بسر کی۔ حضرت غریب نواز آپ کو سوہنے شاہ سے خطاب فرماتے تھے۔ جب حضرت خواجہ میروی کا انتقال ہوا تو بقیہ ایام گزارنے کے متعلق یہی فیصلہ فرمایا کہ میرا شریف ہی قیام رہے۔

متعلقین حضرت خواجہ میروی کا معمول تھا کہ ہر نماز کے بعد حضرت کے مزار شریف پر حاضری دیتے مگر حضرت شاہ صاحب مزار پر حاضری دینے سے معذور تھے۔ مزار پر حاضر ہوتے تو بے ہوش ہو جاتے اور انہیں چارپائی پر اٹھا کر قیام گاہ پر لایا جاتا۔ اس لئے آپ مزار اقدس پر حاضری دینے سے عمر بھر قاصر رہے اور حاضری سے معذور تھے۔ اگر کبھی مجبوراً تشریف لاتے تو بے ہوش ہو جاتے اور کئی گھنٹہ تک ان پر حالت طاری رہتی۔

قاضی نور حسین فتح جنگی مصنف بشارت الابرار (فارسی) کا بیان ہے :

حضرت سید احمد شاہ صاحب خواجہ میروی صاحب کے سچے محبین میں سے تھے۔ آپ کا سلسلہ بیعت سیال شریف تھا مگر اپنی عمر کا ایک کامل حصہ خواجہ صاحب کی صحبت میں اور آپ کے قدموں میں گزارا۔

۱۔ مکتوب قاری عبدالوارث خان صاحب خطیب آستانہ عالیہ میرا شریف، بنام مؤلف، محررہ ۸، دسمبر ۱۹۸۹ء، از میرا شریف ضلع انک۔

۲۔ مکتوب محررہ ۱۹، نومبر ۱۹۸۸ء، بنام مؤلف، از میرہ شریف۔

۳۔ بحوالہ خزینہ حق مؤلف مفتی محمد ریاض الدین چشتی قادری، مطبوعہ پشاور، صفحہ ۸۴۔

حضرت خواجہ سید احمد شاہ فتح جنگی نے کشمیر کا سفر حضرت خواجہ احمد میروی کی معیت میں کیا۔ خواجہ احمد میروی نے حضرت سید احمد شاہ فتح جنگی کے خط کے جواب میں تحریر فرمایا:

اس راستہ میں صبر سے کام لینا چاہئے۔ پہاڑ کی طرح پختہ رہنا چاہئے تب جا کر دروازہ کھلتا ہے۔ کم کھانا، کم پینا اور ورد و وظائف پر محکم رہنا، درس دینا، چھوٹے بچوں کے درس سے اجتناب کرنا، رات کو جاگنا، دنیا داروں کی طرف نہ جانا اور کسی سے نذر نہ مانگنا اگر بلا ملے کوئی دے تو انکار نہ کرنا۔ ورد و وظائف کے وقت دروازہ بند رکھنا اور نہ کھولنا اگرچہ کوئی کتنا ہی واویلا کرے۔ اگر مشغول کا غلبہ ہو تو ورد و وظائف چھوڑ کر فرض اور سنت مسوکدہ پر محکم رہے۔ تیز پیاس سے محفوظ رہنے کی کوشش کرنا۔ کھانے کی چیز کو حاصل کرنا۔ اگرچہ اپنی کوشش سے ہو۔ اچھے عشق سے خالی نہ رہنا مگر چھوٹے لڑکوں کی صحبت زہر قاتل ہے۔ اگر کوئی ورد و وظیفہ پوچھے تو اس کو ورد و وظیفہ بتلانا۔ جائز تعویذ لکھنا اور ناجائز سے پرہیز کرنا، نرم بسترے پر سونا اور سخت سردیوں میں پاخانہ حجرہ کے اندر پھرنا اور روٹی وغیرہ کھاتے وقت حاضرین کو حصہ دار کرنا تاکہ اس کھانے وغیرہ کی زکوٰۃ نکلتی رہے اور پس خوردہ خدام کو دینا چاہئے اور ضروری چیزوں کے لئے قرض اٹھانا مضائقہ نہیں۔ ۵۲

بیعت

آپ کی بیعت حضرت خواجہ شمس العارفین سیالوی سے تھی۔

شیخ طریقت سے عشق

حضرت خواجہ سیالوی سے آپ کو یک گونہ عشق تھا۔ پلایا دہ سیال شریف حاضری دیتے تھے۔ علامہ عنایت اللہ چشتی کلیان ہے۔

حضرت خواجہ سید احمد شاہ کی بیعت سیال شریف تھی اور آپ ہر سال چالیس نمازیں سیال شریف جا کر ادا فرماتے تھے۔ ایک طالب علم کو بھی سیال شریف اپنے ساتھ لے جایا کرتے تھے۔

۱۱ ایضاً صفحہ ۸۳۔

۵۲ سید کرم حسین شاہ چشتی میروی، مولانا: ذکر و بی مطبوعہ رفیق عام پریس لاہور (بار اول) صفحہ ۲۶، ۲۷۔

شیخ کی عنایات

حضرت خواجہ سیالوی کی آپ پر انتہائی نظر شفقت تھی۔ ایک بار آپ ایک ہندو ساہوکار کے ایسے مقروض ہوئے کہ اس سے نجات کی کوئی بظاہر صورت نظر نہ آتی تھی۔ بایں حالت آپ حضرت خواجہ سیالوی کے حضور حاضر ہوئے تو آپ نے بڑے الطاف اور اعطاف سے سب حال احوال حضرت شاہ صاحب سے استفسار فرمایا اور شفقت دلی اور عنایت قلبی سے دعا طلبی فرمائی کہ شاہ صاحب کا قرض گرانبار سے چھٹکارا ہو گیا۔

صاحب انوار شمسیہ نے اس واقعہ کو اس طرح منظوم کیا ہے :

غلام شمس از قرض گرانبار شدہ غمگین بخدمت حضرت انور بگفت آنحالتے ہمگین
دعا بنمود آنحضرت کلامے نیز فرمودش ادا شد قرض آل یکدم ہمہ در وقف چندین لے

عطائے خلافت

آپ نے مختلف مجاہدات و ریاضات کر کے منازل سلوک طے کیں۔ حضرت خواجہ سیالوی نے آپ کو اجازت بیعت و خلافت کی نعمت ارزانی فرمائی۔

درس و تدریس

حضرت ثانی مولانا احمد خان میروی قدس سرہ کے زمانے میں میرا شریف میں سات الگ الگ درس قرآن تھے اور دوسرے علوم مثلاً نظم فارسی، فقہ اور صرف و نحو کے الگ الگ درس جاری کئے۔ اس زمانے میں کم و بیش تین صد افراد کا کھانا لنگر میں پکتا تھا اور خالص خدا یاد درویش الگ تھے۔

حضرت علامہ چشتی آپ کے انداز تدریس اور علمی کمال کو بدین الفاظ بیان کرتے ہیں :

فارسی نظم زلیخا سکندر نامہ ان سے پڑھا۔ آپ تمام علوم میں ید طولی رکھتے تھے اور فارسی نظم کے تو اتنے ماہر تھے کہ سکندر نامہ کے اشعار کے تین تین معنی بیان فرماتے تھے اور ان پر

۱۔ انوار شمسیہ، صفحہ ۱۹۹، ۲۰۰۔

۲۔ قلمی یادداشتیں از علامہ عنایت اللہ چشتی میروی نوشتہ ۲۸ جنوری ۱۹۹۰ء مملوکہ مولف کتاب حد ۱ صفحہ ۲۰۱۔

تلامذہ

آپ کے لاتعداد تلامذہ میں سے چند نام یہ ہیں :

- ۱- حضرت علامہ مولانا عنایت اللہ چشتی میرونی ساکن چکڑالہ ضلع میانوالی
- ۲- حضرت مولانا سید محبوب شاہ تلہ گنگی ساکن تلہ گنگ، ضلع چکوال
- ۳- حضرت مولانا محمد حسین ہزاروی ہزارہ
- ۴- مولانا نور محمد علاقہ پنڈی گھیب

حضرت مولانا عنایت اللہ چشتی مؤلف کے نام اپنے مکتوب شریف میں لکھتے ہیں :

جس زمانے میں یہ عاجز حضرت والا کی زیر تربیت تھا اس زمانے میں کوئی دس عدد طالب علم ہمارے ساتھ پڑھتے تھے۔ مجھے صرف دو کے علاوہ کسی کا نام بھی اب یاد نہیں آتا۔ حتیٰ کہ وہ مخصوص درویش جو حضرت کے ساتھ رہا کرتا تھا مجھے اس کا نام بھی اب یاد نہیں آتا۔ صرف دو طالب علموں کے نام یاد ہیں۔ جن سے ہماری آنکھ پھولی ہو کرتی تھی۔ ان میں سے ایک کا نام سید محبوب شاہ تھا وہ تلہ گنگ کا رہنے والا تھا اور ایک رئیس گھرانے کا چشم و چراغ تھا۔ اس کا والد فوت ہو گیا اور بوڑھا عمر رسیدہ دادا موجود تھا۔ وہ محبوب شاہ کو حضرت ثانی مولانا احمد خان کے پاس لے آیا اور بتائی ہوا کہ حضرت ہمارے خاندان کا صرف یہ ایک بچہ ہے اور مجھے خطرہ ہے کہ دشمن اسے زندہ نہیں چھوڑیں گے۔ آپ کے بغیر کہیں امن نظر نہیں آتا۔ آپ ازراہ نوازش یہ ذمہ داری قبول فرمادیں تو مجھے اطمینان ہوگا۔ حضرت نے فرمایا مجھے یہ ذمہ داری قبول ہے۔ ان کو یہاں چھوڑ کر آپ بے فکر ہو کر گھر چلے جائیں اور حضرت نے محبوب شاہ کو حضرت شاہ صاحب کے حوالے کیا۔ اس وقت محبوب شاہ میری عمر کا تھا۔ ۱۸-۱۹ برس کی۔ گورا چٹارنگ اور نہایت خوبصورت نوجوان تھا۔ محبوب شاہ نے ابتدائی فارسی نظم شروع کی اور میں زلیخا، سکندر نامہ پڑھ کر چلا گیا۔

دوسرا ایک ہزارے کا رہنے والا طالب علم محمد حسین نامی تھا۔ کوئی بیس بیس کی عمر چہرے پر سچی ریش مبارک، سنا ہے محبوب شاہ نے حضرت شاہ صاحب کے وصال تک رابطہ رکھا اور فتح

جنگ میں تعمیر روضہ کے لئے بھی امداد کرتا رہا۔ اب محبوب شاہ بھی اس دنیا میں نہیں ہے بلکہ یوں کہو کہ ہمارے ہم عصروں میں کوئی ایک بھی زندہ نہیں اور صرف میں دکھ سہنے کو ابھی سسک رہا ہوں۔ مقصد یہ ہے کہ ان نامساعد حالات میں آپ کی خواہش کو میں کیسے بجالا سکتا ہوں۔ معذرت خواہ ہوں۔ لہذا مجھ غریب پر ناراض نہ ہونا۔ میری اقتصادی حالت اچھی ہے۔ مجھے بڑھاپے اور اس کے تقاضوں کے بغیر کوئی تکلیف نہیں۔

حلقہ درس میں جنات کی شمولیت

حضرت خواجہ سید احمد شاہ فتح جنگی صاحب علم شخصیت تھے۔ کافی عرصہ میرا شریف میں تدریسی خدمت سرانجام دیتے رہے۔ جنات بھی کافی تعداد میں آپ کے حلقہ درس میں شامل تھے۔ ایک مرتبہ ملک شیر محمد ساکن میرا شریف جو کہ خادم خاص تھا، شام کے بعد حاضر ہوا۔ اچانک اس نے دروازہ کھول دیا۔ کیا دیکھتا ہے کہ کمرہ جنات سے بھرا ہوا ہے اور اپنی اصل شکل میں جنات حلقہ درس میں بیٹھے ہوئے ہیں۔ فوراً غائب ہو گئے تو ملک شیر محمد کے استفسار پر شاہ صاحب نے فرمایا کہ ان جنات نے ہمارے ایک رشتہ دار سید صاحب جو کہ آسیب زدہ لوگوں کا علاج کرتے تھے ان کو شہید کر دیا۔ جب میں ان سید صاحب کے پاس گیا تو ان کو معلوم ہوا کہ وہ سید صاحب میرے رشتہ دار تھے تو بڑے نادم و شرمسار ہوئے اور کہنے لگے، ہمیں معلوم نہ تھا کہ وہ آپ کے رشتہ دار تھے ورنہ ہم ان کو تکلیف نہ دیتے۔ اس وجہ سے جنات کا بہت بڑا خاندان میرے زیر تصرف ہے۔

دو جن جو کہ انسانی شکل میں آپ کے پاس کافی عرصہ زیر تعلیم رہے ایک مرتبہ حضرت سید احمد شاہ نے ان کو کچھ رقم دی اور فرمایا کہ تھوڑی سی بجیٹھ دوا کے لئے درکار ہے۔ دکان سے فوراً لاؤ۔ تھوڑی دیر کے بعد شاہ صاحب نے دیکھا وہ جن طلبہ کے سامنے پھر رہے ہیں۔ شاہ صاحب نے فرمایا کہ ابھی تک تم بجیٹھ نہیں لائے۔ عرض کیا کہ حضور ہم لائے ہیں، اندر کمرے میں دیکھو۔ موجود پڑی ہے۔ حضرت شاہ صاحب کمرے کا دروازہ کھولنا چاہتے ہیں لیکن دروازہ نہیں کھلتا۔ اتنے مختصر وقت میں جن طلباء نے پورا کمرہ بجیٹھ سے بھر دیا کہ دروازہ نہیں کھل رہا تھا۔

حضرت شاہ صاحب ان کو سخت ناراض ہوئے کہ میں نے تو دکان سے تھوڑی سی بجیٹھ دوا کے لئے کہی تھی تم نے ایسی حرکت کیوں کی؟ آپ نے فرمایا: فوراً کمرہ خالی کر دو اور جہاں سے لائے ہو

وہیں چھوڑ آؤ اور آئندہ ایسی حرکت ہرگز نہ کرنا۔ انہوں نے فوراً تعمیل کی۔

حلیہ

حضرت علامہ عنایت اللہ چشتی کا بیان ہے :

حضرت مرشدنا مولانا احمد خان میروی نے مجھے ایسے بزرگ کے حوالے کیا کہ وہ مجھے نظم فارسی پڑھائیں جنہیں دیکھ کر میں حیران رہ گیا۔ کمزور جسم، دودھ کی طرح سفید چہرہ اور اس پر خوبصورت ریش مبارک جو بالکل سفید تھی مگر چہرہ پر اس طرح چچی تھی کہ انسان چاہتا تھا کہ ہر طرف سے منہ پھیر کر اس ریش کے چہرے کی طرف دیکھتا رہے۔ واللہ آپ کی زیارت سے یہی تصور جمتا تھا کہ ماہذا بشر، ان هذا الاملک کریم ○

اس عمر تک میں نے جن انسانوں کو دیکھا تھا یہ بزرگ اس نوع انسان سے نہیں تھے بلکہ یہ تو ایک ملک فرشتہ تھے بشرہ چہرہ اتنا خوبصورت کہ نظر کسی دوسری طرف اٹھتی ہی نہ تھی اور یہی خواہش ذہن نشین ہو جاتی تھی کہ اسے دیکھتا ہی رہوں اور جب کبھی گفتگو کے لئے زبان کھولتے تو یہی تصور جمتا کہ پھول جھڑ رہے ہیں اور علم و دانش کا بے پایاں سمندر۔

بقول ایک عینی شاہد حضرت علامہ محمد عثمان غنی چشتی میروی راقم الحروف میرا شریف کے اعراس کے موقع پر ان کی زیارت سے مستفید ہوتا رہا ہے۔ ان کے چہرے پر نظر لگنے سے نور کی شعاعیں اٹھتی معلوم ہوتی تھیں۔ ”سیمامہ فی وجوہہم من اثر السجود“۔

علامہ عنایت اللہ چشتی میروی مزید لکھتے ہیں :

گویا حضرت قبلہ میرے سامنے موجود ہیں اور میں آپ کو برای العین مشاہدہ کر رہا ہوں۔ کمزور نحیف جسم، سفید گندمی رنگ، ماتھے سے نور کی لاث شعلہ زن ہے اور آہستہ آہستہ مخاطب کی استعداد کے مطابق گفتگو۔ یوں محسوس ہو رہا ہے کہ دہن مبارک سے گلاب کی پتیاں جھڑ رہی ہیں۔

۱۔ راوی حضرت مولانا قاری عبدالوارث خان خطیب جامع مسجد دربار میرا شریف، ضلع انک۔

۲۔ قلمی یادداشتیں، صفحہ ۲۔

۳۔ بد، منیر مطبوعہ گلستان پریس سرگودھا، ۱۹۸۶ء، صفحہ ۳۳۔

۴۔ مکتوب بنام مؤلف مرقوم، ۲۸ مئی ۱۹۹۰ء، از چکڑالہ ضلع میانوالی۔

مولانا قاری عبدالوارث خان کابیان ہے :

شاہ صاحب اکثر استغراق میں رہتے تھے اور چہرہ مبارک اتنا نورانی تھا کہ جن لوگوں نے دیدار کیا وہ کہتے ہیں زیادہ دیر تک آدمی ان کے چہرہ مبارک پر نظر نہیں جما سکتا تھا۔

لباس و خوراک

آپ کے لباس کے متعلق علامہ عنایت اللہ چشتی کابیان ہے :

سر مبارک پر سفید کھدر کی گول ٹوپی 'سترے سے سر کے بل صفا' گلے میں سفید رنڈ ہا کرتے 'کمر میں نیل دھوبی سے رنگا ہوا نیلے رنگ کا ازار بند' بعض اوقات نیل سے رنگا ہوا کھدر کندھے پر دیکھنے میں آتا تھا' ایسا محسوس ہوتا تھا کہ ہم ارضی جنت میں بیٹھے ہوئے ہیں اور سامنے نور مجسم اپنی شان ولایت کا مظاہرہ کر رہا ہے۔

حضرت صاحبزادہ سید محمد شاہ سجادہ نشین کابیان ہے :

آپ کا قدمیانہ 'سر' و سفید رنگ 'چہرہ مبارک' ہمیشہ ہکا ہوا ہوتا تھا۔ سردیوں میں کھادی کپڑے اور گرمیوں میں سفید کرتا نیلی لنگی اور سر پر نیلے رنگ کا صاف ہوتا جو سر پر اس قدر جھکا ہوا ہوتا کہ چہرہ نظر نہیں آتا تھا۔

آپ نہایت سادہ خوراک استعمال فرماتے تھے۔ دوران مراقبہ صرف ایک وقت مٹھی بھر چنے کھاتے تھے۔

اخلاق و اطوار

حضرت صاحبزادہ سید محمد شاہ سجادہ نشین فرماتے ہیں۔ آپ کے عادات و اطوار سنت نبوی ﷺ کے موافق تھے۔ بڑی خوبیوں اور کمالات کے مالک تھے۔ زبان مبارک سے جو فرمادیتے وہ ہو کر رہتا۔ غریب پروری اور سخاوت و فیاضی میں اپنی نظیر آپ تھے۔

نماز روزہ اور شریعت مطہرہ کے پابند تھے۔ ہمہ وقت اللہ کا ورد جاری رہتا یہاں تک کہ سوتے ہوئے بھی اللہ کا نام ورد زبان رہتا۔ ہر شخص سے اچھا میل جول تھا اور جو شخص آپ کی محفل میں کسی غرض سے آیا ہوتا آپ اس کی تمنا پہلے سے جان لیتے تھے اور اس کے کئے بغیر اس

کا مقصد پورا کر دیتے۔ تکبر اور غرور سے سخت نفرت تھی۔

صاحب ”بدر منیر“ آپ کی زیارت سے مشرف ہوئے تھے۔ چنانچہ اپنے تاثرات بیان کرتے ہوئے رقمطراز ہیں :

حضرت خواجہ سید احمد شاہ فتح جنگی المعروف سونے شاہ بے مثل زہد و تقویٰ کے مالک تھے۔ شریعت کی پابندی اور سنت نبوی ﷺ پر پورا عمل تھا۔ سن رشد و تمیز (ہوش سنبھالتے وقت) سے وصال تک ان کی ایک نماز بھی جماعت سے فوت نہیں ہوئی۔ راقم الحروف میرا شریف کے اعراس کے موقع پر ان کی زیارت سے مستفید ہوتا رہا ہے۔ ان کے چہرے پر نظر ڈالنے سے نور کی شعاعیں اٹھتی معلوم ہوتی تھیں۔ سیمامہم فی وجوہہم من اثر السجود۔ شاہ صاحب پوری زندگی فراق محبوب میں روضہ مبارک حضرت خواجہ احمد میروی میں داخل نہ ہوئے۔ علامہ عنایت اللہ چشتی میروی کا بیان ہے :

میں نے ولی کامل حضرت سید احمد شاہ فتح جنگی سے فارسی نظم سکندر نامہ تک پڑھنے کا شرف حاصل کیا ہے۔ آپ فارسی نظم کے امام تھے کہ سکندر نامہ کے ہر شعر کے کئی کئی معانی بیان کرنے پر قدرت رکھتے تھے۔ ولی کامل اور باخدا بزرگ تھے۔

آپ جب کبھی اچھے موڈ میں ہوتے تو ہمیں اپنی شیوس کلامی سے مسرور فرمایا کرتے تھے تو ان کی گفتگو میں تصوف کے مسائل یا بعض اولیاء اللہ کے واقعات بیان ہوا کرتے تھے۔

وجد و سماع

آپ کو سماع کا اعلیٰ ذوق ودیعت ہوا تھا۔ صاحب وجد بزرگ تھے۔ جب کوئی برادر طریقت سیال شریف کا ذکر کرتا تو وجد میں آجاتے۔ اس مصرع پر آپ کو بڑا وجد ہوتا تھا۔
جس عشق میں سر نہ دیا، دو جگ میں جیا تو کیا ہوا
صاحب ذکر ولی لکھتے ہیں :

اکثر اوقات فقیر حسین قوال اٹک سے آگر میرا شریف چند روز ٹھہرا کرتا اور ساز سے قوالی کیا کرتا اور اس مصرع پر اکثر مجلس والوں کو وجد ہوا کرتا۔

۱۔ بدر منیر، صفحہ ۴۴۔

۲۔ مکتوب علامہ عنایت اللہ چشتی میروی بنام مؤلف مرقومہ ۲۰ ستمبر ۱۹۸۸ء از میرا شریف۔

جس عشق میں سر نہ دیا دو جگ میں جیا تو کیا ہوا
خاص کر شاہ صاحب کا چہرہ زرد ہو جایا کرتا اور ہر دو آنکھوں سے آنسوؤں کے چشمے جاری
ہو جایا کرتے اور اکثر اوقات خاص کر جمعہ کی رات کو سحری کے وقت میاں فیض اللہ اور گل محمد
قوالان حضوری عشقیہ وحدانیہ غزلیں سچے عاشقوں کی مثلاً جامی 'بلبے شاہ' حافظ وغیرہ کہا کرتے تھے۔

معمولات 'رہائش اور خوراک

آپ کی رہائش گاہ آبادی سے بالکل الگ تھی۔ ڈیڑھ دو کنال اراضی کو خاردار کانٹوں سے
گھیر رکھا تھا اور اندر جانے کا صرف ایک دروازہ تھا جو عموماً اندر سے بند رہتا تھا اور وقت مقررہ پر
کھلتا تھا اور اندر جانے والوں کو اجازت ہوتی تھی۔ جہاں سے اندر جانے کا دروازہ تھا اس کے
بیرون ایک تھڑا سا بنا ہوا تھا۔

ہم لوگ صبح سات 'ساڑھے سات بجے جا کر اس تھڑے پر انتظار میں جا کر بیٹھ جاتے تھے
اور معمولات سے فارغ ہو کر آپ کوئی آٹھ بجے اندر سے دروازہ کھولتے تھے۔ میں عموماً بالکل
دروازے کے قریب بیٹھا انتظار کرتا تھا۔ آپ اپنے تسبیح خانے سے چل کر دروازے پر آتے اور
دروازہ کھولتے تو اس وقت آپ کا مسکراتا محبت بھرا چہرہ 'برف کی طرح سفید رنگت اور اسی طرح
چہرے پر سفید ریش مبارک اتنی خوبصورت محسوس ہوتی تھی کہ اب بھی میں جب وہ منظر یاد کرتا
ہوں تو فرط محبت اور پھر فرقت سے دل اندر ہی اندر سہم کر بیٹھ جاتا ہے۔

اس باڈار حویلی کے اندر ایک کمرہ تھا اور اس کے متصل ایک کوٹھڑی تھی جس کا دروازہ
کمرے کے اندر سے کھلتا تھا اور صحن میں ایک چھپر گھاس پھوس ڈال کر بنایا گیا تھا۔ عموماً اس میں
ایک چٹائی بچھی رہتی تھی اور ساتھ ہی ایک چارپائی بچھی رہتی تھی۔ موسم گرما میں آپ دن کے
وقت اس چٹائی پر تشریف فرما ہوتے تھے اور غالباً فرصت کے وقت چارپائی پر استراحت فرماتے ہوں
گے۔

گرمیوں میں اس چٹائی پر بیٹھ کر طلباء کو پڑھایا کرتے تھے۔ چٹائی پر کوئی دری یا قالین یا کوئی
اور بچھونا کبھی نہیں دیکھا گیا اور نہ ہی کوئی تکیہ یا سرمانہ وغیرہ سامان آسائش و آرائش کبھی نہیں دیکھا

گیا اور سردیوں میں آپ کے کمرے کے ساتھ چٹائی بچھی ہوتی تھی اور سورج نکلتے ہی اس پر وہ اپنی کرنیں اور دھوپ کا مظاہرہ کرتا تھا۔ نو دس بجے آپ اس چٹائی پر بیٹھ جاتے اور سبق پڑھاتے۔ کوئی گیارہ بارہ بجے کے درمیان آپ کا کھانا آتا اور عموماً ہمارے سامنے آجاتا تھا۔ کھانا کیا ہوتا تھا؟ ایک خمیری روٹی کپڑے میں لپی ہوئی آتی۔ آپ اسے کھول کر ایک تھالی میں رکھ دیتے اور روٹی کے درمیان میں دائیں ہاتھ کے انگوٹھے سے اس میں گڑھا جیسا بنا لیتے اور گھی کی ڈولی پاس پڑی ہوتی۔ گھی روٹی پر ڈال کر چار یا پانچ لقمے تاول فرماتے اور بقایا روٹی طلبہ کو دے دیتے۔ یہ تھا آپ کا دن کا کھانا۔

آپ عموماً دو بکریاں پال رکھتے تھے ان کے دودھ کی لسی بناتے تھے۔ دودھ بھی پیتے ہوں گے مگر میں نے آپ کو دودھ پیتے کبھی نہیں دیکھا۔ البتہ دن کے کھانے کے ساتھ لسی ہوتی تھی اور میں نے یہ بھی دیکھا ہے کہ گرمیوں میں ایک مٹی کے لوٹے میں جس پر گیلی ریت ہوتی تھی آپ کے چھپر میں وہ لوٹا لٹکا ہوتا تھا اور بوقت ضرورت وہ لسی آپ پیا کرتے تھے۔ میں نے یہ بھی دیکھا کہ روٹی پکانے والا خادم ایک پلیٹ میں گرم گرم سویاں لایا۔ آپ نے گھی والی ڈولی سے سویوں میں گھی ڈالا اور اس میں سے دو تین لقمے تاول فرمائے اور بقایا سویاں طلبہ کے حوالے کر دیں۔

آپ ہر نماز کے لئے تازہ وضو فرمایا کرتے تھے۔ گرمیوں میں سردیوں میں مٹی کے لوٹے وضو کے مقام پر پانی سے بھرے پڑے رہتے تھے۔ عشاء کی نماز کے بعد آپ کے ہاں جانا بہت کم ہوتا تھا۔ ایک رات کا واقعہ مجھے یاد ہے کہ خدا معلوم کیا معاملہ تھا؟ ہم عشاء کی نماز کے بعد آپ کی قیام گاہ پر حاضر ہوئے اور بیٹھے بیٹھے بہت دیر ہو گئی۔ خادم دو مٹی کے گرم ابلتے ہوئے لوٹے لایا۔ ایک لوٹا آپ نے ایک پرانے گرم کپڑے میں لپیٹ کر رکھ دیا اور ایک لوٹے سے آپ نے وضو فرمایا تو ہم نے یہی محسوس کیا کہ آپ دن رات با وضو ہوتے ہیں۔ آپ کے کمرے کے ایک کونے میں دو دیان تھا اور چولہا بنا ہوا تھا جس کے پاس جلانے کی لکڑیاں موجود رہتی تھیں۔ اس سے معلوم ہوا کہ سردیوں میں آپ آگ جلایا کرتے تھے۔

ہم میں سے ایک طاب علم کی بیوٹی ہوا کرتی تھی کہ وہ ہر نماز کے لئے حضرت سجادہ نشین صاحب جب نماز کے لئے وضو کی خاطر وضو کی جگہ وضو کے لئے بیٹھیں تو وہ طاب علم دوڑ کر حضرت شاہ صاحب کو اطلاع دے کہ حضرت سجادہ نشین صاحب نے وضو کرنا شروع کر دیا ہے کیونکہ حضرت سجادہ نشین صاحب مرحوم ہر نماز کے لئے تازہ وضو کرتے اور وضو کے بعد فوراً مسجد تشریف

لے جاتے تھے۔ اس طالب علم کی اطلاع پر حضرت شاہ صاحب بھی ہر نماز کے لئے تازہ وضو فرماتے اور مسجد جا کر نماز باجماعت ادا فرماتے۔ مجھے اپنے قیام میرا شریف میں یاد نہیں کہ کبھی آپ نے اپنی قیام گاہ پر نماز پڑھی ہو۔ نہ بلا عذر اور نہ ہی کبھی بہ سبب کسی عذر کے آپ دوام نماز مسجد میں باجماعت ادا فرماتے تھے۔ البتہ عصر کی نماز آبادی سے فرلانگ ڈیڑھ فرلانگ باہر تشریف لے جاتے۔ ایک طالب علم آپ کے ہمراہ ہوتا جس کے پاس پانی کا لوٹا اور ایک موٹا نیلے رنگ کا کپڑا ہوتا اور ڈیوٹی والے طالب علم کے بغیر کوئی طالب علم عصر کی نماز کے لئے آپ کے ہمراہ جانا چاہتا تو اجازت ہوتی تھی۔ اس لئے کوئی نہ کوئی زائد طالب علم بھی وہاں پہنچ جاتا۔

آپ وہاں جا کر وادی کے اندر پیشاب کرتے اور پھر تازہ وضو فرما کر خود جماعت کراتے اور نماز باجماعت ادا فرماتے۔ راقم کو بھی وہاں جا کر آپ کے ہاں نماز ادا کرنے کا اتفاق ہوتا رہتا تھا۔ حضرت قبلہ استاذی المکرم نے جہاں ایک طویل مدت تک نماز عصر ادا فرمائی وہ اونچا ٹیلا تھا اور اس کے ارد گرد وادیاں تھیں جو درختوں سے اٹی تھیں۔ وہ مقام ایک خوشنما مقام تھا جہاں اب بھی جا کر طبیعت کو سکون میسر ہوتا ہے۔ حضرت غریب نواز میروی نے اس ڈھیری یا ٹیلے کو ہموار کر آکر وہاں ایک کچا بنگلہ تعمیر فرمایا تھا اور جب کبھی آبادی سے دل گھبراتا تھا آپ وہاں تشریف لے جاتے اور کئی کئی دن تک وہاں تشریف فرما ہوتے۔

اس ٹیلے کے دامن میں آپ نے ایک وادی میں بند بند ہوایا تھا تاکہ بارش کا پانی وہاں جمع ہو اور لوگ پانی سے فائدہ اٹھائیں۔ قدرت نے اس وادی کو کچھ ایسی برکت سے نوازا کہ اس وادی کے بند میں جو بارش کا پانی جمع ہوتا وہ پورا سال وہاں موجود رہتا اور گاؤں کے لوگ وہاں سے پینے کے لئے پانی لاتے۔ آپ نے وہاں مٹی کے لوٹے رکھوا دیئے تھے تاکہ کوئی اس پانی سے استنجایا کپڑے نہ دھوئے۔ پانی بھرنے کے لئے گھڑے اور لوٹے رکھوا دیئے تھے اور کنارے پر پتھر کی سلیں رکھوا دی تھیں کہ ضرورت مند خود گھڑوں یا لوٹوں سے پانی بھر کر کنارے پر استعمال کرے اور وہ مستقل پانی وادی میں چلا جائے اور صاف پانی میں نہ آئے۔

راقم الحروف نے حضرت غریب نواز میروی کا تعمیر کردہ بنگلہ صحیح و سالم دیکھا تھا۔ اب وہاں بنگلہ موجود نہیں مگر سجادہ نشین صاحب نے بطور علامت ایک چھوٹی سی عمارت بنا دی ہے جو زیارت گاہ خاص و عام ہے۔

آپ دائماً "نماز فجر مسجد میں باجماعت ادا فرماتے۔ آپ کو اس کار خیر سے کسی بیماری یا

علالت نے بھی روکنے کی کبھی کوشش نہیں کی اور کوئی نہیں کہہ سکتا کہ حضرت شاہ صاحب نے کبھی کسی عذر سے بھی کوئی نماز جائے قیام پر ادا کی ہو۔

نماز فجر باجماعت پڑھ کر قیام گاہ پر تشریف لاتے اور اندر سے دروازہ بند کر کے عبادت میں مشغول ہو جاتے۔ اشراق، اوابین اور حفظ الایمان دو امان پڑھتے۔ اس کے بعد سلسلہ چشتیہ اور دیگر اور ادو وظائف چشتیہ پڑھتے یعنی دلائل الخیرات وغیرہ۔

چائے کا ان دنوں رواج نہ تھا اور کوئی بھی چائے نہیں پیتا تھا۔ مجھے یہ بھی معلوم نہیں کہ آپ کیا ناشتہ فرماتے تھے؟ یا نہیں اور اگر ناشتہ فرماتے تو کیا خوراک نوش جان فرماتے؟

آپ ہمیشہ شیردار بکریاں پالا کرتے تھے۔ ممکن ہے صبح کچھ دودھ نوش جان فرماتے ہوں لیکن کوئی شہادت نہیں، واللہ اعلم۔ صبح نوبحے کے قریب سردیوں اور سات آٹھ بجے گرمیوں میں دروازہ کھلتا تو تدریس میں مشغول ہوتے۔ اسباق کے بعد ہلکا سا قیلولہ فرماتے اور سورج ڈھلے وضو فرما کر عبادت میں مشغول ہوتے۔ ظہر کی نماز مسجد میں جماعت کے ساتھ ادا فرماتے۔ واپس تشریف لاتے تو سبق پڑھاتے۔ کوئی ملنے والا آتا تو اس کی دلجوئی فرماتے۔ ابھی سورج اونچا کھڑا ہوتا کہ ایک طالب علم کے ہمراہ غلبی بنگلہ تشریف لے جاتے لیکن عموماً یہ مسافت اکیلے طے فرماتے۔ طالب علم پانی کا لوٹا اور نیلا کپڑا لے کر پیچھے پیچھے کچھ فاصلہ پر چلتا۔ وہاں جا کر وادی میں پیشاب کر کے وضو توڑتے اور نماز عصر کی جماعت خود کراتے۔ واپسی پر طالب علم کو حکم ہوتا کہ وہ لوٹا اور کپڑا لے کر ڈیرے پہنچ جائے اور خود آہستہ آہستہ شام کی آذان سے صرف اتنی دیر پہلے پہنچتے کہ وضو کر کے شام کی نماز کے لئے وضو فرما کر مسجد روانہ ہو جاتے۔

نماز مغرب ادا کر کے جب قیام گاہ پر تشریف لاتے تو اندر سے پھر دروازہ بند کر دیتے اور کسی خادم کو بھی اندر جانے کی اجازت نہ ہوتی۔ کافی دیر بعد دروازہ کھولتے اور خادم روٹی لاتا اور ہم لوگوں کو بھی اندر جانے کی اجازت ہوتی اور نہایت عمدہ علمی مجلس آراستہ ہو جاتی اور آپ بزرگان دین کے واقعات بیان فرماتے رہتے۔

اس زمانے میں رواج تھا کہ نماز عشاء کے لئے ایک منادی والا منادی کرتا۔ منادی کے الفاظ یہ ہوتے جو مجھے اب تک یاد ہیں ”جماعت تیار معرکہ“۔ یہ منادی آذان کے کچھ دیر بعد ہوتی۔ جب حضرت سجادہ نشین مرحوم وضو شروع کرتے۔ جب یہ آواز کانوں میں پہنچتی تو یہ مجلس و محفل مبارک برخاست ہو جاتی اور ہر شخص وضو کی تیاری میں مصروف ہو جاتا اور حضرت قبلہ شاہ

صاحب تازہ وضو فرماتے اور مسجد کی جانب تشریف فرما ہوتے اور پورا محلہ جہاں صرف درویش ہی قیام پذیر ہوتے، حرکت میں آجاتا اور ہر درویش اپنے حجرے سے نکل کر مسجد کا رخ کرتا۔

ساکنان میرا شریف کا دستور و معمول تھا کہ ہر شخص وضو کر کے مسجد آتا اور چار رکعت نماز سنت ادا کرتا اور حضرت سجادہ نشین مرحوم حضرت مولانا احمد خان صاحب بھی تازہ وضو فرما کر مسجد آجاتے اور چار رکعت نماز سنت ادا کرتے۔ حضرت سجادہ نشین صاحب سنت ادا کرنے کے بعد درس کے اساتذہ کی طرف متوجہ ہو کر مدرس کا نام لے کر فرماتے: حافظ صاحب آپ کی امت سب آگئی؟ تو وہ ہل میں جواب دیتا۔ آپ مزید اطمینان کے لئے اس درس کے طلباء میں سے ایک دو کا نام لیتے اور وہ حاضر ہوتا تو حاضر جناب کہتا۔ اس کے بعد تمام حاضرین تین تین بار اذان دیتے اور تکبیر ہو جاتی اور لوگ عموماً سنت نفل اپنے ڈیرے پر ادا کرتے۔

حضرت قبلہ استازی المکرم شاہ صاحب قدس سرہ بھی قیام گاہ پر تشریف لے آتے اور سنت، نفل قیام گاہ پر ادا فرماتے۔ عشاء کی نماز کے بعد شاذ ہی کوئی طالب علم آپ کی قیام گاہ پر جاتا۔ راقم الحروف سارے دور میں شاید ایک دو دفعہ ہی حضرت کی قیام گاہ پر گیا ہوں گا۔

ترکیب استخارہ

آپ نے کسی طالب کو ترکیب استخارہ کی اجازت بدین الفاظ عنایت فرمائی جو درج ذیل ہے:

ترکیب استخارہ

از اجازت احمد شاہ صاحب سید سکنتہ فتح جنگ

سبحانک لا علم لنا الا ما علمتنا انک انت العلیم الحیکم ہفت بار برکف راست تف
زودہ کف زیر گوش راست نہادہ رو بقبلہ کردہ شب چہار شنبہ بعد نماز عشاء خاموش بخسپد انشاء

۱۔ قلمی یادداشتیں، صفحہ ۱۲ تا ۱۳۔

نوٹ: حضرت علامہ عنایت اللہ چشتی میروی مدظلہ نے ۱۷-۱۹۱۶ء دو سال حضرت خواجہ سید احمد شاہ ہمدانی فتح جنگی قدس سرہ سے فیض حاصل کیا۔ یہ یادداشتیں اسی دور کی یادگار ہیں۔ (مؤلف)

کرامات

آپ صاحب کشف و کرامت بزرگ تھے۔ چند کرامتیں تحریر کی جاتی ہیں۔
چودھری نور محمد فتح جنگی کا بیان ہے کہ ہم تقریباً تیرہ آدمی میرا شریف کو روانہ ہوئے تو
ساتھیوں نے کہا کہ آج اگر حضرت خواجہ سید احمد شاہ دودھ پلائیں تو مانیں چنانچہ جب وہاں پہنچے تو
حضرت شاہ صاحب نے فرمایا کہ پیر بھائیو! آپ تھکے ہوئے ہو گے لہذا پہلے دودھ پی لو۔ آپ نے
سارے ساتھیوں کو دودھ پلایا گویا کہ آپ کے نور باطن کا یہ عالم تھا کہ جو بت ساتھیوں نے فتح جنگ
میں اپنی جگہ کسی اس کا جواب حضرت شاہ صاحب نے ان کے پہنچتے ہی دے دیا۔

ملک حاجی غلام محمد المعروف ملک کالا خان ساکن میرا شریف راوی ہیں کہ سلطان محمد ساکن
شاہیا ضلع میانوالی حضرت خواجہ سید احمد شاہ صاحب کا خاص مرید تھا۔ اس کے گاؤں میں چوری
ہو گئی جس آدمی کی چوری ہوئی اس نے محض عداوت کی بنا پر سلطان محمد کے خلاف کیس درج کر دیا
کہ میری چوری سلطان محمد نے کی ہے۔ چنانچہ پولیس پکڑنے آگئی۔ سلطان محمد کو جب بھی ہتھکڑی
لگائی جاتی تو فوراً ٹوٹ جاتی۔ بالآخر سلطان محمد کو بغیر ہتھکڑی کے تھانہ لے گئے اور پولیس بڑی حیران
ہوئی کہ ہم نے زندگی میں کبھی ایسا واقعہ نہیں دیکھا۔ جب شاہ صاحب کو علم ہوا کہ سلطان محمد تھانہ
میں ہے تو فرمایا: جھوٹا الزام لگانے والا آدمی تین روز میں ہلاک ہو جائے گا۔ چنانچہ ایسا ہی ہوا۔

ایک مرتبہ عنایت نامی شخص جو کہ میرا شریف کا باشندہ تھا، ذریعہ معاش کے سلسلہ میں
سرگودھا میں مقیم تھا کہ اس کی بیوی اغوا ہو گئی۔ وہ حضرت شاہ صاحب کے پاس آیا اور بیوی کے
بارے میں دعا کے لئے عرض کیا اور خوب روایا۔ کافی پریشان تھا۔ حضرت خواجہ سید احمد شاہ نے دعا
فرمائی اور تسلی دی کہ تمہاری بیوی آجائے گی۔ کچھ دنوں کے بعد اس کی بیوی اونٹ پر سوار ہو کر
حضرت شاہ صاحب کے دروازے پر آگئی۔ اس نے بتایا کہ میں دور دراز علاقہ میں تھی اور نور پر

۱۔ اس تحریر کی فوٹو سیٹ جناب عابد حسین شاہ صاحب ساکن جھمی تحصیل چوآسیدن شاہ ضلع چکوال نے فراہم کی۔
جزاکم اللہ احسن الجزاء۔ (مؤلف)
۲۔ مکتوب شریف حضرت علامہ مفتی محمد ریاض الدین قادری چشتی مدظلہ شیخ الحدیث جامعہ غوثیہ معینہ رضویہ ریاض
الاسلام (رجسٹرڈ) انک بنام مؤلف مورخہ ۳ شعبان المعظم ۱۴۱۰ھ۔

روٹی پکا رہی تھی۔ ایک بلی نے میری روٹی چرائی چاہی، میں اس کے پیچھے دوڑی، اچانک دیکھتی ہوں کو چھب اسٹیشن پر موجود ہوں اور سامنے ایک شتریان اونٹ پکڑے کھڑا ہے۔ جیسا کہ میری انتظار کر رہا ہے۔ اس نے مجھے اونٹ پر سوار کیا اور سیدھا میرا شریف حضرت شاہ صاحب کے دروازے پر جا کر اونٹ کھڑا کیا۔ فوراً حضرت شاہ صاحب نے اس کے خاوند کو بلایا اور خوشخبری سنائی کہ تمہاری بیوی آگئی ہے۔

حضرت شیخ الاسلام کی نظر میں

سیال شریف میں اکثر ثقہ حضرات سے سنا کہ حضرت شیخ الاسلام سیالوی قدس سرہ اکثر فرمایا کرتے تھے:

اگر دنیا میں کسی نے جنتی آدمی کی زیارت کرنی ہے تو وہ حضرت خواجہ سید احمد شاہ صاحب فتح جنگی کی زیارت کرے۔

ملک محمد امیر مردو الوی ریٹائرڈ ہیڈ ماسٹر نے سیال شریف ایک ملاقات میں بیان فرمایا: جب حضرت خواجہ سید احمد شاہ فتح جنگی المعروف سوہنے شاہ سیال شریف حاضری دیتے تو حضرت شیخ الاسلام سیالوی آپ کو روضہ شریف کے اندر لے جا کر دعائیں منگواتے کہ مجھ پر پیر سیال کے غلام راضی ہوں اور ان کی خدمت کروں۔

ایک مرتبہ حضرت شیخ الاسلام سیالوی نے فرمایا کہ میں نے شاہ صاحب کے مزار پر انوار پر فاتحہ پڑھا۔ جب دعا و سلام سے فارغ ہوا تو ایسا محسوس ہوتا تھا کہ شاہ صاحب میرے ساتھ آرہے ہیں۔ پھر دوبارہ فاتحہ پڑھا۔

حضرت شیخ الاسلام سیالوی سے یہ بھی سنا کہ حضرت خواجہ سید احمد شاہ صاحب نے ایک دفعہ فرمایا کہ دو دفعہ ہما مبرے سر سے گزرا۔ کہتے ہیں کہ جس کے سر سے ہما گزرے یا تو وہ غوث الاعظم ہوتا ہے یا وقت کا بادشاہ۔

حضرت خواجہ سید احمد شاہ فتح جنگی حضرت شیخ الاسلام سیالوی کے بارے میں فرماتے تھے:

۱۔ مکتوب مولانا قاری عبدالوارث خان خطیب جامع مسجد دربار عالیہ میرا شریف ضلع اٹک بنام مؤلف مورخہ مارچ ۱۹۹۰ء۔

نوٹ: راوی ملک حاجی غلام محمد المعروف کالا خان صاحب میرا شریف میں بقید حیات ہیں۔ (مؤلف)

آج کل گدی نشین نوجوان ہیں۔ تونسہ شریف، میرا شریف، مہار شریف، پاک پتن شریف اور گولڑہ شریف سب جگہ نوجوان ہیں لیکن ہمارے سجادہ نشین صاحب عالم، فقیر اور خوبصورت ہیں۔ ہر جگہ سجادہ نشین جھگڑے میں مصروف ہیں۔ ہمارے سجادہ نشین متحمل مزاج ہیں۔ غلاموں کی ناز برداری فرماتے ہیں۔

آپ اپنے شیخ کا بڑا ادب اور احترام کرتے تھے۔ بیعت کرنا بے ادبی سمجھتے تھے۔ اگر راستے میں کوئی عرض کرتا تو اس کو بیعت کر لیتے۔ آپ کے صحبتی پیر حضرت خواجہ احمد میروی تھے اور آپ نے ساری زندگی میرا شریف گزاری۔

سلسلہ رشد و ہدایت

شرافت پناہ حضرت خواجہ سید احمد شاہ ہمدانی فتح جنگی نے ساری عمر میرا شریف میں بسر کی۔ مجاہدات و ریاضات اور درس و تدریس میں مشغول رہے۔ بلوچوں حضرت خواجہ سیالوی سے اجازت و خلافت ہونے کے کسی کو بیعت نہ کرتے تھے۔ بالآخر حضرت مجاہد اعظم خواجہ محمد ضیاء الدین سیالوی قدس سرہ کے پر زور ارشاد پر چند خوش نصیبوں کو حلقہ ارادت میں شامل فرمایا۔

حضرت شیخ الاسلام سیالوی کا ارشاد گرامی ہے:

سید احمد شاہ صاحب فتح جنگی جو زیادہ عرصہ میرا شریف میں مقیم رہ کر ریاضت و مجاہدہ میں مشغول رہے اسی لئے میروی مشہور ہیں۔ حضرت خواجہ شمس العارفین نے آپ کو خلافت عنایت فرمائی لیکن آپ کسی کو بیعت نہ کرتے تھے۔ حضرت خواجہ شمس العارفین نے حکم فرمایا کہ شاہ صاحب! فیض کو بند نہ کرو لیکن کسی کو بیعت نہ کیا۔ حضرت ثانی لاثانی خواجہ محمد الدین سیالوی بھی اصرار فرماتے رہے بعد میں حضرت خواجہ محمد ضیاء الدین سیالوی نے فرمایا: شاہ صاحب! اپنے شیخ کامل کا حکم مانو۔ فرمان شیخ کے تارک ہو رہے ہو۔ اسی وقت آپ نے چارپانچ مرید کئے۔

نیز ارشاد فرمایا: حضرت شاہ صاحب فتح جنگی نے ایک دفعہ میرا شریف جانے کا عزم کیا تو میں نے پوچھا شاہ صاحب کس طرف جاؤ گے؟

جواب دیا: پیدل۔

یہاں سے چل کر ساہیوال رات بسر کروں گا۔ پھر خوشاب رات گزار کر ریل پر سوار ہو جاؤں گا۔ میں نے کہا اگر میں ابھی ابھی خوشاب پہنچا دوں تو میرے لئے دعا کرو گے۔

خوش ہو کر فرمایا: کتنی مہربانی ہے؟
چنانچہ میں نے اپنے ڈرائیور سے کہا کہ شاہ صاحب کو خوشاب پہنچاؤ۔ وہ موٹر پر اسی وقت
چھوڑ آیا۔ اب ارمان ہوتا ہے اگر میرا شریف پہنچا دیتا تو کیا ہی اچھا ہوتا؟

وصال شریف

حضرت علامہ عنایت اللہ چشتی اپنی یادداشتوں میں تحریر فرماتے ہیں:
میں نے آپ کو بیمار بہت کم دیکھا ہے۔ جس دن آپ کا وصال ہوا اچھے بھلے چنگے تھے میل
پون میل پیدل چل کر بنگلہ پہنچے اور وہاں آپ کو غشی کا دورہ پڑا۔ خبر ہونے پر وہاں بہت سے لوگ
جمع ہو گئے اور حضرت شاہ صاحب کو چٹائی پر لٹا کر قیام گاہ پر لے آئے۔ مغرب کی نماز کا وقت ہو رہا
تھا۔ اذان مغرب سے پہلے اللہ کو پیار ہو گئے۔
آپ کا وصال مبارک ۲۴ رجب المرجب ۱۳۵۷ھ مطابق ۱۹ ستمبر ۱۹۳۸ء بروز دو شنبہ ہوا۔

تدفین

ایک بڑا عالی شان لکڑی کا صندوق تیار کیا گیا۔ حضرت ثالث فقیر عبد اللہ صاحب سجادہ نشین
حسین حیات تھے کچھ دیر نہ لگی کہ سب کچھ تیار ہو گیا۔ آپ کو اپنے حجرے میں جہاں آپ نے زندگی
بھر خدا کو یاد کیا تھا سپرد خاک کر دیا گیا۔

فتح جنگ میں دوبارہ تدفین

قاضی محبت النبی فتح جنگی فرزند ارجمند قاضی نور حسین مصنف بشارات البراہ (فارسی)

کابیان ہے:

حضرت خواجہ سید احمد شاہ فتح جنگی کی تدفین پہلی مرتبہ میرا شریف میں ہوئی اور جب فتح
جنگ کے لوگ آپ کو سپرد خاک کر کے واپس آئے تو اہل فتح جنگ نے کہا کہ سونے کی چڑیا تم وہاں
میرا شریف ہی میں چھوڑ آئے ہو تو تمہیں کیا حاصل؟ شاہ صاحب تو ولی اللہ تھے گویا یہاں لاتے تو

۱۷ حضرت خواجہ احمد میرونی متوفی ۵ محرم الحرام ۱۳۳۰ بروز چہار شنبہ کی سوانح عمری فارسی میں قاضی نور حسین فتح
جنگی نے قلمبند کی تھی۔ (مؤلف)

آپ کی برکت سے اہل فتح جنگ مستفید ہوتے۔^۱
 آپ کو میرا شریف میں امانتا" دفن کیا گیا۔ تقریباً تین ماہ مدفون رہے۔ اس کے بعد آپ کے خاندان کے لوگ میرا شریف سے فتح جنگ لے گئے۔

حضرت مولانا قاری عبدالوارث خان خطیب جامع مسجد آستانہ عالیہ میرا شریف کے بیان کے مطابق جب قبر مبارک کو کھولا گیا تو قبر مبارک معطر تھی۔ چہرہ مبارک نہایت تروتازہ، شگفتہ اور نورانی تھا۔ نظر نہیں ٹھہر سکتی تھی۔ دیدار عام کے لئے تابوت مبارک رکھا گیا۔ میرا شریف کے تمام مرد و زن نے دیدار کیا۔ میرا شریف سے پیدل جنازہ فتح جنگ لایا گیا۔ کافی تعداد میں لوگوں نے شرکت کی۔

روضہ شریف

بندہ نے آپ کے روضہ شریف کی زیارت کی ہے۔ پختہ قبر پر سبز گنبد بہت خوبصورت اور عالیشان بنا ہوا ہے۔ روضہ مبارک کے چہار طرف برآمدہ ہے۔ روضہ شریف کے متصل شرقی جانب بہت خوبصورت جامع مسجد ہے جس میں چار صد نمازی نماز پڑھ سکتے ہیں۔ روضہ شریف اور مسجد شریف کے گرد کشادہ چار دیواری ہے۔ بہت خوبصورت اور دل آویز منظر ہے۔

روضہ شریف میں حاضری کے دوران میں دل ٹھنڈا ہوا۔ دوسرے روز علی الصبح حاضری دی تو بہت کیف و سرور اور اطمینان قلبی حاصل ہوا۔

برادران

آپ کے جد امجد حضرت سید بزرگ شاہ رحمۃ اللہ علیہ کے تین فرزند تھے۔ جن کے نام یہ

ہیں:

- ۱- حضرت سید کرم شاہ
- ۲- حضرت سید لطیف شاہ
- ۳- حضرت سید شاہ نواز

^۱ مکتوب مفتی محمد ریاض الدین قادری چشتی بنام مولف مورخ ۳ شعبان المعظم ۱۴۱۰ھ از انگ۔

حضرت سید کرم شاہ کے تین صاحبزادے تھے :

- ۱- سیدن شاہ
 - ۲- بہادر شاہ
 - ۳- حضرت خواجہ سید احمد شاہ فتح جنگی
- سدین شاہ کے صاحبزادے لعل شاہ تھے۔ بہادر شاہ لاولد فوت ہوئے۔ حضرت خواجہ سید احمد شاہ فتح جنگی مجرد تھے۔

سجادہ نشین

حضرت لعل شاہ کے اکلوتے فرزند حضرت صاحبزادہ سید محمد شاہ (حضرت خواجہ سید احمد شاہ فتح جنگی کے بھتیجے) سجادہ نشین ہیں۔ نہایت وجیہ و جمیل 'خوش پوش اور خوش خلق ہیں۔ درمیانہ قد، سرخ و سفید رنگ اور چہرے پر ریش مبارک عجیب بہار دے رہی ہے۔ غائبانہ تعارف ہی تھا۔ ملاقات پر بے اختیار گلے لگا لیا۔ بہت عمدہ چائے پلائی۔ بڑے مہمان نواز اور فیاض ہیں۔ صوم و صلوة کے پابند ہیں۔ اللہ تعالیٰ اپنے اسلاف کا صحیح جانشین بنائے۔ آمین ثم آمین!

عرس مبارک

- آپ کا عرس مبارک ۲۲-۲۳-۲۴ رجب المرجب کو سہ روزہ ہر سال بڑے اہتمام سے سجادہ نشین کی زیر نگرانی منعقد ہوتا ہے۔ جس کی تفصیل حسب ذیل ہے :
- ۱- ۲۲ رجب المرجب کو فتح جنگ کے لوگ عرس کرتے ہیں اور عرس کا سارا خرچ برداشت کرتے ہیں۔
 - ۲- ۲۳ رجب کو اجودالہ نواحی فتح جنگ کے عقیدت مند عرس کا اہتمام کرتے ہیں۔
 - ۳- ۲۴ رجب المرجب کو کوٹ صلابت نواحی فتح جنگ کے ارادت مند عرس پاک مناتے ہیں۔ لنگر کا وسیع انتظام ہوتا ہے۔ قوالی ہوتی ہے۔ علمائے کرام کی تقاریر ہوتی ہیں۔

مریدین

بقول حضرت صاحبزادہ سید محمد شاہ ہمدانی فتح جنگی سجادہ نشین آستانہ عالیہ چشتیہ نظامیہ احمدیہ فتح جنگ ضلع اٹک (پنجاب) فتح جنگ، تلہ گنگ اور میانوالی کے علاقہ میں آپ کے مریدین پائے جاتے ہیں۔

حضرت خواجہ سید سکندر شاہ پشاورى

پیدائش اور خاندان

حضرت خواجہ سید سکندر شاہ پشاورى رحمۃ اللہ علیہ ۱۲۶۶ھ مطابق ۱۸۵۰ء کو پشاور صوبہ سرحد میں پیدا ہوئے۔ والد ماجد کا اسم گرامی سید میرمحي الدين شاہ جو ”سلطان المشائخ“ اور گورکھٹڑى والے ”آغا صاحب“ کے نام سے مشہور و معروف تھے۔ حضرت ابو البرکات سید حسن شاہ رحمۃ اللہ علیہ کے فرزند ارجمند حضرت محدث اعظم سید شاہ محمد غوث رحمۃ اللہ علیہ کی اولاد امجاد میں سے ہیں۔

حضرت سید میرمحي الدين شاہ کے دو فرزند تھے۔

۱۔ حضرت خواجہ سید سکندر شاہ ۲۔ حضرت سید میر اسحاق شاہ

نسب نامہ

آپ کا نسب نامہ اس طرح ہے:

سید سکندر شاہ بن سید میرمحي الدين بن سید قطب الدين شاہ بن سید موسى شاہ بن سید محمد عابد شاہ بن سید شاہ محمد غوث قادری لاہوری بن سید حسن شاہ پشاورى بن سید عبد اللہ شاہ بغدادى ٹھٹھوی بن سید محمود بن سید عبد القادر بن سید عبد الباسط بن سید حسین بن سید احمد بن سید شرف الدين قاسم بن سید شرف الدين یحییٰ بن سید بدر الدين حسن بن سید علاؤ الدین علی بن سید شمس الدین محمد بن سید شرف الدين احمد یحییٰ بن سید شہاب الدين احمد بن سید ابو الصالح نصر بن سید عبد الرزاق بن سید عبد القادر جیلانی بن ابو الصالح موسى بن ابو عبد اللہ بن سید یحییٰ زاہد بن حضرت محمد بن حضرت داؤد بن حضرت موسى بن عبد اللہ بن موسى الجون بن عبد اللہ محض بن سید

۱۔ محمد امیر شاہ قادری مولانا: تذکرہ علماء و مشائخ سرحد (جلد اول) صفحہ ۱۹۸۔

حسن ثنیٰ بن امام حسن بن حضرت علی المرتضیٰ کرم اللہ وجہہ

تعلیم و تربیت

آپ نے دینی تعلیم کے حصول کے لئے بہت ہی محنت شاقہ اٹھائی اور ریاست جموں و کشمیر کے اساتذہ سے بھی دینی تعلیم حاصل کی۔ پشاور میں حضرت مولانا میاں نصیر احمد بھی آپ کے اساتذہ میں سے تھے۔ آپ نے کافی سفر کر کے دینی تعلیم کو مکمل کیا اور علوم مروجہ سے فراغت حاصل کر کے عالم و فاضل ہو گئے۔

سیال شریف کی اولین حاضری اور بیعت

حضرت خواجہ غلام فخر الدین سیالوی حضرت مولانا محمد امین نکوچی رحمۃ اللہ علیہ سے راوی

ہیں:

حضرت خواجہ سید سکندر شاہ پشوری کو غوث وقت کی زیارت کی آرزو رہتی تھی۔ ایک روز خواب میں حضرت غوث الاعظم سید عبدالقادر جیلانی رضی اللہ تعالیٰ عنہ کی زیارت سے مشرف ہوئے اور سیال شریف حضرت خواجہ شمس العارفین سیالوی کی خدمت بابرکت میں حاضر ہونے کا اشارہ ہوا۔ کلکتہ جانے والے ایک قافلہ کے ہمراہ ہو گئے اور جب قافلہ خوشاب پہنچا تو ایک مسجد میں سیال شریف کے ایک مرید سے ملاقت ہوئی۔ قافلہ کو الوداع کہا اور اس خوشابی مرید کی رفاقت میں سیال شریف پہنچ کر حضرت خواجہ سیالوی سے بیعت ہوئے۔

شیخ کامل سے محبت

اپنے شیخ طریقت سے والمانہ عشق اور محبت تھی۔ پیدل سیال شریف آتے جاتے تھے۔ شیخ کامل کے وصال شریف کے بعد حضرت ثانی لاثانی سیالوی اور حضرت مجاہد اعظم سیالوی کے دور ہمایوں میں بھی کمال نیاز مندی سے حاضر ہوتے رہے اور اپنا دامن فیوض و برکات سے ملامال کرتے رہے۔

خرقہ خلافت

مختلف مجاہدات کر کے منازل سلوک طے کیں اور اپنے شیخ سے خرقہ خلافت حاصل کیا۔

حلیہ

ایک عینی شاہد شیخ عبد الحمید سابق جج ہائیکورٹ و سابق سیکرٹری و رکن وزارت قانون روڈ پور ایمرٹس پشاور لکھتے ہیں:

جناب سید سکندر شاہ صاحب کا چہرہ مبارک اس قدر نورانی تھا کہ کوہ مری کی مال روڈ پر مسلمان کیا ہندو بھی بہت دیر تک کام اور چلنا پھرنا چھوڑ کر ان کو دیکھتے رہتے تھے۔

اخلاق و اطوار

لوگوں سے نہایت خندہ پیشانی کے ساتھ ملتے۔ سفر میں وہ خود بھی سامان کی چھوٹی سی چیز اٹھانے پر اصرار فرماتے تھے اور اپنے مریدوں کو ہدایت فرماتے تھے کہ خبردار کسی کو نہ کہنا کہ میں پیر ہوں اور تم مرید ہو، مجھے زیارت بنا کر نہ رکھو اور جب موقع آتا تو لوگوں سے یہی فرماتے کہ میرے ہمسفر میرے دوست ہیں۔ آپ کے باطنی فیوض کا دروازہ ہر اس شخص کے لئے کھلا رہتا تھا جو ان کا صحیح طالب تھا۔ رواداری، سخاوت اور اتباع سنت رسول اللہ ﷺ آپ کا خاصہ تھا۔ بلند اخلاقی اور عشق الہی کے روحانی اثرات سے تسخیر قلوب فرماتے تھے۔ ”اکل حلال اور صدق مقال“ آپ کا سیف تھا۔ آپ کا فرمان تھا: ”دل بایار و دست باکار“۔

آپ انتہائی درجے کے متورع، زاہد مرتاض، عالم و فاضل اور عارفین کاملین سے تھے۔ اگرچہ آپ عزلت پسند تھے اور شہرت سے نفرت کرتے تھے مگر آفتاب کسی کے چھپائے چھپ نہیں سکتا، اس آفتاب ولایت کی شعاعیں خود ہی بتا رہی ہیں کہ آفتاب موجود ہے۔

۱۷ ایضاً (پیش لفظ) صفحہ ۷۔

۱۸ ایضاً (پیش لفظ) صفحہ ۷، ۸، ۹۔

۱۹ تذکرہ علماء و مشائخ سرحد (جلد اول) صفحہ ۱۹۹۔

معمولات و اشغال

آپ کی مجلس میں علماء، فقراء، صلحاء اور امراء کا ہر وقت اجتماع رہتا اور کسی نہ کسی دینی مسئلہ پر گفتگو رہتی۔ تمام بزرگان دین کے عرس نہایت ہی اہتمام اور ادب و احترام کے ساتھ منعقد کرتے اور خصوصاً ربیع الثانی شریف کی گیارہویں تاریخ کو حضور غوث اعظم قطب ربانی محبوب سبحانی سید شیخ عبدالقادر جیلانی رحمۃ اللہ علیہ کے عرس مبارک کو بہت ہی شان اور عظمت سے کرتے۔ تمام دن لنگر تقسیم ہوتا اور تمام رات ذکر الہی کے حلقے رہتے۔ الحمد للہ کہ آج تک آپ کی خانقاہ قائم ہے اور اسی طرح عرس ہوتے ہیں۔

رمضان المبارک میں سنت تراویح میں قرآن مجید سنا کرتے تھے۔ سید ولایت حسین شاہ بہت خوش الحانی اور صحت قرأت سے قرآن پڑھتے تھے۔ اکثر حضرات کو وجد ہو جایا کرتا تھا۔ ہر جمعہ کو نماز مغرب کے بعد حدیث شریف کا بیان ہوتا تھا۔ نماز، نوافل اور اوراد و وظائف پابندی سے ادا فرماتے تھے۔

کشش صحبت

آپ توجہ کاملہ کے مالک تھے۔ جب مریدین پر توجہ فرماتے تو مرغ بسکلی کی طرح مریدین تڑپتے رہتے تھے۔ آپ کے مریدین پر ”حال“ اور ”جذبہ“ بہت غالب تھا۔ صاحب اسرار التصوف کا بیان ہے:

آپ کی توجہ باطنی میں کچھ ایسی کشش اور تاثیر ہے کہ کیسا ہی منکر ہو ایک ہی توجہ میں اپنی طرف کھینچ لیتے۔ اپنے فیوض باطنی میں سے مالا مال کر دیتے۔ اسی کشش دلی و جذب باطنی سے بے شمار مرید صاحب سیر سلوک ہو گئے ہیں۔

قیام خانقاہ اور سلسلہ رشد و ہدایت

آپ نے پشاور میں چشتیہ سلسلہ کی خانقاہ قائم کر کے رشد و ہدایت اور تبلیغ دین کا بڑے پیمانہ پر کام کیا۔ پشاور میں آپ کی ایک ایسی شخصیت تھی جس نے سلسلہ چشتیہ کو روشن کیا اور حلقہ

ارادت قائم کیا۔ آپ کے وجود سے سلسلہ عالیہ چشتیہ کو صوبہ سرحد میں اس دور میں کافی ترقی ہوئی۔ اس وقت اس علاقہ میں اس مبارک سلسلہ کا کوئی شیخ نہیں تھا جو اس سلسلہ کی تبلیغ و ترویج کرتا اور اس سلسلہ کی اشاعت اس علاقہ میں ایک بہت ہی مشکل اور کٹھن کام تھا۔ اس علاقہ پر طریقہ قادریہ اور نقشبندیہ کا انتہائی اثر و نفوذ تھا۔ خصوصاً سلسلہ سوات صاحب جو اپنے آپ کو ”قادریہ نقشبندیہ زاہدیہ“ سے نسبت کرتے تھے سماع کا سننا انتہائی گمراہی اور بے دینی سمجھتے تھے۔ آپ نے اس ماحول میں (جبکہ پرانے تو تھے ہی دشمن اپنوں سے بھی بحث و مباحثہ اور بسا اوقات مناظرہ تک کی نوبت آتی) ہمت و استقلال اور اخلاق حمیدہ کے ساتھ اس سلسلہ کو گھر گھر پہنچایا اور وجد و حال کی مجالس کو قائم رکھا۔

حلقہ مریدین

آپ کی ذات و الاصفات پشاور، لاہور، چونیاں، قصور اور ہندوستان کے مختلف علاقوں میں جو آپ کے ہزارہا کی تعداد میں مریدین تھے کے لئے باعث رحمت و افتخار تھی۔

پشاور شہر اور لاہور میں آپ کے مریدین کا حلقہ بہت وسیع تھا۔ ہر طبقہ کے افراد آپ سے عقیدت رکھتے اور آپ سے اصلاح پذیر ہوتے۔

اصلاح و تربیت

آپ مریدین کی اصلاح اور تربیت کی طرف خاص توجہ دیتے۔ جہاں آپ فقراء اور متوسط طبقہ کی اصلاح فرماتے وہاں پر آپ امراء اور حکام کی بھی اصلاح فرماتے۔ چنانچہ صوبہ سرحد کے اعلیٰ حاکم کرنیل محمد اسلم خان آپ کی خدمت میں حاضر ہونا اپنی سعادت سمجھتے اور خان بہادر غلام صدیقی خان آپ کے اتنے معتقد تھے کہ انہوں نے اپنی دو صاحبزادیاں آپ کے ہر دو صاحبزادگان کے حوالہ عقد میں دیں۔ اسی طرح پشاور کے سردار خیل، قاضی خیل اور دوسرے کئی خاندان آپ کے حلقہ مریدین میں داخل ہوئے۔

وجد و سماع

آپ کے تصرفات کا یہ عالم تھا کہ ادھر آپ نے توجہ فرمائی اور دوسری طرف اللہ تعالیٰ نے وہ کام پورا فرمادیا۔ آپ کے روحانی کمالات کا اندازہ وہی کر سکتا ہے جو آپ کی مجلس میں حاضر ہوتا

ہو۔ آپ کے ایک مرید کا بیان ہے کہ مجلس سماع میں جس وقت آپ توجہ فرماتے تو سالک سیر فی اللہ اور سیر مع اللہ میں مصروف ہو جاتے اور یہ تمام آپ کی نظر کرم اور توجہ کاملہ کی طفیل ہوتا۔

توجہ باطنی کا واقعہ

پشاور کے سادات میں یہ قاعدہ ہے کہ جب ان سادات میں میت ہو جائے تو جنازے کے آگے ذکر الہی کے حلقہ کرتے ہوئے میت کو شہر کے دروازے تک پہنچا کر دعا کر دیتے ہیں۔ چنانچہ آپ کے خاندان میں ایک بزرگ حضرت سید بزرگ شاہ گنج والے کی اہلیہ فوت ہو گئیں۔ جنازہ گور کھنڈی کے سامنے پہنچا۔ میت کے آگے آپ کا حلقہ ذکر الہی میں مصروف تھا۔ آپ حلقہ کے وسط میں مراقب تھے۔ حلقہ میں چیف جسٹس شیخ عبدالحمید صاحب کے والد شیخ غلام رسول مرحوم وجد و حال میں مصروف تھے۔ تحصیل کے دروازے پر ایک پولیس کا سپاہی ڈیوٹی پر تھا۔ وہ شیخ صاحب کے وجد و رقص پر مذاق اور ہنسی کر رہا تھا۔ آپ نے مراقبہ سے سر اٹھا کر اس سپاہی کی طرف دیکھا۔ اس ہنسی اور مذاق کو دیکھا۔ آپ نے اس پر توجہ فرمائی۔ آپ کے دیکھنے کے ساتھ ہی وہ سپاہی مع بندوق اور وردی کے حلقہ ذکر میں وجد و حال میں مصروف ہو گیا اور روتا پھیٹتا رہا۔ آپ نے اس کو حلقہ سے باہر نکلوا دیا۔ سپاہی کے ہوش و حواس بجا نہ رہے اور وہ تھانہ میں بدستور روتا پھیٹتا رہا۔ آخر پولیس افسران اس کو لے کر دوبارہ حلقہ ذکر میں لائے۔ اس وقت میت چوک قصابی کے قریب پہنچ چکی تھی۔ آپ نے اس کی طرف نظر کرم سے دیکھا اور وہ شخص ہوش میں آ گیا اور اس سے وہ کیفیت جاتی رہی۔ آپ نے اس کو نصیحت فرمائی کہ اللہ والی مخلوق پر مت ہنسا کرو اور فرمایا جٹ

خاکساران جہاں را بحقارت منگر
تو چہ دانی کہ دریں گرد سوارے باشد

خوراق

آپ کرامت کے اظہار کرنے میں بہت ہی محتاط تھے اور اگر آپ سے کوئی کرامت صادر ہو جاتی تو بھی اس کی نسبت اپنی طرف نہ فرماتے اور اولیاء اللہ کا یہی طریقہ کار رہا ہے۔ ہزاروں مکشوفات اور کرامت آپ کے مشہور ہیں۔ اگر ان کو جمع کیا جائے تو ایک مستقل کتاب کی

صورت بن جاتی ہے۔ آپ کی اکثر کرامت اصلاح حال پر مبنی تھیں۔

سیر و سیاحت

آپ نے بہت سفر کئے۔ حج کا سفر حضرت آغا سید پیر جان قادری کے ہمراہ کیا۔ اور جس جگہ اور جس شہر میں بھی سنا کہ کوئی اللہ کا نیک بندہ ہے آپ وہاں جاتے اور اس شخص کی ملاقات کرتے۔ آپ نے سنا کہ گوالیار میں ایک فقیر ہے۔ آپ نے رخت سفر باندھ کر گوالیار کی راہ لی اور اس حضرت کی خدمت میں حاضر ہو گئے۔ جب آپ اس کو ملے تو وہ بہت ہی خوش ہوئے۔ حکیم حسن محمد چونیوی لکھتے ہیں :

”چنانچہ حضرت قبلہ عالم خواجہ سید سکندر شاہ قدس سرہ خود فرماتے ہیں کہ بس دنیا میں صرف ایک شخص یعنی فقیر صاحب رحمۃ اللہ علیہ کو دیکھا ہے جو بالکل حضور علیہ الصلوٰۃ والسلام کے قدم مبارک پر قدم رکھ کر چل رہے ہیں۔“ اور فقیر صاحب نے آپ کے متعلق یہ فرمایا ہے کہ ”سید صاحب آپ کی ہستی کا کوئی بزرگ ہندوستان میں نہیں ہے اور نہ ہی کوئی آپ کی تسلی کر سکتا ہے۔“

آپ نے ان سے خوب فیض باطنی حاصل کیا۔ حضرت شیخ المشائخ میاں شیر محمد شرق پوری بھی آپ کی خدمت میں حاضر ہوا کرتے تھے بلکہ آپ کو ایک بار شرق پور شریف آنے کی دعوت دی اور آپ تشریف بھی لے گئے۔ جلال پور شریف میں آپ محبوب سبحانی حضرت خواجہ غلام حیدر علی شاہ سے ملے۔ حضرت خواجہ پیر مر علی شاہ گولڑوی سے بھی آپ کی اکثر ملاقات رہتی۔ لاہور میں حضرت مولانا غلام قادر بھیروی اور حضرت مولانا مولوی سراج الدین چشتی جو کہ لاہور کے اکابر علماء میں سے تھے آپ کے پاس آیا کرتے اور فیوض و برکات حاصل کرتے۔

کشمیر کی سیاحت کی۔ اولیائے کرام کے مزارات پر حاضر ہوئے اور بزرگ شخصیتوں سے ملاقاتیں بھی کیں۔ دہلی، لاہور، آگرہ اور اجمیر شریف بھی گئے۔ حکیم حسن محمد چونیوی لکھتے ہیں :

قاضی فضل حق چونیوی بیان کرتے ہیں کہ حضرت قبلہ عالم سید سکندر شاہ نے ایک مرتبہ مجھے مخاطب کر کے فرمایا کہ قاضی صاحب آدمی کو ایسا ہونا چاہئے کہ ستر صوفیوں کے درمیان بیٹھا ہو تو

ہر ایک کے باطن پر نظر ہو اور ہر ایک کے دل کی گہرائی دیکھ رہا ہو اور اس کے دل کو وہ ستر صوفی نہ دیکھ سکیں۔

چنانچہ اس بات کے ثبوت میں حضرت میاں شیر محمد شرقپوری فرماتے ہیں کہ قاضی صاحب تمہارے دل کو میں اس طرح دیکھ رہا ہوں جیسے ہتھیلی لیکن حضرت قبلہ عالم کے قلب کی طرف جب خیال کرتا ہوں تو میرے دل کی آنکھوں کے سامنے اندھیرا اچھا جاتا ہے کہ میری نظر باطنی وہاں پہنچ ہی نہیں سکتی۔

قاضی فضل حق چونیوی نے بیان کیا کہ ایک مرتبہ میں پشاور میں حاضر ہوا کہ ایک مولوی یا صوفی صاحب حضرت کی خدمت میں حاضر تھے اور انہوں نے توحید کے بارے میں عرض کیا کہ اولیاء اللہ کے اندر جب اللہ تعالیٰ کا نور روشن ہو جاتا ہے تو بندہ بندہ نہیں رہتا بلکہ خدا ہو جاتا ہے۔ حضرت قبلہ عالم نے ذرا تھوڑی دیر خاموشی اختیار کر کے ارشاد فرمایا کہ مولوی صاحب! ذرا سوچ کر کلام کرو۔ یہ مقام توحید ہے۔ آپ اس کی کیفیت نہیں سمجھ سکتے اور آپ نے فرمایا غور کرو کہ جب بندہ 'بندہ' ہے تو خدا کیسے ہو گیا؟ مولوی صاحب نے عرض کیا کہ حضور جب کسی مکان میں چراغ روشن کر دیا جائے تو روشنی ہو جاتی ہے۔ یہی حالت اولیاء اللہ کی ہوتی ہے۔ آپ نے فوراً فرمایا مولانا صاحب جب چراغ بجھا دیا جاتا ہے تو پھر اندھیرا کہاں سے آ جاتا ہے؟ گویا اندھیرا اندر ہی موجود تھا۔ کیسے نکل نہیں جاتا۔ مطلب یہ ہوا کہ بندہ 'بندہ' ہے اور خدا خدا ہے۔ اگر نور انیت پیدا ہو جائے تو پھر بھی بندہ بندہ ہی رہتا ہے۔

درس و تدریس

آپ نے خانقاہ کے ساتھ ایک مدرسہ بھی قائم کیا جس میں دور دراز سے طالبان علم و معرفت حاضر ہو کر اپنی علمی تشنگی بجھاتے تھے۔

ڈاکٹر محمد حسین لہی نے لکھا ہے :

حضرت سید سکندر شاہ پشاور نے پشاور میں ایک دینی مدرسہ قائم کیا جس میں طالبان علم و معرفت کو تعلیم دی جاتی تھی اور ہزار ہا لوگوں نے اس مدرسہ سے دینی تعلیم اور اسلامی علوم کی

۱۷ ایضاً صفحہ ۶۹ بحوالہ ایضاً صفحہ ۲۰۴۔

۱۸ ایضاً صفحہ ۶۹۔

علمی تبحر

آپ تبحر عالم، مناظر اور کامل بزرگ تھے۔ معاصر علمائے ربانی آپ کو قدر و منزلت کی نگاہ سے دیکھتے تھے اور علمی مناظرات و مباحث میں آپ کو شامل فرماتے تھے۔

ایک دفعہ سوات کے علماء نے فتویٰ دے دیا کہ محراب کے بغیر جماعت نہیں ہوتی۔ یہ فتویٰ شیخ العلماء حضرت مولانا نصیر احمد المعروف بہ میاں صاحب قصہ خوانی قدس سرہ کی نظر سے گزرا تو آپ آقا پیر جان قادری، خواجہ سید سکندر شاہ پشوری اور مولانا سراج الدین لاہوری کو ساتھ لے کر تحقیق حق کے لئے سوات تشریف لے گئے۔ تین دن کی گفتگو کے بعد علمائے سوات نے پہلے فتویٰ پر نظر ثانی کی اور دوسرا فتویٰ جاری کیا۔ حضرت مولانا اخوند عبدالغفور صاحب سوات قدس سرہ نے ان حضرات کو بڑی قدر و منزلت کے ساتھ رخصت کیا۔^{۵۲}

وصال شریف

آپ کا وصال شریف ۱۲ رمضان المبارک ۱۳۳۱ھ مطابق ۱۷ اگست ۱۹۱۳ء بروز دو شنبہ ہوا۔ آپ کے انتقال پر تمام پشاور کے بازار بند کئے گئے۔ ہر شخص اشکبار نظر آتا تھا۔ جنازہ پر اتنا ہجوم تھا کہ بہت مشکل سے کندھا دینے کا موقع ملتا۔

مدفن

آپ کا مزار مبارک حضرت قدوة السالکین حضرت سید حسن گیلانی قادری کے احاطہ میں (پشاور) مرجع خلائق ہے۔

اولاد امجاد

آپ کے دو صاحبزادے حضرت سید محمد سعید جان اور حضرت خواجہ سید تجل حسین شاہ

^{۵۱} خواجہ محمد سلیمان تونسوی اور ان کے خلفاء، صفحہ ۳۰۶۔

^{۵۲} تذکرہ علماء و مشائخ سرحد، حصہ اول، صفحہ ۲۰۵۔

تھے۔

خلفاء

آپ کے چند خلفاء کے نام یہ ہیں :

- ۱- حضرت قاضی فضل حق چونیوی، چونیاں ضلع قصور
- ۲- حضرت مولانا عزیز گل چشتی

آپ سفید ڈھیری (پشاور) کے باشندہ تھے۔ آپ کے خاص خادم محبوب خلیفہ اور مرید تھے۔ سردار عبدالرب نشتر مرحوم اپنے تعلیمی ایام میں مولانا عزیز گل چشتی کی بینھک میں قیام پذیر رہے اور ان کی امداد سے اسلامیہ کالج پشاور سے بی اے کیا تھا۔ حضرت مولانا عزیز گل چشتی، حضرت قاضی محمد حمید فضلی ساکن شیرگڑھ ضلع مانسہرہ کے پھوپھاتھے۔

عرس شریف

پشاور میں آپ کا عرس بڑے اہتمام سے منایا جاتا ہے۔

۱- مکتوب قاضی محمد حمید فضلی بنام مولف مرقومہ ۱۸ فروری ۱۹۸۹ء از آستانہ عالیہ شیرگڑھ، ضلع مانسہرہ، سرحد۔

حضرت قاضی میاں محمد سبہر الوی

پیدائش

آپ ۱۲۳۰ھ مطابق ۱۸۱۵ء میں پیدا ہوئے۔ والد ماجد کا نام حضرت قاضی میاں غلام حسین رحمۃ اللہ علیہ ہے جو عالم و فاضل بزرگ تھے۔ اللہ تعالیٰ نے آپ کو دو فرزند عطا کئے۔

۱- حضرت میاں غلام محمد

۲- حضرت قاضی میاں محمد

تعلیم و تربیت

حضرت قاضی میاں محمد سبہر الوی رحمۃ اللہ علیہ نے کھائی ضلع جہلم، اخلاص، میکی ڈھوک اور مکھڈ شریف ضلع اٹک میں منطق و کلام، فقہ و فلسفہ اور قرآن و حدیث کی تعلیم مکمل کی۔

دور طالب علمی

حصول علم کے لئے آپ نے انتہائی مشکلات کا سامنا کیا۔ مگر دل گرفتہ نہ ہوئے۔ والد ماجد گھر سے جو خرچ ارسال کرتے وہ استاد مکرم اپنے پاس رکھ لیتے اور کتابیں خرید کر دیتے جو خطوط گھر سے جاتے وہ بغیر پڑھے گھرے میں ڈال دیتے۔

ایک دفعہ مسلسل چار روز تک فاقہ رہا اور کھانے کے لئے کوئی چیز میسر نہ ہوئی تو جسم میں نقاہت پیدا ہو گئی۔ بیٹھ کر مطالعہ کرنا مشکل ہو گیا تو کہنیوں کے بل بیٹھ کر مطالعہ کرتے یہاں تک کہ کہنیاں زخمی ہو گئیں اور خون رسنے لگا۔ اسی دوران آپ کے والد ماجد میکی ڈھوک تشریف لے گئے۔ شام کا وقت تھا۔ اپنے لخت جگر کو دیکھا کہ انتہائی کمزور ہو گیا ہے مگر باوجود اس کے مطالعہ میں مصروف ہے تو اللہ تعالیٰ کا شکر بجالائے۔

صبح روانگی کے وقت اس عزم و وفا کے پتلے کا امتحان لینے کے لئے کہا کہ کافی عرصہ ہو گیا ہے

اگر تم چاہو تو چند دن رخصت لے لو۔ والدہ سے مل لو گے اور گھر میں رہ کر طبیعت بھی کچھ سنبھل جائے گی تو آپ نے والد ماجد کی خدمت میں عرض کیا کہ رخصت لینے میں میرا تعلیمی نقصان ہوگا اور ان طلباء کا بھی جو مجھ سے سبق پڑھتے ہیں۔ رہا طبیعت کے سنبھلنے کا مسئلہ تو بعد از فراغت حصول علم آرام ہی آرام ہے۔ لہذا میں گھر نہیں جاسکتا۔ والدہ ماجدہ کی خدمت میں نیاز عرض کر دینا اور دعا کے لئے کہنا۔

اساتذہ

آپ کے اساتذہ کرام میں درج ذیل بزرگ شامل ہیں :

- ۱- حضرت مولانا نور احمد ساکن کھائی تحصیل و ضلع جہلم
- ۲- حضرت مولانا نور محمد کھیڑا ساکن گروٹ ضلع خوشاب
- ۳- حضرت مولانا محمد افضل ساکن میکی ڈھوک ضلع اٹک
- ۴- حضرت مولانا محمد علی مکھڑوی مکھڑ شریف ضلع اٹک
- ۵- حضرت مولانا حسن دین ساکن اخلاص ضلع اٹک

حضرت مولانا نور احمد ساکن کھائی فوت ہوئے تو سراج الاخبار جہلم نے ایک تعزیتی نوٹ شائع کیا۔

نہایت افسوس سے لکھا جاتا ہے کہ ضلع جہلم کے فاضل اجل استاذ الکل جناب مولانا نور احمد صاحب کھائی والہ ایک سو سال سے زیادہ کی عمر میں ۱۹ اپریل ۱۸۹۵ء یوم جمعہ کو ۲ بجے دوپہر کے راہگرائے عالم جاودانی ہوئے اور دوسرے دن دفن کئے گئے۔ جنازہ پر چھ سات سو آدمیوں کی بھیڑ بھاڑ تھی۔ بہت لوگ دور دور سے آئے تھے۔

بیعت و خلافت

بعد از حصول علم سبہرال تشریف لائے۔ اساتذہ کرام نے طاہری تربیت کے ساتھ ساتھ روحانی تربیت بھی خوب کی تھی اور سلوک و معرفت کی جو آگ اساتذہ کرام نے فروزاں کی تھی اسے حضرت خواجہ سیالوی نے جلا بخشی اور حلقہ ارادت میں قبول فرما کر خرقہ خلافت سے سرفراز

۵ سراج الاخبار، جہلم، مجریہ ۲۲ اپریل ۱۸۹۵ء بحوالہ مجلہ تحقیق، پنجاب یونیورسٹی لاہور۔

شیخ سے محبت

اپنے شیخ سے از حد قلبی تعلق اور لگاؤ تھا اور یہی وجہ ہے کہ آپ کے وصال شریف کے بعد حضرت ثانی لاثانی سیالوی کے عہد مبارک میں مختلف اعراس میں شمولیت کے علاوہ بھی سیال شریف حاضری معمول رہا اور فیوض و برکات سے دامن بھرتے رہے حتیٰ کہ حضرت مجاہد اعظم خواجہ محمد ضیاء الدین سیالوی کا دو سالہ دور ہمایوں بھی نصیب ہوا اور یہی سلسلہ جاری رہا۔

حضرت ثانی لاثانی کی محفل میں

حضرت مولانا محمد ذاکر بگوی بھیروی نے آپ کی محفل میں حضرت قاضی میاں محمد سبھروالی کی حاضری کا ایک جگہ ذکر فرمایا ہے۔

۱۳۲۱ھ مورخہ ۵ شوال بتقریب عرس حضرت خواجہ عثمان ہرونی رحمۃ اللہ علیہ خاکسار حضرت قبلۃ السالکین کعبۃ العاشقین مرشدنا ادام اللہ برکاتہم کی قدمبوسی سے مشرف ہوا۔ مقیمان آستان عالی شان اور مولانا قاضی محمد نوشہروی و مولانا مولوی محمد سبھروالی وغیرہ خلفاء و درویشان باصفا حاضر مجلس گرامی تھے۔ وقت بہت ہی بداراحت تھا۔ عشاق حضور کے چہرہ مبارک سے جمال الہی اور کمال نامتناہی کا مشاہدہ کر رہے تھے۔ آپ کی حق بین آنکھیں سوزش عشقی میں سرور و وصل کی صورت میں جلوہ گر تھیں۔

درس و تدریس

عظائے خلافت کے بعد رشد و ہدایت کے ساتھ ساتھ آپ نے اپنے شیخ کی اتباع میں ایک مدرسہ کی بنا ڈالی۔ دور دور سے شائقین علم حاضر ہوتے اور سیراب ہو کر واپس جاتے۔ تمام عمر شریعت و طریقت کا درس جاری رکھا۔

۱۔ ماہنامہ صوفی پنڈی بہاؤ الدین بلیت ماہ شعبان المعظم ۱۳۲۸ھ مطابق اگست ۱۹۱۰ء صفحہ ۲۹، ۳۰۔

تلامذہ

آپ سے علمی فیض حاصل کرنے والوں کی تعداد کافی ہے۔ بڑی تحقیق اور تلاش کے بعد

جن تلامذہ کا علم ہو سکا وہ درج ذیل ہیں :

- ۱- مولانا غلام فرید ساکن سرکی شریف ضلع خوشاب
- ۲- مولانا سراج الدین ساکن سرکی شریف ضلع خوشاب
- ۳- مولانا محمد لطیف ساکن سرکی شریف ضلع خوشاب
- ۴- قاضی غلام مصطفیٰ ساکن سبھراں ضلع خوشاب
- ۵- مولانا میاں کمال دین ساکن سبھراں ضلع خوشاب
- ۶- مولانا غلام محمد ساکن مردواں ضلع خوشاب
- ۷- مولانا نور محمد ساکن مردواں ضلع خوشاب
- ۸- قاضی کلیم اللہ ساکن کفری ضلع خوشاب
- ۹- مولانا عبد الحکیم ساکن کفری ضلع خوشاب
- ۱۰- قاضی منظور الحق ساکن نوشہرہ ضلع خوشاب
- ۱۱- قاضی فضیل احمد ساکن نوشہرہ ضلع خوشاب
- ۱۲- مولانا محمد عارف ساکن نوشہرہ ضلع خوشاب
- ۱۳- پیرو لایت حسین شاہ ساکن نوشہرہ ضلع خوشاب
- ۱۴- قاضی فیض احمد ساکن نوشہرہ ضلع خوشاب
- ۱۵- قاضی طفیل احمد ساکن نوشہرہ ضلع خوشاب
- ۱۶- قاضی گل محمد ساکن نوشہرہ ضلع خوشاب
- ۱۷- مولانا محمد حیات ساکن سوہدی ضلع خوشاب
- ۱۸- مولانا حاجی احمد ساکن سوہدی ضلع خوشاب
- ۱۹- مولانا حافظ غلام رسول ساکن سوہدی ضلع خوشاب
- ۲۰- مولانا قمر الدین ساکن چکر الی ضلع خوشاب

- ۲۱- مولانا گل محمد ساکن جی شریف ضلع خوشاب
 ۲۲- مولانا محمد شاہ ساکن چوکنڈی ضلع خوشاب
 ۲۳- مولانا قاضی عبدالرسول ساکن انگہ ضلع خوشاب
 ۲۴- مولانا مہر محمد ساکن انگہ ضلع خوشاب
 ۲۵- مولانا محمد نور عالم ساکن عاقل شاہ ضلع خوشاب
 ۲۶- قاضی رکن عالم ساکن کھسیکی ضلع خوشاب
 ۲۷- مولانا محمد امن ساکن موسیٰ خیل ضلع خوشاب
 ۲۸- مولانا برہان الدین ساکن دودھیال ضلع خوشاب
 ۲۹- مولانا احمد نور ساکن دودھیال ضلع خوشاب
 ۳۰- مولانا حمید الدین ساکن دودھیال ضلع خوشاب
 ۳۱- مولانا نور حسین ساکن دودھیال ضلع خوشاب
 ۳۲- مولانا نور المصطفیٰ ساکن دھدر ضلع خوشاب وغیرہم

معمولات

سحری کے وقت بیدار ہو کر نماز تہجد سے نماز اشراق تک قرآن پاک، نوافل، مرقع شریف اور دلائل الخیرات کے وظائف میں مشغول رہتے۔ بعد ازاں طلبہ کے اسباق کا سلسلہ شروع ہوتا جو سارا دن جاری رہتا۔

نماز ظہر کے بعد ختم خواجگان، دلائل الخیرات شریف اور مرقع شریف پڑھتے۔ بعد از فراغت حاضرین کو تبلیغ حق کرتے اور ان کی حاجت سن کر دعائے خیر فرماتے۔ بعد از نماز عشاء مطالعہ کتب اور نوافل میں مشغول ہو جاتے اور یہ سلسلہ رات گئے تک جاری رہتا۔ روزانہ نماز فجر اور جمعہ المبارک کو قرآن و حدیث کا درس دیتے تھے۔

دورانِ تعلیم اوقاتِ فرصت میں مختلف کتب کی کثرت اور حواشی لکھنے میں مصروف رہتے تھے۔

سیرت و کردار

آپ کی ایک ایک ادا اپنے اندر بیسیوں سبق لئے ہوئے ہے۔ زندگی کا ہر لمحہ اتباع سنت

کافی مثال نمونہ تھا۔ باطن عشق رسول مقبول ﷺ سے روشن، مثل مہر اور ظاہر شریعت کا مرقع جمیل۔ باطل کے بالمقابل تیغ برہا اور حلقہ یاراں میں بارانِ رحمت بقول اقبالؒ
 جس سے جگر لالہ میں ٹھنڈک ہو وہ شبنم
 دریاؤں کا دل جس سے دہل جائے وہ طوفان
 آپ علم کے بحرِ ذخار اور ولی کامل تھے۔ خطاطی میں بے مثال تھے۔

رسوم بد کو دور کرنے کی کوشش

آپ بری رسوم کے سخت مخالف تھے اور ان کے ازالہ کے لئے ہر ممکن کوشش فرماتے تھے۔ ایک مرتبہ سبہراں میں کسی شخص نے شادی کے موقع پر ایک رقصہ کے رقص کا بندوبست کیا۔ آپ کو معلوم ہوا تو لوگوں کو جمع کر کے فرمایا کہ ایسا ناممکن ہے کہ سبہراں میں قاضی میاں محمد بھی ہو اور رقصہ بھی اپنے فن کا مظاہرہ کرے۔ ایک بت ہوگی میں چلا جاؤں گا یا وہ نہیں آئے گی۔ غرضیکہ صبح ان لوگوں نے اچانک رقصہ کا پروگرام ملتوی کر دیا۔

اسی طرح ایک مرتبہ سبہراں کے دو گروپوں میں لڑائی شروع ہو گئی اور دونوں گروہ نالہ میں موجود تھے اور ایک دوسرے پر پتھر برسار رہے تھے۔ آپ کو علم ہوا تو چلتے ہوئے دونوں کے درمیان کھڑے ہو گئے اور دونوں طرف سے پتھروں کو پکڑ کر نیچے گرا دیتے۔ جب دونوں گروپوں کو علم ہوا تو سخت نادم و شرمسار ہوئے۔

وصال شریف

آپ کا وصال شریف ۲۵ رمضان المبارک ۱۳۲۹ھ مطابق ۱۹ ستمبر ۱۹۱۱ء بروز شنبہ ہوا۔ نماز جنازہ حضرت مولانا میاں محمد شریف آف سرکی شریف نے پڑھائی۔ قاضی غلام مصطفیٰ سبہراوی اور حضرت مولانا میاں محمد شریف نے تجہیز و تکفین کی۔

قطعہ تاریخ وصال

قاضی غلام مصطفیٰ سبہراوی نے قطعہ تاریخ وفات رقم کیا ہے

بست و پنجم ماہ رمضان در سحر
 یک ہزار و سہ صد ہجری شمر

ہم براں بست و نہم ایزاد بود
 کز پئے رخت سفر بستہ کمر
 آپ کا مزار شریف سبہرال میں مرجع خلائق ہے۔

سجادہ نشین

آپ کے وصال کے بعد حضرت قاضی عبدالرحمن کی عمر مبارک چونکہ کم تھی اس لئے مسند نشینی کے فرائض حضرت مولانا قاضی غلام مصطفیٰ سبہرالوی نے انجام دیئے۔ جب مولانا عبدالرحمن نے حصول تعلیم سے فراغت کے بعد سیال شریف سے خلافت و اجازت حاصل کی تو مسند سجادگی پر جلوہ افروز ہوئے۔ سیال شریف ان کی زیارت ہوتی رہتی تھی۔ بہت کم گو بلند اخلاق اور ہمہ وقت محویت و استغراق کے عالم میں رہتے تھے۔

اب ان کے صاحبزادے حضرت مولانا مشتق احمد سیالوی صاحب مسند نشین ہیں۔ بڑے ہونہار، عالم و فاضل اور خوش اخلاق ہیں۔ مؤلف کے بہت مہربان ہیں۔ اپنے بزرگوں کے حالات کی فراہمی میں سب سے پہل کی۔ سیال شریف دور ان ملاقات اپنے مفید مشوروں سے نوازتے رہتے ہیں۔ اللہ تعالیٰ انہیں شاد و آباد رکھ کر اپنے اسلاف اور بزرگوں کا صحیح امین اور جانشین بنائے۔ آمین ثم آمین!

عرس شریف

آپ کا عرس مبارک ہر سال بڑے اہتمام سے انعقاد پذیر ہوتا ہے۔

اولاد امجاد

حضرت قاضی میاں محمد سبہرالوی رحمۃ اللہ علیہ کو اللہ تعالیٰ نے دو فرزند ارجمند عطا کئے۔

۱- قاضی عبدالرؤف

۲- قاضی عبدالرحمن

حضرت خواجہ سید غلام رسول شاہ بخاری

ولادت اور خاندان

غوث زمان قطب المدار حضرت خواجہ سید غلام رسول شاہ بخاری رحمۃ اللہ علیہ ۲۵ صفر المظفر ۱۲۵۶ھ مطابق ۷ مئی ۱۸۴۰ء بروز دو شنبہ چکوڑی شریف ضلع گجرات میں پیدا ہوئے۔

کریری سیداں علاقہ پونچھ، آزاد کشمیر کے خانوادہ سادات کے ایک فرد حضرت سید نظام الدین شاہ رحمۃ اللہ علیہ گجرات کے ایک گاؤں بھملہ نواح کھاریاں میں تشریف لائے۔ آپ زہد و تقویٰ میں بے مثال تھے۔ کافی لوگ آپ سے فیض یاب ہوئے۔

روسائے بھملہ نے ۱۲ بیگہ زرعی زمین، بارہ مانی غلہ اور سات گائیں نذر گزاریں اور باصرار مستقل سکونت اختیار کرنے کے لئے عرض کیا جسے آپ نے منظور فرمایا۔

بھملہ میں سادات ہمدانیہ کی ایک عقیفہ سیدہ سے نکاح کیا۔ جن کے بطن سے سات لڑکے اور دو لڑکیاں پیدا ہوئیں۔ چار کی اولاد پنجاب میں موجود ہے اور تین لاولد فوت ہوئے۔

- ۱- سید محمود حسین شاہ
 - ۲- سید امیر علی شاہ
 - ۳- سید متاب علی شاہ
 - ۴- سید امیر حسین شاہ
 - ۵- سید احمد شاہ
 - ۶- سید جمال شاہ
 - ۷- سید حیدر شاہ رحمہم اللہ تعالیٰ
- حضرت سید احمد شاہ نے چکوڑی شریف میں رہائش اختیار کی۔ آپ صاحب کشف و کرامت بزرگ تھے۔ مزار شریف موضع شکریہ میں مرجع خلائق ہے۔

آپ کے دو صاحبزادے ہوئے۔

- ۱- حضرت خواجہ سید غلام رسول شاہ بخاری
- ۲- حضرت سید سید علی شاہ بخاری

نسب نامہ

آپ کا شجرہ نسب یہ ہے :

خواجہ سید غلام رسول شاہ بخاری بن سید احمد شاہ بن سید نظام الدین بن سید محمد اعظم شاہ
بن سید حسین شاہ بن سید محسن معصوم شاہ بن سید عبدالرحمن شاہ بن سید میراں حیدر شاہ بخاری
بن سید محمد مراد بن سید فخر الدین شاہ بن سید علاء الدین شاہ بن سید محمود نوز ناصر الدین بن سید
مخدوم جہانیاں بن سید سلطان احمد کبیر بن سید جلال الدین بخاری بن سید علی بن سید جعفر بن سید
محمد بن سید محمود بن سید احمد بن سید ابوالقاسم عبداللہ بن امام جعفر الثانی بن امام علی نقی بن امام
محمد تقی بن امام علی رضا بن امام موسیٰ کاظم بن امام جعفر صادق بن امام باقر بن امام زین العابدین
بن امام حسین بن حضرت علی المرتضیٰ (رضی اللہ تعالیٰ عنہم)

تعلیم و تربیت

آپ نے اپنے والد ماجد حضرت سید احمد شاہ بخاری سے قرآن اور دیگر علوم متداولہ کی
تعلیم حاصل کی۔

شکریلہ میں قیام

آپ کے والد ماجد چکوڑی شریف کی اقامت ترک کر کے موضع شکریلہ میں قیام پذیر
ہوئے۔ حضرت سید سید علی شاہ کی اولاد چکوڑی شریف میں موجود ہے۔

شکریلہ شریف سرائے عالمگیر سے نہر اپر جہلم کی پشڑی پر میر پور روڈ کے کنارے تقریباً
۱۸-۲۰ کلومیٹر پر واقع ہے۔ جغرافیائی لحاظ سے اس کا محل وقوع ایک انوکھا اور دلچسپ منظر پیش
کرتا ہے۔

سیال شریف کی اولین حاضری اور بیعت

آپ نہایت حسین بہادر اور شہ زور نوجوان تھے۔ فن کشتی سے خاصہ شغف اور لگاؤ تھا۔ چنانچہ آپ اس سلسلہ میں سیال شریف حاضر ہوئے۔ حضرت خواجہ سیالوی کو بھولی بھالی شکل و صورت دیکھ کر پیار آگیا اور دریافت فرمایا کہ تم کون ہو، یہاں کیوں اور کیسے آئے ہو؟ عرض کیا حضور سید ہوں۔ علاقہ گجرات سے آیا ہوں۔ کشتی لڑنے کا شوق ہے، مجھے تعویذ عطا فرمائیے کہ جس کی برکت سے ہر پہلوان بالمقابل پر فتح پالیا کروں۔

حضرت خواجہ سیالوی نے مسکرا کر فرمایا: شاہ جی! سب سے بڑا بالمقابل دشمن پہلوان نفس اور شیطان ہے اس کو زیر کرنے کا تعویذ لے جاؤ۔ عرض کیا حضور یہی دے دو۔ آگے بڑھے اور بیعت سے مشرف ہوئے۔ حضرت خواجہ سیالوی نے سینے سے لگا کر عرفان کی دولت سے مالا مال کر دیا۔

مرشد سے عقیدت

سیال شریف کی حاضری پلایادہ اور ہر سال ہوا کرتی تھی۔ آپ کو اپنے شیخ طریقت سے بے پناہ محبت اور عقیدت تھی۔

مرآة العاشقین میں ذکر

مرآة العاشقین (فارسی) کے صفحہ ۲۸ پر آپ کا ذکر ملتا ہے۔
 ”وسید رسول شاہ جہلمی بطرف سرو سیدی دیگر جانب پایاں آنحضرت نشستہ بودہ۔“
 ترجمہ: اور سید رسول شاہ جہلمی سر کی طرف اور ایک اور سید آپ کی پائنتی کی طرف بیٹھا تھا۔

خرقہ خلافت

آپ تقریباً عرصہ چار سال سیال شریف بطور خدمت مصروف و مشغول رہے۔ سلوک و تصوف کے اعلیٰ منازل طے کر کے بلند مقام حاصل کیا۔ حضرت خواجہ سیالوی نے خرقہ خلافت اور اجازت بیعت ارزانی فرما کر نہایت شفقت کے ساتھ رخصت کیا۔

شیخ کی نوازشات

حضرت خواجہ سیالوی نے بوقت رخصت چند تبرکات عنایت فرمائے۔

۱- سنگ مرمر کی ایک سفید تختی

۲- مصلی (جائے نماز)

۳- تسبیح

۴- کوزہ

۵- عصا

یہ تبرکات ہنوز شکریلہ شریف میں محفوظ ہیں۔

مجاہدہ و ریاضت

آپ مجاہدہ و ریاضت میں اپنی نظیر نہ رکھتے تھے۔ حضرت قاری غلام نبی لہی رحمۃ اللہ علیہ کا بیان ہے کہ ہم نے آپ کے برابر ریاضت کرتے کسی کو نہیں دیکھا؟ آپ فرض نمازوں کے علاوہ ایک ہزار رکعت نفل بلا ناغہ ادا فرماتے تھے۔ قرآن پاک کی منزل بھی باقاعدہ پڑھتے تھے۔ دیگر وظائف و اوراد چشتیہ بھی ادا کرتے تھے اور سال بھر میں دو تین مرتبہ پندرہ پندرہ دن کاروزہ رکھتے یعنی پندرہ دن رات متواتر کھاتے اور نہ پیتے تھے۔ نماز باجماعت کی پابندی کرتے تھے۔

اخلاق

آپ نہایت پارسا، متقی، پرہیزگار، متشرع، عابد اور زاہد عالم تھے۔ آپ پر اکثر استغراقی کیفیت طاری رہتی تھی۔ آپ توکل باللہ فکر معاش سے آزاد تھے۔ اکثر فرمایا کرتے تھے:

لا ملک الا اللہ

حضرت خواجہ سید ملک علی شاہ بخاری فرماتے ہیں: ۱۰

۱۰ یاد دا شمس (قلمی) نوشتہ قادری نور حسین لہی مملوکہ صاحبزادہ حکیم سید صفدر حسین شاہ صابر شکریلہ شریف، ضلع گجرات۔
۱۱ ایضاً۔

نام غلام رسول بخاری فیض جنہاں دا ہویا جاری
 وچ عبادت عمر گزاری رنگ پیر سیال نے لایا
 معراجہ! کیریاں رنگ لایا لے

حلیہ

آپ طویل القامت جسم دبلا اور لاغر تھا۔ چہرہ بشاش، شگفتہ اور زردی مائل تھا۔
 مؤلف نے آپ کی شبیہ مبارک کی زیارت کی ہے۔

روحانی مقام

آپ کمالات باطنی میں یکتا اور توحید میں لاثانی تھے۔ آپ کو نسبت جذب حاصل تھی۔ قطب
 المدار اور مرتبہ غوثیت پر فائز تھے۔ ۱۲

لباس و خوراک

آپ کرتے اور تہبند استعمال کرتے تھے۔ سر پر کلاہ قادری اور اوپر سفید ململ کی چادر
 اوڑھتے تھے۔ غذا سادہ اور معمولی استعمال کرتے اور بعض اوقات بٹیر کی نیخنی سے روزہ افطار
 کرتے تھے۔ ۱۳

خلفاء

آپ کے خلفاء مشہور و معروف یہ ہیں:

- ۱- خواجہ سید محمد شاہ بخاری (پسر)
- ۲- خواجہ سید ملک علی شاہ بخاری (پسر)
- ۳- خواجہ سید سید علی شاہ ساکن گرساہی علاقہ پونچھ، کشمیر

۱۲ سوہان ایمان مطبوعہ ۱۹۸۳ء، صفحہ ۷۰۔

۱۳ یادداشتیں (قلمی)۔

۱۴ ایضاً۔

- ۴- خواجہ سید حیدر علی شاہ ساکن مظفر آباد، کشمیر
۵- مولانا قاری حافظ غلام نبی لہی ساکن لہہ شریف، ضلع جہلم

اولاد امجاد

آپ کی اولاد میں چار فرزند یادگار ہیں :

۱- صاحبزادہ سید مردان علی شاہ

۲- صاحبزادہ سید محمد شاہ

۳- صاحبزادہ سید گل حسین شاہ

۴- صاحبزادہ سید ملک علی شاہ

اول الذکر تینوں صاحبزادوں کو اپنی حیات مبارک میں حضرت خواجہ شمس العارفین سیالوی سے بیعت کرا دیا تھا۔ البتہ صاحبزادہ سید ملک علی شاہ کو مرشد کی تلاش کی اجازت مرحمت فرمائی تھی۔ چنانچہ آپ حضرت محبوب سبحانی خواجہ سید غلام حیدر علی شاہ جلال پوری سے بیعت ہو کر خلافت و اجازت سے سرفراز ہوئے۔

وصال شریف

آپ کا وصال مبارک ۱۳ رجب المرجب ۱۳۲۸ھ مطابق ۲۶ اگست ۱۹۱۰ء بروز چہار شنبہ

ہوا۔

مدفن پاک

آپ کا مزار شکریلہ شریف سے متصل مشرقی جانب ایک بلند ٹیلے پر واقع ہے۔ روضہ بنا ہوا ہے۔ ساتھ ہی نہر اپر جہلم گزر رہی ہے اور مغربی سمت تھوڑے فاصلے پر دریائے جہلم بہ رہا ہے۔ شمالی جانب کچھ دور علاقہ آزاد کشمیر کی سرخ سیاہ اور سفید پہاڑیاں دکھائی دے رہی ہیں اور رات کو منگلا ڈیم کی بجلی کی رنگارنگ قمقمے ستاروں سے مزین آسمان کا نقشہ پیش کرتے ہیں۔

آپ کے مزار شریف پر عالیشان گنبد ہے۔ چند دیگر خاندانی مزارات بھی ہیں۔ روضہ شریف کے مغربی سمت ایک خوبصورت مسجد ہے۔ مزار شریف کے چہار طرف پھلواڑی لگی ہوئی ہے۔ بہت حسین و جمیل اور پر فضا مقام ہے۔

آپ کی درگاہ تکمیل حاجت کے لئے مرجع خلائق ہے۔

دوبارہ ہندو فین

آپ کے وصال شریف کے سات سال بعد آپ کے وجود اطہر کو دوسری جگہ منتقل کیا گیا تو چار صد افراد نے زیارت کی۔ کفن اور وجود مسعود صحیح سالم تھا۔

عرس مبارک

آپ کا سالانہ عرس پاک حضرت صاحبزادہ سید عاشق حسین شاہ بخاری سجادہ نشین کی زیر سرپرستی بڑے اہتمام و انصرام سے ہوتا ہے۔

ملفوظات

آپ کے چند ملفوظات اور ارشادات ملاحظہ ہوں۔

- ۱- میں نے اپنے مرشد برحق کی توجہ سے، جس دم سے ریاضت کا آغاز کیا جس سے تھوڑے عرصہ میں میں خورد و نوش کی خواہش سے آزاد ہو گیا۔
- ۲- جو مرید اپنے پیر کو دور سمجھے وہ مرید ناقص ہے جو پیر اپنے مرید سے دور رہے وہ پیر بھی ناقص ہے۔
- ۳- مرید صادق کی پہچان یہ ہے کہ وہ پیر کی بدگاہ کو ہر نقص سے پاک سمجھتا ہے۔
- ۴- مرید کی کامیابی اس کے پیر کی عنایت پر موقوف ہے۔
- ۵- مرید کا مرکز تسلیم و محبت ہے، جو اس سے ہٹ گیا وہ خراب ہوا، جو قائم رہا وہ کامیاب ہوا۔
- ۶- فی الحقیقت مرید وہ ہے جس کی مراد اس کا پیر ہو۔
- ۷- مرید اپنے پیر سے اس طرح ملے جس طرح قطرہ آب دریا میں مل جاتا ہے۔

حافظ غلام نبی للہی کی شکریلہ شریف حاضری

حضرت قاری نور حسین للہی اپنی یادداشتوں میں لکھتے ہیں :

۱۰ ایضاً۔
۱۱ حالات کے لئے ملاحظہ ہو، 'مؤلف کا مضمون' حضرت مولانا قاری غلام نبی للہی، مطبوعہ رسالہ "سالٹ ریج"، پنڈو ادنخان۔

میرے والد ماجد حضرت مولانا قاری حافظ غلام نبی لہی رحمۃ اللہ علیہ یہ جنون لئے پھرتے تھے کہ کوئی اللہ والا مل جائے اور ایسا وظیفہ بتائے کہ مصلیٰ کے نیچے سے دس روپے یومیہ مل جائیں اور اطمینان سے بیٹھ کر درس قرآن پڑھائیں۔ کسی نے شکریلہ شریف کا پتہ دیا۔ آپ حاضر ہو گئے۔ حضرت خواجہ سید غلام رسول شاہ بخاری نے سورۃ یسین کا چلہ فرمایا اور وہاں ٹھہرنے کا حکم فرمایا۔ ابھی چلہ ختم نہ ہوا تھا کہ آپ کی توجہ سے قاری صاحب کو نبی کریم ﷺ کی زیارت ہوئی۔ خواب میں حضور نبی کریم ﷺ نے بیعت بھی فرمایا نیز ارشاد فرمایا: ظاہری بیعت میرے لخت جگر غلام رسول شاہ سے کر لو۔ اس خواب کے بعد والد محترم کے دل میں ایک عشق کی لہر دوڑ گئی۔ دل میں درد، آنکھوں سے آنسو بہنے لگے۔ حضرت شاہ صاحب کی خدمت میں جب حاضر ہوئے تو آپ نے فرمایا: مولوی صاحب! دس روپیہ چاہئے یا بیس روپیہ؟ روتے ہوئے آپ کے قدموں میں گر گئے اور عرض کیا:

حضور! اب تو دل ماسوائے اللہ سے بیزار ہو چکا ہے۔ جس بارگاہ معلیٰ میں رات کو پیش فرمایا اس در کی حضوری اور آپ کی غلامی کی ضرورت ہے۔ آپ نے ہاتھ پکڑ کر اپنے ہاتھ میں لیا اور بیعت فرما کر خرقہ خلافت سے سرفراز فرمایا۔

مولوی نور عالم ساکن چکوڑی شریف کا خواب

مولوی نور عالم چکوڑی کا بیان ہے کہ ایک بار میں دربار گنج شکر بر موقع عرس مبارک حاضر ہوا۔ مخلوق کا انبوہ کثیر تھا۔ لوگوں نے مجھے بہشتی دروازہ کے قریب تک نہ جانے دیا۔ آخر مجبور ہو کر ایک دیوار سے تکیہ لگا کر سو گیا۔ خواب میں کیا دیکھتا ہوں کہ حضرت باوا فرید الدین گنج شکر اور خواجہ سید غلام رسول شاہ بخاری تشریف لاتے ہیں۔

حضرت خواجہ سید غلام رسول شاہ بخاری مجھے فرماتے ہیں: باوا جی کو ذرا دبا دے اور آپ پاس ہی بیٹھ گئے۔ کچھ دیر بعد میری آنکھ کھل گئی۔ میں حیران تھا کہ سبحان اللہ، کیسا کرم ہے۔ جب میں شکریلہ شریف واپس آیا تو آپ نے فرمایا: نور عالم! باوا جی کی خواب میں خوب زیارت کی۔ اب

تو یکے بہشتی ہو گئے نا۔

مولوی غلام اعظم جہلمی کا خواب

صاحبزادہ سید صفدر حسین شاہ صابر شکریلوی نے مؤلف سے بیان کیا:

مولانا غلام اعظم مرحوم اکثر اپنا خواب تقاریر میں بیان کیا کرتے تھے۔ ایک رات میں کیا دیکھتا ہوں کہ سید بلغ علی شاہ ساکن چک دولت ضلع جہلم حضرت خواجہ سید غلام رسول شاہ بخاری کی خدمت معلیٰ میں حاضر ہیں اور زار و قطار رو رہے ہیں۔ اتنے میں حضرت غوث الاعظم شیخ عبد القادر جیلانی قدس سرہ کی عدالت منعقد ہوتی ہے۔ آپ کے حضور ایک قدسی جماعت بھی تشریف فرما ہے۔ آپ کے حضور سید بلغ علی شاہ کا مقدمہ پیش ہوتا ہے۔ آپ ایک پنچایت مقرر کرتے ہیں جس کے سینئر جج خواجہ غلام رسول شاہ بخاری ہیں۔

پنچایت نامہ حضرت خواجہ بخاری کے سامنے پیش کیا جاتا ہے۔ آپ سید بلغ علی شاہ کی سزا میں ایک سال کم کر دینے کا حکم فرماتے ہیں۔ جب مولانا غلام اعظم مرحوم بیدار ہوئے تو علی الصبح شکریلہ شریف روانہ ہو گئے۔ کیا دیکھتے ہیں کہ سید بلغ علی شاہ حضرت خواجہ سید غلام رسول شاہ بخاری کی خدمت میں حاضر ہیں اور زار و قطار رو رہے ہیں۔

حضرت خواجہ سید غلام رسول شاہ بخاری 'سید بلغ علی شاہ سے مخاطب ہو کر کہتے ہیں: شاہ صاحب مولوی صاحب سے دریافت کر لو۔ بعد ازاں مولانا صاحب نے خواب کا پورا واقعہ بیان کیا۔

سجادہ نشین

آج کل آپ کے پوتے حضرت صاحبزادہ سید عاشق حسین شاہ بخاری سجادہ نشین ہیں۔ لنگر خانہ مسجد اور عالی شان گنبد کی تعمیر و تزئین انہی کی مساعی جمیلہ کا ثمر ہے۔ مؤلف ۱۳ دسمبر ۱۹۸۸ء کو

۱۰ ایضاً۔

نوٹ: مؤلف حضرت قاری نور حسین مہدی کی زیارت سے مشرف ہوا جب ملا شریف مولانا غلام محمد مہدی کے کوائف کی فراہمی کے سلسلہ میں گیا۔ (مؤلف)

۱۱ مولانا غلام اعظم مرحوم عالم اور خطیب تھے۔ قرآن مجید کی تعلیم حضرت خواجہ سید غلام رسول شاہ بخاری سے حاصل کی۔ اکثر شکریلہ شریف حاضر ہوتے رہتے تھے۔ ان کی اولاد جہلم شہر میں موجود ہے۔ (مؤلف)

شکریلہ شریف حاضر ہو چکا ہے۔ سجادہ صاحب موصوف عالم و فاضل، درویش منشا، مہمان نواز، سخی اور متشرع بزرگ ہیں۔
آستانہ عالیہ جلال پور شریف سے بیعت و خلافت رکھتے ہیں۔

حضرت قاضی ولی احمد میروی المعروف مولوی صاحب گلی باغ شریف

پیدائش اور نسب

آپ ۱۲۶۵ھ مطابق ۱۸۴۹ء کو تنول بانڈہ داخلی گلی باغ شریف تحصیل و ضلع مانسہرہ (سرحد) میں پیدا ہوئے۔ والد ماجد کا نام مولانا عنایت اللہ خان (متوفی ۱۵ ذیقعدہ ۱۳۲۶ھ) ہے۔ آپ تربیلا ڈیم کے نزدیک واقع ”ڈھیری“ نامی گاؤں کے باشندہ تھے۔ والدین سے چھپ چھپا کر حصول علم کے لئے نکلے کیونکہ ان کے والدین پٹھان قوم جدون تھے اور دینی علوم کی تعلیم کی طرف بہت کم رجحان تھا۔ مولانا عنایت اللہ خان کے دادا گندھف علاقہ گدون اماڑی سے تربیلہ آئے تھے۔

حضرت مولانا عنایت اللہ خان شمال نزد بانڈہ میں ایک عالم سے پڑھتے رہے۔ علاوہ ازیں گلی باغ میں بھی تعلیم حاصل کی۔ گلی باغ میں ہی شادی کی۔ آپ کے تین فرزند تھے :

۱- عبد الجبار متوفی ۱۲ ذیقعدہ ۱۳۳۵ھ

۲- مولانا ولی احمد

۳- مولانا محمود احمد

عبد الجبار والدین کی خدمت کے لئے گھر میں رہے۔ قاضی ولی احمد اور مولانا محمود احمد نے علوم متداولہ حاصل کئے۔

حضرت قاضی ولی احمد میروی کا نسب نامہ اس طرح ہے :

قاضی ولی احمد بن مولانا عنایت اللہ خان بن امیر خان بن زیارت خان بن ایوب خان بن کالو خان بن امیر خان بن مدت خان۔

تذکرہ علمائے ہزارہ کا مؤلف لکھتا ہے :

نسباً "پٹھان تھے۔ ان کے بزرگ سمہ ضلع مردان سے آگر ڈھیری تربیلہ میں آباد ہوئے۔

تحصیل مانسہرہ میں یہ بزرگ آئے۔ اولاً کلی گاہ پر پہنچنے میں رہائش پذیر رہے۔ پھر یہاں آجے۔

تعلیم اور اساتذہ

آپ نے ابتدائی تعلیم اپنے والد ماجد سے حاصل کی۔ بعد ازاں ٹانڈہ علاقہ حسن ابدال ضلع اٹک میں حضرت مولانا محمد شریف رحمۃ اللہ علیہ جو علوم ظاہری و باطنی سے آراستہ تھے کے ہاں رہ کر دینی حاصل کی۔ پھر آپ کے ارشاد کے مطابق حضرت مولانا محمد غوث چشتی رحمۃ اللہ علیہ کے پاس کالونپنڈ شریف ضلع اٹک تشریف لے گئے اور وہاں کافی عرصہ رہ کر علوم متداولہ کی تحصیل و تکمیل کی اور ساتھ ساتھ عبادت و ریاضت میں بھی مشغول رہے۔

اساتذہ کی خدمت

حضرت قاضی محمد حمید فضلی صاحب لکھتے ہیں:

حضرت صاحب گلی بلغ شریف والوں نے مختلف درسوں میں ابتدائی کتابیں پڑھیں۔ خانپور اور ہری پور کے مختلف گاؤں میں اس وقت کے صلحاء اور نیک بندگان کے زیر سایہ رہے۔ ایک گاؤں کے امام و فاضل کے ہاں دو سال رہے۔ انہوں نے اپنی وفات سے قبل آپ کو دوسرے فاضل کی طرف رہنمائی کی۔ آپ اس کی خدمت میں رہے۔ اسباق کے ساتھ ساتھ ان کی گائیں بھی چراتے تھے۔

ایک بار قحط کی وجہ سے چارہ کی قلت تھی۔ شیوان کے علاقہ لوہڑتاؤل تحصیل ایبٹ آباد کے ایک طالب علم نے اپنے استاد سے گائیں اپنے ہاں لے جانے کا کہا۔ حضرت مولوی صاحب گلی بلغ بھی ساتھ تھے۔ تقریباً چالیس پچاس میل کا سفر آپ نے طے کیا۔ شیوان کے علاقہ میں پہنچے تو وہ طالب علم روپوش ہو گیا۔ آپ اس علاقہ سے نابلد وہاں گائیں چراتے رہے اور خود جنگل کے میوے وغیرہ کھا کر گزارہ کرتے رہے۔ ایک خدا ترس شخص نے آپ کو دیکھا تو پھر آپ کی رہائش کا بندوبست کیا۔ وہ طالب علم عمر بھر پھر دکھائی نہ دیا۔ تقریباً گری میوں کے چار پانچ ماہ گزار کر استاد کے

۱۔ محمد خواص خان اعوان: تذکرہ علمائے ہزارہ مطبوعہ ۱۹۸۹ء، صفحہ ۹۰، ناشر: تحقیقاتی اکیڈمی ادب و ثقافت بفقہ۔
۲۔ حضرت مولانا محمد غوث چشتی متوفی ۲۵ رجب ۱۳۰۲ھ حضرت خواجہ نور محمد اذہ شریف کے خلیفہ مجاز تھے اور خواجہ نور محمد حضرت قبلہ عالم نور محمد مباروی قدس سرہ سے مجاز تھے۔ قاضی ولی احمد میروی نے بھی مولانا محمد غوث چشتی سے فیض حاصل کیا۔ (مؤلف)

بلاوے پر آپ ان کی گائیں واپس لے گئے۔ ٹانڈہ والے استاد کی خدمت اور ان کے گھریلو کام کاج کرتے تھے۔ حصول علوم کے لئے زیادہ عرصہ ٹانڈہ میں گزارا۔ مولانا محمد شریف نے اپنی مصروفیات کی وجہ سے آپ کو اپنا خط دے کر کالونپنڈ شریف بھیجا۔

سیال شریف روانگی اور بیعت

کالونپنڈ شریف کے دور ان قیام میں اپنے استاد گرامی حضرت مولانا محمد غوث چشتی کے حکم پر سیال شریف حاضر ہو کر حضرت خواجہ شمس العارفین سیالوی کے دست حق پرست پر بیعت سے مشرف ہوئے۔

عطائے خلافت

بیعت سے مشرف ہونے کے بعد واپس کالونپنڈ شریف تشریف لائے۔ چونکہ مولانا محمد غوث صاحب چشتی لا ولد تھے آپ ان کے گھر کے ایک فرد ہو گئے تھے۔ ریاضت و مجاہدہ کر کے اپنے شیخ طریقت کے زیر نگرانی سلوک کی منزلیں طے کیں اور خرقہ خلافت حاصل کیا۔

شیخ سے عقیدت

اپنے شیخ کامل سے انتہائی عقیدت تھی۔ پیدل سیال شریف حاضری دیتے تھے اور یہ سفر سعادت حضرت خواجہ پیر سید مر علی شاہ گولڑوی کی معیت میں ہوتا تھا۔ قاضی محمد شمس الدین ساکن درویش ہری پور ہزارہ کلبیان ہے۔ حضرت صاحب گلی بلغ شریف اور حضرت خواجہ سید ضامن شاہ بیدڑوی دونوں اعلیٰ حضرت سیالوی کے خلفاء میں سے تھے اور مانسہرہ سے پیدل چل کر دونوں سیال شریف حاضر ہوا کرتے تھے۔

۱۔ مکتوب قاضی محمد حمید فضلی بنام مؤلف مورخہ ۲ اکتوبر ۱۹۸۸ء از خانقاہ نقشبندیہ، شیرگڑھ ضلع مانسہرہ۔
۲۔ مکتوب گرامی قاضی محمد شمس الدین بنام مؤلف مرقومہ ۲۵ جنوری ۱۹۸۹ء از درویش ہری پور۔

مولانا محمد غوث چشتی کا وصال

جب آپ کا وقت وصال قریب آیا تو آپ نے قاضی ولی احمد میروی سے فرمایا میرے گھر والے اکیلے ہوں گے۔ تمہارا فرض ہو گا کہ میری وفات کے بعد تین سال میرے گھر رہنا اور میری والدہ ماجدہ اور بیوی کی خدمت کرنا نیز فرمایا:

۱- کسی سے کوئی چیز نہ مانگنا۔

۲- کسی برتن سے ڈھکنا نہ اٹھانا۔

آپ نے مسلسل تین سال اپنے استاد گرامی کے گھر والوں کی خدمت کی۔ اس عرصہ میں اشیاء ضرورت گھر سے پوری ہوتی رہیں۔ تین سال کے اندر اندر آپ کی والدہ ماجدہ اور بیوی دونوں کا انتقال ہو گیا۔ کفن دفن سے فارغ ہو کر اپنے استاد گرامی حضرت مولانا محمد غوث چشتی کی وصیت کے مطابق سیال شریف حاضری دی۔ یہ حضرت ثانی لاثانی سیالوی کا سنہری زمانہ تھا۔

درس و تدریس

سیال شریف حاضری کے بعد اپنے وطن مالوف لوٹے۔ اولاً کلی گاہ داخل تڑپال تحصیل مانسہرہ تھانہ شنکیاری میں درس و تدریس میں مشغول ہوئے۔ ایک قلمی تحریر سے معلوم ہوتا ہے کہ ۱۳۲۰ھ میں آپ کلی گاہ میں مصروف درس و تدریس تھے۔ ۱۳ صفر المظفر ۱۳۳۱ھ کو کلی گاہ سے ہجرت کر کے موضع لال بانڈہ میں اقامت گزیر ہوئے۔ درس و تدریس اور رشد و ہدایت کا سلسلہ جاری فرمایا۔ کلی گاہ کی مسجد میں امامت بھی کی۔

قیام خانقاہ

بعد ازاں آپ نے اپنے برادر گرامی مولانا محمود احمد سے مل کر تنول بانڈہ اور گلی بلغ کے درمیان ایک قطعہ زمین خریدا۔ اس جگہ کا نام میرا شریف ہے۔

آپ کی خانقاہ بہت جلد مرجع خاص و عام بن گئی۔ خانقاہ کے دروازے ہر شخص کے لئے کھلے ہوتے تھے۔ علماء، وزراء اور والیان ریاست حاضر خدمت ہونے لگے۔ آپ ہر ایک سے اس کے مقام و مرتبہ کے مطابق گفتگو فرماتے۔ آپ کی صحبت میں بلا کی کشش تھی۔ بہت جلد آپ کی مقبولیت اور شہرت دور و نزدیک تک پھیل گئی۔

لنگر

آپ ہر وارد و صادر کو کھانا مہیا فرماتے تھے۔ ایک عینی شاہد کا بیان ہے۔
حضرت کی نشست گاہ گھر کی طرف کھلنے والی ایک کھڑکی کے پاس ہوتی تھی۔ جتنے مہمان
آئیں اور ان کی جس نوعیت کی خاطر تو اضع کرنی ہوتی ذرا سی کھڑکی کھول کر صرف ہاتھ مبارک اندر
کر کے کچھ اشارہ فرمادیتے اور گھر سے فوراً تعمیل ہو جاتی۔ گھر میں بھتیجے اور ان کی مستورات تھیں، یہ
سب لنگر کی خدمت کرتے تھے۔^{۱۱}

حلیہ

آپ کا قدر میانہ، رنگ گورامائل، سرخی و جاہت باوقار۔^{۱۲}
آپ دبلے پتلے چھریے بدن کے تھے۔ گندمی رنگ تھا۔ چہرے پر معمولی چمپک کے داغ
بھی شاید تھے۔^{۱۳}

لباس

آپ کا لباس سفید اور سر پر سفید ہی عمامہ ہوتا تھا۔^{۱۴}

اخلاق

آپ بہت کم گو بزرگ تھے۔ آواز صاف، لہجہ واضح اور زبان فصیح تھی۔ مگر صرف ضرورت
کی بت فرماتے تھے۔^{۱۵}
آپ عالم و فاضل بزرگ تھے اور آپ کو علم لدنی حاصل تھا۔ اپنی شہرت بالکل پسند نہیں
تھی لیکن اس کے باوجود لوگوں کی آمد و رفت رہتی تھی۔ علمائے کرام کا بہت زیادہ احترام اور قدر

^{۱۱} مکتوب قاضی محمد شمس الدین مورخہ ۱۳ جنوری ۱۹۸۹ء۔

^{۱۲} ایضاً۔

^{۱۳} مکتوب قاضی محمد حمید فضلی بنام مولف مورخہ ۱۰ دسمبر ۱۹۸۸ء۔

^{۱۴} مکتوب قاضی محمد شمس الدین مورخہ ۱۳ جنوری ۱۹۸۹ء بنام مولف۔

^{۱۵} ایضاً۔

کرتے تھے۔ خاص کر جمعرات اور جمعہ علمائے کرام کا زیادہ ہجوم ہوتا تھا۔ آپ کو کسی نے ہنستے ہوئے نہیں دیکھا۔ دن رات اللہ تعالیٰ کی یاد میں مشغول رہتے تھے۔

بڑے مہمان نواز، سخی، فیاض اور غریب پرور تھے۔ بلند اخلاق کے مالک تھے۔ پابند شریعت مطہرہ اور زہد و تقویٰ میں اپنی مثال نہ رکھتے تھے۔

آپ لا ولد تھے۔ اپنے بھتیجوں اور ان کی مستورات کی کفالت اپنے ذمہ لے رکھی تھی۔

والیان ریاست

نواب محمد فرید خان والی ریاست انب درہند کو اپنے والد ماجد خان محمد زمان خان مرحوم نے کسی وجہ سے گھر سے نکال دیا۔ نواب محمد فرید خان کی رہائش ہنگو ضلع کوہٹ میں تھی۔ چونکہ ان کے والد ماجد خان محمد زمان خان مرحوم حضرت خواجہ سید مر علی شاہ گولڑوی کے مرید تھے اس وجہ سے نواب محمد فرید خان ہنگو سے گولڑا شریف حاضر ہوئے تو حضرت گولڑوی نے ارشاد فرمایا کہ آپ کا کام حضرت صاحب گلی باغ شریف والے کریں گے۔ وہ سیدھا گلی باغ شریف حاضر ہوا اور اس کا کام ہو گیا۔

بعد ازاں گلی باغ شریف آمد و رفت رکھی۔ اگر کبھی خود حاضر نہ ہو سکتا تو اپنے قاضی صاحب کو ضرور بھیجتا۔ ہر روز ایک نہ ایک آدمی ضرور آتا تھا۔

حضرت قاضی ولی احمد میروی کے وصال کے بعد بھی نواب محمد فرید خان کی عقیدت و محبت برقرار رہی اور مشکل اوقات میں ان کے سجادہ نشین اور بھتیجے حضرت مولانا غلام محمد صاحب مدظلہ کی طرف رجوع کرتا۔

ایک مکتوب ملاحظہ ہو۔

درہند، ریاست انب

۱۶-۱-۳۷

بخدمت مہربان مکرم جناب صاحبزادہ غلام محمد صاحب سجادہ نشین حضرت صاحب میرا

شریف مدظلہ

السلام علیکم ورحمۃ اللہ — آپ سے مخفی نہیں ہے کہ میں حضرت صاحب مرحوم علیہ

الرحمۃ کے خاص عقیدت مندوں میں سے ہوں اور میرا یہ عقیدہ ہے کہ بزرگوں اور نیکو کاروں

کی برکت ان کے جانشینوں پر پرتو افگن ہوا کرتی ہیں اور ان کی توجہات و کرامت بعد از وفات بھی اپنے معتقدین پر جلوہ ریز ہوتی ہیں۔ اس لئے میں قاضی صاحب پھگوڑہ کو آپ کی خدمت میں بہ غرض دعا خواہی روانہ کرتا ہوں تاکہ آپ میری صحت کامل اور خیریت دارین کے لئے دعا فرمائیں تاکہ اللہ پاک حضرت صاحب مرحوم اور دنیا کے سارے صالح بندوں کے طفیل مجھے موجودہ درد گاؤٹ سے نجات و آرام نصیب کرے اور آئندہ زندگی بھی بخیر و عافیت گزرے۔

خداوند کریم آپ کی یہ سجادہ نشینی ہمارے لئے خصوصاً اور عام مسلمانوں کے لئے عموماً مبارک اور موجب فیض و راحت بنائے۔ والتسلیم

محتاج دعا

دستخط: کروف انگریزی

۱۷ نواب میجر سر محمد فرید خان والی ریاست امب

قاضی محمد شمس الدین ساکن درویش حضرت قاضی ولی احمد میروی کے حضور اپنی حاضری بیان کرتے ہوئے لکھتے ہیں:

اس کے بعد دوسری مرتبہ فقیر خود حاضر ہوا۔ اس رات جناب منشی غلام سرور خان صاحب وزیر ریاست امب در بند بھی مہمان تھے۔ اس بار حضرت صاحب کے حکم کے مطابق صبح کی نماز فقیر نے پڑھائی اور اتنا خوب یاد ہے کہ پہلی رکعت میں سورۃ البروج پڑھی تھی۔ ۱۷ نواب عطا محمد خان والی پھلوڑہ بھی آپ کا بہت معتقد تھا۔

معمولات

آپ کا معمول تھا کہ زیادہ تر کتب کا مطالعہ فرماتے تھے۔ کتب تفسیر و فقہ وغیرہ کے حواشی پر کچھ نہ کچھ لکھتے تھے اور اکثر کتابوں کی جلد کے ساتھ دونوں طرف سادہ کاغذ لگا دیتے تھے اور ان سفید کاغذوں پر کچھ نہ کچھ تحریر فرماتے تھے۔ (یہ سارا ذخیرہ آپ کے سجادہ نشین کے پاس محفوظ ہے۔

۱۷ مکتوب کی فوٹو اسٹیٹ مؤلف کے پاس محفوظ ہے۔ یہ کاپی قاضی عبدالرشید بن قاضی غلام محمد سجادہ نشین میرہ شریف کی وساطت سے ملی۔ (مؤلف)

۱۸ مکتوب قاضی محمد شمس الدین بنام مؤلف مورخہ ۵ جمادی الثانی ۱۳۰۹ھ از درویش ہری پور ہزارہ۔

اور ادو وظائف پابندی سے ادا فرماتے تھے۔

خوارق

آپ مستجاب الدعوات اور صاحب کشف کرامت بزرگ تھے۔ چند خوارق و کرامت لکھی جاتی ہیں۔

قاضی محمد شمس الدین کا بیان ہے :

حضرت صاحب گلی بلغ شریف رحمۃ اللہ علیہ کی زیارت ۱۹۳۳ء میں ہوئی تھی۔ فقیر اس وقت موضع بیدڑہ تحصیل مانسہرہ میں استاذ العلماء حضرت مولانا محمد نعمان صاحب رحمۃ اللہ علیہ سے پڑھتا تھا۔ استاذ محترم گاہے گاہے گلی بلغ شریف تشریف لے جایا کرتے تھے۔ استاذ مکرم نے ایک دفعہ مجھے بھی ارشاد فرمایا کہ تم بھی چلو۔ حسب ارشاد ان کے ساتھ جانا ہوا۔ بیدڑہ سے گلی بلغ شریف ۱۵ یا ۲۰ میل ہو گا۔ بعد مغرب وہاں پہنچے۔ فقیر نے راستہ میں استاد صاحب سے عرض کیا کہ حضرت صاحب گلی بلغ شریف والوں کی کرامت تو تب ہو کہ مرغ کا سالن اور پراٹھے ملیں۔ استاد صاحب نے فرمایا کہ رات کو تو سالن کے ساتھ روٹی ہوتی ہے۔ پراٹھے اگر ہوں بھی تو صبح چائے کے ساتھ ہوتے ہیں۔ جب گلی بلغ شریف پہنچے تو روٹی آگئی۔ وہی مرغ کا سالن پراٹھے اور ساتھ حلوہ بھی۔ سبحان اللہ، مولانا روم نے سچ فرمایا ہے کہ ع

لوح محفوظ است پیش اولیاء

استاد صاحب نے مسکرا کر فرمایا کہ لوجی تمہارا مرغ سالن اور پراٹھے تو آگئے اور حلوہ

زائد ہے۔

صاحب ”تذکرہ علمائے ہزارہ“ لکھتا ہے :

یہ صاحب کشف و کرامت بزرگ تھے۔ ان کی کرامت کے بارے میں بہت سی روایات بیان کی جاتی ہیں۔ اپنے زمانہ میں مرجع خاص و عوام تھے۔ ہر جمعرات جمعہ کو علماء آپ کے ہاں حاضری دیتے تھے۔ مولانا عبد اللطیف تمکھولہ اور مولانا محمد نعمان بیدڑہ گاہ بگاہ حاضر ہوتے۔ ایک بار میں اور قاضی عبد الحنان تمکھولہ بھی وہاں گئے تھے۔ میں نے بوجہ بھوک کے

راستے میں کہا فلاں فلاں غذا ملے تو خوب پیٹ بھروں گا۔ گرمی کے ایام تھے۔ پہنچتے ہی پہلے ہمیں وہی روٹی ملی اور سیر ہو کر کھایا۔ مجھے یہ بت آج بھی اچھی طرح یاد ہے۔ اگرچہ زمانہ دراز گزر گیا۔ حاجی عبد الجلیل مالک نیو ہزارہ ہوٹل کراچی نمبر ۸۔ ۷ اگست ۱۹۴۶ء کو حضرت قاضی ولی احمد میروی رحمۃ اللہ علیہ کے حلقہ بیعت میں داخل ہو کر مرید ہوئے۔ حاجی صاحب نے اپنی چشم دید باتیں اور واقعات مولف کے استفسار پر قلمبند کر کے ارسال فرمائے۔

میرے حضرت صاحب رحمۃ اللہ علیہ کا قد تقریباً چھ فٹ تھا۔ مختلف علوم و فنون کی بہت سی کتابیں میں ان کے کتب خانہ میں دیکھا کرتا تھا۔

میں نے تم کھولا والے مولوی صاحب سے پوچھا کہ ہمارے حضرت صاحب کا کیا مقام اور مرتبہ ہے؟ ایک دن مولوی صاحب نے بڑے اصرار سے حضرت صاحب سے دریافت کیا کہ آپ کا کیا درجہ ہے؟ کیونکہ لوگ ہمیں تنگ کرتے ہیں لہذا آپ بتائیں۔

حضرت صاحب نے فرمایا سمندر سے اس طرف کے ولی اللہ ہیں۔ وہ مجھ جیسے سے بھی پوچھ لیتے ہیں کہ کیا کیا جائے؟ یہ میرے سامنے کی بات ہے جو حضرت صاحب نے مولوی صاحب کو کہہ کر دیا تھا۔

ہمیشہ آپ کی گھاس مرید آکر کاٹتے تھے۔ ایک دفعہ بہت زیادہ مرید اکٹھے ہو کر آئے کہ جلدی جلدی گھاس کی کٹائی سے فارغ ہو کر واپس آجائیں گے۔ لیکن وقت مقررہ سے لیٹ ہو کر آئے۔ حضرت صاحب نے وجہ دریافت فرمائی تو انہوں نے عرض کیا کہ آدمی زیادہ اکٹھے کرنے کی وجہ سے دیر ہو گئی ہے۔ بہر حال حضرت صاحب نے عصا (نیزہ) زمین میں گاڑ دیا۔ لوگوں نے گھاس کی کٹائی کر لی لیکن ابھی وقت وہی تھا جس وقت پر انہوں نے گھاس کی کٹائی شروع کی تھی۔ بعد ازاں جب کھانے وغیرہ سے فارغ ہو کر رخصت ہونے لگے تو حضرت صاحب نے فرمایا: بچو! روشنی کا بندوبست کر لو۔ انہوں نے عرض کیا حضور ابھی کافی وقت ہے، ہم پہنچ جائیں گے۔

جب لوگ رخصت ہو کر چلے گئے تو حضرت صاحب نے عصا زمین سے نکال لیا تو صبح کا وقت تھا اور مرغ اذان دے رہے تھے۔

آپ کے کمالات کوئی بیان کر سکتا ہے وہ تو خدا کے ولی اللہ تھے۔

۱۰ تذکرہ علمائے ہزارہ، صفحہ ۹۰۔

۱۱ مکتوب حاجی عبد الجلیل بنام مولف مورخہ ۳۰ جنوری ۱۹۹۰ء از ڈرگ روڈ، کینٹ بازار کراچی نمبر ۸ (سندھ)

لوگوں نے آپ کو کئی بار بیک وقت متعدد مقامات پر موجود دیکھا ہے۔

علمی و روحانی مقام

آپ علوم ظاہری و باطنی کے جامع تھے اور غوث وقت تھے۔

حضرت صاحب گلی بلغ شریف وقت کے غوث تھے۔ اگر اس علاقے کا کوئی آدمی گولڑہ شریف حضرت خواجہ پیر سید مر علی شاہ گولڑوی کے پاس جاتا تھا تو آپ فرماتے تھے تم لوگ مجھ سے فیض نہیں لے سکتے، تمہارے پاس گلی بلغ شریف میں غوث ہے اس کے پاس جایا کرو۔

قاضی ولی احمد میروی اور خواجہ سید ضامن شاہ مشہدی

آپ کو حضرت خواجہ سید ضامن شاہ مشہدی سے خاص انس تھا۔ بیدڑہ شریف گاہے گاہے تشریف لے جاتے تھے۔ قاضی محمد حمید فضلی سجادہ نشین خانقاہ نقشبندیہ شیرگرھ ضلع مانسہرہ اپنے ایک مکتوب میں لکھتے ہیں:

بیدڑہ اور گلی بلغ میں تقریباً پندرہ بیس میل کا فاصلہ تھا۔ آپ عموماً عصر کی نماز کے بعد شاہ صاحب کو ملنے جاتے تھے اور مغرب کو اپنے مقام پر موجود ہوتے۔ لوگوں میں آپ کی طی ارض کی یہ کرامت بہت مشہور ہے۔ حضرت سید ضامن شاہ صاحب سے آپ کے قریبی تعلقات تھے۔

علمی ذوق

آپ نہایت اعلیٰ علمی ذوق کے مالک تھے۔ زیادہ وقت مطالعہ میں صرف کرتے تھے۔ کتابیں حاصل کرنے اور جمع کرنے کا بہت شوق تھا۔

تذکرہ علمائے ہزارہ کا مؤلف لکھتا ہے:

یہ عالم فاضل تھے۔ ان کا ایک کتب خانہ بھی تھا۔ جو اب خلیفہ صاحب کے تصرف میں

ہے۔

۱۰ مکتوب عبدالستار خان (ابن خان بہادر عطا محمد خان والی ریاست پھلڑہ) بنام مؤلف مورخہ ۱۲ فروری ۱۹۸۹ء از پھلڑہ۔

۱۱ مکتوب قاضی محمد حمید فضلی بنام مؤلف مورخہ ۲ اکتوبر ۱۹۸۸ء۔

۱۲ تذکرہ علمائے ہزارہ، صفحہ ۹۰۔

جمعرات اور جمعہ کو علمائے کرام آپس میں مسائل پر بحث فرمایا کرتے تھے۔ آپ علمائے کرام کو کوئی کتاب دے دیتے اور فرماتے یہ مسئلہ فلاں صفحے پر ہے۔ آپ بلند آواز سے پڑھیں اور باقی تمام حضرات خاموشی سے سماعت فرمائیں۔

خواجہ غلام فخر الدین سیالوی اور قاضی ولی احمد میرووی

حضرت خواجہ غلام فخر الدین سیالوی مدظلہ نے ایک مجلس میں میری خصوصی درخواست پر حضرت قاضی ولی احمد میرووی المعروف مولوی صاحب گلی بلغ شریف والوں سے اپنی ملاقات کا واقعہ اس طرح بیان فرمایا۔ یہ الفاظ تقریباً آپ ہی کے ہیں :

گلی بلغ میں ایک شاہ صاحب جو غالباً گولڑہ شریف کے مرید تھے انہوں نے ہماری چائے کی پر تکلف دعوت کی۔ کسی نے بتایا کہ گلی بلغ شہر میں ایک بزرگ رہتے تھے لیکن اب انہوں نے جنگل میں ڈیرہ کر لیا ہے۔ ایک برس اتنی نالہ عبور کر کے ان کی قیام گاہ پر پہنچے۔ میرے متعلق کسی نے انہیں بتا دیا ہو گا۔ قیام گاہ سے نکل کر بڑے احترام اور محبت سے ملے اور میری قدمبوسی کی۔ میں نے کہا حضرت میں تو آپ کی زیارت کے لئے آیا ہوں؟ فرمانے لگے حضرت میں آپ کا غلام ہوں۔ میں نے پوچھا کس طرح؟

فرمایا میری بیعت حضرت خواجہ شمس العارفین سیالوی رضی اللہ تعالیٰ عنہ سے ہے۔ اپنے کسی درویش کو کھانا تیار کرنے کے لئے فرمایا۔ میں نے کہا ہماری دعوت مانسہرہ میں ہے۔ فرمانے لگے کچھ بھی ہو کھانا تو کھانا پڑے گا۔ ظہر کا وقت تھا۔ آپ نے مرغ ذبح کروا کر پکوائے اور چاول، مرغ کا سالن ایک بڑے برتن میں ڈال کر تمام درویشوں نے اکٹھے مل کر کھایا۔

بعد ازاں مجھے تنہائی میں ایک حجرہ میں لے گئے۔ بڑے صفائی والے بزرگ تھے۔ ہمارے سفر کے تمام حالات اور واقعات ایک ایک کر کے بیان کرتے رہے گویا آپ ہمارے ہمراہ تھے۔

اپنا واقعہ یوں بیان کیا کہ میں یہاں سے راولپنڈی جاتا تھا۔ وہاں سے پیر صاحب گولڑا شریف مل جایا کرتے تھے اور کٹھے سیال شریف کی حاضری سے مشرف ہوا کرتے تھے۔

حضرت خواجہ شمس العارفین سیالوی نے ایک بار فرمایا۔ مولوی صاحب! آپ دور کے رہنے والے ہیں۔ لہذا نہ آیا کریں۔ اس کے بعد ایک دفعہ حضرت ثانی لاثانی خواجہ محمد الدین سیالوی رضی اللہ تعالیٰ عنہ کے دور مبارک میں سیال شریف حاضر ہوا۔

مجھ سے داداجی، خواجہ محمد شعاع الدین اور خواجہ محمد فضل الدین سیالوی کے بارے میں پوچھا۔ میں نے کہا وہ تو وصال فرما گئے ہیں اور میں نے ان کی زیارت بھی نہیں کی ہے۔ ادھر اس طرح باخبر کہ ہمارے سفر کے جملہ واقعات ایک ایک کر کے بیان فرمائے اور ادھر اس طرح بے خبر۔ واپسی پر ایک لونی (شال) مجھے تحفہ "دی کہ و طائف" کے دوران میں اپنے اوپر لے لیا کریں۔ میں نے اپنے والد گرامی حضرت خواجہ ثالث غریب نواز سیالوی سے عرض کیا کہ حضرت اعلیٰ سیالوی غریب نواز کے مرید تو بہت ہیں جن کی زیارت کی ہے لیکن میں حضرت اعلیٰ غریب نواز کے ایک خلیفہ کی زیارت کر آیا ہوں۔ آپ نے بھی زیارت کا شوق ظاہر فرمایا اور تیار بھی ہوتے رہے لیکن نہ جاسکے۔

وصال اور مدفن

آپ کا وصال شریف ۱۵ ذی الحجہ ۱۳۲۵ھ مطابق ۱۰ نومبر ۱۹۴۶ء بروز یکشنبہ بوقت دس بجے صبح ہوا۔ دوسرے دن بروز دو شنبہ بوقت ظہر حضرت مولانا محمد نعمان بیدڑوی رحمۃ اللہ علیہ نے وصیت کے مطابق نماز جنازہ پڑھائی۔ انا اللہ وانا الیہ راجعون ○
آپ کا مزار شریف میرا شریف میں مرجع خلائق ہے اور قبرچی ہے۔

خلفاء

آپ کے دو خلفاء کا علم ہو سکا۔

- ۱- حضرت قاضی عبدالقیوم شیرگڑھی، شیرگڑھ ضلع مانسہرہ
- ۲- حضرت قاضی صبغۃ اللہ فضلی، شیرگڑھ ضلع مانسہرہ

قاضی صبغۃ اللہ فضلی بن قاضی عبداللہ فضلی ریاست امب کے مشہور علمی خاندان کے فرد تھے۔ نواب آف امب کی گولڑہ شریف میں بیعت تھی۔ حضرت گلی بلغ والوں کے سلسلہ میں وہاں کے اکابر نے نواب صاحب کو حضرت گلی بلغ والوں کی طرف رہنمائی فرمائی۔ نواب کی سفارت حضرت قاضی صبغۃ اللہ فضلی فرمایا کرتے تھے۔ یہ سفارت حضرت سے روجی تعلق کا باعث ہوئی۔ حضرت صاحب کو ان سے انتہائی محبت تھی۔

آپ بے پناہ علمی صلاحیتوں کے مالک تھے اور پر مغز و پر جوش خطیب بھی۔ روجی شغل میں

انتہائی پابند تھے۔ حضرت کے تبرکات کا وافر حصہ ان کے پاس ہے۔

مریدین و معتقدین

بڑے بڑے امر اور وسوسا آپ کے مریدین اور حلقہ ارادت میں شامل تھے۔ مثلاً عبدالحق سواتی، عبدالحنان سواتی ساکنان شنکیاری ضلع مانسہرہ اور شاہ پیر میاں آپ کے مرید تھے۔ آپ کے ارادتمندوں کا حلقہ بھی بہت وسیع تھا۔ علاقہ پکھلی، تناول کے تمام علمائے کرام اور خوانین آپ کے ارادتمند اور معتقد تھے۔ مانسہرہ کے مشہور و معروف عالم دین حضرت مولانا حمید الدین، بیدڑہ شریف کے مولانا محمد نعمان اسی طرح ترمکولہ، ترہاپائیس اور سلسلی گلی کے قاضی صاحب، خاکی، گڑھوال، علاقہ تناول اور شیرگڑھ وغیرہ کے اکثر علمائے کرام کا تعلق آپ سے تھا۔ علاقہ چھچھ کی ایک پارسا خاتون جو ملئی صاحبہ کے نام سے معروف تھی اور ولیہ کاملہ تھی۔ اس کی بیعت حضرت خواجہ شمس العارفین سیالوی سے تھی۔ باطنی طور پر آپ کے ہاں اس کی آمد و رفت تھی۔

عرس مبارک

آپ کا عرس مبارک ۱۵ اور ۱۶ ذی الحجہ کو منایا جاتا ہے۔ ارادت مند ۱۵ ذوالحجہ کو آجاتے ہیں اور ۱۶ ذی الحجہ کو دعائے خیر ہوتی ہے۔

سجادہ نشین

حضرت مولانا محمود احمد کے ایک فرزند ارجمند مولانا غلام محمد صاحب ہیں جو آج کل سجادہ نشین ہیں اور صاحب فراش ہیں۔ حضرت قاضی ولی احمد میروی کے وصال شریف کے بعد علمائے کرام نے آپ کے بھتیجے حضرت مولانا غلام محمد کو آپ کے سجادہ پر بٹھایا۔ سجادہ نشین صاحب جید عالم اور ماہر حکیم ہیں۔ آج کل ان کے صاحبزادے قاضی عبدالرشید صاحب کے زیر نگرانی خانقاہی امور انجام پا رہے ہیں۔ ایک مرتبہ مؤلف کے غریب خانہ پر قدم رنجہ فرما چکے ہیں۔ قاضی صاحب موصوف فاضل آدمی ہیں۔ خوبصورت اور سرخ و سفید رنگت، آنکھیں کرنجی

اور متوسط بدن ہیں۔ سردیوں کی رات آنکھوں میں کائی اور اپنے جد امجد حضرت قاضی ولی احمد میروی رحمۃ اللہ علیہ کے بارے میں حالات و واقعات سناتے رہے۔ مؤلف قلمبند کرتا رہا۔

شادی اور اولاد

آپ نے شادی کی لیکن اولاد نہ ہوئی۔ زوجہ کا نام حبیب جی (متوفی ۱۵ شعبان ۱۳۴۱ھ) ہے۔ دیگر دونوں برادران کی اولاد تھی۔ جن کی کفالت آپ خود کرتے تھے۔ مولانا گل محمد بن مولانا عبد الجبار آپ کے تمام امور خانگی کے ذمہ دار خادم تھے۔ بہت قابل آدمی تھے۔ آپ کی زندگی میں فوت ہو گئے۔

شاعری

آپ فارسی، پنجابی اور ہندکو زبان کے صوفی منش شاعر تھے۔ مؤلف نے آپ کا شعری کلام دیکھا ہے اور اپنا نام ولی احمد بطور تخلص استعمال کیا ہے۔ آپ کے کتب خانہ میں کلام محفوظ ہے۔ اس کے علاوہ آپ کی قلمی کتب و رسائل اور فتاویٰ بھی محفوظ ہیں۔

مہر کا سبب

آپ کی مہر کا سبب خدا بخش بہاولپوری کا تصنیف کردہ ہے۔ جو یہ ہے :
سالار جملہ نبی و ولی احمد ست
رقیمہ نیاز خدا بخش بہاولپوری برائے ہدیہ پیش میاں ولی احمد نہادہ شد۔

تلامذہ

آپ کے تلامذہ کی تعداد بہت زیادہ ہے لیکن افسوس کہ کافی تلاش و جستجو کے باوجود کامیابی نہ ہو سکی۔

آپ کے تلمیذ ایک اور سفر و حضر کے ساتھی کا علم ہوا ہے لیکن ان کا اصل نام معلوم نہ ہو سکا۔ یہ ”صوفی صاحب ترنائی والے“ کے عرف سے مشہور تھے۔ ترنائی ضلع ایبٹ آباد میں ایک گاؤں ہے۔ واللہ اعلم بالصواب۔

حضرت مولانا عبد العزیز بگوی بھیروی

خاندان اور ولادت

خاندان بگویہ کے مورث اعلیٰ مولانا عبد الرحمن بن صالح ہیں۔ جنہوں نے نقل مکانی کے ذریعے آٹھویں صدی عیسوی میں پنجاب میں مستقل سکونت اختیار کی۔ آپ کا سلسلہ نسب بیس واسطوں سے حضرت عکرمہ رضی اللہ عنہ سے جا ملتا ہے۔ حضرت عکرمہ کے پوتے حضرت زید رضی اللہ تعالیٰ عنہ نے خراسان میں کئی جنگوں میں حصہ لیا اور پھر وہیں آباد ہو گئے۔ پنجاب اور سندھ میں ان کی نسل سے کئی ہندو قبائل نے اسلام قبول کیا۔

حضرت عبد الرحمن بن صالح کی اولاد سے گیارہویں صدی میں مولانا محمد ہاشم نے دریائے جہلم کے کنارے موضع بگہ میں سکونت اختیار کی۔ ان کی اولاد میں استاذ الکمل مولانا حافظ غلام محی الدین بگوی اور مولانا احمد الدین بگوی نے دنیائے علم و فضل میں بڑا نام پیدا کیا۔ ہمارے موصوف حضرت مولانا عبد العزیز بگوی رحمۃ اللہ علیہ حضرت مولانا غلام محی الدین بگوی کے چھوٹے صاحبزادے تھے۔ سن ولادت ۱۲۶۲ھ مطابق ۱۸۴۵ء ہے اور جائے پیدائش بگہ ہے۔

تعلیم و تربیت

آپ کی تعلیم و تربیت حضرت علامہ مولانا احمد الدین بگوی رحمۃ اللہ علیہ نے خود فرمائی اور علوم متداولہ کی تحصیل و تکمیل انہی سے کی۔

مسند نشینی اور درس و تدریس

حضرت علامہ احمد الدین بگوی نے اپنی زندگی ہی میں قائم مقام مقرر فرما کر مسند بھیرہ پر درس

وتدریس اور اصلاح و ارشاد کا حکم دیا۔ آپ نے بھیرہ میں حضرت علامہ مولانا احمد الدین بگوی کے جاری کردہ اور پھر جامع مسجد بگویہ میں منتقل کردہ مدرسہ کو مزید ترقی دی۔ حضرت مولانا غلام قادر بھیروی اور مولانا غلام رسول چاوی قدس سرہما کو استاد مقرر فرمایا۔ ۱۳۲۱ھ مطابق ۱۹۰۵ء میں آپ نے جامع مسجد کی مرمت کرائی اور دو خوبصورت میناروں کا اضافہ فرمایا جس پر قطعہ تاریخ مولانا حکیم عبدالرسول بکھروی نے موزوں کیا: ۷

جنوبی شد بنا پیش از شمالی ندا آمد چه خوش مینار عالی
 ۲۱ ۱۳
 شد چو مینار در شمال تیار گفت دل زیب و خوشنا مینار عالی
 ۲۳ ۱۳

تلامذہ

ممتاز مسوٰرخ و ادیب حضرت علامہ اقبال احمد فاروقی لکھتے ہیں:

مولانا عبدالعزیز بگوی بھیرہ کی جامع مسجد کے خطیب اور دینی درسگاہ کے مہتمم رہے۔ یہ وہ مدرسہ تھا جہاں سے پاک و ہند کے جلیل القدر مدرس 'عالم' مفتی اور خطیب تربیت پا کر نکلے۔ آپ کے چند معروف تلامذہ یہ ہیں:

- ۱- مولانا محمد ذاکر بگوی (پسر)
- ۲- مولانا نصیر الدین بگوی (پسر)
- ۳- مولانا محمد یحییٰ بگوی (پسر)
- ۴- مولانا محمد سعید بھیروی مصنف جذبت سعید ساکن زین پور میانی بھیرہ
- ۵- مولانا حافظ سید لعل شاہ دوالمیالوی، ضلع چکوال

سیال شریف حاضری اور بیعت

تصوف اور اہل تصوف سے اس خاندان کو ہمیشہ قریبی تعلق رہا ہے۔ یہی وجہ ہے کہ آپ

۷ ایضاً صفحہ ۹۔

۸ تذکرہ علمائے اہل سنت و جماعت لاہور، مطبوعہ مکتبہ جدید پریس لاہور ۱۹۷۵ء، صفحہ ۲۳۷۔

دیر تک چشمہ فیض کی تلاش میں سرگرداں رہے۔ آخر کار قدرت کاملہ نے منزل مراد حضرت خواجہ سیالوی کا آستانہ قرار پایا۔ پھر وہیں کے ہو رہے۔ جمال یار اور دیدار خاص کے حسین اثرات اور جمیل خدو خال ہمہ وقت قلب و نظر سے مترشح تھے۔ اگرچہ آپ حضرت خواجہ سیالوی کے مجاز خلیفہ تھے مگر لوگوں کو ہمیشہ سیال شریف لے جا کر بیعت کرایا کرتے تھے۔

شیخ سے محبت

آپ کو اپنے مرشد کامل حضرت خواجہ شمس العارفین سیالوی سے انتہائی درجہ کا عشق اور محبت تھی۔ اکثر سیال شریف حاضر ہوتے تھے۔

برکات سیال میں ہے :

لاہور میں کسی بزرگ کی مزار پر حاضر ہوئے اور ذکر میں مشغول ہو گئے۔ صاحب مزار جو قلندرانہ وضع کے تھے نے فرمایا کہ ذکر چھوڑ دو۔ مذکور کے ہوتے ذکر سے کیا کام؟ عرض کیا ہمارا گزر۔ ہماری ہمت جب اتنی بلند نہیں تو ذکر سے کیوں محروم رہیں؟ اس پر پھر ارشاد ہوا اگر یہی بت ہے تو یہاں سے چلے جاؤ۔ یہ کہہ کر میں آپ کی کسی چیز کا بھوکا نہیں اور میرے لئے میرے پیر کا سایہ کافی ہے۔ اٹھ کر آگئے اور پھر وہاں نہیں گئے۔

عنایات شیخ

سیال شریف اکثر حاضر ہوتے ہی تھے۔ ایک دفعہ جو گئے تو روضہ شریف سے آواز آنے لگی۔ او جان من! یہ حیران تھے کہ اس دفعہ یہ کیانٹی بت ہو رہی ہے۔ شرم و دہشت کے عالم میں اندر گئے۔ فاتحہ پڑھی، حکم ہوا جاؤ جلد حضرت ثانی کی خدمت میں۔ یہ گھبرا کر خائف و ترسلا کہ شاید کوئی قصور ہو گیا ہے۔ آپ کے پاس بنگلہ میں حاضر ہوئے۔ فرمانے لگے۔ مولوی صاحب! ہم تو حکم کے بندے ٹھہرے۔ جو کچھ ارشاد ہوتا ہے اس کی تعمیل کرتے ہیں۔ پھر مرقع وغیرہ عنایت کیا اور دعا فرمائی۔

۱۰ ایضاً صفحہ ۱۰۔

۱۱ برکات سیال صفحہ ۳۵-۳۶۔

۱۲ ایضاً صفحہ ۳۵۔

حضرت مولانا عبد العزیز بگوی کے وصال کے بعد آپ کے عرس کے موقع پر حضرت ثانی غریب نواز سیالوی نے قوالوں کو رخصت کرتے وقت جو تلقین فرمائی۔ وہ پیرو مرشد کی عظمت، تقدیس اور مقام کی دلیل ہے۔ فرمایا ”ان کے مزار پر قطعاً مزار میرا اور تالی وغیرہ استعمال نہ کرنا۔ وہ حال شریعت اور سچے قبیح سنت تھے۔ وہاں احترام کو ملحوظ رکھنا کیونکہ حضرت خواجہ شمس العارفین سیالوی مولانا سے حیا فرماتے تھے۔“^{۱۰}

حضرت ثانی لاثانی سیالوی کی نظر میں

حضرت ثانی لاثانی سیالوی بھی آپ کا بے حد احترام فرماتے تھے اور شفقت و کرم کی نظر رکھتے تھے۔ مؤلف جذبات سعید لکھتے ہیں:

مولانا عبد العزیز بگوی فرماتے تھے کہ ایک دفعہ اسی رنگ کی مجلس میں آپ سے نظر بچا کر میں پچھلی طرف سے حاضرین کے مجمع میں چٹائی پر بیٹھ گیا۔ آپ نے فوراً گفتگو کے دوران ہی میری طرف توجہ فرمائی اور ارشاد فرمایا کہ ”مولانا! اللہ تعالیٰ کے نزدیک تو تحت و فوق اور آگے پیچھے کا کوئی فرق نہیں مگر آداب شریعت کے لحاظ سے بزرگوں کا ادب ضروری ہے لہذا آپ مہربانی فرما کر ادھر آئیے اور چارپائی پر تشریف رکھئے۔“^{۱۱}

مزارات مقدسہ پر حاضری

اجمیر شریف، دہلی شریف، تونسہ شریف اور لاہور کے مزارات مقدسہ پر حاضری دیا کرتے تھے اور فیض یاب ہوتے تھے۔

صاحب برکت سیال کا بیان ہے:

دہلی حضرت محبوب الہی کے مرقد مبارک پر حاضر ہوئے۔ محبوب پاک دروازہ تک لینے آئے۔ ہاتھ باندھ کر عرض کیا۔

”خاک درگشتہ ام — پائیمال مردم کن یا مرتفع ساز“۔ گورے گورے ہاتھ دعا کے لئے اٹھا کر فرمانے لگے: ”خاک ترا مرتفع خواہم کرد“۔ فرماتے تھے: اپنے پیران عظام میں سے

^{۱۰} ماہنامہ شمس الاسلام بھیرہ، بہت ماہ رجب ۱۳۰۲ھ، صفحہ ۱۰۔
^{۱۱} جذبات سعید، صفحہ ۱۱۹۔

ایسا پاکیزہ صورت اور نازک اندام میں نے کوئی نہیں دیکھا۔

ایک مرتبہ اجمیر شریف کے عرس پاک پر حاضری کا ارادہ تھا لیکن پھر ملتوی ہو گیا۔ خود خواجہ اجمیری نے قدم رنجہ فرمایا اور فرمایا: تم ہمارے عرس پر کیوں نہیں آئے؟ عرض کیا: بوڑھا اور کمزور ہوں۔ وہاں خلقت کا اژدھام ہوتا ہے اور مجاور دق کرتے ہیں۔ ارشاد ہوا کہ کسی قسم کی تکلیف تمہیں نہیں ہوگی، ضرور آؤ، فوراً تیار ہو کر پہنچ گئے۔ کہتے تھے کہ کسی مجاور نے پوچھا تک نہیں اور ہجوم سے کوئی تکلیف نہیں ہوئی۔ سید ہادر گاہ شریف چلا جایا کرتا تھا۔

غلام نرگس مست تو تاجدار اندہ

مولوی عبدالعزیز بگوی نے جب کہ آپ حضرت ثانی لاثانی سیالوی کے ہمراہ پاک پتن شریف سے واپس لاہور آئے فرمایا میں بر مرقد مبارک جناب باوا صاحب حاضر ہوا لیکن ادھر کمال بے رغبتی دیکھ کر میں مغموم سا آپ کے پاس نظامی برج واپس آ گیا۔ مجھے دیکھتے ہی فرمانے لگے مولوی صاحب چلو تو مجھے بھی زیارت کرالو۔ چنانچہ میرے کندھے پر ہاتھ رکھ کر خرامل خرامل ادھر کو روانہ ہوئے۔ صاحبزادہ محمد امین صاحب نے آگے بڑھ کر عرض کیا۔ غریب نواز! مولوی صاحب تو بہت کمزور اور ضعیف ہیں۔ آپ میرے کندھے پر ہاتھ رکھ لیں۔ یہ سن کر آپ نے مجھے زور سے لپٹا لیا اور فرمایا ”ان کو تو میں ہرگز نہیں چھوڑوں گا۔“ چنانچہ اسی طرح بر سر مزار مبارک پہنچ کر مجھے فرمایا کہ یوں اور یوں قدم بوسی کرو میں نے ویسے ہی کیا۔ پھر تو ایسی عنایات کا ظہور جناب باوا صاحب کی طرف سے ہوا کہ زبان اس کے بیان سے عاجز ہے اور اب تک وہ توجہ شامل حال ہے۔

سیرت اور معمولات

بقول مصنف برکات سیال عالم باعمل اور فقیہ کامل تھے۔ ۵۲ شکل و شبہت سے کوئی نہیں پہچان سکتا تھا اور مفتی و عالم ہیں یا صوفی و صافی۔ مرتے دم تک اپنی سادگی پر قائم رہے۔ آخری عمر میں نماز کے لئے کھڑے ہوتے تو خطابت شروع ہو جاتے۔ فرمایا کرتے تھے کہ اب تو نماز پڑھنی بھی

۵۱ برکات سیال، صفحہ ۳۶۔

۵۲ محبوب سیال الموسوم بہ اشرف الاولیاء مطبوعہ مطبع مفید عام لاہور، ۱۳۳۳ھ، مطابق ۱۹۲۵ء، صفحہ ۷۹۔

۵۳ برکات سیال، صفحہ ۳۵۔

دشوار ہو رہی ہے۔ مگر اس مرد خدا نے نماز نہیں چھوڑی۔ مولوی صاحب قبلہ فرماتے تھے کہ کئی دفعہ جمعہ کا خطبہ پڑھتے وقت رسول اکرم ﷺ کے دیدار پر انوار سے مشرف ہوئے۔^{۱۱}
 مؤرخ لاہور حضرت میاں محمد الدین کلیم لکھتے ہیں:

آپ کو بچپن سے ہی عبادات و ریاضات سے محبت تھی۔ شب بیداری اور نوافل تہجد کے پابند تھے۔ خدمت خلق کے لئے ہر وقت تیار رہتے تھے۔ نماز فجر کے بعد معمولی اور ادو وظائف کے بعد اشراق کے نفل پڑھتے تھے اور پھر قال اللہ، قال الرسول کا چرچا ہوتا تھا۔ استفسار مسائل کے لئے دور دراز سے لوگ حاضر خدمت ہوتے تھے۔ اتباع سنت نبوی اور شریعت کی پابندی میں بے نظیر تھے۔ آپ کو حضرت خواجہ شمس العارفین سیالوی سے بے پناہ محبت تھی۔^{۱۲}

وجد و سماع

آپ کو سماع مرغوب خاطر تھا۔ بھیرہ شریف کے عہد تدریس میں مجالس سماع منعقد کروایا کرتے تھے اور آپ کی مجالس سماع میں حافظ خزانہ قوال داد خوش الحانی دیا کرتا تھا اور بہت سے اہل اللہ حضرت ممدوح کی مجالس میں شریک ہوتے تھے۔^{۱۳}

والی افغانستان کی لاہور میں آمد آمد تھی کہ ادھر سے والی مملکت قلوب سیالپور کے پکن شریف سے مراجعت فرماتے ہوئے لاہور تشریف لائے اور ورود مبارک بر مزار مقدس حضرت شاہ محمد غوث ہوا۔ صاحبزادگان عالی تبار اور درویشان صدق شعار ہمراہ تھے۔ شام کو آپ مزار مبارک کی چار دیواری کے اندر تشریف لے گئے۔ وہاں یکایک مولانا مولوی عبدالعزیز بگوی کو عین مزار کے سرہانے کھڑے کھڑے وجد ہو گیا۔ دوسرے روز خود ہی انہوں نے مولوی صاحب قبلہ سے بیان فرمایا کہ وجہ یہ ہوئی کہ میں نے دیکھا حضرت غوث صاحب دست بستہ حضرت اشرف الاولیاء محمد الدین سیالوی کے سامنے کھڑے ہیں اور کمال نیاز برت رہے ہیں۔^{۱۴}

ایک بار بنگلہ شریف میں محفل سماع منعقد ہوئی۔ حضرت خواجہ ثانی لاثانی سیالوی مولانا

۱۱ ایضاً صفحہ ۳۵، ۳۶، ۳۷۔

۱۲ لاہور کے اولیائے چشت مطبوعہ پنجاب پریس لاہور ۱۹۶۸ء صفحہ ۱۲۶، ۱۲۷۔

۱۳ جذبات سعید صفحہ ۲۱۔

۱۴ خواجہ ثانی لاثانی محمد الدین سیالوی۔ (مؤلف)

۱۵ محبوب سیال صفحہ ۵۲، ۵۳۔

عبدالعزیز بگوی سے فرمانے لگے کہ آپ اپنے ڈیرے جائیں۔ یہاں مزا میر و چنگ و رباب کی محفل ہے۔ مولوی صاحب نے عرض کیا کہ غریب نواز! ہم بندگانِ درگاہ ٹھہرے، ہمیں بھی اجازت ہونی چاہئے۔ فرمانے لگے آپ مفتی و متشرع و متدین عالم ہیں۔ لوگوں پر آپ کی روش کا برا اثر پڑے گا۔

علالت اور وصال

آپ نے اپنے وصال سے ۲۱ یوم پہلے اپنے مزار اور تجہیز و تکفین کے لئے وصیت فرمادی۔ ۱۳۲۴ھ مطابق ۱۹۰۸ء میں عید الاضحیٰ کے دوسرے دن بیمار ہوئے۔ شیخ پور کے نامور طبیب حکیم الہ دین مرحوم، حکیم محمد الدین مرحوم، حکیم فضل احمد مرحوم اور دوسرے اطباء علاج کے لئے حاضر ہوئے۔ آپ نے فرمایا: ”مرض موت کا کوئی علاج نہیں ہوا۔“ ۱۴ ذی الحجہ ۱۳۲۴ھ کو آپ کا انتقال ہوا۔

مدفن

آپ کا مزار شریف جامع مسجد بگویہ بھیرہ شریف کے جنوب شرقی گوشہ میں مرجع خلائق ہے۔ مؤلف تین چار دفعہ مزار شریف پر حاضری دے چکا ہے۔ بہت لطف اندوز ہوا۔

اولاد

زبدۃ العارفین حضرت مولانا عبدالعزیز بگوی قدس سرہ کے چار صاحبزادے تھے:

- ۱- مولانا محمد ذاکر بگوی
- ۲- مولانا محمد یحییٰ بگوی
- ۳- مولانا نصیر الدین بگوی
- ۴- مجاہد ملت مولانا ظہور احمد بگوی

سجادہ نشین

آپ کے وصال کے بعد حضرت مولانا محمد ذاکر بگوی سجادہ نشین ہوئے۔

عرس مبارک

آپ کا عرس مبارک ۱۴ ذی الحجہ کو منایا جاتا ہے۔

حضرت پیر امیر شاہ بھیروی

خاندان اور ولادت

حضرت غوث العالمین شیخ الاسلام بہاء الحق ابو محمد زکریا ملتانی قدس سرہ کے خاندان کے ایک باکمال فرد حضرت دیوان پیر فتح شاہ رحمۃ اللہ علیہ آج سے تقریباً تین صدیاں پہلے بھیرہ شریف تشریف فرما ہوئے اور اپنی مسیحانہ نفسی سے ہزاروں مردہ دلوں کو حیات جاوید عطا فرمائی۔ آپ کی اولاد میں بڑے بڑے برگزیدہ اور خدا رسیدہ اولیاء کرام پیدا ہوئے۔

امیر السالکین حضرت پیر امیر شاہ بھیروی قدس سرہ بھیرہ شریف میں حضرت پیر شاہ رحمۃ اللہ کے ہاں تقریباً ۱۲۶۵ھ مطابق ۱۸۴۰ء میں پیدا ہوئے۔

نسب نامہ

آپ کا شجرہ نسب درج ذیل ہے :

امیر السالکین پیر امیر شاہ بھیروی بن حضرت پیر شاہ بن شمس الدین بن عبد اللہ شاہ بن محمد غوث بھیروی بن غلام محمد حسین بن شیخ محمد بن شیخ محمود بن شیخ احمد بن شیخ نظام الدین بن شیخ شمس الدین لاہوری بن شیخ صدر الدین بادشاہ بن شیخ بن شہر اللہ صاحب سجادہ بن شیخ یوسف بن شیخ عماد الدین بن شیخ رکن الدین سمرقندی بن شیخ صدر الدین حاجی بن شیخ اسماعیل بن شیخ الاسلام حضرت مولانا صدر الدین عارف بلذہ فرزند اکبر و خلیفہ الشیخ الکبیر المنیر غوث العالمین شیخ الاسلام بہاء الدین زکریا الماشی الاسدی السہروردی ملتانی قدس سرہ العزیز۔

تعلیم و تربیت

قرآن پاک اور دیگر علوم دینیہ کی تحصیل و تکمیل بھیرہ شریف میں کی۔

مجاہدہ و ریاضت

زمانہ طفولیت ہی میں آپ کا رجحان خدا کی یاد اور عبادت و ریاضت کی طرف تھا۔ کچھ عرصہ خانوادہ غوثیہ کے عارف کامل حضرت پیر بہادر شاہ گیلانی بھیروی کی خدمت میں گزارا۔ سلسلہ قادریہ کا فیض ان سے حاصل کیا۔

بیعت و خلافت

جب قدرت کی گرم گستریوں نے سیال شریف کے مقدس خطہ کو مہبط انوار بنا دیا اور قطب العارفین حضرت خواجہ شمس العارفین سیالوی نے بادہ نوشان توحید کو صلای عام دی اور اس ساقی میخانہ وحدت کے جود و کرم کی دھوم مچی۔ اطراف و اکناف سے طالبان حق آپ کی خدمت میں حاضر ہونے لگے اور آپ کی شمع جمال پر پروانہ وار نثار ہونے لگے تو طالع بیدار نے آپ کی رہنمائی کی اور اس پاک خطہ میں پہنچا دیا۔ حضرت خواجہ شمس العارفین سیالوی نے شرف بیعت بھی بخشا اور خلعت خلافت سے بھی سرفراز فرمایا۔ بقیہ عمر سیال شریف کے راستے پر ہی بسر ہوئی اور اس خسرو اقلیم فقر نے بھی ہمیشہ اپنی گونا گوں عنایات سے بہرہ اندوز فرمایا۔

حلیہ اور لباس

اللہ تعالیٰ نے امیر السالکین کو حسن سیرت کے ساتھ ساتھ حسن صورت سے بھی خوب نوازا تھا۔ آپ کا قد درمیانہ، جسم دبلا، چہرہ کشادہ اور گل گلاب سے زیادہ شگفتہ اور شاداب تھا۔ جسے صوری اور معنوی دلفریبیوں نے نظارہ گاہ عالم بنا دیا تھا۔ آپ ہمیشہ سفید لباس زیب تن فرماتے جو سادگی میں اپنی مثال آپ ہوتا تھا۔

اخلاق و اطوار

اللہ تعالیٰ نے آپ کو جن خصائل حمیدہ اور کمالات عجیبہ سے سرفراز فرمایا اور خلق عظیم سے جو حظ وافر بخشا تھا اس کا احاطہ یہاں آسان نہیں۔ آپ دن بھر روزہ رکھتے، عصر کی نماز ادا کرنے کے بعد دریائے جہلم کے کنارے پر رات بسر کرتے۔ ہر شب اللہ تعالیٰ کی یاد میں سحر آشنا ہوتی۔ گرمی کا موسم ہو یا سردی کا یا طوفان باد و باراں ہو، حضر کی حالت میں آپ نے شاید ہی کبھی اس

معمول کو ترک کیا ہو۔ دسمبر اور جنوری کی طویل اور ٹھنڈی راتیں دریا کے کنارے پر ہی بیت جاتیں۔ کوئی حجرہ یا چھتر آپ نے نہیں بنوایا تھا۔ ایک سرکنڈے کی اوٹ میں بیٹھ کر اللہ اللہ کیا کرتے۔ نہ گرمی کی پروا اور نہ سردی کا اندیشہ۔ سوز محبت اور گداز عشق جن کو بخشا جاتا ہے عالم اسباب سے ان کی بے نیازی اور مشاہدہ حق میں ان کے استغراق کا یہی عالم ہوتا ہے۔

ذکر الہی کی حرارت کے باعث سردی کے موسم میں رات کے وقت دریا کے تخی بستہ پانی سے کئی کئی بار غسل فرماتے اور کافی دیر تک کبھی کبھی کسی نیاز مند کو بھی اپنی رفاقت کا شرف بخشتے اور اسے اپنے پاس شب باشی کا موقع دیتے۔

دریائے چناب کے کنارے واقع کوٹ محبت نامی گاؤں کے مولوی صاحب حضرت امیر السالکین سے بیعت تھے۔ وہ اپنا واقعہ بیان کرتے ہیں کہ ایک دفعہ میں حاضر ہوا۔ جب نماز عصر کے بعد حسب معمول حضرت دریا پر جانے لگے تو مجھے بھی ساتھ چلنے کا حکم دیا۔ گرمی کا موسم تھا۔ ایک لکڑی کی گیلی جو دریا میں بہہ کر آئی تھی کنارے پر پڑی تھی۔ اس پر مصلیٰ بچھایا اور مصروف عبادت ہو گئے۔ عشاء کی نماز کے بعد مجھے حکم دیا کہ تم سو جاؤ لیکن مجھ پر اس طرح کٹ رہے تھے کہ کسی پہلو قرار نہ آتا اور رات پہلو بدلتے گزر گئی لیکن حضرت بڑے انہماک سے یاد الہی میں مصروف رہے۔ دوسری رات بھی ایسا واقعہ پیش آیا۔ تیسری رات جب میں بے چینی میں کروٹیں بدل رہا تھا تو حضرت نے فرمایا کیا نیند نہیں آرہی؟ میں نے عرض کیا کہ مجھ پر ہی طرح کٹ رہے ہیں۔ ایسے میں نیند کیوں کر آئے؟ مولوی صاحب کہتے ہیں میری بات سن کر حضرت نے فرمایا کہ ”اے مجھرو! ہم اپنے رب کی یاد کے لئے یہاں آئے ہیں اور تم پھر بھی ہمیں ڈتے ہو!“ آپ کے اس ارشاد کے بعد پھر کوئی مجھ پر میرے نزدیک نہ آیا۔

غریبوں سے محبت، مسافروں کی خاطر مدارات، ہمسایوں کا خیال، بچوں سے پیار، آپ کی عادت مبارک تھی۔ عصر کے بعد جب آپ کے دریا پر جانے کا وقت ہوتا تو محلہ کے بچے راہ گزر پر جمع ہو جاتے۔ آپ کو دیکھتے تو باوا جی باوا جی کہتے ہوئے دوڑ کر آتے اور ٹانگوں سے لپٹ جاتے۔ آپ ان کے سر پر دست شفقت پھیرتے اور انہیں دعائیں دیتے۔

آپ کی ایک پڑوسن اکثر کوڑا کرکٹ آپ کے گھر کے صحن میں ڈال دیتی اور طرح طرح سے تنگ کرنے کی کوشش کرتی لیکن آپ نے اسے گلہ تک نہ دیا اور ہمیشہ اپنے احسانات سے اس کو نوازتے رہے۔ رات کے کسی حصہ میں اگر کوئی مہمان آجاتا تو بڑی خوش دلی سے اس کی خاطر

تواضع کرتے۔ ایک دفعہ سردیوں کا موسم تھا۔ عشاء کی نماز کے قریب پٹھانوں کا ایک قافلہ مسجد میں آگیا۔ آپ نے اسی وقت ان کے کھانے کا انتظام کیا۔ باورچی کو بلا کر حلوہ تیار کروایا اور ان کی خوب خاطر مدارت کی۔ آپ سے کسی کی تکلیف دیکھی نہ جاتی تھی۔ حتیٰ کہ وہ لوگ جو عداوت اور انیت رسائی پر کمر بستہ رہتے تھے ان کے ساتھ بھی حسن سلوک کی حد کر دیتے۔ گالیاں نکالنے والے کو نیک دعاؤں سے نوازا کرتے۔

ایک دفعہ چوروں نے رات کے وقت گھر کی چار دیواری میں نقب لگائی اور کچھ سامان چرا لے گئے۔ دوسرے روز وہ چور پکڑے گئے۔ تھانیدار آپ کا نیاز مند تھا۔ وہ ان کو گرفتار کر کے تھانہ میں لے آیا۔ آپ کو پتہ چلا۔ آپ نے تھانیدار کو تاکید کی کہ ان پر جبر و تشدد نہ کیا جائے۔ جتنے دن حوالات میں رہے دونوں وقت کا مکلف کھانا آپ بھجواتے رہے۔ کبھی کسی سائل کو آپ نے خالی ہاتھ واپس نہیں جانے دیا۔

احکام شریعت کی پابندی کا یہ عالم تھا کہ فرائض و واجبات تو کجا نوافل کی ادائیگی میں بھی تساہل روا نہ رکھتے تھے۔ نماز بجماعت کی سختی سے پابندی فرمایا کرتے۔

ختم غوثیہ

آپ کو حضرت غوث الاعظم شیخ عبدالقادر جیلانی سے غایت درجہ عقیدت و محبت تھی۔ ہر ماہ بڑے اہتمام سے گیارہویں شریف کا ختم دلاتے۔ حلوہ پکایا جاتا اور نماز عشاء کے بعد خود تقسیم فرمایا کرتے۔ حفاظ اور طلباء پر خصوصی مہربانی فرماتے اور عام حصہ کے علاوہ حلوہ کا ایک لقمہ اپنے دست مبارک سے ان کے منہ میں ڈالتے اور بفضلہ تعالیٰ یہ معمول اب بھی جاری ہے۔

انداز تبلیغ و ارشاد

اپنے حلقہ ارادت میں داخل ہونے والوں کو اتباع شریعت کی سختی سے تاکید فرمایا کرتے تھے۔ اس لئے آپ کے مریدین کی اکثریت صوم و صلوٰۃ کی پابند ہے۔

عرصہ دراز تک خلق خدا کی اصلاح اور اپنے مریدین کی تربیت اور ان کے نفوس کے تزکیہ میں سرگرم عمل رہے لیکن آپ کی اصلاح و تربیت کا انداز بالکل نرالا اور جداگانہ تھا۔ بھاری بھر کم پند و نصائح کے بجائے آپ کی زبان فیض سے نکلا ہوا ایک سادہ سا جملہ انسان کی کایا پلٹ کر رکھ دیتا تھا۔

موضع میانہ گوندل کا ایک زمیندار میاں محمد بھوڑ مرحوم حضرت کی بیعت ہوا لیکن وہ پابندی سے نماز ادا کرنے میں سستی سے کام لیا کرتا۔ کسی نے اگر شکایت کی کہ یا حضرت! میاں محمد بھوڑ آپ کا مرید ہے اور نماز بھی نہیں پڑھتا۔ آپ نے اسے ایک خط لکھا جو صرف ایک سطر پر مشتمل تھا کہ ”میاں محمد دیکھنا کہ قیامت کے روز میں اور تم شرمندہ نہ ہوں۔“ اس سادہ سے جملے کا یہ اثر ہوا کہ پنجگانہ نماز کے علاوہ وہ تہجد بھی پابندی سے ادا کرنے لگا۔ پھر عمر بھر مرنے کے دن تک اس کی نماز تہجد قضا نہ ہوئی۔ جس کو آپ ایک مرتبہ فرمادیتے کہ نماز پڑھا کرو۔ وہ خواہ کتنا بے نماز کیوں نہ ہوتا؟ پکا نمازی بن جاتا۔ پھر اس کی نماز قضا نہ ہونے پاتی۔

آپ کے رخ انور کی نورانیت، آپ کا حسن عمل لوگوں کو متاثر کئے بغیر نہیں رہتا تھا۔ ہزاروں کی تعداد میں چور، راہزن، بدکار خدمت اقدس میں حاضر ہوئے اور اپنے تمام گناہوں سے توبہ کر کے مجلس عشاق سے رخصت ہوئے۔

کرامات

آپ سے کرامات کا ظہور یوں بے ساختہ اور کثرت سے ہوتا تھا جیسے سورج سے نور کی کرنیں پھوٹی ہیں۔ کئی میخوار آئے، حضرت نے نظر شفقت ڈالی، ہمیشہ کے لئے شراب سے متنفر ہو گئے۔ اگر پرانے یاروں نے بادۂ گلفام کا چھلکتا ہوا جام لبوں سے زبردستی لگایا بھی تو انہیں طبعی نفرت کے باعث قے آگئی۔ صدہا چور اور فاسق حاضر خدمت ہوئے تو تائب ہو کر محفل سے باہر نکلتے۔ جو لوگ پنجگانہ نماز بھی ادا کرنے سے محروم تھے آپ کی توجہ باطنی کی برکت سے ایسے تہجد گزار بن گئے کہ پھر کبھی قضا نہ کی۔ جس پر مہربانی فرمائی اس کو بفضلہ تعالیٰ جسمانی اور روحانی بیماریوں سے شفا نصیب ہو گئی۔ یہاں ازراہ اختصار حضرت امیر السالکین کی ایک کرامت بیان کی جاتی ہے۔

آپ کا ایک نیاز مند ولی محمد گورایہ رخصت لے کر حج پر گیا۔ حاجی صاحب اپنا یہ واقعہ خود بیان کیا کرتے کہ جب ہم بحری جہاز میں سفر کر رہے تھے تو ایک دن میں جہاز کی بالائی منزل پر جا کر لیٹ گیا اور لیٹے لیٹے سو گیا اور آہستہ آہستہ نیچے کی طرف لڑھکنا شروع کر دیا۔ خواب میں کیا دیکھتا ہوں کہ حضرت امیر السالکین فرما رہے ہیں: ”ولی محمد جاگ“۔ جب میں نے آنکھ کھولی تو اپنے آپ کو بالکل جہاز کے کنارے پر پایا۔ اگر کچھ دیر میری آنکھ نہ کھلتی تو کچھ بعید نہ تھا کہ میں لڑھک کر سمند میں گر جاتا اور زندگی کا چراغ یوں ہمیشہ کے لئے گل ہو جاتا۔ حاجی صاحب کہا کرتے تھے کہ میں

حج سے فارغ ہو کر واپس آیا تو حضرت کی دست بوسی کے لئے حاضر ہوا۔ آپ نے فرمایا ولی محمد کوئی واقعہ سناؤ۔ میں نے اور حالات بیان کئے۔ حضرت پھر فرماتے نہیں وہ واقعہ سناؤ۔ اچانک مجھے خیال آیا کہ حضرت کا اشارہ اس واقعہ کی طرف ہے جو عرشہ جہاز پر میرے ساتھ پیش آیا تھا۔

وصال شریف

حضرت امیر السالکین نے ایک طویل عرصہ تک ملت اسلامیہ کی رہنمائی فرمانے کے بعد ۱۰ جمادی الثانی ۱۳۴۶ھ مطابق ۲ دسمبر ۱۹۲۷ء بروز سہ شنبہ اس دار فانی سے عالم باقی کی طرف رخت سفر باندھا۔ ان اللہ وانا الیہ راجعون ○

قطعہ تاریخ وصال

اہل سنت کے نامور بزرگ اور عالم دین مولانا پروفیسر اصغر علی روحی رحمۃ اللہ علیہ نے آپ کا قطعہ تاریخ وصال اس طرح تحریر کیا:۔

گرامی	گوہر	دریائے	عرفان	چراغ	دودہ	نور	تجلی
جناب	شاہ	امیر	عارف	حق	گزیدہ	اسماء	حسنی
گل	خندان	بتان	رسالت	فروغ	شمع	بزم	اہل
چوپا	بیروں	کشید	از	دار	دنیا	مقامے	یافت
۱۳	۵	۴۶					

یہ قطعہ آپ کے روضہ مبارک کے مشرقی دروازہ پر کندہ ہے۔

روضہ شریف

آپ کے مزار اقدس پر بہت خوبصورت اور عالیشان گنبد بنا ہوا ہے۔ آپ کے فرزند ارجمند اور سجادہ نشین حضرت پیر محمد شاہ بھیروی رحمۃ اللہ علیہ نے تعمیر کروایا۔

عرس مبارک

آپ کا عرس پاک ۸، ۹، ۱۰ جمادی الثانی کو منایا جاتا ہے۔ قوالی، علمائے کرام کی تقاریر ہوتی ہیں۔ لنگر کا بہترین انتظام ہوتا ہے۔ مؤلف کئی بار حاضر ہوا ہے۔

اولاد امجاد

آپ کے تین فرزند تھے۔

- ۱- حضرت پیر صدیق شاہ بھیروی
- ۲- حضرت امیر جند اللہ پیر محمد شاہ بھیروی
- ۳- حضرت پیر فتح شاہ بھیروی (رحمہم اللہ تعالیٰ)

سجادہ نشین

آج کل آستانہ عالیہ چشتیہ شمسیہ امیریہ کے سجادہ نشین ضیاء الامت جسٹس پیر محمد کرم شاہ الازہری مدظلہ العالی ہیں۔ موصوف کی ذات محتاج تعارف نہیں۔

انجمن غوثیہ ہاشمیہ کا قیام

شمالی پنجاب میں آباد حضرت غوث بہاء الحق زکریا ملتانی کی اولاد امجاد نے انجمن غوثیہ ہاشمیہ کے نام سے ایک تنظیم قائم کی تو آپ اس کے اہم اراکین میں سے تھے۔

انجمن غوثیہ ہاشمیہ کا ایک اہم اجلاس ۲۲ شعبان المعظم ۱۳۴۲ھ مطابق ۲۹ مارچ ۱۹۲۲ء چیت ۱۹۸۱ بکرمی زیر صدارت حضرت مخدوم مرید حسین قریشی رحمۃ اللہ علیہ بھیرہ شریف میں منعقد ہوا تو حضرت امیر السالکین پیر امیر شاہ رحمۃ اللہ علیہ نے بھی شرکت فرمائی۔ ایک عینی شاہد کا بیان ہے:

ہمارا ذریعہ جناب حضرت پیر امیر شاہ صاحب کے مکان عالی شان میں تھا۔ حضرت پیر صدیق شاہ ولد حضرت پیر امیر شاہ صاحب ہماری خدمت کے لئے ہر ایک چیز با تمیز بسترہ وغیرہ لے کر حاضر ہوئے۔ خوش رو نوجوان نے ہر طرح سے پر لطف گفتگو فرمائی۔ اثناء گفتگو میں فرمایا کہ اس جلسہ کا ہر ایک خرچ حضرت پیر امیر شاہ صاحب نے اپنے ذمہ کر لیا تھا کہ برادری کی سخت مجبوری

۱- حضرت پیر عبد الواحد شاہ صاحب المعروف پیر دھمن شاہ رحمۃ اللہ علیہ متوفی ۱۳۶۳ھ مدفون ذمہ شریف تحصیل راجوروی (آزاد کشمیر)۔ آپ اپنے دور کے عالم اور درویش کامل تھے۔ قادری سلسلہ میں حضرت قاضی سلطان محمود اعوان شریف سے بیعت تھے۔ (مؤلف)

ضروری سے سب صاحبان برادری بھیرہ کو خرچ میں شامل کرنا پڑا مگر جناب پیر امیر شاہ صاحب اس بات سے ناخوشی ظاہر فرماتے ہیں اور عمدہ عمدہ مسائل اور گفتگو سے حاضرین مجلس کو خوش کیا۔ آخری آپ کا جملہ یہ تھا کہ پیر صاحب نے اپنی زبان مبارک سے فرمایا تھا کہ سب میرا جان و مال اس کار خیر پر خرچ کیا جائے تو میرے حق میں عین سعادت ہے۔ غوث پاک کے نام پر میری جان بھی قربان ہو تو بہتر ہے۔ اللہ پاک ایسی جلیل القدر، زیشان، خوش رو، پاک دل، خلیق اور حمیدہ خصال کو سلامت رکھے۔ آمین ثم آمین! ملہ

۱۔ روئیداد انجمن غوثیہ ہاشمیہ (قلمی) مرتبہ پیر دھمن شاہ قریشی رحمۃ اللہ علیہ۔
نوٹ: یہ قلمی روئیداد صاحبزادہ عابد حسین شاہ ساکن جھمی چوآسیدن شاہ ضلع چکوال کی لاہیری بہاء الدین زکریا لاہیری میں موجود ہے۔ (مؤلف)

حضرت خواجہ سید نیاز علی شاہ گردیزی

خاندان اور ولادت

حضرت خواجہ سید نیاز علی شاہ گردیزی قدس سرہ خانوادہ سادات گردیزیہ کے چشم و چراغ تھے۔ سلسلہ نسب حضرت علی المرتضیٰ کرم اللہ وجہہ سے جا ملتا ہے۔ حضرت امام زین العابدین رضی اللہ عنہ کی اولاد کے ایک بزرگ حضرت علی قسور بن سید ابی عبد اللہ بغداد سے غزنی افغانستان کے قریب گردیز تشریف لائے۔ اس وقت سلطان محمود غزنوی کی حکومت تھی۔ سلطان محمود غزنوی نے آپ کو ایک بڑی جاگیر عطا کی۔ آپ کی اولاد کے ایک بزرگ سید مخدوم شاہ یوسف گردیز سلطان محمود غزنوی کے زمانہ میں ہی افغانستان سے ہجرت کر کے ملتان تشریف لائے اور یہاں سکونت اختیار کی۔

سید مخدوم شاہ یوسف گردیز (مدفن 'ملتان') کی اولاد کے ایک بزرگ سید مخدوم عبد الصمد صاحب کے فرزند سید محمد شہاب الدین غوری کے زمانہ میں ملتان سے پوٹھوار (دھان گلی) تشریف لائے اور یہاں سکونت اختیار کی۔ آپ کی اولاد کے حضرت شاہ منور سچیار 'دان گلی' سے پھل گراں (راولپنڈی) تشریف لائے۔ آپ کا مزار مقدس بھی راولپنڈی کے نزدیک 'بھارہ کھو' کے قریبی گاؤں پھلگراں میں مرجع خلائق ہے۔ سید محمد سادات گردیزیہ پونچھ کے مورث اعلیٰ بھی کہلاتے ہیں۔

حضرت شاہ منور سچیار اپنے والد گرامی کے ہمراہ کشمیر (پونچھ) تشریف لائے۔ اس زمانے میں اس علاقہ میں جہالت، توہم پرستی اور سرکشی کا دور دورہ تھا۔ آپ اکثر اس علاقے میں آتے اور لوگوں کو دین کی تبلیغ کرتے۔ آپ نے رحلت کے وقت اپنی اولاد کو اس علاقے میں دینی و علمی خدمات اور مکمل سکونت اختیار کرنے کی نصیحت کی۔ آپ کی نصیحت پر آپ کے فرزند سید منصور شاہ، سید عین الملک شاہ اور سید نظام شاہ نے عمل کیا اور کشمیر (پونچھ) میں آباد ہوئے۔ اس طرح آپ کی اولاد پونچھ میں پھیلی اور سادات گردیزیہ، پونچھ میں آباد ہوئے۔

حضرت قطب زمان استاذ العلماء خواجہ سید نیاز علی شاہ گردیزی حضرت منور سچیار کے صاحبزادے حضرت سید نظام شاہ کی اولاد میں سے ہیں۔ سید نظام شاہ کے پوتے سید ملک شاہ کے چھ بیٹے تھے جن میں سے ایک کا نام سید جنگ ولی شاہ تھا۔ آپ ان کی اولاد میں سے ہیں۔

حضرت سید جنگ ولی شاہ اپنے دور کے صاحب کمال، ولی کامل اور عالم دین تھے۔ ضلع بلخ اور ضلع راولا کوٹ کے درمیان میں نالہ کہن واقع ہے۔ اس کے دونوں طرف دو قبائل سدھن اور ملدیال (مغل) آباد تھے۔ جن کا باہم ہمہ وقت تنازعہ رہتا تھا اور جنگ و جدال کی کیفیت ہو جاتی۔ دونوں قبائل نے متفقہ طور پر حضرت جنگ ولی شاہ کو ثالث مقرر کیا اور بعد میں فیصلہ کر کے نالہ کہن کا ملحقہ علاقہ حضرت کے حوالے کر دیا اور یہ کہہ کر دونوں قبیلے دستبردار ہو گئے کہ ہمارے درمیان ایک بزرگ آباد ہو جائیں تو بہتر ہو گا۔ سید جنگ ولی شاہ نے فرمایا:

”اب جنگ نہیں ہوگی۔“

اس کے بعد دونوں قبائل میں جنگ نہ ہوئی۔ آپ نے نالہ کہن ملحقہ گاؤں کیلر ضلع راولا کوٹ میں سکونت اختیار کی اور ایک درسگاہ قائم کی۔ آپ پچھری بھی لگاتے تھے اور عوام کے مقدمات سنتے اور فیصلے صادر کرتے تھے کسی کو آپ کے فیصلہ کے خلاف بولنے کی ہمت تک نہ ہوتی تھی۔ خاندان سادات گردیزیہ میں آپ کی بہادری، شجاعت، دلیری، علمی اور روحانی حیثیت میں ایک منفرد مقام حاصل ہے۔ آپ کا مزار شریف کیلر، تحصیل راولا کوٹ میں ہے۔ درس گاہ کی عمارت کی جگہ ابھی تک موجود ہے۔

آپ حضرت سید جنگ ولی شاہ کی اولاد کے ایک بزرگ حضرت سید فقیر شاہ کے ہاں ۱۳۳۸ھ مطابق ۱۸۲۳ء کو ڈہنڈی کیٹ جو نالہ کہن کے کنارے واقع ہے، راولا کوٹ میں پیدا ہوئے۔ والد گرامی حضرت سید فقیر شاہ اپنے عہد کے بالکمال بزرگ، ولی کامل اور صاحب کرامت تھے۔

نسب نامہ

آپ کا خاندانی شجرہ اس طرح ہے۔

خواجہ سید نیاز علی شاہ بن سید فقیر شاہ بن سید امیر شاہ بن سید اعجاز شاہ بن سید فیروز شاہ بن سید ملاقی شاہ بن سید ارشاد علی شاہ بن سید چہاری شاہ بن سید شیر علی شاہ بن سید علی شاہ بن سید جنگ ولی شاہ بن ملک شاہ بن احمد شاہ بن نظام شاہ بن سید شاہ منور سچیار بن سید شاہ محمد بن سید

عبدالصمد بن سید احمد بن سید شاہ یوسف گردیزی بن سید ابوبکر بن سید شاہ قسور گردیزی بن سید ابو
عبداللہ بن سید احمد بن سید عیسیٰ بن سید حسین بن سید موسیٰ بن سید عبداللہ بن سید حمزہ بن سید
ابوشظ بن سید احمد شعرانی بن سید علی عریض بن امام جعفر صادق بن امام باقر بن امام زین
العابدین بن امام حسین بن حضرت علی المرتضیٰ کرم اللہ وجہہ۔

تعلیم و تربیت

آپ نے قرآن مجید کی تعلیم اپنے والد ماجد سے حاصل کی۔ حدیث و فقہ کی کتب بھی والد
ماجد سے پڑھیں۔ اللہ تعالیٰ نے آپ کو بیش بہا ذہانت عطا کی تھی۔ چوپکھ پڑھتے فوراً ازبر ہو جاتا۔
اس زمانہ میں رسل و رسائل اور ذرائع آمد و رفت کی شدید کمی تھی۔ غربت اور جہالت زیادہ تھی۔
لوگ سادہ لوح تھے۔ کشمیر میں ڈوگرہ راج تھا۔ لوگ پیدل سفر کر کے ضروریات زندگی خرید کر لاتے
تھے۔ آپ کو حصول علم کا از حد شوق تھا۔ بالآخر درس نظامی کی تکمیل کا قصد فرمایا اور پاپیادہ اپنے جد
امجد حضرت شاہ منور سچیار کے مزار مقدس پر تشریف لے گئے اور اپنے مشن کی تکمیل کے لئے
دعا کی۔ بعد ازاں آپ حویلیاں (ہزارہ) میں حضرت مولانا محمد گل چشتی رحمۃ اللہ علیہ کے مدرسہ
میں داخل ہوئے۔ حضرت مولانا محمد گل چشتی ایک شہرہ آفاق، فاضل دوراں اور صاحب نظر
بزرگ تھے۔ ہزاروں کی تعداد میں طلباء مختلف علاقوں سے آتے اور علم کی پیاس بجھاتے۔ آپ
حضرت خواجہ محمد سلیمان توسوی کے محبوب خلیفہ تھے۔ بہت قلیل عرصہ میں آپ نے حدیث، فقہ،
تفسیر اور دیگر مروجہ علوم کی تکمیل کی۔ ایک دن حضرت مولانا محمد گل چشتی نے آپ کو مخاطب ہو کر
فرمایا:

شاہ جی! علم تو قدرت نے آپ کے سینہ میں رکھا ہے بہتر ہے کہ آپ اب طلباء کو پڑھایا

کریں۔

آپ نے اپنے استاد گرامی کے حکم کی تعمیل میں درس نظامی میں درس و تدریس کے
فرائض انجام دیئے اور ساتھ ہی ساتھ اپنے استاد گرامی سے اپنے علم و فیض میں اضافہ کرتے
رہے۔ ظاہری علوم کی تکمیل کے باوجود آپ کے دل کی پیاس نہ بجھی لہذا آپ اپنے استاد سے
اجازت لے کر سہارنپور (بھارت) تشریف لے گئے اور سہارنپور کے مدرسہ میں کچھ عرصہ تک
پڑھتے رہے لیکن یہاں بھی آپ کا دل نہ لگا اور دل کی پیاس نہ بجھی کیونکہ دل کی پیاس بجھانے

کے لئے آپ کو ایک مرشد کامل کی تلاش تھی اور اس تلاش و جستجو میں آپ سہارنپور سے تونہ شریف تشریف لائے۔ یہاں کچھ عرصہ درس و تدریس میں مصروف رہے۔

بیعت و خلافت

تونہ شریف سے عازم سیال شریف ہوئے۔ حضرت خواجہ شمس العارفین سیالوی کی خدمت معلیٰ میں حاضر ہو کر بیعت کی سعادت حاصل کی۔ ان دنوں حضرت خواجہ سید مہر علی شاہ گولڑوی بھی سیال شریف موجود تھے۔ چنانچہ حضرت خواجہ گولڑوی اور آپ کی تعلیم و تربیت اور کمالات باطنی کا نکھار ایک ساتھ ہوا۔ حضرت خواجہ سیالوی نے اپنے وصال سے کچھ عرصہ پہلے آپ کو خرقہ خلافت اور دستار فضیلت عطا فرمادی تھی۔

شیخ سے عقیدت

آپ کو اپنے شیخ طریقت سے بے حد محبت اور عقیدت تھی۔ پیدل سیال شریف حاضر ہوتے تھے۔ مرآة العاشقین میں تین بار نیاز درویش نام آیا ہے۔ شاید اس سے مراد آپ ہی ہوں۔ دیکھئے صفحات ۲۹، ۱۶۲، ۱۷۸ وغیرہ۔

درس و تدریس

آپ اپنے شیخ طریقت کے وصال کے بعد حضرت خواجہ گولڑوی کے حسب ارشاد ان کے ہمراہ گولڑہ شریف تشریف لے گئے اور وہاں درس و تدریس میں مشغول ہو گئے۔ آپ کے اس دور کے تلامذہ میں مولانا محبوب عالم ہزاروی اور حضرت خواجہ سید غلام محی الدین گولڑوی المعروف بابو جی شامل ہیں۔ خواجہ گولڑوی کو آپ سے خاص محبت تھی اور ہمیشہ حضرت کی محبت اور چشم التفات آپ پر رہی۔

آپ گولڑہ شریف میں مزید قیام فرماتے لیکن کشمیری طلبہ عوام کے اصرار اور حضرت خواجہ گولڑوی کے مشورہ سے آپ اپنے وطن کشمیر تشریف لے گئے اور اپنے آبائی گاؤں ہنڈی کیٹ میں ایک عظیم درسگاہ قائم کی اور باقاعدہ دینی و باطنی علوم کی تدریس شروع کر دی۔ اطراف و جوانب سے لوگ پروانہ وار آپ کے حلقہ تلمذ میں آنے شروع ہوئے۔ جن میں پاکستان کے علاقہ جت روات، جہلم، ہزارہ اور کشمیر کے دور دراز کے علاقے اور ضلع مظفر آباد کے طلبہ شامل تھے

جبکہ نواحی علاقوں میں پانچھیوٹ، 'باغ'، سرسید اں اور دیگر مواضع کے طلبہ کثیر تعداد میں شامل تھے۔

آپ کے فیض یافتہ افراد سے روایت ہے کہ آپ کے حلقہ درس میں جنات بھی کثیر تعداد میں شامل رہتے تھے۔

مشہور و معروف محقق سید محمود آزاد کلپیان ہے :

آپ نے تدریسی سلسلہ میں موضع سرسید اں میں سکونت اختیار کی اور اس پورے علاقہ میں گراں بہا دینی خدمت انجام دیں۔ آپ بلند پایہ عالم دین ہونے کے ساتھ ساتھ بہت بڑے ولی اللہ اور عارف باللہ بزرگ ہو گزرے ہیں۔ آپ کی سینکڑوں کرامت اس پورے علاقے میں مشہور ہیں۔ حضرت پیر سید نیاز علی شاہ صاحب کا دینی فیضان ایک مدت تک جاری رہا اور اس پورے علاقہ کے ہزاروں طلبہ نے ان کی درسگاہ سے دینی فیض حاصل کیا۔

پیر سید احمد شاہ گردیزی اپنی کتاب تاریخ سادات گردیزیہ میں رقمطراز ہیں :

مولانا مولوی سید نیاز علی شاہ صاحب موضع سرسید اں میں بڑے متبحر عالم ہو گزرے ہیں۔ آپ کی تمام عمر درس و تدریس میں گزری۔

تلامذہ

آپ کے چند معروف تلامذہ کے نام یہ ہیں :

- ۱- مولانا محمد سعید احمد رواتی سابق خطیب جامع مسجد راولپنڈی
- ۲- خواجہ عطاء اللہ شاہ سوہاوی، سوہاویہ شریف، ضلع باغ
- ۳- مولانا فیض رسول ساکن رتنوئی، ضلع باغ
- ۴- مولانا محمد حسین ساکن ملہدرہ، ضلع باغ
- ۵- مولانا عالم دین ساکن کفل گڑھ، ضلع باغ
- ۶- مولانا عتیق اللہ شاہ المعروف حافظ جی سرچھہ شریف، ضلع راولا کوٹ

۱۔ تاریخ سادات گردیزیہ، پونچھ، صفحہ ۲۰۲، ۲۰۳۔

۲۔ تاریخ سادات گردیزیہ، صفحہ ۳۱۔

- ۷- مولانا مخی محمد ساکن سرسید اں، ضلع بلخ
- ۸- سید محمد یسین چشتی، پسر حضرت خواجہ سید نیاز علی شاہ گردیزی
- ۹- سید محمد سوار شاہ پسر حضرت خواجہ سید نیاز علی شاہ گردیزی
- ۱۰- سید برکت اللہ شاہ پسر حضرت خواجہ سید نیاز علی شاہ گردیزی وغیر ہم

سرسید اں میں قیام

بلخ کے نواحی قصبہ سرسید اں، ہلز سید اں، پدر سید اں اور کنہ موہری کے سادات گردیزیہ کے افراد آپ کے عقیدت مند تھے اور اکثر آپ کے مدرسہ میں زیر تعلیم تھے۔ آپ سادات گردیزیہ میں علمی اور روحانی لحاظ سے اعلیٰ مقام رکھتے تھے۔ سادات گردیزیہ سرسید اں نے آپ کو سرسید اں میں مکمل سکونت اختیار کرنے کی دعوت دی۔ جسے آپ نے قبول فرمایا۔ اس کی ایک وجہ یہ بھی ہو سکتی ہے کہ سرسید اں بلخ شہر سے بالکل قریب تھا اور شہر کے قریب رہ کر آپ زیادہ علم و فیض جاری کر سکتے تھے اور زیادہ سے زیادہ لوگوں کو دینی تعلیم سے مستفید کر سکتے تھے۔ چنانچہ سرسید اں کے لوگوں نے خالصہ سرکار، جو ان کی چراگاہ تھی حضرت کو آباد کرنے کو کہا اور وہاں مکان بنا کر دیا۔ بعد ازاں بندوبست کے موقع پر وہ اراضی آپ کے نام منتقل ہوئی۔ سرسید اں میں رہائش اختیار کرنے کے بعد آپ نے ایک مسجد تعمیر کی اور ایک درسگاہ کی بنیاد رکھی۔ تعلیم و تدریس کا سلسلہ جاری کیا۔

فتویٰ نویسی

آپ کے فتاویٰ اردو، فارسی اور عربی میں ہوتے تھے۔ ان زبانوں پر پوری مہارت تھی۔ فتاویٰ جاری کر کے آپ عوام کے مقامی مقدمات کا فیصلہ فرماتے تھے۔ ایک عربی فتویٰ جو نکاح و طلاق سے متعلق ہے۔ مؤلف (چشتی) کی نظر سے گزرا ہے۔ اس فتویٰ پر حضرت خواجہ سید محمد مخدوم شاہ سوہاوی کے دستخط بھی ہیں۔ ایک دستخط کسی اور عالم کے ہیں جو پڑھے نہیں جاتے۔

حقوق مسلم کی پاسداری

پونچھ ریاست میں راجہ کی حکومت تھی اور عوام ٹیکسوں اور بیگاروں کے بوجھ تلے پے

جار ہے تھے۔ خصوصاً مسلمانوں کے ساتھ ناروا سلوک کیا جاتا اور پونچھ میں مسلمانوں کی اکثریت کے باوجود مسلمان مٹھی بھر ہندوؤں کے رحم و کرم پر تھے۔ چنانچہ پونچھ کے بہادر اور غیور عوام نے ایک وفد راجہ کے پاس بیگار معاف کروانے کے لئے بھیجا۔ اس وفد میں آپ بھی شامل تھے۔ آپ نے مسلمان قوم کو اتحاد و اتفاق کی تلقین فرمائی۔ سادات گردیزی جن سے پونچھ کے ڈوگرہ حکام ”بیگار“ لیتے تھے مہاراجہ کے دربار میں جا کر آپ نے ان کی بیگار معاف کروائی۔ آپ نے مسلمان قوم کو ایک پلیٹ فارم پر جمع کرنے کی کوشش کی۔ آپ کا سیاسی علماء کے ساتھ رابطہ رہتا تھا اور سیاسی بصیرت کے حامل حضرات (جن میں اکثر ان پڑھ تھے) آپ کی خدمت میں حاضر ہوتے اور آپ سے سیاسی معاملات پر گفت و شنید کرتے تھے۔

انداز تبلیغ و ارشاد

آپ کا انداز بیان مدلل اور واضح ہوتا تھا۔ اکثر وعظ و تبلیغ فرمایا کرتے تھے اور پورے حلقہ میں شعلہ بیان مقرر سمجھے جاتے تھے۔ آپ اکثر واضح اور موقع و محل کے مطابق تقریر فرماتے تھے۔ آپ نے ایک مدت تک سرسید اں میں درس و تدریس کا سلسلہ جاری رکھا اور باغ کے نواحی قصبات سرسید اں، کنہ موہڑی، کیٹ، ہلڑسید اں، پدرسید اں، کوٹیڑہ مست خان، کفل گڑھ، پنپالی، جگلوڑی، بنی پساری، رتنوئی، پدراگلیشر اور دیگر علاقہ جات کے لوگوں کو روحانی و باطنی فیض عطا کیا۔ سرسید اں میں آپ کی تعمیر کردہ مسجد آج بھی موجود ہے۔ اس مسجد کے باہر میدان میں آپ وعظ و تبلیغ فرماتے۔ جمعہ و عیدین کی نماز پڑھاتے۔ اس وقت مسلمانوں کو تبلیغ دین کی اشد ضرورت تھی اور مسلمانوں کے اندر بے جا ہندوانہ رسومات شامل تھیں۔ آپ کے آستانہ پر جو بھی آتا خواہ مسلمان ہو یا ہندو اپنا ہو یا پرایا کبھی اسے خالی ہاتھ جانے نہیں دیا۔ اکثر غریب ہندو بھی خوراک حاصل کرنے آتے تو آپ ان کو بھی کبھی خالی نہ لوٹاتے تھے۔

حلیہ اور لباس

آپ کا لباس سادہ ہوتا تھا۔ سر پر اکثر پگڑی پہنتے تھے۔ قمیض اور شلوار زیب تن فرماتے تھے۔ اس کے علاوہ ایک چادر آپ کے پاس ہوتی تھی۔ جہاں کہیں نماز کا وقت ہو جاتا تو وہ چادر بچھا کر نماز ادا فرماتے تھے۔ آپ نحیف و نزار متوسط قد و قامت کے مالک تھے۔ ریش مبارک تھوڑی پر لمبی اور رخسار پر بال کم تھے۔ نہایت خوبصورت اور رنگ سرخ و سفید تھا۔

اخلاق

شریعت کے پابند تھے۔ مسلمان قوم کا درد کوٹ کوٹ کر بھرا ہوا تھا۔ بڑے سخی، فیاض، غریب پرور اور عالم و فاضل بزرگ تھے۔ بڑی سیاسی بصیرت کے حامل تھے۔ آپ کو لیلۃ القدر بھی نصیب ہوئی تھی۔ کامیاب مدرس اور مقرر تھے۔

وصال شریف

وصال شریف سے دو روز قبل عید الفطر کے دن آپ نے نماز عید پڑھائی۔ قبل ازیں ماہ رمضان المبارک میں آپ کی صحت بالکل درست رہی اور آپ باقاعدگی سے نماز تراویح پڑھاتے رہے اور جمعۃ المبارک پر وعظ و ارشاد فرماتے رہے۔ نماز عید کے موقع پر مسلمانوں کے ایک جم غفیر اجتماع سے خطاب فرمایا۔ اپنے خطبہ میں معاشرتی برائیوں سے دور رہنے کی تلقین فرمائی اور ۳ شوال المکرم ۱۳۳۳ھ مطابق ۱۸ ستمبر ۱۹۱۳ء بروز پنجشنبہ بمقام سرسیداں اپنے خالق حقیقی سے جا ملے۔ اناللہ وانا الیہ راجعون ○

وصال شریف کے وقت حضرت اعلیٰ گولڑوی اپنے طلباء کو درس دے رہے تھے کہ آپ کی زبان مبارک سے بے اختیار یہ کلمات ادا ہوئے:

”آج پہاڑوں کا چراغ بجھ گیا۔“

آپ کے وصال کی خبر جنگل کی آگ کی طرح ہر سو پھیل گئی اور عقیدت مند اور سادات خاندان کے لوگ آپ کے گھر پہنچنا شروع ہو گئے۔ آپ کے رشتہ دار اور عقیدت مند راولا کوٹ میں بھی تھے۔ ان کو آدمی بھیج کر اطلاع کی گئی اور ۴ شوال المکرم بروز جمعۃ المبارک آپ کی تجہیز و تکفین ہوئی۔

مدفن

سرسیداں میں آپ کو دفن کیا گیا۔ مزار مقدس مسجد شریف کے مشرقی جانب چند میٹر کے فاصلے پر ہے۔ جہاں ہمہ وقتی زائرین اور معتقدین کا تانتا لگا رہتا ہے۔ ابتدا میں مزار شریف کی عمارت اور مقبرہ پختہ نہیں تھے۔ ۱۹۴۰ء میں آپ کے صاحبزادے حضرت خواجہ سید محمد یسین شاہ اور حضرت خواجہ سید ثناء اللہ شاہ خطیب جامع مسجد باغ نے مزار مقدس کی تعمیر و توسیع فرمائی۔

آپ کے مقبرہ تک اب پختہ سڑک جاتی ہے۔ قبل ازیں مزار شریف کی عمارت پتھر سے تعمیر کی گئی تھی اور اس پر گنبد بنایا گیا۔

۱۹۸۰ء میں آپ کے پوتے اور سجادہ نشین خواجہ سید شبیر احمد شاہ نے حضرت سید محمد یسین شاہ اور پیر سید ثناء اللہ شاہ کی نگرانی میں مزار مقدس کی از سر نو تعمیر و توسیع فرمائی اور اس پر نیلے رنگ کا گنبد بنایا گیا۔ مزار شریف کے اندر بجلی لگی ہوئی ہے۔ قبر انور کو سنگ مرمر سے بنایا گیا ہے۔ جس پر آیتہ الکرسی اور قرآنی آیات کندہ ہیں۔ روضہ مبارک کے اندر دو قبریں ہیں۔ ایک قبر آپ کی صاحبزادی صاحبہ کی ہے اور ایک قبر کی جگہ خالی ہے اور روضہ شریف کے اندر دیواروں پر کلمہ طیبہ اور قرآنی آیات جلی حروف میں لکھی ہوئی ہیں۔

لوح مزار

لوح مزار سنگ مرمر کی بنی ہوئی ہے۔ جس پر شجرہ نسب اور مختصر حالات زندگی کندہ ہیں۔ عبارت درج ذیل ہے :

آرامگاہ غوث زمان پیر طریقت شہباز معرفت سراج العلماء حضرت پیر سید نیاز علی شاہ صاحب رحمۃ اللہ تاریخ سفر آخرت ۳ شوال المکرم ۱۳۳۳ھ مطابق ۱۸ ستمبر ۱۹۱۳ء بروز جمعرات۔ اعلیٰ حضرت ڈہنڈی کیاٹ میں پیدا ہوئے۔ آپ کے والد سید فقیر شاہ صاحب ایک درویش کامل تھے۔ آپ نے اوائل عمر میں علم فقہ، اصول تفسیر اور حدیث کی تکمیل کی۔ آپ خواجہ شمس الدین سیالوی کے خلیفہ اور مرید تھے۔ جن کی توجہ باطنی نے آپ کو انوار و برکات سے مالا مال کر دیا۔ آپ تادم زیست اھیائے سنت رسول اور درس و تدریس میں مشغول رہے۔ بے شمار علمائے کرام اور اولیائے کرام نے آپ سے علم اور روحانی فیض حاصل کیا۔

عرس مبارک

ہر سال ۳ شوال المکرم کو آپ کا عرس مبارک سہ روزہ بڑے تزک و احتشام سے منایا جاتا ہے۔ یہ سہ روزہ تقریب سعید حضرت پیر سید محمد یسین شاہ کے گھر پر آپ کی سرپرستی میں منعقد ہوتی تھی لیکن ۱۹۴۷ء میں ہندوؤں نے آپ کے گاؤں کے تمام گھروں کو جلا لیا۔ جس میں آپ کا گھر بھی شامل تھا۔ آپ کی اولاد گھر سے بے گھر ہو گئی اور آپ کا کتب خانہ گھر سے ملحقہ مسجد جو آپ نے گھر کے قریب تعمیر کی تھی بھی شہید ہو گئی۔

ہر سال ۳ شوال المکرم کو آپ کا عرس مبارک سہ روزہ بڑے تزک و احتشام سے منایا جاتا ہے۔ یہ سہ روزہ تقریب سعید حضرت پیر سید محمد یسین شاہ کے گھر پر آپ کی سرپرستی میں منعقد ہوتی تھی لیکن ۱۹۴۷ء میں ہندوؤں نے آپ کے گاؤں کے تمام گھروں کو جلا ڈالا۔ جس میں آپ کا گھر بھی شامل تھا۔ آپ کی اولاد گھر سے بے گھر ہو گئی اور آپ کا کتب خانہ گھر سے ملحقہ مسجد جو آپ نے گھر کے قریب تعمیر کی تھی بھی شہید ہو گئی۔

آج کل آپ کا ایک روزہ عرس مبارک مئی کے آخری ہفتہ میں ہلڑ سید اں میں منعقد ہوتا ہے۔ صبح قرآن خوانی ہوتی ہے۔ بعد از نماز ظہر باقاعدہ جلسہ عام منعقد ہوتا ہے۔ عرس مبارک میں ہزاروں زائرین شرکت کرتے ہیں۔ جید علمائے کرام کی تقاریر ہوتی ہیں۔ جلسہ کی صدارت پیر سید ثناء اللہ شاہ فرماتے ہیں اس کے بعد عام لنگر تقسیم ہوتا ہے اور پیر سید ثناء اللہ شاہ کی دعا پر عرس مبارک اختتام پذیر ہوتا ہے۔

شادی اور اولاد امجاد

- آپ کی شادی پیر سید فضل شاہ صاحب کوٹھیڑی سید اں ضلع راولا کوٹ شاہ کی صاحبزادی سے ہوئی جن کے بطن سے چار صاحبزادے تولد ہوئے جن کے اسمائے گرامی ترتیب وار یہ ہیں:
- ۱- حضرت پیر سید محمد یسین شاہ متوفی ۱۹۸۰ء، جید عالم، ولی اللہ اور صاحب کرامت بزرگ تھے۔ اجازت و خلافت حضرت خواجہ گولڑوی سے تھی۔
 - ۲- حضرت پیر سید محمد سوار شاہ متوفی ۱۹۷۵ء، 'بمحر عالم'، کامل بزرگ اور حضرت خواجہ گولڑوی کے خلیفہ مجاز تھے۔
 - ۳- حضرت پیر سید برکت اللہ شاہ مدفون روات ضلع راولپنڈی، عالم و فاضل اور بہترین خطیب تھے۔

۱- حضرت پیر سید فضل شاہ صاحب بھی بڑے پایہ کے عالم دین اور ولی کامل ہو گزرے ہیں۔ جن کے عقیدتمندوں کا حلقہ وسیع تھا اور جنہوں نے اس پورے علاقے میں شاندار تبلیغی اور تدریسی خدمات انجام دی ہیں۔ ان کے درس میں دور دور سے طالب علم دینی علوم حاصل کرنے آتے تھے اور قرب و جوار میں لوگوں کے امام بھی تھے۔ انہوں نے یہاں ایک مسجد بھی تعمیر کرائی تھی اور دینی و دنیاوی معاملات میں لوگ ان سے رہنمائی حاصل کرتے تھے۔ (سید محمود آزاد: تاریخ سادات گردیزیہ پونچھ مطبوعہ راولپنڈی، ۱۹۸۵ء، صفحہ ۱۲۸۔)

۴- حضرت پیر سید محمد تناء اللہ شاہ مدظلہ، عالم و فاضل بزرگ ہیں۔ آج کل جامع مسجد بلغ میں خطیب ہیں۔ تعلیم القرآن کے نام سے ایک مدرسہ کی بنیاد رکھی اور اس میں تعلیم و تدریس جاری ہے۔ حضرت خواجہ گوٹروی سے اجازت و خلافت حاصل ہے۔ اس وقت عمر شریف چھتر برس ہے۔

حضرت خواجہ سید نیاز علی شاہ گردیزی رحمۃ اللہ علیہ کے صاحبزادگان اور نبیرگان نے تحریک پاکستان، جہاد کشمیر اور دیگر ملی تحریک میں شاندار کام کیا۔

کرامات

مشہور سماجی کارکن اور بزرگ شخصیت جناب محمد یعقوب خان کیانی مرحوم ساکن پانیولہ تحصیل راولا کوٹ راوی ہیں اور اس کی تصدیق دوسرے زعماء نے بھی کی ہے کہ پونچھ میں ڈوگرہ راج مہاراجہ بلدیو سنگھ میں عوام پر ٹیکسوں کا بوجھ تھا۔ عوام حقوق ملکیت سے محروم تھے اور بیگار لیا جاتا تھا۔ پونچھ کے چند معززین مسلمان زعماء جن میں حضرت خواجہ سید نیاز علی شاہ بھی شامل تھے پونچھ کے مہاراجہ کے پاس تشریف لے گئے اور راجہ سے کہا کہ آپ بیگار معاف کر دیں۔ راجہ حکومت کے نشے میں چور تھا۔ مطالبات سننے کی بجائے دھکی دی اور دھونس سے کام لیتے ہوئے مسلمان زعماء سے کہا کہ ”طاقت ہے تو کچھ کر کے دکھاؤ“۔ ایک روز بعد جب راجہ کے وزیر کی سواری بڑی دھوم دھام سے رواں دواں تھی تو آپ سواری کے بلوس کو چیرتے ہوئے آگے بڑھے اور ایک جلتی ہوئی مشعل میں اپنے دونوں ہاتھ ڈال دیئے۔ راجہ کے وزیر نے کہا: ”راستہ چھوڑ دو۔“ آپ نے اسے جواب دیا ”یہ آگ ہے، یا تجھ کو جلانے کی یا مجھے“، آپ کے ہاتھ تو نہ جلے لیکن اس واقعہ کے تیسرے روز مہاراجہ کی طرف سے وزیر کو معزولی کا حکم مل گیا اور ابھی تک یہ وفد پونچھ میں ہی تھا کہ راجہ پابجولاں جیل کی طرف جا رہا تھا۔ آپ کے ساتھی بھی آپ کی یہ حرکت دیکھ کر ششدر رہ گئے۔ مہاراجہ نے خاندان سادات گردیزیہ کی بیگار معاف کر دی اور اس کے لئے باقاعدہ احکامات جاری کئے گئے اور آپ سب لوگ معافی کا حکم لے کر وطن واپس آ گئے۔

سید حسن شاہ گردیزی مرحوم متوفی ۱۹۸۸ء بلغ کی ایک مشہور و معروف شخصیت ہو گزرے ہیں۔ تحریک آزادی کشمیر میں ان کا کردار نمایاں ہے۔ سیاسی حلقوں میں آپ کا نام جانا پہچانا ہے۔ ان کی روایت ہے کہ ایک بار بلغ کے نواحی قصبہ ہلز سیداں، سریداں اور دیگر مواضع

میں طاعون کی وبا پھیل گئی اور لوگ مرنے لگے۔ روزانہ تین چار اموات ہو جاتیں اور بیماری کے ڈر اور خوف سے لوگ گاؤں چھوڑ کر بھاگنے لگے۔ سید حسن شاہ مرحوم فرماتے ہیں کہ حضرت صاحب نے میرے والد ماجد کو کہا کہ آپ لوگوں کی تجہیز و تکفین فرمائیں۔ آپ محفوظ و مامون رہیں گے۔ چنانچہ حسن شاہ گردیزی کے والد ماجد حضرت خواجہ سید نیاز علی شاہ کے حکم کے مطابق لوگوں کی تجہیز و تکفین کرتے رہے اور بالکل محفوظ و مامون رہے۔

سید حسن شاہ ہی راوی ہیں کہ ایک مرتبہ ٹائیس تحصیل راولا کوٹ کے چند زعماء کے ساتھ حضرت سید نیاز علی شاہ کا کسی بت پر تنازعہ ہو گیا۔ مخالف فریق معاملہ عدالت میں لے گئے اور پونچھ میں مہاراجہ کے پاس مقدمہ پیش ہوا۔ حضرت خواجہ سید نیاز علی شاہ باغ میں ہی تھے اور پونچھ میں آپ کے خلاف فیصلہ ہونے سے قبل مخالفین کے کیمپ میں ہیضہ کی وبا پھوٹ پڑی اور چند اموات واقع ہو گئیں۔ مہاراجہ نے مقدمہ سنا اور ہیضہ سے اموات کی خبر بھی سنی تو اس نے کہا:

”پر میثور نے خود فیصلہ دے دیا۔“

سر سیداں کے ایک بزرگ جن کا نام سید علی شاہ تھا ان کی روایت کردہ ایک کرامت ہے۔ وہ فرماتے ہیں کہ میں حضرت صاحب کا معتقد تھا۔ جب بھی کوئی مشکل پیش آتی تو حضرت کے حضور حاضری دیتا۔ ان دنوں ڈوگرہ حکومت تھی اور گائے ذبح کرنا اور درخت کاٹنا سخت منع تھا۔ میں نے ایک گائے ذبح کی تھی اور درخت بھی کاٹا ہوا تھا۔ اس کی کڑیاں اور بلے بنوا کر مکان کی چھت تیار کر دی تھی۔ کسی نے میرے خلاف شکایت کر دی کہ علی شاہ نے درخت کاٹا ہے۔ چنانچہ باغ سے جنگلات کے اہلکار اور پولیس سر سیداں مجھے گرفتار کرنے آگئی۔ سر سیداں میں اس وقت سرکاری اہلکار حضرت خواجہ سید نیاز علی شاہ کے گھر پر ہی آکر آرام کرتے تھے۔ میں نے ان کی آمد سے قبل حضرت صاحب سے عرض کیا اور اہلکاروں کے پہنچنے سے قبل روپوش ہو گیا۔ جب اہلکار سر سیداں حضرت صاحب کے گھر پہنچے تو انہوں نے موقع دیکھنے کے لئے حضرت صاحب سے گزارش کی کہ ہمیں سید علی شاہ کا گھر اور مکان بتلا دیں۔ چنانچہ دو تین آدمی ان کے ہمراہ میرے گھر چلے گئے اور جب موقع پر پہنچے تو انہیں کچھ بھی نظر نہ آیا۔ میں نے جو گائے ذبح کی تھی اس کا گوشت ایک صندوق میں بند کیا تھا اور وہ بھی اس مکان میں تھا جو آپ نے بالکل نیا تعمیر کیا تھا اور صرف چھت بنی تھی۔ لکڑی کا بس سامنے تھا، جنگلات کے اہلکاروں اور پولیس کو وہاں سے کچھ بھی نہ ملا اور ناکام لوٹے۔ علی شاہ صاحب فرماتے ہیں کہ یہ سب کچھ حضرت کی کرامت سے ہوا۔

معاصرین

حضرت مولانا فقیر اللہ بکوٹی، حضرت خواجہ سید محمد مخدوم شاہ سوہاوی، حضرت خواجہ سید سید علی شاہ سوہاوی، حضرت خواجہ سید رستم علی شاہ اور حضرت خواجہ سید مہر علی شاہ گواڑوی رحمہم اللہ تعالیٰ عنہم اجمعین سے بڑے گہرے مراسم تھے اور ایک دوسرے کے پاس آمد و رفت تھی۔

سجادہ نشین

آج کل سجادہ نشین حضرت صاحبزادہ سید خلیل احمد شاہ ہیں۔

حضرت خواجہ سید نیاز علی شاہ رحمۃ اللہ علیہ کے پڑپوتے سید فرید احمد شاہ صاحب ایم اے (اسلامیات) نے حضرات سید نیاز علی شاہ، سید محمد مخدوم شاہ اور سید رستم علی شاہ رحمہم اللہ تعالیٰ کے حالات و کوائف کی فراہمی میں بہت دلچسپی کا ثبوت دیا۔ ان کا یہ جذبہ قابل تحسین ہے۔
جزاکم اللہ احسن الجزاء۔

حضرت خواجہ سید محمد مخدوم شاہ سوہاوی

خاندان اور ولادت

حضرت سید شاہ منور سچیار کے بارہ بیٹے تھے جن میں سے تین فرزند سید منصور شاہ، سید عین الملک شاہ اور سید نظام شاہ ضلع پونچھ آزاد کشمیر میں تشریف لائے۔ حضرت خواجہ سید محمد مخدوم شاہ سوہاوی قدس سرہ سید عین الملک شاہ کی اولاد سے ہیں۔

حضرت سید عین الملک شاہ کے فرزند ارجمند حضرت سید جنید شاہ تھے۔ سید عین الملک شاہ شہنشاہ جہانگیر کے دور میں کشمیر تشریف لائے۔ بلخ خاص کے نزدیک مشرقی جانب ایک گاؤں سیری کتھی میں سکونت اختیار کی اور دین کی تبلیغ کا فریضہ سرانجام دینا شروع کیا۔ آپ کی پرtpاک با اثر تقاریر اور مواعظ سے متاثر ہو کر ہزار ہا غیر مسلم حلقہ بگوش اسلام ہوئے۔ اس وقت یہاں ہندو معاشرہ کا غلبہ تھا اور حالت یہ تھی کہ نماز جنازہ پڑھانے والا کوئی نہیں ملتا تھا۔ عوام مردہ کو امانتا" دفن کرتے اور جب کوئی مولوی یا امام میسر آتا تو مردہ کو قبر سے نکال کر نماز جنازہ پڑھی جاتی۔

حضرت سید عین الملک شاہ نے بلخ سیری کتھی میں سکونت اختیار کی اور دین کی تبلیغ کا سلسلہ جاری رکھا۔ آپ نے جا بجا مدارس قائم کئے اور سیری کتھی میں ایک عظیم درسگاہ کی بنیاد رکھی اور باقاعدہ درس و تدریس کا سلسلہ جاری کیا۔ آپ اپنے مدرسہ سے طلباء کو فارغ کر کے ان کے علاقوں میں تبلیغ دین کے لئے روانہ کرتے اور وہ طالب علم اپنے اپنے علاقوں میں جا کر دین کی تبلیغ کرتے اور امامت کے فرائض سرانجام دیتے۔

حضرت سید عین الملک شاہ اپنے مدرسہ میں طلباء کو تعلیم بھی دیتے اور ارد گرد کے علاقوں میں تحصیل حویلی میں تبلیغی دورہ بھی فرماتے۔ آپ اپنے زمانے کے ایک مبلغ اور جید عالم ہونے کے ساتھ ساتھ صاحب کشف و کرامت ولی اللہ تھے۔ آپ کا مزار اقدس وہاں ہی ہے جہاں آپ کا مدرسہ تھا۔ اسجگہ آج کل درخت اگ گئے ہیں اور درختوں کا ایک جھنڈ بنا ہوا ہے لیکن اس احاطہ میں کوئی شخص ایک پتہ بھی نہیں ہلا سکتا کیونکہ ایسی جسارت کرنے والے کو ضرور کوئی نقصان

اٹھانا پڑتا ہے۔

حضرت سید عین الملک شاہ کے صاحبزادے سید جنید شاہ کے ایک فرزند سید سید شاہ تھے۔
آپ کی اولاد میں ایک بزرگ سید باقر شاہ تھے۔ ان کے پڑپوتے حضرت سید فیض علی شاہ تھے۔
ان کے صاحبزادے سید سید علی شاہ تھے۔

قطب زمان خواجہ سید محمد مخدوم شاہ سوہاوی ۱۲۷۳ھ میں غوث زمان حضرت خواجہ سید
سید علی شاہ کے ہاں سوہاویہ شریف میں پیدا ہوئے۔

نسب نامہ

آپ کا شجرہ نسب یہ ہے :

خواجہ سید محمد مخدوم شاہ بن سید سید علی شاہ بن سید فیض علی شاہ بن سید سوہنا شاہ بن سید
محمد نور شاہ بن سید باقر شاہ بن سید بہاء الدین شاہ بن سید ملوک شاہ بن سید مومن شاہ بن سید سید
شاہ بن سید جنید شاہ بن سید عین الملک شاہ بن سید شاہ منور سجیاری بن سید شاہ محمد بن سید
عید الصمد بن سید احمد بن سید شاہ یوسف گردیزی بن سید ابوبکر بن سید شاہ قسور گردیزی بن سید ابو
عبد اللہ بن سید حمزہ داعی بن سید ابوشظ بن سید احمد شعرانی بن سید علی عریض بن سید امام جعفر
صادق بن امام محمد باقر بن امام زین العابدین بن امام حسین بن حضرت علی المرتضیٰ کرم اللہ وجہہ۔

سوہاویہ شریف کا محل وقوع

سوہاویہ شریف تحصیل دھیرکوٹ ضلع بلخ کے مغرب میں دریائے جہلم کے کنارے مری
(پاکستان) کے مشرقی جانب پھگواڑی کے بالکل سامنے واقع ہے۔ مظفر آباد سے کوہالہ کے مقام سے
ایک سڑک ڈھل کوٹ کی طرف جاتی ہے۔ ڈھل کوٹ سڑک پر ایک مقام دریائے جہلم کے کنارے
سیری بانڈی ہے جہاں سے ایک سڑک سوہاویہ شریف جاتی ہے اور بلخ سے راولپنڈی جانے والی
سڑک سے غازی آباد کے مقام سے ایک سڑک چیرالہ جاتی ہے جسے اب سوہاویہ شریف سے منسلک
کیا جا رہا ہے۔

تعلیم

آپ نے ابتدائی تعلیم اپنے والد ماجد سے حاصل کی اور بعد ازاں پاک پٹن شریف، تونسہ

شریف اور سیال شریف میں علوم متد اولہ کی تحصیل و تکمیل کی۔

بیعت و خلافت

علوم دینیہ کی تکمیل کے بعد وطن واپس آئے اور اپنے والد گرامی کے زیر نگرانی سلوک و طریقت کی منازل طے کیں۔ بعد ازاں سیال شریف تشریف لے گئے۔ حضرت خواجہ شمس العارفین سیالوی نے آپ کو خرقہ خلافت عطا فرمایا اور ہدایت فرمائی کہ وطن جا کر دین کی خدمت کا فریضہ سرانجام دیں۔

درس و تدریس

عطائے خلافت کے بعد آپ نے اپنے مرشد کامل کے حکم پر سوہاؤہ شریف میں ہی تعلیم و تدریس اور تبلیغ کا کام شروع کر دیا۔ والد ماجد کی وفات کے بعد ان کے نقش قدم پر قائم رہے۔ آپ نے ضلع پونچھ، مظفر آباد، مری اور پنجاب کے مسلمانوں میں دین کی خدمت کی۔ آپ کی ساری زندگی ریاضت، مجاہدات اور درس و تدریس و تبلیغ دین میں گزری۔ آپ طالبان حق کو تصوف، تزکیہ نفس کی تعلیم کے ساتھ دینی تعلیم بھی دیتے تھے۔

تلامذہ

آپ کے پاس مریدین اور طلبہ کا ایک جم غفیر ہوتا تھا جن کی رہائش و طعام کا بندوبست خود فرماتے تھے۔ چند طلبہ کے نام یہ ہیں:

- ۱- مولانا عبد الرحیم ساکن کھنٹل، تحصیل دھیرکوٹ ضلع باغ
- ۲- مولانا خلیل احمد قادر آبادی، باغ
- ۳- مولانا محمد سعید رواتی ساکن روات نزد مری ضلع راولپنڈی وغیرہم

مزارات پر حاضری

آپ اجمیر شریف، پاک پٹن شریف اور حضرت داتا گنج بخش لاہوری کے مزار پر انوار پر حاضر ہوتے تھے اور فیوض و برکات حاصل کرتے تھے۔

علمی و روحانی مقام

آپ اپنے زمانہ کے ولی کامل اور قطب ہونے کے علاوہ بیک وقت شیخ التفسیر، شیخ الحدیث اور شیخ الفقہ بھی تھے۔ علوم فقہ پر آپ کو دسترس اور عبور حاصل تھا۔ آپ اکثر فرماتے کہ اگر دنیا میں علوم فقہ کی کتب غائب ہو جائیں تو میں فقہ کی تمام کتب کو نئے سرے سے تدوین و تالیف کر سکتا ہوں۔

ممتاز محقق اور قلم کار سید محمود آزاد لکھتے ہیں :

آپ کو اللہ تعالیٰ نے روحانیت سے بھی حصہ وافر عطا کیا تھا۔ تفسیر، حدیث، فقہ اور کلامی علوم پر کامل دستگاہ رکھتے تھے اور اسی وجہ سے ان کا شمار اس وقت کے چوٹی کے علماء میں ہوتا تھا۔

۱۰

بیگار کا حکم امتناعی اور بحالی

سادات گردیزیہ سے سکھوں کے عہد میں بیگار لی جاتی تھی جو معاف ہو چکی تھی لیکن معافی کے بعد درمیانی وقت میں اس پر عملدرآمد روک دیا گیا چنانچہ آپ نے سابقہ فرامین کو دوبارہ بحال کروایا۔

پیر سید احمد شاہ گردیزی چمن کوٹی کا بیان ہے :

حضرت سید مخدوم شاہ صاحب ہمہ صفت موصوف ہونے کے علاوہ بالخصوص اس لئے قابل ذکر ہیں کہ آپ نے سادات کے لئے کار بیگار معافی کے متعلق بہت کوشش فرمائی اور الحمد للہ کہ آپ کامیاب ہوئے۔ گو ارشاد نامہ کی تحریر سے پتہ چلتا ہے کہ سادات گردیزیہ پہلے سے بھی کار بیگار سے مستثنیٰ تھے مگر عمل در آمد آپ کی سعی بلیغ سے ہوا۔ درحقیقت آپ نے اپنی برادری پر بہت بڑا احسان کیا ہے۔

آپ نے ڈوگرہ حکومت سے بیگار معافی بحال کروائی لیکن ہنوز تحریری حکم نامہ نہیں ملا تھا کہ آپ کا وصال ہو گیا۔ بعد ازاں یہ حکم نامہ آپ کے فرزند ارجمند حضرت پیر سید حمید اللہ شاہ نے

۱۰ تاریخ سادات گردیزیہ پونچھ، صفحہ ۱۶۳۔

۱۱ تاریخ سادات گردیزیہ، صفحہ ۳۱۲۰۔

حاصل کیا۔

ارشاد نامہ کی نقل حسب ذیل ہے :

اجرائے نمبر ۱۳۸۱ از پیشگاہ سری سرکار والا حکم ہوا

صحیح سرکار

آج یہ درخواست پیر حمید اللہ شاہ و جعفر شاہ و غیرہ سائلان نے پیش کی۔ کاغذات مشمولہ سے پایا جاتا ہے کہ بروئے ارشادات سابقہ بھی ان کو کار بیگار معاف ہے اور بروئے حکم حاکم اعلیٰ صاحب مل میں بھی مثل باضابطہ مرتب ہو کر صاف ہو چکی ہے اور عملدرآمد بھی ہو چکا ہے جس کی نقل شامل ہے۔ لہذا ارشاد ہذا حسب استدعا سائلان صادر فرمایا جاتا ہے کہ سنداً اپنے پاس رکھیں اور کوئی شخص نسبت کار بیگار مدخلت نہ کرے۔ تین ساون ۶۶ مکرر یہ کہ اقوام سیدان تحصیل بلغ محکمہ بندوبست سے بھی کار بیگار سے مستثنیٰ رکھے گئے ہیں۔ اس لئے ارشاد ہذا بعد اندراج رجسٹر سائلان کو دیا جاوے۔

تحریر صدر سنہ صدر صحیح سرکار حضور راجہ سری بلدیو سنگھ صاحب بہادر
(کے۔ سی۔ آئی۔ ای۔ کے)

حلیہ

آپ کا چہرہ انور چمکدار اور درخشاں تھا۔ بدن نحیف اور لاغر تھا۔

خوراک

آپ چائے زیادہ پسند فرماتے تھے اور کھانے میں سادہ غذا، جس میں مکئی کی روٹی اور دودھ شامل ہوتا مرغوب خاطر تھی۔

اخلاق

آپ پابند شریعت مطہرہ تھے۔ اخلاق نبوی ﷺ کا نمونہ تھے۔ ساری عمر تبلیغ دین میں گزری اور خود دین اسلام کے پابند رہے۔ آپ بوقت عصر گھر سے باہر سیر کے لئے نکلتے اور گھر سے روانہ

ہونے سے قبل جو بھی رقم گھر میں ہوتی یا جیب میں ہوتی راستے میں بچوں 'یتامی اور بیوگان میں تقسیم کر دیتے تھے۔ بقول محمد الدین نوق سید محمد مخدوم شاہ مرحوم جو بہت بڑے عالم اور فکرو قناعت کا مجسمہ تھے۔

استغراق

آپ پر استغراق کی کیفیت طاری ہوتی تو زبان مبارک پر یہ کلمات ہوتے :

اللہ کھڑا ہے، بٹھائیں

نبی پاک ہیں، بٹھائیں

کرامات

حضرت خواجہ سید محمد مخدوم شاہ سوہاوی بلاشبہ اپنے دور کے مرد کامل اور قطب تھے۔ آپ کثیر الکرامات بزرگ تھے۔ آپ کی کرامات احاطہ تحریر سے باہر ہیں۔ چند کرامات نذر قارئین ہیں۔ جناب سردار عبدالقیوم خان صدر آزاد جموں و کشمیر کے بارے میں جب آپ بچے تھے حضرت خواجہ سوہاوی نے ارشاد فرمایا تھا کہ یہ بچہ بڑا ہو کر ملک کا سربراہ ہو گا۔

واقعہ یہ ہے کہ جناب سردار عبدالقیوم خان کے والد ماجد سردار عبداللہ خان آپ کے مرید تھے اور ایک بار آپ کو اپنے گھر لے گئے۔ سردار عبدالقیوم خان بچے تھے اور مٹی سے کھیل رہے تھے۔ سردار صاحب کے والد گرامی نے حضرت خواجہ سوہاوی سے استدعا کی کہ میرے لڑکے کے حق میں دعا فرمائیں۔ آپ نے فرمایا کہ یہ لڑکا ملک کا سربراہ ہو گا۔

حضرت خواجہ عبدالعزیز قادری المعروف حضرت صاحب ڈفرہ والے ۱۲۷۴ متوفی ۱۳۷۴ھ مطابق ۱۹۵۴ء جو اپنے زمانہ کے ولی کامل تھے راوی ہیں کہ میں موضع تملوٹہ تحصیل باغ حضرت خواجہ سید محمد مخدوم شاہ سوہاوی کی مجلس مبارک میں تھا کہ ایک بڑھیا حاضر ہوئی اور عرض کرنے لگی کہ میرا لڑکا بارہ سال سے غائب ہے دعا فرمائیں کہ وہ گھر آجائے۔ حضرت صاحب ڈفرہ والے فرماتے ہیں کہ میں نے اس بڑھیا کو مشورہ دیا کہ تم حضرت صاحب سوہاوی کا دامن پکڑ کر اصرار کرو

۱۔ تاریخ اقوام پونچھ، صفحہ ۱۰۰۔

۲۔ سردار عبدالقیوم خان صدر آزاد جموں و کشمیر کے پیر و مرشد۔ (مؤلف)

کہ دامن تب چھوڑوں گی جب لڑکا آجائے گا چنانچہ بڑھیا نے ایسا ہی کیا۔ حضرت سوہاوی نے فرمایا کہ بڑھیا دامن چھوڑ لڑکا آئے گا۔ بڑھیا گھر گئی تو دیکھا لڑکا پہنچ چکا تھا۔

لاہور میں ایک ہندو وکیل ساگر چند تھا اور شادی لال چیف جسٹس تھا۔ دونوں ہندوستانی تھے۔ ساگر چند وکالت کی ڈگری حاصل کر کے لاہور میں وکالت کرنے لگا۔ ساگر چند کے پاس ضلع باغ کی ایک شخصیت سید گل احمد شاہ جو حضرت خواجہ سوہاوی کے مرید تھے ملازمت کرتے تھے۔ ایک دفعہ حضرت خواجہ سوہاوی لاہور تشریف لے گئے اور گل احمد شاہ انہیں اپنے ہمراہ ساگر چند کے مکان پر لے گئے۔ حضرت کا معمول تھا کہ شام کے وقت بعد از عصر تھوڑی سیر فرمایا کرتے تھے۔ حسب معمول آپ اس دن بھی سیر کے لئے باہر نکلے اور ساگر چند کے بنگلہ کے باہر باغیچہ میں ٹہلنے لگے کہ ساگر چند نے دیکھ لیا۔ اس نے گل احمد شاہ کو بلا کر آپ کے بارے میں پوچھا۔ گل احمد شاہ نے اسے بتایا کہ یہ میرے پیرو مرشد ہیں۔ ساگر چند نے حضرت سے ملاقات کی خواہش ظاہر کی۔ پہلے تو آپ نے انکار فرمایا لیکن بعد میں راضی ہو گئے۔ ساگر چند کہنے لگا کہ میری پریکٹس نہیں چلتی حضرت نے اسے پڑھنے کے لئے چند کلمات بتائے اور فرمایا کہ غسل کر کے یہ کلمات پڑھیں۔ چنانچہ اس نے غسل کر کے وہ کلمات پڑھے تو رات کو حضرت نبی کریم ﷺ کا خواب میں دیدار ہوا۔ حضرت خواجہ سوہاوی تو وہاں سے چلے آئے۔ ساگر چند کی وہاں آپ سے دوبارہ ملاقات نہ ہو سکی۔ ساگر چند شرقپور شریف حضرت میاں شیر محمد شرق پوری کی خدمت میں حاضر ہوا اور پوری داستان بیان کی۔ ساگر چند نے حضرت میاں شیر محمد شرقپوری کے سامنے کلمہ طیبہ پڑھا اور مسلمان ہو گیا۔ نیز آپ کے دست حق پرست پر بیعت ہوا۔

حضرت میاں شیر محمد شرقپوری نے اس کا نام محمد امین رکھا۔ ساگر چند شادی شدہ تھا اور صاحب اولاد بھی تھا۔ بچے اس کے سسرال دہلی میں تھے۔ جب ساگر چند نے اسلام قبول کیا تو چیف جسٹس نے اس کی وکالت کالائسنس منسوخ کر دیا۔ محمد امین پریشانی کے عالم میں پھر شرقپور شریف حاضر ہوئے۔ حضرت شرقپوری نے آپ کا رشتہ جسٹس ظہیر الدین احمد کے گھر کروایا۔ چیف جسٹس نے ظہیر الدین احمد کالائسنس بھی منسوخ کر دیا۔ ادھر محمد امین کی بیوی بھی فوت ہو گئی اور بچوں کو ان کے سسرال والوں نے دینے سے انکار کر دیا۔

محمد امین پریشانی کے عالم میں حضرت خواجہ سوہاوی کی تلاش میں مری تشریف لائے۔ محمد امین کو آپ کے گھر کا پتہ نہیں تھا۔ مری میں کچھ دن قیام کرنے کے بعد محمد امین نے حضرت کے بارے میں ہوٹل کے مالک سے دریافت کیا۔ ہوٹل کا مالک بھی حضرت خواجہ سوہاوی کا مرید تھا۔ ہوٹل کے مالک نے کہا کہ حضرت خواجہ سوہاوی اجمیر شریف تشریف لے گئے ہیں۔ آپ کچھ دن انتظار کریں۔ محمد امین سے صبر نہ ہو سکا اور اجمیر شریف روانہ ہو گئے۔ اس دوران میں حضرت خواجہ سوہاوی واپس تشریف لے آئے۔ محمد امین اجمیر شریف سے واپسی پر اسی ہوٹل میں آئے اور ہوٹل کے مالک سے اپنی کہانی بیان کی۔ ہوٹل کا مالک محمد امین کو ہمراہ لے کر راولپنڈی آیا جہاں حضرت خواجہ سوہاوی قیام فرماتے تھے۔

جب محمد امین کی ملاقات آپ سے ہوئی تو حضرت خواجہ سوہاوی محمد امین کو ہمراہ لے کر سوہاویہ شریف تشریف لے گئے اور سوہاویہ شریف میں محمد امین نے ۱۸ یوم قیام کیا۔ جب محمد امین نے اپنی پریشانی بیان کی تو حضرت والا نے فرمایا کہ آپ کی وکالت بھی چلے گی۔ شادی لال (چیف جسٹس) یہاں سے چلا جائے گا اور آپ کے بچے بھی مل جائیں گے۔ محمد امین واپس چلے گئے تو حضرت والا کے فرمان کے مطابق شادی لال جا چکا تھا۔ بعد ازاں آپ کی پریکٹس بھی خوب چلی، شادی بھی ہو گئی اور بچے بھی مل گئے۔

حضرت والا کے فرمان کے مطابق بچے اس طرح مل گئے کہ کسی کو خبر بھی نہ ہوئی۔ محمد امین کے بچوں کے دو ماموں ایک پولیس آفیسر تھے اور دوسرے ڈاکٹروہ بچوں کو محمد امین کے حوالے نہیں کرنا چاہتے تھے لیکن نامعلوم کس طرح بچے محمد امین کے پاس لاہور پہنچ گئے۔

وصال شریف

آپ ایک ماہ بیمار رہ کر ۱۹ رجب المرجب ۱۳۴۹ھ مطابق ۱۰ ستمبر ۱۹۳۰ء بروز چہار شنبہ اس دارفانی سے عالم بقا کو رحلت فرما گئے۔ ان اللہ وانا الیہ راجعون ○

جنازہ

جس روز آپ کا وصال ہوا رات کو حضرت مولانا محمد سعید رواتی کو خواب میں بشارت ہوئی کہ حضرت خواجہ سوہاوی کا انتقال ہو گیا ہے۔ آپ سوہاویہ شریف جا کر ان کی نماز جنازہ پڑھائیں۔ حضرت مولانا موصوف اس رات راولپنڈی میں تھے۔ صبح بیدار ہونے کے بعد روانہ ہوئے۔

چونکہ پھگواڑی سے پیدل روانہ ہوئے اور سہ پہر تین بجے سوہاوہ شریف پہنچے تو جنازہ تیار تھا۔ حضرت والا کے صاحبزادے پیر سید حمید اللہ شاہ کے حکم کے مطابق نماز جنازہ پڑھائی۔ نماز جنازہ میں ہزاروں کی تعداد میں عقیدتمندوں اور مریدوں نے شرکت کی۔ غسل کے وقت جو پانی آپ کے جسم اطہر پر ڈالا گیا تمام مریدین اور معتقدین نے پی لیا۔

مدفن پاک

آپ کے گھر کے بظرف مشرق ایک کھلے میدان میں آپ کو سپرد خاک کیا گیا۔ روضہ شریف میں پانچ قبور ہیں۔ ایک قبر آپ کے صاحبزادے سید حمید اللہ شاہ، دوسری سید ہدایت اللہ شاہ (پسران)، تیسری سید شمشاد حسین شاہ (پوتا) اور چوتھی سید منور حسین شاہ (پوتا) کی ہے۔ مزار شریف پتھر کا ہے۔ قبل ازیں مزار شریف پر گنبد تھا لیکن بعد میں گنبد ہٹا کر ترچھی چھت ڈالی گئی ہے۔

سنگ بنیاد

مزار شریف کے باہر سنگ مرمر کی تختی نصب ہے جو مزار کے سنگ بنیاد کے وقت تیار کی گئی۔ سنگ بنیاد سردار عبدالقیوم خان صدر آزاد جموں و کشمیر نے اپنے دست مبارک سے رکھا۔

اولاد

آپ کے چار صاحبزادے تھے۔

- ۱- حضرت سید حمید اللہ شاہ
- ۲- حضرت سید عطاء اللہ شاہ
- ۳- حضرت سید امیر علی شاہ
- ۴- حضرت سید ہدایت اللہ شاہ (رحمہم اللہ تعالیٰ)

خلفاء

آپ کے خلفاء میں سے درج ذیل حضرات کا علم ہوسکا:

- ۱- حضرت سید حمید اللہ شاہ (پسر)

معاصرین

آپ کے معاصر بزرگان میں حضرت خواجہ سید مر علی شاہ گولڑوی سے آپ کے گہرے تعلقات استوار تھے۔ آپ اکثر ان کے پاس حاضر ہوتے۔ ان کے علاوہ حضرت خواجہ سید نیاز علی شاہ سر سید اہل شریف بھی آپ کے معاصر بزرگ تھے۔ آپ ان کے پاس بھی سر سید اہل شریف لے جاتے۔ آپ کی حضرت خواجہ سید نیاز علی شاہ کے ساتھ قریبی رشتہ داری بھی تھی۔ حضرت خواجہ سید رستم علی شاہ سرچھ شریف اور گڑھی افغانان کے خلفاء کے ساتھ آپ کے خصوصی مراسم تھے۔

عرس مبارک

ہر سال ۱۶-۱۷-۱۸ نومبر کو آپ کا عرس مبارک موجودہ سجادہ نشین حضرت سید الطاف حسین شاہ کی زیر سرپرستی و نگرانی منعقد ہوتا ہے جس میں ہزاروں عقیدتمند دور دراز علاقوں سے شرکت کرتے ہیں۔ آپ کے مریدین پاکستان اور آزاد کشمیر میں پھیلے ہوئے ہیں۔ حکومت آزاد کشمیر کے سربراہان، وزراء، کرام اور دیگر اعلیٰ حکام بھی عرس پاک کی تقریب میں شرکت فرماتے ہیں۔ آپ کے مکان کے متصل ایک سرائے بھی ہے جہاں مسافر اور دیگر مہمان ہمہ وقتی موجود رہتے ہیں۔

حضرت قاضی حافظ محمد حسن کالسی

ولادت اور خاندان

آپ ۱۲۷۳ھ مطابق ۱۸۵۷ء میں خان پور ضلع چکوال میں پیدا ہوئے۔ والد ماجد کا نام حضرت قاضی شرف علی رحمۃ اللہ علیہ ہے۔ آپ کے خانوادہ میں بڑے بڑے علماء اور صلحاء ہوئے ہیں۔ آپ کے والد ماجد قاضی شرف علی ایک تبحر عالم باعمل تھے۔ اکثریاد الہی میں مصروف رہتے تھے۔ شب بیدار بزرگ تھے اور دن کو اکثر روزہ رکھتے تھے۔ شریعت مطہرہ کے پابند تھے۔ ساری عمر درس و تدریس اور مخلوق خدا کی خدمت میں بسر ہوئی۔

آپ کی والدہ ماجدہ بھی عالمہ عابدہ اور شب بیدار خاتون تھیں۔ موضع ہو تھلہ تحصیل کہوٹہ ضلع راولپنڈی کی رہنے والی تھیں۔

حضرت قاضی محمد حسن والد بزرگوار کی طرف سے قریشی صدیقی اور والدہ محترمہ کی جانب سے قریشی ہاشمی ہیں۔ ننھیالی سلسلہ نسب حضرت علی المرتضیٰ کرم اللہ وجہہ تک پہنچتا ہے۔

نسب نامہ

آپ کا سلسلہ نسب یہ ہے :

قاضی محمد حسن بن قاضی شرف علی بن حافظ غلام مصطفیٰ بن قاضی رکن عالم بن حافظ غلام محمد بن محمد اسلم بن شیخ جان محمد بن شیخ عنایت اللہ بن شیخ فیض اللہ بن رحمت اللہ بن شاہ نعمت اللہ بن قطب الدین بن شیخ نجم الدین شہید بن شیخ بدر الدین بن شیخ صدر الدین بن محمد اکرم بن محمد افضل بن محمد اشرف بن شاہ رکن عالم ثانی بن ضیاء الدین بن شیخ وجیہ الدین بن شیخ غلام محی الدین بن برہان الدین بن شیخ ہاشم بن شیخ یحییٰ بن صدر الدین بن شیخ قیام الدین بن شیخ سلطان عارفین بن شیخ محمد شریف بن احمد علی کبیر بن نظام الملک بن شیخ محمود بن شیخ غلام مصطفیٰ بن شیخ نجیب اللہ بن شیخ عباس بن حضرت سعید بن حضرت عثمان بن حافظ تاج الدین بن شیخ زین العابدین بن

سلطان اکرم الدین بن شیخ یوسف بن شیخ ابراہیم بن حضرت معروف بن شیخ باسط بن شیخ عمر بن عبد الرحمن بن شیخ قاسم بن محمد بن حضرت ابوبکر صدیق رضی اللہ تعالیٰ عنہ۔

کالس میں قیام

حضرت قاضی حافظ محمد حسن رحمۃ اللہ علیہ کی کمسنی میں ہی آپ کے والد ماجد حضرت قاضی شرف علی اہالیان موضع کالس شیرخان کے شدید اصرار پر تبلیغ دین کی خاطر کالس تشریف لائے اور یہیں مستقل سکونت اختیار کی۔

تعلیم و تربیت

آپ کی تعلیم و تربیت والد ماجد کے سایہ عاطفت میں ہوئی۔ حفظ قرآن مجید کے بعد ابتدائی درسی کتب والد ماجد سے پڑھیں۔ ازاں بعد مزید تعلیم کے لئے بھونئی ضلع اٹک میں حضرت مولانا محمد شفیع قریشی رحمۃ اللہ علیہ اور انگہ ضلع خوشاب میں حضرت مولانا سلطان محمود رحمۃ اللہ علیہ سے اکتساب علم کیا۔ ہر دو بزرگوں سے فارغ التحصیل ہونے کے بعد درس نظامی کی تکمیل کے لئے ہندوستان کے مدارس کا سفر اختیار کیا۔ کچھ وقت حضرت مولانا احمد حسن کانپوری متوفی ۱۳۲۲ھ سے درس لیا۔ بعد ازاں انہی کے حکم کے مطابق حضرت مولانا لطف اللہ علی گڑھی (متوفی ۱۳۳۵ھ) کی خدمت میں زانوئے تلمذتہ کیا۔

چونکہ آپ کا تعلق ایک علمی و روحانی خانوادہ سے تھا اور آپ کی تعلیم و تربیت بھی خالص دینی و روحانی ماحول میں ہوئی تھی اس لئے اللہ تعالیٰ کے فضل و کرم، اپنے بزرگوں کی نظر شفقت و عنایت اور محنت شاقہ کے سبب بہت جلد علوم متداولہ میں مہارت حاصل کر لی۔ حضرت مولانا مفتی لطف اللہ علی گڑھی سے سند فراغت حاصل کرنے کے بعد رام پور اور سہارنپور کے مدارس میں بھی اجل علماء و فضلاء وقت سے استفادہ فرمایا۔ سند حدیث حضرت مولانا احمد علی سہارنپوری متوفی ۱۳۹۷ھ سے حاصل کی۔ اس وقت آپ کی عمر مبارک تخمیناً ۲۲ برس تھی۔

بیعت و خلافت

چونکہ آپ کے استاد گرامی حضرت مولانا سلطان محمود انگوی رحمۃ اللہ علیہ متوفی ۱۹۰۲ء حضرت خواجہ شمس العارفین سیالوی کے حلقہ ارادت و بیعت میں داخل تھے اور اکثر سیال شریف

حاضری دیا کرتے تھے چنانچہ آپ نے بھی (جبکہ آپ انگہ میں زیر تعلیم تھے) اولاً اپنے استاد محترم کی معیت میں حضرت خواجہ شمس العارفین سیالوی کی خدمت معلیٰ میں حاضری دی۔ بعد ازاں جب تک آپ انگہ میں زیر تعلیم رہے حضرت خواجہ شمس العارفین سیالوی کی خدمت بابرکت میں زیارت و حاضری کے لئے حضرت مولانا سلطان محمود انگوی کے شریک سفر رہے۔

فارغ التحصیل ہونے کے بعد جب آپ وطن واپس آئے تو حضرت مولانا سلطان محمود انگوی کی زیارت و ملاقات کے لئے انگہ تشریف لے گئے تو آپ کو حضرت خواجہ شمس العارفین سیالوی کی خدمت معلیٰ میں حاضری کے لئے آمادہ سفر پایا۔ قبل ازیں بمعیت استاد محترم حضرت خواجہ شمس العارفین کی خدمت بابرکت میں اکثر حاضری نے قلب میں ارادت و عقیدت کی جو آگ سلگا دی تھی اس نے آپ کو چین نہ لینے دیا۔ چنانچہ آپ بھی اپنے استاد محترم کے ہمراہ سیال شریف روانہ ہو گئے اور حضرت خواجہ شمس العارفین کے دست حق پرست پر بیعت سے مشرف ہوئے۔ ریاضت و مجاہدہ اور منازل سلوک طے کرنے کے بعد خرقہ خلافت سے مشرف ہوئے۔

مؤلف آثار الکریم کا بیان ہے :

قاضی محمد حسن صاحب مرحوم ساکن موضع کالس جو کہ حضرت خواجہ شمس الدین سیالوی رحمۃ اللہ علیہ کے خلفاء سے تھے۔

شیخ سے عقیدت

اکثر سیال شریف کی حاضری آپ کا معمول رہا۔ احترام شیخ میں آپ کالس سے سیال شریف تک کا سفر بڑا زیادہ طے فرماتے تھے۔ آپ کو اپنے شیخ سے از حد محبت اور عقیدت تھی۔ حضرت خواجہ سیالوی بھی آپ پر بڑی مہربانی اور شفقت فرماتے تھے۔

درس و تدریس

عطائے خلافت کے بعد بحکم شیخ طریقت کالس میں تعلیم و تدریس اور رشد و ہدایت کا سلسلہ جاری کیا۔ دور دراز علاقہ جات مثلاً کشمیر، پھوار، سرحد اور یاغستان سے طالبان حق کسب فیض کے لئے حاضر ہوتے تھے۔ آپ کے ہاں بیک وقت پندرہ بیس طلباء زیر تعلیم رہتے تھے۔ خوراک کا

انتظام گاؤں کے ذمہ تھا۔

آپ کو درسی کتب حفظ تھیں۔ طلباء سے اسباق سنتے اور کتاب سے دیکھے بغیر انہیں سبق پڑھا دیا کرتے تھے۔ مؤلف نے آپ کی مسجد شریف کی زیارت کی ہے جہاں آپ امامت اور درس و تدریس فرمایا کرتے تھے۔

ایک عینی شاہد صوفی محمد حسن نقشبندی مجددیؒ کا بیان ہے: دور دراز کے لوگ علم دین پڑھنے آتے تھے۔ خود کاشتکاری کرتے تھے۔ ہل چلانے کے دوران میں ایک طالب علم آتا اور وہ اپنا سبق سنا، آپ سبق سن کر کتاب سے دیکھے بغیر سبق پڑھا دیا کرتے تھے۔ دیگر طلباء کھیت کی منڈیر پر بیٹھے سبق یاد کرنے میں مصروف رہتے اور باری باری سبق سنا کر اپنا سبق لیتے تھے۔

تلامذہ

- بڑی جدوجہد اور سعی و کوشش کے بعد درج ذیل چند طلباء کا علم ہو سکا۔
- ۱- مولانا دوست محمد ساکن موضع سرربہ اخروٹہ تحصیل سدھنوتی، ضلع پونچھ (آزاد کشمیر)
 - ۲- مولانا لعل حسین ساکن پلندری، آزاد کشمیر
 - ۳- مولانا فضل حسین ساکن لنگاہ تحصیل و ضلع چکوال
 - ۴- مولانا قاضی فضل حسن (پسر)
 - ۵- قاضی محمد رضا (پسر)

آپ کے پاس جنات بھی پڑھتے تھے۔ ایک دفعہ قاضی محمد حسن کو زعفران کی ضرورت پڑی۔ تو آپ نے طلباء کو مغرب سے پہلے اسباق پڑھائے تاکہ صبح شہر جا کر زعفران حاصل کیا جائے۔ جب نماز مغرب کے لئے مسجد میں تشریف لائے تو ساری مسجد خوشبو سے معطر تھی۔ جب مصلی اٹھایا تو نیچے زعفران کی ایک ڈلی موجود تھی۔ تحقیق پر معلوم ہوا کہ ایک طالب علم جو جن ہے نے آنا فانا زعفران لادیا تاکہ صبح استاد گرامی کو حصول زعفران کے لئے سفر کی صعوبت نہ ہو۔

۱- صوفی حاجی محمد حسن نقشبندی کاس کے باشندہ ہیں۔ بہت نیک آدمی ہیں۔ حضرت خواجہ عبدالکریم نقشبندی مجددی عید گاہ شریف راولپنڈی کے مرید ہیں۔ ۱۷ مارچ ۱۹۹۰ء کو کالس ان کے دولت کدہ پر حاضر ہوا۔ صوفی حاجی محمد حسن کی تاریخ ولادت ۱۳۲۳ھ مطابق ۱۹۰۵ء ہے۔ (مؤلف)

مراة العاشقین میں ذکر

مراة العاشقین (فارسی) میں آپ کا ذکر ملتا ہے۔

بعد ازاں روی سوئے حافظ محمد حسن آورده 'فرمود سالک را باید کہ چون ارادہ ذکر جہر کند' اول صورت پیر خود را پیش حاضر کند و جمیع ماسوی اللہ را نفی کند و بعد ازاں یک صفت از صفات اسمای سبع صفاتی باری تعالیٰ در دل خود تصور کند یعنی داند کہ سماعت من از پر تو سمیع ست و بصارت من از پر تو اسم بصیر و علم من از پر تو اسم علیم و حیاتی من از پر تو اسم حی و قدرت من از پر تو اسم قدیر و ارادت من از پر تو اسم مرید و کلام من از پر تو اسم متکلم ست و اگر صورت مختلفہ در خیال می آئیند داند کہ ایس ہمہ پر تو ذات اند و تشکل اوست و اگر خطرات بر ذاکر غالب شوند 'صورت شیخ پیش خود حاضر و ناظر داند تا بہ برکت این تصور رہای یابد۔

ترجمہ: بعد ازاں حافظ محمد حسن کی طرف روئے سخن کرتے ہوئے فرمایا سالک کو چاہئے کہ جب ذکر جہر کا ارادہ کرے تو پہلے عالم تصور میں اپنے پیر کی صورت اپنے سامنے متمثل کرے اور ماسوی اللہ کی نفی کرے پھر خدا تعالیٰ کے اسمائے صفاتی میں سے ایک ایک صفت کا اپنے دل میں تصور باندھے یعنی یہ سمجھے کہ میرا سننا اسم سمیع کے پر تو سے ہے 'میرا دیکھنا اسم بصیر کے پر تو سے ہے' میرا جاننا اسم علیم 'میری زندگی اس کے اسم حی' میری طاقت اس کے اسم قدیر 'میرا ارادہ اس کے اسم مرید اور میرا بولنا اس کے اسم متکلم کا پر تو ہے اور اگر اس دوران میں مختلف صورتیں خیال میں آئیں تو سمجھے کہ یہ سب کچھ اسی کی ذات کا پر تو ہے۔ اس کے علاوہ اگر ذاکر کے دل پر خطرات غالب آجائیں تو اپنے شیخ کی صورت کو اپنے سامنے حاضر و ناظر سمجھے تاکہ اس کی برکت سے اسے رہائی حاصل ہو۔

حلیہ اور لباس

اللہ تعالیٰ نے آپ کو حسن باطنی کے ساتھ کمال درجہ کے حسن ظاہری سے متصف فرمایا۔ آپ بے حد وجیہ و جمیل تھے۔ کثرت عبادت و ریاضت کے باعث آپ کا بدن نحیف تھا۔ قد لمبا، سینہ

۱۔ مراة العاشقین (فارسی) صفحہ ۶۶۔

۲۔ مراة العاشقین (مترجم) صفحہ ۹۷، ۹۸۔

کشادہ اور رنگ سفید، آنکھیں سرگیں اور نور معرفت سے لبریز تھیں۔ ابرو مبارک باریک ملی ہوئی تھیں۔ سر بڑا اور آپ کے عالی دماغ ہونے کا شاہد تھا۔ سراقدس اور ریش مبارک کے بال نہایت باریک، ملائم اور چمکدار تھے۔ ریش مبارک بہت گنجان اور نہایت خوبصورت تھی۔ سر کے بال بالعموم کان کی لو تک رہتے تھے۔ دانت مبارک ہر قسم کی آلائش سے پاک اور موتیوں کی طرح دکتے تھے۔ چہرہ کتابی اور ناک ستواں تھا۔ رخسار مبارک سرخ مانند شہاب اور ہونٹ نہایت پتلے اور دل آویز تھے۔ جب بت کرتے تو معلوم ہوتا کہ منہ سے پھول جھڑ رہے ہیں۔ بہتیلیاں کشادہ اور نرم تھیں۔ چہرہ مبارک پر نور برستا تھا۔ الغرض آپ شریعت کا جلال، طریقت کا جمال، حقیقت کا کمال اور معرفت کا وصال تھے۔

چادر، کرتہ اور پگڑی سفید رنگ کی استعمال کرتے اور پاؤں میں سادہ جہلمی طرز کا جوتا ہوتا تھا۔

بقول صوفی محمد حسن نقشبندی مجددی، قاضی محمد حسن صاحب انتہائی خوبصورت تھے۔ چہرہ نورانی اور یمن والا تھا۔ قد و قامت طویل اور ہلکا وجود تھا۔ پاؤں میں سادہ جہلمی طرز کا جوتا پہنتے تھے۔

معمولات

فرائض، واجبات، سنن اور نوافل نیز تہجد پابندی سے ادا فرماتے تھے۔ وظائف چشتیہ اور دلائل الخیرات شریف پڑھتے تھے۔ درس و تدریس اور مسائل وغیرہ کا سلسلہ بھی جاری رہتا تھا۔ حاجت مندوں کی حاجات سنتے اور دعائے خیر سے نوازتے تھے۔

علاوہ ازیں فارغ اوقات میں قرآن مجید اور دینی کتب اپنے دست مبارک سے لکھتے تھے۔ حضرت حافظ عبد الکریم نقشبندی مجددی عید گاہ شریف (متوفی ۱۳۵۵ھ) کی فرمائش پر کافی تعداد میں قرآن مجید انہیں لکھ کر دیئے۔ عید گاہ شریف میں مقیم رہ کر مکتوبات شریف کی تین ضخیم مجلدات مع اصل فارسی اور اردو ترجمہ کتابت کیا۔

اخلاق و اطوار

حضرت قاضی حافظ محمد حسن کالسی بلند اخلاق و اطوار کے مالک تھے۔ شریعت مطہرہ پر سختی سے خود کار بند تھے اور عوام کو بھی اس کی تلقین و تاکید فرماتے تھے۔ عوام الناس آپ کے گرویدہ اور عاشق تھے۔ آپ میں تکبر، غرور اور خود پسندی نام کو نہ تھی۔ بڑی بارعب اور دبدبہ والی شخصیت تھے۔ نہایت نرم دل اور سراپا شفقت و عنایت تھے۔ مساکین، غربا اور یتامی کی دلجوئی آپ کا خاص وصف تھا۔

اپنے شیخ کامل کا بہت احترام کرتے تھے۔ خدمت دین اور اشاعت سلسلہ میں بہت خدمت انجام دیں۔ آپ کے فیض صحبت سے بے شمار مخلوق مستفیض ہوئی۔ نہایت ملنسار، رحمدل، سخی اور غریب پرور تھے۔ سادگی و انکساری کا پیکر تھے۔

شرعی مسائل میں حق بیانی آپ کا شیوہ تھا۔ کسی مسئلہ یا تنازعہ میں لحاظ یا ریاکاری ہرگز نہ کرتے تھے۔ خواہ کوئی راضی ہو یا ناراض حق گوئی و بے باکی آپ کا شعار تھا۔ آپ بہت بڑے مفتی تھے۔ آپ کا فتویٰ علاقہ بھر میں تسلیم شدہ تھا۔ مرزائیت کے خلاف آپ مولانا محمد کرم الدین دبیر رئیس بھین چکوال کے معین و مددگار رہے۔ مقدمہ گورد اسپور میں آپ بطور گواہ استغاثہ طلب کئے گئے تھے۔ تحصیل جہلم کے قاضی تھے۔

آپ کا مطالعہ اور علم بہت وسیع تھا۔ اپنے شیخ کامل کے قدم بقدم چلنے والے تھے۔ ہم صفت موصوف بزرگ تھے۔ سادات اور علماء کا حد درجہ احترام کرتے تھے۔ فقہی جزئیات میں بھی کامل ملکہ رکھتے تھے۔

قاضی محمد حسن کالسی کا احترام اور وقار علاقہ میں بہت زیادہ تھا۔ اس کا بین ثبوت اس وقت آپ کی اولاد کے عزت و وقار سے ظاہر ہے۔ پردہ کے سختی سے پابند تھے۔ اس کا بہت اہتمام فرماتے تھے۔

آپ اکثر عشاء کے وضو سے نماز فجر ادا فرماتے تھے۔ شب زندہ دار اور زہد و تقویٰ میں بہت بڑھے ہوئے تھے۔

ذریعہ معاش

ذریعہ معاش کھیتی باڑی تھا۔ کھیتوں میں خود ہل چلاتے تھے۔ آپ بہت خوش نویس تھے۔
بندہ مؤلف نے آپ کا خاندانی شجرہ آپ کے ہاتھ کا لکھا ہوا دیکھا ہے۔

علمی و روحانی مقام

آپ متدین عالم اور بہت بڑے مفتی تھے۔ مؤلف آثار الکریم کا بیان ہے :
قاضی محمد حسن صاحب مرحوم ساکن موضع کالس جو کہ حضرت خواجہ شمس الدین سیالوی
رحمۃ اللہ علیہ کے خلفاء سے تھے اور ایک عالم اجل ہونے کے علاوہ بڑے خوش نویس اور کاتب
تھے۔

حضرت مولانا محمد سلام اللہ شائق ساکن چک عمر، ضلع گجرات نے آپ کو ”فاضل روزگار“ کہا

ہے۔

حضرت حافظ عبد الکریم نقشبندی مجددی رحمۃ اللہ علیہ عید گاہ شریف راولپنڈی آپ کے
معتقد اور مداح تھے۔ نیز آپ کے مقام و مرتبہ سے واقف تھے۔ آپ اکثر اس علاقہ کی طرف سے
حاضر خدمت ہونے والوں کو کہا کرتے تھے :

”آپ کالس میں حضرت قاضی حافظ محمد حسن صاحب کے پاس جایا کریں، وہاں چراغ
روشن ہے، میرے پاس آنے کی ضرورت نہیں۔“

شادی اور اولاد

حضرت قاضی حافظ محمد حسن قدس سرہ کی شادی خانہ آبادی اپنے ننھیالی گاؤں موضع
ہو تھلہ میں اپنے ماموں جان کی دختر نیک اختر مسماۃ سید نور صاحبہ سے ہوئی جن کے بطن سے اللہ
تعالیٰ نے آپ کو دو فرزند اور ایک دختر عطا کی جن کے اسمائے گرامی اور مختصر کوائف یہ ہیں :
۱۔ قاضی فضل حسن : آپ کے بڑے صاحبزادے تھے۔ قرآن مجید والد ماجد سے حفظ کیا۔
ابتدائی کتب والد ماجد سے پڑھیں۔ بعد ازاں ہندوستان کا رخ کیا۔ مختلف مقامات پر پڑھتے رہے۔

آخر کار ریاست بیکانیر میں دوران تعلیم فوت ہو گئے۔ استاد گرامی نے وہاں امانتاً "دفن کر دیا۔ حضرت قاضی محمد حسن کو اطلاع ہوئی، آپ وہاں تشریف لے گئے۔ قبر سے نکالے گئے تاکہ وطن واپس لایا جائے۔ آپ کی چیچک بالکل تازہ ہو گئی۔ وجود مسعود اور چہرہ بالکل صحیح و سالم ہو گیا اور آپ بت کرنے لگے اور وجود کا یہ عالم تھا کہ شاید اعضاء جدا ہو جائیں کیونکہ چھ ماہ گزر چکے تھے آپ چیچک کی بیماری میں فوت ہوئے تھے۔

آخر کار وہاں کے اساتذہ کے مشورہ اور رائے سے حضرت قاضی حافظ محمد حسن نے نعش مبارک واپس لانے کا ارادہ ترک فرمادیا۔

حضرت قاضی فضل حسن رحمۃ اللہ علیہ بڑے ذہین و فطین اور محنتی تھے۔ تعلیم کی طرب بہت توجہ دیتے تھے۔ اناللہ وانا الیہ راجعون ○

۲۔ قاضی محمد رضا: آپ کا بچپن کھیل کود میں گزرا۔ کبڈی کھیلا کرتے تھے اور مگدر ہلاتے تھے۔ تعلیم کی طرف طبیعت کا میلان ہرگز نہ تھا۔ آخر اپنے ایک خاندانی بزرگ مسی عباس علی رحمۃ اللہ علیہ کی کوشش سے تعلیم کی طرف رغبت ہوئی اور دن رات حصول علم میں لگ گئے۔ بڑے ذہین اور قابل تھے۔ والد ماجد سے تعلیم حاصل کرنے کے بعد دیوبند چلے گئے اور سند فراغت حاصل کرنے کے بعد وطن واپس آئے۔ درس و تدریس کا سلسلہ جاری کیا۔

آپ حضرت خواجہ سید مہر علی شاہ گولڑوی کے مرید و خلیفہ تھے۔ بڑے فاضل بزرگ اور زہد و تقویٰ میں بے مثل تھے۔ بہت بڑے مفتی تھے۔

آپ کا انتقال ۱۲ محرم الحرام ۱۳۷۱ھ مطابق ۱۳ اکتوبر ۱۹۵۱ء اور ۲۸ کتک ۲۰۰۸ء بروز یکشنبہ بوقت عشاء ہوا۔ بوقت رحلت عمر مبارک ۸۳ برس تھی۔ اناللہ وانا الیہ راجعون ○

۳۔ فیض نبی صاحبہ: آپ نے علوم متداولہ اپنے والد ماجد حضرت قاضی حافظ محمد حسن سے حاصل کئے۔ آپ عالمہ 'فاضلہ اور ولیہ تھیں۔ بعض اوقات والد ماجد کی عدم موجودگی میں ان کے تلامذہ کو پردہ میں پڑھایا کرتی تھیں۔

آپ نے اپنے وصال کی خبر ایک ہفتہ قبل دے دی تھی حتیٰ کہ دن اور وقت بھی بتا دیا تھا۔ علاوہ ازیں اللہ تعالیٰ کے پوشیدہ راز کی بہت سی باتیں بتا دی تھیں۔ آپ کا وصال مبارک ۲۱ ذی

الحجہ ۱۳۸۳ھ مطابق ۱۵ مئی ۱۹۶۳ء کو ہوا۔ اناللہ وانا الیہ راجعون ○

وصال مبارک

آپ نے ۱۳ ربیع الاول شریف ۱۳۳۵ھ مطابق ۲۱ ستمبر ۱۹۲۶ء بروز جمعہ المبارک وصال فرمایا۔

کوائف وصال

آپ کی نماز جنازہ حضرت قاضی محمد رضا (پسر خورد) رحمۃ اللہ علیہ نے پڑھائی۔ دوسرے روز شنبہ کو جسد اطہر تابوت مبارک میں رکھ کر دفنایا گیا۔ لاتعداد مخلوق خدا جنازہ میں شریک ہوئی۔ بقول مولانا محمد عالم ولد شرف علی ساکن چک قادہ تحصیل و ضلع چکوال، میں حضرت قاضی محمد حسن قدس سرہ کے جنازہ میں شامل تھا۔ جنازہ سے فراغت کے بعد میں نے زیارت کی تو آپ کے لب مبارک ہل رہے تھے اور جس طرح انگلیوں پر وظیفہ پڑھا جاتا ہے انگلیوں کی حرکت ہو بہو اسی طرح تھی۔

قطعہ تاریخ وصال

لوح مزار پر درج ذیل قطعہ کندہ ہے۔ یہ قطعہ حضرت مولانا محمد سلام اللہ شائق ساکن چک عمر ضلع گجرات کا طبع زاد ہے:

بجنت محمد حسن رفت و گفت	بتاریخ	او	شائق	خاکسار
دگر باد آمد بگو شم ندا	بشانش	بگو	”فاضل“	روزگار“

۱۳۳۵ھ

مدفن پاک

مؤلف نے دو بار حضرت قاضی حافظ محمد حسن کالسی رحمۃ اللہ علیہ کے مزار پر انوار پر حاضری دی ہے۔ قبرستان میں ایک پختہ چار دیواری میں آپ کی قبر شریف ہے۔ اسی چار دیواری میں آپ کے والدین ماجدین، اولاد اور دیگر خاندانی بزرگوں کی چند قبور ہیں۔ حاضری کے وقت روحانی کیف و سرور اور قلبی سکون حاصل ہوا۔ طبیعت از حد خوش رہی۔

عرس مبارک

آپ کا سالانہ عرس مبارک منایا جاتا ہے۔ قرآن خوانی اور علماء کی تقاریر ہوتی ہیں۔

خلفاء

آپ کے اہل کرام میں سے صرف ایک کا پتہ چل سکا جن کا نام نامی یہ ہے:

حضرت مولانا دوست محمد ساکن سررقبہ اخروہ تحصیل سدھنوتی ضلع پونچھ، آزاد جموں و کشمیر مولانا موصوف جید عالم اور فاضل بزرگ تھے۔

کتب خانہ

آپ کا ایک بہت بڑا قیمتی اور نادر کتب خانہ تھا جو بارش کی نذر ہو گیا۔ کتب خانہ کا کچھ حصہ محفوظ ہے جس میں قلمی قرآن مجید، احادیث مبارکہ، تفسیر، فقہ، تصوف، فتاویٰ، تاریخ اور سوانح پر کتب موجود ہیں۔ آپ کی سند ات فراغ، منظوم کلام اور دیگر مخطوطات ضائع ہو گئے۔

مؤلف ناچیز نے آپ کے دست مبارک کا لکھا ہوا خاندانی شجرہ دیکھا ہے جو خطاطی کا نادر نمونہ ہے۔

معاصرین

آپ کے حضرت خواجہ سید مر علی شاہ گولڑوی، حضرت خواجہ حافظ محمد عبدالکریم نقشبندی مجددی عید گاہ شریف، حضرت مولانا محمد سلام اللہ شائق چک، عمر، مولانا محمد کرم الدین دبیر رئیس بھین ضلع چکوال اور دیگر علماء و مشائخ سے گہرے روابط استوار تھے

شعر و شاعری

آپ عربی، فارسی، اردو اور پنجابی کے نغز گو شاعر تھے۔ تاریخ گوئی میں بھی مہارت رکھتے تھے۔

سجادہ نشین

آپ کے وصال مبارک کے بعد حضرت قاضی محمد رضا رحمۃ اللہ علیہ سجادہ نشین ہوئے اور آج کل حضرت حکیم حازق قاضی عبداللطیف نقشبندی قاسمی مدظلہ آپ کے جانشین ہیں۔ عالم و

متقی اور بلند اخلاق کے مالک ہیں۔ بڑے سادہ مزاج اور شہرت سے نفور ہیں۔ حضرت خواجہ محمد قاسم موہڑوی رحمۃ اللہ علیہ کے مرید و خلیفہ ہیں۔ امامت اور طبابت مشغول ہے۔ مستند طبیب ہیں۔ فرق باطلہ کا خوب رد فرماتے ہیں۔ عشق رسول مقبول ﷺ سے سرشار ہیں۔ شریعت مطہرہ کی پابندی کرتے ہیں۔ ان کے ایک صاحبزادے حضرت مولانا قاضی فضل حسن صاحب ہیں۔ فاضل آدمی ہیں۔ آج کل گورنمنٹ فیض الاسلام ہائی سکول نمبر ۲، راولپنڈی میں سروس کرتے ہیں۔

مولانا غلام محمد للہی

ولادت اور خاندان

استاذ العلماء مولانا حافظ غلام محمد للہی بن فیض احمد بن شمس دین بن محمد اکبر بن عطاء اللہ تخمیناً ۱۲۵۸ھ مطابق ۱۸۴۲ء میں لہ شریف تحصیل پنڈدادنخان ضلع جہلم میں پیدا ہوئے۔ آپ کا شجرہ نسب کٹھہ سگھرال ضلع خوشاب کے بزرگ ثناء اللہ سے جا ملتا ہے۔ ان کے نام کی وجہ سے اس خاندان کو شادہہ کا عرف ملا اور اس خاندان کی شاخیں نلی، ناڑی، جسوال، منگوال ضلع خوشاب، کندوال، کہانہ اور لہ شریف ضلع جہلم میں آباد ہوئیں۔ آپ کا شجرہ نسب آگے چل کر قطب شاہ اعوان اور پھر باب مدینتہ العلم حضرت علی المرتضیٰ کرم اللہ وجہہ الکریم تک جا پہنچتا ہے۔ اسی مناسبت سے خاندان کی شاخیں اپنے آپ کو علوی اور ملک کے لقب سے ملقب کرتی ہیں۔

اس خاندان میں بڑی بڑی بزرگ ہستیاں ہو گزری ہیں۔ مثلاً لہ شریف میں ہی حضرت خواجہ فیض بخش للہی، مولانا حافظ ناصر الدین للہی، مولانا غلام نبی للہی نقشبندی مجددی اور قاری غلام نبی للہی رحمہم اللہ تعالیٰ۔

حضرت مولانا حافظ غلام محمد للہی رحمۃ اللہ علیہ کے ایک حقیقی برادر حافظ عطا محمد رحمۃ اللہ علیہ تھے جن کی اولاد لہ شریف میں موجود ہے۔

تعلیم

آپ نے جملہ علوم متداولہ حضرت خواجہ شمس العارفین سیالوی کے سایہ عاطفت میں تحصیل کئے اور سند فراغت حاصل کی۔ آپ نے تعلیم و تعلم سے لے کر تادم وفت پوری زندگی سیال شریف میں گزاری۔ سال میں ماہ رمضان المبارک وطن مالوف لہ شریف میں گزارتے تھے۔

بیعت و خلافت

آپ کی بیعت حضرت خواجہ شمس العارفین سیالوی سے تھی۔ آپ کی نگرانی میں سلوک کی منزلیں طے کیں اور خرقہ خلافت حاصل کیا۔

شیخ سے عقیدت

آپ کو اپنے شیخ سے بے پناہ محبت اور عقیدت تھی اور یہی وجہ ہے کہ اپنی تمام زندگی سیال شریف میں بسر کی۔ آپ کا وصال شریف بھی سیال شریف کی مقدس سرزمین میں ہوا اور دادا بلغ میں مدفن پاک بنا۔ لنگر کی خدمت کرتے تھے۔

درس و تدریس

آپ نے اپنی ساری عمر درس و تدریس، تبلیغ و ارشاد اور عبادت و ریاضت میں بسر کی۔ حضرت ثانی لاثانی خواجہ محمد الدین سیالوی کے بابرکت عہد میں آپ دارالعلوم سیال شریف میں مدرس تھے۔

ڈاکٹر تسخیر احمد پی ایچ ڈی لکھتے ہیں۔

مولانا غلام محمد لہ شریف ضلع جہلم اور مولانا قاضی عبدالباقی کرسالوی اور گاہے گاہے مولانا حافظ جمال الدین گھوٹوی جیسے فضلاء دہر و علماء عصر اس دارالعلوم کے مسند درس کی زینت تھے۔

”محبوب سیال“ کے مؤلف مولانا غلام دستگیر خان، شیخو جالندھری رحمۃ اللہ علیہ حضرت ثانی لاثانی سیالوی کی مجالس مبارکہ کا نقشہ کھینچتے ہوئے رقمطراز ہیں:

ہر وقت سوائے دولت سرائے میں تشریف لے جانے کے وقت کے دربار عام رہتا تھا۔ علماء کا جگمگنا، زائرین کا ہجوم، درویشان کا اپنے اپنے کام میں لگے رہنا، ایک پر لطف نظارہ تھا۔ باہر سرائے میں حافظ صاحب قرآن کریم بچوں کو پڑھاتے تھے اور روضہ مبارک کے قریب مولوی

صاحب للوی کتب عربیہ کا درس دیتے تھے۔

تلامذہ

- آپ کے لاتعداد تلامذہ میں سے صرف چند کا علم ہو سکا۔
- ۱- حضرت مجاہد اعظم خواجہ محمد ضیاء الدین سیالوی
 - ۲- مولانا فضل حسین للہی خلیفہ حضرت خواجہ محمود تونسوی قدس سرہ
 - ۳- مولانا محمد نصیر الدین بگوی بھیروی
 - ۴- مولانا قاری غلام نبی للہی خلیفہ خواجہ سید غلام رسول شاہ بخاری شکریدہ شریف

علمی تبحر

آپ اپنے دور میں تین صفات میں منفرد تھے: بے مثل کاتب، تبحر عالم، ولی کامل و درویش باصفا۔

حضرت مولانا حافظ غلام محمد للہی کی علمی استعداد کے متعلق حضرت خواجہ سید مہر علی شاہ گیلانی گولڑوی کا مستند قول تھا کہ مولانا غلام محمد للہی کا علم سمندر ہے جس کی کوئی حد نہیں۔

اخلاق

آپ جید عالم، کامل درویش اور بہترین مدرس تھے۔ درس و تدریس میں اپنی مثال آپ تھے۔ بہترین اخلاق و کردار کے مالک تھے۔ اخلاقی محمدی (صلی اللہ علیہ وسلم) کا زندہ نمونہ تھے۔ عبادت و ریاضت اور اوراد و وظائف میں ہمہ وقت مشغول رہتے تھے۔ طلباء پر بہت شفقت و مہربانی فرماتے تھے۔ ہمہ صفت موصوف بزرگ تھے۔

مولانا منشی امیر بخش رحمۃ اللہ علیہ نے کتاب مستطاب انوار شمسیہ کی تالیف اور تصنیف جناب فضائل ماب مولوی محمد ذاکر صاحب بگوی اور مخدوم مکرم مولوی غلام محمد صاحب

۱- محبوب سیال مطبوعہ مطبع مفید عام، لاہور ۱۳۴۳ھ (بارہ اول) صفحہ ۳۹۔

۲- مکتوب محمد زاہد چشتی بنام مؤلف محررہ ۱۱ نومبر ۱۹۸۶ء از لہ شریف۔

لوی قدس سرہما کے شدید اصرار پر کی گئی

علمی ذخیرہ

آپ کے کتب خانہ میں نادر کتب تھیں جو زیادہ تر قلمی تھیں۔ آپ کی جملہ کتابیں اور علمی ذخیرہ بطور نذر بفمائش حضرت شیخ اسلام سیالوی قدس سرہ سیال شریف کے کتب خانہ میں داخل کر دیا گیا۔

وصال شریف

آپ ۱۵ ربیع الثانی ۱۳۳۳ھ مطابق ۲ مارچ ۱۹۱۵ء بروز سہ شنبہ بوقت عصر اس دار فانی سے عالم بقا کی طرف کوچ فرما گئے۔ اناللہ وانا الیہ راجعون ○

قطعہ تاریخ وصال

حضرت مولانا امیر بخش رحمۃ اللہ علیہ منشی آستانہ عالیہ سیال شریف کی طبع زاد تاریخ وصال درج ذیل ہے:

زہے مولوی صاحب استاد اعظم	غلام محمد مکرم و معظم
بہر وصف و تحسین موصوف بودہ	کہ ہر کس بہ اوصاف اورا استودہ
ہمہ عمر در شغل علم و عبادت	بجاں صرف کردہ بہ زہد و ریاضت
چوں در عصر سہ شنبہ آل در جناں شد	زماہ ربیع الآخر پانزدہ بہ
پر سید احمد چو تاریخ ہجرت	کہ باشد در اوصاف آل نیک فطرت
زاں گفت منشی چنین پیش احمد	
بے نیک پے بد غلام محمد	

۱۳۳۳ھ

۱۱ انوار شمسہ صفحہ ۳۔

۱۲ منقول از بیاض مولانا حافظ غلام فرید ساکن ہڈی تھل تحصیل پنڈدادنخان بوساطت محمد زاہد چشتی نیرہ مولانا حافظ غلام محمد منشی رحمۃ اللہ علیہ۔

مرقد مبارک

آپ کی مرقد مبارک سیال شریف میں حضرت حافظ میاں شیر کرم علی قادری قدس سرہ کے روضہ شریف کے باہر دروازے کے جنوب میں کچی شکل میں موجود ہے۔

شادی اور اولاد

آپ نے شادی کی لیکن اولاد نہ ہوئی۔

مرآة العاشقین میں ذکر

مرآة العاشقین میں آپ کا اسم گرامی کئی بار آیا ہے۔ صاحب مرآة العاشقین نے آپ کا نام نامی اس طرح لکھا ہے:

غلام محمد درویش

مرآة العاشقین میں ہے:

سخن در تعلیم علم افتاد روی سوائے مولوی غلام محمد آوردہ فرمود کہ مسمے نور محمد حداد چہ میخواند گفت تا ہنوز قرآن ختم نکرده است۔ فرمود طفل را باید کہ در خوہ سالی برائے خواندن سعی نماید ولا محروم ماند۔ مولوی صاحب عرض داشت از خوف زد و کوب استاز از مدرسہ برخواستہ نزد فلاں میخواند۔ آں گاہ ایس مصرع بر زبان مبارک راند:

جو استاد بہ ز مہر پدر

آں گاہ فرمود حق استاز از حق والدین فائق ترست از بس جہت کہ والدین جسم را پرورش کنند و استاز روح را پرورش کند۔ بعد ازاں خواجہ شمس العارفین فرمود درویش را علم می باید خواند کہ بدون او سلوکش بانجام رسیدن محال ست۔

ترجمہ: تحصیل علم کا ذکر چھڑا۔ آپ نے مولوی غلام محمد سے پوچھا: ”نور محمد لوہار کیا پڑھتا ہے؟“ مولوی غلام محمد نے جواب دیا اس نے ابھی قرآن ختم نہیں کیا۔ آپ نے فرمایا آدمی کو

۱۔ مرآة العاشقین (فارسی) صفحہ ۲۳، ۲۰، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵۔
۲۔ ایضاً صفحہ ۳۳۔

چاہئے کہ بچپن ہی سے کسب علم میں جدوجہد کرے ورنہ وہ محروم رہتا ہے۔ مولوی صاحب نے عرض کیا کہ نور محمد استاد کی پٹائی کے خوف سے مدرسے سے اٹھ کر فلاں شخص کے پاس پرائیویٹ پڑھتا ہے۔ آپ نے یہ مصرع پڑھا: ع

جور استاد بہ زمر پدیر

اور فرمایا: استاد کا حق والدین کے حق سے مقدم ہے اس لئے کہ والدین جسم کی پرورش کرتے ہیں اور استاد روح کی تربیت کرتا ہے۔ نیز فرمایا: درویش کو علم حاصل کرنا چاہئے کیونکہ اس کے بغیر تکمیل سلوک ناممکن ہے۔

قصیدہ و مرثیہ بروصال حضرت خواجہ غلام مرتضیٰ بربلوی قدس سرہ

صاحب انوار مرتضوی نے حضرت زبدۃ العلماء عمدۃ الازکیاء مولانا غلام محمد ملہی قدس سرہ کا ایک فارسی قصیدہ لکھا ہے جو آپ نے حضرت خواجہ غلام مرتضیٰ بربلوی قدس سرہ کے وصال مبارک پر تحریر فرمایا تھا: ۵۲

الہی اندریں حسین ایں چہ حال است	کہ بینم جملہ عالم پر ملال است
زہر سو نالہ و زاری برآید	کہ ہوش مستمع رامے رباید
زمین و آسمان نوحہ کنانند	زدیدہ اشکبائے خون فشانند
شدہ جن و بشر آشفته حالان	ملائک بر سما با درد نالان
زگیتی عیش و عشرت رخت بستہ	ہم عالم بکنج غم نشستہ
زدہ مہ حلقہ در ماتم گزاری	شدہ رخ زرد خور از بے قراری
فلک زیں بار غم خم پشت گردید	ز چشم نجم خون ناب بچکید
سر سنبل پریشان از جنون شد	تن لالہ سراپا غرق خون شد
نہاں شد غنچہ در گنج نواری	فتادہ سبزہ اندر خاک خواری
شد آسائش زگیتی گم ازیں رو	شدہ کو کو زناں قمری بہر سوء

۵۱ مرآة العاشقین (مترجم) صفحہ ۶۳۔

۵۲ انوار مرتضوی، مطبوعہ دین محمدی پریس، صفحہ ۱۶۵، ۱۶۶۔

بعالم ایس ہم آثار غمبا
 درد فرقت شیخ عظام است
 کہ ذاتش منشاء فیض و ہدی بود
 چہ سیف قاطع اعداء دین بود
 ز علم ظاہرش صد کردہ تحصیل
 جنبیش مطلع نور الہی
 عدیم المثل کان جو دو الطاف
 سہیل نو بلوچ ہند تاباں
 ستون دین و شمع اہل ایماں
 جناب نائب غوث معظم
 جناب مرشد اہل طریقت
 جناب شارب اقداح وحدت
 چو ایس دار فنا را کرد پدرو
 بشد زین حادثہ دلسوز جا نگاہ
 چو شعراء ایس خبر ناگہ شنیدند
 غلامی را ندا از ہاتف ایس شد
 کہ ”او جلوہ کن خلا بریں شد“

حضرت مولانا حافظ محمد نور عالم چشتی جہلمی

پیدائش اور نسب

آپ ۱۲۳۸ھ مطابق ۱۸۲۳ء کڑی شریف علاقہ سنگھوئی ضلع جہلم میں پیدا ہوئے۔ آپ کا شجرہ نسب حضرت امیر المومنین عمر فاروق رضی اللہ تعالیٰ عنہ سے جا ملتا ہے۔ آپ کے آباؤ اجداد علم و فضل اور روحانیت میں بلند مقام کے مالک تھے۔ آپ کے آباؤ اجداد میں تیرہویں پشت میں ایک بزرگ حضرت سروانی رحمۃ اللہ علیہ ہوئے ہیں جو سب سے پہلے سرزمین پنجاب میں داخل ہوئے۔ ان کا مزار گجرات میں ہے۔ اسی خاندان کے ایک بزرگ المعروف حافظ جی بہت بڑے ولی اللہ تھے۔ یہ بزرگ مغل بادشاہ اکبر اعظم کی درخواست پر دریائے اٹک کے کنارے پہنچے اور ان کی دعا سے قلعہ تعمیر ہوا۔ پھر آپ وہیں رہ گئے۔ مزار پر انوار دریائے اٹک کے کنارے زیارت گاہ خاص و عام ہے۔ حضرت حافظ جی رحمۃ اللہ علیہ ضلع گجرات کے ایک گاؤں خواص پور کے مکین تھے۔

اسی خانوادہ کی ایک عظیم بزرگ ہستی حضرت علامہ حافظ روح اللہ رحمۃ اللہ علیہ نے کڑی شریف کو اپنا مسکن بنایا۔ آپ کے آباؤ اجداد میں زیادہ تر قادری سلسلہ سے منسلک تھے۔ آپ کے والد ماجد حضرت مولانا غلام علی قادری رحمۃ اللہ علیہ تبحر عالم اور کامل صوفی تھے۔ ان کا مزار مبارک موضع دہڑ ضلع گجرات میں ہے۔

خاندانی شجرہ یوں ہے :

مولانا حافظ محمد نور عالم ولد حافظ غلام علی ولد حافظ فتح دین بن حافظ میاں خان بن حافظ محمد اسلم بن حافظ روح اللہ حضوری بن حافظ سلیمان رحمہم اللہ تعالیٰ۔

تعلیم اور اساتذہ

بچپن میں آپ کے والد ماجد وفات پا گئے۔ آپ کے برادر کلاں حافظ غلام مصطفیٰ آپ کو ملوانہ ضلع گجرات میں حافظ بہت ملوانوی کے پاس چھوڑ آئے۔ جہاں آپ نے قرآن مجید حفظ کیا

اور چند ابتدائی کتابیں پڑھیں۔

بعد ازاں اپنے عم زاد حافظ اللہ دین ساکن سو دنو اسی ڈنگہ ضلع گجرات کے ہمراہ بڑی محنت و مشقت سے دہلی پہنچے۔ وہاں تھوڑا عرصہ قیام کیا کہ آپ کو پتہ چلا۔ میکی ڈھوک ضلع اٹک میں مولانا عبید اللہ رحمۃ اللہ علیہ کا مدرسہ ہے جہاں صرف و نحو اور اصول حدیث و فقہ پر خوب محنت کی جاتی ہے تو آپ اپنے اساتذہ کی اجازت سے میکی ڈھوک تشریف لائے۔ میکی ڈھوک میں آپ کی تشنگی علم تسکین نہ پاسکی۔ وہاں سے معلوم ہوا کہ کرسال شریف ضلع چکوال میں حضرت قاضی احمد الدین کرسالوی رحمۃ اللہ علیہ نے مسند درس و تدریس بچھائی ہوئی ہے تو آپ باجائز استاد گرامی میکی ڈھوک سے کرسال شریف پہنچے اور بارہ سال کے عرصہ میں علوم متد اولہ پر دسترس حاصل کی۔ سند فضیلت حاصل کرنے کے بعد قاضی احمد الدین کرسالوی کے ارشاد کے مطابق چار سال آپ کے مدرسہ میں درس دیا اور آپ کے خصوصی مشیر رہے۔

حضرت مولانا حافظ محمد نور عالم چشتی قدس سرہ کے نواسے مولانا غلام جیلانی ساکن ڈھلیان متصل ڈنگہ ضلع گجرات کی سند حدیث اس طرح ہے:

غلام جیلانی (عن) حقیقی ماموں مولانا عبدالرحیم قاضی تحصیل جہلم ساکن کڑی شریف (عن) والد خود قاضی محمد نور عالم (عن) قاضی احمد الدین ساکن کرسال ضلع چکوال (عن) مفتی صدر الدین آزرده دہلوی (عن) شاہ عبدالعزیز محدث دہلوی (عن) شاہ ولی اللہ محدث دہلوی رحمۃ اللہ علیہم اجمعین۔

کوائف دور طالب علمی

جب آپ میکی ڈھوک سے کرسال شریف کے لئے روانہ ہوئے تو دوران سفر حضرت قاضی احمد الدین کرسالوی کی علالت اور بینائی سے محرومی کا سن لیا لیکن آپ شوق زیارت لے کر قاضی صاحب کی خدمت میں حاضر ہوئے۔ آپ نے دیکھا کہ قاضی صاحب ایک درخت کے سایہ میں تشریف فرما ہیں اور بینائی سے محروم ہیں۔ آپ نے بصد ادب سلام عرض کیا۔ آپ کے استفسار پر طالب علم ہونا اور حصول علم کی تڑپ کا اظہار اپنے الفاظ میں عرض کیا۔

حضرت قاضی احمد الدین کرسالوی نے بینائی کی محرومی اور آنکھوں کے درد شدت کی وضاحت فرمائی تو آپ نے عرض کیا: حضور! میں نے راستہ میں آپ کے تفصیلی حالات سے آگاہی

حاصل کر لی تھی لیکن شوق زیارت کشاں کشاں آپ کی خدمت معلیٰ میں لے آیا۔ آپ بڑے خوش ہوئے اور فرمایا: کیا نام ہے؟ آپ نے اپنا نام بتایا۔ پھر تعلیم کے متعلق پوچھا۔ آپ نے حفظ القرآن اور باقی تعلیم کے بارے میں وضاحتاً عرض کیا۔ آپ نے فرمایا: حافظ! تم بہت نیک لڑکے معلوم ہوتے ہو۔ تم ہی دم کرو شاید اللہ تعالیٰ شفاء عطا فرمادے۔

حافظ محمد نور عالم نے قرآن مجید کی سات منازل کے مطابق تلاوت کی اور ہر منزل کے اختتام پر پھونک مارتے رہے۔ ساتویں منزل کے اختتام پر قاضی احمد الدین کی آنکھوں کا مرض کانور ہو گیا اور بینائی عود کر آئی بلکہ پہلے سے بینائی تیز ہو گئی۔ قاضی صاحب آپ کی اس کرامت سے بہت مسرور ہوئے۔

قاضی احمد الدین کر سالوی کے ہمراہ سفر سیال شریف

یہ وہ دور تھا کہ حضرت خواجہ شمس العارفین سیالوی کا شہرہ پنجاب کے گوشہ گوشہ میں اور باقی علاقوں میں دور دراز تک پھیل چکا تھا۔ علماء، سادات اور امراء و رؤسا کا ایک طبقہ آپ کے علم اور ولایت سے فیض یاب ہو رہا تھا۔

دونوں استاد شاگرد عازم سیال شریف ہوئے۔ سیال شریف کے قیام کے دوران میں قاضی احمد الدین کر سالوی کو بائیں طرف شدید درد شروع ہو گیا۔ قاضی صاحب نے اپنے محبوب شاگرد کو حضرت خواجہ سیالوی کی خدمت معلیٰ میں بھیجا۔ آپ نے لنگر شریف کے ماہر طبیب کو حکم فرمایا کہ قاضی صاحب کا علاج معالجہ کریں۔ حکیم صاحب نے نبض دیکھنا چاہی تو قاضی صاحب نے فرمایا: حکیم صاحب! حضرت خواجہ سیالوی سے عرض کریں کہ اس درد کا علاج دہلی کے نامور حکماء سے کروا چکا ہوں۔ اگر آپ کے پاس روحانی علاج ہے تو کریں۔

حکیم صاحب نے حضرت خواجہ سیالوی کی خدمت اقدس میں حاضر ہو کر ساری بت بیان کی۔ حضرت اپنی مسند سے اٹھ کر قاضی احمد الدین کے پاس تشریف لائے۔ قاضی صاحب درد کی شدت سے کرا رہے تھے۔ حضرت خواجہ سیالوی نے فرمایا: قاضی جی درد کہاں ہے؟ قاضی صاحب نے درد کی جگہ پر ہاتھ رکھا۔ حضرت صاحب نے فرمایا: یہاں تو کوئی درد نہیں ہے۔ یہ ارشاد فرمانا تھا کہ درد ایسا گیا کہ پھر ساری زندگی یہ درد نہ ہوا۔

بیعت و خلافت

قاضی احمد الدین کرسالوی کا جام عقیدت لبریز ہو گیا۔ بیعت کی درخواست کی۔ حضرت خواجہ سیالوی نے بیعت سے مشرف فرمایا۔ حضرت مولانا حافظ محمد نور عالم نے بھی نہایت انکساری سے بیعت کی درخواست کی۔ آپ نے فرمایا حافظ صاحب! آپ تو ہمارے پہلے ہی مرید ہیں۔ چنانچہ آپ کو بھی بڑی شفقت سے بیعت فرمایا۔

قاضی احمد الدین کرسالوی کو تو چالیس دن رکھا اور خرقة خلافت عطا فرما کر الوداع کیا اور حضرت مولانا حافظ محمد نور عالم کو چار سال بعد خلافت و اجازت سے نوازا۔

شیخ سے محبت

آپ کو اپنے شیخ کامل سے کمال درجہ کی عقیدت اور محبت تھی۔ پلایادہ سیال شریف تشریف لے جاتے۔

شیخ کی عنایات

حضرت خواجہ شمس العارفین سیالوی بھی آپ پر بے حد نوازش فرماتے تھے۔ جب بھی آپ کی محافل پاک میں حضرت مولانا حافظ نور عالم کا ذکر ہوتا تو حضرت خواجہ سیالوی آپ کے ورع و تقویٰ اور عملی قوت کا ذکر فرمایا کرتے۔

لباس و خوراک

آپ سادہ لباس زیب تن فرمایا کرتے تھے اور آپ کی خوراک بھی سادہ ہوتی تھی۔

سیرت و کردار

آپ منکسر المزاج اور عاجزی پسند تھے۔ اپنے تلامذہ اور مریدین کو ہمیشہ سادہ زندگی گزارنے کی تلقین فرمایا کرتے تھے اور خود بھی نمود و نمائش سے کوسوں دور بھاگتے تھے۔ مختلف کتب پر جو مختلف مضامین کی تھیں آپ نے اپنے دست مبارک سے بہت سے مشکل مقامات کی تشریح لکھی ہے۔ بے نفسی کا یہ عالم ہے کہ نام تک درج نہیں۔

بلند اخلاقی کی یہ کیفیت تھی کہ آپ ہر مخالف و موافق سے مفید انداز میں پیش آیا کرتے تھے۔ جس سے وہ بے حد متاثر ہوتا تھا۔ حضرت خواجہ شمس العارفین سیالوی نے آپ کو یوں سند اعتماد عطا فرمائی :

”ممولوی نور عالم متورع و متقی صوفی اور عالم باعمل ہیں۔“^۱

آپ جید حافظ اور قاری قرآن مجید تھے۔ اس کے ساتھ ساتھ جید عالم باعمل اور حافظ الحدیث تھے۔ علم کا غلبہ کچھ ایسا تھا کہ اس میں محویت کا درجہ تھا۔ آپ کے درس میں ہر وقت علمی و روحانی محفلیں رہا کرتی تھیں۔ معاصرین علماء و مشائخ سے روابط کا یہ عالم تھا کہ ضلع گجرات، جہلم اور دیگر اضلاع کے علماء و فضلاء کی اکثر آپ کے پاس آمد و رفت رہتی تھی۔ صاحب نفعات المحبوب (فارسی) نے آپ کو اس لقب سے ملقب کیا ہے :

”استاذ الكل في الكل مولانا مولوی محمد نور عالم مرحوم و مغفور۔“^۲

نفعات المحبوب میں ہے :

فرمودند کہ مولوی صاحب بسا مسکین طبع بود کہ ہر وقت از خوف دہشتناک بودے۔ یک عمل اوشان کہ صدق و صحت آں از راستی فطرت باشد نہایت کامل بود یعنی ہر گاہ استخارہ از بہر کارے می کرد، مطلب راست در خواب مکشوف شدی، باری مولوی صاحب مذکور پیش ما اظہار کردند کہ وہ من در خواب حضرت سجادہ نشین سیال شریف را بر سر ایس کہ گر جاکھ نشسته دیدہ ام۔ اندر تعبیر ایس خواب حیران بودیم۔ ناچار بعد از مدت چند ماہ اتفاقاً سجادہ نشین صاحب مذکور در بنجا تشریف آور دند و تفرج کنناں بر کوہ مذکور بر آمدند و در بنجا کہ مولوی صاحب نور عالم مرحوم کڑی والہ گفتہ بود بہ نشستند و چوں آفتاب نزدیک غروب رفت پس زیر آمدند۔

باری مولوی صاحب مرحوم کڑی والہ را برای استخارہ در بارہ کیفیت میراں شاکر شاہ صاحب رحمۃ اللہ علیہ گفتیم، پس ایشال بوقت صبح بیان کردند کہ میراں صاحب در خواب می فرمائند کہ شاہ صاحب گاہ گاہ نزد مای آمدند و از مدت باز تشریف دریس جانیا ورده اند و در واقعہ ہم چنین بود کہ بعد از بیعت حضرت خواجہ شمس العارفین ہر جانب را ترک کردیم و نرفتیم و استخارہ

^۱ مکتوب قاضی فضل حسین بنام مؤلف مورخ ۳ اکتوبر ۱۹۸۹ء، از بلال ٹاؤن، جہلم۔

^۲ نفعات المحبوب (فارسی) صفحہ ۲۹۔

ترجمہ: فرمایا (حضرت محبوب سبحانی جلاپوری) کہ مولوی صاحب ۵۲ بڑے مسکین طبع تھے اور ان کا دل ہر وقت خوف خدا سے دہشت انگیز رہتا تھا۔ ان کا ایک عمل جس کے صدق اور صحت کی وجہ انسان کی فطرت کی راستی ہوتی ہے، بڑا کامل تھا۔ وہ جب کبھی کسی کام کے متعلق استخارہ کرتے تھے رات کو خواب میں درست کشف ہو جاتا تھا۔ ایک بار مولوی صاحب نے ہمارے سامنے بیان کیا کہ انہوں نے خواب میں حضرت سجادہ نشین سیال شریف کو گر جاہ پہاڑی کی چوٹی پر بیٹھے دیکھا ہے۔ ہم اس خواب کی تعبیر میں حیران تھے۔ آخر چند ماہ کے بعد اتفاقاً حضرت سجادہ نشین صاحب یہاں تشریف لائے اور سیر و تفریح کے لئے اس پہاڑی پر گئے اور جہاں مولوی صاحب نے کہا تھا وہاں جا بیٹھے اور جب آفتاب غروب ہونے لگا تو نیچے اترے۔

ایک بار ہم نے مولوی صاحب کڑی والہ کو کہا کہ میرا شاکر شاہ رحمۃ اللہ علیہ کی کیفیت کے بارے میں کچھ معلوم کریں۔ پس انہوں نے اگلی صبح ہمیں بتایا کہ میرا صاحب نے خواب میں فرمایا ہے کہ شاہ صاحب پہلے کبھی کبھی ہمارے پاس آیا کرتے تھے لیکن اب کافی مدت سے یہاں تشریف نہیں لائے۔ ان کا استخارہ درست تھا۔ حضرت خواجہ شمس العارفین سے بیعت کرنے کے بعد ہم نے ہر طرف جانا ترک کر دیا تھا۔ ۵۳

انداز تربیت

آپ کا انداز تبلیغ و ارشاد ہمیشہ فاضلانہ اور حلم پر محمول نظر آتا ہے۔ جس نے عامتہ الناس کو آپ کا گرویدہ بنا رکھا تھا۔ ایسے سادہ اور مؤثر انداز میں ارادت مندوں اور دیگر شناسا لوگوں کو سمجھایا کرتے تھے کہ وہ نہی عن المنکر پر صرف کاربند نہ ہوئے بلکہ امر بالمعروف کے مظہر بن گئے۔ آپ جلال پور شریف سے پیدل تشریف لارہے تھے کہ موضع بھمبر کی مزرعہ زمینوں میں دو آدمی ماہ رمضان المبارک میں حقہ پی رہے تھے۔ ان آدمیوں نے جب آپ کو دیکھا تو حقہ کو لات مار کر گرا دیا۔ منہ نیچا کر کے کن آنکھیوں سے دیکھنے لگے۔ آپ نے اپنی چادر مبارک کا پردہ ان کی

۵۱ نفعات المحبوب (فارسی) صفحہ ۱۸۱۔

۵۲ حضرت مولانا حافظ محمد نور عالم چشتی ساکن کڑی شریف۔ (مؤلف)

۵۳ ملفوظات حیدری، صفحہ ۳۳۱، ۳۳۲۔

طرف کرتے ہوئے آہستہ سے فرمایا: پردہ ہونا چاہئے۔ ان دونوں پر ایسا گہرا اثر ہوا کہ وہ کافی دیر روتے رہے۔ آخر فیصلہ کیا کہ آئندہ ہم بھی اور گھر والوں کو پابند صوم و صلوة بنائیں گے۔ چنانچہ ایسا ہی انہوں نے کیا اور اس طرح کئی گھروں نے ان سے ہدایت حاصل کی۔

درس و تدریس

بعد از بیعت و خلافت حضرت خواجہ سیالوی کے ارشاد کے مطابق درس و تدریس کا سلسلہ جاری کیا۔ کرسال شریف سے فراغت کے بعد کڑی شریف میں تعلیم و تدریس کی مسند بچھائی۔ بعد ازاں موضع جانی چک متصل ڈنگہ ضلع گجرات کے رؤساء اپنے پاس لے گئے اور آپ نے وہاں درس و تدریس اور تبلیغ و ارشاد کا سلسلہ جاری فرمایا۔ بقول مولانا غلام جیلانی ساکن ڈھلیان ضلع گجرات حافظ الہ دین ولد حافظ غلام مرتضیٰ ساکن کوٹ بلوچ نزد منڈی بہاء الدین نے جانی چک میں آپ سے درس لیا اور علوم درسیہ کی تکمیل کی۔

اس کے بعد جلاپور شریف حضرت محبوب سبحانی جلال پوری کے مدرسہ میں مسند تدریس پر فائز ہوئے۔ اس دوران حضرت مولانا نور الدین چکوڑوی نے اپنے فرزند ارجمند حضرت خواجہ محمد امین چکوڑوی کی تعلیم کے لئے چند اشخاص بھیج کر بلوایا لیکن آپ نے معذرت کر دی۔ بعد ازاں کڑی شریف میں بھی سلسلہ درس و تدریس جاری رکھا۔

تلامذہ

- چند معروف تلامذہ کے نام درج ذیل ہیں:
- ۱- حضرت صاحبزادہ سید محمد قائم الدین شاہ جلال پوری
 - ۲- حضرت قاضی محمد عبد الباقی کرسالوی
 - ۳- حضرت مولانا محمد عبد الرحیم ساکن کڑی شریف (پسرکلاں)

۱- نفحات المحبوب (فارسی) صفحہ ۱۸۰ پر ہے: مولوی صاحب نور عالم مرحوم عرصہ چندیس سال در خدمت حضرت محبوب سبحانی ماندہ بودند و بتعلم حضرت قائم الدین شاہ مرحوم مشغول بودہ اند و چند کتب فقہ و صرف و نحو صاحبزادہ صاحب مرحوم را تعلیم دادہ بودند۔

۲- مکتوب علامہ محمد عثمان غنی چشتی میروی بنام مؤلف محررہ ۲۰ ستمبر ۱۹۸۹ء از جامع حنفیہ غوثیہ چکوال (پنجاب)۔

- ۴- حضرت مولانا سید نیک عالم شاہ ساکن کوٹلی شہانی ضلع جہلم
- ۵- حضرت مولانا محمد عالم ساکن سنگھوئی تحصیل و ضلع جہلم
- ۶- حضرت مولانا حافظ اللہ دین ساکن کوٹ بلوچ ضلع گجرات
- ۷- حضرت مولانا محمد امین ساکن کھرکا تحصیل کھاریاں ضلع گجرات
- ۸- حضرت مولانا عبد اللہ ساکن جانی چک ضلع گجرات
- ۹- حضرت مولانا احمد شاہ ساکن دیالی علاقہ پٹھوار، راولپنڈی
- ۱۰- حضرت مولانا محمد امین ساکن کڑی شریف (فرزند)

اولاد امجاد

آپ کی شادی ایک مجذوب صف بزرگ حضرت مولانا حافظ اللہ دین موضع ڈھلیان نواحی ڈنگہ کی صاحبزادی سے ہوئی۔ جن کے بطن سے تین فرزند اور دو صاحبزادیاں پیدا ہوئیں۔ جن کے نام بلحاظ عمر اس طرح ہیں:

- ۱- مولانا محمد عبد الرحیم فارغ التحصیل ۱۳۰۹ھ
- ۲- عائشہ بی بی
- ۳- مولانا محمد امین متوفی ۱۹۰۷ء
- ۴- مولانا حافظ عبد المجید
- ۵- فضل بیگم

آپ کے تینوں فرزند عالم و فاضل تھے۔ مؤخر الذکر پنجابی کے نغز گو شاعر تھے۔

وصال شریف

آپ کا وصال مبارک ۳ رمضان المبارک ۱۳۱۱ھ مطابق ۱۰ مارچ ۱۸۹۴ بروز شنبہ ہوا۔ آپ کے وصال شریف پر معاصرہ تاریخ گو حضرت مولانا محمد سلام اللہ شائق رئیس چک عمر ضلع گجرات اور مولانا غلام جیلانی ساکن کڑی شریف نے پر درد موٹیسے رقم کئے۔

۱۔ مکتوب مولانا غلام جیلانی بنام مؤلف محررہ ۱۶ دسمبر ۱۹۹۰ء از ڈھلیان علاقہ ڈنگہ ضلع گجرات۔

مدفن پاک

آپ کا مزار شریف کڑی شریف سے جانب جنوب ایک پختہ چار دیواری میں موجود ہے اور مرجع خلائق ہے۔

عرس مبارک

آپ کا عرس مبارک آپ کے لائق اور قابل پوتے ہر سال مناتے ہیں۔

کتب خانہ

آپ کا ایک بہت ہی قیمتی اور نادر کتب خانہ تھا جس میں ہر نوع کی کتب موجود تھیں۔ اس کتب خانہ کے واحد مالک حضرت مولانا حافظ نذر حسین شاد فاروقی مدظلہ ہیں۔ حافظ صاحب موصوف عالم و فاضل اور شعبہ تصنیف و تالیف سے تعلق رکھتے ہیں۔ خطیب بھی چوٹی کے ہیں۔ مؤلف نے آپ کی ایک بہت مؤثر اور دلنشین تقریر عرس مبارک حضرت محبوب سبحانی جلال پوری قدس سرہ پر سماعت کی ہے۔ جو حضرت خواجہ سیالوی کا اپنے پیرو مرشد حضرت خواجہ تونسوی کے ادب اور احترام کے موضوع پر تھی۔ سبحان اللہ، صل علی۔

جان نشین

حضرت مولانا حافظ عبد المجید رحمۃ اللہ علیہ کے دو صاحبزادے حضرت مولانا قاضی فضل حسین مدظلہ ریٹائرڈ خطیب اعلیٰ آرمی پاکستان اور حضرت مولانا حافظ نذر حسین شاد فاروقی مدظلہ جید عالم اور درویش منش بزرگ ہیں۔ اول الذکر بلال ٹاؤن جہلم میں قیام پذیر ہیں اور مؤخر الذکر کڑی شریف اپنے بزرگوں کی جگہ پر ہیں۔ اللہ تعالیٰ دونوں بزرگوں کو صحت و عافیت کے ساتھ عمر دراز عطا فرمائے۔ آمین!

حضرت قاضی نور عالم مانسہروی

پیدائش اور خاندان

حضرت قاضی نور عالم مانسہروی قدس سرہ کی پیدائش موضع برٹ ضلع مانسہرہ (سرحد) میں ۱۲۴۷ھ مطابق ۱۸۳۱ء کو ہوئی۔ آپ کا خاندان قطب شاہی اعموان ہے۔ اس خاندان میں اکثریت علماء اور قضاة کی رہی ہے۔

نسب نامہ

آپ کا خاندانی شجرہ اس طرح ہے :

قاضی نور عالم بن قاضی نور محمد نقشبندی اوسی بن قاضی کرم دین بن قاضی شاہ ولایت بن قاضی محمد عنایت بن قاضی محمد ولایت بن قاضی محمد اکبر بن قاضی مظہر الحق بن قاضی عبدالحق بن قاضی فضل حق بن قاضی عبد اللہ بن قاضی احمد خان بن قاضی رب نواز بن قاضی حق نواز بن قاضی شاہ محمد بن قاضی محمود بن پنوں خان بن میال شاہ بن کلانہ شاہ بن کامل شاہ بن خلیل شاہ بن امن شاہ (حضرت قطب شاہ) بن انخاشاہ بن محمود شاہ بن فقیر شاہ بن سلطان شاہ بن حیدر شاہ بن اکبر شاہ بن بقاشاہ بن تراب شاہ بن حضرت شاہ بن تراب شاہ بن انت شاہ بن سکندر شاہ بن فیروز شاہ بن حیدر شاہ بن بقاشاہ بن حمید شاہ بن احمد شاہ بن شاہ شمس تبریز بن حضرت محمد بن حنفیہ بن حضرت علی المرتضیٰ کرم اللہ تعالیٰ وجہہ۔

والد ماجد

آپ کے والد ماجد حضرت قاضی نور محمد نقشبندی اوسی رحمۃ اللہ علیہ کنڈ عمر خان حضور ضلع اٹک سے ہجرت کر کے عہد سکھا شاہی میں برٹ میں آکر آباد ہوئے۔ ولادت کنڈ عمر خان میں

بچپن میں ہی تحصیل علم کے سلسلہ میں کابل، بلخ اور بخارا تشریف لے گئے۔ فارغ التحصیل ہونے کے بعد افغانستان میں ایک بزرگ سے بیعت ہوئے اور نقشبندی اویسی سلسلہ میں خرقہ خلافت حاصل کر کے طلبہ کی ایک کثیر تعداد کے ہمراہ مانسہرہ تشریف لائے اور موضع برٹ میں ایک چھوٹی سی مسجد تعمیر کر کے سلسلہ درس و تدریس کا آغاز کیا۔ افغانستان اور کشمیر تک کے طلباء حصول علم کے لئے آتے اور فیض یاب ہو کر اپنے وطن واپس جاتے۔ علمی دنیا میں آپ کا پایہ اتنا بلند تھا کہ افغانستان میں آپ کو فیضی ملا کے لقب سے پکارا جاتا تھا۔ آپ کی شادی حویلیاں (سرحد) میں حضرت خواجہ محمد گل رحمتہ اللہ علیہ کی ہمشیرہ سے ہوئی جو جید عالم اور ولی کامل تھے۔ حضرت خواجہ محمد سلیمان تونسوی کے مرید و خلیفہ تھے اور ہر سال اپنے شیخ طریقت کو اپنے مکان پر دعوت دیا کرتے تھے۔

قاضی نور عالم مانسہوی کی ولادت سے ایک ماہ قبل قاضی نور محمد نقشبندی اویسی کا انتقال ہو گیا۔ والدہ ماجدہ نے فیض احمد نام تجویز کیا۔ اتفاق سے چودھویں رات کی چاندنی میں قاضی نور محمد بنفس نفیس گھر کے صحن میں تشریف فرما ہوئے اور دروازے پر دستک دے کر اپنی زوجہ کا نام لے کر پکارا کہ میں اپنے فرزند کا نام خود رکھنے آیا ہوں اور اس کا نام ”نور عالم“ تجویز کرتا ہوں۔ یہ بچہ جید عالم اور عارف کامل ہو گا۔ آپ کی والدہ نے دروازے کے سوراخ سے دیکھا تو واقعی قاضی نور محمد تھے۔ دروازہ کھولنے کی کوشش کی تو آپ نے فرمایا چونکہ میں اس دنیا سے رخصت ہو چکا ہوں، اللہ تعالیٰ کا حکم نہیں ہے لہذا دروازہ کھولنے کی ضرورت نہیں۔ اس طرح آپ کا نام نامی فیض احمد کی بجائے نور عالم رکھا گیا۔

برادران

آپ کے دو برادر اور دو خواہر تھیں۔ دونوں بھائی آپ سے بڑے تھے جن کے نام یہ ہیں:

۱- حضرت قاضی فضل احمد

۲- حضرت قاضی نور احمد

کہکھ میں قیام

قاضی نور عالم مانسہوی نے جب ہوش سنبھالا تو اپنی خالہ کے پاس موضع کہکھ، ہری پور

ہزارہ تشریف لے گئے اور اپنی خالہ کے مویشی چرانے لگے۔

ایک دفعہ کا ذکر ہے کہ گھر میں ایک کتاب پڑی دیکھی تو خالہ سے پوچھا یہ کتاب کس قسم کی ہے؟ خالہ نے جواب دیا بچے تمہیں اس کتاب کے بارے میں علم نہیں ہے۔ تم ایک بہت بڑے عالم کے بیٹے ہو جنہیں افغانستان میں ”فیضی ملا“ کے لقب سے یاد کیا جاتا تھا۔

حصولِ تعلیم

خالہ کے اس جواب کا آپ کے دل پر گہرا اثر ہوا۔ پوری رات نیند نہ آئی۔ دوسرے روز حسب معمول مویشی چراگاہ میں لے گئے اور دوسرے ساتھیوں سے کہا کہ میں آج شہر جا رہا ہوں، جب آپ شام کو گھر جائیں تو میرے مویشی بھی گھر پہنچا دینا۔ بس اپنے ساتھیوں سے رخصت ہو کر حصولِ علم کے لئے پھرتے پھرتے اٹک جا پہنچے۔ وہاں تعلیم حاصل کرنے کے بعد دہلی تشریف لے گئے اور ہندوستان کے مختلف مدارس میں تعلیم حاصل کرتے رہے۔ بالآخر مولانا احمد علی سہارنپوری رحمۃ اللہ علیہ سے دورہ حدیث شریف پڑھ کر سند فراغت حاصل کی۔

مشاہیر علمائے دیوبند کا مؤلف لکھتا ہے:

اعلیٰ تعلیم کے لئے مظاہر العلوم سہارنپور میں داخلہ لیا اور حضرت مولانا احمد علی محدث سہارنپوری سے دورہ حدیث پڑھ کر سند فراغ حاصل کی۔^{۱۵}

درس و تدریس

حصولِ علم کے بعد ہندوستان سے مراجعت فرمائی اور لاوہ تحصیل تلہ گنگ ضلع چکوال میں ایک مدرسہ میں درس و تدریس کا آغاز کیا۔ اس مدرسہ میں آپ کے دیرینہ دوست حضرت مولانا امیر اللہ ساکن شنکیاری ضلع مانسہرہ رحمۃ اللہ علیہ بھی مدرس تھے۔

”مشاہیر علمائے دیوبند“ میں ہے۔ واپسی پر برٹ آئے۔ پھر وہاں سے لبرکوٹ اور لبرکوٹ سے مانسہرہ آگئے۔ جمعہ خان سواتی کے اصرار پر نیلی والی مسجد میں امام اور خطیب ہوئے اور ساتھ ہی درس و تدریس کا سلسلہ شروع کیا اور زندگی تدریس میں گزار دی۔^{۱۶}

^{۱۵} فیوض الرحمن جلد ۱: مشاہیر علمائے دیوبند، جلد اول، مطبوعہ لاہور ۱۹۷۶ء، صفحہ ۶۵۵۔

^{۱۶} ایضاً، صفحہ ۶۵۵۔

سیال شریف کی اولین حاضری اور بیعت و خلافت

چونکہ آپ کے والد ماجد ایک صاحب نسبت بزرگ تھے۔ یہ روحانی خاندانی کشش آپ کے سینہ میں موجزن تھی۔ مرشد کامل کی تلاش میں ہمہ وقت فکر مند رہتے تھے۔ چنانچہ ایک رات حضرت خواجہ شمس العارفین سیالوی کی خواب میں زیارت نصیب ہوئی۔ حضرت خواجہ سیالوی نے فرمایا: اے نور عالم! میرے پاس سیال شریف آجاؤ اور سیال شریف کا پورا نقشہ اور پتہ دیا۔ آپ علی الصبح دیوانہ وار عازم سیال شریف ہوئے۔ جب سیال شریف پہنچے تو حضرت خواجہ سیالوی کو اسی حالت میں پایا جیسے خواب میں زیارت سے مشرف ہوئے تھے۔ قدم بوسی کی سعادت حاصل کی۔ حضرت خواجہ سیالوی نے استفسار فرمایا کہ سیال شریف کی تلاش میں کوئی دقت تو پیش نہیں آئی؟ عرض کیا جہاں آفتاب روشن ہو وہاں اندھیرے یا راستہ نہ ملنے کا سوال ہی پیدا نہیں ہوتا۔ حضرت خواجہ سیالوی نے چند یوم اپنے پاس ٹھہرایا اور بیعت و خلافت سے نواز کر واپس کیا۔ نیز سلسلہ درس و تدریس کے جاری رکھنے کی تلقین فرمائی۔

وطن واپسی اور سلسلہ رشد و ہدایت کا اجراء

کچھ عرصہ لاہور میں قیام کے بعد بحکم مرشد کامل عازم وطن ہوئے۔ آپ کی معیت میں قبائلی علاقہ جات اور کشمیر کے تقریباً تیس طلباء کی جمعیت تھی۔ کئی ایام کی مسافت طے کرنے کے بعد مانسہرہ پہنچے تو موسلا دھار بارش شروع تھی۔ آپ ایک برساتی نالہ جو مانسہرہ شہر کے درمیان سے گزرتا ہے عبور کر کے ایک حجرہ نما مکان کے قریب پہنچے تو خیال آیا کہ بارش تھمنے تک وہاں ٹھہر جانا چاہئے۔ جب آپ مع طلباء حجرہ میں داخل ہوئے تو ایک مجذوب دیکھا۔ مجذوب نے آپ کی خوب آؤ بھگت کی اور اپنے بالکے سائیں کترا کو حکم دیا کہ برادر طریقت آئے ہیں ان کے لئے حلوہ اور سبز چائے تیار کرو۔ مجذوب حضرت قاضی نور عالم کے سامنے دو زانو ہو کر بیٹھ گئے۔ حلوہ اور چائے نوش کرنے کے بعد قاضی نور عالم سے مخاطب ہوئے کہ اب کدھر جانے کا ارادہ ہے؟

آپ نے فرمایا کہ طلباء کشمیر جانے کے لئے مجبور کر رہے ہیں کہ وہاں کے مہاراجہ نے کہا ہے کہ اگر قاضی نور عالم یہاں آجائیں تو ان کی خوب پذیرائی کی جائے گی۔ مدرسہ کے ساتھ ایک بڑی جاگیر بھی دی جائے گی۔ مجھے جاگیر وغیرہ کی تو قطعاً حاجت نہیں البتہ یہ خواہش ہے کہ طلباء کو درس دیتا رہوں تاکہ ان کے علم کی تکمیل ہو جائے۔

مجنوب نے جواب دیا کہ آپ کو معلوم ہونا چاہئے کہ بڑی سرکار نے ہمارا یہاں سے تبادلہ کر دیا ہے۔ ہم عازم کشمیر ہوں گے اور آپ اس علاقہ کے سردار ہوں گے۔ دوران گفتگو جمعہ خان سواتی نمبردار مانسہرہ کا ادھر سے گزر ہوا۔ ایک عالم کو مع طلباء دیکھ کر سلام و نیاز کے بعد عرض گزار ہوا کہ آپ مانسہرہ قیام فرمائیں۔ طلباء کے قیام و طعام اور درس و تدریس کا انتظام ہمارے ذمہ ہوگا اور آپ کو اس قدر مجبور کیا کہ آپ کو اپنا ارادہ ملتوی کرنا پڑا۔

آپ نے ٹیلا والی مسجد میں درس و تدریس اور رشد و ہدایت کا سلسلہ جاری کیا۔ کچھ عرصہ کے بعد وہ مجنوب عازم کشمیر ہوئے اور مظفر آباد جاگزین ہوئے۔ یہ مجنوب بعد میں سائیں سہیلی سرکار رحمۃ اللہ علیہ کے نام سے مشہور و معروف ہوئے۔

بعد ازاں آپ مسجد خان بہادر محمد حسین خان نمبردار مانسہرہ میں منتقل ہو گئے اور آخری دم تک اس مسجد میں درس و تدریس، امامت و خطابت اور رشد و ہدایت کا سلسلہ جاری رکھا۔

تلامذہ

مانسہرہ کے علاوہ کشمیر اور افغانستان تک آپ کے شاگرد پھیلے ہوئے تھے جو اپنے وقت کے متدین علماء میں شمار ہوتے ہیں۔ چند تلامذہ کے نام مندرجہ ذیل ہیں:

- ۱- مولانا حمید الدین مانسہروی
- ۲- مولانا محمد اسحاق مانسہروی
- ۳- مولانا عبدالحق آف سرپنہ ضلع ہزارہ، سرحد
- ۴- قاضی احمد حسن مانسہروی (پسر)
- ۵- قاضی غلام نبی مانسہروی (پسر)
- ۶- قاضی عبدالحق مانسہروی (پسر)
- ۷- مولوی سید انور شاہ کشمیری دیوبندی
- ۸- مولانا احمد گل ہزاروی

۱۷ ایضاً صفحہ ۶۵۵۔

۱۸ بقول قاضی غلام صابر خان پوتا حضرت مولانا نور عالم مانسہروی قدس سرہ۔

شیخ سے عقیدت

آپ کو اپنے مرشد کامل سے اس قدر محبت اور عشق تھا کہ علاقہ دنیا سے رخ پھیر کر ساری عمر مرشد کے قدموں میں گزارنے کا ارادہ تھا لیکن مرشد کا حکم تھا کہ تمہارا وظیفہ درس و تدریس ہے۔ لہذا الامر فوق الادب کے تحت مجبوراً اس ارادہ کو ترک کرنا پڑا۔

آپ مانسہرہ سے طویل مسافت طے کر کے پلپادہ سیال شریف حاضر ہوتے تھے۔ مانسہرہ اور گرد و نواح و مضافات سے عوام کی کثیر تعداد بغرض بیعت اپنے مرشد طریقت کی بارگاہ عالی وقار میں لے جاتے تھے۔ حضرت خواجہ سیالوی فرماتے: قاضی صاحب! آپ ہی ان کو بیعت کر لیا کریں۔ تو دست بستہ عرض کرتے: حضور! آپ نے میرے ذمہ صرف درس و تدریس کا کام لگایا ہے، مریدوں کے بوجھ کا تحمل نہیں ہو سکتا نیز آپ کے ہوتے ہوئے میں کیونکر اجرائے بیعت کا سلسلہ کر سکتا ہوں اور آپ کے فیوض و برکات سے مخلوق خدا کو محروم رکھ سکتا ہوں؟

بغیر اجازت شیخ دوسرے سلسلہ کے کسی فقیر اور درویش سے ملاقات نہ کرتے۔ فرمایا کرتے کہ میں غیر سلسلہ کے فقراء سے ملاقات کر کے اپنے شیخ کو کیا منہ دکھاؤں گا؟ سیال شریف کے در اقدس کے علاوہ نور عالم کا سرکسی دوسرے درویش کے در پر نہیں جھک سکتا۔ سیال شریف کے سفر کے دور ان راستے میں جو مزارات مقدسہ آتے باہر ہی کھڑے کھڑے دعائے مغفرت و ایصال ثواب کرتے۔

ایک بار حضرت خواجہ سیالوی نے حضرت خواجہ سید ضامن شاہ مشہدی کو فرمایا کہ مانسہرہ کے قبرستان میں ایک کامل درویش کا مزار ہے جس کا اسم گرامی مولانا شہاب الدین ہے اور قوم کے

۱۔ صاحب نزہۃ الخواطر لکھتے ہیں:

نمبر ۲۸۹: قرا بعض الکتب من النحو و العربیہ علی المولوی نور عالم ہزاروی۔

عمید الحقی لکھنوی: نزہۃ الخواطر جلد ۸ مطبوعہ ۱۳۹۶ھ/ ۱۹۷۶ء صحیح المطالع کراچی، صفحہ ۲۸۱۔

مولانا احمد گل ہزاروی نے بقول نزہۃ الخواطر مولانا نور عالم مانسہروی سے پڑھا۔

ایضاً صفحہ ۳۸ نمبر ۳۰۔

نوٹ: حوالہ جات کے علاوہ جملہ معلومات جناب قاضی غلام صابر خان کاتب امروز لاہور کی فراہم کردہ ہیں۔ موصوف

نے اپنے والد ماجد سے سماعت فرمائی۔ (مؤلف)

بھٹی ہیں۔ جہاد بالکفار میں شہید ہوئے۔ یہ میرے دوست ہیں، ان کو میرا سلام کہنا۔ جب دونوں برادر طریقت قبرستان میں داخل ہوئے تو شاہ صاحب نے قاضی نور عالم سے فرمایا کہ مزار شریف کے اندر چلیں۔ قاضی صاحب نے فرمایا کہ شاہ صاحب آپ تو مزار شریف کے اندر جا سکتے ہیں کیونکہ آپ نے حضور کا سلام پیش کرنا ہے لیکن نور عالم کا سر بغیر سیال شریف کے در اقدس کے کہیں اور نہیں جھک سکتا۔ الغرض شاہ صاحب نے مزار شریف کے اندر داخل ہو کر سلام پیش کیا اور قاضی نور عالم نے مزار شریف کے باہر کھڑے کھڑے فاتحہ خوانی کی۔

آپ فرمایا کرتے تھے کہ اگر کوئی شخص آسمان میں اڑتا ہوا اور نور کے شعلے برساتا ہوا ایوں نہ آجائے جس آنکھ نے حضرت خواجہ سیالوی کا روئے زیبا دیکھا ہے وہ آنکھ کسی دوسرے کی طرف نہیں اٹھ سکتی۔ اگر اٹھے تو اندھی ہو جائے۔

آپ حضرت خواجہ سیالوی کے وصال مبارک پر نہایت افسردہ اور غمگین ہوئے اور دل پر اس قدر غم جدائی کا اثر ہوا کہ دو ماہ عالم فراق میں گزارے۔

وجد و سماع

آپ صاحب وجد و سماع تھے۔ محفل سماع کا انعقاد ہوتا تھا۔ کبھی کبھار تندرلیس سے فارغ ہو کر اور جمعرات کے دن التزاماً محفل سماع ہوتی تھی۔

مانسہرہ میں ایک شخص جو شہنائی بجاتا تھا اس سے شہنائی سنتے اور نذرانہ پیش کرتے تھے۔ آپ کو زیادہ تروجہ نماز کی حالت میں ہوتا تھا۔ نماز اور تلاوت قرآن مجید کے دوران اللہ اکبر کا نعرہ مار کر زمین پر بیٹھ جاتے اور پھر یکدم کھڑے ہو کر اپنے آپ پر قابو پا لیتے تھے۔

اخلاق اور عادات

آپ پاکیزہ اخلاق و کردار کے مالک تھے۔ زہد و تقویٰ اور پابندی شریعت میں فرید تھے۔ مہمان نوازی، سخاوت اور فیاضی میں مشہور تھے۔ سادگی کوٹ کوٹ کر بھری ہوئی تھی۔ طلباء پر از حد مہربان اور شفیق تھے۔ علم و مطالعہ کا اعلیٰ ذوق تھا۔ اب بھی آپ کا کتب خانہ موجود اور محفوظ ہے۔ مناظرہ میں یدِ طولیٰ حاصل تھا۔ زمانہ طالب علمی سے ہی مناظرہ کرنے کا شوق تھا۔ بعد میں اپنے شیخ طریقت کے ارشاد پر مجتنب ہو گئے۔ اپنے شیخ کے شیدائی تھے۔ ہمہ وقت باوضو اور عبادت و ریاضت میں مشغول رہتے تھے۔ برادران طریقت سے حد درجہ محبت کرتے۔ ان کی خدمت اور

خاطر مدارات میں کسی قسم کی کمی نہ چھوڑتے تھے۔ یہی وجہ ہے کہ برادران طریقت کئی کئی ماہ ان کے پاس قیام کرتے اور فیض صحبت سے مالا مال ہوتے تھے۔
 زیادہ مرید بنانے سے اجتناب فرماتے۔ اسی لئے آپ کے چند ایک مرید تھے۔ بہت بڑے نحوی تھے۔ معاصر علماء آپ کو امام النحو کے نام سے پکارتے تھے۔ آپ ہر کلمہ کی ۷۲ تراکیب کرتے تھے۔ اور ادو وظائف کے پابند تھے۔

حلیہ

متوسط قامت، دبلا پتلا جسم، نورانی چہرہ، بینی اور چشمان خوبصورت اور آخری عمر میں سفید براق ریش مبارک تھی۔

لباس و خوراک

آپ کا لباس سادہ ہوتا تھا۔ ہمیشہ سفید لباس زیب تن فرماتے تھے اور سر پر عمامہ باندھتے تھے۔

کوائف وصال

آپ کے وصال شریف سے قبل ایک شخص خواب کی تعبیر کے لئے حضرت مولانا امیر اللہ قلندر مانسہوی کی خدمت میں حاضر ہوا اور اس نے اپنا خواب یوں بیان کیا:
 میں خواب میں دیکھتا ہوں کہ آپ (مولانا امیر اللہ قلندر) اس جگہ (جہاں اب قاضی نور عالم اور مولانا امیر اللہ قلندر کے مزارات ہیں) تشریف فرما ہیں۔ آپ کے ارد گرد بچوں کا مجمع لگا ہوا ہے۔ ایک سید آپ کی پشت کی جانب تشریف فرما ہے۔ آپ اس کو پیچھے بٹاتے ہیں کہ سید صاحب پیچھے یہ جگہ شہر کے مہاراجہ کی ہے۔ آپ میری پشت کی سمت میں بیٹھیں۔ یہ سن کر مولانا امیر اللہ قلندر رو پڑے اور قاضی نور عالم کی جانب اشارہ کر کے فرمانے لگے شہر کا مہاراجہ وہ بیٹھا دلائل الخیرات شریف پڑھ رہا ہے۔ بچوں سے مراد یہ ہے کہ جو بچہ خسرو اور چچک میں مبتلا ہو گا یا علاقہ میں و بابوگی تو قاضی نور عالم اور مولانا امیر اللہ کے پاس آئے گا تو اللہ تعالیٰ اس مرض سے شفا دے گا۔

اب بھی لوگ چچک اور خسرو کے مریض بچوں کو مزار شریف پر لے جاتے ہیں تو اللہ تعالیٰ

شفا اور صحت بخشتا ہے۔ مولانا امیر اللہ قلندر کے مزار شریف کے باہر مزار شریف کی پشت کی جانب ایک سید صاحب کا مزار موجود ہے۔

قاضی نور عالم کو وصال سے دو سال قبل سینے کے آگے پیچھے سے ایک درد نکلا جو روز بروز بڑھتا گیا۔ آپ اس مرض سے بہت لاغر اور کمزور ہو گئے۔ بیماری کے دوران قاضی غلام نبی اور قاضی عبدالحق قدس سرہمانے آپ کی چارپائی کے قریب بیٹھ کر ایک ختم قرآن مجید دن کو اور ایک رات کو پڑھنا معمول بنایا ہوا تھا۔ چنانچہ ایک دن چارپائی پر نماز عشاء کی ادائیگی کے بعد قاضی غلام نبی کو فرمایا کہ میرے پیرو مرشد حضرت خواجہ شمس العارفین سیالوی تشریف لارہے ہیں، بستر بچھاؤ اور مجھے چارپائی سے نیچے اتار کر کھڑا کرو۔ دونوں بھائیوں نے حکم کی تعمیل کی۔ آپ نے دونوں کے سہارے کھڑے ہو کر سلام عرض کیا اور کافی دیر دست بستہ کھڑے رہے۔ الوداعی سلام کے بعد دونوں کو مخاطب کر کے فرمایا:

برخوردارو! میرا آخری وقت قریب آ گیا ہے۔ حضرت خواجہ سیالوی میری عیادت کے لئے تشریف لائے اور جاتی دفعہ میرے سرہانے کھڑے دو اصحاب (کراماً کاتبین) سے فرمایا کہ قاضی صاحب کی حفاظت کریں تو انہوں نے عرض کیا کہ ہماری ڈیوٹی ختم ہو گئی ہے لہذا جملہ اعزہ و اقارب کو آخری ملاقات کے لئے طلب کر لو۔

قاضی غلام نبی نے اپنے رشتہ داروں کو مدعو کیا۔ جملہ رشتہ داروں سے ملاقات کی۔ اچانک رات کو آپ نے اپنے تمام اعزہ و اقارب سے فرمایا کہ اللہ تعالیٰ نے مجھے ایک ہفتہ کے لئے دنیا میں رہنے کی مہلت دے دی ہے۔ آپ لوگ ہفتہ کے بعد جمعرات کو آجائیں۔ سب کو الوداع کیا اور ٹھیک ایک ہفتہ کے بعد دوبارہ سب حاضر ہو گئے۔ عصر کی نماز ادا کرنے کے بعد اپنے بھائی قاضی نور احمد جو آپ کے پاس چارپائی پر تشریف فرما تھے سے فرمایا کہ ابلیس علماء پر بہت سوال کرتا ہے لہذا آپ لوگ مجھ سے زیادہ گفتگو نہ کریں بلکہ آہستہ آہستہ تلاوت قرآن پاک میں مشغول رہیں۔ آپ خود بھی زیر لب کچھ پڑھ رہے تھے۔

فرمایا کہ روح سینے تک پہنچ آئی ہے۔ اس کے بعد آپ نے با آواز بلند کلمہ شہادت پڑھا اور اپنی جان جل آفریں کے سپرد کر دی۔

وصال شریف

آپ کا وصال مبارک ۷ ربیع الثانی ۱۳۳۹ھ مطابق ۱۰ جنوری ۱۹۲۱ء بروز پنجشنبہ ہوا اور جمعہ کو برادران طریقت 'مریدین اور معتقدین کی موجودگی میں سپرد خاک کر دیئے گئے۔ تعزیت کے لئے حضرت خواجہ سید مہر علی شاہ گولڑوی تشریف لے گئے۔

مدفن پاک

مانسہرہ کے قبرستان میں ایک چار دیواری جو احاطہ قبور قاضی نور عالم کے نام سے مشہور ہے میں دفن ہوئے۔ آپ کے مرقد انور پر بے اولاد لوگ حاضر ہوتے ہیں اور اللہ تعالیٰ ان کو اولاد عطا فرماتا ہے۔

کرامت

آپ کا ایک مرید جو مانسہرہ سے ۳ کلومیٹر کے فاصلے پر کاشتکاری کرتا تھا آپ کے وصال کے تقریباً دو سال بعد قاضی غلام نبی مانسہوی کی خدمت میں حاضر ہوا جو اپنے گدھے پر مکئی کی چھلیاں لادے ہوئے تھا۔ چھلیاں نذر گزار ان کر معافی کا خواستگار ہوا۔ حضرت قاضی غلام نبی نے فرمایا: کون سی غلطی کی معافی مانگ رہے ہو؟ معروض ہوا کہ میری ذاتی ملکیت ۴۰ کنال زمین تھی جس پر دس سال سے مقدمہ چل رہا تھا اور میرے حق میں فیصلہ نہیں ہو رہا تھا۔ قاضی نور عالم کی خدمت میں درخواست کی تھی کہ دعا فرمائیں فیصلہ میرے حق میں ہو جائے۔ آپ نے دعا فرما کر تسلی دی تھی کہ فکر مند نہ ہو۔ اللہ تعالیٰ کرم کرے گا۔ چنانچہ فیصلہ میرے حق میں ہو گیا اور یہ زمین عرصہ دو سال سے میری زیر کاشت ہے۔

چھلیاں نذر گزارنے کا واقعہ یوں ہے کہ جس زمین میں مکئی کاشت کی ہے اس کے ساتھ والی زمین میں گندم کی کاشت کے لئے ہل چلا رہا تھا۔ دور دور تک کسی آدم زاد کا نام و نشان تک نہ تھا کہ ایک گھڑ سوار کو میں نے اپنی طرف آتے دیکھا جو میرے نزدیک آگے گیا گھڑ سوار سفید کپڑوں میں ملبوس سر پر چادر اور ڈھے ہوئے اور تھوڑا سا چہرہ چادر سے باہر نکال رکھا ہے۔ بغور دیکھا تو قاضی نور عالم تھے۔ شرف قدمبوسی حاصل کیا۔ بعد ازاں استفسار فرمایا۔ عصمت اللہ یہ تمہاری زمین ہے؟ عرض کیا آپ کی دعا کا نتیجہ ہے۔ فرمایا چھلیوں کا میرا حصہ نہیں کیا؟ تو میں سخت نادام و

شرمسار ہوا اور معذرت طلب کرتے ہوئے عرض کیا کہ کل ہی آپ کے صاحبزادے کی خدمت میں پیش کر دوں گا۔

بعد ازاں میں نے عرض کیا حضور! آپ کو اس جہان فانی سے رحلت فرمائے دو سال کا عرصہ ہو چکا ہے۔ آپ کو اس حالت میں کیسے دیکھ رہا ہوں؟ آپ نے متبسم ہو کر فرمایا کہ تو نے قرآن مجید میں نہیں پڑھا کہ اللہ تعالیٰ کے بندے جو دنیاوی آسائشوں کو ترک کر دیتے ہیں جاہ و جلال کو ٹھکرا دیتے ہیں اور نفس امارہ سے جہاد کرتے ہیں وہ مرتے نہیں بلکہ زندہ ہوتے ہیں۔ وہ صرف موت کا ذائقہ چکھتے ہیں جو چند لمحے یا ساعت ہوتا ہے۔

میں نے مکرر پوچھا کہ آپ اس وقت کہاں تشریف لے جا رہے ہیں؟ فرمایا یہاں سے آگے بہت دور ایک مقدمہ ہے اس کا فیصلہ کرنے جا رہا ہوں۔ اتنے میں آپ رخصت ہو گئے۔ تھوڑی دور جاتے میں نے آپ کو دیکھا اور پھر میری نظروں سے اوجھل ہو گئے۔

شادی اور اولاد

آخری عمر میں آپ کی شادی اپنے ماموں جان حضرت خواجہ محمد گل رحمۃ اللہ علیہ کی صاحبزادی سے ہوئی۔ اولاد پیچھے نہ لگتی تھی۔ حضرت خواجہ سیالوی کی دعا سے تین فرزند اور ایک صاحبزادی پیدا ہوئی جن کے نام حسب ذیل ہیں:

۱۔ قاضی احمد حسن: ولادت مانسہرہ میں ۱۳۰۴ھ مطابق ۱۸۸۷ء کو ہوئی۔ عالم و فاضل بزرگ تھے۔ بیعت حضرت ثانی لاثانی سیالوی سے تھی۔ مجذوبی کیفیت کا غلبہ تھا۔ دنیا بھر کا سفر پیدل کیا۔ روس میں قید رہے کیونکہ آپ کی مجذوبانہ حالت تھی اس لئے وہاں کی حکومت نے جاسوسی کے شبہ میں قید کر لیا۔ برطانیہ، فرانس، سنگا پور اور تمام عرب ممالک خصوصاً بغداد شریف میں حضرت غوث الاعظم شیخ عبدالقادر جیلانی کے مزار شریف پر زیادہ عرصہ گزارا۔ کئی زبانیں بول لیتے تھے۔ تہجد کی زندگی بسر کی۔ ساٹھ سال کی عمر میں ۱۳۶۴ھ مطابق ۱۹۴۵ء میں وفات پائی۔ والدہ ماجدہ کے پہلو میں آپ کی آخری آرامگاہ بنی۔

۲۔ حضرت قاضی غلام نبی مانسہروی

۳۔ قاضی عبدالحق: ۱۳۲۴ھ مطابق ۱۹۰۶ء میں مانسہرہ میں پیدا ہوئے۔ ابتدائی تعلیم والد ماجد سے حاصل کی۔ والد ماجد کے انتقال کے بعد حصول تعلیم کے لئے ابتدا مدرسہ نعمانیہ لاہور میں

رہے۔ پھر سہارنپور، دیوبند اور مدرسہ ڈابھیل سے فراغت حاسن کی۔ ۱۳۴۷ھ میں دورہ حدیث دو دفعہ پڑھا۔ پہلے دیوبند میں دوسرے سال مدرسہ ڈابھیل میں۔ فراغت کے بعد گھر پر درس و تدریس کا سلسلہ جاری کیا۔ کچھ عرصہ بعد جامع مسجد چوک والی ہری پور، ہزارہ میں خطابت کے فرائض انجام دیئے۔ عرصہ تقریباً پانچ چھ سال بعد تجارت کا مشغلہ اختیار فرمایا۔ پھر بیمار ہو گئے اور طویل بیماری گزاری۔ بڑے بھائی قاضی غلام نبی واپس مانسہرہ لائے۔ علاج معالجہ کروایا۔ اللہ تعالیٰ نے شفا عطا کی۔ حضرت مجاہد ملت مولانا محمد اسحاق مانسہوی جو آپ کے حقیقی ماموں تھے کے حکم پر جامع مسجد مانسہرہ کی امامت و خطابت سنبھالی۔ ۱۹۴۸ء میں مدرسہ قائم کیا جو دارالعلوم معارف القرآن سے موسوم ہے۔ آپ کی بیعت حضرت خواجہ محمد ضیاء الدین سیالوی قدس سرہ سے تھی اور زیر تربیت حضرت شیخ اسلام سیالوی قدس سرہ کے رہے۔ ۲۷ شوال المکرم ۱۳۸۷ھ مطابق ۶ مئی ۱۹۵۹ء کو انتقال ہوا۔ مانسہرہ قبرستان میں قاضی نور عالم مانسہوی کے احاطہ قبور میں دائمی آرمگاہ بنی۔ طبیعت میں انکساری کوٹ کوٹ کر بھری ہوئی تھی۔

سجادہ نشین

قاضی نور عالم مانسہوی قدس سرہ کی وفات کے بعد آپ کے صاحبزادے حضرت قاضی غلام نبی رحمۃ اللہ علیہ سجادہ نشین ہوئے۔ امامت و خطابت، رشد و ہدایت اور تبلیغ و ارشاد کا کام بحسن و خوبی سرانجام دیا۔ آپ حضرت خواجہ محمد قمر الدین سیالوی کے مرید و خلیفہ تھے۔

آج کل آپ کے جانشین قاضی غلام صابر خان بن قاضی غلام نبی مانسہوی ہیں۔ اپنے آباؤ اجداد کے مسلک پر قائم ہیں۔ اللہ تعالیٰ عمر دراز عطا فرمائے۔ آمین ثم آمین!

حضرت مولانا امیر اللہ قلندر مانسہروی

ولادت

آپ شنکیاری ضلع مانسہرہ (سرحد) میں ۱۲۴۹ھ مطابق ۱۸۳۳ء کو پیدا ہوئے۔

تعلیم

ہندوستان کے مختلف مدارس سے علوم متداولہ کی تحصیل کی اور سند فراغت کے حصول کے بعد لاہور میں مدرس مقرر ہوئے اور اسی مدرسہ میں حضرت قاضی نور عالم مانسہروی سے تعلقات استوار ہوئے۔

سیال شریف کی حاضری

قاضی نور عالم مانسہروی جب پہلی دفعہ سیال شریف حاضر ہوئے تو اپنے دوست مولانا امیر اللہ قلندر کو بتائے بغیر سیال شریف تشریف لے گئے تھے۔ جس کے باعث آپ کی پریشانی لابدی تھی۔ جب قاضی نور عالم واپس ہوئے تو اپنا مدعا اور سفر کے حالات و واقعات نیز حضرت خواجہ سیالوی کے لطف و کرم کی داستان بیان کی۔

مولانا امیر اللہ قلندر کا عقیدہ اولیاء اللہ کی بابت اچھا نہ تھا۔ لہذا باہم بحث و تمحیص کا سلسلہ چل نکلا۔ حضرت خواجہ سیالوی سے اجازت و خلافت کے حصول کے بعد جب قاضی نور عالم پہلی مرتبہ عازم سیال شریف ہوئے تو مولانا امیر اللہ قلندر سے یہ کہہ کر رخصت ہوئے کہ میں اپنے شیخ طریقت کی قدمبوسی کے لئے سیال شریف جا رہا ہوں۔ جب سیال شریف حاضر ہوئے تو خواجہ سیالوی نے مولانا امیر اللہ قلندر کے بارے دریافت فرمایا کہ کیسے آدمی ہیں؟ قاضی نور عالم نے ان کے مزاج، اولیاء اللہ سے بغض و مخالفت اور مناظروں وغیرہ کے بارے میں پوری تفصیل عرض کی۔ آپ نے مسکرا کر فرمایا: مولوی کو میرا سلام کہہ دینا۔

قاضی نور عالم چند یوم سیال شریف قیام کر کے جب لاہور پہنچے تو مولانا امیر اللہ نے آپ کا پرtpاک استقبال کیا اور بڑے ذوق و شوق اور ارادت و محبت کے ساتھ حضرت خواجہ سیالوی کے متعلق پوچھا۔ قاضی نور عالم نے آپ کی مجالس مبارکہ کا ذکر اور آپ کا سلام کہا تو مولوی امیر اللہ

قلندر پر سکتے اور گریہ طاری ہو گیا اور آپ تمام رات نہ سوئے۔ جب دیکھا کہ دوسرے احباب سو گئے ہیں تو چپکے سے بستر باندھا اور سیال شریف روانہ ہو گئے۔
 قاضی نور عالم حسب معمول تہجد کے لئے بیدار ہوئے تو مولانا امیر اللہ قلندر کو غائب پایا۔
 کافی تلاش و جستجو کی مگر بے سود۔ ادھر مولانا امیر اللہ قلندر کئی دنوں کا سفر پیدل طے کر کے بوقت اشراق سیال شریف پہنچ گئے۔

بیعت و خلافت

حضرت خواجہ سیالوی صحن مسجد میں جلوہ افروز تھے اور حاجت مند لوگ آس پاس بیٹھے ہوئے تھے۔ مولانا امیر اللہ دور سے ہی زیارت کا لطف اٹھانے لگے۔
 جب خواجہ سیالوی مولانا امیر اللہ کی طرف نگاہ کرم اٹھاتے تو آپ نظریں نیچی کر لیتے۔ اتفاق سے دربار شریف کا حجام ادھر آنکلا۔ حجام سے اپنی ریش 'سراور ابرو کے بال صاف کرائے اور غسل کیا۔ قبل از عصر حضرت خواجہ سیالوی کی خدمت میں حاضر ہوئے۔ آپ نے فرمایا تم ہی مولوی امیر اللہ ہو۔ عرض کیا 'مولوی نہیں' غلام بننے حاضر ہوا ہوں۔ آپ نے بیعت کیا اور پشت پر تھپکی دے کر فرمایا مولوی مست ہو جاؤ۔ مولوی امیر اللہ کی طبیعت الٹ گئی اور فغانی اللہ کا مقام حاصل ہو گیا۔

روحانی مقام

آپ نے اپنی زندگی حضرت خواجہ سیالوی کے قدموں میں بسر کی۔ وطن واپس جانے کا ہوش نہ رہا۔ جہاں چاہتے پھرتے 'نماز' روزہ کی پابندی سے آزاد ہو گئے۔ صرف نسوار رکھتے تھے۔ دربار شریف کے درویش آپ کو عزت کی نگاہ سے دیکھتے تھے اور آپ کو قلندر کے منصب پر فائز سمجھتے تھے۔

حضرت خواجہ سیالوی فرماتے تھے کہ میرے دو مجذوب قلندر ہیں۔ ان کا مقابلہ مست ہاتھی بھی نہیں کر سکتا۔ ایک مولانا امیر اللہ قلندر مانسہوی اور دوسرے حضرت سائیں سہیلی سرکار مظفر آبادی۔

حضرت خواجہ غلام فخر الدین سیالوی نے مؤلف کے استفسار پر ایک مجلس میں فرمایا:
 میں نے مولانا امیر اللہ کو بڑھاپے کے زمانہ میں دیکھا ہے۔ آپ نانگا بابا کے نام سے

معروف تھے۔ آپ کا قد درمیانہ تھا اور نیلا تہبند باندھتے تھے۔ اس کے علاوہ جسم پر کوئی کپڑا نہیں ہوتا تھا۔ گالی بہت دیتے تھے۔ کسی درویش نے پوچھا: مولوی صاحب! آپ گالی بہت دیتے ہیں۔ فرمایا: میں کیا کروں؟ جب دلائل الخیرات شریف پڑھتا ہوں تو میرا دل اس قدر صاف ہو جاتا ہے کہ مجھ پر لوگوں کے قلبی احوال منکشف ہو جاتے ہیں۔ جب گالی دیتا ہوں تو دل پر قدرے سیاہی آجاتی ہے۔

بعض اوقات پیشاب کرتے وقت درود شریف ورد زبان رہتا۔ حضرت صاحبزادہ محمد عبد اللہ سیالوی فرمایا کرتے:

”تو اپنے کم تو نہیں رہندا؟“ جو اب فرماتے: ”تو اپنا کم کر میں اپنا کم کریں۔“
بے اولاد لوگ حاضر ہوتے تو ہمیشہ تعویذ پر گالی لکھ دیتے تھے۔

مقبولیت

آپ کے ارد گرد مخلوق کا ہجوم رہتا۔ سلانوالی اور جھنگ کے کافی لوگ آپ کے پاس آتے اور دلی مرادیں حاصل کرتے تھے۔ آپ اپنی زبان مبارک سے جو بت نکالتے اللہ تعالیٰ پوری کر دیتا تھا۔

گفتہ او گفتم اللہ بود

جھنگ کا ایک رئیس آدمی اپنی جوان بیوی کو ہمراہ لے کر سیال شریف آپ کی خدمت میں حاضر ہو کر زینہ اولاد کے لئے دعا کا خواستگار ہوا۔ مولانا امیر اللہ قلندر نے ایک سادہ کفن پر تعویذ لکھ کر ان کے حوالے کیا۔ سال کے بعد وہ میاں بیوی حاضر خدمت ہوئے تو ایک حسین لڑکا ان کی گود میں تھا انہوں نے عرض کیا اللہ تعالیٰ نے آپ کی دعا و برکت اور تعویذ سے بارہ سال کے بعد یہ لڑکا عطا کیا ہے۔ آپ نے بچے کے سر پر ہاتھ پھیرا۔

مانسہرہ میں قیام

حضرت خواجہ سیالوی کے وصال شریف کے بعد کچھ عرصہ سیال شریف مقیم رہے۔ بعد ازاں حضرت قاضی نور عالم کے پاس مانسہرہ آگئے۔ آپ کے بھتیجے آپ کو اپنے گھر لے جانے کے لئے بڑے جتن کرتے رہے لیکن آپ ان کے ساتھ نہ گئے اور بقیہ ساری عمر اپنے برادر طریقت اور مخلص دوست قاضی نور عالم کے پاس گزار دی۔

حضرت مولانا امیر اللہ قلندر، خان بہادر محمد حسین نمبردار کی مسجد کے صحن میں رہتے تھے۔

لباس و خوراک

آپ صرف تہ بند باندھتے تھے۔ وہ بھی صرف قاضی نور عالم کے احترام میں باندھتے تھے۔ مسجد کے ایک درخت کے نیچے ڈیرہ تھا۔ آپ چاول بہت پسند فرماتے تھے۔

کوائف وصال

چاول کے کثرت سے استعمال کے باعث گردوں کی تکلیف ہوئی اور دو سال اس موذی مرض میں مبتلا رہے۔ آپ کا وظیفہ ”یاجی یا قیوم“ تھا۔ جب ڈاکٹر شیرازہ خان مرحوم نے آپ کے گردے کا آپریشن کیا تو کلوروفارم سونگھانے سے آپ پر بے ہوشی واقع نہ ہوئی۔ آپ نے فرمایا: یہ دوا مجھے بے ہوش نہیں کر سکتی۔ آپ آپریشن کریں۔ آپ نے ”یاجی یا قیوم“ کا وظیفہ ورد زبان رکھا اور آپریشن کامیاب رہا۔ آخر وقت مقررہ آگیا۔ قاضی غلام نبی کو بلا کر فرمایا: آپ کے والد ماجد قاضی نور عالم نے آپ کو سب کچھ ودیعت فرمایا ہے۔ میں بھی اپنا سب کچھ آپ کو عطا کرتا ہوں اور وعدہ کرتا ہوں کہ میں جنت میں نہ جاؤں گا جب تک آپ کو جنت میں نہ لے جاؤں۔ یہ فرمایا اور یاجی یا قیوم کا ورد کرتے ہوئے جاں بحق ہو گئے۔

وصال شریف

آپ کا وصال شریف شوال المکرم ۱۳۳۷ھ مطابق جون ۱۹۱۹ء کو ہوا۔ نماز جنازہ قاضی نور عالم نے پڑھائی۔

مدفن

آپ کی آخری آرامگاہ مانسہرہ کے قبرستان میں بنی جو احاطہ قبور قاضی نور عالم کے نام سے مشہور ہے۔ اس احاطہ میں قاضی نور عالم، قاضی غلام نبی اور قاضی عبدالحق کے مزارات ہیں۔ رحمہم اللہ تعالیٰ۔

۱ ڈاکٹر موصوف راجہ فیلی سے تعلق رکھتے تھے۔ قاضی نور عالم مانسہروی کے مخلص مرید تھے اور مانسہرہ میں سول سرجن تھے۔ ان کی جائیداد اور مکانات مانسہرہ تحصیل کے ساتھ موجود ہیں۔ سرائے عالمگیر ضلع جہلم کے باشندہ تھے۔ ان کا ایک فرزند راجہ فضل خاں تھا جو اب فوت ہو چکا ہے۔ (مؤلف)

۲ حضرت قاضی غلام صابر خان کاتب امروز لاہور نے اپنے والد ماجد سے اور انہوں نے اپنے والد ماجد قاضی نور عالم مانسہروی سے سماعت فرمائے۔ (مؤلف)

حضرت قاضی عبدالحکیم چکوالی

پیدائش اور آباؤ اجداد

آپ ڈھاب کلاں ضلع چکوال میں ۱۱۴۰ھ مطابق ۱۷۲۸ء میں پیدا ہوئے۔ والد ماجد کا نام قاضی حافظ فتح نور تھا۔ کہوٹ قریش خاندان سے تعلق رکھتے تھے۔ آپ کا شجرہ نسب حضرت غازی عباس علم دار رضی اللہ عنہ سے جا ملتا ہے۔

قاضی فتح نور کا آبائی گاؤں نند کہوٹ متصل تلہ گنگ شہر ہے۔ نند کہوٹ کی نصف جائیداد کے مالک تھے۔ کسی وجہ سے چکوال میں ہجرت کی۔ قیام گاہ کے متصل ایک مسجد تعمیر کروائی اور سلسلہ درس و تدریس جاری کیا۔ پھر بابا مخدوم کے اصرار پر قاضی فتح نور نے ڈھاب کلاں میں قیام کیا۔ ڈھاب کلاں کی شہرت قاضی عبدالحکیم رحمۃ اللہ علیہ کے دم قدم سے ہوئی اور آپ کو قاضی خاندان کا مورث اعلیٰ سمجھا جاتا ہے۔

تعلیم

آپ نے بہکڑی ضلع چکوال میں استاد اخون صاحب سے سراجی، علم میراث کی مشہور درسی کتاب پڑھی۔ آپ کے استاد ہزارہ کے باشندے تھے۔ پکھلی یا دھمتوڑ گاؤں تھا۔ علاوہ ازیں پادشاہان نزد بھیں ضلع چکوال میں کچھ عرصہ تعلیم حاصل کی۔

استاد کا احترام

آپ کو اپنے استاد گرامی کا از حد احترام ملحوظ خاطر تھا۔ ان کی وفات کے بعد جب کبھی ڈھاب کلاں سے چکوال تشریف لے جاتے تو قبر نظر پڑتے ہی گھوڑی سے اتر پڑتے۔ قبر پر حاضری کے بعد پل پیادہ چل پڑتے اور جب تک قبر دکھائی دیتی، گھوڑی پر سوار نہ ہوتے تھے۔ ان کی وفات حسرت آیات پر مندرجہ ذیل اشعار کہے بغ

ملک تساؤا چھچھ ہزارہ پکھلی تے دھمتوڑ

اس درے تے آندی آہی خلق خدا دی دوڑ
ہن دھیاں پتر خویش قبیلہ ہر متھے تے موڑ
ٹھوک وجا کے ڈنھی حافظ دنیا دی گل چھوڑ

سیال شریف سے عطائے خلافت

قاضی مظہر الحق نیرہ حضرت قاضی حافظ عبد الحلیم کا بیان ہے کہ ڈھاب کلاں کی ایک غریب خاندان کی لڑکی کسی طرح یہاں سے فرار ہو کر سیال شریف پہنچ گئی اور وہاں بطور خادمہ رہنے لگی۔ وہ اس قدر مقبول و منظور ہوئی کہ حضرت خواجہ سیالوی کی اس پر خصوصی نظر کرم ہو گئی اور ولیہ کے درجہ پر پہنچ گئی۔

آپ کو جب یہ بت معلوم ہوئی تو آپ نے حضرت خواجہ شمس العارفین کی خدمت بابرکت میں ایک منظوم عریضہ لکھا۔ حضرت خواجہ سیالوی عریضہ ملاحظہ فرما کر بہت محظوظ ہوئے۔ آپ نے قاضی صاحب کو ایک نوازش نامہ تحریر فرمایا اور ساتھ ہی خلافت نامہ بھی عطا فرمایا۔ بقول قاضی مظہر الحق نوازش نامہ اور اجازت نامہ ان کے کتب خانہ میں موجود ہے۔

بقول قاضی نور الحق مرحوم و مغفور نیرہ قاضی حافظ عبد الحلیم، محمدی شریف ضلع جھنگ کے ایک جلسہ میں حضرت شیخ الاسلام سیالوی نے دور ان تقریر منظوم خط اور خلافت نامہ کی تصدیق فرمائی۔

مؤلف کو قاضی عبد الحلیم کا منظوم خط (قلمی) حضرت مولانا سلطان محمود سدوالی رحمۃ اللہ علیہ غلیفہ حضرت خواجہ سیالوی کے کتب خانہ سے دستیاب ہوا۔ منظوم خط ہدیہ قارئین ہے:

اول صفت خدا دی کیجئے خالق مالک اللہ
ت درود محمد تائیں جس دا نور تجلی
چارے یار محمد والے جیوں اسمانی تارے
دین نبی دا روشن کیتا ظاہر مار نگارے
آل اصحاب نبی دی اتے وسبہ مینہ کرم دا
جنباں بحر مودت وچو پیتا جام شرم دا
اوپا رس کرامت والی تو سے دے وچ آئی

مست الست ہوئی خلق اللہ ودھیا دین عشق خدائی
 واہ وا مرشد کامل اکمل عظمت حرمت والا
 شمس الدین مبارک بندہ وچ سیال اجالا
 کچے چم کرے بلغاری نظر کرے جہاں بھر کے
 ڈبی بیڑی غفلت والی بنے لائے پھر کے
 ایڈ ملح نہیں ڈٹھا کوئی ونج ہلاوے جے
 غفلت دے گرداباں وچوں کڈھ گھنے جل پنے
 مرشد جیندا خاص حضوری وطن جنہاندا تونہ
 نیواں ہو کے جہڑا جاوے لکھ مراداں پاوے

درس و تدریس

آپ نے ڈھاب کلاں میں دینی مدرسہ قائم کیا جس میں دینی تعلیم دی جاتی تھی اور بے شمار لوگ اس دینی مدرسہ سے فارغ التحصیل ہوئے۔^۱
 آپ کے تلامذہ میں سبحان زمان علامہ محمد حسن فیضی متوفی ۱۳۱۹ھ مدفن بھین ضلع چکوال بہت مشہور ہوئے۔^۲

معمولات

آپ کاسب سے بڑا وظیفہ قرآن مجید کی تلاوت تھا۔ مسجد کے جس ستون کے پاس بیٹھ کر تلاوت فرمایا کرتے تھے اس کے پاس آپ نے زندگی میں ہزار سے بھی زیادہ ختم قرآن کئے۔ دیگر اوراد و وظائف اور درود شریف کی تلاوت کا بھی معمول تھا۔ تہجد زندگی بھر نغمہ نہ ہوا۔ بوقت وصال بھی نماز تہجد ادا کی۔ لوگوں کو مختلف وظائف پڑھنے کی اجازت دیتے تھے۔

^۱ محمد حسین لہی، اکثر: حضرت خواجہ محمد سلیمان تونسوی اور ان کے خلفاء مطبوعہ مکتبہ جدید پریس، لاہور ۱۹۷۹ء، صفحہ ۳۰۵، ۳۰۶۔

^۲ تذکرہ علمائے اہل سنت پاکستان جلد اول مطبوعہ استقلال پریس، لاہور ۱۳۹۶ھ، صفحہ ۳۵۳۔

شعر گوئی

پروفیسر انور بیگ اعوان لکھتے ہیں :

قاضی عبد الحلیم کا تخلص قاضی اور حافظ ہے۔ آپ ایک ہمہ صفت موصوف اور جامع جمع علوم شخصیت تھے۔ آپ اپنے زمانے کے نہ صرف ولی اللہ، حکیم حازق اور عالم بے بدل تھے بلکہ آپ پنجابی زبان کے بہترین شاعر بھی تھے۔ فی البدیہہ کہنے میں آپ کا ثانی مشکل سے ملے گا۔ آپ عربی میں بھی شعر کہہ لیا کرتے تھے۔ آپ حضرت خواجہ شمس الدین سیالوی رحمۃ اللہ علیہ کے مرید و خلیفہ تھے۔

شعر گوئی کا ملکہ بہت زیادہ تھا۔ آپ کا کلام قلمی مسودات کی شکل میں آپ کے جانشینان کے پاس محفوظ ہے۔

اپنے چھوٹے صاحبزادے قاضی فضل نور کو مخاطب ہو کر فرمایا :

نصیحت سن جگر گوشہ اساڑی گیا جو بن اسازا رت ت ساڑی
نہیں و نجنل نہیں و نجنل کد امیں نہ کر بچیا جوانی نون اضاعیں
جان پون کم، کریسیں یاد بابا توں پڑھ بچیا جے آکھی لوگ شابا
صرف و نحو و فقہ، منطق معانی مطالعہ کر رموز آسمانی
نہ گھن ٹھیکری نہ دے در یگانے ملیسیں ہتھ تے لنگھ ویسن زمانے

آپ کی مسجد کے ایک مؤذن میاں سلطان نامی تھے۔ اسے سویرے جگانے کے لئے فرمایا

دھمی رات صبح دا ویلا او لگی اسماناں باہر نکڑاں بانگاں دتیاں جاگ میاں سلطاناں
کی لے آئیوں تے کی لے ویسیں قبر دیا مہماناں بیٹھا ہتھ ملیندا رہساں ویسن لنگھ زماناں
قاضی عبد الحلیم کا زندگی بھر کا معمول رہا کہ مسجد میں ہی رہے۔ زندگی کے آخری ایام میں
نماز تہجد سے فارغ ہوئے اور سفر آخرت کی تیاری ہونے لگی۔ اس وقت آپ کا سرچو دھری امیر
خان رئیس اعظم ڈھاب کلاں کی گود میں تھا۔ نماز فجر میں ابھی تاخیر تھی۔ امیر خان نے عرض کیا کہ
قاضی صاحب آپ نے زندگی بھر مختلف نصائح سے لوگوں کو مستفید فرمایا۔ جاتی دفعہ بھی کوئی نصیحت
فرمائیں۔ اس کی فرمائش پر فی البدیہہ یہ شعر کہے :۔

الف آ مسافرا سمجھ کدیس تینوں نت بلانڈی آ گور میاں
 پلے بنو بھتا تیرا دور بناں پچھوں وت پہنچیا کور میاں
 سروں ننگے تے پیراں سی گئے بہیرے جنباں کول سن لکھ کروڑ میاں
 سلطان سکندر تے مہتر سلیمان جسے اوہ بھی گئے جہان نوں چھوڑ میاں
 فجر وقت بلوچ ایہ کوچ کرسن ایتھے آن لہسی کھوڑی ہور میاں
 حافظ کنی امام محراب ہسن مڑ آوناں نہیں اڈیاں بھور میاں

کرامت

آپ صاحب کشف و کرامت بزرگ تھے۔ لاتعداد خوارق میں سے ایک کرامت نقل کی جاتی ہے۔

موضع چکرال کا ایک رئیس گل محمد خان المعروف گلاچکر ایہ آپ کا مخلص ارادت مند تھا۔ سکھا شاہی دور میں قاضی عبدالحلیم کے مخالفین نے آپ کو قتل کرنے کا منصوبہ بنایا۔ آپ خانقاہ میں چلہ کشی میں مشغول تھے کہ مخالفین نے حملہ کر دیا۔ آپ نے اپنا دفاع کیا اور بل بل بچ گئے۔ مخالفین نے آپ کے خلاف مقدمہ دائر کر دیا۔

گل محمد خان آف چکرال نے سکھ حاکم کو کہا کہ ہمارے اس عالم دین کے بدلے جتنا سونا چاندی چاہے لے لو، یہ ہمارے علاقہ کے بڑے عالم اور بزرگ ہیں، ہم ان کو خریدنا چاہتے ہیں۔ اگر ایسا نہیں کرو گے تو پھر سارا علاقہ ان پر قربان ہونے کو تیار ہے۔ قاتل تو وہ لوگ ہیں جو ان پر حملہ آور ہوئے۔ اگر یہ اپنا دفاع نہ کرتے تو خود قتل ہو جاتے۔ لہذا یہ بے گناہ ہیں۔ حاکم پر اس کا بہت اثر ہوا اور قاضی صاحب کو رہا کر دیا۔ حقیقتاً یہ آپ کی کرامت تھی۔

انگریز عملداری میں گل محمد خان ایک قتل کے کیس میں ماخوذ ہو گیا۔ اصل میں قاتل نہیں تھا۔ حضرت قاضی عبدالحلیم کا عہد پیری تھا۔ رات کا اکثر حصہ عبادت و ریاضت میں مشغول رہ کر گزارتے تھے۔ گل محمد خان کی والدہ ماجدہ برائے دعا حاضر خدمت ہوئی۔ وہ مسجد کے دالان میں بیٹھی تھی۔ قاضی صاحب اندر تلاوت قرآن مجید میں مصروف تھے۔ رمضان المبارک کا مہینہ تھا۔ بوقت سحری قاضی صاحب کے ہاتھ دعا کے لئے بلند ہوئے۔ یا اللہ! قرآن مجید اور رمضان شریف کی برکت سے گل محمد خان کو آزاد کر دے۔

آپ کی عادت مبارک تھی کہ تہجد کے بعد تھوڑے وقت کے لئے سو جاتے تھے۔ بعد میں تازہ وضو فرما کر نماز فجر بجماعت ادا فرماتے تھے۔ جونہی آپ لیٹے تو گل محمد خان کی والدہ اندر آگئی اور عرض کرنے لگی کہ جب آپ پکڑے گئے تھے تو میرے بیٹے نے کہا تھا کہ قاضی صاحب کے پیچھے ہم سب دھن کے لوگ مارے جائیں گے تب قاضی صاحب کوئی سزا دے گا۔ ادھر صبح گل محمد خان کی پیشی ہے اور آپ سو گئے ہیں۔

قاضی صاحب نے فرمایا: مائی میں سویا نہیں اور نہ ہی احسان فراموش ہوں۔ جب گل محمد خان بری ہوا ہے تب میں سویا ہوں۔ اللہ تعالیٰ نے میری دعا قبول کر لی ہے۔ گل محمد خان صبح انشاء اللہ آزاد ہو جائے گا۔ چنانچہ سیشن جج نے اسے بری کر دیا۔

قاضی عبد الحلیم بحیثیت مفتی

قاضی صاحب مفتی کی حیثیت سے بھی بلند مقام کے مالک تھے۔ بڑے عجیب اور انوکھے انداز میں پوری تحقیق سے لائیکل مسائل حل فرمایا کرتے تھے۔

علاقہ جھنگ کا ایک آدمی حاضر خدمت ہوا اور عرض کیا کہ میری گندم سینکڑوں من کھلیان میں پڑی ہے۔ رات کو سو آئے، گندم کھاتے رہے اور اوپر پیشاب بھی کر گئے۔ مختلف علمائے کرام کے پاس گیا ہوں اور انہوں نے گندم کو ضائع کرنے کا فتویٰ دیا ہے۔ اتنے ذخیرہ کو ضائع کرنے کا حوصلہ نہیں رکھتا، بہت بڑا مالی نقصان ہے۔ آپ کی شہرت سن کر آیا ہوں۔ قاضی صاحب نے فرمایا: فتویٰ لکھ دیتا ہوں اور یہ فتویٰ علمائے کرام کے پاس لے جانا۔ اگر انہوں نے دستخط کر دیئے تو پھر سمجھ لینا کہ فتویٰ صحیح ہے ورنہ اس پر عمل نہ کرنا۔

قاضی صاحب نے فرمایا کہ علمی مسئلہ تو یہی ہے لیکن علمائے کرام نے عقل سے کام نہیں لیا۔ تم ایسا کرو کہ گندم لوگوں میں تقسیم کر دو اور انہیں کہو کہ یہ گندم پلید ہے، کھانے کے قابل نہیں ہے۔ اس کو بطور بیج بوقت کاشت زمین میں ڈال دو۔ پھر جب یہ اگے گی تو صاف اور پاک ہوگی۔ فصل پکنے پر جتنی کسی کو دی تھی ان سے لے لینا اور اسے بے شک استعمال کرنا۔ یہ عقلی بات تھی جو علماء کے ذہن میں نہیں آئی تھی۔

وصال شریف

آپ نے نماز فجر سے قبل وفات پائی۔ آپ کی وفات حسرت آیات کی خبر سن کر علاقہ بھر سے

مخلوق خدا کی آمد کا تانتا لگ گیا۔ بے پناہ مخلوق جمع ہو گئی۔ اس موقع پر اہالیان ڈھاب کلاں نے قاضی صاحب کی دینی خدمت کا حق صحیح طور پر ادا کیا۔ اتنا کھانا پکایا کہ ہر آدمی کھا کر گیا اور کئی دنوں تک لوگوں کی آمد و رفت کا سلسلہ جاری رہا اور اسی طرح کھانا پکتا رہا۔ آپ کا سن وصال ۱۳۰۰ھ مطابق ۱۸۸۲ء ہے۔

مرثیہ

کافی شعراء نے مرثیے کہے۔ آپ کے ایک مخلص مرید میاں نواب دین کشمیری مرحوم متوفی ۱۹۰۲ء کا کہا ہوا ایک بند درج ذیل ہے:

ش شمع روشن ڈھلبے وچ جبڑی وا موتے والی پھونک مار گئی آ
جبڑی کشتی سی پار نوں کھرن والی او تو لگھ اراری پار گئی آ
جبڑا بلغ بہار وچ ڈھاب کھریا پی خزاں تے چمن اجاڑ گئی آ
میاں نواب دینا قاضی صاحب باجوں اج دھن ساری مونبے بھار پی آ

مدفن

آپ کا مزار شریف ڈھاب کلاں میں مرجع خلائق ہے۔ لوگ اپنی حاجات کے لئے حاضر ہو کر دعا مانگتے ہیں تو اللہ تعالیٰ اس مرد خدا کے وسیلہ سے حاجتیں پوری کرتا ہے۔
پروفیسر انور بیگ اعوان کلیان ہے:

لوگوں میں روایت مشہور ہے کہ اگر گاؤں میں خشک سالی کا خطرہ پیدا ہو جائے تو لوگ قاضی صاحب کے مزار کی لپائی کرتے ہیں تو بارش ہو جاتی ہے۔ حضرت قاضی عبد الحلیم کی دعا ہی کا اثر ہے کہ اس گاؤں میں ژالہ باری سے فصلوں کو کوئی نقصان نہیں ہوتا۔

اولاد

اللہ تعالیٰ نے قاضی صاحب کو پانچ فرزند عطا کئے جو عالم و فاضل اور حکیم حاذق تھے۔

- ۱- قاضی احمد نور
- ۲- قاضی سرور نور
- ۳- قاضی محمد نور
- ۴- قاضی سید نور
- ۵- قاضی فضل نور

جانشین

آپ کے جانشین حضرت قاضی سید نور ہوئے۔ بعد ازاں حضرت قاضی نور الحق مرحوم مسند ارشاد پر متمکن ہوئے۔ آج کل قاضی انوار الحق صاحب جانشین ہیں۔ گورنمنٹ اسلامیہ ہائی سکول میں بی۔ اے، بی۔ ایڈ استاد ہیں۔ آپ کی گفتگو میں بڑی چاشنی، شیرینی اور دل نشینی ہوتی ہے۔ بندہ مؤلف نے تقریباً تین سال (۱۹۷۸ء تا ۱۹۸۱ء) ان کے ساتھ کام کیا ہے۔ بڑی بارعب شخصیت کے مالک ہیں۔ اللہ تعالیٰ اپنے اسلاف کا امین بنائے۔ آمین ثم آمین!

حضرت خواجہ عبدالعزیز مکان شریفی

ولادت اور خاندان

آپ کفری ضلع خوشاب میں ۱۲۴۸ھ مطابق ۱۸۳۲ء کو پیدا ہوئے۔ والد ماجد کا اسم گرامی میاں محمد یار ہے۔ آباؤ اجداد کا پیشہ کاشتکاری تھا۔ اعموان خاندان سے تعلق رکھتے تھے۔ آپ کا خاندان شرافت و نجابت میں مشہور تھا۔ آپ کے ایک برادر میاں محمد تھے۔

تعلیم و تربیت

آپ نے قرآن مجید کی تعلیم سبھرال میں حاصل کی اور دیگر علوم متداولہ کی تکمیل بھی کی۔

سیال شریف کی حاضری اور بیعت

تعلیم سے فراغت کے بعد مرشد کی تلاش و جستجو میں سیال شریف حاضر ہوئے۔ دوپہر کا وقت تھا۔ حضرت خواجہ سیالوی مصلیٰ پر دراز تھے۔ بیعت ہو کر آپ کی غلامی کا طوق اپنی گردن میں سجایا۔ کچھ عرصہ سیال شریف قیام فرمایا۔ بعد ازاں اپنے وطن مالوف کفری لوٹ آئے۔

شیخ سے محبت

آپ اکثر سیال شریف برہنہ پا حاضری دیتے تھے۔ سیال شریف جانے کے دن قریب آتے تو آپ پر وجدانی کیفیت طاری ہو جاتی تھی۔ ادب و نیاز کا یہ عالم تھا کہ سیال شریف سے جب واپس ہوتے تو اس اہتمام سے چلتے کہ پشت سیال شریف کی طرف نہ ہو۔

عطائے خلافت

آپ شیخ کامل کی خدمت معلیٰ میں حاضری دیتے رہے۔ مفوضہ اور ادو وظائف کی بجا آوری بڑی تندہی اور جانفشانی سے کی۔ مختلف قسم کے مجاہدات و ریاضات کئے۔ حضرت خواجہ سیالوی

نے آپ کے امتحان کے لئے اپنے ایک درویش فقیر عبد اللہ سبز پوش (مدفون معظم آباد شریف) کو کفری روانہ فرمایا۔ فقیر عبد اللہ سبز پوش آپ کی اپنے شیخ طریقت سے محبت اور انتہائی نیاز مندی دیکھ کر بہت متاثر ہوئے۔ حضرت خواجہ سیالوی کی خدمت بابرکت میں آپ کی کامیابی کی رپورٹ پیش کی اور جب آپ سیال شریف حاضر ہوئے تو خرقہ خلافت عطا ہوا۔

سلسلہ رشد و ہدایت

عطاء خلافت کے بعد بحکم حضرت خواجہ سیالوی کفری میں مسند ارشاد بچھا کر مخلوق خدا کی رہنمائی میں مصروف ہو گئے۔ تشنہ لبان حقیقت و معرفت آپ کے در دولت پر حاضری دینے لگے۔ آپ کا فیض عام جاری ہو گیا۔ دور دراز علاقوں کے لوگ حاضر خدمت ہوتے اور کامیاب و کامران ہو کر واپس جاتے۔ آپ کے وسیع مشرب اور بلند اخلاق ہونے کا یہ حال تھا کہ غیر مسلموں خصوصاً ہندوؤں سے بھی حسن اخلاق سے پیش آتے اور یہ لوگ بھی آپ کے اس وصف پر فریفتہ تھے۔ اپنے لڑائی جھگڑوں اور مقدمات کے فیصلے کے لئے آپ کو منصف چنتے تھے۔

اخلاق و اطوار

آپ اخلاق کریمانہ کے مجسمہ تھے۔ اپنے شیخ کامل کے قدم بقدم چلنے والے اور اپنے شیخ کے دیوانے تھے۔ آپ سخاوت، صلہ رحمی، انصاف پسندی اور مہمان نوازی میں بہت مشہور تھے۔ شریعت مطہرہ کے انتہائی پابند تھے۔

ذوق سماع

آپ سماع کا پاکیزہ اور اعلیٰ ذوق رکھتے تھے۔ حضرت صاحبزادہ عزیز احمد مکان شریفی کی زبانی ایک واقعہ نذر قارئین ہے :

ہمارے محلے کا ایک شخص جو خاکسار تخلص کرتا تھا ایک دن مسجد میں بیٹھا یاد ماضی میں مگن آنسو بہا رہا تھا۔ مجھے کہنے لگا کہ آپ دیکھنا چاہیں تو میرے پاس ایک تبرک ہے۔ میں نے کہا بصد شوق۔ چنانچہ وہ چاندی کا ایک روپیہ جس پر انسانی ہاتھ کے انگوٹھے کا نشان نظر آتا تھا لایا۔ بتانے لگا کہ ایک دفعہ آپ کے دادا جی رحمۃ اللہ علیہ نے مجھے قوالی کی فرمائش کی۔ میں نے فارسی کی ایک غزل بڑے دردناک لہجے میں پڑھی تو آپ کا جد ہو گیا۔ جیب سے یہ روپیہ نکال کر مجھے دیا۔ آتش

شوق کی حرارت نے جو آپ کی رگ رگ میں سرایت کر چکی تھی انگوٹھے میں پکڑے ہوئے سکے کو پگھلا دیا اور انگوٹھے کا نشان اس پر جم گیا۔

وصال شریف

حضرت خواجہ عبد العزیز مکان شریفی کا وصال شریف ۱۶ رجب المرجب ۱۳۴۵ھ مطابق ۲۰ جنوری ۱۹۲۷ء بروز پنجشنبہ ہوا۔ اناللہ وانا الیہ راجعون ○

مدفن پاک

آپ کا مزار پر انوار مکان شریف (کبریٰ) میں مرجع خلاق ہے۔ مزار شریف پر خوبصورت گنبد آپ کے پوتے حضرت صاحبزادہ عزیز احمد مکان شریفی نے تعمیر کروایا۔
حضرت خواجہ غلام فخر الدین سیالوی نے تاریخ آغاز و تعمیر روضہ کمی: ۷

دکشی	روضہ	میاں	صاحب	بہر	صاحبداں	چو	مقناطیس
خوشنما	قبہ	بعلی	مقام	باتو	گوئم	زمانہ	تاسیس!
۹۹	ھ	۱۳					
برکت	گنبد	مکان	شریف	سال	تکمیل	گفتہ	ام چہ نفیس
۹۹	ھ	۱۳					
رونق	خانقاہ	افزوں	باد	ذکر و تذکیر و لنگر و تدریس			
واجب	آمد	شعار	اللہ را	فخر! تعظیم و عزت و تقدیس ۵۲			

عرس مبارک

آپ کا عرس مبارک ۱۵، ۱۶ رجب المرجب کو مکان شریف پر منعقد ہوتا ہے۔

۱۵ ماہنامہ الجامہ 'محمدی شریف (جھنگ) بہت ماہ صفر المظفر ۱۳۰۳ھ 'صفحہ ۵۰۔
۵۲ باب جبریل 'مطبوعہ لاہور' صفحہ ۹۵، ۹۶۔

اولاد

آپ کی شادی آپ کے خاندان میں ہوئی۔ ایک فرزند حضرت خواجہ میاں عبد الحمید مکان شریفی اور ایک صاحبزادی یادگار چھوڑی۔

سجادہ نشین

آپ کے وصال شریف کے بعد حضرت خواجہ میاں عبد الحمید مکان شریفی رحمۃ اللہ علیہ مسند ارشاد پر متمکن ہوئے۔ آج کل آپ کے پوتے حضرت صاحبزادہ میاں عزیز احمد مکان شریفی رشد و ہدایت اور تبلیغ دین میں مصروف ہیں۔ حضرت شیخ الاسلام سیالوی قدس سرہ کے مرید و خلیفہ اور منظور نظر ہیں۔ بہت بڑے فاضل اور مدرس ہیں۔ بڑی خوبیوں اور اوصاف کے حامل بزرگ ہیں۔ اللہ تعالیٰ ان کا سایہ تادیر سلامت رکھے۔ آمین!

حضرت قاضی غلام نبی چاولی

ولادت اور خاندان

آپ تخمیناً ۱۲۳۰ھ مطابق ۱۸۱۵ء بمقام چاولی ضلع چکوال پیدا ہوئے۔ والد ماجد کا نام حضرت قاضی غلام مرتضیٰ تھا جو اپنے دور کے جید عالم اور ولی کامل تھے۔ قوم مغل کسر سے تعلق رکھتے تھے۔

تعلیم

دینی تعلیم اپنے والد ماجد اور دہلی میں صدر الصدور مفتی صدر الدین آزرہ دہلوی رحمۃ اللہ علیہ سے حاصل کی۔ سند فراغت کے حصول کے بعد وطن مالوف چاولی تشریف لائے۔

درس و تدریس

حضرت قاضی محمد عبد الباقی کرسالوی کے اصرار پر کرسال شریف میں مسند تدریس پر فائز ہوئے اور ساری زندگی کرسال شریف میں ہی درس و تدریس کا سلسلہ جاری رکھا۔ حضرت قاضی محمد عبد الباقی کرسالوی کے وصال مبارک کے بعد بھی تاحین حیات کرسال میں قیام پذیر رہے۔ کرسال شریف کی غبی مسجد میں درس و تدریس کے دوران کثیر تعداد میں طلبہ آپ کی خدمت میں حاضر ہونے لگے۔ فلسفہ و معقول کی منتہی کتب مثلاً حمد اللہ، قاضی مبارک، شمس بازغہ، شرح چغمینی، شرح اشارات اور صدر او غیرہ تک کتب پڑھائی جاتی تھیں۔ اس علاقہ کے بڑے بڑے فضلاء آپ کے درس سے فیض یاب ہوئے۔ علاوہ ازیں یاغستان، ہزارہ اور صوبہ سرحد کے طلباء زیادہ ہوتے تھے جو اپنے وقت کے جید عالم، مفتی اور مدرس ہو گزرے ہیں۔ ایک دو جنات کا بھی آپ سے پڑھنا ثابت ہے۔

تلامذہ

- آپ کے تلامذہ میں مندرجہ ذیل حضرات بہت مشہور ہوئے۔
- ۱- حضرت قاضی محمد عبد الباقی کر سالوی
 - ۲- حضرت مولانا غلام مصطفیٰ ساکن مرجان تحصیل تلہ گنگ ضلع چکوال
 - ۳- حضرت مولانا محمد ولی اللہ ساکن چک نمبر ۱۰ جنوبی ضلع سرگودھا
 - ۴- حضرت مولانا محمد جعفر چشتی گولڑوی ساکن چاولی مد فون بھکی شریف ضلع گجرات
 - ۵- حضرت مولانا احمد نور چشتی میروی ساکن چاولی ضلع چکوال
 - ۶- حضرت مولانا عبد الرحمن ساکن جانگلہ تحصیل پنڈی گھیب ضلع اٹک
 - ۷- حضرت مولانا احمد الدین ساکن جسیال تحصیل تلہ گنگ ضلع چکوال
 - ۸- حضرت مولانا قاضی عبد الرحمن (بھتیجا قاضی غلام نبی چاولی)

بیعت و خلافت

آپ حضرت خواجہ شمس العارفین سیالوی کے حلقہ ارادت میں داخل تھے۔ منازل سلوک طے کر کے خرقہ خلافت کی نعمت سے سرفراز ہوئے۔

شیخ سے عقیدت

آپ کو اپنے شیخ طریقت سے حد درجہ عشق اور محبت تھی۔ پلایادہ سیال شریف حاضر ہوتے تھے۔ حضرت خواجہ سیالوی کی بھی آپ پر نظر شفقت تھی۔

علیہ

حضرت علامہ مولانا محمد عثمان غنی چشتی میروی آپ کا سراپا اس طرح بیان کرتے ہیں :
دراز قد گندم گوں رنگ اور چہرہ نورانی اور بارعب تھا۔

لباس و خوراک

آپ قمیض اور تبنہ استعمال کرتے تھے جو معمولی ہلدی مائل رنگ کا ہوتا تھا۔ سر پر سفید ٹوپی

اور اوپر سبز رنگ کی چادر اور پاؤں میں سادہ جوتا پہنتے تھے۔
آپ کی خوراک بہت معمولی اور سادہ ہوتی تھی۔

اخلاق

آپ حسن اخلاق کا مجسمہ تھے۔ غریب پرور اور طلبہ کے از حد خیر خواہ تھے۔ ساری عمر قرآن و سنت کی تعلیمت پر عمل پیرا رہے۔ اپنے احوال کو پوشیدہ رکھتے تھے۔ اپنے شیخ سے والمانہ لگاؤ تھا۔ اپنے شیخ کامل کے قدم بقدم چلنے والے تھے۔ بڑے عابد و زاہد اور مرتاض تھے۔
مجرد زندگی بسر کی۔ زمین یا اس کی آمدنی سے قطع تعلق کیا۔ زندگی میں سب منقولہ و غیر منقولہ جائیداد اپنے چھوٹے بھائی غلام حسن کو دے دی۔ جمعۃ المبارک کو کرسال شریف سے چاولی اپنے بھائی اور ان کی اولاد کو ملنے کی خاطر جایا کرتے تھے۔ آپ کا بھتیجا قاضی عبدالرحمن بہت ہی خوش الحان و اعظ تھا۔ مگر عنفوان شباب میں لاولد فوت ہو گیا۔ اپنے پیچھے بیوہ چھوڑ گیا۔ قاضی عبدالرحمن کی وفات کے بعد غلام حسن نے قاضی غلام نبی سے التجا کی کہ زمین میں اپنے بھانجوں کو دینا چاہتا ہوں۔ آپ نے سخت تنبیہ کی کہ میاں! یہ زمین میرے اور تیرے بعد وارثوں کی ہے۔ ان کے حقوق ضائع کرنے کا میں تمہیں مشورہ نہیں دیتا۔ جس پر غلام حسن اس ارادے سے باز آ گیا۔

آپ کی ایک بہن کاملہ ولیہ جو کنوارا نہ شکل میں اپنے آہلی گھر تازیست رہی۔ دوسری بہن شادی شدہ تھی جن کے دو بچے تھے۔

وصال شریف

مسجد کے جس حجرہ میں ساری عمر درس و تدریس کا مشغلہ رکھا۔ اسی میں ۱۱ ربیع الاول شریف ۱۳۴۳ھ بروز جمعۃ المبارک وصال شریف ہوا۔ اناللہ وانا الیہ راجعون ○

جنازہ اور مدفن پاک

کرسال شریف اور چاولی ہردو گاؤں والوں کا اصرار تھا کہ آپ کا مزار شریف ہمارے پاس ہو۔ اس پر سخت جھگڑا ہوا بلکہ لوگ لڑنے پر تیار ہو گئے۔ آخر کار آہلی گاؤں چاولی والوں کے حق میں فیصلہ ہو گیا۔ جنازہ میں علاقہ کی کثیر تعداد اور خصوصاً چاولی کرسال کا کوئی بالغ مرد نہ رہا جو شامل

جنازہ نہ ہوا ہو۔

یعنی شاہد حضرت مولانا محمد عثمان غنی چاولی خطیب جامع مسجد پھانک والی چکوال جو آپ کے خاندان کے ایک فرد اور آپ کے بالواسطہ شاگرد ہیں کلیان ہے :

میں جنازہ میں شامل تھا۔ جب گھر سے چارپائی اٹھائی گئی، ابھی دو فرلانگ فاصلے پر ہی چارپائی گئی تھی کہ یک لخت بادل اٹھا اور قبرستان جانے سے پہلے موسلا دھار بارش شروع ہو گئی۔ لوگوں کے کپڑے بھیگ گئے۔ بارش کے نزول میں ہی نماز جنازہ پڑھی گئی۔ آپ کی ملکیت کا چار بیگھے کا ایک ٹکڑا جو قبرستان کے بالکل متصل تھا وہاں آپ کی آخری آرامگاہ بنی۔ آپ کا مزار شریف مرجع خلائق ہے۔

مریدین اور عرس شریف

حضرت مولانا محمد عثمان غنی چشتی میروی کی طالب علمی کے دور میں چاولی اور مضافات میں رہنے والے آپ کے مرید اور معتقد بڑی دھوم دھام سے آپ کا عرس کرتے تھے۔

حضرت مولانا میاں نور احمد غور غشتوی

ولادت اور خاندان

آپ کی ولادت باسعادت ۱۲۶۷ھ مطابق ۱۸۵۱ء کو غور غشتی علاقہ چھچھ ضلع اٹک میں ہوئی۔ تاریخ پیدائش کا سن عیسوی اس شعر سے نکلتا ہے:

چوں سال غراں بودنے بیش و کم (۱۸۵۱ء)
 در اں نور احمد برون زد علم
 پہلے مصرع سے ۱۸۵۱ء برآمد ہوتا ہے۔

جناب سکندر خان مؤلف تاریخ وادی چھچھ لکھتے ہیں:

موضع غور غشتی کو علمی و دینی حلقہ میں وہ مقام حاصل ہے جسے قرون اولیٰ و وسطیٰ میں بصرہ، کوفہ، سمرقند اور بخارا کو حاصل تھا۔ انہی بزرگان دین میں ایک نام حضرت مولانا میاں نور احمد صاحب رحمۃ اللہ علیہ کا بھی ہے۔ آپ کے بزرگ موضع سهام مضافات راولپنڈی سے غور غشتی علاقہ چھچھ تشریف لائے۔ آپ قریش خانوادہ سے تعلق رکھتے ہیں۔

برادران

حضرت مولانا میاں نور احمد غور غشتوی کے دو بھائی اور بھی تھے جن کے نام یہ ہیں:

- ۱- مولانا میاں میر احمد غور غشتوی
 - ۲- مولانا سید احمد المعروف فیضی میاں غور غشتوی
- دونوں بھائی وقت کے جید عالم ہو گزرے ہیں۔ حضرت مولانا میاں میر احمد مفتی چھچھ حضرت علامہ عبدالحق غور غشتوی کے والد ماجد تھے۔ سب سے بڑے حضرت مولانا میاں نور احمد غور غشتوی اور ان سے چھوٹے حضرت مولانا میاں میر احمد اور سب سے چھوٹے حضرت مولانا

۱۵ مکتوب مورخہ ۶ اکتوبر ۱۹۹۰ء بنام مؤلف از ویہ ضلع اٹک۔

سید احمد المعروف فیضی میاں غور غشتوی تھے۔ حضرت فیضی میاں شمس العلماء، مناظر اور حضرت اخوند عبد الغفور سوات والوں کے مرید تھے۔ آپ نے ساری عمر درس و تدریس میں گزاری۔ آپ کا وصال ۱۵ صفر المظفر ۱۳۰۱ھ مطابق ۱۶ دسمبر ۱۸۸۳ء بروز چہار شنبہ بوقت عشاء ہوا۔

حضرت مولانا میاں نور احمد غور غشتوی کے شاگرد رشید مولانا عبد الرحمن سلیم خانوی نے مرثیہ لکھا جو ان کی لوح مزار پر کندہ ہے۔ حضرت مفتی مولانا محمد نعمان غور غشتوی فرزند ارجمند حضرت علامہ عبد الحق غور غشتوی نے لوح مزار سے نقل کر کے ارسال فرمایا ہے: ۱

عالم بے عدیل و بے ہمتا	مخزن فضل معدن تقویٰ
شد بفیضی شبیر در عالم	قاف و تاقاف نام او ہرجا
ہر کہ دیدش بعلم از حیرت	گفت سبحان ربی الاعلیٰ
رخت خود از دار فانی بست	کرد عزم سفر بدار بقا
چونکہ ہر نفس ذائق موت است	نیت چارہ بغیر صبر و رضا
انتقالش بسن یغفر ہو	رب اغفر لہ ز لطف و عطا
در نیاید بفہم جز بصریح	سہ صد ویک بیک ہزار افزا
پازدہ از حساب ماہ صفر	در شب چہار شنبہ وقت عشاء
قلایا از صمیم قلب برخوان	رب ادخلہ جنت الماویٰ
آپ لاولد فوت ہوئے۔	

نسب نامہ

آپ کا شجرہ نسب حضرت جابر انصاری رضی اللہ تعالیٰ عنہ سے جا ملتا ہے اور بنا بریں قریشی کہلاتے ہیں۔ مختصر شجرہ نسب یوں ہے:

مولانا میاں نور احمد بن میاں فضل احمد بن مہابت بن محمد خضر بن محمد اعظم بن محمد فتح بن محمد عظیم بن عبد الباقی بن عبد اللہ بن محمد لقمانؑ

۱۔ مکتوب سکندر خان بنام مولف ۴ نومبر ۱۹۹۰ء از وسیہ ضلع انک۔

علاقہ چھچھ

چھچھ یا پچ کے بارے میں بہت سی روایات ہیں۔ ان میں مشہور یہ ہے کہ سکندر اعظم نے دریائے سندھ عبور کرتے ہوئے یہاں کے دلدلی علاقہ کو اس زمانے کی یونانی زبان میں چھچھ پکارا۔ تاجکستان کے ایک قبیلہ کا نام چاچ تھا۔ ترکی میں غلہ کے صاف شدہ ڈھیر کو چھچھ کہتے ہیں وغیرہ وغیرہ۔ علاقہ چھچھ میں چور اسی گاؤں ہیں۔ رقبہ ۱۸-۱۹ میل طول ہے اور ۱۱-۱۲ میل عرض ہے۔ مشہور قصبہات حضرو، غور غشتی، نرٹوپہ اور شمس آباد ہیں۔ علاوہ ازیں بہت سے بڑے بڑے گاؤں مثلاً جلالیہ، برہ زئی، ملک مالہ، بہودی، بھنگلی، کالوکلاں اور شنکبہ وغیرہ۔

تعلیم اور اساتذہ

آپ نے ابتدائی کتب والد ماجد سے پڑھیں اور اس کے بعد پڑھنا چھوڑ دیا۔ طب و حکمت کے شغل میں مصروف رہتے تھے۔ فارسی کے بہت بڑے ماہر تھے۔ جب فیض میاں بیمار ہوئے تو آپ کو بہت فکر لاحق ہوگئی کہ اگر فیض میاں فوت ہو گئے تو ہمارا علمی گھر انہ تباہ ہو جائے گا۔ اللہ تعالیٰ نے فیض میاں کو صحت عطا کی۔ فیض میاں بہت بڑے عالم تھے۔ چنانچہ ان کے پاس پڑھنا شروع کیا اور دو تین سالوں میں جملہ کتابوں پر عبور حاصل کر لیا۔

بیعت و خلافت

آپ حضرت خواجہ شمس العارفین سیالوی کے دست حق پرست پر بیعت ہوئے۔ ریاضت و مجاہدہ اور منازل سلوک طے کر کے خرقہ خلافت حاصل کیا۔ آپ کو اپنے شیخ سے بے حد محبت اور ارادت تھی۔ ہر سال سیال شریف جاتے تھے اور یہ سفر پلایادہ طے کرتے تھے۔

۱۔ مکتوب سکندر خان بنام مؤلف مورخہ ۵ جون ۱۹۹۰ء از وسیہ۔

۲۔ مکتوب مفتی محمد نعمان غور غشتوی بنام مؤلف، مورخہ ۲۶ نومبر ۱۹۹۰ء از واہ کینٹ۔

۳۔ ایضاً۔

درس و تدریس

آپنے علوم متداولہ سے فراغت کے بعد غور غشتوی میں درس و تدریس کا سلسلہ جاری کیا۔

تلامذہ

آپ کے بے شمار شاگردوں میں سے چند نام یہ ہیں جو علمی دنیا میں بہت مشہور ہوئے۔

- ۱- مولانا غلام خان ساکن برہ زئی ضلع اٹک
 - ۲- مولانا عبد القدیر ساکن بہودی ضلع اٹک
 - ۳- مولانا سمندر ساکن بہودی ضلع اٹک
 - ۴- مولانا فضل احمد ساکن غازی ضلع اٹک
 - ۵- مولانا سید حبیب شاہ قاضی پوری ضلع اٹک
 - ۶- مولانا شاہ منصور المعروف مولوی منطقی ضلع مردان
 - ۷- مولانا عبد الرحمن سلیم خانوی
- علاوہ ازیں فریدہ میں کافی علماء شاگرد تھے۔

معمولات

آپ کے معمولات میں تدریس علم کے علاوہ وظائف چشتیہ شامل تھے۔

اخلاق

آپ مجمع الکلمات بزرگ تھے۔ آپ خلوت پسند تھے۔ غور غشتوی میں محلہ باطورے میں ایک مسجد میں رہتے تھے جو کہ گھر سے تقریباً دو فرلانگ کے فاصلے پر تھی۔ ہفتہ میں ایک بار گھر آتے تھے۔ نہایت ذہین و فطین تھے۔

آپ بہت بڑے حکیم تھے۔ نہایت ہی بااخلاق انسان تھے اور سخی تھے۔ اپنے شیخ کے عاشق تھے۔ اپنے دو یتیم بھتیجیوں کی پرورش بلوجود ان کی جائیداد ہونے کے اپنے مال سے کی جن کے نام مولانا عبدالحی اور علامہ میاں عبدالحق ہیں اور ابتدائی تعلیم بھی خود ہی دی۔ مولانا عبدالحی

صاحب اکیس سال کی عمر میں وفات پا گئے۔ حدیث شریف کے سوا باقی علوم و فنون میں فارغ تھے۔
آپ بہت ذہین اور بڑے عالم تھے۔ انا للہ وانا الیہ راجعون ○

علمی مقام

حضرت مولانا میاں نور احمد غور غشتوی بہت بڑے عالم و فاضل، استاذ العلماء اور صاحب ولایت تھے۔ منطق و نحو میں گویا بوعلی سینا اور سیبویہ تھے۔

مریدین

آپ کو لوگ پیروں کی طرح ملتے تھے۔ غور غشتوی اور تمام علاقہ کے لوگ معتقد تھے۔
بڑے بڑے رؤسا اور امرا آپ کے حلقہ مریدین میں داخل تھے۔ مثلاً

۱- سردار محمد حیات خان والد ماجد سکندر حیات خان وزیر اعظم و گورنر پنجاب رئیس اعظم واہ
ضلع راولپنڈی

۲- میرداد خان آف ملک ملہ ضلع اٹک

اولاد

آپ کے ایک فرزند حضرت مولانا میاں عبدالرحمن صاحب ایک زندہ اور چلتے پھرتے ولی تھے۔ مسلمان تو مسلمان ہندو بھی ان کی بزرگی کے قائل تھے۔ حضرت خواجہ سید مر علی شاہ گولڑوی کے مرید تھے۔ لا ولد فوت ہوئے۔

وفات اور مرثیہ

بڑی کوشش اور تلاش کے باوجود آپ کی تاریخ وفات اور مرثیہ جو ان کے ایک شاگرد عالم مولانا عبدالرحمن سلیم خانوی مرحوم نے آپ کی وفات پر لکھا تھا دستیاب نہ ہو سکا۔

مدفن

آپ کا مدفن پاک غور غشتی کے بڑے قبرستان میں ایک چار دیواری میں واقع ہے اور مرجع خلائق ہے۔

جانشین

آپ کے جانشین مفتی چھچھ حضرت علامہ مولانا میاں عبدالحق غور غشتی ہیں۔ آپ جید عالم، مناظر اور مدرس ہیں۔ آج کل صاحب فراش ہیں اور اپنے معمولات باقاعدہ ادا فرماتے ہیں۔ بیعت حضرت خواجہ احمد میروی رحمۃ اللہ علیہ سے ہے۔

معاصرین

معاصرین میں سے خصوصاً حضرت خواجہ سید مر علی شاہ گولڑوی سے خصوصی مراسم تھے۔ علاقہ چھچھ کے علماء و مشائخ برادران طریقت سے بھی گہرے مراسم تھے۔ جن میں حضرت مولانا سید امیر شاہ گیلانی نور پوری، قاضی فیض احمد چھاچھی، میر احمد شاہ نواحی شمس آباد وغیرہ شامل ہیں۔

حضرت مولانا سلطان محمود سدوالی

ولادت اور خاندان

آپ ۱۲۳۰ھ مطابق ۱۸۱۵ء موضع سدوال ضلع چکوال میں پیدا ہوئے۔ والد ماجد کا نام حافظ اللہ یار قادری تھا جو راجپوت (چھبر موہیال / Chhibber Muhial) قوم سے تعلق رکھتے تھے۔ سلسلہ نسب شاہ سلیمان قادری بھلوالی سے ہوتا ہوا باوا پراگا بن راجہ گاوتاما سے جا ملتا ہے۔

واضح رہے کہ آپ کے جد امجد باوا پراگانے کریالہ (چکوال) کی بنیاد رکھی تھی۔ جبکہ ان کے والد راجہ گاوتاما جو تھرچک (چکوال) کے حکمران تھے۔ اپنی فوجوں کے ہمراہ بہلول لودھی (۱۳۵۱ء تا ۱۳۸۹ء) کے زمانہ میں مسلمانوں کے ساتھ لڑتے ہوئے مارے گئے۔ سکھوں کے دور میں متاسو خانند، چھبر موہیال آف کالا (جہلم) گورنر پنجاب رہے ہیں۔

حضرت مولانا سلطان محمود سدوالی کا تعلق ایک بہت بڑے زمیندار گھرانے سے تھا مگر اس ڈر سے کہ کہیں میری اولاد دنیا پرستی میں مبتلا نہ ہو جائے، موضع جنگا (چکوال) کے قریب اپنی ۱۷۵ ایکڑ زمین پر سے رضا کارانہ طور پر قبضہ ختم کر دیا۔ موضع سدوال کے شمال میں برسائی نالہ کے پار کا خطہ زمین آپ کے قبیلہ چھبر کے نام سے ہی مشہور ہے۔

نسب نامہ

A glossary of the tribes and castes of the
Punjab and north-West frontier Province.

by

Sir Denzil Ibbetson

Sir Edward MacLagon and

H. A. Rose, Vol.III, Page No. 134.

حضرت مولانا سلطان محمود سدوالی رحمۃ اللہ علیہ کا نسب نامہ اس طرح ہے :
 مولانا سلطان محمود بن حافظ اللہ یار بن شیخ بلند بن مبارک بن حبیب اللہ بن حمزہ بن محمد
 آفتاب بن تاج محمود بن شیخ سخی محمد سلیمان نوری حضوری قادری بن باوا چرن سنگھ بن گربخش سنگھ بن
 دیوان صاحب چند بن دیوان لکھی داس بن دوار کا داس بن باوا پر اگا بن گاوتاما۔

والد ماجد

آپ کے والد ماجد حضرت حافظ اللہ یار قادری رحمۃ اللہ علیہ بہت بڑے عالم اور مفتی
 تھے۔ خدا رسیدہ اور صاحب کرامت بزرگ تھے۔ آپ کے دست مبارک کی لکھی ہوئی کتب اب
 بھی ان کے کتب خانہ میں موجود ہیں۔ یہ کتابیں حدیث شریف، تفسیر، سیرت، فقہ، تصوف اور تاریخ
 پر مشتمل ہیں۔

تعلیم

آپ نے علوم متداولہ اور حدیث شریف کی تعلیم اپنے والد ماجد حضرت حافظ اللہ یار
 قادری سے حاصل کی۔

بیعت و خلافت

آپ نے غالباً ۱۲۷۵ھ مطابق ۱۸۵۸ء میں حضرت خواجہ شمس العارفین سیالوی کی خدمت
 معلیٰ میں حاضری دی اور شرف بیعت حاصل کیا۔ زیادہ عرصہ سیال شریف میں مقیم رہے۔ ریاضت و
 مجاہدہ میں مصروف رہ کر سلوک کی منزلیں طے کیں اور خرقہ خلافت حاصل کیا۔

شیخ سے ارادت

آپ کو اپنے شیخ طریقت سے بہت محبت تھی۔ اکثر سیال شریف حاضر ہوتے تھے اور یہ
 حاضری پلایا کرتے تھے۔ حضرت خواجہ سیالوی بھی آپ پر بہت مہربان تھے۔

درس و تدریس

خرقہ خلافت حاصل کرنے کے بعد اپنے شیخ طریقت کے ارشاد کے مطابق درس و تدریس اور تبلیغ و ارشاد کا سلسلہ شروع کیا۔ مقامی لوگوں کے علاوہ علاقہ چھچھ، پوٹھوار اور راولپنڈی کے کئی لوگ آپ کے علم سے مستفید ہوئے۔ آپ جملہ علوم درسیہ کی تعلیم دیتے تھے۔

تلامذہ

جن تلامذہ کا علم ہو سکا ان کے نام یہ ہیں :

- ۱- حضرت مولانا غلام رسول سدوالی (پسر)
- ۲- حضرت مولانا محمد نور سدوالی (پسر)
- ۳- حضرت مولانا سید رسول موضع موہڑہ قاضی ضلع چکوال
- ۴- حضرت مولانا عبد العزیز موضع بھون ضلع چکوال

حلیہ اور لباس

آپ کا قدمیانہ چہرہ مبارک سفید اور نورانی اور پیشانی کشادہ، سر کے بال گنجان، گھنگھریالے اور لمبے تھے۔ داڑھی گھنی اور شرع کے مطابق تھی۔ سفید لباس زیب تن فرماتے جو چادر کرتے اور عمامہ مع ٹوپی پر مشتمل ہوتا تھا۔

معمولات و اخلاق

آپ کا درس و تدریس کے علاوہ تلاوت قرآن پاک، نوافل اور اوراد و وظائف چشتیہ میں اکثر وقت گزرتا تھا۔ اکثر روزہ رکھتے تھے۔ شریعت مطہرہ پر سختی سے پابندی فرماتے تھے۔ آپ کم گو، شیس کلام اور عاجزی و انکساری کا پیکر تھے۔ اپنے شیخ کمال کے قدم بقدم چلنے والے تھے۔ شہرت پسندی سے نفرت تھی۔ اپنے احوال کو پوشیدہ رکھتے تھے۔

طلبہ، مساکین اور مسافرین سے بہت پیار کرتے تھے اور ان کی حاجات پوری فرماتے تھے۔ فارغ اوقات میں دینی کتب اپنے دست مبارک سے لکھتے تھے۔ بہت خوش نویس تھے۔ قلمی نسخہ جات ہنوز درست حالت میں موجود ہیں۔ جن کی تفصیل حسب ذیل ہے :

- ۱- وظائف چشتیہ (قلمی) مکتوبہ ۱۲۹۰ھ
- ۲- مرقع شریف (قلمی) مکتوبہ ۱۲۹۶ھ
- ۳- کشکول شریف (قلمی) مکتوبہ ۱۳۰۳ھ
- ۴- الرسائلہ بنور وحدۃ مصنفہ حضرت خواجہ نصیر الدین محمود چراغ دہلوی للمرید الاعز حضرت سید محمد کیسودراز (قلمی) مکتوبہ ۲۵ محرم الحرام ۱۳۰۳ھ
- ۵- علم الوقوف فی القرآن 'نسخہ سجاوندی' قرآن شریف کے وقف اور وصل کے موضوع پر صدر الاسلام امام زمان ابو جعفر بن طیفور السجاوندی (قلمی) مکتوبہ ۱۳۰۷ھ وغیرہم۔

کرامات

موضع سدوال کا ایک شخص مسی محمد خان ولد جہان خان شہون جہلم جیل میں تھا۔ اپنی رہائی کے لئے ایک بار حضرت مولانا سلطان محمود کو یاد کیا کہ اللہ کے مقبول بندے میرے لئے دعا کرو۔ دن کو یاد کیا اور دوسرے روز بری ہو گیا۔ جب گاؤں کے قریب پہنچا تو حضرت مولانا سلطان محمود اپنی زمین جو رقبہ چھبہ کے نام سے موسوم ہے میں بیٹھے درس و تدریس میں مصروف تھے۔ حاضر خدمت ہوا اور کچھ کہنے والا تھا کہ آپ نے اشارے سے منع فرما دیا۔

آپ کی زوجہ محترمہ مسماۃ بہشت بی اکثر رات کو آپ کے کمرہ میں چمکدار روشنی اور گفتگو کی آواز سنا کرتی تھیں۔ روحانی حضرات کی آمد و رفت تمام رات رہتی۔ دریافت کرنے پر آپ اپنی زوجہ کو فرماتے کہ ان باتوں کو چھوڑو اور اللہ تعالیٰ کو یاد کر کے سو جاؤ۔

آپ کی زمین سے کوئی شخص رات کے وقت لکڑی اور گھاس وغیرہ نہیں کلٹ سکتا تھا۔ آپ کے گھر چنبیلی کا پودا تھا۔ رات کو جو شخص پھول توڑنے کے لئے آتا تو اندھا ہو جاتا تھا۔

جب آپ کے وصال شریف کا وقت قریب آیا تینوں بڑے بیٹوں نے آپ سے عرض کیا کہ آپ تو ہم سے جدا ہو رہے ہیں ہماری تکلیف اور فریاد کون سنے گا؟ آپ نے جواباً فرمایا کہ آپ کو کوئی آدمی تکلیف نہیں دے سکے گا بشرطیکہ آپ اپنی زبان سے کچھ نہ بولنا۔ آگے میں جانوں اور وہ جانے۔

وصال اور مدفن

وصال شریف سے دو روز قبل بخار میں بتلارہ کر ۲۹ ربیع الثانی ۱۳۰۷ھ طابق ۶ ستمبر ۱۸۹۹ء

بروز پنجشنبہ بوقت سحر اپنی جان جان آفرین کے سپرد کی۔ نماز جنازہ آپ کے پسر کلاں حضرت مولانا غلام رسول رحمۃ اللہ علیہ نے پڑھائی۔ مزار پر انوار موضع سدوال میں مرجع خلائق ہے۔ پختہ مزار بنا ہوا ہے۔ مؤلف آپ کے مزار شریف پر حاضر ہوا ہے۔ بہت لطف اور سرور حاصل ہوا۔ جنابہ بخت بانو صاحبہ مریدہ حضرت ثانی لاثانی خواجہ محمد الدین سیالوی کی آرامگاہ بھی اسی قبرستان میں ہے۔ موصوفہ ولیہ کاملہ تھیں۔

اولاد

اللہ تعالیٰ نے آپ کو چار فرزند اور دو صاحبزادیاں عطا کیں جن کے اسمائے گرامی درج ذیل

ہیں :

- ۱- حضرت مولانا غلام رسول سدوالی
- ۲- حضرت مولانا محمد نور سدوالی
- ۳- حضرت مولانا سید رسول سدوالی
- ۴- حضرت مولانا مفتی غلام محمد سدوالی
- ۵- غلام فاطمہ
- ۶- جنت خاتون

آپ کے صاحبزادگان والا تبار جید عالم اور ولی اللہ تھے۔ اول الذکر دونوں کی بیعت حضرت خواجہ شمس العارفین سیالوی سے تھی۔ مولانا سید رسول کی بیعت حضرت ثانی لاثانی سیالوی اور مولانا غلام محمد کی بیعت حضرت اعلیٰ گولڑوی سے تھی۔

عرس مبارک

آپ کے صاحبزادگان اپنی حیات میں سالانہ عرس پاک کا اہتمام کیا کرتے تھے۔

جانشین

آج کل آپ کے پوتے مولانا حافظ عماد الدین مدظلہ آپ کے جانشین ہیں۔ بڑے نیک اور بزرگ آدمی ہیں۔ حافظ صاحب دراز قد، نورانی چہرہ، متشرع گھنی ریش، مضبوط جسم، کشادہ پیشانی، چادر اور کرتے میں ملبوس بہت بھلے معلوم ہوتے ہیں۔ بڑے مہمان نواز اور بہت سی خوبیوں کے مالک ہیں۔

حضرت مولانا محمد نصیر الدین چاچڑوی

ولادت اور بچپن

آپ کی ولادت باسعادت تخمیناً ۱۲۶۵ھ مطابق ۱۸۴۹ء کو چاچڑ شریف ضلع سرگودھا میں ہوئی۔ آپ مادر زاد ولی تھے۔ بچپن سے ہی طبیعت گوشہ نشینی اور ترک دنیا کی طرف مائل تھی۔

تعلیم و تربیت

آپ نے ابتدائی فارسی کتب حضرت مولانا غلام مرتضیٰ نقشبندی پیر بلوی رحمۃ اللہ علیہ ساکن پیر بل شریف ضلع سرگودھا سے پڑھیں۔ اس کے بعد ملتان، دہلی، لکھنؤ اور رامپور کے مدارس میں علوم متداولہ کی تحصیل کی اور سند فراغت حاصل کی۔

حیات عزیز کا مؤلف لکھتا ہے :

آپ نے ظاہری اور باطنی علوم کے حصول میں محنت شاقہ برداشت کی تھیں۔ بچپن میں اپنے صاحب حال ابا جان کے زیر تربیت رہے۔ پھر انہی کے ایماء پر دور دراز کا سفر اور غریب الوطنی اختیار کی اور ہندوستان کی اس وقت کی معروف درس گاہوں دہلی اور لکھنؤ وغیرہ سے منسلک رہ کر اسنادِ فضیلت حاصل کیں۔

کوائف دور طالب علمی

دورانِ تعلیم اہل اللہ کی صحبت میں بیٹھنا اپنے لئے باعثِ فخر خیال کرتے تھے۔ قیام دہلی کا

۱۰ انوار شمسیہ، صفحہ ۱۳۴۔

۱۱ مرقع قلندر مطبوعہ فیصل آباد ۱۹۸۵ء، صفحہ ۵۹۔

۱۲ حیات عزیز، صفحہ ۳۱۔

ایک واقعہ مولوی ممتاز علی ایم اے ساکن چکوال اپنے تیا فقیر غلام محمد مرحومؒ کی زبانی اس طرح لکھتے ہیں :

حضرت خواجہ نصیر الدین چاچڑوی رحمۃ اللہ علیہ نے ایک روز فرمایا کہ میں جب دہلی میں علم دین پڑھنے کے لئے کچھ عرصہ مقیم رہا تو ان دنوں وہاں ایک مجذوب صاحب رہتے تھے۔ میں جب سبق پڑھ کر اپنے ڈیرہ پر واپس آیا کرتا تو اکثر ان کے پاس آگر کئی کئی گھنٹے کھڑا رہتا۔ ایک روز وہیں ان کے پاس کھڑے کھڑے کافی دیر ہو گئی تو انہوں نے فرمایا: ”او مولوی میرے پیچھے پیچھے چلے آؤ“ اور خود وہاں سے اٹھ کر شہر سے باہر جنگل کی طرف چل دیئے میں بھی ان کے پیچھے پیچھے چلا گیا حتیٰ کہ ہم دونوں شہر سے دور باہر ویرانے میں پہنچ گئے۔ وہاں ایک مسجد تھی۔ اس کے اندر جا کر فقیر صاحب نے غسل کیا۔ غسل کے بعد مجھے فرمایا کہ ”مجھے چادر دے دو“۔ میں نے چادر پیش کر دی۔ وہ چادر لپیٹ کر صحن مسجد میں بیٹھ گئے۔ مجھے اپنے پاس بیٹھنے کا حکم دیا۔ جب ہم دونوں بیٹھ گئے تو فقیر صاحب نے فرمایا میری طرف دیکھو۔ میں نے جب ادھر نگاہ کی تو انہوں نے ”لا الہ“ بلند آواز کہا اور غائب ہو گئے حتیٰ کہ صبح کی اذان سے پہلے ”الا اللہ“ کی آواز آئی اور وہ سامنے موجود نظر آئے۔ میں بھی تمام رات اسی کیفیت میں ڈوبا رہا۔ صبح کے وقت وہ مجھے لے کر پھر شہر کی طرف چلے آئے اور اپنی جگہ پر اسی طرح آگر بیٹھ گئے۔ اسی طرح ایک دفعہ مجھے پھر اسی مسجد میں لے گئے۔ غسل کے بعد صحن میں حسب سابق بیٹھ کر ”لا الہ“ کی ضرب کھینچی تو فقیر اور میں دونوں غائب ہو گئے حتیٰ کہ صبح صادق کے قریب ان کے ”الا اللہ“ کی ضرب لگانے پر پھر دونوں موجود۔ تیسری دفعہ جب مجھے پھر لے گئے اور ”لا الہ“ کی ضرب کھینچی تو فقیر صاحب میں خود زمین و آسمان ہر چیز غائب ہو گئی اور ”الا اللہ“ کی ضرب پر صبح صادق کے وقت پھر سب کچھ موجود۔ ۱۲

حضرت مولانا محمد عبد العزیز چاچڑوی فرماتے تھے: حضرت ۱۲ اعلیٰ غریب نواز نے کبھی ہمیں

۱۱ جب آپ جماعت ہشتم کے متعلم تھے تو آپ نے گھر والوں کو بتائے بغیر حضرت خواجہ سیالوی سے بیعت کرنے کے لئے پیدل سفر کیا۔ کئی دنوں کی مسافت طے کرنے کے بعد جب سیال شریف پہنچے تو معلوم ہوا کہ حضرت کا وصال ہو چکا ہے۔ اسی غم میں آپ کو تپ چڑھ گیا۔ حضرت ثانی لاثانی سیالوی نے ان سے بیعت لی اور حضرات چاچڑ شریف کے سپرد کر دیا۔ آپ نے بہت مجاہدے اور چلے کائے۔ (مکتوب مولوی ممتاز علی بنام مولف مورخ ۱۰ جنوری ۱۹۹۰ء از چکوال)

۱۲ بیاض قلمی مرتبہ مولوی ممتاز علی ایم اے صفحہ ۱۰، ۱۱، ۱۲۔

۱۳ خواجہ محمد فضل الدین چاچڑوی قدس سرہ۔ (مؤلف)

پیار سے نہ بلایا۔ نہ اپنے پاس بٹھایا۔ بس دور ہی دور رکھا۔ فرمایا کرتے اگر میں نے ان سے پیار اور محبت کی تو یہ بگڑ کر صاحبزادے بن جائیں گے۔ میں انہیں صاحبزادے بنانا نہیں چاہتا۔ جب ہم دونوں بھائیوں کو آپ پیربل شریف حضرت استاذ مولانا غلام مرتضیٰ صاحب نقشبندی مجددی کی خدمت میں پڑھنے کے واسطے چھوڑنے کے لئے گئے تو ان سے فرمایا کہ مولوی صاحب! انہیں کچھ فارسی کی کتابیں اور کچھ طہارت کے مسائل پڑھا دیں، باقی میں انہیں خود سنبھال لوں گا۔

حضرت مولانا محمد نصیر الدین صاحب نے تمام علوم دین کی تکمیل فرمائی۔

بیعت و خلافت

علوم متد اولہ سے فراغت کے بعد شخصیت میں وہ جلا پیدا ہو چکی تھی جو طاہری علوم کی تحصیل و تکمیل کا خاصہ ہے لیکن ابھی باطنی تربیت باقی تھی۔ آپ کی بیعت حضرت خواجہ شمس العارفین سیالوی سے تھی۔ سلوک کی منازل والد ماجد قدوة العاشقین حضرت خواجہ محمد فضل الدین چاچڑوی اور حضرت خواجہ سیالوی سے طے کیں۔ حضرت خواجہ سیالوی نے آپ کو خرقہ خلافت ارزانی فرمایا تھا۔

شیخ سے محبت

آپ کو اپنے شیخ طریقت سے غایت درجہ محبت تھی۔ اپنے شیخ کامل کے وصال شریف کے بعد حضرت ثانی لاثانی خواجہ محمد الدین سیالوی سے بھی فیض اٹھایا۔ آپ کے ساتھ سایہ کی مانند رہے۔ سفر و حضر میں آپ سے جدا نہ ہوئے۔ حضرت ثانی لاثانی سیالوی بھی آپ پر بہت مہربانی اور شفقت فرماتے تھے۔

مؤلف جذبت سعید کا بیان ہے :

ایک دفعہ حضرت ثانی سیالوی چاچڑ شریف تشریف لے گئے۔ حضرات چاچڑوی (مولانا محمد نصیر الدین اور مولانا عبد العزیز قلندر کریم) حضور کی پیشوائی کے لئے آگے سے آرہے تھے۔ ہردو

۱۵ ایضاً صفحہ ۶۵، ۶۶۔

۱۶ انوار شمسیہ صفحہ ۱۷۹، حیات عزیز صفحہ ۳۲۔

صاحبان دست بستہ آگے آگے نشہ محبت میں جھومتے جھومتے جاوہ پیتے اور ان کے پیچھے قوال مرحبا یہ قوالی کرتے آتے تھے۔ دونوں صاحبان حضور کی سواری والے اونٹ کی قدم بوسی کے لئے خاک پر جھکے ہی تھے کہ حضور نے ساربان کو فوراً اونٹ بٹھانے کا حکم دیا جس کی تعمیل کی گئی اور حضور نے کجاوہ سے نکل کر دونوں عاشقوں کو معانقہ کا شرف بخشا۔

سلسلہ رشد و ہدایت

عطائے خلافت کے بعد چاچڑ شریف میں خلق خدا کی رہبری اور ارشاد و تلقین میں مصروف ہوئے۔ سیال شریف کے ماسوا کہیں اور آنا جانا موقوف ہو گیا۔ آپ پر استغراق حق اور رجوع الی اللہ کا اس قدر غلبہ تھا کہ ماسویٰ جس میں رشتہ مناکحت بھی شامل تھا کے لئے مدت العمر کوئی گنجائش نہ نکال سکے۔ چاچڑ شریف کے موجودہ دربار میں جلب جنوب ایک حجرہ تھا جس میں آپ شب و روز مصروف یاد الہی رہتے تھے اور بہت کم باہر تشریف لاتے تھے۔ مشتاقان زیارت کو وہیں شرف باریابی بخشا جاتا تھا۔

ذوق سماع اور وجد

آپ کا ذوق سماع نہایت پاکیزہ تھا۔ آپ صاحب وجد و حال بزرگ تھے۔ ایک دفعہ میراں بخش قوال کو بخار ہوا تو حضرت ثانی لاثانی سیالوی عیادت کے لئے تشریف لائے۔

”محبوب سیال“ میں لکھا ہے :

میرو قوال بخار سے تھا کہ آپ تشریف لے آئے اور اس کے ماتھے پر ہاتھ رکھ کر پوچھنے لگے۔ ”یہ کیا ہے؟“ عرض کیا ”ماتھا“۔ پھر سینے پر ہاتھ رکھ کر استفسار فرمایا: ”یہ کیا چیز ہے؟“ اس نے عرض کیا ”سینہ“ پھر اسی طرح جسم کے دیگر حصوں پر ہاتھ رکھتے گئے اور پوچھتے گئے اور وہ جواب دیتا رہا۔ ازاں بعد مسکرا کر فرمانے لگے کہیں سینہ ہے، کہیں ماتھا، کہیں کچھ، کہیں کچھ۔ میرو کہاں ہے؟

حضرت مولانا محمد نصیر الدین چاچڑوی کو جو درد گردہ سے سخت بے قرار، اس کے قریب ہی چارپائی پر دراز تھے۔ اس بات سے سخت وجد ہوا۔ روتے اور لوٹتے بسل ہو کر آپ کے قدموں میں

اگرے اور نہایت مضطرب رہے۔ مولوی صاحب موصوف کو اس درد کی شکایت رہتی تھی لیکن زلے بعد بیس پچیس سال کے بعد آپ نے ایک دفعہ فرمایا کہ اس وقت سے آج تک پھر کبھی مجھے یہ بیماری لاحق نہیں ہوئی۔

صحبت کے اثرات

آپ کی تعلیمات کا نقطہ عروج یہ تھا کہ مرید جب تک اپنی ہستی کو مرشد کی رضا میں فنا نہ کر دے جاوے سلوک میں پیش قدمی نہیں کر سکتا۔ یہی آپ کا شعار تھا اور اس کی تلقین سب ملنے والوں کو فرمایا کرتے تھے۔ آپ اکثر ارشاد فرمایا کرتے تھے کہ خود کو مرشد کے رنگ میں رنگنے کی موثر ترین تدبیر یہ ہے کہ اس کی پوری پیروی کی جائے اور اس کے ادب و احترام میں کوئی دقیقہ فرو گذاشت نہ کیا جائے۔ یہ تعلیم آپ بڑے دلنشین اور اچھوتے انداز میں کیا کرتے تھے۔ آپ کا اسلوب دعوت و تلقین دلوں کو موہ لیا کرتا تھا۔ آپ کی صحبت و مجلس میں جو بھی آیا اسی رنگ میں رنگا جاتا۔ آپ کے خادم خاص فقیر حیات محمد ساکن جیٹھل تحصیل پنڈدادنخان ضلع جہلم بیس پچیس سال تک آپ کی خدمت کرتے رہے۔ مجلس سماع میں جب انہیں وجد ہوتا تو مرغ بسکل کی طرح لوٹ پوٹ ہو جاتے زمین سے کئی گز اچھل کر زور سے بیچہ پٹختے۔ ان کی یہ حالت تادم آخر رہی حالانکہ ان کی عمر اتنی کافی ہو گئی تھی کہ سر اور داڑھی کے سب بل سفید ہو چکے تھے لیکن وجد میں ذرا بھر فرق نہیں آیا تھا بلکہ زیادہ ہی جوش تھا۔ ایک روز دربار شریف کے مغربی بڑے مکان میں رات کے وقت مولوی ممتاز علی، فقیر غلام حیدر مرحوم ساکن بھون ضلع چکوال اور فقیر حیات محمد مرحوم بیٹھے ہوئے تھے۔ مکان چارپائیوں (پچھی ہوئی) سے پر تھا۔ تینوں چارپائیوں پر بیٹھے تصوف و طریقت کی ہی باتیں کر رہے تھے۔ اسی دوران فقیر غلام حیدر مرحوم نے حافظ شیرازی کی یہ غزل گانا شروع کر دی۔

مزن بر دل ز نوک غمزہ کہ پیش چشم بھارت بمیرم

جب اس نے یہ شعر پڑھا: غ

نصاب حسن در حد کمال است زکواتم وہ کہ مسکینم فقیرم

تو فقیر حیات محمد مرحوم کو وجد ہو گیا۔ وہ چارپائیوں کے اوپر ہی سے ایک طرف سے اچھلتے دوسری طرف چلے جاتے۔ پھر دوسری طرف سے اچھلتے، جہاں سے چلے تھے وہیں آجاتے۔ دیر تک یہ کیفیت طاری رہی حالانکہ کوئی خاص خواندہ آدمی نہیں تھے لیکن حضرت مولانا محمد نصیر الدین چاچڑوی کی صحبت کے فیض سے یہ چیز حاصل ہو گئی تھی کہ فارسی کے اشعار پر بھی وجد طاری ہو جاتا تھا۔ اللہ اللہ یہ تو خادم کا حال تھا، مخدوم کی حالت و کیفیت کا اندازہ کون لگا سکتا ہے؟ یہی فقیر حیات محمد مرحوم فرماتے ہیں :

مولوی صاحب کی صحبت میں جو بھی آکر بیٹھتا۔ اس پر ایک بے خودی سی طاری ہو جاتی۔ وہ اس طرح محسوس کرتا کہ اس کا دل و دماغ کیف و سرور سے پر ہو گیا ہے اور وہ اپنی ہستی سے بے خبر ہوتا چلا جا رہا ہے۔

جناب مولوی ممتاز علی ایم اے اپنے ایک مکتوب میں لکھتے ہیں :

اپنے پیر بھائی مخدوم نور محمد صاحب سے ایک نشست میں ان کی زبانی معلوم ہوا کہ وہ جب حضرت قلندر صاحب رحمۃ اللہ علیہ (مولانا محمد عبد العزیز) کے وصال کے بعد پہلی دفعہ چاچڑ شریف گئے تو وہاں ان کی ملاقات ایک شخص ملک وساوا بندیاں مرحوم سے ہوئی۔ انہوں نے اپنی زبانی مجھے مندرجہ ذیل واقعہ سنایا۔

”میری بیعت سیال شریف ہے لیکن مجھے وہاں سے انخوا کر کے چاچڑ شریف لایا گیا ہے۔ وہ اس طرح کہ ایک عرس مبارک کے موقع پر حضرت قلندر صاحب اور ان کے بڑے بھائی حضرت مولانا محمد نصیر الدین صاحب رحمۃ اللہ علیہ اکٹھے جا رہے تھے۔ میں نے جب مولانا صاحب کو حضرت قلندر صاحب کے ہمراہ جو نہایت عمدہ و نفیس لباس پہنے ہوئے تھے، موٹے جھوٹے کپڑوں میں ملبوس دیکھا تو گستاخانہ لہجے میں کہا یہ کیسا صاحبزادہ ہے اس کو ذرا دیکھو تو سہی، کیسا لباس پہن رکھا ہے؟ میری گستاخی حضرت مولانا صاحب نے سن لی اور فرمایا تم نے صاحبزادہ دیکھا ہے۔ اچھا تم نے ایک ایسا صاحبزادہ دیکھا ہے۔ اتنی سی بت ہوئی، میں گھر واپس آیا تو رات کو دیکھا کہ مولانا

صاحب میری چارپائی کے گرد چکر لگا رہے ہیں۔ یہ بیداری تھی یا نیم بیداری یا نیم خوابی کچھ بھی سمجھ لیں مجھ سے تمام رات یہی ماجرا ہوتا رہا۔

صبح میں نے اپنی والدہ صاحبہ سے کچھ باسی روٹی اور دودھ، لسی مانگی۔ وہ ناشتہ کر کے میں چاچڑ شریف کی طرف روانہ ہو گیا۔ راجڑ پہنچ کر کشتی کے ذریعے دریا عبور کر کے جس دوسرے کنارے پر پہنچا تو دیکھا کہ حضرت مولانا صاحب دریا کے کنارے پر ادھر ادھر پھر رہے ہیں۔ میں نے ان کی قدمبوسی کی اور ان کے ساتھ چاچڑ شریف کی طرف چل دیا۔ دل میں خیال آیا کہ خدا جانے کیسا لنگر ہے اور کھانے کو کیا ملتا ہے؟ لیکن جب وہاں پہنچے تو آپ نے لانگری کو فرمایا: یہ بہت امیر آدمی ہے۔ اسے اچھی روٹی اور دودھ وغیرہ دینا تاکہ خوش ہو جائے۔ اس دن کے بعد میں ہمیشہ ہر سال عرس مبارک پر چاچڑ شریف حاضری دیتا ہوں۔ کبھی نانہ نہیں کیا۔“

مولوی ممتاز علی صاحب فرماتے ہیں۔ ملک و ساوا صاحب کو میں نے بھی ایک دفعہ دیکھا ہے۔ بڑے وجیہ آدمی تھے اور صاحب وجد تھے۔ ان کا وجد ایک مثالی وجد ہوتا تھا۔ ایک ان کا وجد اور دوسرا حضرت مولانا محمد نصیر الدین صاحب کے خادم خاص فقیر حیات محمد مرحوم کا وجد یہ دو وجد میں نے ایسے دیکھے ہیں کہ کچھ نہ پوچھئے۔

لشف

حضرت مولانا محمد ذاکر بگوی بھیروی کا بیان ہے :

ابتدائے حال میں ان (مولانا محمد نصیر الدین چاچڑوی) کو بہت تیز کشف شروع ہو گیا اور حاضرین کے (کتنے بھی کیوں نہ ہوں؟) خیالات فرداً فرداً ہو بہو ان پر واضح ہونے لگے۔ بہت گھبرائے، ترک وظیفہ سے علاج کیا مگر مفید نہ ہوا۔ ترک نوافل سے اصلاح کی مگر اثنا اثر ہوا۔ آخر کار دق ہو کر حضرت ثانی لاثانی سیالوی کی خدمت میں عرض کیا۔ حکم ہوا چند روز مشرکین کے ہاں کھانا کھاؤ۔ تعمیل ارشاد کی۔ ایک ہفتہ کے علاج کے بعد صحت کلی حاصل ہو گئی اور پھر کشف وغیرہ ان کی توجہ پر غائب نہ ہو سکے۔

۱۔ مکتوب بنام مولف مرقومہ، یکم نومبر ۱۹۸۸ء از چکوال شہ۔

۲۔ برکات سیال، صفحہ ۲۸۔

عبادت و ریاضت

آپ کی عبادت و ریاضت کے متعلق آپ کے خادم خاص فقیر حیات محمد مرحوم فرماتے ہیں :
 آپ نے کوئی بیس پچیس سال تک ہر روز عشاء کے وضو سے فجر کی نماز ادا کی۔ نماز عشاء کے بعد آپ تسبیح لے کر چارپائی کے ساتھ پشت مبارک لگا کر مصلیٰ پر ذکر میں مشغول ہو جاتے حتیٰ کہ صبح ہو جاتی اور آپ نماز فجر اسی وضو سے ادا فرماتے۔ قبلہ مولوی صاحب کے ساتھ میں بھی تمام رات آنکھوں میں کلث دیتا تھا۔^{۱۵}
 اس کے علاوہ آپ نے بڑی بڑی سخت ریاضتیں کیں۔

اخلاق و اطوار

آپ جید عالم اور صوفی تھے۔ اتباع سنت کا بہت خیال رہتا تھا۔ احکام شریعت اور سنت نبوی ﷺ پر پورا پورا عمل تھا۔ عمدہ اخلاق اور عادات رکھتے تھے۔
 صاحب ”برکات سیال“ لکھتے ہیں :
 خلق سے بے نیاز اور تفرید و تجرید میں کامل تھے ذوق سخن بھی بہت تھا اور زیادہ تر کلام ناز مرغوب طبع تھا۔ سفر و حضر میں ہمیشہ حضرت کے ساتھ رہے۔ سیال شریف اپنے کمرے میں بیٹھے رہتے تھے۔ باہر کم نکلتے تھے۔ حضرت مولانا محمد ذاکر بگوی بھیروی فرماتے تھے کہ ہمیں ان کے درد کا شہہ تک نصیب نہیں ہوا اور ان کے حالات کی ہوا تک نہیں لگی۔^{۱۶}

حلیہ

آپ بہت خوبصورت اور حسین و جمیل تھے۔ آئینہ جلال و جمال تھے۔^{۱۷} بقول مولوی ممتاز علی ایم اے آپ کا قد درمیانہ، رنگت گوری، ریش مبارک، مقطع اور گھنی، چہرہ نہایت کشادہ اور نورانی اور اعضاء متوسط، آنکھیں غالباً کرنجی اور نیلی نیلی تھیں۔

۱۵۔ بیاض قلمی، صفحہ ۱۳، ۱۵۔

۱۶۔ برکات سیال، صفحہ ۲۷۔

۱۷۔ بیاض قلمی، صفحہ ۲۳۔

لباس و خوراک

آپ کھدر کا کرتا اور تہبند اور سر پر سلیٹی رنگ کی پگڑی استعمال فرماتے تھے۔ نہایت سادہ لباس ہوتا تھا۔ آپ کی خوراک بھی نہایت قلیل اور سادہ تھی۔

حج بیت اللہ شریف

آپ نے ۱۳۲۹ھ میں حضرت مجاہد اعظم خواجہ محمد ضیاء الدین سیالوی کی معیت میں حج بیت اللہ اور زیارت روضہ رسول مقبول ﷺ کا شرف حاصل کیا۔

علالت اور وصال

آخری سالوں میں حضرت مولانا محمد نصیر الدین چاچڑوی رحمۃ اللہ علیہ کو بو اسیر خونی کا عارضہ لاحق ہو گیا تھا جو ۱۹۱۶ء کے آغاز سے شدت اختیار کر گیا۔ بالآخر یکم رجب المرجب ۱۳۳۴ھ مطابق ۴ مئی ۱۹۱۶ء بروز پنجشنبہ کو آپ کا وصال ہوا اور والد ماجد کے دائیں پہلو میں سپرد خاک کئے گئے۔

”شدت معدن صدق و صفا“ سے تاریخ وفات نکلتی ہے۔

۱۳ ۳۴

قطعہ تاریخ وصال

حضرت مولانا محمد سعید بھیروی رحمۃ اللہ علیہ مؤلف جذبات سعید نے قطعہ تاریخ وفات کہا:

نصیر الدین سے متے الستے کز و شد ملک حق را بند و بستے
دریں خمخانہ صہبائے وحدت عجب بدے فروشے مے پرستے

۱۵ بیاض قلمی صفحہ ۲۳۔

۱۵ انوار شمسیہ صفحہ ۲۱۳۔

بہ ہمراہی یاراں سفر کردہ سوئے محبوب خود دستہ بدستہ
 عزیزے را سپردہ مسند خود کہ در چاچڑ بدش از قلب لختے
 سعید زار گفتا سال و صلش
 ”زجام وحدت مشہود متے“ لے
 ۱۳۳۲

جانشین

آپ کے وصال کے بعد حضرت مولانا محمد عبدالعزیز المعروف قلندر کریم چاچڑوی رحمۃ اللہ
 علیہ زیب سجادہ ہوئے۔

حضرت مولانا محمد عبدالعزیز قلندر چاچڑوی

ولادت اور بچپن

آپ کی ولادت باسعادت ۱۲۶۹ھ مطابق ۱۸۵۳ء کو چاچڑ شریف ضلع سرگودھا میں ہوئی۔ والد ماجد کا اسم گرامی قدوة العاشقین خواجہ محمد فضل الدین چاچڑوی رحمۃ اللہ علیہ ہے۔ آپ پیدائشی ولی تھے۔ بچپن میں ہی آپ سے ایسی کرامت نمودار ہونا شروع ہوئیں جن کی مثال نہیں ملتی۔

آپ بچوں کے ساتھ کھیل رہے تھے کہ آنکھوں پر پٹی باندھ کر ایک دوسرے کو پکڑنے کا کھیل کھیلا جا رہا تھا۔ آپ نے اس بچے کو جس کی آنکھوں پر پٹی بندھی تھی اس کو مخاطب ہو کر فرمایا کہ آؤ تمہیں سیر کرائیں۔ اس کے ماتھے پر ہاتھ رکھ کر فرمایا کہ وہ دیکھو اجمیر شریف وہ دیکھو بغداد شریف حتیٰ کہ مدینہ منورہ تک کی سیر کرا دی۔

عالم طفولیت میں آپ نے چند کبوتر رکھ لئے۔ بچپن میں ہی کمال کا یہ عالم تھا کہ کوٹھے کی چھت پر چڑھ کر فرماتے کہ جو میرے کبوتروں کو دانہ ڈالے گا اس کو دربار رسالت مآب ﷺ کی زیارت ہوگی۔

تعلیم و تربیت

آپ ابھی کمسن تھے کہ آپ کو چاچڑ شریف سے تین چار میل دور بیربل شریف کی معروف تاریخی دینی درسگاہ میں داخل کرا دیا گیا۔ جہاں آپ نے قرآن کریم کے علاوہ دیگر اسلامی علوم متداولہ میں دستگاہ حاصل کر لی۔ یہ سات آٹھ میل کی مسافت روزانہ آپ کو پلو پیادہ طے کرنا پڑتی تھی۔ سواری کا کوئی انتظام نہیں تھا۔ اس لئے نہیں کہ ہو نہیں سکتا تھا بلکہ محض اس لئے کہ آپ محنت و مشقت کے عادی بنیں اور صاحبزادگان کی عمومی افتاد و طبع کے مطابق سہل انگاری کو شعاع

نہ بنالیں۔ آپ بیربل شریف میں پورے شغف و انہماک سے زیر تعلیم رہے اور ظاہری علوم کی صورت میں جو کچھ حاصل کیا وہیں سے کیا اگرچہ آپ کے استاد حضرت خواجہ غلام مرتضیٰ بیربلوی قدس سرہ جامع شریعت و طریقت تھے مگر آپ نے حسب منشاء والد بزرگوار ان سے صرف عربی اور فارسی کی مہارت کے ذریعے احکام شریعت سے آگاہی حاصل کی ہے۔

کوائف دور طالب علمی

بیربل شریف کے گرد و نواح میں ایک کنواں تھا جہاں سے آپ روزانہ گزرا کرتے تھے۔ ایک روز وہاں پہنچ کر آپ نے پیاس محسوس کی اور ایک عورت سے جو وہاں پانی بھرنے میں مصروف تھی پانی مانگا لیکن اس نے لیت و لعل سے کام لیا۔ اس سے بے اختیار اس کے حق میں آپ کی زبان مبارک پر ایک وعید جاری ہوئی جو فوراً پوری ہو گئی۔ جب اس واقعہ کی اطلاع آپ کے والد ماجد کو ہوئی تو انہوں نے آپ کو بلوا کر قبل از وقت اظہار کرامت سے باز رہنے کی تاکید فرمائی۔

جتنا عرصہ آپ بیربل شریف زیر تعلیم رہے آپ نے اپنے استاد گرامی کی خدمت میں کوئی کسر اٹھانہ رکھی۔

بیعت و خلافت

بچپن میں والد گرامی نے حضرت خواجہ شمس العارفین سیالوی سے بیعت کروا دیا تھا۔ حضرت خواجہ غلام فخر الدین سیالوی مدظلہ کلبیان ہے :
حضرت مولانا محمد عبدالعزیز چاچڑوی نے مجھے بتایا کہ میں بچپن میں حضرت خواجہ سیالوی کے دست حق پرست پر بیعت ہو گیا تھا۔ ایک دفعہ میں حضرت خواجہ سیالوی کو پنکھا کرنے لگا تو آپ نے

۱۔ حیات عزیز، صفحہ ۳۶۱-۳۵۔

۲۔ ایضاً صفحہ ۳۶۔

نوٹ: حضرت خواجہ غلام مرتضیٰ بیربلوی ۱۲۵۱ھ میں پیدا ہوئے۔ اٹھارہ برس کی عمر میں علوم متداولہ سے فارغ ہو کر بیربل شریف میں مسند تدریس بچھالی اور ہزارہا طلباء آپ سے فیض یاب ہوئے۔ بڑے مستجاب الدعوات اور صاحب کشف و کرامات تھے۔ ۱۵ رجب المرجب ۱۳۲۱ھ کو وصال فرمایا۔ مزار پر انوار بیربل شریف میں مرجع خلاق ہے۔ مؤلف زیارت سے مشرف ہوا ہے۔ (مؤلف)

جھٹ سے میرے ہاتھ سے پنکھا کھینچ لیا اور فرمایا کہ لوگ تجھے پنکھا کرتے ہیں اور تو مجھے پنکھا کرنے لگا ہے؟ جس سے میری ہتھیلی کی ہڈی ٹوٹ گئی۔

حضرت خواجہ غلام فخر الدین سیالوی مدظلہ ارشاد فرماتے ہیں کہ جب آپ اپنا ہاتھ ہلاتے تھے ٹوٹ کٹ کی آواز سنائی دیتی تھی۔

آپ نے منازل سلوک والد ماجد اور حضرت خواجہ سیالوی کی زیر نگرانی طے کیں۔ والد ماجد کے وصال کے بعد حضرت خواجہ سیالوی نے دستار خلافت عطا فرمائی۔

شیخ سے عقیدت

آپ کو اپنے شیخ کامل سے حد درجہ عقیدت اور محبت تھی۔ اپنے شیخ کامل کے وصال کے بعد بھی سیال شریف کی حاضری ناغہ نہ کی۔ حضرت ثانی لاثانی سیالوی کی خدمت میں باقاعدگی سے حاضر ہوتے تھے اور آپ کی مجالس سے فیض یاب ہوتے تھے۔

صاحبزادگان والا تبار سے ادب اور تعلق مثالی تھا حتیٰ کہ سگان کوئے یار کی خدمت اور احترام کو واجب گردانتے تھے۔

آپ کا معمول تھا کہ حضرت خواجہ شمس العارفین سیالوی کے عرس پاک پر حاضری کے بعد ۲ ربیع الاول شریف کے عرس پاک تک سیال شریف قیام پذیر رہتے تھے اور چالیس نمازیں ادا کر کے واپس چاچڑ شریف تشریف لاتے تھے۔ سیال شریف عرس مبارک کے موقع پر آپ لنگر شریف کے انچارج ہوتے تھے اور لنگر شریف کا سارا کام آپ کے ذمہ ہوتا تھا اور تا دم آخر اس ڈیوٹی کو بحسن و خوبی سرانجام دیتے رہے۔

شیخ کی نوازشات

حضرت خواجہ سیالوی کی آپ پر از حد نظر کرم تھی۔ حضرت خواجہ مولانا محمد عبدالعزیز چاچڑوی اپنے والد ماجد کے وصال شریف کے بعد سخت بخار میں مبتلا ہو گئے۔ طبیبان حاذقین نے متفق ہو کر تپ دق بتایا۔ آخر گھبرائے ہوئے سیال شریف حاضر ہوئے۔ مللی بانو نے آپ کی بیماری اور عارضہ کا حال حضرت خواجہ شمس العارفین کی بارگاہ میں عرض کیا تو آپ نے نہایت شفقت و

مہربانی سے آپ کی پیشانی کو پکڑ کر فرمایا کہ اس کو کہاں ہے بخار؟ اس کے دل میں تو صرف محبت کا اضطراب ہے جس سے یہ آشفتمند لیل و نہار بے قرار ہے۔

حضرت ثانی لاثانی سیالوی کو شروع سے ہی حضرات چاچڑوی کے ساتھ خاص تعلق اور روحانی محبت تھی جو حضرت خواجہ سیالوی کے عاشق صادق اور خلفاء برحق تھے۔ حضرت ثانی لاثانی سیالوی اکثر چاچڑ شریف تشریف لے جاتے تھے اور حضرات چاچڑوی شاد کام اور بامراد ہوتے تھے۔

۵۲

مؤلف جذبات سعید لکھتے ہیں۔

مولانا عبد العزیز چاچڑوی فرماتے تھے کہ حضرت ثانی لاثانی سیالوی چارپائی پر دراز تھے کہ مجھے نیچے جھکنے کا اشارہ فرمایا اور مجھے کان میں رازدارانہ طور پر فرمایا کہ ”جو کچھ ہے پیر ہی پیر ہے۔“

مؤلف جذبات سعید چاچڑ شریف کی ایک حاضری کا چشم دید واقعہ بیان کرتے ہیں۔

حضرت ثانی لاثانی سیالوی چاچڑ شریف میں مولانا محمد فضل الدین چاچڑوی کے عرس مبارک پر تشریف لے گئے اور اس سفر میں حضرت مولانا مولوی محمد اکبر بگوی اور ہم غلام بھی شرف ہمرکابی سے مشرف تھے۔ چاچڑ شریف میں ختم شریف کے بعد محفل سماع میں مولانا چاچڑوی کے غلاموں اور دیگر حاضرین میں وہ گرمی وجد و طرب کی تھی کہ معززین صوفیہ سے لے کر عام زمیندار تک مجلس میں چکر کھا کھا کر حضرت غریب نواز کے مبارک قدموں پر گر رہے تھے۔ دو آدمی یعنی مولوی احمد دین خادم روضہ شریف اور اللہ دتہ خواجہ کپڑا پکڑے ہوئے حضرت کریم کے آگے کھڑے تھے تاکہ قدموں میں گرنے والوں کی وجہ سے حضور کو تکلیف نہ پہنچنے پائے۔ آخر میں یہ حالت ہو گئی کہ کپڑا پکڑنے والوں کے ہاتھ سے کپڑا چھوٹ کر گر گیا۔ میں دیکھ رہا تھا کہ حاضرین میں سے کوئی بھی ایسا نہ تھا جس پر رقت طاری نہ ہوئی ہو۔ نیاز مند بالکل مبتدی اور نووارد تھا اور سخن کے مضمون

میں تو دھوبن بال نہ شنزادی تائیوں خان پس کہیتی نہ آزادی
پھر آ کھوج بھریں دی وچ وادی ہوتاں لئیاں نال مکر جادو

۱۔ انوار شمسہ صفحہ ۱۸۹، ۱۹۰۔

۲۔ جذبات سعید صفحہ ۶۸۔

۳۔ جذبات سعید صفحہ ۳۱۔

سے بے خبر تھا لیکن بے اختیار میرے آنسو بھی جاری تھے۔

صاحب زادہ محمد بدر الدین سیالوی سے تعلق خاطر

حضرات سیالوی کا حضرت خواجہ مولانا محمد عبدالعزیز چاچڑوی کے خاندان سے وہ تعلق ہے جو پیری مریدی سے گز کر یگانگت و اخوت تک پہنچ گیا ہے۔ حضرت شیخ الاسلام سیالوی آپ کو چچا جان کہہ کر پکارتے تھے۔ مصنف ”حیات عزیز“ لکھتے ہیں:

حضرت مخدوم مولانا عبدالعزیز چاچڑوی کو خاندان حضرت خواجہ شمس العارفین سیالوی کے ایک چشم و چراغ حضرت قلندر مدار صاحبزادہ محمد بدر الدین سیالوی قدس سرہ سے خصوصی تعلق خاطر تھا۔ دونوں ایک دوسرے کے شیدائی تھے۔ جب کبھی ملتے تو یوں ملتے جیسے برسوں کے بچھڑے ہوئے ملتے ہیں اور گھنٹوں باہم دگر راز و نیاز کی باتوں میں مصروف رہتے۔ آنجناب کی آخری علالت میں جب صاحبزادہ صاحب مزاج پرسی کے لئے نصیر آباد (چاچڑ شریف) پہنچے تو آپ کی حالت دیکھ کر تڑپ اٹھے۔ آپ نے انہیں تسلی دینے کی کوشش کی تو صاحبزادہ صاحب نے بے قرار ہو کر فرمایا: آپ کی دائمی جدائی کا تصور ہی میرے لئے ناقابل برداشت ہے۔ آپ نے جواب دیا۔ گھبرائے نہیں۔ میں آپ سے ملتا رہوں گا۔ خواب کا ملنا بھی کوئی ملنا ہے اس سے تو بے قراری اور بڑھے گی۔ آپ نے باوصف انتہائی نقاہت قدرے جوش میں آکر فرمایا۔ میں آپ کے دادا ابا (حضرت خواجہ شمس العارفین) کو ضامن ٹھہرا کر عمد کرتا ہوں کہ آپ سے اسی طرح ملتا رہوں گا جیسے حیات ظاہری میں ملتا ہوں۔ آپ نصیر آباد تشریف لا کر روضے کے اندر تنہا آئے گا۔ صاحبزادہ صاحب کا بیان ہے کہ آپ کے وصال کے بعد میں نے ایک دو بار اس ہدایت پر عمل کیا اور آپ کو انتہائی صادق العبد پایا ہے۔ رہی یہ بات کہ ان ملاقاتوں میں کیا باتیں ہوئیں تو یہ محرمان راز کے مابین راز

ہے جسے سربستہ رکھنا لازمی ہے۔

معمولات اور ذکر و اذکار

باوجود اس کے کہ آپ ہمہ وقت کیف و وجدان میں رہتے تھے مگر پھر بھی شریعت کا یہ التزام تھا کہ باقاعدگی سے صوم و صلوٰۃ، تہجد، اشراق، اوابین اور چشتیہ لات و طائف چشتیہ ادا فرماتے۔^{۵۲} ابتدائے سجادگی سے لے کر تادم وصال ہر سال رمضان المبارک میں عشاء کے وضو سے صبح کی نماز ادا فرمائی یعنی ہر نماز تراویح کے بعد آپ ذکر و فکر میں مشغول ہو جاتے حتیٰ کہ نماز فجر ادا کر کے پھر استراحت فرماتے۔ سردیوں کی لمبی تنہائی کی راتیں ذکر الہی میں بیٹھے بیٹھے گزاریں اور اس مبارک مہینہ کی مبارک راتوں میں سے ہر رات کو لیلۃ القدر سمجھا۔^{۵۳}

”لا الہ الا اللہ“ کا ذکر اٹھتے بیٹھتے، چلتے پھرتے ہر سانس کے ساتھ جاری رکھا۔ کچھ دن یہی ذکر جس دم کے ساتھ بھی کیا تھا لیکن جب جسم کے تمام سوراخوں سے خون جاری ہو گیا تو پھر چھوڑ دیا۔^{۵۴}

مجاہدہ و ریاضت

آپ کا مجاہدہ بھی اپنی مثال آپ ہے۔ آپ نے عرضہ سینتیس سال تادم آخر گندم یا گندم کی بنی ہوئی کوئی چیز تناول نہیں فرمائی بلکہ آخری دس سال میں تو خوراک بالکل کم ہو گئی تھی اور گھٹتے گھٹتے لقمے سے بھی کم رہ گئی تھی۔^{۵۵}

چنانچہ اپنے مکتوب بنام حافظ عبد الرحمن چشتی رحمۃ اللہ علیہ لکھتے ہیں:

خداوند کریم تمہاری منزل کو صحیح و سلامت سرانجام فرمائے گا اور شر شیطان سے بچائے گا۔ میں نے ۷ رمضان المبارک کو کچھ کم پورے سینتیس سال کے بعد گندم کی روٹی کھانی شروع کی

۵۱ حیات عزیز، صفحہ ۹۱، ۹۲۔

۵۲ مرقع قلندر، صفحہ ۶۱۔

۵۳ بیاض قلمی، صفحہ ۱۳۔

۵۴ ایضاً، صفحہ ۸، ۷۔

۵۵ مرقع قلندر، صفحہ ۶۱، ۶۲۔

ہے۔ حضور سے حکم ہوا تھا، چنانچہ اب کھا رہا ہوں۔
مولوی ممتاز علی اپنے مکتوب میں لکھتے ہیں:

مخدوم نور محمد چشتی سے ایک مجلس میں ایک دن ذکر قلندر صاحب (مولانا محمد عبدالعزیز چاچڑوی) ہو رہا تھا تو انہوں نے فرمایا کہ جب آپ چو آسیدن شاہ میں حضرت سیدن شاہ شیرازی کے روضہ مبارک کے بالکل سامنے خیمے لگا کر موسم گرما گزار رہے تھے اور میں اس وقت مڈل سکول چو آسیدن شاہ میں بطور مدرس متعین تھا تو ایک روز حضور کی خدمت میں حاضر ہوا۔ آپ نے مجھے فرمایا کہ مخدوم صاحب کوئی اچھی سی بت سنائیں۔ میں نے حضرت بازید بسطامی قدس سرہ کا ایک واقعہ عرض کیا۔ اس کے بعد میں نے عرض کیا کہ آپ بھی کوئی ”تن ورتی“ ارشاد فرمائیں۔ یہ سن کر آپ کا مزاج بدل گیا لیکن پھر مہربانی فرماتے ہوئے فرمایا کہ میں ایک بدت تمہیں بتاتا ہوں۔ ایک شب مجھے حضرت خواجہ شمس العارفین کی زیارت نصیب ہوئی تو آپ نے فرمایا ”گندم کھانا چھوڑ دو“ چنانچہ میں نے گندم کی روٹی کھانی چھوڑ دی اور باجرہ کی روٹی کھانا شروع کر دی۔ یہ مجاہدہ سینتیس سال جاری رہا۔ ۳۷ سال کے بعد پھر آپ نے مجھے گندم کی روٹی کھانے کی اجازت عطا فرمائی۔

ذوق سماع

آپ سماع کو بطور غذا سنا کرتے تھے لیکن صحت لفظی کا بے حد اہتمام ہوتا تھا۔ اگر قوال سے کوئی زہر زیر کی غلطی ہو جاتی تو آپ کی طبع مبارک پر بے حد گراں گزرتا۔ آپ صرف مجالس میں سماع سننے کے علاوہ عجیب طرح سے سماع سنا کرتے تھے۔ سفر و حضر میں قوال آپ کے ساتھ رہتے اور جب حکم ہوتا وہ خواہ رات کے دو بجے ہوں یا دن کا کوئی وقت مزا میرے لے کر حاضر ہوتے اور آپ تن تنہا بیٹھ کر ہی سماع سنتے۔ سماع کو عام انداز میں سننا بھی کبھی پسند نہ فرمایا بلکہ باوضو ہونا، سر برہنہ نہ بیٹھنا، باادب اور تخلیہ میں خوشبودار لوبان دھکا کر اور اول و آخر قرآن پاک کی تلاوت کے ساتھ ہمیشہ سماع سنتے تھے۔

آپ اکثر قوالوں کو جھڑک کر فرمایا کرتے کہ کم بختو! مجھے کچھ سنایا کرو یعنی قوالی کیا کرو کیونکہ یہ

۱۔ مکتوب گرامی مولانا محمد عبدالعزیز بنام حافظ عبدالرحمن محررہ از چاچڑ شریف۔
۲۔ مکتوب مولوی ممتاز علی ایم اے بنام مولف مورخہ ۱۹ اکتوبر ۱۹۸۸ء از چکوال۔
۳۔ مرقع قلندر، صفحہ ۶۲، ۶۳۔

میری روح کی غذا ہے۔ اگر مجھے غذا نہ ملے تو میں بیمار پڑ جاتا ہوں اور اگر بیمار ہو جاؤں تو یہ غذا ملنے پر تندرست ہو جاتا ہوں۔ سب بیماریاں چھوڑ جاتی ہیں۔ شروع شروع اور عمر کے وسط میں آپ پر سماع سے بہت وجد طاری ہو جاتا تھا لیکن عمر کے آخری ایام میں یہ حالت ہو گئی تھی کہ جب قوالی شروع ہوتی تو حضور اپنے قلب مبارک کی طرف متوجہ ہو جاتے، قوالی ہوتی رہتی اور آپ اسی طرح مراقب ہو کر سنتے رہتے۔ خوش الحانی سے از حد لگاؤ تھا۔

ایک مرتبہ سیال شریف میں بنگلہ مبارک میں محفل سماع منعقد ہوئی اور قوالوں نے پنجابی کی یہ نعت گائی: ع

دے خبر عرب دی وائے نی شاہ عربی کیوں چر لائے نی
مولوی عبدالعزیز چاچڑوی سلمہ اللہ تعالیٰ کو سخت وجد ہوا، داڑھی کے بال بالکل آگے کو
سیدھے کھڑے ہو گئے اور آنکھیں انکار برسانے لگیں۔ ع

اخلاق و اطوار

بموجب حدیث قدسی تصوف خود کو صفات الہی سے متصف کرنے کا نام ہے۔ حضرت مولانا محمد عبدالعزیز چاچڑوی اس زینے سے مکارم اخلاق کی انتہائی بلندیوں پر پہنچے تھے۔ آپ میں وہ خودی بدرجہ کمال موجود تھی جو تقدیر کی تابع نہیں ہوتی۔ بلکہ تقدیر کو اپنی مرضی کے روپ میں ڈھالنے پر قادر ہوتی ہے لیکن جو خودی تکبر اور تفاخر سے تعبیر کی جاتی ہے اس کا شائبہ بھی آپ میں موجود نہ تھا۔ آپ میں شان بے نیازی تھی مگر صبر و توکل اور تسلیم و رضا کے ساتھ، ایک مرتبہ آپ کی محفل سماع میں کسی قوال نے حضرت بیدم شاہ و ارثی کی ایک غزل کا مصرع یوں پڑھا: ع

ہر اک جفائے دوست پہ شکرانہ چاہتے

مصرع اگرچہ درست تھا مگر ادائے تسلیم و رضا کو گوارا نہ ہوا۔ فرمایا: یوں پڑھو اور قوال کو
سر تسلیم خم کرنا پڑا ع

ہر اک ادائے دوست پہ شکرانہ چاہتے

آپ میں خلوص تھا، وہ خلوص جو نمود و نمائش اور ریاکی آلائشوں سے پاک ہو، آپ

صداقت شعار اور صداقت پرست تھے۔

آپ آنے جانے والوں سے عام اس سے کہ وہ کسی مرتبے یا مقام کے ہوں، نووارد ہوں یا پرانی جان پہچان کے، حسن سلوک سے پیش آتے تھے۔ جو آتا تھا اس سے بڑے تپاک سے ملتے۔ اس تپاک میں بسا اوقات معانقہ بھی شامل ہوتا۔ ہر ایک سے اس کے مسائل کرید کرید کر دریافت فرماتے۔ یہی نہیں بلکہ چٹکی بجانے میں وہ مسائل حل بھی فرما دیا کرتے تھے۔ مہمانوں کے آرام و آسائش کے متعلق خصوصی توجہ فرماتے تھے۔ اسی طرح جانے والوں کو بھی بڑی شفقت سے رخصت فرماتے۔ کوئی شخص رخصت ہونے لگتا تو بالعموم یہ شعر پڑھتے:

مرحبا اے سوارِ یغمانی
دلِ مامیِ بری برعنائی
اور دونوں طرف جدائی کا ایک دیگر سماں بندھ جاتا۔

خوش خلقی اور شگفتہ طبعی کا یہ عالم تھا کہ جس نے آپ کی ایک آدھ جھلک دیکھی وہ آپ کا والہ و شیدا ہو گیا۔ جس کو کچھ دیر آپ کا دیدار میسر آیا آپ کا ہی ہو رہا اور جس کو آپ کی عالم آشوب محفل نصیب ہوئی وہ اس کی رنگینیوں میں کھو گیا۔
صاحب ”برکات سیال“ لکھتے ہیں:

آپ پر سکر کی حالت زیادہ رہتی ہے۔ ۲۵ سال اناج نہیں کھایا۔ صرف دو بیالہ چائے پر گزارہ تھا اور شاید اب بھی یہی حال ہے۔ دیوانگی کے عالم میں اکثر جنگلوں میں قیس کے ہمنوار ہے لیکن آنکھ کوئے سوئے سیال لگی رہی۔ رند مزاج اور لا ابالی طبیعت کے باوجود ملنسار، خوش مذاق اور رنگین طبع ہیں۔ سماع سے رغبت ہے۔ اس قدر شگفتہ مزاج ہیں کہ معلوم ہوتا ہے کہ شاید انہیں قبض سے کبھی سابقہ نہیں پڑا۔ بڑے عالی ظرف اور وسیع المشرب بزرگ تھے۔ آپ ہر شخص سے بلا لحاظ مشرب و ملت از حد رواداری، شفقت اور محبت سے ملتے تھے۔

نفاست پسندی

آپ کے ذوق نفاست پسندی کا معیار بہت بلند تھا۔ دربار شریف میں آپ کی نشست کا کمرہ ملحقہ مہمان خانے، بلغ اور صحن ہر وقت آئینہ بنے رہتے تھے۔ کمرہ خاص نفیس قطعوں، طغروں اور

آیات کریمہ کے دیدہ زیب مرقعوں سے آراستہ و پیراستہ رکھا جاتا تھا۔ بلغ کی دیکھ بھال خاص دقت نظر سے کی جاتی تھی۔ اس میں ہر موسم کے پھول اور پھل دار درختوں کے پودے موجود رہتے تھے۔ خاص کر سدا بہار پھول کہ مشام جل کو تازگی بخشتے تھے اور قلوب و ازہان کو حسن حقیقی کی لازوال رنگینیوں کی آماجگاہ بناتے تھے۔ صفائی کا یہ حسن اہتمام تھا کہ کیا مجال کہیں کوئی تنکایا گروہ و کثافت کا کوئی دھبہ نگاہ نظرہ کو ناگوار گزرے۔

ذوق مطالعہ

آپ کا کتب خانہ جس میں برابر اضافہ ہوتا رہتا تھا، خاصا وسیع تھا۔ اس میں دینی علوم کے ہر شعبہ کی نمائندگی تھی اور اس کی نگہداشت بڑے سلیقے سے کی جاتی تھی۔ ایام شباب میں آپ خود مطالعہ کے لئے وقت نکالتے تھے۔ بعد ازاں کسی موزوں شخص کو ہدایت ہوتی تھی کہ وہ آپ کو آپ کی پسند کی کتاب مختلف مقامات سے پڑھ کر سنائے۔

لنگر

اگرچہ آپ کے عہد میں دربار عالیہ چشتیہ نصیر آباد کے ساتھ کوئی منفعت بخش جائیداد شامل نہ تھی اور متوسط یا نچلے طبقے کے معمولی نذرانوں کے سوا آمدنی کے کوئی ظاہری وسائل موجود نہ تھے لیکن خرچ شاہانہ تھا۔ لنگر کا انتظام و انصرام جہاں سے زائرین کو دوران قیام کھانا ملتا تھا، معیاری تھا۔ بزرگان سلسلہ کے اعراس کا انعقاد بھی لنگر ہی کی ذمہ داری تھی۔ مہمانوں کی تواضع پوری توجہ سے کی جاتی تھی۔ قوالوں کے پورے خاندان کے نان نفقہ اور دیگر ضروریات کے کفیل آپ تھے۔ اپنے آئے دن کے سفر اور سیر و سیاحت کے اخراجات تمام و کمال جیب خاص سے پورے فرماتے تھے۔ آپ کی سیر چشتی اور دریادلی کا یہ عالم تھا کہ اگر کوئی ارادت مند آپ کی خدمت میں حاضر ہوتا اور واپسی کا خرچہ اس کے پاس نہ ہوتا تو اس کو خود کرایہ اور زادراہ عطا کر کے رخصت فرماتے لیکن اس قسم کی رقوم کی واپسی کا مطالبہ نہ فرماتے۔

۱۱ حیات عزیز، صفحہ ۵۵-۵۶

۱۲ حیات عزیز، صفحہ ۵۶

۱۳ ایضاً، صفحہ ۵۶

امراء سے بے تعلقی

اگرچہ آپ کی محفلوں میں کسی کے آنے جانے پر کوئی پابندی نہیں تھی لیکن بڑے لوگوں امراء اور رؤسا کا زیادہ دیر بیٹھنا آپ کو پسند نہ تھا۔ آپ معمول کے مطابق اس طبقے کے افراد سے حسن سلوک سے پیش آتے۔ ان کی بت سنتے اور دعائے خیر کے لئے ہاتھ اٹھا کر انہیں رخصت کر دیتے۔ بسا اوقات آپ ان سے کہتے: ”آئندہ زحمت نہ کیجئے گا، میرے لائق خدمت ہو تو پرچہ بھجوائیے گا۔“

نصیر آباد کے مضافات میں اس طبقے کی وسیع جاگیریں ہیں مگر آپ کے آباؤ اجداد اور آپ نے ان کی کوئی نذر زمین یا نقدی کی صورت میں قبول نہیں کی اور ان سے ہمیشہ یہی کہا: ع

رازق ما رزق بے منت دہد

ایک معروف انگریز افسر بندوبست مسٹر مالکم ہیلی نے (جو بعد میں لارڈ ہیلی کہلایا) لنگر کے لئے نہری زمین کی پیش کش کی لیکن آپ نے اس سے استفادہ نہیں فرمایا۔ اسی طرح نواب ملک عمر حیات رئیس اعظم کالرہ اسٹیٹ نے بارہا زمین اور نقدی نذر کرنا چاہی۔ مگر آپ کی غیرت فقر نے اسے شرف قبول نہ بخشا اور تسبیح دکھا کر ہمیشہ یہی فرمایا: ”یہ ہمارے لئے کافی ہے۔“

اس ارشاد کا مطلب یہ تھا کہ ہمارا خدا جس کے نام کا ورد ہم شب و روز کرتے ہیں، ہماری ضرورتوں کا کفیل ہے۔ ع

حلیہ اور لباس

حضرت مولانا محمد عبدالعزیز چاچڑوی کی ذات گرامی ہر اعتبار سے خواہ وہ ظاہر ہو یا باطن عارفانہ انوار و تجلیات کا مسکن تھی۔

آپ کا حلیہ مبارک بڑا پرکشش اور دل پذیر تھا۔ چھریر ابدن، متناسب اعضاء، سرخ و سفید رنگت، دراز قد، سرو قامت، کشادہ جبین، آنکھیں جیسے عرفان و آگہی کی دو تیز نورانی قندیلیں، جن کا سامنا دشوار ہو۔ سر اور ریش کے بال لمبے، گھنے اور ملائم، رفتار و گفتار شہسویں، دلنشین، دل آویز،

لباس سادہ، پر تکلف اور پاکیزہ، نشست و برخاست میں غیر معمولی نفاست کا قبضہ، سر مبارک پر بالعموم رومال باندھتے تھے اور کٹ پیس سے تیار کی ہوئی خوش نما رنگوں کی واسکٹ زیب تن فرماتے تھے۔

مولوی ممتاز علی کے بقول حضور کا قد سرو صحیح کی طرح دراز تھا۔ رنگ چہرہ گندمی، ریش مبارک گھنی، بہت وجیہ و مرعوب کن شخصیت، تمام اعضاء نہایت قوی اور طویل تھے۔ سر کے بلے یعنی پٹے رکھتے تھے۔

تحریک خلافت، قادیانیت اور خاکسار

تحریک خلافت میں حضرت خواجہ محمد ضیاء الدین سیالوی قدس سرہ کے شانہ بشانہ حصہ لیا۔ خاکسار تحریک کے سخت خلاف تھے۔ قادیانی معرکہ میں حضرت خواجہ سید مر علی گولڑوی کے ناصرین اور مجاہدین میں شامل ہو کر آپ کے ساتھ لاہور گئے تھے۔

احترام برادر

آپ نے اپنے برادر بزرگ کی حین حیات میں نہ تو کسی کو شرف بیعت بخشا نہ لنگر کے اہتمام اور درس و تدریس کے انصرام میں کسی قسم کی مداخلت کی۔ اگرچہ خود اعلیٰ روحانی مراتب پر فائز ہو چکے تھے اور سیال شریف سے بھی خرقہ خلافت ارزانی ہو چکا تھا مگر کوئی کام اپنے محترم بھائی کی اجازت کے بغیر نہیں کرتے تھے۔ حد یہ ہے کہ کہیں آنا جانا ہوتا تو بھی ان سے پوچھ کر جاتے تھے۔ اگر کوئی آپ سے بیعت کا اصرار کرتا تو فرماتے کہ اگر مجھ سے فیض حاصل کرنا چاہتے ہو تو بیعت حضرت مولوی صاحب (مولانا محمد نصیر الدین) سے کرو۔

انداز تبلیغ و ارشاد

آپ کا انداز تبلیغ و ارشاد عجیب نوعیت کا تھا اور اس کے تین اہم ستون تھے۔

۱۔ حیات عزیز، صفحہ ۲۶، ۲۷۔
۲۔ ایضاً، صفحہ ۲۳۔

۱- رابطہ

۲- ذوقِ سماع

۳- نگاہِ توجہ

آپ کی نگاہِ رسا کی کیمیا اثری کا یہ عالم تھا کہ ادھر آپ متوجہ ہوئے اور پلک جھپکتے مشکل حل ہو گئی۔ اس اک نگاہ نے جو بظاہر نگاہ سے کم تھی ہزاروں بد اعتقادوں کو بے یقینی کے اندھیروں سے نکالا۔ بیماروں کو شفا یاب کیا اور بد کرداروں کو صراطِ مستقیم پر قدم جمانے کی توفیق بخشی۔^{۵۱} آپ اپنے حلقہ ارادت میں نئے لوگوں کو شامل کرنے میں جلدی نہیں کرتے تھے لیکن جب کسی شخص کو شرفِ بیعت بخشتے تو پھر اس کی روحانی تربیت پوری توجہ سے فرماتے تھے۔ آپ کی جانب سے اور ادو وظائف کی تلقین ہر شخص کو اس کے حسب استعداد ہوتی تھی۔ اگر آپ کے طریقِ تربیت پر نظر ڈالی جائے تو پتہ چلتا ہے کہ آپ کے طالب کو ریاضتِ مجاہدہ سے کہیں زیادہ صحبتِ شیخ سے فائدہ پہنچتا تھا اور نگاہِ توجہ کی تاثیر ذکر و اذکار سے کہیں زیادہ نفع بخش ثابت ہوتی تھی۔

مزید تفصیل مطلوب ہو تو حیاتِ عزیز اور مرقعِ قلندر کا مطالعہ کریں۔

احترامِ نسبت

حضرت مولانا محمد عبدالعزیز چاچٹوی سبز گنبد کی نسبت سے سبز رنگ کی بہت قدر و احترام فرماتے تھے۔ اگر کسی کو سبز چمڑے کی پاپوش پہنے ہوئے دیکھتے تو اسے وہ پاپوش پہننے سے منع فرماتے کیونکہ یہ رنگ حضور پر نور ﷺ کے روضہ اطہر کا ہے۔ اسی طرح سبز رنگ کی کوئی چیز جب مقامِ ادنیٰ پر ملاحظہ فرماتے تو بہت ناراض ہوتے کہ یہ اس رنگ کی نہایت بے ادبی ہے جو ہمارے رسول کریم ﷺ کے روضہ مبارک کا ہے اور جب اسی سبز رنگ کی کوئی چیز معزز و محترم مقام پر مشاہدہ فرماتے تو اس کی بہت تعریف و تحسین کرتے۔^{۵۲}

سبز گنبد دی پھڑ کے جالی میں پڑھاں درود و سلام لکھاں ^{۵۳}

۵۱ حیاتِ عزیز، صفحہ ۶۲، ۷۵۔

۵۲ ایضاً، صفحہ ۵۷۔

۵۳ بیاضِ قلمی، صفحہ ۱۰۵۔

حضرت خواجہ گولڑوی سے تعلقات

حافظ مولا بخش قوال مرحوم کی زبانی میں (مولوی ممتاز علی) نے خود سنا کہ ایک دفعہ حضرت قلندر کریم چاچڑوی گولڑہ شریف تشریف لے گئے۔ اس وقت حضرت خواجہ سید مر علی شاہ گولڑوی حالت استغراق میں رات دن آنکھیں بند کئے اپنی چارپائی پر لیٹے رہتے تھے۔ صرف پہنجانہ نماز کے وقت مصاحبین آپ کو کان میں سرگوشی کے ذریعے آگاہ کرتے اور آپ ادائے نماز کے بعد پھر حالت استغراق میں چلے جاتے۔

حضرت قلندر کریم جب اس بالاخانہ میں پہنچے جہاں آپ لیٹے ہوئے تھے تو آپ کو آگاہ کیا گیا کہ چاچڑ شریف والے مولوی صاحب تشریف لائے ہیں تو آپ نے آنکھیں وا کر دیں اور قلندر کریم کو دیکھ کر تبسم فرمایا کیونکہ دونوں پرانے پیر بھائی اور محرم راز تھے۔ قلندر کریم نے آپ کے کان کے ساتھ منہ لگا کر کچھ کہا جس پر آپ نے تبسم فرمایا۔ قلندر کریم نے اجازت حاصل ہونے کے بعد پیر صاحب کے جسد مبارک کو سر سے لے کر پاؤں تک چومنا شروع کر دیا اور اس طرح اپنے دل مجبور کی حسرت نکالتے ہوئے تمام جسم کو چوم چوم کر نہال ہو گئے۔

ایں قدر مستم کہ از چشم شراب آید بروں
واز دل پر حسرتم دود کباب آید بروں

فیض یافتگان

آپ کے فیض یافتگان کی فہرست بہت طویل ہے۔ چند حضرات کے نام درج ذیل ہیں:

- ۱- میاں اللہ بخش ساکن کھوکھر زیر ضلع چکوال
- ۲- مولانا حافظ عبدالرحمن چشتی ساکن کھوکھر زیر ضلع چکوال
- ۳- مولانا غلام مہدی ساکن چکوال
- ۴- نور محمد بسمل ساکن بھون ضلع چکوال
- ۵- منشی غلام حیدر ساکن بھون ضلع چکوال
- ۶- غازی مرید حسین شہید ساکن بھلہ ضلع چکوال

- ۷- ماسٹر غلام محمد ساکن اوڈھروال ضلع چکوال
 ۸- صوفی ظہور احمد بھٹہ ساکن کھوکھر زیر ضلع چکوال
 ۹- نور محمد مخدوم ساکن چکوال
 ۱۰- مولوی ممتاز علی ایم اے ڈھوک مومن، چکوال وغیرہم

کرامت

آپ مستجاب الدعوات بزرگ تھے۔ آپ کا وجود مسعود سراپا کرامت تھا۔ جو بت زبان سے نکل جاتی وہ پوری ہوتی تھی۔ اگر آپ کی کرامت جمع کی جائیں تو ایک کتاب بن جائے۔ آپ کی ذات والاصفات سے بے شمار اور بے حد و حساب کرامت کا ظہور ہوا۔ ان میں سے ایک حسب ذیل ہے:

حافظ ہدایت اللہ ساکن ٹھٹھی مظلم تحصیل شاہ پور ضلع سرگودھا کا بیان ہے کہ زبدۃ العاشقین حضرت مخدوم مولانا محمد فضل الدین چاچڑوی کے عرس پاک کی تقریب سعید انعقاد پذیر ہے اور حضرت مولانا محمد عبدالعزیز المعروف قلندر کریم چاچڑوی مجلس میں رونق افروز ہیں۔ معاً فرماتے ہیں کہ میاں بندی مجذوب نلی والے رحمتہ اللہ علیہ اس دنیا سے رخصت ہو گئے ہیں۔ جنازے میں شرکت کرنے کا ارادہ ہے لیکن عدم سواری منع ہے۔ پھر قوالوں کو حکم فرماتے ہیں کہ میری چارپائی بنگلہ شریف میں لے چلو، تعمیل حکم ہوتی ہے۔ آپ دروازہ بند کر لیتے ہیں۔ کافی دیر کے بعد بنگلہ شریف سے مجلس میں تشریف لاتے ہیں اور اہل مجلس کو مخاطب کر کے کہتے ہیں کہ میاں بندی مجذوب کے جنازے میں ملائکہ اور کائنات کے جمیع اولیاء اللہ شریک تھے۔ میں آخری صف میں جا کر شامل ہوا۔ شور برپا ہوا کہ مولوی صاحب چاچڑوی تشریف لائے ہیں۔ میرے دائیں بائیں نبی بخش اور مولا بخش قوال کھڑے تھے۔ آپ کا ایک مخلص مرید بھی جنازہ میں شامل تھا۔ بعد از فراغت جنازہ لوگ ملاقات کرتے رہے۔ اس مرید نے خیال کیا کہ جب لوگ آپ کی ملاقات سے فارغ ہوں گے تو میں شرف ملاقات حاصل کروں گا اور اکٹھے چاچڑ شریف روانہ ہوں گے لیکن تھوڑی دیر کے بعد قلندر کریم وہاں سے غائب ہو گئے۔ جب وہ مرید اسی روز چاچڑ شریف پہنچا تو قلندر

کریم کو دیکھ کر ششدر رہ گیا اور اس نے حاضرین عرس کو بتایا کہ قلندر کریم چاچڑوی موضع نلی ضلع خوشاب میں جنازہ میں شامل تھے۔

حافظ ہدایت اللہ صاحب متعجب ہوئے کہ حضرت قلندر کریم تو چاچڑ شریف میں موجود تھے۔

وصال اور عرس مبارک

آپ کا وصال مبارک ۸ جمادی الثانی ۱۳۵۷ھ مطابق ۵ اگست ۱۹۳۸ء بروز جمعہ المبارک چاچڑ شریف میں ہوا۔ وصال سے ایک دو دن قبل آنجناب نے خواجگان چشت کی پیروی میں تھوڑی دیر کے لئے گہروے رنگ کا لباس بھی زیب تن فرمایا تھا۔ طویل سفر سے بحالت بیماری واپس آستانہ عالیہ پر تشریف آوری سے ساتویں روز آنجناب ہزاروں متوسلین دامن عاطفت کو روتا پیٹتا، تڑپتا بلکتا چھوڑ کر سفر آخرت پر روانہ ہو گئے۔ آنجناب کے ختم شریف کی سادہ تقریب آپ کے یوم وصال یعنی ۸ جمادی الثانی کو انعقاد پذیر ہوتی ہے جو آپ کی قلندرانہ بے نیازی کی آئینہ دار ہے۔ عرس کی کسی تقریب پر بھی کوئی غیر شرعی رسم ادا نہیں کی جاتی۔

مدفن پاک

آپ کا مزار پر انوار چاچڑ شریف میں مرجع خلائق ہے۔ روضہ شریف کے اندر چار مرقد ہیں، درمیانی مرقد شریفہ جو بلند ہے حضرت خواجہ محمد فضل الدین چاچڑوی کا ہے۔ ان کے بائیں پہلو میں دو صاحبزادگان حضرت مولانا محمد نصیر الدین چاچڑوی اور حضرت مولانا محمد عبدالعزیز چاچڑوی محو استراحت ہیں اور دائیں پہلو میں ان کے پوتے مخدوم محمد ضیاء الدین چشتی آرام فرما ہیں۔ رحمہم اللہ تعالیٰ اجمعین۔

اولاد امجاد

آپ کی اولاد میں ایک صاحبزادہ اور ایک صاحبزادی تھیں۔ صاحبزادہ محمد ضیاء الدین چاچڑوی سیرت و صورت کی بے پناہ خوبیوں کے مالک تھے لیکن ابھی عنفوان شباب کو نہیں پہنچے تھے کہ پیام اجل آگیا۔ حضرت مولانا محمد عبدالعزیز قلندر چاچڑوی نے انہیں ظاہری اور باطنی تربیت کے لئے سیال شریف بھیجا ہوا تھا، وہیں بعارضہ چچک ان کا انتقال ہو گیا۔ یہ جوان مرگی اور اکلوتے پن کا بڑا شدید حادثہ تھا لیکن آپ کی شان قلندری کا کمال دیکھئے کہ آپ نے اسے پورے صبر و ضبط

سے برداشت کیا اور اپنی تک نہ کی۔ آپ نے لڑکی کی شادی کی لیکن وہ آپ کی زندگی میں ایک بچے چھوڑ کر چل بسیں۔ بچے کا نام محمد یعقوب مدظلہ ہے۔ یہی آپ کے مسند ارشاد کے وارث ہوئے۔

معاصر علماء و مشائخ کی نظر میں

معاصر علماء اور مشائخ آپ کی بہت قدر و منزلت فرماتے تھے۔ لہ شریف کے بزرگان سے آپ کے اچھے مراسم تھے۔

پیر بلوی حضرات آپ کی انتہائی عزت اور قدر کرتے تھے۔

حضرت مولانا محمد ذاکر بگوی، حضرت سید قائم شاہ ترمذی مدفون کلر کمار ضلع چکوال، حضرت مرزا نواب بیگ دہلوی مؤلف تحفۃ الابرار، مولانا محمد کرم الدین دبیر ساکن بھیس ضلع چکوال اور حضرت خواجہ مر علی شاہ گولڑوی آپ کی انتہائی تعظیم و تکریم فرماتے تھے۔

قطب العارفین حضرت قاضی سلطان محمود قادری قدس سرہ اعوان شریف ضلع گجرات آپ کے مقام و مرتبہ سے باخبر تھے۔ چنانچہ ایک مرتبہ حضرت مولانا عبدالرحمن چشتی رحمۃ اللہ علیہ قاضی صاحب کی بارگاہ اقدس میں حاضر ہوئے تو آپ نے آبدیدہ ہو کر فرمایا:

بھئی بڑے ای کامل نے، بھئی بڑے ای کامل نے!

حضرت مولانا احمد الدین نقشبندی مجددی متوطن کھوکھر ضلع چکوال آپ کی خدمت میں حاضر ہوتے تھے اور آپ اپنی محافل میں آپ کی بہت تعریف و توصیف فرمایا کرتے تھے۔

حضرت سائیں سہیلی سرکار مظفر آبادی

ولادت اور خاندان

آپ کا تعلق ملتان کے سادات سے تھا۔ آپ کے آباؤ اجداد ملتان کی سکونت ترک کر کے گجرات چلے آئے اور آپ کی ولادت اور بچپن گجرات میں ہی گزر اکیونکہ مظفر آباد میں آپ اپنے عقیدت مند مردوں کو ”اڑیا“ اور خواتین کو ”سہیلی“ کہتے تھے اور اسی وجہ سے یہاں کے لوگوں نے انہی کے دو فقرے ان پر چسپل کر کے سائیں اڑیا اور بعض نے سائیں سہیلی کہنا شروع کر دیا۔ مدتوں ان کے دو نام سائیں اڑیا اور سائیں سہیلی مشہور رہے حالانکہ ان کا اصل نام گرامی مصدقہ روایات کے مطابق سید شاہ ذوالفقار ہے۔ بعض راوی ان کا نام سید غلام محمد شاہ بھی بتاتے ہیں مگر روایات کا رجحان شاہ ذوالفقار کی طرف زیادہ ہے جس سے اس بت کی تصدیق ہوتی ہے کہ آپ کا اسم گرامی سید ذوالفقار ہی تھا۔

مظفر آباد سے حضور امام کاظمی ایڈووکیٹ لکھتے ہیں:

حضرت سید سائیں سہیلی سرکار رحمۃ اللہ علیہ کا اصل نام ہماری خاندانی روایات کے مطابق غلام محمد شاہ ہے۔ آپ کا سلسلہ نسب حضرت امام موسیٰ کاظم رضی اللہ تعالیٰ عنہ کے منجھلے فرزند گرامی حضرت سید اسحاق الامونق رضی اللہ تعالیٰ عنہ سے جا ملتا ہے۔

تعلیم اور اساتذہ

آپ نے ۱۵، ۱۶ برس کی عمر میں قرآن پاک ناظرہ اور دینی کتب اپنے والد ماجد سے پڑھ لیں۔ بعض کتب کی تعلیم سید کسری ضلع راولپنڈی کے مقامی علماء سے حاصل کی۔ جناب سید محمود آزاد لکھتے ہیں:

۱۱ سید محمود آزاد: حیات سید سہیلی سرکار مطبوعہ راولپنڈی، صفحہ ۱۲، ۱۳۔

۱۲ مکتوب حضور امام کاظمی ایڈووکیٹ بنام مولف مرتبہ۔ ۹، ج ۱، ۱۹۹۰ء، مظفر آباد، آزاد، شمیم۔

جب آپ پندرہ سولہ سال کے ہوئے تو آپ نے قرآن کریم ناظرہ اور دینی کتب اپنے والد ماجد سے پڑھی لیں اور آپ گجرات کی سکونت ترک کر کے سید کسریٰ چلے آئے۔ سید کسریٰ اگر حضرت والائے مقامی اساتذہ سے دینی علوم کی تحصیل شروع کی۔

بیعت اور خلافت

مشہور ہے کہ حضرت سائیں سہیلی سرکار رحمۃ اللہ علیہ حضرت خواجہ شمس العارفین سیالوی کے خلیفہ تھے۔ تحقیق حال کے لئے مؤلف نے حضرت خواجہ غلام فخر الدین سیالوی سے رجوع کیا تو آپ نے فرمایا:

فقیر نے معتبر ذرائع سے سنا ہے کہ سائیں سہیلی صاحب پیر سیال غریب نواز رضی اللہ عنہ کے خلیفہ تھے۔ پہلے سالک تھے بعد میں مجذوب ہو گئے۔ ایبٹ آباد پہاڑ پر جب کوئی آبادی نہیں تھی تو سائیں صاحب اس پہاڑی پر رسیاں باندھ کر چوک اور بازار بناتے تھے اور اردو زبان میں کہتے تھے کہ ایک بازار یوں کھینچ دو ایک یوں اور مانسہرہ میں بھی اسی طرح کرتے چنانچہ ایبٹ آباد اور مانسہرہ میں سائیں صاحب کے نقشے کے مطابق چوک اور بازار بنے ہوئے ہیں۔

مؤلف جب ۲۲ صفر المظفر ۱۴۰۹ھ کو سیال شریف حضرت خواجہ شمس العارفین سیالوی کے عرس مبارک کی تقریب سعید میں حاضری سے مشرف ہوا تو حضرت خواجہ غلام فخر الدین سیالوی نے مؤلف کے استفسار پر فرمایا:

مانسہرہ میں پیر سیال کے ایک مخلص مرید حضرت قاضی غلام نبی مانسہوی رحمۃ اللہ علیہ ہوئے ہیں۔ ان کی زبان سے اکثر سنا کہ حضرت سائیں سہیلی سرکار پیر سیال کے خلیفہ تھے۔ مزید فرمایا کہ قیام پاکستان سے قبل اکثر سیر و تفریح کے لئے ایبٹ آباد اور مانسہرہ جایا کرتا تھا۔ ایبٹ آباد کے ایک ہوٹل میں کھانا کھانے کے لئے بیٹھے تھے۔ قریب ہی چند پٹھان کھانا کھا رہے تھے۔ جب انہوں نے میرے درویش سے سیال شریف کا نام سنا تو اٹھ کر میرے پاس آئے اور میری دست بوسی کرنے لگے۔ میرے استفسار پر کہنے لگے کہ ہم سائیں سہیلی سرکار کے مرید ہیں اور سائیں صاحب سیال

۱۔ حیات حضرت سید سہیلی سرکار صفحہ ۱۳۔
۲۔ مکتوب گرامی حضرت خواجہ غلام فخر الدین سیالوی بنام مؤلف مورخہ ۳ اگست ۱۹۸۸ء از سیال شریف ضلع سرگودھا۔

شریف کے خلیفہ تھے۔

حضرت سائیں سہیلی سرکار کے ایک بلکے سید غلام حسین شاہ بخاری جو فاروقیہ فیکٹری کے نزدیک ایک غار میں محو عبادت ہیں 'کابیان' ہے کہ حضرت سائیں سہیلی سرکار پیر سیال کے خلیفہ تھے۔

۱۱

حضرت قاضی محمد شمس الدین ساکن درویش ہری پور ہزارہ کابیان ہے: سائیں سہیلی سرکار اعلیٰ حضرت سیالوی کے مرید تھے۔ ۱۲

حضرت قاضی نور عام مانسہوی فرماتے تھے کہ حضرت سید سائیں سہیلی سرکار جید عالم تھے۔ خواب میں حضرت خواجہ سیالوی کی زیارت سے مشرف ہوئے تو دیوانہ وار سیال شریف چل پڑے۔ خواجہ سیالوی نے حاضری کا مقصد دریافت فرمایا تو آپ نے عرض کیا کہ غوث زمان کی تلاش ہے۔ حضرت خواجہ سیالوی نے ارشاد فرمایا: مولوی صاحب! آپ فلاں مقام پر جا کر انتظار کریں، غوث زماں آپ کو وہاں خود آگر ملے گا۔ مولوی صاحب مقررہ مقام پر اکیس یوم تک منتظر رہے۔ بائیسویں یوم طلوع آفتاب کے بعد ایک شخص نے خبر دی کہ ایک فقیر آیا ہوا ہے، دیوانہ وار حاضر ہو کر سعادت قدمبوسی حاصل کی۔ یہ فقیر حضرت خواجہ سیالوی تھے۔ حضرت خواجہ سیالوی نے آپ پر نگاہ لطف و کرم ڈالی جس سے مولوی صاحب مست المست ہو گئے۔

حضرت خواجہ سیالوی نے ارشاد فرمایا کہ مولوی صاحب یہاں سے چلے جاؤ۔ اس کے بعد کافی عرصہ حالت مستی و مجذوبی میں مختلف مقامات پر چلے کشتی فرماتے رہے اور جا بجا آپ کی نشست گاہیں موجود ہیں۔ راولپنڈی، حسن ابدال، ہری پور، ایبٹ آباد حتیٰ کہ مانسہرہ میں ۲۰ برس تک پھر مظفر آباد بربل دریا چلے کشتی اور مجاہد و ریاضت میں مشغول رہے۔ ۱۳

سہیلی سرکار مست المست مجذوب قلندر تھے۔ عمر کے اواخر میں قیود شرعیہ سے بے نیاز اور مئے توحید سے سرشار و مدہوش تھے، اس سلسلہ میں ہمارے خاندان میں روایات کا ایک ہجوم برپا

۱۱ یہ بات الحان ملک محمد رفیق چشتی سیالوی اور سیر فاروقیہ فیکٹری سے معلوم ہوئی۔ آپ اکثر ان کی خدمت میں حاضر ہوتے رہتے ہیں اور ملک صاحب پر خصوصی شفقت فرماتے ہیں۔ (مؤلف)

۱۲ مکتوب قاضی شمس الدین مورخہ ۲۵ جنوری ۱۹۸۹ء از درویش ہری پور (ہزارہ)

۱۳ قاضی غلام نبی مانسہوی نے اپنے والد ماجد قاضی نور عالم مانسہوی سے سماعت فرمایا اور قاضی غلام نبی مانسہوی نے اپنے فرزند ارجمند اور جانشین قاضی غلام صابر خان مانسہوی کاتب امروز لاہور سے بیان فرمایا۔ (مؤلف)

مجاہدات و ریاضات

آپ سید کسریٰ کے مقام پر مجاہدہ و ریاضت میں ایسے مصروف ہوئے کہ دنیاوی معاملات سے ان کا کوئی تعلق نہ رہا اور یہ مختلف مقامات پر چلہ کشی کرتے رہے۔ راولپنڈی تشریف لے آئے اور کچھ عرصہ پنڈی کے نواحیات میں چلہ کشی کرتے رہے۔ راولپنڈی میں تھوڑے دن گزارنے کے بعد ہری پور تشریف لے گئے۔ حسن ابدال، کوٹ نجیب اللہ، حویلیاں وغیرہ میں بھی مجاہدات کئے۔ جب مخلوق کا ہجوم ہونے لگا تو آپ نے پہاڑی علاقے بگڑا میں قیام کیا۔

بعد ازاں ہاڑی والے قبرستان نزدنوہاں شہر میں چلہ کشی کی۔ خون کی بانڈی، سہلڈاں، قلندر آباد، بانڈی، ہونڈاں میں چلہ کرنے کے بعد مانسہرہ تشریف لائے۔ مانسہرہ میں آپ نے زیادہ عرصہ ریاضت و مجاہدہ میں بسر کیا۔

مانسہرہ سے روانگی کے بعد گڑھی حبیب اللہ، لوہارگلی اور مظفر آباد میں قیام کیا۔

حلیہ اور لباس

آپ کا قدمیانہ تھا۔ جسم نہ بھاری اور نہ دبلا پتلا، چہرہ سرخ اور بارعب، سر کے بال الجھے ہوئے، لباس صرف تہبند تھا۔

آپ عموماً خاموش رہتے تھے اور حالت استغراق طاری رہتا تھا۔ کسی سے کچھ نہ مانگتے تھے اور از خود کوئی شخص ہدیہ پیش کرتا تو اٹھا کر کسی کے حوالے کر دیتے تھے۔

کشف و کرامات

آپ سے بکثرت کشف و کرامات کا ظہور ہوا۔ صرف ایک کرامت لکھی جاتی ہے۔ آپ کے کشف و کرامات کا چرچا مہاراجہ کشمیر پر تباب سنگھ کے دربار تک ہونے لگا۔ ایک مرتبہ بھیس بدل کر عام آدمی کے روپ میں مہاراجہ پر تباب سنگھ بھی آپ کے دربار میں حاضر ہوا مگر آپ نے فوراً پکار کر کہا: اڑیا پر تباب سنگھ! توں اپنا آپ لوکل کولوں چھپانا ہیں پر فقیراں کولوں

کتھیں چھپیارہ سلنا ایس۔

جب مہاراجہ نے یہ فقرے فقیر خدا مست کی زبانی سنے تو بے حد متاثر ہوا۔ اس نے اپنے حق میں دعا کرائی اور آپ کے حضور نذرانہ کے طور پر اشرفیاں پیش کیں لیکن آپ نے قبول نہ فرمائیں۔

انہی کرامت کے سبب آپ کی شہرت دور دور پھیل گئی تھی اور کئی کئی میل کا سفر کر کے لوگ آپ کے حضور حاضری دیتے تھے اور آپ کسی حاجت مند کا سوال رد نہ فرماتے تھے، جس کی جو حاجت ہوتی تھی اسی کے مطابق اللہ کے حضور دعا فرماتے اور پھر حاجت مند کی وہ حاجت چند لمحوں میں پوری ہو جاتی تھی۔

شاعری

حضرت سائیں سہیلی سرکار کے بارہ میں ایک روایت سے معلوم ہوتا ہے کہ آپ پنجابی ادبیات کے رمز آشنا تھے اور فی البدیہہ شاعری فرماتے تھے اور سہیلی کا لفظ تخلص فرمایا کرتے تھے۔ سہیلی سرکار کے چچا زاد سید ولایت شاہ المعروف بلی سرکار عین سہیلی کے وزن پر بلی تخلص فرمایا کرتے تھے اور پنجابی زبان کے شاعر تھے۔

حضور امام کاظمی ایڈووکیٹ مزید لکھتے ہیں:

میں نے جو اظہار خاندانی روایات کے حوالے سے کیا ہے اس کی وضاحت یوں ہے کہ میرے دادا کے حقیقی بڑے بھائی سید نوبت شاہ مجذوب قلندر مدفن دامن ٹھڈا پانی ضلع ایبٹ آباد حضرت بودی شاہ رحمۃ اللہ علیہ کے بالکے تھے۔ سہیلی سرکار اور پیر ولایت شاہ یک جدی ہونے کے علاوہ پیر بھائی بھی تھے۔ ارادت مندی کا یہی سلسلہ ہے جس کے توسط سے ہمارے خاندان میں مستند روایات محفوظ و برقرار ہیں۔

مریدین و معتقدین

آپ کے معتقدین پاکستان اور بھارت کے علاوہ دیگر ممالک میں بھی پائے جاتے ہیں۔ خصوصاً

سرحد اور آزاد کشمیر کے علاقوں میں ان کی اکثریت ہے۔

کوائف وصال

آپ رحلت سے قبل بے حد خوش تھے اور اپنے معتقدین سے کہہ دیا تھا کہ بس اب چل چلاؤ ہے۔ مگر یہ بت عقیدت مندوں کی سمجھ میں نہ آئی۔ انہوں نے غسل کر کے خوشبو لگائی اور شام کو معمولی بخار ہوا۔ دوسرے دن رحلت فرما گئے۔ ان اللہ وانا الیہ راجعون ○

وصال شریف

حضرت سائیں سہیلی سرکار مظفر آبادی رحمۃ اللہ علیہ کا وصال شریف ۱۸ رمضان المبارک ۱۳۱۷ھ مطابق ۲۰ جنوری ۱۹۰۰ء بروز شنبہ ہے۔ ہندی سال ۸ ماگھ ۱۹۵۷ء بکرمی ہے۔

مدفن پاک

آپ کی آخری آرامگاہ مظفر آباد آزاد کشمیر میں بنی۔ روضہ شریف بنا ہوا ہے اور مرجع خلائق ہے۔

عرس شریف

آپ کا سالانہ عرس مبارک ۱۳ جنوری تا ۲۰ جنوری بڑے تزک و احتشام سے منایا جاتا ہے۔ مانسہرہ سے بکثرت لوگ حاضر ہوتے ہیں۔

فیض یافتگان

آپ کے فیض یافتہ حضرات میں سے چند یہ ہیں :

۱- سائیں علی بہادر ساکن چٹی ڈھیری مانسہرہ

۲- سائیں راجہ ساکن مانسہرہ

- ۳- سائیں امیر ساکن ہاتھی میر مانسہرہ
- ۴- سید فیض علی شاہ ساکن شیخ البانڈی مانسہرہ
- ۵- سائیں نور اباساکن چرخیر آباد
- ۶- سائیں تیغ علی ساکن مظفر آباد، آزاد کشمیر
- ۷- سائیں خوشیا ساکن گولڑہ شریف
- ۸- حضرت سید غلام حسین شاہ بخاری
- ۹- سائیں کترا وغیر ہم

حضرت شیخ محمد عبداللہ گجراتی

ولادت اور خاندان

استاذ الفاضل، فاضل قبح، مرجع الفضلاء، بے مثل تاریخ گو حضرت شیخ محمد عبداللہ گجراتی رحمۃ اللہ علیہ سکھوں کے عہد میں اپنے ننھیال موضع پینہ ضلع جہلم میں ۱۲۵۰ھ مطابق ۱۸۳۳ء میں پیدا ہوئے۔ والد ماجد کا نام حضرت مولانا صدر الدین رحمۃ اللہ علیہ متوفی ۱۲۶۹ھ ہے۔ آپ کے نانا جان حافظ نورجی رحمۃ اللہ علیہ متوفی ۱۲۷۰ھ بہت عابد اور زاہد تھے۔ آپ کا مزار آپ کے مورث اعلیٰ حضرت خواجہ محمود رحمۃ اللہ علیہ خلیفہ مجاز حضرت غوث بہاء الحق ملتانی قدس سرہ کے روضہ مبارک کی شمالی جانب موضع حاصلانوالہ تحصیل پھالیہ ضلع گجرات میں ہے۔

تعلیم اور اساتذہ

بچپن کے چند سال آپ نے اپنے نانا جان کے زیر سایہ گزارے۔ ساڑھے چار سال کی عمر میں حافظ نور دین چک عمر کی خدمت میں حاضر کئے گئے اور حافظ صاحب کی توجہ سے جلد ہی قرآن پاک یاد کر لیا۔ بعد ازاں علوم متداولہ کی تحصیل والد ماجد سے کی جو اپنے دور کے نامور اساتذہ میں شمار ہوتے تھے۔ ان کے علاوہ میکی ڈھوک میں حضرت مولانا محمد احسن چشتی رحمۃ اللہ علیہ اور اپنے عم محترم مولانا میاں مخدوم عالم سے بھی استفادہ کیا۔

بیعت و خلافت

محبوب سبحانی خواجہ سید غلام حیدر علی شاہ جلاپوری قدس سرہ نے آپ کو حضرت خواجہ

۱۔ تذکرہ اکابر علمائے اہل سنت پاکستان، جلد اول، مطبوعہ استقلال پریس لاہور ۱۳۹۶ھ صفحہ ۲۶۳۔
نوٹ: مولانا غلام یحییٰ رحمۃ اللہ علیہ بن مولانا محمد احسن چشتی کی ولادت یکم جنوری ۱۸۵۰ء ہے۔ بیعت حضرت خواجہ غلام محی الدین مکھڑوی قدس سرہ سے ہے اور وفات ۱۵ اکتوبر ۱۹۳۰ء ہے۔ مزار میکی ڈھوک میں مرجع خلائق ہے۔ (مؤلف)

سیالوی قدس سرہ سے بیعت کرایا جیسا کہ خود قطعہ تاریخ وصال حضرت محبوب سبحانی جلاپوری میں ارشاد فرماتے ہیں: ع

لطف کردے بحال شیخ ضعیف برد ہمراہ تا سیال شریف
بلکہ آل صاحب جلال و جمال داد دستم بدست پیر سیال ل
مجاہدہ و ریاضت اور منازل سلوک طے کر کے خرقہ خلافت حاصل کیا۔ صاحب مرآة
السالکین نے آپ کو حضرت خواجہ شمس العارفین سیالوی کا خلیفہ لکھا ہے۔ ع
قادریہ، سہروردیہ اور نقشبندیہ سلاسل میں بھی آپ کو اجازت حاصل تھی۔

درس و تدریس

علوم متداولہ کی تحصیل و تکمیل اور خرقہ خلافت ارزانی ہونے کے بعد آپ نے چک عمر میں درس و تدریس اور رشد و ہدایت کا سلسلہ جاری فرمایا۔ بے شمار علماء آپ کے چشمہ فیض سے سیراب ہوئے۔ چک عمر اگرچہ آپ کے پردادا مولانا حافظ شیخ محمد شکر اللہ رحمۃ اللہ علیہ خلیفہ مجاز حضرت خواجہ محمد فخر الدین دہلوی قدس سرہ کے زمانہ سے ہی منبع فیض چلا آرہا تھا لیکن شیخ محمد عبد اللہ گجراتی کی شبانہ روز مساعی کی بدولت علم و فضل کا گوارہ بن گیا۔

علامہ اصغر علی روحی رحمۃ اللہ علیہ نے ایک دفعہ فرمایا:

”میں نے لاہور کی مساجد اور علماء کی فہرست تیار کی تو نصف سے زیادہ حضرت مولانا شیخ محمد عبد اللہ کے شاگرد ثابت ہوئے۔“

تلامذہ

آپ کے مشہور تلامذہ کے نام یہ ہیں:

- ۱- مولانا محمد عبد المالك ساکن کھوڑی مشیرمال ریاست بہاولپور
- ۲- قاضی عطا محمد گجراتی تحصیلدار پنشنر

ع لصفحات المحبوب، صفحہ ۲۶۳۔

ع مرآة السالکین، صفحہ ۱۶۵۔

- ۳- مولانا نیاز احمد ساکن نبیوڑہ
- ۴- مولانا حکیم محی الدین قریشی ساکن دیالی
- ۵- مولانا محمد عالم قریشی ساکن سرگڈھن ضلع جہلم
- ۶- مولانا حافظ نور دین مفتی اہل سنت جلاپور جٹاں ضلع گجرات
- ۷- مولانا نور احمد ساکن باگڑیانوالہ ضلع گجرات
- ۸- سید بقاشاہ ساکن کیرانوالہ شہانہ ضلع گجرات
- ۹- سید محمد انور شاہ ساکن گولیکی
- ۱۰- سید فضل شاہ چک عبد الخالق سیداں ضلع جہلم
- ۱۱- قطب القلندر مولانا نعمت اللہ صابری، خانقاہ صابریہ، لالہ موسیٰ
- ۱۲- حضرت مولانا سردار شاہ ساکن کوٹلہ سارنگ خان، ضلع گجرات
- ۱۳- منشی فضل حسین اجمل

شاعری

آپ نغزگو اور قادر الکلام شاعر تھے۔ اس کے علاوہ تاریخ گوئی میں آپ کو قدرت کاملہ حاصل تھی۔ برجستہ تاریخ کہنے میں آپ اپنی مثال نہ رکھتے تھے۔ آپ نے سینکڑوں کی تعداد میں تاریخیں رقم فرمائیں۔ ۱۸۹۶ء میں پیسہ اخبار نے انعامی مقابلہ کرایا۔ آپ نے عربی، فارسی اور اردو میں قطعات تاریخ لکھ کر ارسال کئے اور اول نمبر آنے پر آپ کی خدمت میں تین انعام پیش کئے گئے۔

آپ عربی، فارسی، اردو اور پنجابی میں طبع آزمائی فرمایا کرتے تھے۔ آپ کا فارسی کلام حافظ شیرازی، جان جاناں اور ناصر علی سرہندی کی زمینوں اور انہی کے رنگ میں ہے۔

۱۔ تذکرہ اکابر علمائے اہل سنت پاکستان، صفحہ ۲۶۳، ۲۶۵۔

۲۔ بقول حافظ غلام حسین چشتی سیالوی خطیب لالہ موسیٰ ضلع گجرات۔

۳۔ بقول حضرت صاحبزادہ علامہ سید شبیر احمد شاہ خوارزمی سیالوی مدظلہ خطیب اعظم جامع مسجد اعواناں کھیوڑہ، ضلع جہلم۔

۴۔ بقول حضرت مولانا محمد سلام اللہ شائق رحمۃ اللہ علیہ ساکن چک عمر بجوالہ سراج الاخبار جہلم مجریہ ۸ فروری ۱۹۰۳ء، جلد ۲۰، شمارہ ۶۔ (مؤلف)

اولاد

آپ کے دو صاحبزادے مولانا محمد بقا (مولوی فاضل) اور حافظ محمد رضا آپ کی زندگی میں ہی فوت ہو گئے تھے۔

وصال

آپ کا وصال ۱۳۴۰ھ مطابق ۱۹۲۱ء میں ہوا۔ مزار مبارک چک عمر میں مرجع خلائق ہے۔

قطعہ تاریخ وفات

آپ کے وصال شریف پر حضرت مولانا محمد سلام اللہ شائق رحمۃ اللہ علیہ نے تاریخ وفات لکھی ہے:

چراغ	ہدایت	بروئے	زمیں	چو مولائے	ما قبلہ	اہل دیں
زبنیند	گل	گشت	ناگہ	نہاں	چراغی	نہ گوئم
کہ مر	جہاں	ز	فقدش	یہ	گشت	عالم تمام
خدائش	بجنت	بخشد	مقام	بجو	محمد	علیہ السلام
خیال	چو	داری	بسال	بگو	”کوچ	شیخ المشائخ“
۲۱	۱۹	۵				

تصانیف

آپ کی تصانیف یہ ہیں:

- ۱۔ تاریخ دیوان : حالات حاجی عبد اللہ دیوان قادری رحمۃ اللہ علیہ جو بشندور ضلع جہلم علاقہ پھوار کے رہنے والے تھے۔ آپ کا انتقال ۲۰ شوال ۱۰۷۲ھ کو ہوا۔ غیر مطبوعہ ہے۔
- ۲۔ نشان شیخ : ۱۳۱۱ھ میں مرتب ہوا۔ یہ مجموعہ کلام ہنوز غیر مطبوعہ ہے۔

۱۔ تذکرہ اکابر علمائے اہل سنت پاکستان، صفحہ ۲۶۶، ۲۶۷۔

خصائص

مولانا شیخ محمد عبد اللہ گجراتی بے نظیر فاضل اور مناظرہ میں یکتائے روزگار تھے۔ آپ کے معتقدین کا حلقہ بہت وسیع تھا۔ امیر حبیب اللہ خان والی کابل اور مہاراجہ بنیر سنگھ حاکم ریاست جموں و کشمیر آپ کے مداحوں میں سے تھے۔ تحصیل کھاریاں کے قاضی تھے۔

آج سے تقریباً پون صدی قبل موضع جانی چک متصل ڈنگہ ضلع گجرات میں نبی کریم ﷺ کا موئے مبارک تھا۔ مزار اور عید قربانی کے موقع پر اس کی زیارت کرایا کرتے تھے۔ اس کی زیارت کے لئے بے انداز خلق خدا حاضر ہوا کرتی تھی۔ مزار اور اسے اپنے رہائشی مکان پر رکھتے تھے جہاں اس کی بے ادبی کا احتمال ہوتا تھا۔ اس لئے مولانا شیخ محمد عبد اللہ نے اپنی گرہ اور اپنے احباب کے چندہ سے ایک مسجد اور ایک زیارت گاہ تعمیر کرا دی جہاں بصد ادب و احترام موئے مبارک رکھوا دیا۔

حضرت صاحبزادہ سید شبیر احمد شاہ خوارزمی سیالوی جو حضرت مولانا سید سردار شاہ رحمۃ اللہ علیہ ساکن کوٹلہ سارنگ خان کے نواسے اور شاگرد ہیں نے بیان فرمایا کہ میرے حقیقی نانا جان نے جملہ علوم متداولہ شیخ محمد عبد اللہ گجراتی سے حاصل کئے۔ آپ شیخ صاحب کے بڑے چہیتے اور پیارے شاگرد تھے۔

شیخ محمد عبد اللہ گجراتی قدس سرہ سادات کا بے حد احترام فرمایا کرتے تھے جب کبھی قبرستان سے گزرنے کا اتفاق ہوتا تو گھوڑی سے اتر جاتے تھے اور اپنے جوتے بھی پاؤں سے اتار دیتے تھے۔ برجستہ تاریخ کہنے میں اپنی مثال آپ تھے۔ شریعت مطہرہ کے بہت پابند تھے۔

جانشین

آپ کے وصال کے بعد آپ کے حقیقی بھتیجے حضرت مولانا محمد سلام اللہ شائق رحمۃ اللہ علیہ آپ کے جانشین ہوئے۔ بعد ازاں حضرت مولانا مظفر علی رحمۃ اللہ علیہ اور آج کل حضرت مولانا محمد نعیم اللہ سیالوی ساکن چک عمر ضلع گجرات آپ کے جانشین ہیں۔ حضرت شیخ الاسلام سیالوی قدس سرہ سے بیعت ہیں۔ مؤلف کے دوست ہیں۔ اللہ تعالیٰ عمر اور علم میں برکت دے۔ آمین!

حضرت قاضی محمد فضل الدین رام گجراتی

خاندان

آپ گجرات شہر کے ایک کشمیری الاصل گھرانے کے فرد تھے۔ آپ کی ولادت گجرات محلہ پنڈت میں ہوئی۔

تعلیم و تربیت

آپ نے ابتدائی تعلیم گجرات شہر کے علماء سے حاصل کی۔ اس کے بعد اعلیٰ تعلیم کے لئے دہلی تشریف لے گئے اور صدر الصدور مفتی صدر الدین آزرده دہلوی سے دینی علوم کی تکمیل کر کے سند فراغت حاصل کی۔ آپ کا شمار مفتی صاحب کے ممتاز تلامذہ میں ہوتا تھا۔

آپ کے پوتے زبدۃ الحکماء حکیم آفتاب احمد قرشی ایم اے ملک قرشی دو خانہ لاہور کا بیان ہے:

حضرت قاضی محمد فضل الدین اپنے دور کے بلند ترین عالم اور مفتی صدر الدین آزرده کے تلمیذ رشید تھے۔

ملازمت

حصول تعلیم کے بعد آپ ریاست جموں و کشمیر اور تحصیل کھاریاں میں ”قاضی“ کے فرائض سرانجام دیتے رہے اور یہاں تک کہ قاضی آپ کے نام کا مستقل حصہ بن گیا۔

بیعت اور خلافت

آپ کی بیعت حضرت خواجہ شمس العارفین سیالوی سے تھی۔ حضرت خواجہ غلام فخر الدین

سیالوی نے ایک مجلس میں ارشاد فرمایا:

حضرت قاضی محمد فضل الدین گجراتی رحمۃ اللہ علیہ کے فرزند ارجمند حکیم محمد حسن قرشی مرحوم سیال شریف حاضر ہوئے تھے۔ سیال شریف سے اپنے والد ماجد کی ارادت اور خلافت کا ذکر کیا تھا نیز دربار شریف کے درویشوں اور طلبہ کا طبی معائنہ کیا تھا۔

آپ کی تصنیف ”اجوبۃ السائلین بکتاب المبین“ کے سرورق پر آپ کا پورا نام اس طرح درج ہے:

”قاضی محمد فضل الدین راقم گجراتی چشتی نظامی سلیمانی سیالوی عم فیضہ۔“

صاحب مرآة السالکین نے آپ کو حضرت خواجہ شمس العارفین سیالوی کا خلیفہ لکھا ہے۔

شیخ سے محبت

آپ کو اپنے شیخ طریقت سے بے پناہ ارادت اور محبت تھی۔ ہر سال سیال شریف حاضر ہوتے تھے۔ حضرت خواجہ سیالوی آپ پر بہت لطف و کرم فرمایا کرتے تھے۔ آپ نے اپنے شیخ طریقت کی شان اقدس میں ایک طویل منقبت لکھی جو ”اجوبۃ السائلین“ کے صفحات ۷۲ تا ۵۰ پر پھیلی ہوئی ہے۔ یہ منقبت ۷۲ اشعار پر مشتمل ہے۔ چند اشعار ہدیہ قارئین ہیں جع

عشق دانی چیت اے مرد کیا	انہ کان فناء فی الفناء
آفتاب عشق ناید در حجاب	شعلہ سوزاں نمی پوشد نقاب
یک نفس چوں عشق جان طور شد	زرہ . زرہ اش سراپا نور شد
آفتاب از عشق آتش بد شد	ماہتاب از عشق او سیار شد
صد گل و لالہ ز جوش خود د مید	سبزہ از باطن زمیں آمد پدید
عشق مولا بندہ را مولا کند	اسفلے را اعلیٰ و اولیٰ کند
زانکہ اورا نسبتے با حق بود	از نگاہش سنگ و آہن شق بود

گرندی ایس چنیں مردان حق
 تاب وصف او ندارم بر ملا
 من چگونہ وصف آں شاہے کنم
 ایس سخن پایاں ندارد اے فقیر
 نور شمس الدین ز نور کبریاست
 بس کن اے راقم نیابی انتہا
 ان صرف العمر فیہ دائما

معاصرین

حضرت قاضی محمد فضل الدین صاحب نے حضرت خواجہ شمس العارفین سیالوی رحمۃ اللہ علیہ کے دست حق پرست پر بیعت کی ہوئی تھی۔ اس دور کے جلیل القدر علماء و مشائخ سے ان کے گہرے مراسم تھے۔ پیرجماعت علی شاہ بھی ان کے دوستوں میں سے تھے وہ جب بھی گجرات تشریف لاتے دادا مرحوم سے ضرور ملاقات ہوتی راز و نیاز کی باتیں چھڑتیں۔

معاصرین میں سے قاضی محمد فضل الدین چشتی کے حضرت قطب العارفین قاضی سلطان محمود قادری اعوان شریف سے گہرے تعلقات تھے۔ حضرت قاضی سلطان محمود کے سجادہ نشین حضرت صاحبزادہ محبوب عالم رحمۃ اللہ علیہ حضرت قاضی محمد فضل الدین چشتی گجراتی کا ذکر بڑی محبت اور احترام سے کرتے تھے۔

حضرت شیخ محمد عبد اللہ گجراتی، حضرت خواجہ محمد امین چکوڑوی، حضرت مولانا محمد امام الدین گجراتی مؤلف مرآة السالکین، مولانا محمد سلام اللہ شائق، مولانا محمد ابراہیم گجراتی مدفون سویہ شریف، حضرت خواجہ سید مر علی شاہ گولڑوی، حضرت محبوب سبحانی جلاپوری رحمہم اللہ تعالیٰ اجمعین سے بھی اچھے مراسم تھے۔

۱۱ انوار امیر ملت، صفحہ ۲۲، ۲۳۔

۱۲ سید نور محمد قادری: حضرت قاضی فضل الدین گجراتی (مضمون) مطبوعہ درہفتہ روزہ استقلال لاہور جلد ۱۳، شمارہ ۳، ۲۳ ستمبر تا ۲ اکتوبر ۱۹۸۳ء صفحہ ۲۸۔

اخلاق

آپ کے اقوال و افعال سنت نبوی ﷺ کے مطابق تھے۔ آپ بہت بڑے عالم، صوفی، مصنف، مناظر اور نغز گو شاعر تھے۔ خصوصاً فارسی زبان کے قادر الکلام سخن گو تھے۔ اپنے شیخ طریقت کے قدم بقدم چلنے والے تھے۔ اور ادو وظائف کے پابند تھے۔ علماء کا بے حد احترام فرماتے تھے۔

شاعری اور نمونہ کلام

اللہ تعالیٰ نے آپ کو سوز و گداز سے لبریز طبیعت عطا فرمائی تھی۔ زبان و بیان پر پوری قدرت رکھتے تھے۔ راقم تخلص تھا۔

کتاب اجوبۃ السائلین کے آخر میں آپ کی ایک طویل فارسی مثنوی درج ہے جو سولہ صفحات پر مشتمل ہے۔ مثنوی حمد باری تعالیٰ، نعت رسول مقبول ﷺ، فضائل اہل بیت، مدح صحابہ کرام اور منقبت خواجہ محمد شمس الدین سیالوی کے مضامین پر مشتمل ہے۔ مثنوی کی زبان بڑی سادہ، سلیس، شگفتہ اور رواں ہے۔ اس نادر و نایاب مثنوی کے چند اقتباسات پیش کئے جا رہے ہیں تاکہ صاحب ذوق حضرات گجرات کے ایک اچھے لیکن غیر معروف شاعر سے متعارف ہو سکیں:

زند نفس و پندارم رہا کن	الہی سوز عشقم عطا کن
بصرائے جنوں خود را کشیدہ	دل در رہ عشقت تپیدہ
پئے وحشی غزالاں سر نہادہ	چوں برق در خرمن افتادہ
بصرائے جنوں ہا وا رسیدہ	لے چوں لیلی و مجنون تپیدہ
بود ہم دوش و ہم آغوش مجنون	دلے کز خارہای دشت پرخون
نہ دل باشد کہ تصویر مثالست	دلے کز سوز و ساز عشق خالیست
بہ دامن پیغمبر آرمیدہ	دلے وہ در رہ سنت رسیدہ

محمدؐ کا بروی و فخر عالم زجود او وجودے داشت آدم ﷺ
فلک با ہمراہ ہمرہ رکابش جبیں سجدہ دارد در جنابش

محمدؐ رحمت للناس والجان
 محمدؐ تاجدار و فخر آدم
 محمدؐ روح عالم نور ایمان
 شفیع روز محشر چارہ سازا
 چه خوش گفته دو بیتے حسب عالم
 ترحم یا نبی اللہ ترحم
 ز مجوراں چرا فارغ نشینی

محمدؐ عین اسلام است و ایمان
 محمدؐ باعث ایجاد عالم
 محمدؐ قبلہ دل کعبہ جان
 پناہ امتا۔ عالم نوازا
 دلم قربان جای باد و جانم
 ز مجوری برآمد جان عالم
 نہ آخر رحمتہ اللعالمینی

نثار ناز و جان باز پیمبر
 بجز صدق و صفایا، رے نمیداشت
 فدائے خاک پا او سرما
 بود طفلے و ناداں تا رسیدہ

شہ صدق و صفا صدیق اکبر
 بغیر از راستی کارے نمیداشت
 نثارش کرد جان و مال خود را
 دماغے را کہ بولیش تا رسیدہ

ازاں کلکم زند حش سرنگوں است
 کجا از عدۃ وصفش برآیم
 ولو کان النبی بعدی عمر بود

چو وصفش از بیایاں ما فزوں است
 اگر صد سال مدح او سرایم
 کہ پیغمبر بشان او بفمود

کہ شرح ناز و وصف گل تواند
 از و حرفے ازیں دفتر کہ آید
 کہ ناسور جگر تیمار خواهد
 بہار گلشن اسلام و ایمان
 کہ ذی النورین پیغمبر ہما نست
 نمیداند کے کو خود پسند است
 کزو روحانیان را بد حیائے
 کہ فی الجنة رفیقی آیدش باد

صغیر بلبل کلکم نداند
 اگر بلبل بوصف گل
 مگر سوز جگر اظہار خواهد
 بگلزار جہاں سر ویست عثمان
 رفیع و رفعت شانش از انست
 پئے قرآن ہموں شیرازہ بند است
 تعالیٰ اللہ عجب زیبا لقائے
 بہ حش کے تواند خامہ سر داد

بیا ساقی بیا اے جان عرفاں بدہ جای کہ نام اوست عرفاں
دوبلا کن ازاں مستی جلالم کہ مدح مرتضی آمد خیالم

چوروی تیغ او گرد نمودار اگر شیر فلک آید بہ پیکار
تعالی اللہ زوصف ما بروں است سزاوار شہنشاہی ہمونست
قضائش چوں خیال مطلب آرد اجابت پیش رویش سرگزارد
قضائے حق اگرچہ شد قضائش ولے محکوم عنوان رضائش
حدیث انت منی ہر کہ خواند چگونہ ساقی کوثر نداند
چگونہ کلک من مستی نیا رد کہ ذوق مدحت حسنین دارد
روا نبود کہ نام شان بگویم زکوثر گردہاں صد بار شویم
قلم چوں نام پاک شان رقم زد قضا صد بار بوسہ بر قلم زد
بہ بتان قضا سروند آزاد جہاں در سایہ اش معمور و آباد

تصانیف

آپ کی تصانیف میں درج ذیل کتابیں مشہور ہیں۔

- ۱- اجوبۃ السائلین بکتاب المبین مطبوعہ مطبع فیض عام لاہور ۱۹۰۷ء۔
 - ۲- انوار النعمانیہ مطبوعہ اسلامیہ سٹیم پریس لاہور ۱۸۹۰ء/۱۳۰۷ھ۔ یہ کتاب قرأت فاتحہ خلف الامام سے تعلق رکھتی ہے۔
- حکیم آفتاب احمد قرشی مرحوم لکھتے ہیں:
- بحیثیت مصنف ان کی تصانیف انوار النعمانیہ اور اجوبۃ السائلین ان کے خامہ بہار آفریں کا بہترین شاہکار ہیں۔

۱- منقول از کتاب "اجوبۃ السائلین" صفحہ ۳۹ تا ۵۰۔ حمد باری تعالیٰ کے اشعار ۵۵ نعت رسول مقبول ﷺ کے ۳۹ اوصاف گرامی خلفائے اربعہ رضوان اللہ علیہم کے ۵ وصف صدیق اکبر کے ۷ وصف حضرت عمر فاروق اعظم کے ۱۹ وصف عثمان کے ۱۳ مدح حضرت مرتضیٰ کے ۱۹ مدح حسنین کے ۵ اور دعائیہ اشعار ۷ ہیں۔ یہ اشعار مشہور محقق اور قلمکار جناب سید نور محمد قادری سے دستیاب ہوئے۔ (مؤلف)

۲- انوار امیر ملت، صفحہ ۷۲۔

نمونہ نثر

آپ بلند پایہ شاعر ہونے کے علاوہ بلند پایہ نثر نگار بھی تھے۔ آپ کی تصانیف میں سے چند اقتباسات پیش خدمت ہیں۔ انوار النعمانیہ کی وجہ تصنیف کو اس طرح بیان کرتے ہیں:

عبد الضعیف الراجی برحمت ربہ المعین محمد فضل الدین متوطن گجرات وفقہ اللہ باعمال الخیر والحسنات خدمت میں صاحبان اہل اسلام خصوصاً حنفیہ کرام کی گزارش کرتا ہے کہ ان دنوں قدردان احباب مکرمت مآب شیخ غلام محمد صاحب نے اس گم نام سے مسئلہ قرأت فاتحہ خلف الامام کا استفسار کیا۔ خاکسار نے حسب تحقیق حنفیہ کے جس کا استنباط از روئے آثار و اخبار بدرجہ غایت اکمل و اقویٰ ہے جواب دیا انہوں نے وہ جواب بجنسہ مولوی حکیم نور الدین صاحب کو دکھلایا۔ مولوی صاحب موصوف نے اس فتویٰ کی تردید میں ایک رسالہ مسمیٰ بہ فصل الخطاب مرتب و مدون فرما کر چھپوایا اور اکناف عالم و اطراف ہند و پنجاب میں ذائع و شائع کر دیا۔ فقیر کو ہر چند قلت فرصت و کثرت اشغال و عدم موجودگی اسباب و فراغت اور بہم نہ ہونا کسب دینیہ وفقہ وغیرہ کا سد راہ تحریر جواب تھا مگر الحمد للہ کہ توفیق الہی نے دستگیری فرمائی جو صورت مراد کی آئینہ تمنا میں نظر آئی کہ بطور جواب الجواب یہ رسالہ ہدایت مقالہ المقلب بکشف النقاب عن مسئلہ فاتحہ الکتاب و المسیٰ بہ انوار النعمانیہ حیزہ تالیف و احاطہ تحریر میں آیا۔

ایک اور اقتباس ملاحظہ ہو جو مصنف کے خاص انداز نگارش کا نمونہ ہے۔ فرقہ اہل حدیث کا ذکر کرتے ہوئے فرماتے ہیں۔

وہ فرقہ مدعی عمل بالحدیث کا ہے کہ ان میں سے اپنے آپ کو محمدی کہلاتا ہے۔ غیر متعلقہ کہنے سے گھبراتا ہے اور کوئی نام اپنا عامل بالحدیث بتاتا ہے۔ لا مذہب کہنے سے تھر تھراتا ہے اور کوئی التقليد شرک فی النبوة کا دعویٰ ارہے اور کسی کا اشتہار مطاعن ابو حنیفہ ہی شعار ہے اور کسی کو غیر مقلد کہنا خوش آتا ہے۔ وہابی کہنے سے جوش میں آتا ہے اور کوئی مقلدین کو مصداق آیتہ بل نتبع ما الفینا علیہ آباننا کا جو شان کفار میں ہے ٹھہراتا ہے اور کوئی محمل ان يتبعون الا الظن وان ہم الا یخزون ○ کا جس کے مصداق مشرکین ہیں، مقلدین کو بناتا ہے اور کوئی امام صاحب کو قلیل البضاعة فی الروایة کا دھبہ لگاتا ہے اور کوئی قلة عربیت و انہ امام اہل الراۃ کا نقارہ بجاتا ہے اور کوئی مرجیت کی نسبت کرتا ہے اور کوئی انہ کان کثیر التعبد حتی انہ کان یحیی اللیل کلة وهو

وصال شریف

آپ کا وصال شریف ۱۳۲۶ھ مطابق ۱۹۰۸ء کو ہوا۔ مزار شریف گجرات میں واقع ہے۔

اولاد

آپ کے صاحبزادے حکیم محمد حسن قرشی مرحوم اس دور کے جید طبیب اور حضرت علامہ اقبال کے قریبی دوست تھے۔ پوتے حکیم آفتاب احمد قرشی مرحوم تحریک پاکستان کے سرگرم کارکن تھے۔ جب اس خاندان کے زریں کارناموں پر نظر پڑتی ہے تو بے ساختہ یہ مصرع زبان پر آجاتا ہے:

ع

ایں خانہ ہم آفتاب است

قومی اور ملی امور میں حصہ

آپ ملی اور قومی امور میں گہری دلچسپی لیتے تھے۔ چنانچہ ۱۸۹۴ء میں جب گجرات میں ”انجمن خیر خواہ اقوام کشمیریاں“ قائم ہوئی تو آپ اس کے رکن بنے اور حتی الامکان اس انجمن کی امداد کرتے رہے۔ یہاں یہ یاد رہے کہ لاہور کی ”انجمن کشمیری“ اس انجمن کے دو سال بعد ۱۸۹۶ء میں قائم ہوئی۔ اس طرح اس سلسلہ میں گجرات کو اولیت حاصل ہے۔ گجرات والی انجمن کے صدر حاجی پیر بخش مرحوم تھے جو بڑے مخیر اور نیک دل مسلمان تھے۔ ان کی بنائی ہوئی مسجد اس وقت بھی گجرات میں ”مسجد پیر بخش“ کے نام سے موجود ہے۔

”انجمن خیر خواہ کشمیریاں“ کا پہلا اجلاس برائے وصولی چندہ فروری ۱۸۹۴ء میں ہوا۔ چندہ دہندگان کی قلمی فہرست میں مولانا محمد فضل الدین کا نام نمبر شمار ۷۴ میں اس طرح درج ہے:

”مولوی فضل الدین صاحب محلہ پنڈتال چندہ دو روپیہ“

۱۔ انوار النعمانیہ من تصنیف فاضل اجل عالم اکمل مولانا مولوی محمد فضل الدین صاحب گجراتی سلسلہ ۱۳۰۷ ہجری المقدس مطابق ۱۸۹۰ء مطبع اسلامیہ واقع لاہور، صفحہ ۵۔
۲۔ ہفت روزہ استقلال لاہور، مجریہ ۲۳ ستمبر تا ۲ اکتوبر ۱۹۸۳ء، صفحہ ۲۸۔

نمبر ۶ فہرست میں جو کم از کم چندہ درج ہے وہ دو روپیہ اور زیادہ سے زیادہ دس روپے ہے جو
انجمن کے صدر حاجی پیر بخش مرحوم کا ہے۔
حضرت قاضی محمد فضل الدین راقم گجراتی رحمۃ اللہ علیہ نے ۱۸۵۷ء کی جنگ آزادی میں
حصہ لیا تھا۔

حضرت قاضی احمد الدین چکوالی

ولادت اور خاندان

آپ ۲۰ رمضان المبارک ۱۲۶۸ھ مطابق ۸ جولائی ۱۸۵۲ء کو پیدا ہوئے۔ تاریخی نام ”چراغ دین“ تجویز ہوا لیکن شہرت اپنے دوسرے نام احمد الدین ہی سے حاصل ہوئی۔ آپ کا آبائی وطن بولہ شریف نزد بوچھال کلاں ضلع چکوال ہے۔ بولہ شریف سے آپ کے والد ماجد حضرت مولانا غلام حسین چکوالی رحمۃ اللہ علیہ نقل مکانی کر کے چکوال میں آگئے۔ خاندان کے بعض افراد مثلاً حضرت قاضی نور الدین بولوی خلیفہ حضرت خواجہ شمس العارفین سیالوی، قاضی سید رسول بولوی خلیفہ حضرت ثانی لاثانی سیالوی اور قاضی احمد سعید بولوی (برادر خورد قاضی احمد الدین چکوالی) وغیرہم کی اولاد بولہ شریف میں آباد ہے۔ ان کے مزارات مرجع خلائق ہیں۔ آپ کا خاندان قطب شاہی اعوان ہے۔ سلسلہ نسب اس طرح ہے:

قاضی احمد الدین بن مولانا غلام حسین بن قاضی محمد احسن بن محمد حنیف بن محمد بن نور محمد۔

قاضی سید رسول بولوی حضرت مولانا غلام حسین چکوالی کے چچا زاد بھائی ہیں اور قاضی سید رسول بولوی حضرت قاضی نور الدین بولوی کے حقیقی بھانجے ہیں۔

والد ماجد

حضرت مولانا غلام حسین چکوالی کی پیدائش ۱۸ جمادی الثانی ۱۲۳۶ھ مطابق ۲۳ مارچ ۱۸۲۱ء کو بھون ضلع چکوال میں ہوئی۔ آپ کا سلسلہ نسب حضرت علی المرتضیٰ کرم اللہ وجہہ سے جا ملتا ہے۔ آپ کے ایک اور برادر مولانا غلام حیدر ہیں جن کی تاریخ ولادت ۱۶ جمادی الاولیٰ ۱۲۰۰ھ ہے۔ جائے ولادت بلکسر ضلع چکوال ہے۔

حضرت مولانا غلام حسین چکوالی نے علوم متداولہ کی تحصیل و تکمیل حضرت مولانا رحمت اللہ عثمانی کیرانوی رحمۃ اللہ علیہ سے کی۔ علاوہ ازیں شیخ احمد سعید مجددی دہلوی، شیخ عبدالغنی مجددی

دہلوی اور مفتی محمد صدر الدین دہلوی سے بھی استفادہ کیا۔^{۵۱}

آپ کی بیعت حضرت خواجہ سیالوی سے تھی۔ ریاضت و مجاہدہ اور منازل سلوک طے کر کے خرقہ خلافت حاصل کیا۔ آپ کو اپنے شیخ سے بہت محبت اور عقیدت تھی۔

نفحات المحبوب میں ہے :

میاں محمد اشرف معروض داشت کہ مرنور محمد ساکن گوہڑہ متصل جہلم تسلیمت ادا نمودہ معروض داشت کہ ایس غریب آنچہ آسیا سودن فرمودہ بودند۔ روز و شب می سایم امام آرد زیر آسیا نیچ بنظر نمی آید۔ ہمدریں محل بیان فرمودند کہ مولوی غلام حسین چکوالی ہمیں طور بحضور حضرت صاحب قدس سرہ معروض داشتہ بود کہ آسیا بسیار میگردانم و لیکن نشان آرد جمع شدہ نبی بینم۔ حضرت خواجہ شمس العارفین فرمودند کہ آرد زیر افتادہ را موشی می خورد جمع چگونہ شود یعنی ہر قدر کہ زیر افتادہ بسیدہ شود۔^{۵۲}

ترجمہ: میاں محمد اشرف نے عرض کیا کہ مرنور محمد ساکن گوہڑہ متصل جہلم بعد ادائے تسلیمت عرض کرتا تھا کہ آپ نے چکی پیسنے کے متعلق جو کچھ فرمایا تھا بندہ روز و شب لگا رہتا ہے لیکن چکی کے نیچے آٹا نظر نہیں آتا۔ حضرت محبوب سبحانی نے فرمایا کہ مولوی غلام حسین چکوالی نے بھی اسی طرح حضرت صاحب قدس سرہ کی خدمت میں عرض کیا تھا کہ چکی بہت چلاتا ہوں مگر آٹے کا نام و نشان نظر نہیں آتا۔ حضرت خواجہ شمس العارفین نے فرمایا کہ نیچے پڑے ہوئے آٹے کو ایک چوہا کھا جاتا ہے جمع کیسے ہو؟ یعنی جتنا نیچے آتا ہے، چاٹا جاتا ہے۔^{۵۳}

آپ نے چکوال میں مستقل سکونت اختیار فرمائی اور سلسلہ درس و تدریس شروع کیا۔ آپ کے درس کا شہرہ دور دراز تک پہنچا اور مختلف امصار و دیار سے تشنگان علم حاضر ہو کر اپنی علمی پیاس بجھاتے۔

آپ کے مشہور تلامذہ میں سے درج ذیل علماء کا علم ہو سکا :

^{۵۱} سند اجازت مولوی احمد الدین چکوالی بنام مولوی محمد عبداللہ، کھڈہ مجریہ ۱۳۰۳ھ فی مدرسہ منظر العلوم کھڈہ کراچی۔

^{۵۲} نفحات المحبوب، صفحہ ۱۱۱۔

^{۵۳} ملفوظات حیدری، ۲۲۱۔

- ۱- حضرت مولانا احمد الدین چکوالی (فرزند ارجمند)
- ۲- حضرت مولانا سید لعل شاہ چشتی میروی ساکن دوالمیال صبح چکوال، خلیفہ مجاز حضرت خواجہ احمد میروی رحمۃ اللہ علیہ۔
- حضرت مولانا غلام حسین چکوالی رحمۃ اللہ علیہ جید عالم، کمال درویش اور صوفی باصفا تھے۔ فقہ و تصوف کے مسائل پر ید طولی رکھتے تھے۔ معاصر علماء کی کتب اور فتاویٰ آپ کے تصدیقی دستخطوں اور مواہیر سے مزین ہیں۔ حضرت مولانا محمد کرم الدین دبیر متوطن بھییں ضلع چکوال کے رسالہ تنشیط الافدہ فی تجویز الصلوٰۃ بالقلنوة مطبوعہ سراج المطابع جہلم پر آپ کے دستخط اور مہر ثبت ہے۔

حضرت مولانا غلام قادر بھیری رحمۃ اللہ علیہ مد فون بیگم شاہی مسجد لاہور کی کتاب سیوف الابرار علی منکر جہ الاذکار مطبوعہ مطبع مفید عام، لاہور کی تائید میں ایک تحریری فتویٰ دیا۔ آپ کے ایک معاصر کتب نے آپ کی فرمائش پر ایک کتاب کی کتبت کی جس کے آخر میں آپ کا اسم گرامی اس طرح درج کیا ہے:

زبدۃ الفضلاء عمدۃ الاصفیاء علامہ عصر حیات مولوی صاحب مولوی غلام حسین صاحب، ۱۲۸۳ھ، ۳۰ اپریل ۱۸۶۶ء، ۱۹۲۳ء بکرمی۔

یہ کتاب صاحبزادہ عابد حسین شاہ ساکن چھمبی، چوآسیدن شاہ نے حضرت مولانا احمد الدین چکوالی کے پڑپوتے قاضی ضیاء الاسلام چکوالی کے ہاں دیکھی تھی۔ اس عبارت سے واضح ہوتا ہے کہ ۱۸۶۶ء آپ کے علمی کمالات کے عین عروج کا زمانہ تھا۔ آپ کا وصال شریف ۲۸ جمادی الثانی ۱۳۰۵ھ مطابق ۱۱ مارچ ۱۸۸۸ء کو چکوال میں ہوا۔ جنازہ حضرت مولانا احمد الدین چکوالی نے پڑھایا۔ مزار شریف چکوال میں موجود ہے۔

سراج الاخبار جہلم نے اپنی اشاعت مورخہ ۱۹ مارچ ۱۸۸۸ء میں لکھا:

”دضلع جہلم کی تحصیل چکوال میں پچھلے ہفتے دو ایسے عالم اجل فاضل اکمل رحلت گرائے عالم جاودانی ہوئے جن کا صفحہ ہستی سے چلا جانا اہل ملک کی کم نصیبی کا باعث خیال کیا جاتا ہے۔“

۱۔ میال لعل و مولوی: گودری کا لعل مطبوعہ منوہر پریس سرگودھا ۱۳۶۶ھ/ ۱۹۴۷ء، صفحہ ۵۔
 ۲۔ سیوف الابرار علی منکر جہ الاذکار مطبوعہ مطبع مفید عام، لاہور ۱۳۰۱ھ، صفحہ ۲۲۔
 ۳۔ قاضی ضیاء الاسلام چکوالی کے پاس موجود خاندانی ڈائری سے نوٹ کی۔ (مؤلف)

ایک چیف قاضی احمد نور صاحب ساکن ڈھاب جو ۹ مارچ یوم جمعہ کو فوت ہوئے جن کی تاریخ وفات ۱۳۰۵ھ قبہ شرع مفتی لہ (۱۳۰۵ھ) ہے۔ دوسرے مولوی غلام حسین صاحب ساکن چکوال جنہوں نے ۱۱ مارچ کو انتقال فرمایا۔

آپ کے چار فرزند اور ایک دختر تھی، جن کے نام یہ ہیں:

- ۱- مولانا احمد الدین چکوالی مد فون چکوال
 - ۲- مولانا احمد بخش چکوالی
 - ۳- مولانا احد حسین چکوالی
 - ۴- قاضی احمد سعید بولوی مد فون بولہ شریف، ضلع چکوال
- آپ کی دختر نیک اختر کا عقد موضع ڈھوک سیال ضلع چکوال میں ہوا۔ آپ کی اولاد عالم و فاضل تھی۔ ان کی اولاد چکوال، بولہ شریف اور لاہور میں مقیم ہے۔

حصول تعلیم اور اساتذہ

۲۴ محرم الحرام ۱۲۷۳ھ کو باقاعدہ تعلیم کا سلسلہ شروع ہوا۔ تمام علوم متد اولہ میں اپنے والد ماجد مولانا غلام حسین چکوالی سے ہی سند تکمیل حاصل کی۔

۱۲۹۸ھ میں زیارت حرین شریفین کے لئے روانہ ہوئے۔ وہاں پر اپنے والد ماجد کے استاد حضرت مولانا رحمۃ اللہ عثمانی کیرانوی (متوفی ۲۴ رمضان المبارک ۱۳۰۸ھ) کے سایہ عاطفت میں رہے۔ انہی سے علم میقت وغیرہ کی تکمیل کی۔ علاوہ ازیں درج ذیل علمائے کرام سے بھی تلمذ حاصل تھا۔

- ۱- حضرت شیخ عبد الرحمن بن عبد اللہ سراج حنفی مکی رحمۃ اللہ علیہ (متوفی ۱۳۰۱ھ)
 - ۲- حضرت شیخ احمد بن زینی دحلان مفتی شافعیہ مکہ مکرمہ (متوفی ۱۲۹۹ھ)
- مکہ معظمہ کے قیام کے دوران میں آپ قرآن مجید کی تلاوت میں مشغول تھے کہ ایک عربی

۱۔ مجلہ تحقیق پنجاب یونیورسٹی لاہور جلد ۲، شماره ۳، صفحہ ۵۲۔

۲۔ یہ تفصیل احمد سعید بولوی کی صاحبزادی سے چکوال قاضی ضیاء الاسلام کے مکان پر معلوم ہوئی۔ (مؤلف)

۳۔ سندت اجازت شیخ احمد بن زینی دحلان اور شیخ عبد الرحمن مکی مندرجہ بالا سندت کی نقول صاحبزادہ عابد حسین شاہ کی وساطت سے مولوی محمود حسن مہتمم مدرسہ مظہر العلوم، کھڈہ، کراچی (سندھ) نے فراہم کیں۔ (مؤلف)

خاتون نے فرمایا کہ یہ پنجابی شخص قرآن پاک کتنا غلط لہجے میں پڑھ رہا ہے؟ عربی خاتون کے اغتباہ پر آپ نے قرأت و تجوید کی تعلیم حضرت قاری عبداللہ مکی رحمۃ اللہ علیہ (متوفی ۱۳۳۷ھ) سے حاصل کی۔

فصوص الحکم اور فتوحات مکیہ کا درس حضرت خواجہ سید مر علی شاہ گولڑوی سے لیا۔^{۱۸} مولانا احمد الدین چکوالی نے ہندوستان کے بڑے علماء سے تعلیم حاصل کی تھی۔ ان کی سند سے معلوم ہوتا ہے کہ انہوں نے حرین شریفین اور جامہ ازہر کے بڑے علماء سے بھی حدیث کی سند حاصل کی تھی۔^{۱۹}

تذکرہ اکابر اہل سنت کے مؤلف لکھتے ہیں: ۱۲۸۹ھ مطابق ۱۸۷۲ء میں انگریز حکومت نے علماء کا انٹرویو کیا جس میں اول آنے پر آپ کو ۵۰ روپے نقد اور ۱۵ روپے ماہانہ کا وظیفہ مقرر ہوا تاکہ اورنٹیل کالج لاہور میں اعلیٰ تعلیم حاصل کریں لیکن آپ کالج پہنچ کر واپس آگئے کیونکہ وہاں کا معیار تعلیم بہت پست تھا۔ ۱۲۹۸ھ میں حرین شریفین کی زیارت کے لئے رخت سفر باندھا، وہاں مشہور فاتح عیسائیت فاضل نبیل مولانا رحمۃ اللہ کیرانوی قدس سرہ (جو کہ آپ کے والد ماجد کے بھی استاد تھے) کے پاس ایک سال رہ کر حدیث، قرأت، ہیئت، ربیع مجیب اور ربیع مقنطروہ وغیرہ علوم وہاں کے جید اساتذہ سے حاصل کر کے تعلیم و تدریس کی اعلیٰ سندیں حاصل کیں۔^{۲۰}

بیعت و خلافت

آپ نے ۱۲۸۰ھ میں اپنے والد ماجد مولانا غلام حسین چکوالی کے ہمراہ سیال شریف حاضر ہو کر حضرت خواجہ شمس العارفین سیالوی سے بیعت کی اور خرقہ خلافت حاصل کیا۔

حضرت ضیاء الامت جسٹس پیر محمد کرم شاہ الازہری سجادہ نشین بھیرہ شریف نے بھی حضرت مولانا احمد الدین چکوالی قدس سرہ کو حضرت خواجہ شمس العارفین سیالوی کا خلیفہ مجاز لکھا ہے۔^{۲۱} ۱۳۱۰ھ میں دوبارہ سفر حجاز کے ارادہ سے نکلے اور مختلف مقامات مقدسہ کی زیارت کر کے

^{۱۸} ملفوظات مریہ، صفحہ ۱۸۔

^{۱۹} ماہنامہ الصادق کراچی (صد سالہ یادگار نمبر) بابت ماہ شعبان، رمضان المبارک ۱۳۰۲ھ مطابق جون، جولائی ۱۹۸۲ء، صفحہ ۲۹۔

^{۲۰} تذکرہ اکابر اہل سنت پاکستان مطبوعہ استقلال پریس لاہور ۱۳۹۶ھ، صفحہ ۳۳۔

^{۲۱} مجموعہ وظائف مع دلائل الخیرات شریف مطبوعہ کارروان پریس لاہور ۱۳۰۵ھ، صفحہ ۱۳ (مقدمہ)۔

بغداد شریف میں وقت کے ولی اللہ حضرت نقیب سلمان سے سلسلہ قادریہ میں بھی بیعت کی اور صاحب اجازت ہوئے۔

شیخ سے عقیدت

آپ کو اپنے مرشد طریقت حضرت خواجہ شمس العارفین سیالوی سے بے پناہ عقیدت تھی۔ ہر سال سیال شریف حاضر ہوتے تھے۔

۱۲۹۱ھ میں حضرت ثانی لاٹانی سیالوی نے حضرت خواجہ شمس العارفین سیالوی کی اجازت و ایما سے سالکان راہ حقیقت و طالبان گوہر معرفت کی رہنمائی اور آسانی کے لئے مجموعہ وظائف ترتیب دیا جسے حضرت علامہ مولانا احمد الدین چکوالی نے کمال صحت کے ساتھ طبع کرایا۔ حضرت خواجہ ثانی لاٹانی سیالوی آپ کی دعوت پر چکوال تشریف لے گئے تھے۔

حضرت مولانا احمد الدین چکوالی ایک روز بوقت اشراق صحن مسجد میں وظائف میں مشغول تھے کہ کسی نے حضرت خواجہ شمس العارفین سیالوی کے حسن و جمال اور کمالات کے متعلق دریافت کیا۔ آبدیدہ ہو کر فرمایا کہ میرے شمس اس آسمانی شمس سے زیادہ نورانی اور منور ہیں اور دیر تک آپ پر کیف و مستی کی حالت طاری رہی۔

درس و تدریس اور مدارس کا اجراء

حضرت مولانا احمد الدین چکوالی نے کراچی کے محلہ کھڈہ میں مولانا عبد اللہ کے تعاون سے ایک مدرسہ کی بنیاد رکھی۔ چنانچہ مولوی محمد صادق لکھتے ہیں:

حضرت مولانا احمد الدین صاحب چکوالی رحمۃ اللہ علیہ مدرسہ مظہر العلوم کے بانیوں میں سے ہیں اور آپ حضرت مولانا عبد اللہ صاحب رحمۃ اللہ علیہ کے سرگرم رفیق کار تھے۔ مدرسہ مظہر العلوم کا سنہ تاسیس ۱۳۰۲ھ ہے۔ اس موقع پر مولانا مرحوم کے تاثرات قلبی کا ذیل کی نظم سے اندازہ لگائیے جس کے ایک ایک لفظ سے خلوص و للہیت کا اظہار ہوتا ہے:

۱۔ انور بیگ اعوان 'پروفیسر' دہلی ادب و ثقافت مطبوعہ راولپنڈی ۱۹۶۸ء، بار اول، صفحہ ۱۳۱۔
۲۔ راوی صاحبزادہ غلام مرتضیٰ شاہ بہانی 'علاؤل شریف' (پوتا سید محمد حیات شاہ بہانی)۔

باد لائح بر ضمیر خاص و عام
 قد جری - نبوع فیض مستدام
 کس نمانده غیر نام اندر انام
 مدرسہ جاری شدہ با انتظام
 آمد از ارباب معنی ایس کلام
 ایہا الطلاب فوز و ابا لمرام
 فادخلوا بالسلم یا اهل السلام
 یا بایں ہر دو است وی را انضمام
 محض اسلامی است نے از بہر نام
 فقہ بل منقول و معقول تمام
 علم تجوید و مواریث و کلام
 اندر و باشد کلمح فی الادام
 الا ہم فلا ہم بلاعتصام
 نے بنام اسلام و فی الواقع حرام
 ایس بلائے عام در چندیس مقام
 نام اسلام از پئے دام عوام
 بلکہ صد لاحول در ہر صبح و شام
 صاننا الرحمن عن خدع الامام
 اندریں بنمود حسن اہتمام
 در ہمیں جہد است ہر دم شاد کام
 ہمت علیا است و احسان تمام
 او است تنہا مستقل اہل نام
 مر قلبی را نمودہ التزام
 یا چوار باب طریقت ذی احترام
 گشت ایس جسم معین را قوام

بعد از تحمید صلوٰۃ و سلام
 کاندریں حسین از عنایات کریم
 از پئے اہیاء دین مصطفیٰ
 در کراچی بندر از جہد اتم
 ہست لائق گر برائے اشتہار
 ہذہ ہی رحمة من ربکم
 سکتہ الاسلام مرقاة العلوم
 ہر چہ قال اللہ و یا قال الرسول
 اندریں تعلیم خواہد شد ازاں
 یعنی صرف و نحو و تفسیر و حدیث
 ہم مجیب پس مقنطر نیز طب
 ہیئت و اقلیدس و علم حساب
 بر طریق سلف و منہاج قدیم
 با مسی اسم او وارد و فلق
 گر کشائی چشم عبرت بنگری
 مدعا تعلیم ممنوعات حق
 باید استغفار از علم چنین
 چند گوئم شکوۃ اجائے دہر
 مولوی صاحب کہ عبداللہ اوست
 رکن او ثانی سلیمان مولوی است
 و از حسین میمن میمون لقا
 اندر اخراجات این فیض نبیل
 حاجی مہران است ہم در وے سیم
 ہجو ارکان شریعت چار یار
 بل ازیں اربع عناصر معتبر

از خدای خواهد احمد بہر شل
 واز کمال فضل خود کردہ قبول
 در ترقی دار دث حینا فحین
 ماندہ محفوظ از شرور مفسدین!
 سہ معلم بہر تدریس اند خاص
 واز پئے طلاب ما یحتاج لہ
 سندھی و ہندی و یا صنف دگر
 لیک مشروط است بر متعلمین
 تا کہ در تہذیب اخلاق و عمل
 با ادب باشند مرتاض علوم
 نیست این جاز خرافات دنیوی
 بلکہ ہست این انتظام اضعفاء
 شاد باد آل مومن فرخندہ بخت
 از برای طالبان نقدی دہد
 یا بتالیف قلوب المومنین
 تا بیابد در جزائے این عمل
 بیکمل و الباقیات الصالحات
 یا عباد اللہ و یا حزب النبی
 فرض عین دانید صرف جہد خویش
 از ہمہ خیرات این را برتری است
 این حیات چند روزہ را کہ بہت
 شاید از امداد ارباب ہمہ
 جائے این درس است در غلبی شہر
 این محلہ چونکہ نو آباد گشت
 چونکہ بہت این مظهر جود و علوم

این یجازیہم بھا یوم القیام
 ساز دث مقبول مرغوب عظام
 حسبہ اللہ فی کل النظام
 بر ہمیں منوال بادا بر دوام
 اندرین شغل است بر اشیا قیام
 حسب امکان دادہ خواهد شد مدام
 ہر یکے راہست دروے اذن عام
 اتباع شرع بعد از اتمام
 خشیۃ اللہ باشد ایشان را امام
 در طلب باشند ہر دم مستہام
 از کرای و قنادیل و قرام
 و از مساکین است دروے ازدحام
 کاندہ و امداد داد از صدق تام
 یا کتاب و یا لباس و یا طعام
 نحو بذل المال فی هذا المرام
 جنت الفردوس و یا دار السلام
 با ہمیں خیرات دارد التیام
 اندرین حین است دیس در اہتمام
 جلب تعلیم با شوق و عزام
 زینت دنیا است و عقبی را عصام
 بہر این حسنت گیرد اغتنام
 باز این اسلام یا بد اہتمام
 نزد مچھلی مارکیت اے ذی احتشام
 با ہمیں اسم است مشہور این مقام
 اسم و تاریخش ہمیں گیر اے ہمام

محض بہر اطلاع اہل دیں میں سطور چند کردم ارتسام
گرچہ خاطر گوئدم هل من مزید لیک انکوں بہ کہ سازم اختتام
صد صلوات و صد تحیات و سلام بر رسول و آل و اصحاب کرام علیہ
مولانا عبداللہ مرحوم اور مولانا محمد سلیمان مرحوم نے ان کو مدرسہ مظہر العلوم کھڈہ
میں پڑھانے اور مدرسہ کو ترقی دلانے کے لئے رکھا۔ انہوں نے مدرسہ کی بہت زیادہ خدمت انجام
دی اور نہایت خلوص اور جذبے سے مدرسے کو ترقی دلانے کی کوشش میں لگے رہے۔

مولانا محمد صادق مرحوم نے ان سے تعلیم حاصل کی تھی اور اس وقت کے دوسرے بہت
سے جید علماء نے بھی ان کے پاس تعلیم حاصل کی تھی۔ مدرسہ مظہر العلوم کھڈہ کے قائم ہونے پر
انہوں نے ایک قصیدہ کہا تھا۔ کچھ عرصے کے بعد گاؤں روانہ ہو گئے لیکن مدرسہ مظہر العلوم کھڈہ
سے تاحیات تعلق قائم رکھا۔ مولانا محمد صادق مرحوم کے نام ان کے خطوط آتے رہتے تھے اور وہ
سب خطوط عربی اور فارسی میں منظوم ہیں۔

حضرت مولانا عبداللہ مرحوم بھی حضرت مولانا احمد الدین چکوالی کے شاگرد ہیں۔
حضرت مولانا احمد الدین چکوالی نے مدرسہ صولیہ مکہ معظمہ کی تعمیر و ترقی میں بہت نمایاں
حصہ لیا۔

حضرت مولانا حافظ احمد الدین دھریالوی رحمۃ اللہ علیہ نے ایک انجمن ”انجمن اسلامیہ
علاقہ جالپ“ ضلع جہلم قائم کی اور مدرسہ اسلامیہ جاری کیا تو اس مدرسہ کے قیام میں حضرت مولانا
احمد الدین چکوالی کی کوششوں اور مشوروں کو خصوصی دخل تھا۔ مدرسہ اسلامیہ کی بنیاد ۱۳۳۰ھ

۱۔ روئداد مدرسہ عربیہ مظہر العلوم، محلہ اسلام آباد، کھڈہ، کراچی بہت سال ۷۱ ۱۳۷۰ھ مطابق ۵۲ ۱۹۵۱ء مرتبہ
مولوی محمد صادق صدر مستم مدرسہ مظہر العلوم، مطبوعہ مشہور آفست لیتھو پریس، کراچی، صفحہ ۷۲، ۷۵، ۷۶۔
۲۔ ماہنامہ الصابق کھڈہ، کراچی (صد سالہ یادگار نمبر) بہت جون جولائی ۱۹۸۲ء، صفحہ ۲۸، ۲۹۔

۳۔ سند اجازت بنام مولانا عبداللہ مرحوم، تاریخ ۱۳۰۳ھ۔

۴۔ راوی قاضی عبدالوہید بوہڑی بن قاضی عبدالحمید بن قاضی احمد سعید بولوی۔
۵۔ حضرت مولانا حافظ احمد الدین دھریالوی بن حافظ خدا بخش حضرت تاج شمس العارفین سیالوی قدس سرہ کے
مخلص مرید تھے اور ان کے والد ماجد حضرت مولانا حافظ خدا بخش دھریالوی رحمۃ اللہ علیہ حضرت تاج سیالوی
کے خلیفہ تھے۔ قطب شاہی انوان تھے شجرہ نسب ۳۵ واسطوں سے حضرت علی المرتضیٰ رحمہ اللہ وچ تک پہنچتا
ہے۔ راوی مولانا محمد دھریالوی مرید تاج اللہ بخش قوسوی مولانا عبدالکریم آف بقی پور ضلع بہاولپور
تاج فقیر عبداللہ میرونی مولانا عبدالکریم بقید حیات ہیں۔ (مؤلف)

مطابق ۱۹۱۲ء میں رکھی گئی اور اس کا سنگ بنیاد ۱۶ جمادی الثانی ۱۳۳۳ھ مطابق ۱۲ جنوری ۱۹۲۵ء کو حضرت امیر حزب اللہ خواجہ سید محمد فضل شاہ جلاپوری قدس سرہ نے اپنے دست مبارک سے رکھا۔

حضرت مولانا احمد الدین چکوالی اس مدرسہ کے سالانہ اجلاسوں میں شریک ہوتے اور مالی معاونت بھی کرتے تھے۔

جب آپ نے چکوال میں مسند تدریس بچھالی تو آپ کی شہرت دور دور تک پہنچی۔ کشمیر، سرحد اور کابل و قندھار تک کے طلبہ تعلیم حاصل کرتے تھے۔

صاحب ”تذکرہ علمائے اہل سنت پاکستان“ لکھتے ہیں:

خاص طور پر مثنوی شریف، ربع مجیب اور ربع مقنطرہ وغیرہ علوم پڑھنے کے لئے دور دراز سے علماء حاضر ہوتے اور شرف تلمذ حاصل کرتے۔ قدوة المحققین حضرت مولانا غلام محمود پیلانوی (محشی تاملہ و مصنف نجم الرحمن) آپ کے ارشد تلامذہ میں سے تھے۔

حضرت مفتی دین محمد رتوی رحمۃ اللہ علیہ نے فقہ، اصول فقہ اور طب یونانی کی تعلیم حضرت مولانا احمد الدین چکوالی سے حاصل کی۔ جنات بھی آپ کے درس میں شریک ہوتے تھے۔

تلامذہ

- آپ کے جن تلامذہ کا علم ہو سکا ان کے نام حسب ذیل ہیں:
- ۱- مولانا عبد اللہ بانی و صدر مدرسہ اسلامیہ مظہر العلوم کھڈہ کراچی
 - ۲- مولانا محمد صادق کھڈہ کراچی
 - ۳- مولانا قاضی احمد سعید بولوی (برادر)
 - ۴- مولانا قاضی محمد ضیاء الدین چکوالی (فرزند ارجمند)
 - ۵- مولانا حافظ علاء الدین چکوالی (فرزند کلاں)

۱- تذکرہ علمائے اہل سنت پاکستان، صفحہ ۳۳، ۳۵۔
۲- فیض جاوہر، مطبوعہ کراچی ۱۹۸۹ء، صفحہ ۵۹۔

- ۶- قاضی انوار الحق (نواسہ)
 ۷- مفتی دین محمد رتوی رتہ شریف، ضلع چکوال
 ۸- مولانا غلام محمود پیلانوی، پیلان ضلع میانوالی
 ۹- مولانا حکیم محمد عبدالرحیم چکوالی
 ۱۰- مولانا محمد سلیمان چشتی ساکن ڈومیلی ضلع جہلم

حلیہ

آپ دراز قامت، جسامت درمیانی، گندمی رنگ اور مضبوط جسم کے مالک تھے۔
 آپ دراز قامت، اکبر بدن، سرخ و سفید رنگت اور مضبوط جسم کے مالک تھے۔ صورت و سیرت میں بے حد حسین جمیل تھے۔ چہرہ بہت نورانی تھا۔

لباس و خوراک

حضرت قاضی احمد الدین چکوالی کا لباس کرتا، شلوار، کندھے پر چادر، سر پر پگڑی، پاؤں میں چمڑے کا سادہ جوتا ہوتا تھا۔ لباس سفید رنگ کا ہوتا تھا۔ آپ قلیل غذا استعمال کرتے تھے۔

معمولات

آپ کے روز مرہ کے معمولات میں درس و تدریس، امامت، فتویٰ نویسی، وعظ و تبلیغ اور اوراد و وظائف چشتیہ کی تلاوت وغیرہ شامل تھے۔ خطبہ جمعہ بھی دیتے تھے۔

۱ مولانا حکیم محمد عبدالرحیم چکوالی نے علوم دینیہ کے علاوہ طب کی تعلیم بھی حاصل کی۔ (مؤلف)
 ۲ مولانا محمد سلیمان چشتی نے ۲۰ سال چکوال میں رہ کر آپ سے علوم دینیہ کی تحصیل کی۔ محمد سلیمان چشتی تفسیر سورۃ یوسف مطبوعہ ۱۳۲۸ھ تا ۱۹۱۰ء صفحہ ۱۰، ۱۲۵۔
 ۳ راوی: دختر مولانا احمد سعید بولوی۔
 ۴ صوفی غلام محمد قریشی خادم مسجد جان والی چکوال۔
 ۵ راوی: دختر مولانا احمد سعید بولوی۔

اخلاق و اطوار

آپ بڑے پارسا، پابند شریعت اور اپنے شیخ طریقت کے نقش قدم پر چلنے والے تھے۔ بڑے مستجاب الدعوات اور مراض تھے۔ جید عالم، مفتی اور حکیم تھے۔ وعظ آپ کا بہت شیوہ اور مؤثر ہوتا تھا۔ مریضوں کا علاج مفت کرتے تھے۔ بڑے خوددار، رحمدار اور صابر و شاکر تھے۔ بہت بڑے شاعر اور تارخ گو تھے۔ بڑی بارعب اور پروقار شخصیت کے مالک تھے۔ بڑے ذہین و فطین تھے۔ آپ پہلے حافظ قرآن نہ تھے بعد میں شوق پیدا ہوا تو قرآن کریم حفظ کر کے تراویح میں سنایا کرتے تھے۔

صاحب فیض جاوداں لکھتے ہیں :

قاضی احمد الدین چکوالی تقویٰ میں اپنی مثال آپ تھے۔ چکوال میں رہتے ہوئے اپنی پوری زندگی میں نہ بازار گئے اور نہ ہی بازار کو دیکھا۔
آپ بڑے حق گو اور بے باک عالم دین تھے۔ فقہ تصوف اور علوم اسلامی سے ان کا سینہ منور تھا۔ اکابرین شہر اور حکام آپ کی بہت قدر و منزلت کرتے تھے۔ فرق باطلہ کے سخت خلاف تھے۔ ساری عمر درس و تدریس، وعظ و تبلیغ اور یاد الہی میں بسر کی۔

شعر و شاعری

آپ نے قدرت سے طبیعت شاعرانہ پائی تھی۔ عربی، فارسی اور اردو زبان میں شعر کہتے تھے لیکن زیادہ توجہ شاعری کی طرف نہ تھی۔ کبھی کبھار کہا کرتے۔ تاریخی مادے بحساب ابجد نکلنے میں آپ کو پید طولی حاصل تھا۔ بے شمار لوگ آپ سے تاریخی مادوں کے لئے استدعا کرتے اور آپ لکھ کر بھیج دیتے۔ فارسی اور اردو شعراء کے اشعار پر اکثر تضمین کی ہے۔ اداعی تخلص تھا۔ زیادہ کلام فارسی میں ہے۔

انگریزوں نے افغانستان کے ساتھ چھیڑ چھاڑ کی اور بری طرح شکست کھائی۔ اس واقعہ کو فارسی اشعار میں حافظ شیرازی کی پہلی غزل پر تضمین کرتے ہوئے بڑے مؤثر انداز میں بیان کیا۔

۱۔ تذکرہ اکابر اہل سنت، صفحہ ۴۵۔
۲۔ فیض جاوداں، مطبوعہ آراچی، ۱۹۸۹ء، صفحہ ۶۰۔

پہلا شعر یہ ہے:۔

نصاریٰ پر خسارہ اہل کابل را مقابل شد
الا یا ایہا الساقی اور کاساً و ناولھا

مولوی صاحب کے عین حیات تونسہ شریف کے صاحبزادگان کے مابین سجادہ نشینی اور املاک کی تقسیم کے بارے میں جھگڑا پیدا ہو گیا اور نوبت عدالت تک جا پہنچی اور پھر اپیل در اپیل کی صورت میں عدالت عالیہ اور پریوی کونسل میں مقدمات دائر ہوئے۔ اس واقعہ سے آپ کو بہت دکھ ہوا اور اپنے اس دکھ کا اظہار انہوں نے ایک نظم کی صورت میں کیا اور اسے تونسہ شریف کے سجادہ نشین کی خدمت میں بھیج دیا۔ یہ نظم حافظ شیرازی کی اس غزل پر گویا تضمین تھی جس کا مطلع ہے:۔

ما مریداں روی بسوئے کعب چوں آریم چوں
روئے بسوئے خانہ شمار دارد پیر ما

اس طویل نظم کا ایک بند یہ ہے:۔

مسند تونسہ شریف اندر افادات طریق
اندریں اقلیم پنجاب از مساند منتخب
اندریں حال آیت از سورہ مریم براں
خبر شکیب ہای دریں تشویش مارا چارہ نیست
ربنا اغفر ما کتبنا عاداً و نلیا"
باش اسے عاجز خموش از صدق دریاری بکوش
آپ نے اپنے استاد گرامی مولانا رحمۃ اللہ مہاجر مکی کی وفات پر قطعہ تاریخ کہا۔ جس کے

چند اشعار نقل کئے جاتے ہیں:۔

آہ ازیں عین مصائب اقتران
گشت صبر از خاطر غمدیدہ گم
بشنواز نے چوں حکایت میکند
و ز جدائی با شکایت میکند
مجمع اندوہ و رنج بکراں
ہست قول مثنوی شاہد براں
کایں نے خام است دل را تہمان
با زبان تیز و چشم ذوں فشان

سینہ خواہم شرد شرد از فراق گر کنم رنج نہانی را عیاں
تا بگویم ذکر درد اشتیاق ز انتقال قبلہ اہل دلائ
حضرت مخدومنا علم البدیٰ فیض بخش نا کساں و ناقصاں
فخر اہل الہند فی ملک العرب بلکہ در اسلامبول سے ازوے نشان
در عراق و ہند و مصر و شام و روم در فضائل گشتہ ممتاز زمان
موت عالم موت عالم گفتم اند سیمانا آنکہ ناید مثل شان
بود در دنیا چراغ دین و دل تاکہ شیخ ملک حرین گشت آں
روز جمعہ بست و دوم از ماہ صوم رفت سوئے باغ شہ یعنی جنان
لا جرم چون نیست درماں غیر صبری نمایم بر دعا ختم بیاں
گو غریب الوطن تاریخ وصال
رحمتہ اللہ لدیٰ خیر الجنان ۵۳

۱۳

۵

۰۸

آپ پنجابی زبان میں بھی شعر کہتے تھے۔ چند اشعار ملاحظہ ہوں: ۵۳

حمد خدا دی آکھ سناواں رحمت وچوں حصہ پاواں
قرآن محمد مصطفیٰ تو جاواں لکھ ہزار درود پنچاواں ۵۳
حضرت خواجہ احمد میروی قدس سرہ کی وفات کا قطعہ تاریخ ملاحظہ ہو: ۵۳

صد ہزار افسوس از فوت رئیس الاقویاء
آنکہ میرا را شرف داداز میان قریبا
اندریں قحط الرجل ایں بود یک فرد الوجود
فقر را مصداق صادق شائقاں را رہنما
چوں فرید الوقت بود ایں شاہ وصالش چوں فرید
پنجمیں شہر محرم حین صبح اربعا
۳ ۰
صاحبان دین را ایں صدمہ عظمیٰ رسید
۱ ۱

۵۳ قسطظیفہ۔

۵۴ تذکرہ اکابر اہل سنت صفحہ ۳۵۔

۵۵ حکیم عبد الرحیم چکوان کی لائبریری سے کتاب ہوئے۔ (مؤلف)

و ز	فراقش	خادم	در	عقدہ	عین	ابلا
۱	۱	۶	۹	۱	۱	۱
مرجا	اے	عند	لیب	پشتیاء	اصفیاء	
۰	۳	۵	۳	۱	۱	۱
مختر	تاریخ	عمدہ	گو	زعبا	مرتا	
۱۳۳۰	۱۳۳۰	۱۳۳۰				
دیگر	چرا	اہل	الیقین	غمگین	ن	باشند
۱	۱	۶	۹	۱	۱	۱
کہ	شد	در	تو	قباہ	ایں	شیخ میرا
۱	۱	۶	۹	۱	۱	۱
شدہ	از	عین	بے	مستور	لیکن	
۰	۳	۵	۳	۱	۱	۱
لقاء	اللہ	صادق	گشت	ویرا		
۰	۳	۵	۳	۱	۱	۱
تاریخ	سن	او	با	ادب	گو	
۰	۳	۵	۳	۱	۱	۱
جزاک	اللہ	فی	الدارین	خیرا		
۰	۳	۵	۳	۱	۱	۱
ہم	فیہا	نعیم	مقیم	خالدین	فیہا	ک
۰	۳	۵	۳	۱	۱	۱

مولوی محمد سلیمان چشتی متوطن، او میلی ضلع جہلم کی تصنیف تفسیر سورہ یوسف کا قطعہ تاریخ ماہ: ۱۳۲۸

محمد نند کہ گشت از حسن توفیق بی تصنیف نو در حال صدیق
 سلیمان کرد او تفسیر یوسف بدان تاریخ سن او بتحقیق ۱۳۲۸
 ۱۳۲۸ ۵ ۱۳۲۸

۱۳۲۸ ذکر ون مطبوعہ رفیق عام پریس لاہور، صفحہ ۹۱، ۹۲۔
 ۱۳۲۸ تفسیر سورہ یوسف (پنجابی) مطبوعہ ۱۹۱۰ء، صفحہ ۱۵۸۔

حضرت مولانا منشی محمد بشیر کراچی رحمتہ اللہ علیہ کے وصال پر قطعہ تاریخ اس طرح لکھا:

عجب ہے حال دنیا کا سراسر دار فانی ہے
 ہر اک موجود پر غائب فضا آسمانی ہے
 کہاں تک شکوہ دور زل جور فلک لکھوں
 کہ اس سے یہ مصیبت اور بھی دل پر بڑھانی ہے
 ہمیں اندوہ حسرت ہے انہیں سب عیش و عشرت ہے
 کہ ان پر دونوں عالم میں خدا کی مہربانی ہے
 محمد ہو نصیر ان کا محمد ہو بشیر ان کا
 ہوا اللہ کا گھر جن سے رشک گلستانی ہے
 کہوں صدر کبیر ان کو دبیر ان کو کبیر ان کو
 کراچی کی جماعت کا وہی بانی مہبانی ہے
 ہوئی ذیقعدہ کی جب تمیں پنجشنبہ سے آدھی رات
 چلا فردوس کو شاداں کہ ملک جاودانی ہے
 ہے تاریخ ان کی خیرات میں احمد سے پر تاثیر

۱۳۱۳ھ

۱۳۱۳ھ

غراب میں وہی کلمہ ہے جو لفظ قرآنی ہے
 انہیں ہو مغفرت لائح ہوئے منظور خالق جب
 ۱۸۹۶ء ۱۹۵۳ بکرمی

یہاں تک سال ہجری عیسوی ہندوستانی ہے
 ہو جنت میں مقام ان کا ملے دارالسلام ان کو
 عطا ہو وہ جزا ان کو جو قرآن میں عیانی ہے
 یہ مسجد اور مکتب علم دینی سے رہے آباد
 خدا حامی ہو ان کا جن کی اس میں جانفشانی ہے
 ایضاً سلمہ ربہ

ہے افسوس میں ہر صغیر و کبیر کہ صدر کراچی کے بدر منیر
تھی ذی قعدہ کی تیس لیل الخمیس ہونے دار فانی سے رحلت پذیر
لکھی ان کی تاریخ احمد نے یوں ہے مرحوم منشی محمد بشیر سے

تبرکات

مؤلف نے بوساطت محبوب الہی کھوکھر جو قاضی احمد الدین چکوالی کے محلہ کے رہائشی ہیں
آپ کی مسجد کی زیارت کی جس کا نام جالی والی مسجد ہے۔ کھوکھر صاحب نے بیان کیا کہ مسجد کے صحن
میں ایک جال (پیلو) کا درخت تھا جس کی مناسبت سے مسجد کا نام جالی والی مسجد پڑ گیا۔
حضرت کی نشست گاہ دیکھی جہاں آپ طلبہ کو درس دیا کرتے تھے۔ دیا اور ونڈ دیکھا جو
حضرت استعمال میں لایا کرتے تھے۔ کڑوے تیل والا برتن بھی دیکھا۔ طلب میں جناب بھی شامل
تھے۔ وہ مقام جہاں جنات کو درس دیتے تھے دیکھا۔ آپ کا تعمیر کردہ رہائشی مکان دیکھا پرانی وضع کا
بہت عمدہ مکان ہے۔ ایک مخصوص کمرہ جہاں آپ مطالعہ میں مصروف رہا کرتے تھے اور یہی کمرہ
کتب خانہ تھا کی زیارت کی۔ آپ کا عصا، گھوڑے کا سامان، تلوار اور چند قلمی کتب کی زیارت کی۔
گھوڑے کا اصطبل دیکھا۔ ایک پرانی ڈائری جس میں خاندانی ریکارڈ محفوظ تھا سے تاریخیں نوٹ
کیں۔

مسجد اور رہائشی مکانات کی تعمیر

آپ نے تقریباً تین بیگھہ زمین خرید کر اس میں مسجد اور اپنے رہائشی مکان تعمیر کئے۔ مسجد
جالی والی میں جمعہ کا عظیم اجتماع ہوتا تھا۔

مسجد کی پیشانی پر درج ذیل اشعار سنگ مرمر پر تحریر شدہ ہیں۔ کاشی کاری نور احمد ولد خدا
بخش کاشی گر ملتان کی مہارت کا منہ بولتا ثبوت ہے۔ کاتب کا نام پڑھانا گیا:۔

بسم اللہ الرحمن الرحیم التواب الخلیم

رنا	وتقبل	منا	انک	السمع	العلیم
صارختم	البناء	فی	ہاتف	الرحمن	رمضان
سنة	قال	ہاتف	مخزن	الايقان	احمد
۲۵	۲۷	۱۳	۱۹	۱۳	۱۳
تم	تعمیر	مسجد	مخزن	الایقان	احمد
مبدع	الفیض	مخزن	مخزن	الایقان	احمد
کان	صرف	النقود	من	احمد	احمد
۲۵	۱۳	۱۳	۱۳	۱۳	۱۳
عند	مولاه	موجب	الرضوان	الرضوان	الرضوان

تاریخ اتمام بناء جامع مسجد معروف جالیوالہ واقع بمقام چکوال۔

قاضی احمد الدین چکوالی کے مکان کے صدر دروازہ کے مغربی سمت دیوار میں نصب شدہ سنگ مرمر پر یہ اشعار کندہ ہیں: ع

بسم اللہ الرحمن الرحیم

چو شد تمام ظفر منزل و مقام ضیا بگفت ہاتف گو ایس چنیں سنین بنا
من ضعیف کجاویس بنا لطیف کجا شد ہر آنچه کہ شد بیشک از عطائے خدا

۱۳۳۶ھ ۶۱۹۲۷

یوہ ظفر سعادت مصاحب الانوار ز نور علم و عمل باد با غنا و سخا
اللہم بدک فی مکاننا و مکیننا
وفی حجب رزقنا و ریننا

۱۳

۵

۳۶

القاب

معاصر اور بعد کے علماء و مشائخ نے آپ کو درج ذیل القاب سے نوازا ہے:

ہے:

الشیخ الاجل الفاضل العالم الکامل نصیر الامام ابی العلاء احمد الدین

حضرت علامہ مولانا احمد الدین چکوالی

فاضل اجل حضرت مولانا مولوی احمد الدین چکوالی

استاذ عصر احمد دین فاضل متین

جو ایک بحر علم ہیں اور پیشوائے دیں

عالم اجل اور فاضل بے بدل

استاذ العلماء مولانا احمد الدین چکوالی

استاذ الاساتذہ مولانا احمد الدین

عالم اجل و فاضل بے بدل مولانا استاذنا حضرت مولوی احمد الدین چکوالی

معاصرین

معاصر علماء و مشائخ میں آپ کی حیثیت امتیازی تھی۔ حضرات ثانی لاثانی سیالوی اور خواجہ احمد میروی سے آپ کے بہت اچھے تعلقات تھے۔ دونوں بزرگ چکوال میں آپ کے پاس تشریف لائے تھے۔

قاضی احمد الدین پادشاہانی، قاضی غلام محمد چکوالی، خواجہ سید محمد حیات شاہ خواجہ آبادی، قاضی عبد الباقی کرسالوی، قاضی سید رسول بولوی، قاضی محمد حسن کالسی، قاضی محمد ثناء اللہ آف پنجائن، خواجہ سید فضل شاہ وریامالی اور قاضی احمد الدین دھرابی وغیرہم سے آپ کے دوستانہ تعلقات تھے۔

۱۔ شدات شیخ احمد بن زینی و حاکم مفتی شافعیہ مکہ مکرمہ شیخ عبد الرحمن بن عبد اللہ سران کی قدس سرہما۔

۲۔ دانش پیر کرم شاہ الازہری: مجموعہ وظائف، صفحہ ۱۳۔

۳۔ تجلی فیض مطبوعہ بلال اسٹیج پریس سا، حورہ ۱۳۱۳ھ۔

۴۔ ایضاً صفحہ ۵۴: مولانا غلام رسول قادری مرحوم۔

۵۔ دہنی ادب و ثقافت، صفحہ ۱۳۱۔

۶۔ مولانا عبد الحکیم شرف قادری (تذکرہ اکابر اہل سنت، صفحہ ۴۴)۔

۷۔ تفسیر سورہ یوسف (پنجابی)، صفحہ ۱۵۸۔

حضرت خواجہ سید مہر علی شاہ گولڑوی سے آپ نے تصوف کی کتب کا درس لیا تھا۔ آپ حضرت گولڑوی کا انتہائی احترام کرتے تھے اور حضرت گولڑوی بھی آپ پر بہت شفقت کی نظر رکھتے تھے۔

کتب خانہ

آپ کا عظیم کتب خانہ تھا جس میں مختلف علوم و فنون کی کتابیں تھیں۔ قلمی کتب کا ذخیرہ بھی تھا۔ آپ کے کتب خانہ کا تھوڑا حصہ اب بھی محفوظ ہے۔ قاضی ظفر الاسلام چکوالی (پوتا قاضی احمد الدین چکوالی) نے یہ نادر ذخیرہ سیال شریف، بھیرہ شریف اور دیگر مختلف مقامات پر منتقل کر دیا تھا۔

بقول حضرت مولانا محمد عثمان غنی چشتی میروی مدظلہ آپ کا ایک بڑا عظیم کتب خانہ جس میں نایاب کتب تھیں۔ ایک دفعہ چکوال کے سفر کے دوران شیخ الاسلام سیالوی قدس سرہ اسے دیکھنے گئے۔ اغلباً "مستورات نے وہ کتب خانہ آپ کے حوالے کر دیا۔"

ماہنامہ ضیائے حرم لاہور میں ہے :

محترم قاضی ظفر الاسلام صاحب چکوال نے اپنے گرامی قدر جد امجد حضرت علامہ مولانا احمد الدین صاحب قدس سرہ کے کتب خانہ کی چند بہترین کتب دارالعلوم محمدیہ غوثیہ بھیرہ کے لئے ہدیہ عطا فرمائی ہیں جس کے لئے دارالعلوم کی مجلس انتظامیہ، دارالعلوم کے اساتذہ اور طلبہ تمہ دل سے ان کی خدمت میں ہدیہ تشکر پیش کرتے ہیں۔ اللہ تعالیٰ ان کے اس ایثار کو قبول فرمائے اور دوسرے حضرات کو بھی ان کے اسوہ کریمہ پر عمل کرنے کی توفیق عطا فرمائے۔ آمین!

مطب

آپ نے علم طب بھی پڑھا اور اس میں کمال حاصل کیا۔ کئی لاعلاج مریض آپ کے علاج سے شفا یاب ہوئے۔

۱۱ مکتوب بنام مؤلف مرقومہ ۳۰ دسمبر ۱۹۸۸ء از چکوال۔

۱۲ ایک قابل تقلید مثال از محمد کرم شاہ عمید دارالعلوم محمدیہ غوثیہ بھیرہ (ضلع سرگودھا) مطبوعہ در ماہنامہ ضیائے

حرم لاہور ستمبر ۱۹۷۶ء صفحہ ۹۶۔

۱۳ تذکرہ علمائے اہل سنت صفحہ ۴۴۔

آپ نے وہاں (کراچی) بھی خدمت خلق کے لئے ایک مطب کا اجراء فرمایا اور سستے علاج کے لئے آپ نے شہرت دوام حاصل کی۔ علم طب پڑھ کر آپ کے تلامذہ نے مطب جاری کئے اور مخلوق خدا کی خدمت میں مصروف رہے۔

حضرت حکیم مولانا عبدالرحیم چکوالی رحمۃ اللہ علیہ کی قلمی بیاض میں آپ کے بعض طبی نسخے درج ہیں۔ صرف ایک نسخہ درج کیا جاتا ہے :

نسخہ برائے بو اسیر

گودہ خشک حنظل ۳ ماشہ 'مصبر ۳ ماشہ' پوست ہلیہ سبز ۳ ماشہ 'رگڑ کر تازہ پوینہ میں گولیاں چنے برابر تیار کریں۔ ہمراہ پانی تازہ روزانہ رات کو ایک ایک استعمال کریں۔

اولاد امجاد

آپ کے دو صاحبزادے آپ کی زندگی میں فوت ہو گئے۔ مولانا حافظ علاء الدین ۲۱ سال کی عمر میں فوت ہو گئے۔ دوسرے صاحبزادے مولانا حافظ قاضی ضیاء الدین ایم اے بی ٹی ڈسٹرکٹ انسپکٹر سکولز صحیح العقیدہ سنی تھے۔ ملازمت کے دوران ایک حادثہ کا شکار ہو گئے۔ تاریخی مادہ قاضی صاحب مرحوم الابد اور مولوی ضیاء الدین علامہ زمان ۱۳۴۲ھ) ہے۔ ان کی وفات پر مولانا احمد الدین نے جس صبر و تحمل کا مظاہرہ کیا اس نے دیکھنے والوں کو محو حیرات بنا دیا۔ قاضی احمد الدین چکوالی نے ان کی وفات حسرت آیات پر ایک طویل نظم لکھی جس کی فوٹو سٹیٹ مؤلف کے پاس محفوظ ہے۔

مریدین

آپ کے مریدین چکوال اور مضافات شہر میں پائے جاتے ہیں۔

۱۲ دہنی ادب و ثقافت 'صفحہ ۱۳۲۔
۱۳ تذکرہ علمائے اہل سنت 'صفحہ ۴۶۔

وصال

آپ کا وصال شریف ۱۱ ذی الحجہ ۱۳۴۷ھ مطابق ۲۱ مئی ۱۹۲۹ء کو ہوا۔ صرف ایک دن بیمار رہے اور صبح صادق سے کچھ پہلے اپنی جان جاں آفرین کے سپرد کر دی۔ انا للہ وانا الیہ راجعون ○

۱۰

مدفن

چکوالی سٹی پولیس کی مشرقی دیوار سے چند قدم ہٹ کر حضرت مولانا غلام حسین چکوالی کا مزار ہے اس کے متصل مشرقی سمت قاضی ضیاء الدین چکوالی کی قبر ہے اور ساتھ ہی قاضی احمد الدین چکوالی کا مرقد ہے۔ قاضی احمد الدین چکوالی اور قاضی ضیاء الدین چکوالی کی قبور پختہ ہیں۔ البتہ مولانا غلام حسین چکوالی کی قبر کا نام و نشان مٹ چکا ہے۔ صاحب تذکرہ اکابر اہل سنت نے درست فرمایا:

”کتنے افسوس کی بات ہے کہ اس علامہ جلیل کی قبر کسمپرسی کے عالم میں ہے۔“ ۱۱ اصل بات یہ ہے کہ ان کے خلاف ان کے مسلک سے منحرف ہو چکے ہیں۔ یعنی دیوبندی مسلک اختیار کر لیا ہے۔

بقول علامہ مولانا محمد عثمان غنی چشتی میرونی، حضرت مولانا احمد الدین چکوالی کے عالم باعمل اور تقویٰ کے پیش نظر ان کا ایک معتقد قبرستان میں ان کی قبر پر فاتحہ پڑھ رہا تھا۔ اتفاق سے ملک حبیب احمد ریٹائرڈ تحصیلدار کا وہاں سے گزر ہوا۔ اس فاتحہ پڑھنے والے کو بازو سے پکڑ کر کہنے لگے کہ اس کے پاس کیا لینے آیا ہے۔ ۱۲

فتاویٰ

آپ مسائل شرعیہ پر گہری نظر رکھتے تھے اور بہت بڑے مفتی تھے۔ دور دراز علاقہ جات

۱۰ خاندانی ذاری قاضی احمد الدین چکوالی

۱۱ تذکرہ اکابر اہل سنت، صفحہ ۳۶۔

۱۲ مکتوب بنام مؤلف مورخہ ۳۰ ستمبر ۱۹۸۸ء از چکوال۔

نوٹ: ملک حبیب احمد ریٹائرڈ تحصیلدار بن قاضی غلام حیدر عم زادہ قاضی احمد الدین چکوالی قدس سرہ۔ (مؤلف)

سے لوگ استفتاء ارسال فرماتے اور آپ ان کا قرآن و سنت کی روشنی میں جواب دیتے تھے۔ فتاویٰ پر کوئی فیس وغیرہ نہ لیتے تھے۔

حضرت صاحبزادہ عابد حسین شاہ ساکن چھمبی نواحی چوآسیدن شاہ ضلع چکوال نے مرید ضلع چکوال کے سفر کے دور ان میں مولانا سید گوہر حسین شاہ صاحب سے ملاقت کی۔ مولانا سید گوہر حسین شاہ کا تعلق مرید کے ایک قدیم علمی و روحانی خاندان سے ہے۔ ان کے کتب خانہ میں ایک قلمی فتویٰ نظر آیا جو قاضی احمد الدین چکوالی کا جاری کردہ ہے۔ یہ فتویٰ ازراہ شفقت آپ نے روزانہ فرمایا۔ اصل مخطوطہ من و عن عبارت یہاں درج کر رہا ہوں :

باسمہ سبحانہ جل شانہ

جملہ اہل اسلام کو واضح ہو کہ اگر چاہ یعنی کنوئیں میں نجاست غلیظہ پڑی 'خواہ کتاگرے یا مرے یا کوئی جانور اس میں مرکر گل جاوے۔ اس وقت اس کنوئیں کا پانی تمام نکالنا ضروری ہے۔ جب تمام پانی اس کنوئیں کا نکل جاوے 'اس وقت اس کو پاک ہونے کا حکم ہو جاتا ہے۔ اس کی دیواریں اور بوکا اور رسی سب بموجب حکم شریف کے پاک ہو جاتے ہیں لیکن اگر شک ہو کہ کچھڑ میں کوئی پلیدی رہ گئی ہے تب کچھڑ بھی نکال کر کنوئیں کو صاف کرنا چاہئے مگر دیواروں کا دھونا کوئی ضروری نہیں بلکہ منع ہے۔ شرع شریف کی سب کتابوں میں یہ مسئلہ بتفصیل موجود ہے۔

والسلام علی من التبع الہدی

کتبہ الداعی احمد الدین عفی عنہ 'ساکن چکوال

حضرت مولانا غلام قادر بھیروی

ولادت اور خاندان

حضرت مولانا غلام قادر بھیروی بن مولانا عبد الحکیم بن مولانا جان محمد بن مولانا محمد صدیق قدس اسراہم ضلع سرگودھا کے مردم خیز قصبہ بھیرہ میں تقریباً ۱۲۱۳ھ مطابق ۱۸۲۵ء میں پیدا ہوئے۔ بوقت ولادت آپ کا ناصیتہ ایک خاص قسم کے نور سے منور تھا۔

آپ قریش خاندان کے چشم و چراغ تھے۔ آپ کے مورث اعلیٰ سندھ کے باشندے تھے۔ ان کے جد بزرگوار تسخیر سندھ کے بعد سندھ میں آباد ہوئے۔ بعد ازاں بعض سیاسی انقلابات سے مجبور ہو کر سندھ سے منتقل ہو کر بھیرہ میں مقیم ہو گئے۔

آپ کے دو حقیقی برادر مولانا غلام حیدر قریشی اور مولانا غلام حسن قریشی تھے۔ آپ کے خاندان کا علمی شہرہ اکناف و اطراف علاقہ میں پھیلا ہوا تھا۔

تعلیم و تربیت اور اساتذہ

قرآن مجید اور ابتدائی کتب کی تعلیم والد ماجد مولانا عبد الحکیم قریشی سے حاصل کی۔ جب

حضرت مولانا محمد عارف اشرفی سلامت پوری فرزند ارجمند حضرت مولانا محمد یعقوب سلامت پوری رحمۃ اللہ علیہ خلیفہ مجاز حضرت علامہ بھیروی قدس سرہ کا بیان ہے: راحة الخاطر کا قلمی مسودہ تقریباً ۶۲-۶۷ سال پرانا ہے۔ کتاب چھپے ہوئے تقریباً ۱۲-۱۷ برس ہو چکے ہیں۔ جب کتاب لکھی گئی تھی اور قلمی مسودہ بھی مجلد کر کے محفوظ رکھا گیا تھا اس وقت حضرت علامہ بھیروی کے متوسلین 'مریدین' اور شاگردوں کی ایک جماعت موجود تھی یعنی بقید حیات تھی۔ اس لئے قرین قیاس یہی ہے کہ آپ کی عمر ۸۶ برس ہی ہو کیونکہ اس سے کسی نے بھی انکار نہیں کیا نیز بزرگوں سے بھی یہی سنا ہے کہ آپ کی عمر کافی ہو گئی تھی تاہم مجموعی صحت بہت اچھی تھی۔ عاجز کی رائے ہے کہ مذکورہ کتاب کے مندرجات صحت و تحقیق کے معیار پر پورے اترتے ہیں۔ واللہ اعلم بالصواب۔ مولانا غلام مر علی صاحب نے سن ولادت شریف کہاں سے دریافت فرمایا یا ماخذ کیا ہے؟ اس سوال کا جواب کہ ولادت ۱۲۶۵ھ ہے مولانا موصوف ہی بہتر دے سکتے ہیں۔ مؤلف نے ایواقت المبریہ کے مصنف حضرت مولانا غلام مر علی گولڑوی مدظلہ سے رابطہ کیا تو جواب نداد۔ مصنف ایواقت المبریہ نے حضرت مولانا بھیروی کے حالات میں سن ولادت ۱۲۶۵ھ لکھا ہے۔ (مؤلف)

آپ دس برس کے ہوئے تو ایک غیر معمولی واقعہ پیش آیا جس نے آپ کے تو سن ذوق علم کے لئے تازیانہ کا کام کیا۔ آپ حسب ارشاد والد ماجد ایک طالب علم کے ہمراہ گائے بھیرہ کے نواحی گاؤں چک قاضی چھوڑنے جا رہے تھے کہ راستہ میں ایک بزرگ نورانی صورت سے ملاقات ہوئی۔ بزرگ نے نہایت شفقت آمیز لہجہ میں فرمایا:

بیٹا! تیری پیشانی سے تو انوار علم درخشاں ہیں تو مویشی کیوں ہانک رہا ہے؟ جا اس کام کو چھوڑ کر علم دین حاصل کر اور مخلوق خدا کو فیض پہنچا۔

اس واقعہ کے بعد آپ کی طبیعت کا میلان علم دین حاصل کرنے میں اس قدر ہوا کہ باصرار والدین سے اجازت لے کر ایک تاجر کے ہمراہ دہلی روانہ ہوئے اور حضرت مفتی صدر الدین آزرہ دہلوی کی خدمت میں چودہ برس رہ کر جملہ علوم نقلیہ و عقلیہ کی تکمیل کی اور سند فضیلت حاصل کر کے بھیرہ واپس ہوئے۔

زمانہ طالب علمی میں آپ ہی کے ذہن رسا اور علمی قابلیت و استعداد کا شہرہ دور دور تک پھیل گیا۔ یہاں تک کہ بڑے بڑے شہرہ آفاق عالم آپ کے پاس علمی مذاکرات کے لئے آتے اور آپ کی باریک بینی، سنجی اور تفقہ فی الدین میں کمال کی تعریف کرتے۔ ذہانت کا یہ عالم تھا کہ ہر علم کے ایک ایک رسالہ کا متن ازبر کر لیا۔ دہلی کے مشہور و معروف غیر مقلد مولوی صاحب نے آپ سے نماز جمعہ کے متعلق گفتگو کی۔ آپ نے چند سوالوں میں ہی انہیں لاجواب کر دیا اور وہ آپ کے مسلک کے قائل ہو گئے۔

بیعت و خلافت

دہلی سے بھیرہ میں قیام فرما ہوئے۔ تھوڑا عرصہ ہوا تھا کہ آپ بغرض بیعت سیال شریف حضرت خواجہ شمس العارفین سیالوی کی خدمت اقدس میں حاضر ہوئے۔ حضرت خواجہ سیالوی نے آپ کو پہلی نظر میں ہی کشف قلبی سے جانچ لیا کہ اللہ تعالیٰ نے ان میں ایک ایسی استعداد و بیعت فرمائی ہے کہ اگر اس کی صحیح طور پر نشوونما کی گئی تو یہ جو ان مہرتابوں کی طرح ایک جہان کو منور کرے گا۔ چنانچہ چند دنوں میں ہی حضرت خواجہ سیالوی نے آپ کو بیعت فرما کر ظاہری اور باطنی کمالات سے مالا مال کر دیا۔

حضرت مولانا بھیروی نے سیال شریف پتھو عرصہ قیام فرمایا اور اپنے شیخ کمال کی ہدایت و

ارشادات کے مطابق خوب مجاہدے اور ریاضات کئے۔ علاوہ ازیں تواضع، مستعدی اور خلوص سے حضرت خواجہ سیالوی کی خدمت کی۔ روحانی مقامت اور منازل سلوک طے کرانے کے بعد واپسی کی اجازت مرحمت فرمائی اور کمال شفقت و مہربانی سے اپنی زبان فیض ترجمان سے فرمایا: مولوی صاحب! آپ کا نکلہ دریائے جہلم کے کنارے ایک گاؤں میں ہوگا۔

چنانچہ آپ کی شادی راجڑ (ضلع جہلم) کے ایک عارف کامل اور عابد و زاہد بزرگ حضرت مولانا شیر محمد رحمۃ اللہ علیہ کی دختر نیک اختر سے ہوئی جو آپ کے والد ماجد کے قریبی رشتہ دار تھے۔

شیخ سے ارادت

حضرت مولانا بھیروی کو حضرت خواجہ سیالوی سے والمانہ محبت اور عشق تھا۔ آپ کا معمول تھا کہ ہر دوسرے یا تیسرے ماہ سیال شریف حاضری دیا کرتے تھے۔ دور ان قیام لاہور جب عازم سیال شریف ہوتے تو آپ بھیرو بھی جاتے اور بھیرو صرف ایک رات قیام فرما کر سیال شریف تشریف لے جاتے اور وہاں جی بھر کر رہتے۔ حضرت خواجہ سیالوی کا کمال ادب فرماتے اور آپ کی خدمت کے لئے ہمہ وقت کمر بستہ رہتے۔

حضرت ثانی لاثانی سیالوی اور خواجہ محمد فضل الدین سیالوی کی علمی خدمت فرماتے اور اسے اپنے لئے باعث سعادت دارین سمجھتے۔ قیام لاہور کے دور ان آپ اپنے مرشد کامل کا ذکر خیر اکثر فرماتے تھے اور وفود محبت سے آپ پر ایک بے خودی سی طاری ہو جاتی۔ یہی محبت اور عشق تھا جس کے باعث آپ نے اپنے شیخ طریقت سے گرا تعلق پیدا کر لیا اور بالآخر آپ کو خرقہ خلافت سے سرفراز فرمایا گیا۔

حضرت ثانی لاثانی سیالوی سے آپ کو بہت محبت اور عقیدت تھی۔ دونوں بزرگوں کی باہم مراست تھی۔ جب ثانی لاثانی سیالوی لاہور تشریف لے جاتے تو مولانا بھیروی حاضر خدمت ہو کر فیض یاب ہوتے۔

درس و تدریس

حصول علم سے فراغت کے بعد آپ ایک مخلص کے پیہم اصہار پروردہ اسپور تشریف لے گئے اور وہاں ایک دینی مدرسہ کی بنیاد رکھی اور آپ کی شہرت دور و نزدیک ہو گئی اور طالبان علم

آپ کی خدمت میں پہنچنا شروع ہو گئے۔ یہاں ایک ہندو راجہ نے بھی آپ سے اکتساب علم کیا۔
 بعد ازاں آپ اپنے چچا جان کی وفات اور والد ماجد کی پریشانی کے باعث وطن تشریف
 لائے اور اپنے والد ماجد کے اصرار پر بھیرہ شریف میں ہی درس و تدریس کا کام جاری رکھنے کا
 ارادہ فرمایا۔ گورداسپور کے مدرسہ کا انتظام اپنے ایک منتمی شاگرد کے حوالے کر دیا۔
 بھیرہ میں آپ حضرت مولانا احمد الدین بگوی کے مدرسہ میں درس و تدریس کی مسند پر فائز
 ہوئے۔

لاہور آمد

آپ کے والد ماجد حضرت مولانا عبد الحکیم بھیروی کے پاس ایک مجذوب خادم خاص خدا
 بخش عرف جھلی والے سائیں رہتے تھے۔ وہ صاحب کشف و کرامت بزرگ تھے۔ ایک دن آپ
 کے والد ماجد سے فرمانے لگے:

مولانا صاحب! قحط پڑنے والا ہے، اس کے لئے کسی طرح کچھ غلہ فراہم کر لیں۔“ آپ نے
 جواباً فرمایا: ”سائیں جی! ہمیں فکر کرنے کی کیا ضرورت ہے، اپنی مخلوق کو رزق پہنچانے کا ذمہ اس
 رزاق مطلق نے لے رکھا ہے۔ اس لئے وہ خود ہی کوئی نہ کوئی سبب پیدا کر دے گا۔“

اس واقعہ کے کچھ عرصہ بعد حضرت مولانا بھیروی کو بھیرہ کا ایک سوداگر اپنے ہمراہ لاہور
 لے گیا۔ اس عرصہ میں آپ نے لاہور کی مختلف مساجد اور مجالس میں تقاریر فرمائیں۔ لوگ آپ
 کے والد و شیداء ہو گئے اور آپ کی شہرت ہو گئی۔ آپ نے اونچی مسجد اندرون بھائی دروازہ لاہور
 میں درس و تدریس اور خطابت کا سلسلہ جاری کیا۔

اورنٹیل کالج لاہور میں ملازمت

صاحب الیواقیت المبریہ کا بیان ہے:

تعیین نائب الاستاذ العربی فی الكلية الاسلامیة بلاہور سنة المیلادیة تسع و سبعین

۱۔ راحت خاطر مطبوعہ لاہور، صفحہ ۷۰ (ملخصاً)

۲۔ آڈیو کا عمل، صفحہ ۵، ماہنامہ شمس الاسلام، بھیرہ، تاریخ اپریل ۱۹۸۰ء، صفحہ ۵۹۔

۳۔ راحت خاطر، صفحہ ۷۰۔

۱۸۷۹ء میں اورنٹل کالج لاہور میں عربی کے نائب استاد مقرر ہوئے اور دو سال تک طلباء کو علم و فضل سے فیضیاب کرتے رہے۔

مشہور محقق و سوانح نگار حضرت علامہ اقبال احمد فاروقی لکھتے ہیں:

”صنم خانہ فرنگ“ میں بیٹھ کر مولانا غلام قادر بھیروی نے ایک عرصہ تک جو جماد کیا وہ علمائے اہل سنت کی تاریخ میں ایک یادگار ہے۔

کالج سے استعفیٰ

اورنٹیل کالج کے ریکارڈ سے معلوم ہوتا ہے کہ آپ ۱۲۹۲ھ مطابق ۱۸۷۹ء میں عربی کے دوم مدرس کی حیثیت سے کام کرنے لگے۔ ۱۸۸۱ء میں انگریزوں کو ایک فتویٰ کی ضرورت پیش آئی جس پر ملک کے علمائے حقانی نے دستخط کرنے سے انکار کر دیا۔ چنانچہ ان علمائے کرام سے مایوس ہو کر گورنمنٹ کو اپنے ملازمین اور ان کا سہ لیس علماء کی طرف رجوع کرنا پڑا جو ہر دور میں اقتدار کی غلط باتوں پر اپنی مہریں لگانے کے لئے تیار رہتے ہیں۔ مولانا غلام قادر کے پاس جب یہ فتویٰ پہنچا تو آپ نے دستخط کرنے سے صاف انکار کر دیا۔ حکومت نے کالج کے پرنسپل ڈاکٹر لائنز سے رجوع کیا تاکہ وہ اپنے کالج کے مولویوں سے دستخط لیں۔ ڈاکٹر ان دنوں شملہ میں گرما کی چھٹیاں گزار رہے تھے۔ انہوں نے سارے سٹاف کو ہدایت کی کہ وہ حکومت کے منشاء کے مطابق فتویٰ دیں کیونکہ یہ استاد سرکاری ملازم ہیں۔ مولانا نے اس چٹھی کے پڑھتے ہی سب سے پہلے ملازمت سے استعفیٰ دے دیا اور پھر یہ کہا میں غلط فتویٰ نہیں دوں گا۔ پرنسپل کو اتنے فاضل کا کالج چھوڑ جانا بڑا ناگوار تھا۔ انہوں نے پھر لکھا کہ آپ فتویٰ نہ دیں مگر کالج کو نہ چھوڑیں۔ مگر آپ نے لکھا کہ میں غلط فتوے لکھنے کے لئے ملازمت نہیں کر سکتا۔ ڈاکٹر نے لاہور واپس آ کر حضرت مولانا کو بلایا تو آپ نے فرمایا: مجھے خواب میں میرے آقائے مدنی رحمۃ اللہ علیہ نے حکم دیا ہے کہ اب میں صرف قرآن و حدیث پڑھایا کروں۔ میری تنخواہ اللہ کے خزانے سے ہر ماہ آیا کرے گی۔ اندریں حالات میں

۱۔ ایوانیت المبریہ، صفحہ ۱۳۸۔

۲۔ تذکرہ علمائے اہل سنت و جماعت لاہور، صفحہ ۲۲۸۔

اور نئیل کلج کی پروفیسری سے معذور ہوں۔

مدرسہ نعمانیہ میں تدریس

انجمن نعمانیہ لاہور کی بنیاد ۱۳۰۵ھ مطابق ۱۸۸۷ء میں رکھی گئی۔ ۲۳ جولائی ۱۹۸۹ء کو اراکین انجمن نعمانیہ کا ایک عظیم الشان اجلاس منعقد ہوا جس میں اراکین مجلس انتظامیہ اور عمدہ داران کا انتخاب عمل میں لایا گیا تو حضرت مولانا بھیروی صدر ثالث مقرر ہوئے۔ آپ کا مدرسہ نعمانیہ لاہور میں اولین شیخ الحدیث کا تعین ہوا۔ علاوہ ازیں اونچی مسجد میں بھی درس و تدریس اور خطابت کا سلسلہ جاری رہا۔

صاحب نزہۃ الخواطر لکھتے ہیں :

لم یکن لہ نظیر فی کثرة الدرس والافادۃ

درس و افادہ کی کثرت میں کوئی ان کا مد مقابل نہ تھا۔

بیگم شاہی مسجد لاہور میں قیام

بیگم شاہی مسجد کی تولیت ایک معمر بیوہ مسماۃ مائی جیواں کے قبضہ میں تھی۔ مائی جیواں کی خواہش تھی کہ مسجد کی تولیت کسی جید عالم کے سپرد کی جائے۔ چنانچہ اپنے ایک نیک دل رشتہ دار میاں فضل الدین مرحوم ساکن چوہڑہ مفتی باقر سے اس کے متعلق رائے طلب کی۔ میاں فضل الدین نے مائی جیواں کو حضرت مولانا غلام قادر بھیروی سے درخواست کرنے کا مشورہ دیا جو مائی جیواں نے قبول کر لیا۔

خدا کی شان اسی رات مائی صاحبہ نے خواب میں دیکھا کہ ایک شیر مسجد میں بیٹھا ہے۔ اس خواب نے ان کے دل کی پوری تسلی کر دی اور انہیں یقین ہو گیا کہ حضرت مولانا بھیروی ہی فی الواقع شریعت و طریقت کے بیشہ کے شیر ہیں۔ چنانچہ دوسرے دن چند شرفاء کی معیت میں حاضر خدمت ہو کر آپ سے مسجد کی ذمہ داری کا اقرار لے لیا اور ۱۳۰۵ھ مطابق ۱۸۸۶ء میں فقیر سید

۱۔ ایضاً صفحہ ۲۸۸۔

۲۔ رپورٹ انجمن نعمانیہ ۱۸۹۹ء، صفحہ ۳۱-۳۲۔

۳۔ نزہۃ الخواطر جلد ہشتم، صفحہ ۳۲۹۔

جمال الدین مرحوم رجسٹرار لاہور کے روبرو پیش ہو کر مسجد کی تولیت کا انتقال باضابطہ حضرت مولانا بھیروی کے نام رجسٹری کروا دیا گیا اور آپ کو خود مختار متولی مسجد قرار دے دیا گیا۔

انجمن حنفیہ کا قیام اور درس و تدریس

آپ کے تصرف اور کوشش باطنی سے جب لوگوں کا رجوع مسجد کی طرف ہو گیا تو آپ نے سب سے پہلے وہاں ایک انجمن کی بنیاد ڈالی جس کا نام انجمن حنفیہ رکھا گیا۔ آپ کے اثر باطنی اور انجمن کے اراکین کی سرگرمی سے تھوڑے ہی عرصہ میں سینکڑوں اشخاص اس انجمن میں شامل ہو گئے۔ انجمن کا مقصد اولین مسجد کی مرمت اور دینی مدرسہ کا قیام تھا۔ چنانچہ اس کے ممبران نے روپیہ کی فراہمی کا کام بڑی محنت اور کوشش سے شروع کر دیا اور تھوڑے ہی عرصہ میں کافی روپیہ جمع ہو گیا۔ آپ نے مسجد کی مرمت کا کام شروع کروا دیا۔ آپ نے یہ کام انجمن کے چند ایسے اراکین کے سپرد کیا جو فن تعمیر سے واقفیت رکھتے تھے۔ سب سے پہلے مسجد میں فرش لگوا یا گیا۔ پھر صحن کے درمیان تالاب بنوایا گیا۔ مسجد کا ایک کناں جو جنوب کی طرف کچھ اچھی حالت میں تھا اسے صاف کروا کر مرمت کروایا گیا اور اس کے ملحق وضو کی جگہ اور غسل خانے وغیرہ بنوائے گئے منبر اور مسجد کی عمارت کو پوری طرح مرمت کروایا گیا۔ شکستہ اور خراب شدہ بیل بوٹوں کو از سر نو بنوانا مشکل تھا لیکن باقی ماندہ کو آئندہ شکست و ریخت سے محفوظ کر لیا گیا تاکہ ان سے مسجد کی شان رفتہ کچھ اندازہ ہو سکے۔ مسجد میں داخل ہونے کے لئے دو دروازے مشرق اور شمال کی طرف ہیں۔ ان دونوں دروازوں پر پرانے کتبے آج تک موجود ہیں۔ چنانچہ دروازہ شرقی پر یہ لکھا ہے:

شاہ عالمگیر نور الدین محمد بادشاہ

باد یا رب در جہاں روشن چو نور مہ و ماہ

شمالی دروازہ پر یہ کتبہ نصب ہے:

اللہ اکبر

منت ایزد کہ آخر گشت کا راز ابتدا ہم بتوفیق خدا و حکم صاحب مندی
حضرت مریم زمانی بانی هذا مکان کنز عنایات الہی ساختہ جائے بدی

از پنے تاریخ ختم ایس بنائے چون بہشت فکرمی کردم کہ آخر یا فتم خوش مسجد

۱۰۲۳

مسجد کے جنوبی جانب کے تینوں حجروں کو درست کروا کر آپ نے انہیں طلباء اور اپنی رہائش کے لئے مخصوص فرمایا۔ حجرہ مغربی میں آپ خود مقیم ہوئے اور باقی دونوں کمرے مسجد کے خدام اور طلباء کے لئے مقرر فرمائے۔

آپ کی کتاب انوار حقیقت احمدیہ کے آخر میں ایک اشتہار چھپا ہوا ہے جو درج ذیل ہے:

مژدہ

اہل اسلام کو کہ مسجد بیگم شاہی واقع لاہور متصل مستی دروازہ جو ایک مدت سے غیر آباد تھی اب اس میں ایک مدرسہ عربی فارسی جاری ہوا ہے لیکن مسجد مرمت طلب ہے اور مسجد کا بنانا جنت میں گھر بنانا ہے۔ بموجب حدیث شریف کہ من بنی لله مسجداً بنی الله بیتاً فی الجنة مجاہد خدا و رسول (ﷺ) اس کار خیر میں امداد فرمائیں اور سرمایہ امدادی بنام مولوی فضل الدین ملک مطبع صحافی لاہور و مہتمم مدرسہ و مسجد ارسال فرمائیں۔

المشتر

مولوی غلام قادر بھیرہ والہ

حضرت مولانا غلام قادر بھیروی قدس سرہ حنفی مسلک کے بزرگ تھے اور حضرت رسول مقبول (ﷺ) کے والد و شیدا تھے۔ حضرت امام اعظم ابو حنیفہ (رضی اللہ عنہ) کے اور آپ کی فقہ کے مقلد اور حضرت غوث الاعظم سید عبد القادر جیلانی (رضی اللہ عنہ) کے خادم اور جانثار تھے۔ آپ غیر مقلدین اور دیگر باطل اور گمراہ فرقوں پر حسب فرمان نبوی (ﷺ) الحب لله والغض لله شدت فرمایا کرتے تھے۔ جب بھی کوئی بد عقیدہ شخص آپ سے ملاقات کرتا آپ اسے پہلے فرمان خدا و دی ادع الی سبیل ربک بالحکمة کے تحت نرمی و ملاطفت و محبت اور دلائل شرعیہ کے ساتھ سمجھانے کی پوری کوشش کرتے مگر جب کوئی شخص فرامین باری عزاسمہ اور احادیث آقا نامدار سن کر بھی اپنی ضد پر قائم رہتا تو

۱۔ راحۃ الحاضر مطبوعہ لاہور صفحہ ۱۳، ۱۶ (ملخصاً)

۲۔ انوار حقیقت احمدیہ مطبوعہ مطبع صحافی لاہور ۱۳۰۳ھ صفحہ ۳۱۔

پھر آپ کو جوش آجاتا اور شدت فرما کر اسے مجلس سے نکال دیتے بلکہ مسجد سے بھی باہر نکل جانے کا حکم دے دیتے۔

بالآخر جب آپ نے دیکھا کہ ان لوگوں سے مکالمہ کرنا اور انہیں سمجھانا محض تضيغ اوقات ہے۔ وہ لوگ کج بحثی کرتے اور کسی طرح راہ راست کی طرف نہیں آتے اور آنحضرت ﷺ کے ارشاد گرامی کے مطابق کہ ایسے لوگ کمان کے تیر کی طرح ہیں جو کمان سے نکل کر واپس نہیں آسکتا۔ علاوہ انہیں ملنی جیواں مرحومہ نے بھی ایک جمعہ کے دن نماز کے بعد عام لوگوں کے سامنے آپ سے مسجد کو بد عقیدہ لوگوں کی آمد و رفت سے پاک رکھنے کی درخواست کی۔ بنا بریں آپ نے ۱۳۱۳ھ مطابق ۱۸۹۴ء میں حسب فیصلہ چیف کورٹ انجمن حنفیہ کے ایک اجلاس کے موقع پر مندرجہ ذیل قرارداد متفقہ طور پر پاس کروالی اور ایک بورڈ لکھوا کر مسجد میں آویزاں کر دی جسے ۱۳۴۴ھ مطابق ۱۹۲۵ء میں حاجی مستری الہی بخش مرحوم ساکن اندرون موری دروازہ لاہور نے سنگ مرمر پر کندہ کرا کر مسجد کی دیوار میں نصب کروا دیا جو بفضلہ تعالیٰ آج تک موجود ہے تاکہ مسجد میں نہ بد عقیدہ لوگ داخل ہوں اور نہ اختلاف عقیدہ کے باعث خانہ خدا میں جھگڑے اور نزاع کی صورت پیدا ہو اور مسجد جو ذکر اللہ اور مسلمانوں میں اتحاد و یکجہتی، محبت اور موانست پیدا کرنے کا مقام ہے۔ منافقت اور منافرت کی جگہ اور دنگے فساد کا اکھاڑہ نہ بن جائے۔

قرارداد کے الفاظ یہ ہیں :

باتفاق انجمن حنفیہ و حکم شرع شریف قرار پایا کہ کوئی وہابی، رافضی، نیچری، مرزائی مسجد ہذا میں نہ آئے اور خلاف مذہب حنفی کوئی بت نہ کرے۔

فقیر غلام قادر غفنی عنہ، متولی بیگم شہان مسجد ۱۳۱۳ھ

کتبہ: عبد الحمید خوشنویس

عصر حاضر کے عظیم محقق اور سکالر حضرت علامہ محمد عبد الحکیم شرف قادری نے کیا خوب لکھا

ہے:

آج کل کے بعض ”دانشور“ یہ تاثر دینے کی کوشش کر رہے ہیں کہ سنی وہابی اختلاف محض فروعی حیثیت رکھتا ہے لہذا آپس میں رواداری کا ثبوت دینا چاہئے۔ سوال یہ ہے کہ جو لوگ اہل

سنت کو کافر و مشرک کہتے ہوئے نہیں تھکتے، بارگاہ رسالت کے آداب کو پس پشت ڈال کر گستاخانہ روش اختیار کرتے ہیں وہ کس رواداری کے مستحق ہو سکتے ہیں؟
 مولانا غلام قادر بھیروی قدس سرہ کی مسجد میں کوئی بد مذہب بغرض فساد داخل ہو جاتا تو اسے دھکے دے کر باہر نکلوا دیتے۔ حقیقت یہ ہے کہ اگر علماء اہل سنت اس تصلب کا مظاہرہ نہ کرتے تو آج دین کا حلیہ بگڑ چکا ہوتا۔

تلامذہ

آپ کے تلامذہ کی تعداد ہزاروں تک ہے جو پاک و ہند کی دینی دنیا میں آفتاب و ماہتاب بن کر چمکے۔ چند حضرات کے نام یہ ہیں:

- ۱- حضرت امیر ملت پیر سید جماعت علی شاہ علی پوری
- ۲- حضرت مولانا غلام حیدر قریشی پونچھوی
- ۳- حضرت مولانا نبی بخش حلوانی
- ۴- حضرت مولانا محمد عالم آسی امرتسری
- ۵- حضرت صوفی غلام قادر چشتی سیالوی
- ۶- حضرت مولانا صدر الدین ساکن کھوکھر، ضلع چکوال، پروفیسر اور نٹیل کالج لاہور۔
- ۷- حضرت مولانا حکیم محمد یعقوب سلامت پوری سلامت پورہ لاہور
- ۸- حضرت مولانا قمر الدین سابق امام و خطیب مسجد خراسیاں لاہور
- ۹- حضرت مولانا عبدالحی چشتی سیالوی
- ۱۰- حکیم امام بخش خصوصی معالج راجہ ریاست گوالیار
- ۱۱- حضرت مولانا ضیاء الدین احمد مدنی مدینہ منورہ
- ۱۲- میاں افتخار الدین باغبانپوری، باغبانپورہ لاہور
- ۱۳- حکیم احمد شجاع لاہور (بازار حکیموں)

- ۱۳- حضرت مولانا محمد حمید الدین صدیقی قادری چشتی
 ۱۵- حضرت مولانا سید لعل شاہ دو المیالوی 'دو المیال' ضلع چکوال
 ۱۶- حضرت مولانا مفتی غلام احمد حافظ آبادی
 ۱۷- حضرت مولانا قاضی ظفر الدین لاہوری، کوٹ قاضی لاہور
 ۱۸- مسٹر ڈین گورنر پنجاب
 ۱۹- حکیم نور الدین بھیروی
 ۲۰- حضرت مولانا محمد مظہر القرشی الماشی وغیرہم

علمی و روحانی مقام

آپ بہت بڑے عالم، فقیہ اور مفتی تھے۔ بڑے بڑے علماء آپ کی خدمت میں علمی الجھنوں کی عقدہ کشائی کے لئے تشریف لاتے تھے۔ حکیم احمد شجاع نے اپنے فاضلانہ مضمون ”لاہور میں چیلسی“ میں جو ”نقوش“ لاہور میں شائع ہوا تھا مولانا غلام قادر بھیروی کی رفعت علمی کو ان الفاظ میں خراج تحسین پیش کیا ہے :

عربی اور فارسی علوم میں آپ کو وہ دستگاہ حاصل تھی کہ بڑے بڑے عالم و فاضل ان کے سامنے زانوئے ادب تمہ کرتے تھے۔ میرے والد حکیم شجاع الدین احمد مرحوم جو اپنی زندگی کے ابتدائی زمانے میں دہلی میں قاضی القضاة ہند صدر الصدور مفتی صدر الدین سے اکتساب علم کر چکے تھے عربی زبان کے فاضل اجل ہونے کے باوجود اپنی عربی اور فارسی زبان کی تصانیف مولانا غلام قادر ہی کو دکھاتے اور ان سے اصلاح لیتے تھے۔ مجھے اپنے بچپن میں ان کی زیارت کا شرف حاصل ہوا اور میں نے اکثر دیکھا کہ وہ درس قرآن دیتے وقت بھنے ہوئے چنے اور منقہ چباتے رہتے تھے بعد میں معلوم ہوا کہ اسی پر ان کی خوراک کا دارومدار ہے۔ ہاں میں نے یہ بھی دیکھا کہ ان کے درس و تدریس کا سلسلہ انہی لوگوں تک محدود ہے جو علم و فضل میں منتہائے کمال کو پہنچ چکے ہیں۔ بچوں کو درس قرآن دینے کے لئے ان کے ایک شاگرد اور مرید تھے جو قاضی جی کہلاتے تھے۔ اس فقیر گوشہ نشین کو میں نے اس زمانے میں دیکھا جب مجھ میں ان کے علم و فضل کو پرکھنے کی

۱۰ راحة الحاضر نوبة الخواطر، جلد ہشتم، تذکرہ اکابر اہل سنت، تذکرہ علمائے اہل سنت و جماعت لاہور اور گودڑی کا لعل سے ماخوذ۔ (مؤلف)

استعداد نہ تھی۔ پھر بھی مجھے فخر ہے کہ اس مرد حق آگاہ نے مجھے آغاز کلام اللہ کے وقت بسم اللہ پڑھائی۔

مشہور تاریخ گو اور تذکرہ نویس بزرگ حضرت مولانا غلام دستگیر نامی لکھتے ہیں :
آپ کو لاہور کا قطب سمجھا جاتا تھا۔

سلسلہ بیعت و ارشاد

حضرت خواجہ سیالوی سے حصول خرقہ خلافت کے بعد آپ کا فیض بہت زیادہ پھیلا اور روحانیت کے بلند مقام پر فائز ہوئے۔

بیعت کے معاملہ میں آپ بے حد محتاط تھے۔ جب تک کسی کی درستی اعتقاد اور ذوق و شوق کا پورا امتحان نہ لے لیتے اسے اپنے سلسلہ میں داخل نہ فرماتے۔ یہی وجہ ہے کہ آپ کے مریدین کی تعداد بہت کم ہے۔ حقیقت یہ ہے کہ اگر آپ اس معاملہ میں احتیاط نہ برتتے تو آج آپ کے مریدین کی تعداد بھی بہت زیادہ ہوتی۔

آپ کا فرمان ہے کہ مرید اسے کرنا چاہئے جو پیر کا پورا عاشق اور اس کے ہر قول و فعل کا بدل و جان اتباع کرنے والا ہو۔ یہی وجہ ہے کہ آپ کے مریدین خوش عقیدہ اور سرفروش ہیں۔ آپ کے عشق و محبت میں ڈوبے ہوئے ہیں اور آپ کے ہمہ وقت گن گاتے رہتے ہیں۔ کسی بد عقیدہ کی بات پر کان نہیں دھرتے اور مسلک اہل سنت و جماعت پر سختی سے کار بند ہیں۔

القاب

آپ کے بعض القاب اس جگہ درج کئے جاتے ہیں :
حضرت خواجہ ثانی لاثانی سیالوی قدس سرہ نے آپ کو ان القاب سے نوازا ہے :

۱۔ نقوش صفحہ ۳۲ بحوالہ تذکرہ علمائے اہل سنت و جماعت . صفحہ ۲۲۶ ۲۲۷۔

۲۔ بزرگان لاہور ۱۹۸۱ء بار سوم صفحہ ۲۰۹ ۲۱۰۔

۳۔ راحة الحاضر صفحہ ۲۸ ۲۹۔

ہے:

فضائل و کمالات

پناہ مخلصی مولوی صاحب مولوی غلام قادر جیو سلمہ اللہ تعالیٰ مولانا غلام مہر
علی گولڑوی صاحب الیواقیت المہریہ،

ومن اعظام علمائنا العارفين المحققين الاستاذ الشيرفي الالفاق رافع الاعلام على
جبال الكمال العلامة العارف مولانا غلام قادر البهروى ثم لاهورى رحمه الله والد العالم
الربانى و العارف الصمدانى العلامة قادر القریشی الهاشمی القادری الجشتی النظامی
السیالوی البهیر و ع

مولوی عبدالحی لکھنوی

الشیخ العالم الفقیہ غلام قادر الحنفی البهروى، احد العلماء المشهورین ع

شمس الفضلاء و فخر العلماء حامی سنت ما حنی بدعت ع

فاضل اجل و عالم ہے بد لہ

عارف باللہ مولانا غلام بہیر و ع

استاذ الاساتذہ، مقتدائے اہل سنت حضرت مولانا عبدالقادر المعروف بہ غلام

قادر ہاشمی ع

استاذ العلماء، شمس الفضلاء، عمدة المحققين، زبدة العارفين، سراج

۱۔ مکتوب ثانی لاثانی سیالوی بنام مولانا غلام قادر بھروی مرقومہ ۱۶ ذی القعدہ ۱۲۹۲ھ از سیال شریف (یہ مکتوب
گرامی بھیرہ کے پتے پر لکھا گیا ہے)۔ یہ مکتوب گرامی حضرت مولانا میاں محمد عارف سلامت پوری کی عنایت سے
ملا۔ (مؤلف)

۲۔ الیواقیت المبریہ، صفحہ ۱۳۸۔

۳۔ نزہۃ الخواطر جلد ہشتم، صفحہ ۳۴۹۔

۴۔ مولانا سید لعل شاہ دوالمیالوی: تیغ الہی بر فرقہ سہانی مطبوعہ لاہور پرنٹنگ پریس لاہور صفحہ ۲۳۔

۵۔ اسلام کی گیارہ کتابیں مطبوعہ خورشید عالم پرنٹنگ پریس لاہور۔

۶۔ بزرگان لاہور، صفحہ ۲۰۹۔

۷۔ تذکرہ اکابر اہل سنت، صفحہ ۳۲۶۔

السالكين، حامى سنن، ماحى بدعت و السنن

مولوى عبد الرحيم بن شيخ حافظ عبد الحكيم ذاكرى پشاورى

الفاضل الجليل و الكامل النبيل

مولانا عبد المجيد مدرس اسلاميه سكول بهيره ضلع سرگودھا

شمس العلماء، سيد الفضلاء

معاصرین

آپ اپنے ہم عصر علماء میں نیر تابل اور خورشید درخشاں کی طرح چمکتے تھے، یہاں تک کہ جس فتوے پر آپ کی مہر تصدیق مثبت نہ ہوتی اسے عوام ہرگز ماننے کے لئے تیار نہ ہوتے تھے۔

حضرت احمد رضا بریلوی قدس سرہ سے آپ کے بہت اچھے مراسم تھے۔ چنانچہ ایک مقام

پر لکھتے ہیں:

ان (وہابیہ) کے سرکوب مولوی احمد رضا خان بریلوی غفر اللہ لہ کافی ہیں۔ انہوں نے ایک سو اسی (۱۸۰) رسائل لکھے۔ ایک رسالہ کا نام ”دو سوتازیانہ بر فرق جہول زمانہ“ ہے۔ اسماعیل اور رشید احمد گنگوہی پر دو سو اعتراض کئے ہیں۔ یہ امکان کذب باری تعالیٰ کے قائل ہیں۔ فتاویٰ حریم جو ندوہ کی تخریب کے واسطے بہ مواہیر علماء حریم لکھا گیا؟ اس میں سارا کفر اور زندقہ ان کا ظاہر کر دیا اور رسالہ فضل الموبہی صحت حدیث کا معیار بنایا۔ حیات الموات میں سماع موتی و استمداد از اہل قبور ثابت کر دیا۔ اہل دین کو چاہئے کہ ان رسائل کی اشاعت کریں اور ایسے علماء کی امداد کریں کہ عام لوگ ان خوارج کے شر سے محفوظ رہیں۔ اپنے ایمانوں کو شر شیاطین سے بچاویں۔ یہی لوگ دجالوں، کذابوں سے ہیں۔

مولانا غلام قادر بھیروی اور ان کے ہم عصر سنی علماء کرام نے عوام کے اعتقاد کو بچانے کے لئے دن رات ایک کر دیا۔ وہ پیغام مصطفیٰ ﷺ کو لاہور کے گلی گلی کوچہ کوچہ لئے پھرے۔ ہر مسجد، ہر مکتب، ہر بلغ اور مدرسہ قرآنی تعلیمات سے معمور ہو گیا۔ ان و ارثان علم رسول ﷺ نے

۱۔ کتبہ مزار مولانا غلام قادر بھیروی، پیش کردہ خلیفہ محمد یار ابن خلیفہ اول۔

۲۔ راحة الخاطر، صفحہ ۱۱۳ (قصیدہ مدحیہ بزبان عربی)

۳۔ ایضاً، صفحہ ۱۱۷ (قصیدہ مدحیہ بزبان اردو)

۴۔ اسلام کی دسویں کتاب مطبوعہ خورشید عالم پریس لاہور صفحہ ۱۷۰، ۱۷۱۔

علم دین کی بہت بڑی خدمت کی اور مذاہب باطلہ کے طوفانوں کے سامنے ڈٹے رہے۔ لہذا لاہور کے معاصر سنی علماء و مشائخ کے علاوہ حضرت خواجہ سیالوی کے خلفاء کرام سے آپ کے دوستانہ اور قریب تعلقات تھے۔

معمولات

آپ کا معمول تھا کہ صبح صادق سے قبل بیدار ہو کر اور نوافل تہجد ادا کر کے یاد الہی میں مصروف ہو جاتے۔ یہ وقت آپ کے لئے خاص ذوق و شوق اور عجیب و غریب کیفیت کا ہوتا۔ پونے سے کچھ پہلے خدام مسجد اور طلباء کو بیدار فرماتے۔ سب کو بیدار کرنے کے بعد آپ اپنی جائے نماز پر تشریف فرما ہو جاتے اور فجر کی جماعت تک مشغول و ذکر میں محو ہو جاتے۔ جماعت سے چند منٹ پہلے ایک شخص مسجد سے بلند آواز کے ساتھ الصلوٰۃ جامعۃ کہتا جس سے آپ اپنے حجرہ سے باہر تشریف لاتے اور جماعت میں شامل ہو جاتے۔ طلبہ اور خدام مسجد بھی اس آواز پر جماعت میں شمولیت کے لئے کمروں سے نکل آتے۔

نماز فجر سے پہلے کا وقت آپ کے خاص الخاص فیضان کا ہوتا تھا۔ اس لئے خدام مسجد، طلباء اور شہر کے بازوق حضرت اس موقع پر آپ سے حلقہ ذکر میں شمولیت کر کے انوار و فیضان اور تجلیات الہیہ سے بہرہ مند ہوتے۔

نماز فجر سے فراغت کے بعد آپ اسی جگہ طلوع شمس تک مراقبہ فرماتے۔ پھر وہیں نوافل اشراق ادا فرما کر حجرے میں تشریف لے جاتے اور کافی دن چڑھے تک تلاوت قرآن مجید اور اوراد و وظائف میں لگے رہتے۔ اس عرصہ میں آپ کسی شخص سے کلام نہ فرماتے۔ اس لئے خدام مسجد اس وقت کسی شخص کو آپ کے پاس جانے نہ دیتے اور اگر کوئی اصرار کرتا تو اسے پشت کی جانب سے خاموشی سے بیٹھ جانے کی اجازت دیتے اور انوار و فیضان الہی سے محظوظ ہونے کا موقع دیتے۔

اس سے فارغ ہو کر آپ ظہر تک درس و تدریس میں مصروف رہتے۔ اس دوران میں کچھ وقت کھانا کھانے میں اور کچھ وقت آنحضرت ﷺ کی سنت کے مطابق قیلولہ میں صرف فرماتے۔

ظہر سے عصر تک آپ فتاویٰ نویسی فرماتے: اس وقت اکثر لوگ زبانی مسائل پوچھنے کے لئے بھی آجاتے۔ عصر کی نماز کے بعد ختم خواجگان پڑھنا آپ کا مسلک تھا۔ اس ختم شریف میں ایسے لوگوں کو شامل فرماتے جو حقہ نوش نہ ہوتے۔ مذہبی پابندیوں کا لحاظ کرتے اور ختم شریف کے کلمات اور ترتیب سے واقف ہوتے کیونکہ ختم شریف کے دوران میں کسی کو کلام کرنے کی اجازت نہ تھی۔

ختم شریف سے فارغ ہو کر چہل قدمی کے لئے باہر تشریف لے جاتے۔ اس وقت چند خدام اور طلباء بھی آپ کے ہمراہ ہوتے۔ اس دوران میں بھی آپ کی گفتگو مسائل دینی کے متعلق ہی ہوتی تھی۔ واپس آکر نماز مغرب ادا فرماتے اور نوافل او ایمن ادا فرما کر تناول ماحضر فرماتے۔ پھر نماز عشاء تک طلباء کے اسباق سنتے اور اس کے بعد آپ بالعموم بزرگان دین کے حالات بیان فرماتے، اس موقع پر آپ فتوح شام وغیرہ مستند کتب، تواریخ اور سیر کا مطالعہ فرماتے۔ آپ ارشاد فرمایا کرتے کہ ایسی کتب کا مطالعہ بہت ضروری ہے کیونکہ ان کے مطالعہ سے دل مضبوط اور قوی ہوتا ہے اور اس میں جلا اور نور پیدا ہو جاتا ہے۔

اخلاق

آپ اعلیٰ اخلاق اور کردار کے مالک تھے۔ آپ کے تمام افعال و اعمال سنت نبوی ﷺ کے موافق تھے۔ اپنے شیخ طریقت کے عاشق اور نقش قدم پر چلنے والے تھے۔ آپ کو حضور غوث الاعظم شیخ عبدالقادر سے والمانہ عقیدت اور محبت تھی۔ ہر چاند کی گیارہویں شب کو پابندی سے ختم غوثیہ قادر یہ پڑھا کرتے تھے۔
مولانا غلام دستگیر نامی لکھتے ہیں:

عارف باللہ مولانا غلام قادر بھیروی کی نامی نے زیارت کی ہے۔ آپ بہت بڑے عالم ربانی تھے۔ طبیعت میں بے حد جلال تھا۔^۱ مسجد نبی بازار حکیمان کو آپ نے سرکار انگریزی سے درخواست کر کے واگزار کرایا تھا۔^۲
آپ ایک صوفی منشی فقیر اور آپ کی سیرت و صورت میں کوئی تضاد نہ تھا۔ فکر و نظر میں

^۱ بزرگان لاہور، صفحہ ۲۰۹۔

^۲ محمد الدین کلیم: لاہور کے اولیائے چشت مطبوعہ پنجاب پریس لاہور ۱۹۶۸ء صفحہ ۲۳۳۔

یکسانیت تھی۔ علم و فضل کے سراپا پیکر تھے۔ عمر بھر ذکر مصطفیٰ ہی کرتے رہے۔

حلیہ

آپ کا قد متوسط مائل بہ لمبائی تھا۔ جسم بھرا ہوا تھا۔ رنگ گندمی اور خوب سرخ، چہرہ مبارک وجیہ اور گول تھا اور اس پر ایک خاص قسم کی نورانی جھلک تھی جس سے چہرہ انور نہایت دلکش معلوم ہوتا تھا۔ اس دلکشی کے علاوہ ایک نورانی رعب و جلال بھی آپ پر نمایاں تھا۔ دیکھنے والوں کے دل جس سے مرعوب ہو جاتے تھے۔ ریش مبارک بھری ہوئی تھی۔ آخر عمر میں اس پر مہندی لگایا کرتے تھے۔ جس کی رنگت سے آپ کے چہرے کی سرخی اور چمک جاتی اور ایسا معلوم ہوتا تھا کہ اس سے نورانی شعاعیں نکل رہی ہیں اور بے ساختہ چہرے کو دیکھتے رہنے کو جی چاہتا تھا۔ آپ نہایت دلکش اور نرم لہجے میں گفتگو فرماتے اور الفاظ عجیب اثر انگیز لہجے میں ادا فرماتے تھے جو سامعین کے دل و دماغ میں گھر کرتے جاتے۔ مگر جب کسی بد عقیدہ اور گستاخ و بے ادب کا رد فرماتے تو آپ کو اس قدر جلال اور جوش آجاتا کہ چہرہ انور دکنے لگ جاتا۔ آواز بلند اور رعب دار ہو جاتی۔ آخر عمر میں کثرت مطالعہ اور کتب بینی سے آنکھوں کی بینائی میں کمی آگئی تھی اور آپ اپنی مرضی اور شوق کے مطابق مطالعہ نہ کر سکتے تھے مگر آپ کے حافظے اور وسعت مطالعہ کا یہ عالم تھا کہ استفتاء کا جواب لکھواتے وقت کتب احادیث اور فقہ کے حوالہ جات بقید صفحہ و سطر درست لکھوا دیا کرتے تھے اور صفحہ کھولنے پر جہاں انگل رکھتے وہیں سے اس مسئلہ کے متعلق حوالہ مل جاتا۔

لباس و خوراک

آپ ہمیشہ سادہ اور صاف ستھرا لباس زیب تن فرماتے۔ نمازوں کے وقت بالعموم اور امامت کے وقت بالخصوص دستار یا عمامہ استعمال فرماتے۔ اس کے بغیر جماعت کو مکروہ خیال فرماتے۔ عام طور پر تہبند استعمال کرتے لیکن جمعۃ المبارک کو نماز کے وقت شلوار پہن لیتے۔ آپ کا کرتا کھلی آستینوں والا ہوتا، کاروں سے آپ کو بہت نفرت تھی۔ آپ کبھی کبھی ترکی ٹوپی بھی پہن

۱۔ گلزارِ صوفیاء مطبوعہ ۱۹۸۳ء، صفحہ ۷۱-۷۲۔

نوٹ: مزید معلومات کے لئے راحة الخاطر کا مطالعہ کریں۔ (مؤلف)

لیتے تھے مگر رومال کے اوقات میں اس پر رومال لپیٹ لیتے تھے۔

دھوبی کے دھلے ہوئے کپڑوں سے کمال ورع اور ارتقاء کے باعث اجتناب فرماتے کیونکہ ان کی پاکیزگی مشکوک ہوتی تھی۔ جو تاہم ہمیشہ بائیں ہاتھ سے پکڑنے کی تلقین فرماتے اور اگر کوئی شخص دائیں ہاتھ سے پکڑتا تو اس کے ساتھ مصافحہ نہ فرماتے۔ جب تک وہ ہاتھ دھونہ لیتا۔ آپ کھانا بہت کم تناول فرماتے۔ کھانا ہمیشہ خود تیار کرواتے اور بہت کم کسی کے ہاں کھانے کے لئے تشریف لے جاتے اور اس بات کا اطمینان کر لیتے کہ کھانے میں کسی قسم کا اشتباہ تک بھی نہ ہو۔ آپ بالعموم سادہ خوراک رغبت سے کھاتے اور کبھی کسی چیز سے نفرت کا اظہار نہ فرماتے۔ کدو بڑے شوق سے تناول فرماتے تھے۔

کرامات

آپ صاحب کشف و کرامت بزرگ تھے۔ آپ سے بے شمار کرامات کا ظہور ہوا جو آج تک لوگوں کی زبانوں پر جاری ہیں۔ باطنی صفائی اور مکاشفہ قلبی میں آپ کو کمال حاصل تھا۔ یہ بات مشہور تھی کہ آپ کا اکثر کلام حاضرین مجلس کے قلبی خطرات کے جواب میں ہوا کرتا تھا۔ کئی دفعہ ایسا واقعہ ہوتا کہ ایک شخص گھر سے کوئی مسئلہ پوچھنے یا کسی مشکل کا حل دریافت کرنے آپ کی خدمت میں حاضر ہوتا تو آپ کو وہی مسئلہ بیان کرتے پاتا۔ دیگر مسائل کے دوران میں آپ خود بخود اس کے سوال کا جواب ارشاد فرمادیتے۔

آپ کے نواسہ اور سجادہ نشین حضرت مولانا غلام مصطفیٰ قریشی رحمۃ اللہ علیہ صاحب راحة الخاطر نے ۴۲ کرامات لکھی ہیں جن میں سے صرف ایک درج کی جاتی ہے۔

ایک دفعہ ایک عیسائی مبلغ ماہر علوم عربیہ اسلامی لباس پہن کر آپ کی خدمت میں حاضر ہوا۔ وہ اس طرح بھیس بدل کر اور اپنے علم و فضل کی سند ات دکھا کر کسی خاص مقصد کے لئے متعدد علماء سے سند ات حاصل کر چکا تھا۔ آپ کی خدمت میں بھی وہ اسی غرض سے آیا تھا۔ شاید علماء کی ان سند ات کے ذریعے وہ اسلامی ممالک میں اثر پیدا کر کے اپنے لئے تبلیغ کا راستہ ہموار کرنا چاہتا ہو گا لیکن آپ نے اپنی باطنی آنکھوں اور چشم بصیرت سے اس کی اصلی حالت کو معلوم

کر لیا اور فرمایا:

جب تک ایک شخص ایماندار نہ ہو، اس کا علم و فضل کسی کام کا نہیں۔ میں ایسے شخص کو کس طرح سند دے سکتا ہوں جو مسلمان نہیں، یہی نہیں بلکہ آپ نے اس سے دوسرے علماء کی سند ات بھی حاصل کر لیں اور اسے واپس دینے سے انکار کر دیا۔ وہ شخص اپنی پردہ دری سے اس قدر شرمندہ ہوا کہ کچھ نہ کر سکا اور خائب و خاسر واپس ہوا۔

تصانیف

آپ کی متعدد کتابیں اور رسائل یادگار ہیں جو کہ مختلف موضوعات پر لکھے گئے ہیں۔ چند کتب کے نام یہ ہیں:

- ۱- اسلام کی گیارہ کتابیں (دینی تعلیم کا بہترین نصاب) ۵۲
- ۲- نماز حضوری نوری
- ۳- نماز حضوری ضروری
- ۴- ختمات خواجگان
- ۵- حقیقت انوار محمدیہ
- ۶- شمس الحنفیہ بحواب نور الحنفیہ (مسئلہ وحدۃ الوجود)
- ۷- جوہر ایمانی سر قرآنی
- ۸- نور ربانی فی مدح المحبوب السبحانی
- ۹- عکازہ در صلوات جنازہ
- ۱۰- شوارق صمدیہ ترجمہ بوارق محمدیہ فی رجیم الشیاطین النجدیہ

۱۱ ایضاً صفحہ ۵۳۔

حضرت میاں شیر محمد شرق پوری آپ کے بہت زیادہ معتقد تھے اور ان کی کتب کو بہت مفید سمجھتے تھے۔ حضرت صاحبزادہ محمد عمر پیر بلوی انقلاب الحقیقت کے صفحہ ۸۸ پر لکھتے ہیں۔
 ”انگریزی، ان اصحاب کو اکثر مولانا غلام قادر صاحب مرحوم بھیروی کے سلسلہ اسلام کی کتب کے مطالعہ کے لئے فرماتے کیونکہ ان لوگوں کے عقائد خراب ہوتے ہیں۔“
 نوٹ: نمبر ۱۵، ۱۶ اور ۱۷ کتب صاحبزادہ عابد حسین شاہ ساکن جھمی نزد چوآسیدن شاہ کے کتب خانہ میں موجود ہیں۔

- ۱۱- شمس الضحیٰ فی مدح خیر الوری
- ۱۲- فاتحہ خوانی
- ۱۳- مصلح الظلام
- ۱۴- احسن العقائد حصہ اول دوم
- ۱۵- سیوف الابرار علی منکر جہر الاذکار مطبوعہ مطبع مفید عام لاہور ۱۳۰۱ھ
- ۱۶- عقائد الاخیار فی فضائل الائمتہ الاطہار در مطبع دار الخلافہ لاہور ۱۳۰۲ھ
- ۱۷- رسالہ حق المبین مطبوعہ مرتضائی پریس لاہور ۱۳۰۲ھ
- ۱۸- رسالہ مسامۃ الجواب الصواب فی انصت المقتری عن فاتحہ الکتاب در جواب رسالہ فضل الخطاب فی مسئلہ فاتحتہ الکتاب
- ۱۹- ارشاد الحق المبین لہدایتہ الجاہل الغیبین
- ۲۰- ناصح العباد مع نفع العباد در جواب دافع الفساد
- ۲۱- شعب الایمان
- ۲۲- رسالہ علم غیب
- ۲۳- رسالہ تراوت تکہ
- ۲۴- اسلام کا اردو قاعدہ

خلفاء

آپ کے خلفاء میں سے جن کا علم ہو سکا ان کے اسماء گرامی درج ذیل ہیں :

۱- حضرت حاجی الہی بخش

۱۔ اشتہار تصانیف فخر العلماء شمس الفضلاء شیخ المشائخ حضرت مولانا مولوی غلام قادر بھیروی قدس سرہ۔ یہ اشتہار اطہار حق مصنف حضرت مولانا سید لعل شاہ چشتی دوالمیالوی اور تیغ الہی برفرقہ سبانی کے آخری ٹائٹل کے صفحہ پر موجود ہے۔ حضرت سید لعل شاہ چشتی میروی دوالمیالوی کی مذکورہ بالا دونوں کتابیں صاحبزادہ عابد حسین شاہ کی لائبریری میں موجود ہیں۔ (مؤلف)

۲۔ اس میں چھوٹے چھوٹے نصیحت آمیز فقرے چھوٹے بچوں کے لئے درج ہیں۔ (مرزا محبوب بیگ : فاروق اعظم مطبوعہ اسلامیہ سٹیم پریس لاہور صفحہ ۴۷-۴۸)

- ۲- حضرت خلیفہ محمد اکرم
 ۳- حضرت مولانا شہاب الدین
 ۴- حضرت حکیم مولانا محمد یعقوب سلامت پوری، لاہور

اولاد

آپ کے چار صاحبزادے اور تین صاحبزادیاں تھیں :

- ۱- حضرت مولانا عبد العلی قریشی
 ۲- حضرت مولانا رفیع الدین قریشی
 ۳- حضرت مولانا زین العابدین قریشی
 ۴- حضرت مولانا قربان محمد قریشی

اول الذکر تین سال کی عمر میں وفات پا گئے۔ دوسرے صاحبزادے جوان ہوئے۔ آپ نے ان کی شادی خانہ آبادی بھیرہ کے قریب ایک گاؤں احمد آباد، تحصیل پنڈدادنخان کے ذی عزت اور اہل علم گھرانے میں کی۔ ان کے ہاں ایک فرزند ارجمند مولانا محمد مظہر قریشی اور ایک دختر بلند اختر تولد ہوئے۔ حضرت مولانا رفیع الدین قریشی ذی علم و عمل اور صاحب کمال تھے۔ الولد سرالابیہ کے پورے مصداق تھے۔ آپ بغرض حج بیت اللہ و زیارت روضہ مطہرہ حجاز مقدس تشریف لے گئے۔ وہاں سے فارغ ہو کر قتل سیرنی الارض پر عمل کرنے کی نیت سے ممالک اسلامی کی سیاحت فرماتے ہوئے ترکی جا پہنچے۔

آپ اپنی علمی قابلیت اور خداداد عقل و ذہانت کی وجہ سے بہت جلد اس علاقے میں مشہور ہو گئے اور بے شمار لوگ آپ کے معتقد اور گرویدہ ہو گئے۔ سلطان عبدالحمید خان سے بھی شرف ملاقات حاصل ہوا۔ چند ماہ بعد آپ دیار مقدسہ میں واپس تشریف لائے اور جب مکہ مکرمہ کی زیارت سے مشرف ہو کر مدینہ منورہ پہنچے تو چند دن بیمار رہ کر اسی سرزمین پاک میں ابدی نیند سو گئے۔ تیسرے صاحبزادے حضرت مولانا زین العابدین قریشی بے حد خوبصورت و خوب سیرت اور بڑے ذکی ذہین اور فہیم تھے۔ علم دین کے حصول میں پورے شغف اور ذوق و شوق سے مشغول تھے لیکن پندرہ برس کی عمر میں اچانک آپ کو بھی داعی اجل کو لبیک کہنا پڑا۔ چوتھے صاحبزادے اپنی ولادت سے صرف پندرہ دن بعد ہی داغ مفارقت دے گئے۔ آپ

کو اپنے اقبال مند اور ہونہار صاحبزادگان کے انتقال کا سخت صدمہ ہوا مگر آپ نے اس کھڑکڑی آزمائش و ابتلا کو صحیح اسلامی شان سے برداشت کیا۔

شعر گوئی

آپ عربی، فارسی، اردو اور پنجابی پر کامل عبور رکھتے تھے۔ کبھی کبھار شعر بھی کہہ لیتے تھے۔ تاریخ گوئی میں بھی مہارت تامہ رکھتے تھے۔ آپ کا کلام حمد، نعت، منقبت اور مدح کی صورت میں آپ کی تصانیف میں پھیلا ہوا ہے۔ نمونہ کلام ملاحظہ ہو:۔

ہر دم میں حمد کرتا ہوں رب جلیل کا
بعد از خدا بزرگ محمد حبیب ہیں
پس آل پاک ان کی ہے ساقی سلسبیل
پس صاحبان نور جو اصحاب ان کے ہیں
جس نے کیا تھا نار کو گلشن خلیل کا
قطرہ ہے حوض کوثر جن کی سبیل کا
جاتا ہے جس کے ذوق سے سقم ہر علیل کا
رگ رگ میں ان کی عشق بسا اس جمیل کا

ملک شیر محمد خان ٹوانہ رئیس منہہ ٹوانہ مرید خاص حضرت خواجہ شمس العارفین سیالوی
قدس سرہ کی شان میں ایک نظم کہی جس کے بعض اشعار درج ہیں:۔

امیرے کبیرے سخی با وقار
خدا ہے رسول نبی پاک پر
فضائل صحابہ ہے ورد زبان
کرے اہل بیت اور اماموں پر نیز
وہ ہے غوث اعظم پہ ہر دم نثار
مطیع و سلامی ہے نعمان کا
ہر اک اہل دیں سے رکھے اتحاد
نظیر اس کی اس ملک پنجاب میں
کہ ہے مدح خیر الوریٰ اس کا کار
انہیں کی ثنا کا رکھے ہے شعار
خصوصاً کرامت ہر چار یار
ہمہ روح و تن با محبت نثار
کہ امداد کرتے ہیں لیل و نہار
جو ہیں شرع میں عالم نامدار
بتکریم و تعظیم و با انکسار
نہیں آدمی کوئی عالی تبار

۱۔ راحة الخاطر، صفحہ ۱۰۲، ۱۰۳، ۱۰۴۔

۲۔ رسالہ حق المبین مطبوعہ مرتضائی پریس لاہور، ۱۳۰۲ھ، صفحہ ۱۔

وہ حامی ہے دین متین کا بدل
عبادت میں مشغول رہتا مدام
مخالف نبی کو رکھے دور دور
روافض خوارج سے بے زار ہے
رہے ہرزہ گویوں سے از بس نفور
وہ شیر محمد بہادر شیر
رہیں اس کے احباب آرام میں
عدد اس کا ہو وے ہمیشہ خوار

ایک کتاب کی تاریخ طباعت اس طرح نکالی ہے:

شوالد ہر نام جہ الذکر قائم

۱۳۰۱ھ

رسالہ حق المبین کی تاریخ عربی میں نکالی ہے:

عالم	السر	والخفی	هو	ذات	الاله	حی
واقف	السر	من	ذا	ذات	النبی	حی
قلت	تاریخ	هذا	مظہر	الحق		حی

۱۳۰۲ ھ ۵۲

نور ربانی فی مدح المحبوب السبحانی کے صفحہ ۷۳ پر حضرت سید عبد القادر جیلانی رضی

اللہ تعالیٰ عنہ کی منقبت میں ۱۲۱ اشعار ہیں۔ فارسی شاعری کا نمونہ کلام ملاحظہ ہونے

ہست ایس نسخہ عجیب و غریب منبع فیض و مطلع الانوار

خیر دنیا و دین اگر خوا ہے کن مطالعہ عقائد الاخیار ۵۳

اس قطعہ کو اردو جامہ اس طرح پہنایا ہے: ع

۵۱ عقائد الاخیار فی فضائل الائمتہ الاطہار، صفحہ ۲۔

۵۲ رسالہ حق المبین، صفحہ ۲۴۔

۵۳ عقائد الاخیار فی فضائل الائمتہ الاطہار، ٹائٹل صفحہ ۱۔

ہے یہی نسخہ عجیب و غریب منبع فیض و مطلع الانوار
خیر چاہے اگر زمانہ میں کر مطالعہ عقائد الاخیار لے

کوائف وصال

ایک دفعہ ۱۷ ربیع الاول ۱۳۲۷ھ بروز یکشنبہ آپ لاہور کے مشہور و معروف صوفی
بزرگ حضرت شاہ محمد غوث قادری رحمۃ اللہ علیہ کے عرس مبارک پر بعد از نماز مغرب تشریف
لے گئے۔ مزار مبارک پر فاتحہ پڑھ کر مراقبہ فرمایا۔ فارغ ہو کر سجادہ نشین صاحب کے پاس قدر بیٹھے
اور صاحب مزار کے فیوض و برکت اور تجلیات و انوار الہیہ کا جو اس سعید وقت میں نازل
ہو رہا تھا ذکر فرما کر واپس تشریف لائے۔ مسجد میں پہنچ کر کچھ تناول فرمایا۔ تھوڑا عرصہ بعد آپ کی
طبیعت یک لخت ناساز ہو گئی۔ نماز عشاء پڑھنے کے بعد آپ آرام کرنے کے لئے اپنے حجرہ مقدسہ
میں تشریف لے گئے۔ تمام رات اسی طرح بے چینی اور بے آرامی میں گزری۔ مگر آپ نے اپنے
معمولات و اوراد میں سرمو فرق نہ آنے دیا۔ دوسرے دن علالت نے زور پکڑا۔ لاہور کے مشہور و
معروف طبیب شفاء الملک حکیم فقیر محمد چشتی مرحوم کو طبی معائنہ کے لئے بلایا گیا اور ان کی تجویز
کے مطابق علاج معالجہ شروع کیا گیا لیکن بیماری ہر آن بڑھتی گئی۔

علالت سے چند دن قبل ایک رات آپ اپنے حجرہ مقدسہ میں بیٹھے ہوئے لیمپ کی روشنی
میں کتب تاریخ کا مطالعہ کر رہے تھے کہ لیمپ خود بخود بجھ گیا۔ خادم خاص میاں غلام حسین نے
جھٹ اسے دوبارہ روشن کر دیا۔ آپ نے اس وقت بے ساختگی سے چند بار سر ہلا کر فرمایا ”چراغ گل
ہو گیا“۔

سامعین نے آپ کے اس ارشاد گرامی کو اس وقت تو معمولی سمجھا اور اسے اس لیمپ کے
بجھ جانے پر ہی محمول کیا لیکن جب اس علالت کے دوران باوجود علاج معالجہ بیماری کو زور پکڑتے
اور آپ کو آن بان نڈھال ہوتے دیکھا تو انہیں آپ کا وہ فقرہ بھی ”چراغ گل ہو گیا“ یاد آیا تو سمجھ
گئے کہ آپ نے اپنے وصال کا اشارہ فرمایا تھا۔

وصال شریف

آپ کا وصال مبارک ۱۹ ربیع الاول شریف ۱۳۲۷ھ مطابق ۱۰ اپریل ۱۹۰۹ء بروز دو شنبہ تقریباً دو بجے بعد دوپہر ہوا۔ اناللہ وانا الیہ راجعون ○

جنازہ اور تدفین

آپ کو مریدان خاص میاں رحیم بخش مرحوم، میاں محمد عارف مرحوم اور میاں محمد اکرم مرحوم نے حجرہ شمالی میں غسل دیا اور کفن پہنایا کیونکہ اس عرصہ میں شام ہو چکی تھی اور لاہور کے گرد و نواح کے قسبات اور شہروں سے لوگوں کے آنے کی توقع تھی لہذا یہ رائے ہوئی کہ نماز جنازہ دوسرے روز پڑھی جائے۔

خان بہادر مولوی محرم علی چشتی مرحوم اور میاں تاج الدین وکیل مرحوم کو بھی دار مع چند معززین شہر کے سرکاری افسران متعلقہ سے مسجد کے ملحقہ احاطہ میں ہی آپ کو دفن کرنے کی اجازت لینے کی کوشش کرنے میں مصروف ہو گئے جس میں انہیں کامیابی ہوئی اور آپ کی ہمہ گیر شہرت کی بنا پر کسی افسر نے اعتراض یا انکار نہ کیا بلکہ بخوشی اجازت دے دی۔ جب مولوی محرم علی چشتی ایڈووکیٹ اور ان کے ہمراہی گورنر کی خدمت میں حاضر ہوئے اور اپنا مدعا پیش کیا تو انہوں نے کہا میں پنجاب کا سیاسی گورنر ہوں وہ پنجاب کے روحانی حاکم، اس لئے ہم کس طرح انکار کر سکتے ہیں؟ تم جہاں چاہو انہیں دفن کر سکتے ہو۔

آپ کے لئے احاطہ مذکور میں وہ جگہ منتخب کی گئی جہاں ان دنوں ایک چھوٹا سا باغیچہ تھا اور آپ وہاں گاہے گاہے چارپائی بچھوا کر کتب بینی فرمایا کرتے تھے تمام رات قبر کھودتے اور اس کی تیاری کا سلسلہ جاری رہا۔ مسجد لوگوں سے کھچا کھچ بھر گئی جو مصروف تلاوت قرآن پاک رہے۔

اگلے روز تقریباً ۸ بجے صبح آپ کے جنازے کو مسجد سے باہر لایا گیا اور بازار میں رکھ کر دو طرفہ لمبے لمبے بانس باندھے گئے تاکہ مشتاق لوگوں کو کندھا دینے میں آسانی رہے۔ مگر خلق خدا کا ہجوم اتنا بے پناہ تھا کہ وہ بانس باوجود کافی لمبے ہونے کے ناکافی ثابت ہوئے۔ چونکہ سرجن سنگھ میں پہنچ کر ان سے زیادہ لمبے بانس باندھے گئے لیکن پھر بھی کندھا دینا ہمت کا کام تھا۔ بعض لوگ صرف بانس کو ہاتھ لگانا ہی غنیمت سمجھ لیتے تھے۔

جنازہ میں شامل ہونے والے احباب جب باہم مل کر بلند آواز سے کلمہ طیبہ کا ذکر کرتے۔

آپ کے جنازہ کو لے چلے تو عجیب سماں پیدا ہو گیا۔ ہر شخص موافق و مخالف، مسلم اور غیر مسلم کے دلوں پر ہیبت اور رعب طاری ہو گیا اور جہاں سے جنازہ گزرتا لوگ سرو قد برائے تعظیم کھڑے ہو جاتے اور بڑی حسرت ورنج سے کہتے: ”افسوس! آج ہم میں سے ایک فیض رساں ہستی اٹھ گئی اور لاہور بے نور ہو گیا۔“

آپ کا جنازہ موتی بازار سے ہوتا ہوا سرجن سنگھ چوک سے مڑ کر ڈبی بازار، کشمیری بازار سے گزرا اور چوک پرانی کوتوالی سے مڑ کر براستہ چونامنڈی مستی دروازہ سے باہر نکل کر اقبال پارک کے وسیع میدان میں پہنچا۔ اس دن مسلمانوں نے کاروبار بند رکھے۔ موافق و مخالف، مسلم اور غیر مسلم سب آپ کی تعریف میں رطب اللسان تھے۔

گرمی کا موسم تھا۔ لوگوں نے جا بجا ٹھنڈے پانی کی سبیلیں لگا رکھی تھیں، میدان میں کم و بیش ساٹھ ستر ہزار مسلمانوں نے حضرت مولانا محمد مظہر مرحوم کی اقتداء میں نماز جنازہ ادا کی۔ گو آپ کی طبیعت میں اہل سنت و جماعت کے علاوہ دوسرے فرقوں کے متعلق سخت شدت تھی لیکن آپ کی حق گوئی، بے نفسی، خلوص اور تبحر علمی سے متاثر ہو کر وہ لوگ بھی جنازہ میں شامل ہوئے اور آپ کی توصیف و تعریف میں رطب اللسان رہے۔ نماز جنازہ میں متعدد احباب پشاور، کراچی اور دہلی وغیرہ دور افتادہ شہروں کے پائے گئے۔ انہوں نے بیان کیا کہ آپ نے اپنے وصال سے چند دن پہلے انہیں عالم رویا میں لاہور آنے کا حکم دیا تھا۔

نماز کے بعد آپ کا جنازہ براستہ حضوری بلغ، چوک نوگڑہ، بازار بارود خانہ، موتی بازار اسی شان و وقار سے مسجد میں لایا گیا اور ظہر کے بعد تقریباً چار بجے آپ کے جسد اطہر کو چوبی صندوق میں لٹا کر ابدی آرام گاہ میں دفن کر دیا گیا۔ آج بھی آپ کا مزار پر انوار مرجع خلائق ہے۔

مدفن

آپ کا مزار پر انوار بیگم شاہی مسجد کے جوار میں ہے اور یہ کتبہ آویزاں ہے:

”استاذ العلماء، شمس الفضلاء، عمدة المحققین، زبدة العارفين، سراج السالکین، حامی سنن، ماجی بدعت و السنن حضرت مولانا مولوی عبدالقادر صاحب رحمۃ اللہ علیہ المعروف مولانا“

غلام قادر رحمۃ اللہ علیہ قریشی، ہاشمی، چشتی، قادری، سیالوی، بھیروی ثم لاہور قدس سرہ العزیز۔“
 وصال مبارک ۱۹ ربیع الاول ۱۳۲۷ھ / ۱۹۰۸ء۔
 پیش کردہ خلیفہ محمد ابن خلیفہ اول

قطعہ تاریخ وفات

آپ کی وفات پر متعدد شعراء نے تاریخی کہیں۔ مولوی عبدالرحیم بن شیخ علامہ حافظ الحاج
 عبدالحکیم ذاکری پشوری نے ۲۸ اشعار کا قصیدہ عربی لکھا۔
 حضرت مولانا مولوی عبدالمجید مدرس اسلامیہ سکول بھیرہ ضلع سرگودھا نے ۲۳ اشعار پر
 مشتمل قصیدہ مدحیہ (اردو) لکھا۔
 آپ کے شاگرد رشید مولانا محمد عالم امرتسری نے ”منبع فیض رب جلیل“، ۱۳۲۷ھ سے تاریخ
 وفات نکالی۔

مولانا فتح محمد فاروقی حقیر نے بھی قطعہ تاریخ وفات کہا۔

سجادہ نشین

آپ کے چالیسویں کا اہتمام بڑے وسیع پیمانے پر ۱۹ ربیع الثانی ۱۳۲۷ھ کو کیا گیا۔ بڑے
 بڑے علماء کرام، مشائخ عظام اور معززین شہر شامل ہوئے۔ حضرت امیر ملت پیر سید جماعت علی
 شاہ محدث علی پوری قدس سرہ نے حضرت مولانا محمد مظہر قریشی رحمۃ اللہ علیہ کی دستار بندی فرمائی۔
 بعد ازاں مولانا غلام مصطفیٰ قریشی رحمۃ اللہ علیہ اور ان کے بعد فضل الحق قریشی رحمۃ اللہ
 علیہ سجادہ نشین ہوئے اور موجودہ سجادہ نشین صاحبزادہ محمد اختر سلیمان قریشی ہیں۔ ان کی بیعت
 حضرت شیخ الاسلام سیالوی قدس سرہ سے ہے۔
 مؤلف کتاب ہذا ان کی زیارت سے مشرف ہوا ہے۔

۱۰ راحة الخاطر، صفحہ ۱۱۳، ۱۱۷۔

راحة الخاطر، حضرت مولانا محمد عارف اشرفی سلامت پوری لاہور نے عنایت فرمائی جس سے بھرپور استفادہ کیا گیا۔
 جزاکم اللہ احسن الجزاء۔ (مؤلف)

عرس شریف

آپ کا عرس مبارک بڑی دھوم دھام سے منایا جاتا ہے۔

دستخط

”یعنی شرح الہدایہ“ کتاب جو مولانا محمد عارف صاحب اشرفی کے پاس محفوظ ہے اس پر حضرت مولانا بھیروی کے دستخط اس طرح ثبت ہیں :

”الفقیہ عبد القادر القرشی البھیروی ۱۳۰۰ھ“

حضرت قاضی محمد عبد الباقی کرسالوی

ولادت اور خاندان

آپ کی ولادت تخمیناً ۱۲۶۲ھ مطابق ۱۸۴۶ء بمقام کرسال ضلع چکوال ہوئی۔ آپ کے آباؤ اجداد ضلع سرگودھا کے ایک گاؤں بھاڑہ سے ترک سکونت کر کے موضع کرسال میں اقامت گزیرے ہوئے۔ آپ کا تعلق جٹ راجھا قوم سے تھا۔

والد ماجد

آپ کے والد ماجد حضرت قاضی احمد الدین کرسالوی قدس سرہ جامع علوم ظاہری و باطنی تھے۔ حضرت خواجہ شمس العارفین سیالوی قدس سرہ کے خلیفہ تھے۔ آپ حضرت مفتی صدر الدین دہلوی کے نامور تلامذہ میں سے تھے۔ کرسال میں درس و تدریس اور رشد و ہدایت کا سلسلہ جاری کیا۔ بے شمار علماء نے آپ سے علمی فیض حاصل کیا۔ آپ کا مزار شریف کرسال شریف کے بڑے قبرستان میں سرخ اینٹوں سے اور بہت خوبصورت بنا ہوا ہے۔ مؤلف آپ کے مزار پر انوار کی زیارت سے مشرف ہوا ہے۔ آپ نے دہلی میں بھی درس و تدریس کا سلسلہ جاری رکھا۔^۱
مولوی محمد قاسم نانوتوی اور مولوی رشید احمد گنگوہی نے آپ سے پڑھا۔ علاوہ انہیں مولوی محمد یعقوب دہلوی اور شاہ محمد اسحاق دہلوی بھی آپ کے شاگرد تھے۔^۲

حصول علم اور اساتذہ

آپ نے کتب مروجہ منقول و معقول اور حدیث شریف حضرات قاضی غلام نبی چاولی، قاضی غلام محمد موہڑ کدلتھی اور اپنے والد ماجد قاضی احمد الدین کرسالوی سے پڑھیں۔ حضرت

^۱ سوانح قاسمی اور تذکرۃ الرشید دیکھئے۔ صفحات ۲۵۱، ۲۵۶ اور ۲۲۸، ۲۲۹، اصلاح الاخوان، صفحہ ۱۳۶۔
^۲ سیرت امیر حزب اللہ مطبوعہ نقوش پریس لاہور ۱۳۸۵ھ، صفحہ ۶ (حاشیہ)۔

خواجہ شمس العارفین سیالوی سے کتب تصوف کا درس لیا۔

بیعت و خلافت

آپ نے حضرت خواجہ سیالوی کے دست حق پرست پر بیعت کی اور مدارج سلوک طے کر کے خرقہ خلافت حاصل کیا۔ آپ کو اپنے شیخ طریقت سے بے پناہ محبت اور عقیدت تھی۔ بے پناہ سیال شریف حاضر ہوتے تھے۔ حضرت خواجہ سیالوی بھی آپ پر بہت مہربانی فرماتے تھے۔

درس و تدریس

علوم دینیہ سے فراغت اور حصول خلافت کے بعد کرسال میں درس و تدریس اور سلسلہ رشد و ہدایت جاری کیا۔ لائعداد طلباء نے آپ سے علمی استفادہ کیا۔ جنات بھی آپ کے حلقہ درس میں شامل ہوتے تھے۔

ایک دفعہ کا ذکر ہے کہ قاضی ثناء اللہ آف پنجائے نماز عصر کی ادائیگی کے بعد مسجد سے باہر تشریف لائے تو ایک طالب علم نے عرض کیا کہ قاضی محمد عبد الباقی کرسالوی السلام علیکم کہتے تھے۔ آپ نے وعلیکم السلام کہا اور پوچھا کہ کرسال شریف سے کب چلا؟ عرض کرنے لگا کہ نماز عصر ادا کر کے روانہ ہوا ہوں، اس پر آپ نے اظہار تعجب فرمایا۔

طالب علم نے عرض کیا کہ میں آپ کے سامنے جھوٹ نہیں بول سکتا۔ واقعی میں عصر کے وقت وہاں سے چلا ہوں اور میں جن ہوں۔ بعد ازاں آپ نے قاضی صاحب کی خیر و عافیت دریافت فرمائی۔

آپ حضرت ثانی لاثانی خواجہ محمد الدین سیالوی کے عہد ہمایوں میں سیال شریف کے مدرسہ میں مسند تدریس پر فائز رہے۔ کچھ عرصہ چک نمبر ۶۷ جنوبی میں اپنی زمینوں میں قیام فرمایا اور یہاں حضرت خواجہ محمد حسین معظم آبادی اور مولانا محمد حنیف آف کوٹ مومن نے آپ سے استفادہ کیا۔

۱۔ راوی قاضی محمد رفیق موہڑ کدلتھی۔
۲۔ راوی مولانا محمد عثمان غنی چشتی میروی مدظلہ۔

تلامذہ

آپ کے بعض تلامذہ کے نام یہ ہیں :

- ۱- حضرت مولانا شمس الدین دھرابی ساکن دھرابی ضلع چکوال
- ۲- حضرت خواجہ محمد حسین معظم آبادی، معظم آباد شریف ضلع سرگودھا
- ۳- مولانا محمد حنیف ساکن کوٹ مومن، ضلع سرگودھا
- ۴- شیخ محمد امن اللہ ساکن چک عمر، ضلع گجرات
- ۵- مولانا احمد الدین جسیالوی

حضرت خواجہ گولڑوی سے تعلق خاطر

آپ علوم اسلامی کے بحر ذخار تھے۔ بہت بڑے مفتی اور فقیہ تھے۔ مسائل شرعیہ پر بے تکلف گفتگو فرماتے۔ ذہانت میں منفرد مقام کے مالک تھے۔ سیال شریف عرس مبارک کے موقع پر حضرت خواجہ سید مر علی شاہ گولڑوی سے مخصوص مسائل میں گفتگو اور تبادلہ خیال ہوا کرتا تھا۔

حضرت مولانا محمد عثمان غنی چشتی میرونی مدظلہ کلبیان ہے :

موضع کرسال کے صوفی شاہ نواز صاحب مرحوم جن کو قاضی محمد عبدالباقی کرسالوی نے حضرت ثانی لاثانی سیالوی سے بیعت کرایا تھا اور ان کی زندگی میں سیال شریف عرسوں اور دیگر مواقع پر حاضری دیتے رہے کلبیان ہے :

سیال شریف قیام کے دوران میں قاضی محمد عبدالباقی کرسالوی اور خواجہ سید مر علی شاہ گولڑوی کے درمیان علمی گفتگو اور تبادلہ خیالات ہوتا رہتا تھا۔ میں اس محفل میں موجود ہوتا تھا۔ قاضی صاحب کی ذہانت کا یہ عالم تھا کہ حضرت خواجہ گولڑوی کے سوالات کافی البدیہ جواب دیا کرتے تھے۔

ہر دو برادران طریقت کی محبت کا یہ عالم تھا کہ موضع کرسال کے منشی نواب خان مرحوم جنہوں نے ساٹھ سال کرسال میں تدریسی فرائض سرانجام دیئے ان کو قاضی صاحب نے گولڑہ شریف مرید کرایا تھا۔ منشی صاحب مرحوم نے مولانا محمد عثمان غنی کو بتایا کہ میں جب گولڑہ شریف حاضری دیتا تھا تو آپ فوراً پوچھتے۔ چھوٹے منشی، قاضی محمد عبدالباقی صاحب کا کیا حال ہے؟

حلیہ

آپ کے جسمانی اعضاء بہت ملائم اور نازک تھے۔ چہرہ انور سے رعب اور نورانیت ٹپکتی تھی۔ آپ کا قد درمیانہ اور رنگ گندمی تھا۔

لباس اور خوراک

آپ بہت نفیس اور عمدہ لباس زیب تن فرماتے تھے جو سفید ہوتا تھا۔ خوراک سادہ اور بہت تھوڑی استعمال کرتے تھے۔ آپ بہت متمول اور ملدار تھے۔

اخلاق و اطوار

آپ زہد و تقویٰ اور علم و فضل میں بے مثال تھے۔ نہایت شفیق اور خوش مزاج تھے۔ عابد و زاہد، شب زندہ دار اور صوفی باصفا تھے۔ شریعت محمدیہ پر بدل و جان عمل پیرا اور تعلیمات اسلامیہ کی زندہ تصویر تھے۔ طبیعت میں استغناء تھا۔ بے حد و ضد ار اور ملنسا تھے۔ خوش اخلاق، حمیدہ خصال اور بہت سی خوبیوں اور صفات کے مالک تھے اور ادب و وظائف کے پابند اور صاحب وجد و سماع بزرگ تھے۔ آپ مستجاب الدعوات اور مقبول الہی تھے۔

مولانا محمد عثمان غنی چشتی میروی راوی ہیں :

حضرت قاضی محمد عبد الباقی کرسالوی کو اپنے آبلی گاؤں کرسال سے مغرب کی طرف تین کوس کے فاصلے پر موضع روپوال کے لوگ برائے درس و تدریس لے گئے اور بیس بیگہہ زمین بطور ہدیہ پیش کی جو تاحال آپ کے ورثاء کے نام چلی آرہی ہے۔

ایک دن کسی گستاخ غیر شرع آدمی نے مسجد میں قاضی صاحب کے پاپوش مبارک چرا لئے۔ یہ حرکت تو کسی ایک نے یا کسی کے مشورے سے کی لیکن آپ برداشت نہ کر سکے اور وہاں کی تدریس چھوڑ کر کرسال آگئے۔ فرمایا: یہاں کوئی عالم دین قیامت تک پیدا نہ ہوگا: ع

گفتہ او گفتہ اللہ بود

چنانچہ ایسا ہی ہوا اور آج تک وہاں دینی تعلیم حاصل کرنے والا کوئی شخص پیدا نہیں ہوا۔

علمی تبحر اور شہرت

آپ بہت بڑے منطقی اور تبحر عالم تھے۔ بے نظیر مناظر، مفتی اور فقیہ تھے۔ معاصر علماء کی بعض کتب پر آپ کے تصدیقی دستخط ملتے ہیں۔ مثلاً حضرت مولانا محمد کرم الدین دبیر متوطن بھییں ضلع چکوال کی کتاب ہدیۃ النجباء فی ابطال نکاح غیر الکفو بغیر رضی الاولیاء مطبوعہ سراج المطابع جہلم ۱۳۱۸ھ کے صفحہ ۲۴ پر آپ کے تصدیقی دستخط ثبت ہیں۔

بقول مولانا محمد عثمان غنی چشتی میروٹی، آپ بہت بڑے فاضل اور علامۃ الدھر ہوئے ہیں۔ قاضی صاحب حضور خواجہ شمس العارفین کے غلام اور خلیفہ ہونے کے علاوہ کچھ مدت سیال شریف میں مدرس بھی رہے۔ حضرت ثالث غریب نواز سیالوی کے استاد تھے۔ اس وقت طلبہ دیگر علوم کے علاوہ دورہ حدیث کرسال میں پڑھا کرتے تھے۔

آپ کی علمی شہرت پنجاب اور ہندوستان تک پھیلی ہوئی تھی۔ آپ اپنے دور کے شیخ الاسلام تھے۔

وصال اور مدفن

آپ کا وصال مبارک ۲۵ رمضان المبارک ۱۳۳۷ھ مطابق ۲۴ جون ۱۹۱۹ء کو کرسال میں ہوا۔ نماز جنازہ حضرت مولانا قاضی غلام نبی چاولی نے پڑھائی اور آبائی قبرستان میں آخری آرامگاہ بنی۔ خوبصورت اور عالیشان پختہ قبر بنی ہوئی ہے۔ مؤلف نے آپ کے مزار شریف پر حاضری دی ہے۔

قطعہ تاریخ وفت

حضرت مولانا محمد سعید بھیروی نے قطعہ تاریخ وفت کہا:۔

ہر کالمے کہ بنی عکسے است از کمالش آئینہ جمالش ہم منظر جلالش
بارے باغ ہستی سروے کہ سر بر آرد آخر بخاک پستی افتاد نو نہالش

آں قطرہ کہ گردد در بحر عشق فانی
مولانا عبد باقی کہ بعلم و زہد و تقوی
ظاہر بدرس معروف باطن بعشق - مشغوف
بود اوستاد صاحب سجادہ مروہ!
حسب اقتضاء ایصال
"استاد عبد باقی عالی
بنی است تا بحد ابد عمد لا یزالش
جز ذات خوش صفاتش دیگر نبند مثالش
آخر بیاد جانل جان داد و شد وصالش
کہ خلافت است مخصوص از خواجہ سیالش
مسکین سعید گفتا
صفات" سالش
۱۳
۳۷

اولاد

اللہ تعالیٰ نے آپ کو ایک صاحبزادی مسماة بخت بانو عطا فرمائی جو آپ کے برادر خورد قاضی
عبدالرحمن کرسالوی کے فرزند ارجمند قاضی سلطان علی کے عقد میں تھیں۔

کتب خانہ

آپ کا ایک عظیم کتب خانہ اب بھی محفوظ ہے۔ جس میں انواع و اقسام کی کتب شامل
ہیں۔ کتب خانہ کے واحد مالک آپ کے نواسے قاضی مظہر حسین کرسالوی صاحب ہیں۔

حضرت خواجہ سید محمد فضل شاہ وریامالی

ولادت اور خاندان

آپ کی پیدائش تخمیناً ۱۲۶۵ھ / ۱۸۴۹ء ہے۔ والد ماجد کا نام سید جندے شاہ تھا۔ سادات خانوادہ سے تعلق رکھتے تھے۔

تعلیم و تربیت

ایک روایت ہے کہ آپ نے موہڑہ کدلتھی میں حضرت شیخ غلام محمد چشتی قدس سرہ سے علوم دینیہ کی تحصیل کی۔

بیعت و خلافت

آپ نے حضرت خواجہ شمس العارفین سیالوی کے دست حق پرست پر بیعت کی اور ریاضت و مجاہدہ اور منازل سلوک طے کرنے کے بعد خرقہ خلافت حاصل کیا۔

شیخ سے ارادت

آپ کو اپنے شیخ طریقت سے والمانہ لگاؤ اور محبت تھی۔ سیال شریف حاضر ہوتے تھے تو پلویادہ جاتے تھے۔ لنگر شریف کے کاموں کو بجالا کر بہت خوش ہوتے تھے۔ حضرت خواجہ سیالوی بھی آپ پر انتہائی کرم فرماتے تھے۔

ذریعہ معاش

آپ نے کاشتکاری کے علاوہ حلوائی کا پیشہ بھی اختیار فرمایا۔

درس و تدریس

وریامال نواحی چکوال کی مسجد میں تمام عمر امامت اور درس و تدریس میں گزاری۔ بچوں کو درس قرآن دیا۔

حلیہ

آپ کے جسمانی اعضاء نہایت نرم و نازک اور ملائم تھے۔ چہرہ اقدس اس قدر نورانی اور تابانی تھا کہ آدمی کی نظر آپ کے چہرہ پر جم کر رہ جاتی تھی۔ خوش کلام ایسے کہ گویا زبان مبارک سے پھول جھڑ رہے ہیں۔

اخلاق و اطوار

آپ اعلیٰ اخلاق اور صفات کے مالک تھے۔ قرآن و سنت کے مطابق ساری زندگی بسر کی۔ نرم مزاج اور خوش اخلاق تھے۔ صابر اور شاکر تھے۔

امامت و خطابت

آپ حافظ قرآن تھے۔ وریامال کی مسجد میں امامت اور خطابت کرتے تھے۔ بڑے خوش الحان تھے۔ نماز تراویح میں خود قرآن مجید سنایا کرتے تھے۔

سلسلہ رشد و ہدایت

حصول خرقہ خلافت کے بعد آپ نے وریامال میں رشد و ہدایت اور تبلیغ و ارشاد کا سلسلہ جاری کیا۔ آپ کے کلام میں بہت تاثیر تھی۔ وریامال اور گرد و نواح کے لوگ آپ کے حلقہ ارادت میں داخل ہوئے۔

وصال شریف

آپ کا وصال شریف ۲۲ رمضان المبارک ۱۳۳۱ھ مطابق ۲۵ اگست ۱۹۱۳ء بروز دوشنبہ وریامال میں ہوا۔ اناللہ وانا الیہ راجعون ○

آپ کے جنازہ میں بے پناہ مخلوق شامل ہوئی حالانکہ کوئی اطلاع نہیں کی گئی تھی۔ مسجد اور اس کے ارد گرد تل دھرنے کو جگہ نہ تھی۔ جب نماز جنازہ ہو چکی تو مخلوق آنا فنا غائب ہو گئی۔ گویا کوئی غیبی مخلوق تھی جو جنازہ میں شامل ہوئی۔

مدفن پاک

آپ کا مزار شریف وریامل کی مسجد کے شمالی گوشہ میں واقع ہے۔ خوبصورت گنبد بنا ہوا ہے۔ یہ گنبد آپ کے تلامذہ فتح محمد، غلام حسین، نبردار، کہوٹ، قریش، چودھری، الہ داد خان اور محمد ابراہیم وغیرہم نے تعمیر کروایا۔

اولاد

آپ کی اولاد میں چار صاحبزادیاں تھیں۔ آپ کی بڑی صاحبزادی سیدہ چنن بی بی رحمۃ اللہ علیہا کے صاحبزادے سید نیاز علی شاہ کی تعلیم و تربیت آپ نے کی۔ آپ کو اپنے نواسے سے بہت پیار تھا۔ ان کو قرآن مجید حفظ کروایا۔ سید نیاز علی شاہ نانا جان کی تصویر تھے۔ سید نیاز علی شاہ رحمۃ اللہ علیہ کے وصال شریف کے بعد عرس پاک سیدہ چنن بی بی کے زیر نگرانی ہوتا رہا۔ آپ بہت پاکباز اور ولیہ کلمہ تھیں۔ سیال شریف ہی بیعت تھیں۔

آپ کا عرس مبارک ۲۲ رمضان المبارک کو منعقد ہوتا ہے۔

کرامات

حضرت خواجہ سید محمد فضل شاہ وریاملی رحمۃ اللہ علیہ کے مخالفین نے آپ کو قتل کرنے کا بارہا منصوبہ بنایا لیکن جب وہ اس منصوبہ کو عملی جامہ پہنانے لگتے تو اللہ تعالیٰ کی رحمت جوش میں آجاتی اور مخالفین کے پاؤں زمین میں دھنس جاتے تھے۔ وہ آگے نہیں جاسکتے تھے اور اس طرح صبح ہو جاتی اور وہ اپنے ناپاک ارادے میں ناکام ہو جاتے تھے۔

آپ توشہ پکواتے تھے اور ایک پر ات میں توشہ ڈال کر ایک طرف سے تقسیم کرواتے تھے۔ آپ کا حکم ہوتا تھا کہ ایک چمچ سے زیادہ توشہ نہیں کھانا۔ اگر کوئی آدمی لالچ کرتا اور چمچ سے زیادہ کھا لیتا تو اسے قے آجاتی تھی۔

آپ کی خدمت میں جو حاجت مند آتا اس کی حاجت پوری ہو جاتی تھی۔ آپ کے

در سے کوئی سائل خالی ہاتھ نہ جاتا تھا۔

جب آپ کے نواسے سید نیاز علی شاہ رحمۃ اللہ علیہ کا وصال ہوا اور ان کا جنازہ اٹھایا گیا، جو نئی جنازہ آپ کے روضہ شریف کے پاس سے گزرا تو جنازہ وہاں رک گیا۔ جنازہ اٹھانے والوں کے قدم آگے نہیں بڑھتے تھے، جب یہ منظر سیدہ چنن بی بی نے دیکھا تو آپ نے چارپائی نیچے رکھنے کا حکم دیا اور فرمایا کہ پہلے ان کے نانا جان جنازہ ادا کریں گے، جب اتنا وقت گزر گیا جتنے وقت میں جنازہ پڑھایا جاتا ہے تو سیدہ چنن بی بی صاحبہ نے جنازہ اٹھانے کا حکم دیا۔ بعد ازاں جنازہ قبرستان میں لے جا کر نماز جنازہ ادا کر کے دفن کیا گیا۔

حضرت خواجہ سید محمد فضل شاہ کے شاگرد فتح محمد جنہوں نے آپ کا روضہ شریف بھی تعمیر کروایا تھا کی بیوی کو جو ٹوں کا درد اٹھا، وہ کسی بزرگ کے مزار پر سلام کرنے کے لئے گئی تو وہاں اس کو ایک عورت ملی، عورت نے پوچھا کیا آپ کے گھر کے پاس کسی بزرگ کا روضہ مبارک ہے؟ وہاں جا کر سلام کرو۔

فتح محمد صاحب کی بیوی نے آپ کے روضہ شریف میں حاضری دی تو جو ٹوں کا درد جاتا رہا اور پھر اس کے بعد زندگی بھر درد نہ ہوا۔

ایک بار فتح محمد صاحب کی زوجہ کو آپ خواب میں ملے۔ آپ کلمہ طیبہ کا ورد فرما رہے تھے اور آپ نے دو لعل ان کو دیئے اور فرمایا کہ اپنی امانت لے لو۔ بعد ازاں اللہ تعالیٰ نے فتح محمد صاحب کو دو خوبصورت فرزند عطا کئے جن کے نام یہ ہیں:

۱- محمد مصری

۲- راجہ محمد گل

سیدہ چنن بی بی نے کئی بار روضہ شریف سے قرآن پاک کی تلاوت کی آواز سنی۔

جانشین

آج کل حضرت خواجہ سید محمد فضل شاہ وریامالی قدس سرہ کے روضہ شریف کی دیکھ بھال اور عرس کا انتظام وغیرہ حضرت راجہ محمد گل صاحب کے ذمہ ہے۔ راجہ صاحب کی بیعت حضرت خواجہ شیخ الاسلام سیالوی قدس سرہ سے ہے۔ راجہ صاحب ہر جمعۃ المبارک اور عرس پاک پر سیال شریف حاضر ہوتے ہیں۔ ورد و وظائف کے پابند ہیں۔ اللہ تعالیٰ ان کو آباد و شاد رکھے۔ آمین!

مؤلف حضرت خواجہ سید محمد فضل شاہ وریامالی کے روضہ شریف کی دو مرتبہ زیارت کرچکا

ہے۔

حضرت خواجہ سید محمد فضل شاہ وریامالی کے کوائف راجہ محمد گل صاحب کے فراہم کردہ
ہیں۔ جزاکم اللہ تعالیٰ احسن الجزاء

حضرت مولانا محمد جمال الدین گھوٹوی

ولادت اور خاندان

آپ کی ولادت باسعادت محمد پور گھوٹہ میں تخمیناً ۱۲۳۵ھ مطابق ۱۸۲۹ء کو ہوئی۔ آپ کے آباؤ اجداد علاقہ لیہ کے رہنے والے تھے۔ سب سے پہلے آپ کے جد بزرگوار جو عالم دین تھے لیہ سے گھوٹہ شریف نزد قاسم بیہ نواح ملتان چھاؤنی میں تشریف لائے اور ایک دینی مدرسہ کا آغاز کیا۔

تعلیم اور اساتذہ

مولانا محمد جمال الدین گھوٹوی نے اپنے والد ماجد کے مدرسہ میں ابتدائی حاصل کی۔ اس کے بعد ملک کے مختلف مدارس سے علوم میں سند فراغت و فضیلت حاصل کی۔

بیعت و خلافت

آپ کی بیعت حضرت خواجہ شمس العارفین سیالوی سے تھی۔ ریاضت و مجاہدہ اور منازل سلوک طے کر کے خلافت و اجازت سے مشرف ہوئے۔

شیخ سے ارادت

آپ کو اپنے مرشد کامل سے والمانہ عقیدت اور عشق تھا۔ اکثر سیال شریف حاضر ہوتے تھے۔ حضرات مولانا محمد جمال الدین گھوٹوی اور قاضی محمد عبد الباقی کرسالوی کا اپنے زمانہ میں بڑا شہرہ تھا۔ علمی حلقوں میں ان کا تعارف محتاج بیان نہیں۔ حضرت خواجہ غلام فخر الدین سیالوی نے مؤلف کی درخواست پر ایک واقعہ یوں بیان کیا:

۱۔ عمر کمال خان ایڈووکیٹ: ”فتحاء ملتان“ مطبوعہ ملتان ۱۹۸۳ء، صفحہ ۳۲۔

ایک دفعہ کا ذکر ہے کہ حضرت خواجہ شمس العارفین سیالوی قوالی کی محفل آراستہ کئے ہوئے تھے اور یہ دونوں فاضل بھی اس محفل سماع میں موجود تھے کہ مجو کہ کا ایک وہابی عالم جس کا نام غالباً مولوی غلام محی الدین تھا، حضرت خواجہ سیالوی کی خدمت میں حاضر ہوا اور دیکھ کر بڑا متعجب ہوا، پیشانی پر غصے کے آثار نمودار ہوئے۔

قاضی محمد عبدالباقی کرسالوی حضرت خواجہ شمس العارفین سیالوی کے دائیں پہلو بیٹھے ہوئے تھے۔ اس کی کیفیت کو تاڑ گئے اور مولوی کو مخاطب کر کے بولے، 'مولوی! وہ کونسی حدیث شریف ہے جس کی رو سے قوالی حرام اور ناجائز ہے؟ پڑھ حدیث شریف تاکہ میں تجھ سے سند پوچھوں؟ یہ فقیر محمد عبدالباقی کرسالوی ہے۔ مولوی صاحب ٹھٹکے اور اپنی نشست سے ذرا پیچھے ہٹے۔ اتنے میں مولانا محمد جمال الدین گھوٹوی بولے: مولوی! پڑھ حدیث شریف تاکہ میں تجھ سے ترکیب نحوی پوچھوں، یہ فقیر محمد جمال الدین گھوٹوی بیٹھا ہے۔ مولوی ذرا اور پیچھے ہٹا اور خیال کیا کہ اتنے بڑے بڑے عالم حضرت خواجہ سیالوی کے حلقہ ارادت میں داخل ہیں؟ ایسا مبہوت ہوا گویا سانپ سونگھ گیا ہے۔

درس و تدریس

آپ نے پہلے اپنے والد ماجد کے قائم کردہ مدرسہ میں درس و تدریس کا سلسلہ شروع کیا اور تقریباً نصف صدی تک درس و تدریس میں مشغول رہے۔ آپ کے درس میں سینکڑوں طلبہ اور علماء شریک ہو کر آپ کے علم سے فیضیاب ہوئے۔

آپ کا علمی پایہ بہت بلند تھا۔ بہترین مدرس تھے۔ حضرت ثانی لاثانی خواجہ محمد الدین سیالوی کے دور ہمایوں میں آپ مسند درس کی زینت تھے۔

ڈاکٹر تسخیر احمد ایم اے پی ایچ ڈی کا بیان ہے:

اس دور ثانی میں حضرت ثانی رحمۃ اللہ علیہ نے ہر حصہ ملک سے اور دور دراز علاقوں سے قابل ترین اساتذہ اور علماء و فضلاء فراہم اور اپنے گرد جمع کئے۔ چنانچہ اس دور ثانی ہمایوں میں دور دراز ملکوں سے اور من کل فج عمیق بمصدق یدخلون فی دین اللہ افواج طالبین علم فوج

در فوج اور موج در موج آ آگر اور اس سرچشمہ علوم و فنون سے سیراب ہو ہو کر درس و افتاء اور احکام اسلامی کی تبلیغ و ترویج میں مصروف اور اس کے لئے وقت ہوتے چلے گئے۔

مولانا غلام محمد لہ شریف (ضلع جہلم) اور مولانا قاضی عبد الباقی کرسالوی اور گاہے گاہے مولانا حافظ محمد جمال الدین گھوٹوی جیسے فضلاء دہرو علماء عصر اس دارالعلوم کے مسند درس کی زینت تھے۔

ڈاکٹر محمد حسین لہی لکھتے ہیں:

حضرت ثانی لاٹانی کے دور میں مدرسہ میں بھی قابل و فاضل علماء درس و تدریس کے لئے مقرر کئے گئے۔ مولانا معظم الدین مرلوی کے علاوہ مولانا غلام محمد لہی، قاضی عبد الباقی کرسالوی اور مولانا حافظ محمد جمال الدین گھوٹوی وغیرہ دن رات طلباء کو علوم دینیہ کی تعلیم دینے میں مصروف رہتے۔

تلامذہ

آپ کے لاتعداد تلامذہ میں سے درج ذیل کا علم ہو سکا:

- ۱- مولانا غلام محمد گھوٹوی شیخ الجامعہ
- ۲- حضرت مفتی دین محمد رتوی ساکن رتہ شریف ضلع چکوال
- ۳- حضرت مولانا مفتی عطا محمد رتوی ساکن رتہ شریف ضلع چکوال
- ۴- حضرت مولانا حکیم محمد قطب الدین جھنگوی
- ۵- حضرت مولانا سید امیر علوی اجیری، چپھڑ شریف ضلع خوشاب
- ۶- حضرت مولانا عبد اللہ غازی پوری، نزد جلال پور پیر والا، ملتان
- ۷- حضرت مولانا حمید الدین گھوٹوی (پسر)
- ۸- مولانا محمود گھوٹوی وغیرہم

اخلاق و اطوار

آپ خلق محمدی کا عکس جمیل تھے۔ آپ کسی شخص کو رنجیدہ نہیں دیکھ سکتے تھے۔ ہر ایک کی دلجوئی فرماتے تھے۔ بہت شفیق اور رحمدل تھے۔ نہایت منکسر المزاج اور حلیم الطبع آدمی تھے۔ بڑے مرتاض بزرگ تھے۔ ہر آدمی کو اتباع شریعت کی تلقین فرمایا کرتے تھے۔ خود پابند شریعت تھے۔

تصانیف

مؤلف فقہائے ملتان لکھتے ہیں: آپ کے فتاویٰ بڑی قدر کی نگاہ سے دیکھے جاتے تھے۔ شیخ العلماء نے علم صرف پڑھانے کا قدیم طریقہ ترک کر کے آسان اور نافع طریقہ ایجاد فرمایا اور اپنے تدریسی تجربہ کی بنا پر قوانین صرف کے مجموعہ کو طبع کرایا اور اس کا نام صرف گھوٹوی رکھا۔ ان کا یہ علمی کارنامہ علمائے اسلام پر احسان عظیم ہے۔ صرف گھوٹوی دینی مدارس کے طلباء میں آج تک بے حد مقبول ہے۔

صرف گھوٹوی کے علاوہ آپ نے حاشیہ اور شرح متن متین تصنیف کیں۔ ان قابل ذکر تصانیف کے علاوہ انہوں نے مندرجہ ذیل اہم کتب تصنیف کیں:

ترکیب مائتہ عامل (نحو) 'نوائد رفیعیہ' رسالہ نوق العقد اور تحقیق علم غیب وغیرہم۔

وصال شریف اور مدفن

شیخ العلماء مولانا حافظ محمد جمال الدین گھوٹوی نے ۱۳۲۵ھ مطابق ۱۹۰۷ء میں بستی گھوٹہ شریف میں انتقال فرمایا اور اپنے مدرسہ سے ملحقہ قبرستان میں دفن ہوئے۔ مرقد کا نشان موجود ہے۔

اولاد

آپ کے ایک فرزند مولانا محمد حمید الدین گھوٹوی تھے جو جید عالم اور کامیاب مدرس تھے۔

۱۰ فقہاء ملتان، صفحہ ۴۲۔

۱۱ ایضاً، صفحہ ۴۳۔

ہ میں انتقال فرمایا اور والد ماجد کے پہلو میں دفن ہوئے۔ آپ کی بیعت خواجہ سید مر علی شاہ گولڑوی سے تھی۔

علمی مقام

فقیہ، محدث، محقق، شیخ العلماء حافظ محمد جمال الدین گھوٹوی قدس سرہ چودھویں صدی کی ابتداء میں وادی سندھ میں آفتاب شریعت بن کر طلوع ہوئے اور ان کے علمی اور فقہی کارناموں کا شہرہ چار دانگ عالم میں پھیل گیا۔ آپ بہت بڑے نحوی تھے۔

جانشین

آج کل آپ کے پوتے مولوی محمد رفیع الدین گھوٹوی مسند نشین ہیں۔

ماخذ و مراجع

- ۱- سید محمد سعید زنجانی، 'مرآة العاشقین'، مطبع مصطفائی لاہور، ۱۳۰۲ھ / ۱۸۸۵ء
- ۲- محمد امام الدین چشتی، 'مرآة السالکین'، میکی پریس گوجرانوالہ، ۱۳۱۳ھ
- ۳- مولانا امیر بخش منشی، 'انوار شمسیہ'، مفید عام پریس لاہور، ۱۳۲۵ھ
- ۴- غلام دستگیر خان، 'نیخود جالندھری'، محبوب سیال، مطبع مفید عام پریس لاہور، ۱۳۲۳ھ
- ۵- غلام دستگیر خان، 'نیخود جالندھری'، برکت سیال، نگینہ پریس جالندھر، ۱۳۲۴ھ
- ۶- صوفی نور عالم شمس پوری، 'نفحات المنجوب'، کارخانہ بلالی سٹیم پریس ساڈھورہ، ۱۳۲۷ھ
- ۷- ملک محمد الدین، 'ذکر حبیب'، اسلامیہ سٹیم پریس لاہور، ۱۳۲۲ھ
- ۸- مرزا نواب بیگ دہلوی، 'تحفة الابرار جلد دوم'، مطبع رضوی دہلی، ۱۳۲۳ھ
- ۹- مولانا محمد سعید بھیروی، 'جذبات سعید'، تعمیر پرنٹنگ پریس راولپنڈی
- ۱۰- بلال زبیری، 'تذکرہ اولیائے جھنگ'، ساجد پرنٹنگ پریس جھنگ، ۱۹۷۴ء
- ۱۱- قاضی عالم الدین، 'کنز القدیم فی آثار الکریم'، حمایت اسلام پریس لاہور، ۱۳۵۵ھ
- ۱۲- مولانا غلام مہر علی گولڑوی، 'ایواقیت المہربیہ'، کلیم آرٹ پریس ملتان، ۱۳۸۴ھ
- ۱۳- پروفیسر خلیق احمد نظامی، 'تاریخ مشائخ چشت'، لاہور
- ۱۴- ڈاکٹر عبد الغنی، 'ملفوظات حیدری'، ندرت پرنٹرز لاہور
- ۱۵- مولانا فیض احمد، 'مہر منیر'، پاکستان انٹرنیشنل پرنٹرز، لاہور، ۱۹۷۳ء
- ۱۶- حکیم عطا محمد کاظمی، 'تذکرہ سادات دوست محمد خیل'، امروز پرنٹنگ پریس ملتان، ۱۳۹۶ھ
- ۱۷- حکیم عطا محمد کاظمی، 'یاد ایام'، ثنائی پریس سرگودھا
- ۱۸- ڈاکٹر عبد الغنی، 'سیرت امیر حزب اللہ'، نقوش پریس لاہور، ۱۹۶۵ء
- ۱۹- ڈاکٹر عبد الغنی، 'مجمع البحرین'
- ۲۰- پروفیسر غلام نظام الدین مرلوی، 'مرآة العاشقین (اردو)'، معارف پرنٹنگ پریس لاہور، ۱۳۹۷ھ
- ۲۱- پروفیسر نظام الدین مرلوی، 'ہوا المعظم'، مکتبہ جدید پریس لاہور، ۱۳۹۹ھ
- ۲۲- قاضی غلام ربانی چکوالی، 'مجموعہ وظائف (مترجم)'، رفاہ عام سٹیم پریس لاہور، ۱۳۲۳ھ

- ۲۳- ڈاکٹر غلام جیلانی برق، میری داستان حیات، علمی پرنٹنگ پریس لاہور، ۱۹۸۲ء
- ۲۴- ڈاکٹر شیر بہادر خان پنی، تاریخ ہزارہ، لاہور، ۱۹۶۹ء
- ۲۵- ملک پرویز احمد اعوان، تاریخ اعواناں، ایس ٹی پرنٹرز اولپنڈی، ۱۹۹۲ء
- ۲۶- مولانا محمد ابراہیم قصوری، خزینہ معرفت، مقبول عام پریس لاہور
- ۲۷- ریاض چشتی، حیات عزیز، ایس ٹی پرنٹرز اولپنڈی، ۱۹۷۶ء
- ۲۸- پروفیسر غلام نصیر الدین، مرقع قلندر، عزیز پبلشرز فیصل آباد، ۱۹۸۵ء
- ۲۹- خواجہ غلام فخر الدین سیالوی، باب جبریل، رہبر پرنٹرز لاہور
- ۳۰- خواجہ غلام فخر الدین سیالوی، الفقیر فخری، اردو آرٹ پریس لاہور
- ۳۱- مولانا غلام مصطفیٰ قریشی، راحة الخاطر، لاہور
- ۳۲- علامہ اقبال احمد فاروقی، تذکرہ علمائے اہل سنت و جماعت لاہور، مکتبہ جدید پریس لاہور

۱۹۷۵ء

- ۳۳- علامہ عبد الحکیم شرف قادری، تذکرہ اکابر اہل سنت، استقلال پریس لاہور، ۱۳۹۶ھ
- ۳۴- محمد امیر شاہ گیلانی، تذکرہ علماء و مشائخ سرحد جلد اول، اتحاد پریس لاہور، ۱۳۸۳ھ
- ۳۵- محمد امیر شاہ گیلانی، تذکرہ علماء و مشائخ سرحد، جلد دوم، نثار آرٹ پریس لاہور، ۱۹۷۲ء
- ۳۶- محمد امیر شاہ گیلانی، تذکرہ مشائخ قادریہ حنیہ، حاجی سنز پرنٹرز پشاور
- ۳۷- عالم فقیری گلزار صوفیاء، حامد اینڈ کمپنی پریس لاہور، ۱۹۸۳ء
- ۳۸- محمد الدین کلیم قادری، لاہور کے اولیاء چشت، پنجاب پریس لاہور، ۱۹۶۸ء
- ۳۹- محمد الدین کلیم قادری، حضرت پیر سیال لاہور میں، لاہور، ۱۴۰۲ھ
- ۴۰- محمد الدین کلیم قادری، مدینتہ الاولیاء لاہور، لاہور
- ۴۱- محمد صادق قصوری، انوار امیر ملت، لاہور، ۱۳۹۹ھ
- ۴۲- سید نور محمد قادری، قطب العارفین، کرامت پرنٹنگ پریس لاہور، ۱۹۸۵ء
- ۴۳- خواجہ مر علی شاہ گولڑوی، مکتوبات طیبات، چٹان پرنٹنگ پریس لاہور
- ۴۴- خواجہ مر علی شاہ گولڑوی، ملفوظات مریہ، نور آرٹ پریس راولپنڈی، ۱۳۸۵ھ
- ۴۵- خواجہ مر علی شاہ گولڑوی، تحقیق الحق فی کلمتہ الحق، سول اینڈ ملٹری پریس راولپنڈی، ۱۳۸۱ھ

- ۴۶- غلام دستگیر نامی 'بزرگان لاہور' لاہور، ۱۹۸۱ء
- ۴۷- سید محمود آزاد 'حیات سہیلی سرکار' ایس ٹی پرنٹرز اولپنڈی
- ۴۸- سید محمود آزاد 'تاریخ سادات گردیزیہ پونچھ' ایس ٹی پرنٹرز اولپنڈی، ۱۹۸۵ء
- ۴۹- سید محمود آزاد 'حضرت پیر سید جنید شاہ' اولپنڈی، ۱۹۸۱ء
- ۵۰- سید احمد شاہ گردیزی 'تاریخ سادات گردیزیہ' امرتسر، ۱۹۳۲ء
- ۵۱- عمر کمال خان ایڈووکیٹ 'فقہاء ملتان' ملتان، ۱۹۸۳ء
- ۵۲- ڈاکٹر محمد حسین لہی 'فیض المشائخ' لاہور، ۱۹۸۵ء
- ۵۳- سید ملک علی شاہ بخاری 'سوہان ایمان' ۱۹۸۳ء
- ۵۴- پروفیسر محمد مسعود احمد 'خانقاہ مکان شریف کارو حانی نظام' ۱۹۸۶ء
- ۵۵- مولانا عبد القدوس ہاشمی 'تقویم تاریخی' ۱۳۰۷ھ
- ۵۶- صاحبزادہ محمد عمر پیر بلوی 'انقلاب الحقیقت' لاہور
- ۵۷- مولانا کرم الدین دبیر 'تازیانہ عبرت' مسلم پرنٹنگ پریس لاہور، ۱۹۳۲ء
- ۵۸- مولانا کرم الدین دبیر 'ہدیتہ الاصفیاء فی مسئلہ سماع الصلحاء' مسلم پرنٹنگ پریس لاہور

۱۹۳۲ء

- ۵۹- مولانا کرم الدین دبیر 'تنشيط الافدہ فی تجویز الصلوٰۃ بالقلنوۃ' سراج المطابع جہلم
- ۶۰- قاضی احمد دین 'گلدستہ حیدری' نور آرٹ پریس اولپنڈی، ۱۹۷۳ء
- ۶۱- میاں لعل دعو لوی 'گودڑی کالعل' منوہر پریس سرگودھا، ۱۳۶۶ھ
- ۶۲- پیر محمد کرم شاہ 'مجموعہ وظائف' کاروان پریس لاہور، ۱۳۰۵ھ
- ۶۳- پروفیسر انور بیگ اعوان 'دہنی ادب و ثقافت' تعمیر پرنٹنگ پریس اولپنڈی، ۱۹۶۸ء
- ۶۴- پروفیسر انور بیگ اعوان 'دھن ملوکی' ۱۹۸۱ء
- ۶۵- ڈاکٹر محمد حسین لہی 'خواجہ محمد سلیمان تونسوی اور ان کے خلفاء' مکتبہ جدید پریس لاہور

۱۹۷۹ء

- ۶۶- ظفر علی شاہ 'الامین' حجازی پریس لاہور، ۱۳۵۷ھ
- ۶۷- مرزا محبوب بیگ 'فاروق اعظم' اسلامیہ سٹیم پریس لاہور، ۱۸۹۹ء
- ۶۸- مولانا سید لعل شاہ 'تیغ الہی برفرقہ سہانی' لاہور پرنٹنگ پریس لاہور

- ۶۹- مولانا سید لعل شاہ، اظہار حق
- ۷۰- محمد خواص خان اعوان، تذکرہ علمائے ہزارہ ۱۹۸۹ء
- ۷۱- فیوض الرحمن جدون، مشاہیر علمائے دیوبند، لاہور، ۱۹۷۶ء
- ۷۲- مولانا سلطان احمد فاروقی، تذکرہ اولیاءِ چشت، تجارت پریس لاہور
- ۷۳- مولانا محمد عثمان غنی، بدر منیر، گلستان پریس سرگودھا، ۱۹۸۶ء
- ۷۴- قاضی غلام محمود ہزاروی، فیوضات غوثیہ، کیمرج پرنٹنگ پریس لاہور
- ۷۵- مولانا غلام قادر بھیروی، اسلام کی گیارہ کتابیں، خورشید عالم پریس لاہور
- ۷۶- مولانا غلام قادر بھیروی، انوار حقیقت احمدیہ، مطبع صحافی لاہور، ۱۳۰۲ھ
- ۷۷- مولانا غلام قادر بھیروی، رسالہ حق المبین، مرتضائی پریس لاہور، ۱۳۰۲ھ
- ۷۸- مولانا غلام قادر بھیروی، سیوف الابرار علی منکر جہر الاذکار، مطبع مفید عام لاہور، ۱۳۰۱ھ
- ۷۹- مولانا غلام قادر بھیروی، عقائد الاخیار فی فضائل الائمتہ الاطہار، مطبع دار الخلافہ لاہور،

۱۳۰۲ھ

- ۸۰- مولوی عبدالحی لکھنوی، نزہتہ الخواطر جلد ہشتم، اصح المطابع کراچی، ۱۳۹۶ھ
- ۸۱- مولوی محمد سلیمان چشتی، تفسیر سورہ یوسف (پنجابی)، ۱۳۲۸ھ
- ۸۲- مرزا عظیم بیگ، تاریخ جہلم، ۱۸۸۰ء
- ۸۳- مولانا سید شرافت نوشاہی، کلمات قدسیہ معروف بہ فیض نقشبندیہ، لاہور، ۱۳۹۲ھ
- ۸۴- ڈاکٹر غلام جیلانی برق، بھائی بھائی، لاہور، ۱۹۵۸ء
- ۸۵- مولوی غلام رسول مہر، جنرل سر عمر حیات خان ٹوانہ کے سوانح حیات اور ان کی خاندانی تاریخ کاپس منظر پاکستان ٹائمز پریس لاہور، ۱۹۶۵ء
- ۸۶- مولانا محمد فضل الدین گجراتی، انوار النعمانیہ، مطبع اسلامیہ لاہور، ۱۸۹۰ء
- ۸۷- مولانا محمد فضل الدین گجراتی، اجوبتہ السائلین بکتاب المبین، مطبع فیض عام لاہور، ۱۹۰۷ء
- ۸۸- مولانا محمد عثمان غنی، فیض جاوداں، کراچی، ۱۹۸۹ء
- ۸۹- سید کرم حسین شاہ، ذکرونی، رفیق عام پریس لاہور
- ۹۰- مولانا محمد غلام رسول قادری، تجلی فیض، بلالی اسٹیم پریس ساہیوڑہ، ۱۳۱۳ھ
- ۹۱- مفتی غلام احمد سیالوی، انوار قمریہ، غیر مطبوعہ

- ۹۲- مولانا محمد شفیق فاروقی، فیض الالین، غیر مطبوعہ
- ۹۳- محمد الدین فوق، مشاہیر اسلام، لاہور
- ۹۴- محمد الدین فوق، تاریخ اقوام پونچھ
- ۹۵- مولانا فیروز الدین، فیروز اللغات، فیروز سنز لمیٹڈ لاہور
- ۹۶- خلیل احمد رانا، انوار قطب مدینہ، ریاض محمود پرنٹرز لاہور، ۱۴۰۸ھ
- ۹۷- محمد مرید احمد چشتی، خیابان رضاتاج الدین پرنٹرز لاہور، ۱۴۰۲ھ
- ۹۸- محمد مرید احمد چشتی، جہان رضا، لاہور، ۱۹۷۷ء
- ۹۹- محمد مرید احمد چشتی، انوار قمر، غیر مطبوعہ، ۱۴۰۳ھ
- ۱۰۰- مولانا احمد الدین گانگوی، اسلامی بیت المال، ہمدرد پریس دہلی
- ۱۰۱- خواجہ محمد ضیاء الدین سیالوی، معیار المسح، رفاہ عام سٹیم پریس لاہور، ۱۳۲۹ھ
- ۱۰۲- مفتی محمد ریاض الدین، خرمینہ حق، پشاور
- ۱۰۳- حاجی نجم الدین، مناقب المحبوبین، معارف پرنٹنگ پریس لاہور، ۱۳۹۷ھ
- ۱۰۴- مولوی ممتاز علی بیاض قلمی، غیر مطبوعہ، مرتبہ ۱۳۷۸ھ
- ۱۰۵- امام احمد رضا بریلوی، فتاویٰ رضویہ جلد چہارم، لاہور
- ۱۰۶- سید غلام فرید شاہ یاد دا شیس (قلمی)، غیر مطبوعہ
- ۱۰۷- شاہ زمان قریشی گلزار پیر سیال
- ۱۰۸- مولانا محمد اسماعیل سلیمانوی بیاض خاص، ۱۳۱۷ھ
- ۱۰۹- علامہ عنایت اللہ چشتی، قلمی یاد دا شیس، ۱۹۹۰ء
- ۱۱۰- قاری نور حسین لاسی، قلمی یاد دا شیس
- ۱۱۱- حافظ غلام فرید بیاض
- ۱۱۲- خواجہ رضی حیدر، تذکرہ محدث سورتی، نوید پرنٹنگ پریس کراچی، ۱۹۸۱ء
- ۱۱۳- ڈاکٹر محمد مسعود احمد، حیات مولانا احمد رضا خان، زاہد بشیر پرنٹرز لاہور، ۱۴۰۲ھ
- ۱۱۴- مولانا محمد کرم الدین دبیر، زاد المتقین و بدیتہ المتفلسفین، مطبع سران المطالع، جہلم، ۳۲۲
- ۱۱۵- محمد مرید احمد چشتی، مناقب رضا، غیر مطبوعہ، ۱۹۷۸ء

- ۱۱۶- نظیر لدھیانوی، شعر حسن، لاہور، ۱۹۷۸ء
- ۱۱۷- مولانا رکن الدین، اشارات فریدی، لاہور
- ۱۱۸- حکیم عبد الرسول بکھروی، انوار مرتضوی، دین محمدی پریس، لاہور
- ۱۱۹- مولوی امام دین کھوتکوی، تذکرہ اعلیٰ حضرت لاسی، فالکن پرنٹنگ پریس، لاہور، ۱۹۸۶ء
- ۱۲۰- سید احمد سعید ہمدانی، ترجمہ مقامات طیبین، فالکن پرنٹنگ پریس، لاہور، ۱۴۰۷ھ
- ۱۲۰- عبد القدوس ہاشمی، تقویم تاریخی، ادارہ تحقیقات اسلامی پریس، اسلام آباد، ۱۴۰۷ھ

رسائل / اخبارات

- ۱- ماہنامہ ضیائے حرم لاہور (شمس العارفین نمبر) صفر المظفر ۱۴۰۰ھ
- ۲- ماہنامہ ضیائے حرم لاہور (شیخ الاسلام نمبر) اکتوبر ۱۹۸۱ء
- ۳- ماہنامہ ضیائے حرم لاہور، ستمبر ۱۹۷۶ء
- ۴- ماہنامہ صوفی پنڈی بہاء الدین، مارچ ۱۹۱۲ء
- ۵- ماہنامہ صوفی پنڈی بہاء الدین، اگست ۱۹۱۰ء
- ۶- ماہنامہ تصوف، لاہور، جولائی ۱۹۲۲ء
- ۷- ماہنامہ شمس الاسلام، بھیرہ، رجب ۱۴۰۲ھ
- ۸- ماہنامہ الحیب، لاہور، اکتوبر ۱۹۷۰ء
- ۹- ماہنامہ الحیب، لاہور، اگست ۱۹۷۱ء
- ۱۰- ماہنامہ سلسبیل، لاہور، جنوری ۱۹۶۸ء
- ۱۱- ماہنامہ سلسبیل، لاہور، فروری ۱۹۷۳ء
- ۱۲- ماہنامہ سلسبیل، لاہور، مئی ۱۹۷۳ء
- ۱۳- ماہنامہ الجامعہ، محمدی شریف، صفر المظفر ۱۴۰۴ھ
- ۱۴- ماہنامہ ضیائے حرم لاہور، اکتوبر ۱۹۸۲ء
- ۱۵- ماہنامہ ترجمان اہل سنت، کراچی، مارچ ۱۹۷۸ء
- ۱۶- ماہنامہ عرفان منزل، کراچی، جمادی الثانی ۱۴۰۵ھ
- ۱۷- ماہنامہ تبیان، کراچی، نومبر ۱۹۸۶ء

۱۸- ہفت روزہ الہام، بہاولپور، دسمبر ۱۹۸۵ء

۱۹- ہفت روزہ استقلال، لاہور، اکتوبر ۱۹۸۳ء

۲۰- سراج الاخبار، جہلم، فروری ۱۹۰۳ء

۲۱- مجلہ تحقیق، لاہور، جلد ۲، شماره ۳

۲۲- ماہنامہ الصادق، کراچی، جولائی ۱۹۸۲ء

خوشخبری

حضرت خواجہ محمد الدین سیالوی، مجاہد اعظم خواجہ محمد ضیاء الدین سیالوی اور شیخ الاسلام خواجہ حافظ محمد قمر الدین سیالوی قدس اسرارہم اور ان کے خلفاء کبار کے حالات زیر تدوین ہیں۔ بہت جلد منظر عام پر آئیں گے۔ انشاء اللہ تعالیٰ

